
मानितविश्वविद्यालयः 


4 राष्ट्यसस्कृतसस्थानम्‌ 
नवदेहली 


मञ्ञुनाथप्रशस्तयः 


अन्तःसद्रससम्भृतातिमधुरद्राक्षासदक्षाक्षरः 
स्फूर्जत्प्रोढतमार्थगोरवधरः भृङ्खारितः स्वैर्गुणैः। 
श्रीमान्काव्यनिकुञ्च एष स मनोहारी निगुम्फोऽद्धुत- 
स्तुल्यो यस्य नवीनरीतिललितो नाद्यावधि प्रेक्षितः।। 

( भद्श्रीनन्दकिशोरशास्त्रिणः ) 


नृत्यत्प्रायपदध्वानेऽवधानं यच्छतो मम। 
विनैवार्थानुसन्धानमुदिता कापि निर्वृतिः।। 
मञ्ुनाथः कविर्नूनं प्रशस्योऽमृतमज्ञुवाक्‌ । 
चिरं जयतु चेतांसि रञ्जयन्‌ सरसात्मनाम्‌।। 


( सरस्वतीभवनाध्यक्षस्य खिस्तेनारायणशास्त्रिणः ) 


रम्यः कश्चित्‌ सुगन्धो विलसति नगरे पाटलाभेऽविरामो 
नाऽयं पुष्पाटवीतः प्रभवति विपणेर्नाऽप्ययं गान्धिकानाम्‌। 
वाग्देवी-सौधदीपोज्ज्वलन-नव-नव-प्रातिभद्रव्ययुक्तेः 
कीर्तेरेषोऽनुभावोऽप्रतिमकविपतेर्मञ्ुनाथस्य नूनम्‌।। 

( आचार्यगोविन्दचनद्रपाण्डेयस्य ) 


सम्पादकीयं निवेदनम्‌ 


अस्माकमुपास्या सेयं गीर्वाणगिरा यावती पुरातनी भाषाऽस्ति, तावत्येव नवीना 
सहस्राब्दीनामनेकासां कालो व्यतियातो यदवधि साहित्यसर्जनमस्यां विधीयमानमस्तीति यावान्‌ 
पुरातनोऽस्या इतिहासो विख्यायते, तावत्येव नूतनताऽप्यस्यामस्ति, चिरयौवनवती सेयं भाषेति 
विदय एव वयम्‌। अत एव वेदकालीनाया ऋ षिकाया लोपामुद्राया उषःसूक्तानुसारं यथा 
सेयमुषाः '“ पुराणी युवति ' ' रित्याख्यायते स्म (पुराणी देवि युवतिः पुरन्धिः) , तथेव संस्कृत- 
भाषाऽपि पुराणी युवतिरस्तीति सर्वदा सहर्षमुल्लिखामो वयम्‌। अत एव प्रतियुगं नूतनं 
साहित्यमस्यां सृज्यमानमवलोकयितुं शक्यते। भास-कालिदासादीनारभ्य वर्तमानयुगीन- 
कविकथाकारादिपर्यन्तं काव्य-नारक-कथोपन्यासादिसाहित्यं यदद्यत्वे “ सर्जनात्मक- 
साहित्या ' भिधानेनोल्लिख्यते, निरन्तरमस्यामवतार्यमाणमस्त्येव । एतस्य परिधौ, विधाविशेषु 
च विस्तार एव संजायते, न नैयून्यम्‌। 

एकोनविंश्याः शताब्द्या अवसानस्य, विंश्याः शताब्द्याः प्रारम्भस्य च कश्चन 
कालखण्ड निर्विवादं पुनर्जागरणयुगत्वेन भारतीय-साहित्येतिहासेऽपि समभिधीयते, भारतीय- 
समाजेऽपि । मुद्राणालयानां प्रसारेण, पुस्तकानां, पत्र-पत्रिकाणां च विस्तारेण संस्कृतभाषाया 
इतिहासेऽपि नवजागरणयुगमिदमासीदिति सर्वे वयं मन्यामहे । तदैव भासे विश्वविद्यालयशिक्षा- 
प्रसारमाप, तत्र च संस्कृतभाषाया महत्त्वं सविशेषमाख्यापितमाद्गल-शासकेरपि, संस्कृत- 
साहित्यस्याभिन्ञानशाकुन्तलप्रभृति नवनीतं पाश्चात्यभाषास्वनूद्य यदवधि प्रासारि विलियम- 
जोन्सप्रभृतिभिराङ्ग्लैः, शार्मण्यदेशीयैश्चाऽपि, तदवधि संस्कृतं विश्वजनीनत्वेन महत्वम- 
धादित्यपि मन्यामहे वयम्‌। तदानीं खलु विश्वविद्यालयेषु संस्कृतस्याध्ययनाध्यापनादि सविशेषं 
प्रासरत्‌। तादशस्याध्यापनस्य, परीक्षाणां च माध्यमं त्वभूदाङ्ग्लभाषेव । तदानीं खलु भारतीये 
संस्कृताध्येतृसमाजे धार्यं प्राचलत्‌ । 


एका धाराऽभूत्तादशानां विश्वविद्यालयादिवरिष्ठशिक्षासंस्थानेषु समधितस्थुषां विदुषां 
येष्वाङ्ग्ला वैदेशिकाश्चाऽप्यभूवन्‌, भारतीया अपि, ये संस्कृतभाषां तत्साहित्यं च क्लासिकल 
(श्रेण्य) वाङ्मयत्वेन गभीरस्य शोधस्यानुसन्धानस्य च विषयं मन्यन्ते स्म, वेदोपनिषत्पुराणा- 
दीनां, श्रेण्यसाहित्यस्य चानुशीलनं, तदनुवादनं, तदुपरि शोधानुसन्धानादि चाद्गलभाषायां, 
कदाचिच्च वङ्क-हिन्द्यादिभाषास्वपि क्रियेत, इत्येतदेवाऽ ऽसीद्‌ भारतीयानां विश्वविद्यालयाना- 
मुदेश्यम्‌ । प्राचीन-ग्रीक-लैटिनादिवदियमपि पुरातनी भाषाऽस्ति यस्यां मन्त्रपाठादिकं, 
कर्मकाण्डादिकं चानुष्ठीयते, यस्याः प्राचीनं साहित्यं शोधार्थिभिरनु-शील्यते, अनुसन्धीयते 
च। न करश्चिदद्य प्राचीनग्रीकभाषायां लैटिनभाषायां वा काव्यरचनामुपन्यासलेखनं वा कर्तु 


| मञ्खुनाथग्रन्थावलिः 


कल्पयेदपि। अतः संस्कृतभाषाऽपि क्लासिकलभाषात्वेन ग्रीक-लैटिनादिवदनुसन्धानपात्र- 
मेवाऽस्तीति मन्वानानां विदुषामभूत्सा धारा । 


अन्याऽ भूदेका तादृशी धारा यस्या विद्वांसो "“ जीविताना'' माधुनिकभाषाणां पङ्क्तौ 
संस्कृतं परिगणयन्ति स्म, संस्कृते संभाषन्ते स्म, कवयान्ति स्म, पत्रलेखनादि कुर्वन्ति स्म, 
कविसम्मलेनादीनामायोजनं कुर्वन्ति स्म, कथालेखनं, विनोदालापांश्चापि कर्वन्ति स्म। 
एतस्थैवाऽभूदयं परिणामो यद्‌ यदा मुद्रणालयानां प्रसारवशात्‌ ““ पत्रकारता '' प्रारभ्यत भारतीय- 
भाषासु, तदा संस्कृतपत्रपत्रिका अपि “* विद्योदय '' सदश्यः प्राकाश्यन्त (न केवलं पण्डितप- 
त्रिकासदश्यः) या अवलोक्य चित्रीयन्ते स्म वैदेशिकाः। एवविधासु पत्रिकासु सर्जनात्मक- 
साहित्यं विपुलमात्रायां प्रकाशयितुमारेभिरे सम्पादकाः। सहस्रशः संस्कृतसर्जकास्तु विद्यन्ते 
स्मैव तदानीं देशे। 


एतस्यायमभूत्‌ स्वाभाविकः परिणामो यदूनविंश्याः शताब्द्या अन्तिमे चरणे विंश्याः 
शताब्द्या पूर्वार्धे च सुमहति परिमाणे संस्कृतभाषायां काव्य-नारक-कथोपन्यास-निबन्धादिकस्य 
““ सर्जनात्मक ' '- साहित्यस्य सर्जनमभूद्‌ देशे यस्य प्रकाशनं कदाचित्‌ पूर्वं पत्रिकास्वभूत्‌, 
तदनु ग्रन्थाकारेषु, कदाचिच्च ग्रन्थरूप एव तदवततार। पं. अग्बिकादत्तव्यासस्य सुविदित 
उपन्यासः '“शिवराजविजया' ख्यः पूर्वं क्रमिकरूपेण संस्कृतचन्दरिकापत्रिकायां प्राकाश्यत, 
तदनु ग्रन्थरूपेण। 

इत्थमस्या नूतनधारायाः प्रयासानां परिणामवशात्‌ संस्कृते जीवन्तीष्वाधुनिकभाषास्विव 
तादशं सर्जनात्मकसाहित्यमनवरतमवततार। तत्र च पत्रकारतायाः सर्वाधिकमुल्लेखनीयमवदान- 
मभूत्‌। अत एव बहवस्तादशाः संस्कृतपत्रकाराः प्रादुरभूवन्‌, ये सुललितं सर्जनात्मक- 
साहित्यस्य प्रणेतारोऽप्यभवन्‌, पत्रकारा अपि। तादृशेषु सजकेषु सर्वप्रथमुल्लेखनीयोऽस्ति 
वद्धो विद्रत्तल्लजः पं. हषीकेशभटाचार्यो यो हि वद्घदेशात्‌ सूदूरं पश्चिमोत्तप्रदेशे लाहौरनगरे 
विश्वविद्यालयीयशिक्षातंत्रेणाऽऽ कारितस्तत्र प्रापत्‌; ‹“ विद्योदय!' नामकस्य संस्कृतपत्रस्य 
चाऽ ऽरम्भमकरोत्‌ यत्र सर्जनात्मकं साहित्यं सुभृशं प्रकाश्यत । सपद्येव तदनु पत्रमिदं वद्घदेश- 
मागमत्‌। अत्र हि भटाचा्यैर्ललितकथाललित-निबन्ध-विनोदव्यंग्यादि हदयावर्जकं साहित्यं 
प्रकाशयितुमारन्धम्‌। सेयं धारा संस्कृतचन्दरिका- संस्कृतरत्नाकरादिविविधपत्ररूपेण सततं 
प्रावहत्‌, भूयांसं च साहित्यभाण्डागारमवतारयामास संस्कृते । संस्कृतचन्द्रिकासम्पादकः पं. 
अप्पाशास्त्री रशिवडेकरोऽपि सर्जनात्मकसाहित्यस्य सुविदितः प्रणेताऽभूत्‌ (महाराष्ट्रीयः) , 
संस्कृ तरत्नाकरसम्पादको देवर्षिभटमथुरानाथशास्त्री अपि कविशिरोमणिः, कथाकारो, 
ललितनिबन्धकारश्चाऽभूत्‌ (राजस्थानीयः) । तदनु ““ संस्कृतप्रतिभा!' (भारतीय साहित्य- 
अकादम्याः संस्कृतमुखपत्र) सम्पादको ईड. वेङ्कटराघवन्‌ (दक्षिण भारतीयः) अपि स्वयं 
नाटककारः कविश्चाऽभूत्‌, तमेव पन्थानं चानुससार। 


सम्पादकीयं निवेदनम्‌ १ 


सर्जनात्मकसाहित्ये नवजागरणस्य येयं धारा संस्कृते प्रावहत्‌ तत्परिणामस्वरूपमेवा- 
दत्वे सुविपुले परिमाणेऽभिनवं संस्कृतसाहित्यमुपलभ्यते यस्येतिहासोऽपि प्रारभ्यताऽभिलेखितुं 
विद्रद्भिः। स्व. डो. बलदेव उपाध्यायानां प्रधानसम्पादकत्वे प्रकाशितस्य ““ संस्कृत वाङ्मय 
का बृहत्‌ इतिहास '' नामक-ग्रन्थराशेः सप्तामखण्डरूपेण, अन्येषु च ग्रन्थेषु, तादशं विवरणं 
प्राप्यते। अतएव तत्राऽऽधुनिक-कालीनस्य संस्कृतसाहित्यस्य यद्‌ युगविभाजनं व्यधीयत, 
तस्य नामकरणमपि सर्जक-पत्रकार-युगप्रवर्तकत्वेन महतीं भूमिकां निरूढवतां विदुषां 
नामभिरक्रियत-अप्पाशास्त्री रशिवडेकरयुगम्‌ (१८९०-१९३० ई.) भटमथुरानाथशास्त्ियुगम्‌ 
(१९३०-१९६० ई.) , ड. राघवन्‌ युगं (१९६०-१९८० ई.) चेत्यादि। 

अस्मिन्‌ विपुले नूतन-साहित्यभाण्डागारे नूतनविधानां, नूतन-विषय-शिल्प- 
शैल्यादीनां चाऽ वतारणां विधाय विलिखितं काव्य-कथा-नाटक-निबन्धादिसाहित्यं विस्मयावहां 
लोकप्रियतामभजत्‌। तदैव तु विंटरनिट्जादयः शार्मण्यदेशीयाः साहित्येतिहासकारास्तदिदं 
कथयितुं विवशा अभूवन्‌ यत्‌ संस्कृतसदशी प्राचीना, क्लासिकलभाषा एतादृशीं जीवन- 
शक्तिं धारयतीति कः खलु विश्वसेद्‌ यदस्यां पत्रपत्रिका: प्रकाश्यन्ते, कवि-सम्मलेनानि 
भवन्ति, सजीवं नूतन-साहित्यं च निर्मीयते । 


अनेनैव नूतनसाहित्येन संस्कृतगिरं केवलं पुस्तकस्थां, क्लासिकलभाषां, शोधपात्रीभूतां 
भाषां, मृतभाषां वा व्यपदिशतां पाश्चात्यमतानुवर्तिनां मुखमुद्रणं कृतमभूत्‌। अत एव तदानीं 
पं. हषीकेशभदाचार्यस्य ' ' उद्भिज्जपरिषद्‌ ' ' इत्यादीन्‌ निबन्धान्‌ '* आत्मवायोरुद्गार ' ' इत्यादीन्‌ 
विनोदगर्भां आत्मवृत्तादिविधाश्च लोकप्रिया अनुभूय प्रसेधितान्यभूवन्नेतादशानि पद्यानि- 


मुद्रयति वदनविवरं मृतभाषावादिनां मुहेराणाम्‌। 
स्मरयति च भदुबाणं भडाचार्यस्य सा वाणी ।। (मुहेरे मूर्खः) 


तादशं सर्जनात्मकं साहित्यमद्यावधि विपुले परिमाणे सृज्यते, प्रकाश्यते, समीक्ष्यते, समाद्रियते, 
पुरस्क्रियते च साहित्य अकादमी-संस्कृत अकादमी प्रभृतिभिः संस्थाभिरिति सुमहत्‌ 
सौभाग्यमस्माक-ममरभाषासवेकानाम्‌। अद्यापि भारतीयेषु बहुसंकायीयेषु विश्वविद्यालयेषु 
मानविकौ-संकायान्तर्गतः संस्कृतविभागोऽपि विद्यते यत्र संस्कृतस्य वाङ्मयम्‌, अर्थात्‌ प्राचीनं 
वरेण्यसाहित्यं वेदोपनिषन्महाकाव्यनारकादिरूपं पाठ्यते, तदुपर्यनुसन्धानकार्य क्रियते, पीएच. 
डी. इत्यादय उपाधयः प्रदीयन्ते । एवविधस्य शिक्षणस्य, परीक्षणस्य, लेखनस्य च माध्यमरूपेण 
हिन्दीभाषा, आङ्लभाषा, अन्याश्च भारतीया भाषा उपयुज्यन्ते प्रायशः। संस्कृतमाध्यमेन 
तत्राल्पीय एव कार्य भवति, न वा भवति। अपरतस्तु गताया विंश्याः शताब्द्या उत्तरार्धे 
प्रवृत्तायाः संस्कृतविश्वविद्यालयस्थापनपरम्परायाः कारणात्‌ संस्कृतस्यैव विविधविषयाणाम- 
नुशीलनाय संस्थापितानां विश्वविद्यालयानां शिक्षणपरीक्षण-लेखनादिकार्येषु संस्कृतभाषैव 
माध्यमत्वं बिभर्ति। 


पा मञ्ञुनाथग्रन्थावलिः 


द्वयोरपि विश्वविद्यालयप्रकारयोरनयो : पाद्यक्रमेषु यत्‌ '“ साहित्यं '' साहित्यविषय- 
मद्गीकृतवत्सु छत्रेषु पाट्यते, तत्र कालिदासादयः प्राचीना महाकवयः, जगन्नाथपण्डितराजादयो 
मध्यकालीना विद्वांसो वा पाद्यक्रमेषु निर्धार्यन्ते, नवयुगीना अर्वाचीना: साहित्यसर्जकाः 
प्रायशः पाट्यक्रमेषु नावतरन्ति स्म कतिपयदशकेभ्यः पूर्वम्‌। वाराणस्यादिनगरीयैः 
पाट्यक्रमनिर्धरकिः कृपापूर्वकमर्वाचीनेषु साहित्यकारेषु दयमानैः केवलमम्बिकादत्तव्यासोपरि 
कृपा कृताऽ भूद्‌ यत्तस्य “शिवराजविजया''ख्य उपन्यासः पादूयक्रमे निरधार्यत । नापरः 
साहित्यकारः प्रवेशमलभत बहोः कालात्‌। इत्थं केवलं क्लासिकल-साहित्यपाठनस्य 
परिणतिरियमभूद्‌ यत्तादशः स्नातकः शास्त्रीयान्‌ विषयान्‌ संस्कृते वक्तु, लेखितुं चावश्यं 
प्रभवति किन्त्वाधुनिके युगे यादशं जीवनं प्रवर्तते, या घटना घटन्ते, तासां वर्णनं कर्तुं संस्कृते 
न प्रभवति। कथं क्षमेत स तथा कर्तुम्‌? 


^" बाष्पयान (रेल) विश्रमस्थले (स्टेशन) यदा चिटिका (टिकिट) क्रयणायाहं 
गतोऽभूवं तदा मम पटपुरकं छिन्नम्‌ (जेब कर गई) '" इत्यादिवास्तविकवृत्तस्य लेखनं यदि 
संस्कृते करणीयं स्यात्‌ तदा वराकः साहित्याचार्यपरीक्षोत्तीर्णोऽपि कथं प्रभवेत्‌? रेल-स्टेशन- 
िकिट इत्यादीनि प्रमेयानि शिवराजविजय तु न सन्ति, न कालिदासे, न बाणभद । कुत्र लभेत 
स तत्कृते शब्दराशिम्‌? अतस्ताहशीष्वभिव्यक्तिष्वपि छात्राणां बुद्धिः प्रसरेदित्येतदर्थ 
बहुभिर्विंवेकिभिर्विंश्वविद्यालयैराधुनिक साहित्यान्तर्गतानि पुस्तकान्यपि पाद्ूयक्रमेषु 
विनिर्धारितानि यत्राधुनिकाः शब्दाः प्राप्येरन्‌ । एवंविधेषु विश्वविद्यालयेषु दयालबाग आगरा- 
प्रभृतयोऽप्यभूवन्‌, राजस्थानीया विश्वविद्यालया अप्यभूवन्‌। बहुभिस्तु पुराणपथपथिकेः 
पाठ्यक्रमनिर्धरकरेवंविधस्य नूतनयुगीनविकासस्यावश्यकतैव नानुभूता स्यादिति तु कथान्तरम्‌। 


किन्तु तदिदं तु स्पष्टतया सर्वैरनुभूयेतैव यदद्य यदि द्वितीयधारानुरूपं संस्कृतभाषा 
"जीविता'', आधुनिक, प्रयुज्यमाना च भाषा साधयितुमिष्यतेऽस्माभिस्तर्हि वर्तमानयुगीनानां 
सर्वविधानामभिव्यक्तौनामवतारणा संस्कृते करणीया स्यात्‌ । संस्कृते जीवनानुभवान्‌ अभिव्य- 
ञ्यितुमस्माकं छात्रा अपि समर्थीकरणीयाः स्युः। तदर्थमाधुनिकं संस्कृतसाहित्यमेवैकमात्र 
साधनं भवितुमर्हति, नान्यः पन्था विद्यतेऽयनाय । अत एव नूतनं साहित्यं संस्कृते सृज्येत 
इत्यप्यावश्यकं , तत्‌ प्रकाश्येत इत्यप्यावश्यकं, तस्य निर्धारणं पाटूयक्रमेषु क्रियेत, 
इत्यप्यावश्यकम्‌। 


सुमहत्‌ सौभाग्यमस्माकं यदेवंविधा अपेक्षाः प्रति किञ्चिदवधानं वरिष्ठैः प्रशासकेः, 
शिक्षाशास्तरिभिश्च प्रदातुमारब्धमस्ति । नूतनसाहित्यसर्जनं प्रोत्साह्यत इति तु सूचितचरमेवोपरि- 
तनासु पंक्तिषु, बहुत्र पाद्यक्रमेष्वपि नूतनसाहित्यं निर्धार्यते । नूतनसाहित्यसमीक्षणाय "* टक्‌ ' 
सदश्यः पत्रिका अपि प्रकाश्यन्ते, ग्रनथप्रकाशनमपि प्रोत्साहयते । तादशेषूपक्रमेषु भारतसर्वकारीयं 
राष्टरियसंस्कृतसंस्थानं यद्धि शासनस्य सर्वतः प्रमुखं संस्थानमस्ति, विपुलं समर्थनं वित्तीय- 
साहाय्यादिकं च प्रददातीति सुतरां हर्षावहम्‌। अनेन संस्थानेन नूतनसाहित्यप्रकाशनस्य तदर्थ 
वित्तीयानुदानस्य, तत्समीक्षणस्य, विविधभाषासु सृष्टस्योत्कृष्टस्य साहित्यस्यानुवादानां 
प्रवर्तनस्यापि च कार्यक्रमाः परिचाल्यन्त इत्यपि प्रमोदावहम्‌। 


सम्पादकीयं निवेदनम्‌ प्रं 


संस्थानस्यास्य कुलपतिभिः, ड. राधावल्लभव्रिपाठिभिः स्वयं नूतनसाहित्यसर्जनल- 
व्धयशस्कैर्यदवधि कार्यभारोऽस्य गृहीतस्तदवधि तैः कतिपये तादृशा उपक्रमा अपि प्रारभ्यन्त 
यैः संस्कृते नवयुगीनविकासस्योपवृंहणं प्रतिफलितं दृश्येत । तादशेष्वेवोपक्रमेष्वेकतमोऽस्ति 
संस्कृतस्यार्वाचीनानां साहित्यकाराणां समग्र-ग्रन्थमालायाः प्रकाशनम्‌। लोकगप्रियग्रन्थमालानाम्ना 
तादशानां साहित्यसर्जकाणां समस्तानां कृतीनां ग्रन्थरूपेणावतारणं महदुपयोगि स्याद्‌ यैः प्रभूते 
परिमाणे विविधासु विधासु संस्कृते सर्जनात्मकं साहित्यमवतार्य संस्कृतं जीविता भाषा 
ख्यापिताऽभूत्‌, नवजागरणस्य स शह्भुनादः कृतोऽभूद्‌ यस्य विवरणं मया गतेषु प्रघटुकेषु 
प्रस्तुतमस्ति। 


एवंविधा एव साहित्यसर्जका अभूवन्‌ मम पितृचरणा: कविशिरोमणि-देवर्षि- 
भटुश्रीमथुरानाथशास्तिपादाः यैः संस्कृतकाव्यसर्जनायां नूतनच्छन्दसां, नूतनशेलीनां, नूतनकथ्यानां 
चाऽवतारणा कृताऽभूत्‌, गजलगीतिस्चनायाः प्रवर्तनं कृतमभूत्‌, ललितनिबन्धा जनिता अभूवन्‌, 
कथासर्जनस्य नैका विधाः प्रावर्तयन्त, विनोदोक्तीनां प्रकाशनं प्रारब्धमभूत्‌, ग्रन्थसमीक्षणं 
प्रवर्तितमभूत्‌, संस्कृतपत्रकारतायां नूतनं युगमानायितमभूत्‌ ““ संस्कृतरत्नाकर''-“* भारती ' 
प्रभृतिपत्राणां सम्पादनद्वारा । तेषां संस्कृते साहित्यसृष्टर्लक्षाधिकेषु पृष्ठेषु प्रसृताऽस्ति। तेषां 
बहवो ग्रन्थाः प्राक्‌ प्रकाशिता अद्य सुदुर्लभाः। तत्सम्पादितपत्रिकादीनां प्राप्तिरप्यद्य कठिना। 
तेषां लोकप्रियाणां सर्जनात्मक-साहित्यकृतीनामवतारणा ग्रन्थमालारूपेण क्रियेतेति संस्थानस्य 
शुभसङ्कल्पो यदा मह्यमसूच्यत, सुमहान्‌ सन्तोषः ““ सार्थकता! '-बोधश्च कश्चिदुदियाय 
मन्मनसि । पद्ये, गद्ये (कथोपन्यासादिषु) च तेषां सर्जनस्यास्ति विपुलं परिमाणम्‌ । तत्सूचना 
भूमिकाभागे प्राप्येत पाठकैः। अतः ्रमिकरूपेण विभिन्नेषु भागेषु प्रकाश्यते सेयं ग्रन्थमाला। 

प्रथमे पद्यखण्डे तेषां मञ्जुकवितानिकुञ्चाख्यः काव्यसन्दोहः प्रकाश्यते यत्र प्रामुख्येण 
नूतनेषु शिल्पप्रकारेषु, छन्दःसु, गीतिषु च निबद्धा काव्यरचना परिदृश्येत पाठकैः। विंश्याः 
शताब्द्या आरम्भेऽपि समस्ते देशे व्रजभाषाच्छन्दःसु प्रणीयमाना सा काव्यरचना लोककण्ठ- 
हारत्वमाप्ताऽ भूद्‌ यादृशी काव्यपरम्परा तुलसीदासस्य कविताया, विहारिणो दोहाच्छन्दःसु 
देव-भूषण-ठाकुर-रत्नाकरादीनां कवित्तच्छन्दःसु च निभाल्यते स्म व्रजभाषा खलु 
तदानीमखिलेऽपि देशे काव्यभाषात्वेन प्रतिष्ठिताऽभूत्‌। केरलीया अपि व्रजभाषायां कवयन्ते 
स्म। तत्रापि घनाक्षरीत्याख्यायमानं दण्डकं लोकप्रियमभूत्‌। अत एव कवित्त नाम्ना (कवित्व- 
प्रतीकत्वेन) तस्य ख्यातिर्व्यजुम्भतेति लेखकोयायां भूमिकायां सविस्तरं स्पष्टीकृतमस्ति 
तदानीमेव देशे उर्दूभाषाऽपि सुप्रतिष्ठिताऽभूत्‌, तस्याश्च गजल-नामा गीतिप्रकारः सुतरं 
लोकप्रियोऽभूत्‌। सर्वेष्वेतेषुचछन्दःसु विविधा काव्यरचना भद्श्रीमथुरानाथशास्त्रिभिर्व्यधीयत। 

अस्यां हि शिल्प-विधास्वमूषु तैः सर्वविधा: काव्यविषया न्यबध्यन्त। ऋतुवर्णन- 
नायिका-भेद-नवरसनिबन्धनादिपरम्पराऽपि तैरनुसृता, नवसभ्यतायाः, नूतनयन्त्राणां चापि 
वर्णनेन नूतनतां प्रति स्वाभिप्रायः प्रकयकृतः। तदानीं हि कवितायां कुत्रचन कविनामसङ्कतोऽपि 

सूच्येतेति परम्परा सुप्रचलिताऽभूत्‌ । व्रजभाषायामेवंविधा नामसूचना भनत इति व्यपदिश्यते 
स्म, यथा सूरदास तुलसी इत्यादि सङ्कृतस्तेषां पद्येषु द्रष्टं शक्योऽद्यापि तथेव कविनाम प्रतिपद्य 
सूच्येत इत्येतदर्थं भट्पादै : स्वकौयं काव्यनाम मञ्जुनाथ इति स्वीकृ तमासीत्‌। ततो 
मञ्जुकवितानिकुञ्च इति काव्यमालाया नामापि तैर्निर्धारतम्‌ । प्रतिपद्य कवित्तच्छन्दसस्तृतीयचरणे 
मञ्जुनाथ इति नामसूचनाऽपि प्राचां पद्धतिमनुसृत्य गुम्फिता । सा विलोक्येत पाठकैर््रथामलायाम- 
स्याम्‌। कवित्तच्छन्दसि चरणचतुष्टयमवश्यं भवति, प्रतिचरणमन्त्यानुप्रासोऽपि भवति किन्तु 
वाक्यपूरिर्वितीयेन चतुर्थेन च चरणेन मन्यते। अतः प्रथमचरणानन्तरं तृतीयचरणानन्तरं च न 
किञ्चित्‌ विरामचिहं दृश्येत, वाक्यपूर्तैरभावात्‌। तदनुसार्येव मुद्रणमतर दृश्येत पाठकेः। 

प्रथमतः साहित्यवैभवाख्यं काव्यसङ्कलनं 1930 ई. वत्सरे मुम्बईस्थ- निर्णयसागर- 
प्रेसतो मुद्रापयित्वा तैः प्रकाश्यत यत्र आगराविश्वविद्यालयकुलसचिवस्य पं. श्यामसुन्दरशर्मणः 
प्रयाग- विश्वविद्यालयकुलपतेः डो. गङ्गानाथञ्चामहाभागस्य, काशीहिन्दूविश्वविद्यालयकुलपतेः 
प्रो. ए. बी. धुवमहाभागस्य, वाराणसेय संस्कृतमहाविद्यालयाध्यक्षस्य डँ. गोपीनाथकविराजस्य 
च भूमिका आङ्गलभाषायां, नाथद्रारविद्याविभागाध्यक्षस्य शीघ्रकविनन्दकिशोरशास्तिणः 
काशीस्थसरस्वतीभवनाध्यक्षस्य पं. नारायणशास्तिखिस्ते महोदयस्य च संस्कृते काव्यमयं 
प्ररोचनाद्रयं स्वकीयया संस्कृतनिबद्धया भूमिकया सह प्राकाश्यन्त । तदानीं हि भारते विद्यानां 
कलानां च पुनर्जागर्तिः काचन परिदृश्यते स्म, मुम्बईमहानगरी चापि तस्याः केन्द्रभूताऽसीत्‌, 
अतस्तत्र एम. धुरन्धसम्हातेप्रभृतयश्चित्काराः स्वकीयतूलिकानिर्मितिश्चितैर्जनमनांसि मोहयन्ति 
स्म, लक्ष्मीआर्खप्रभृतिभ्यो मुद्रणालयेभ्यश्चितगुम्फाः (आल्बम) काव्यबन्धालङ्कुता अपि 
प्रकाश्यन्ते स्म । भटुमहाभागास्तादुशीनां कलाकृतीनां गुणग्राहका अप्यभवन्‌, ग्राहका अपि। 
शतशस्तादशानि सचितपुस्तकान्यद्यापि तेषां सङ्खहे शक्यन्ते द्रष्टम्‌ । 

अस्तैः स्वकौय-संस्कृतकाव्यगुम्फनेन सह बहूनि तादृशानि चित्राण्यपि (प्रायशः 
एम. धुरनधरचित्तितानि, तूलिकया, न तु कैमराख्ययन्त्रेण) ऋतुवर्णन-नायिकावर्णनादिभिः 
सह मुद्रापितानि साहित्यवैभवे। अनेकासां काव्यरचनानां तु प्ररेणेव तादशैश्चितैः प्रत्ताऽभूत्‌। 
अतः पद्यैः सह स्वटीकायां चितरविशेषस्याप्युल्लेखस्तैस्तत्र तत्र कृतः परिदुश्येत पाठकैः। 
प्रतिपद्य सेयं टीका स्पष्टवबोधार्थ प्रकाश्यते किन्तु सर्वाणि तानि चित्राणि न शक्यन्ते 
मुद्रापयितुमिति तानि नाऽत्र विलोक्येरन्‌। 

मञ्जुकवितानिकुञ्चाख्यस्यास्य काव्यसन्दोहस्य प्रथमो भागो “' जयपुखैभवम्‌'' शीर्षकं 
बिभ्राणः 1947 ई. वर्षे प्राकाश्यत। अत्र हि "“ अपरा काशीति '' ख्यातस्य जयपुराख्यनगरस्य 
काव्यमयं वर्णनं गुम्फितमस्ति। महाकवेरस्य पूर्वजाः श्रीकृष्णभटुकविकलानिधिप्रभृतयो 
जयपुरनरेशैः प्रभूतभूसम्पत्समर्पणपुरस्ससमतरानाय्य ससम्मानं वासिताः। अस्मिन्‌ कुले जयपुर- 
राजवंशेतिहासस्य काव्ये निबन्धनं शताब्दीभ्यः कविकर्मत्वेनानुवर्तते यतः श्रीकृष्ण- 
भटुकविकलानिधिना ‹“ ईश्बरविलासा ' 'ख्ये महाकाव्ये इदम्प्रथमतया जयपुरनगरस्थापनायाः 
प्रत्यक्षदृष्टं विवरणं समावेशयता जयपुर-राजवंशेतिहासो व्यलेख्यत, स हि अष्यविंशीं शताव्दीं 


सम्पादकीयं निवेदनम्‌  १। 


यावदितिवृत्तं प्रस्तौति। तदनन्तरं व्रजभाषायां तद्रंशजेरितिहासकाव्यान्यलेख्यत्र। अस्यामेव 
परम्परायां साम्प्रतिकं जयपुरं काव्यशैल्या वर्णयत्‌ काव्यं प्रणीयेत यत्र जयपुरस्योद्यानानि, 
दर्शनीयस्थलानि, प्रमुखा महापुरुषा इत्यादयो विषया अपि वर्ण्येरन्निति जयपुरमहाराजस्य 
मानसिंह (द्वितीय) स्यानुरोधमनुसृत्य संस्कृते विविधेषुच्छन्दस्सु भट्श्रीमथुरानाथशास्ति- 
भिर्जयपुरवैभवाख्यः काव्यतल्लजः प्राणीयत । अस्य हि विशेषोऽयमेवास्ति यदत ऊनविंश्याः 
शतान्द्या उत्तरार्धं विंश्याश्च पूर्वार्धे जयपुरनगर्यां कथं विकासकार्याणि समजनिषत, के के 
सामन्ता विद्वांसश्च नगरीमिमां गौरवान्वितां चक्रुरित्यादि ““ यथार्थ '' विवरणं समुपलभ्येत 
पाठकः शोधार्थिभिश्च। 

स्वकोयाया जन्मभूमेर्वृत्तमुपनिबध्य सारस्वतमृणं परिशिशोधयिषता कविशिरोमणिना 
सोऽयं काव्यसन्दर्भः प्रथम-भागत्वेन मनोनीतोऽभूदतः समग्रस्य मञ्जुकवितानिकु ज्चस्य 
भूमिकाऽस्मिन्नेव भागे प्राकाश्यत । अतैव भारतविश्रुतानां विद्रनमूर्धन्यानां म. म. पं. गिरिधिर- 
शर्मचतुर्वेदानां प्रारम्भिकं वक्तव्यमपि प्राकाश्यत । तदप्यत्रोद्धियते । भारतेन विंश्याः शताब्द्याः 
पूर्वार्धे स्वातन्त्यमधिगतम्‌। राजतन्तस्य स्थाने प्रजातन्तरमस्थाप्यत । तस्य वर्णनमप्यत्र जयपुरवैभवे 
प्राप्यते। जयपुरवैभवमिदं मञ्जुकवितानिकुञ्चस्य प्रथमः खण्डः, ' साहित्यवैभवं ' च द्वितीय 
इति तेषां हार्दमभूत्‌। अतो भूमिकाभागो जयपुर- वैभवेन सह प्राकाश्यत। 

भटपादानामन्तिमं काव्यमासीद्‌ भक्तिकाव्यं '' गोविन्दवैभव'' नामकम्‌। आजीवनं 
नरकथामुद्िश्य सांसारिकान्‌ विषयान्‌ वर्णयन्ति काव्यानि मया व्यस्च्यन्त । इत्थं हि नरकथयाऽऽ- 
विलीकृतां वाणीं नारायणस्मरणेन पावयितुं भगवद्गुणानुवादपयां काव्यरचनां गोविन्दचरणयोः 
समर्प्य काव्यप्रणयनपरम्पयं समापयिष्यामीत्यभिलाषस्तेषां 1957 ई. वर्षे गीताप्रेस (गोरखपुर) 
तः प्रकाशितेन गोविन्दवैभवकाव्येनि सम्पूरितः। अत्र विविधेषु च्छन्दःसु भक्तिकाव्यं 
गुण्फितमस्ति। एतदनन्तरं तैर्न काऽपि काव्यरचनाऽक्रियत, गद्यप्रणयनमेव स्वःप्रयाणावधि 
कृतम्‌। 

सर्वेभ्य एतेभ्यः कव्येभ्यः पूर्वं तैः काव्यप्रणयनविनोदविधया हालसङ्कलिताया 
गाथासप्तशत्याः संस्कृते समच्छन्दोऽनुवादः कृतोऽभूत्‌ । प्राकृतगाथा इमाः सर्वात्मना 
हदयावर्जिकाः किन्तु मूलप्राकृतभाषा नैषु दिनेषु सर्वेषां बोधगम्या, पाठकाः खलु गाथानां 
संस्कृतच्छायामधीत्य तासां रसास्वादनं कुर्वन्ति, छाया सेयं न च्छन्दोबद्धा अतो रसनीया न 
भवति । सर्वमिदं विचिन्त्य तैर्गाथानामासामार्यासु संस्कृतानुवादो व्यधीयत, सर्वविधं व्यङ्यजातं 
विशदयन्ती व्यंग्यसर्वङ्कषाख्या टीकाऽप्यलिख्यत । संस्कृतगाथा-सप्तशती- नाम्ना ग्रन्थोऽयं मूल- 
प्राकृतगाथा-संस्कृत-छाया-टीकादि-सहितः प्राकाश्यत निर्णयसागर प्रेस (मुम्बई) तः 1933 
ई. वर्षे। 


ग्रन्थावल्यामस्यां विभिन्नेषु खण्डेषु ये ग्रन्थाः प्रकाश्यन्ते तेषु भटमहोदयैर्विलिखिताः 
संस्कृतटीकाष्टिप्पण्यो वा, ये ग्रन्थावगमे साहाय्यमाचरेयुः, पद्यैः सह प्रकाश्यन्ते । हिन््यनुवादोऽपि 
बहुषु ग्रन्थेषु प्रथमतः सहैव प्राकाश्यत। स नाऽत्र परिगृह्यते । ग्रन्थभूमिकादीनां ते ते भागा ये 

तदानीन्तनपरिदश्यं स्पष्टीकुर्युः, त इह प्रकाश्यन्ते । इत्थं प्रायः शताब्दीमे-कामनुव्याप्य, 
१९०४ ई. तोऽद्यावधि भटमहाभागानां या साहित्यरचना ग्रन्थेषु, पत्रपत्रिकासु, रचनासंग्रहेषु वा 
प्रकाशमभजत्‌ तस्याः संग्रहोऽत्र यथाशक्यं तस्मिन्नेव स्वरूपे समर्प्यते विदुषां प्रसादाय क्रमशः। 


एवंविधे संग्रहे ' सम्पूर्णता", सर्वगुणसम्पन्नता च न कथमपि विनिश्चाययितुं शक्या, 
इति जानन्त्येव सुधियस्तथापि परिशुद्धताये प्रयतितमस्माभिः। इदमपि स्पष्टं यच्छास्त्रीयमर्यादा- 
मनुसरद्धिरपि सम्प्रतिकैर्मुद्रकैर्बहुधा परसवर्णस्य स्थानेऽनुस्वारो विवशतयाऽनवधानतया वा 
मुद्रयते, मर्षयिष्यन्ति विद्वांसस्तादशानि स्थलानि । मुद्रणसौविध्यानुरोधादन्यविधमपि ' शैथिल्यं! 
समयानुरोधाद्‌ विद्रद्धिः पाठकः संस्यते इत्याशासानैरस्माभिः प्रस्तूयते सङ््‌ग्रहोऽयम्‌। 


ग्रन्थावल्यामस्यां पद्यमया ग्रन्थाः, कथोपन्यासगद्यादिमयाश्च पृथक्‌ पृथग्‌ भागेषु 
प्रकाश्यन्ते । मञ्जुकवितानिकुञ्चाख्या काव्यशृङ्खला प्रथमं प्रकाश्यते यस्यां जयपुरवैभवम्‌, 
गोविन्दवैभवं चेत्याख्यं काव्यद्रयं कानिचित्‌ मुक्तकानि च प्रथमे खण्डे, साहित्यवैभवाख्यं 
काव्यसङ्कलनं च द्वितीये खण्डे प्रस्तूयते । ग्रन्थावलीप्रकाशनस्य समग्राऽपि परिकल्पना 
राष्ट्रियसंस्कृतसंस्थानकुलपतीनां स्वयमुत्कृष्टसर्जकानां, दूरदष्टिं व्यापकं च समीक्षणसामर्थ्य 
बिभ्रतां प्रो. राधावल्लभत्रिपाठिनामेव प्रसादः, अतस्ते सर्वात्मना सर्वेषामस्माकं कार्त्यं, 
धन्यवादांश्चार्हन्ति। जयपुरपरिसरे साहित्यविभागोपाचार्येण कर्मठेन विदुषा ड. रमाकान्त- 
पाण्डेयेन स्वप्रतिभया श्रमेण च सम्पादनकार्ये यत्प्रशस्यं साहाय्यमनुष्ठितं, तत्कृते सस्नेहं 
शतशो धन्यवादेरशीराशिभिश्चाभिनन्द्यतेऽयम्‌। 


देवर्षि-कलानाथणशास्त्री 


भदुश्रीमथुरानाथशास्तिप्रणीतटीकादिग्रन्थानां परिचयः 


साहित्यवैभव-जयपुरवैभव-गोविन्दवैभवादिप्रबन्धप्रणयनप्रापप्रथिम्ना भट्श्रीमथुरा- 
नाथशास्तव्रिणा यथा साम्प्रतिकसंस्कृतसाहित्यस्य समुल्लासाय विरचिता विविधविधासंवलिताः 
काव्य-कथा-गीति-गजल-नाट्यादयो ग्रन्थास्तथेव शास्त्रसन्ततेः सातत्यं सारल्येनाविष्कर्तु 
प्राचीनकाव्यानां सम्यगर्थावबोधाय च तैः केचन टीकाग्रन्थाः समीक्षाग्रन्थाश्चापि प्रणीता अभवन्‌। 
अथेह तेषां ग्रन्थानां वैशिष्ट्यं विज्ञापयितुं क्रमशः संक्षेपेण परिचयः पुरस्क्रियते। 


९. रसगङद्घाधरसरला- 


भारतीयकाव्यशास्त्रे पण्डितराजजगन्नाथेन नव्यन्यायशास्त्रीयपारि भाषिकपद- 
परिपूर्णपरिष्कारपद्धतिमवलम्ब्य प्रणीतो रसगङ्गाधराख्यः सन्दर्भः सम्प्रत्यपि सुधीसमवाये 
पाण्डित्यनिकषत्वेन समाहतो वर्तते । अवच्छेदकावच्छिन्न-प्रतियोगिता-अनुयोगिता-विषयता- 
विषयिताप्रभृतिनव्यन्यायप्रसिद्धपदयप्रयोगं समवाप्य साहित्यिक ग्रन्थस्याऽस्याऽध्ययने न तथा 
समुत्सहन्ते । ग्रन्थेऽस्मिन्‌ भट्श्रीनागेशप्रणीता मर्मप्रकाशाख्यैव काचन व्याख्या लभ्यते स्म। 
भटुमहाभागेः समर्मप्रकाशव्याख्यस्य रसगङ्गाधरस्य स्वीयया सरलाख्यटीकया संवलितं संस्करणं 
निर्णयसागरमुद्रणालयात्‌ प्रकाशमनायि। सेयं सरला ग्रन्थग्रन्थिभेदने तन्निगूढरहस्योद्बोधने च 
अध्येतृणामुपकारिका। नागेशेनाऽस्या मतभेदोऽपि दश्यते पदे पदे। निर्णयसागरमुद्रणालयात्‌ 
गुरुमर्मप्रकाशसनाथितरसगङ्गाधरेण सह सरलायाः प्रकाशनं १९३९ तमे वर्षेऽभूत्‌। १९४५ वर्ष 
यावद्‌ ग्रन्थस्याऽस्य षटूसंस्करणानि प्रकाशितान्यभवन्निति महत्त्वमस्य स्वयमेव सिद्धम्‌। 

रसगद्खाधरपरिशीलने सरलाया वैशिष्ट्यं बहुभिः खलु मनीषिभिः पुरस्कृतम्‌। अथात्र 


राष्ट पतिसम्मानितानां विश्रुतवैदुषीकाणां पण्डितविश्वनाथमिश्रमहोदयानां तद्विषयकं 
मतमुपस्थाप्यते- 





रसगद्खाधरोपरि वर्तमानासु अनेक व्याख्यासु महाविदुषो नागेशभट्स्य व्याख्या तथा 
विद्रद्वरस्य भट्मथुरानाथशास्तरिणश्च सरला व्याख्या चेति दवे व्याख्ये स्तः महत्त्वपूर्णे । अद्यत्वे 
वर्तमानानां समासां व्याख्यानामाधारभूमिः सरलाव्याख्यैवेति शक्यते वक्तुम्‌ । प्रथमाननेऽल्प- 
कलेवरापीयं द्वितीयानने वैशद्यमादधाना स्फोरयति रसगङ्खाधरीयं रहस्यं निपुणम्‌। क्रचिच्व 
निराकृतं नागेशाभिमतमप्यनया । ग्रन्थोऽयं गभीरतरो विवेच्यविषयाश्चाऽनेके तथापि कतिपयान्येव 
स्थलानि आनीयन्तेऽत्र विचारपदवीम्‌। 


इदम्प्रथमतया तावद्‌ विचार्यते काव्यलक्षणमेव । पण्डितराजोऽस्ति शब्दपर्याप्तिकाव्य- 
तावादी। अतएव रमणीयार्थप्रतिपादकः शब्दः काव्यमिति लक्षणयाञ्चकाराऽसौ । अर्थनिष्ठा 


ष्णो मञ्ञुनाथग्रन्थावलिः 


रमणीयता च लोकोत्तराह्मदजनकन्ञानगोचरतारूपा । लोकोत्तरत्वं चाह्ादगतश्चमत्कारत्वापरपर्या- 
योऽनुभवसाश्षिको जातिविशेषः। लोकोत्तराह्ादस्य कारणच्च काव्यार्थस्य पुनः पुनरनुसन्धानात्मको 
भावनाविशेष एव । इत्थञ्च चमत्कारजनकभावनाविषयार्थप्रतिपादकशब्दत्वं काव्यत्वमिति । 


लक्षणस्यास्य पदकृत्यं स्पष्टयन्‌ नागेशो लिखति यत्‌ अस्मिन्‌ लक्षणे शब्दपदमपहाय 
रमणीयार्थप्रतिपादक एव काव्यमित्येव यदि कथितं स्यात्‌ तदा अनुरागस्य व्यञ्चको रमणीक- 
राक्षोऽपि काव्यत्वं यायात्‌। लक्षणेऽत्र प्रतिपादकशब्दं त्यक्त्वा यदि वाचकशब्दो लिखितः 
स्यात्‌ तदाभिधेयार्थस्योपस्थापकस्य वाचकशब्दस्यैव काव्यत्वं स्यात्‌, अपगतच्च स्यात्‌ 
व्यङ्ग्यार्थप्रतिपादकस्य काव्यत्वम्‌ । रमणीयता चार्थगतैवाऽभिप्रेताऽत्र | तेन तत्प्रतिपादकस्यैव 
शब्दस्य काव्यत्वं न तु रमणीयशब्दनिष्पादकस्य व्याकरणशास्त्रस्यापि काव्यत्वं कथञ्चन । 
लक्षणमिदं संघरयन्ती सरला वदति-चमत्कारजनिका या भावना तादशभावनाया विषयीभूतो 
योऽर्थस्तत्प्रतिपादकः शब्दः काव्यम्‌। अस्मिन्‌ काव्यलक्षणे ज्ञानपदमपहाय भावनापदनिवेशनमत 
एव कृतं यत्‌ यस्मिन्‌ कस्मिंश्चित्‌ सरसपद्ये श्रुतिपथमागते सति उद्बोधकान्तरवशात्‌ 
घटादयोऽप्यर्थाः तत्र परापतन्तश्चेत्‌ तद्वाचका घटादयः शब्दा अपि कथं न भजेरन्‌ काव्यत्वम्‌? 
अतो लक्षणे भावनापदनिवेशः। ज्ञाने भासन्तां बाह्यार्थाः किन्तु ज्ञानधारायां भावनायां तेषां 
भासनं तु नैव संभवति। भावनायामपि बाहयार्था भासिष्यन्त एवेति चेदाग्रहस्तदा अपहाय 
प्रथमलक्षणं कृतं द्वितीयं काव्यलक्षणमित्थम्‌ यत्प्रतिपादितार्थविषयकभावनात्वं चमत्कारजनक- 
तावच्छेदकं तत््वम्‌। लक्षणमिदं सरलायामेवं स्पष्टीकृतम्‌- येन यर्वा शब्दैरुपस्थापितस्य 
(अर्थात्‌ यादशानुपूरवी प्रतिपादितस्य) अर्थस्य भावनया (पुनः पुनरनुसन्धानेन) चेतसि चमत्कार 
जननं भवति तादशचमत्कारजनकताया अवच्छेदके तादृशानुपूरवीमत्वमेव काव्यत्वं भवतीत्याशयः। 
एवं सति सकलयाऽनुपूर्व्या यत्र चमत्कारो नोत्पद्यते किन्तु धारावाहिकरूपेणान्यदपि 
(अचमत्कारोऽपि) प्रतीयते तत्स्थलस्य निरासः। 


अत्र पण्डितराजः चमत्कारनिष्ठजन्यतानिरूपितजनकतावच्छेदकं भावनात्वं स्वीकुरुते 
यतो हि काव्यार्थविषयक- पुनःपुनरनुसन्धानात्मिकया भावनयैव चमत्कारो जन्यत इति 
भावनात्वमेव चमत्कारजनकतावच्छेदकं वाच्यम्‌, किन्तु सरला तु भवनया चमत्कारजननं 
स्वीकुर्वत्यपि चमत्कारजनकतावच्छेदकं शब्दानुपूर्वीमत्वमेव स्वीकरोतीति स्पष्टमेवाऽत्र 
विप्रतिषेधः पण्डितराजेन सह। 

वस्तुतः पण्डितराजस्य काव्यलक्षणपरिष्कारे व्याख्यातृणां द्विधा प्रवृत्तिः दृश्यते । 
सन्त्येके शब्दपर्याप्तिकाव्यतावादिन :, इतरे च मम्मटानुयायिनो रसचन्द्रिकाकृदादयश्चेति । सरला 
तु प्रथमपङ्क्तौ तिष्ठति व्याख्याति च पण्डितराजोक्ततत््वानि सारल्येन । 


एवं रसगङ्गाधरोक्ततत्त्वपरिष्कारे सरलायाः समुपकारस्तु विद्यत एव । इयं क्वचित्‌ 
पाठभेदादिसंशोधनेऽपि प्रवर्तत इत्यपरोऽपि विशेषः। 


भदुश्रीमथुरानाथशास्तिप्रणीतटीकादिग्रन्थानां परिचयः | १।। 


२. कादम्बरीचषकम्‌- 


भट्महाभागैः कादम्बर्या निबद्धा चषकेत्याख्या टीका भानुचन्द्रगणि-सिद्धिचन्द्रगणिभ्यां 
प्रणीतायाः कादम्बरीरीकायाष्टिप्पणीरूपा वर्तते। इयं खलु ग्रन्थ- ग्रन्थिभेदनपुरस्सरं 
पाठादिसंशोधने तन्निर्धारणे चापि प्रवर्तति । प्राचीनटीकाकाराणां श्रान्तयोऽप्यत्र महाभागेरेभिः 
बहुत्र पुरस्कृता दृश्यन्ते । 


सर्वप्रथमं रिप्पणीयं भानुचन्द्रगाणिसिद्धिचन्द्रगणिभ्यां प्रणीतया टीकया सह मुम्बईनगर- 
स्थनिर्णयसागरमुद्रणालयात्‌ प्रकाशितोऽभवत्‌। भटमहाभागैः कादम्बर्याः पाठसंशोधने निर्धारणे 
च संस्करणेऽस्मिन्‌ सुमहान्‌ प्रयासो विहित इति ग्रन्थदर्शनेन ज्ञातुं शक्नुवन्ति सुधियः। ततोऽप्य- 
धिकं टीकाकर््रौः प्रमादसंशोधने प्रयतितं महाभागैरेभिरिति पदे पदे तद्व्याख्यानं दृष्ट्वा ज्ञायते । 
अथ ग्रन्थस्याऽस्य सम्पादने भटुमहाभागैः भूमिकायां निर्दिष्टाः केचन अनुभवाः प्रकाश्यन्ते- 


श्री भानुचन्द्रगणि- तच्छिष्यसिद्धचन्द्रगणिमहोदयाभ्यां विरचिता सेयं व्याख्या 
मोगलसम्राजोऽकबरस्य समये निरमीयत । यतो हीमौ अकबरसम्राजा सभाजिताविति ताभ्यामेव 
पुष्पिकायां स्वहस्तेन लिखितम्‌ । गुरवे भानुचन्द्रगणिने सम्राजा महोपाध्यायपदमर्पितम्‌। महाभागेन 
चानेन “शत्रुंजय' करो मोचितः। शिष्योऽपि सम्राजा 'ुस्युदमा ' इत्युपपदेनालङ्कुतः। सेयं 
व्याख्या प्रत्येकपदस्य पर्यायप्रकटन एव व्यग्रा, कामं स पर्यायशब्दः इन्द्रस्य टीका बिडौजाः! 
एव किं न भवेत्‌। एको यः शब्दः पर्यायत्वेनादौ परिगृहीतः, अन्तपर्यन्तमपि स एव पदे पदे 
व्यवहियते । यथा-ग्रन्थे यत्र यत्रापि सुखपदमायातं तत्र तत्र ' सातम्‌ ' इत्यनेनैव व्याख्यातं महाभागेन । 
"भ्रान्तिः आरेका, जरा विखरसा, कुवलयं कुवेलम्‌ ' इत्यादिरूपेणैव सर्वत्र व्याख्यातवानयम्‌। 
पर्यायशब्दनिवेशो हि जिज्ञासूनां सारल्येन बोधनायैव भवति। सरलस्यापि पर्यायपदनिवेशः 
करणीय एवेति न ब्रह्मवाक्यम्‌, किन्त्वेतस्योपरि न मनागपि दृष्टिनिक्षेपष्टीकाकर्तुः । स्नान प्रकरणे 
आगतं ‹ स्नान! पदं कादम्बरीमारभमाणस्य कृते न वज्रसारं स्यात्‌, किन्तु स्नानपीठस्य पर्यायपदम्‌ 
" आप्लवनचतुष्किकाम्‌ ' इत्येव कृत्वाऽयं कृती भवति । कुत्रचित्तु मूलपदं सरवैर्बोध्यं भवति, 
टीकाकर्तर्व्यख्या तु ज्ञातमप्यर्थं भ्रमिचक्रे निपातयति । यथा “इन्द्रगोपः ( वर्षाकीटे :) ' इत्यस्य 
व्याख्या ' अग्रिरजोभिः' इति । कोऽस्यार्थ इति हि विदन्तु विद्वांस एव । ' विन्ध्यः जलबालकः, 
निगडः अन्दुकः, मदनः जराभीरुः, धूमो दहनकेतनः, जानु नलकीलकः' इत्यादिरूपेण कृता 
व्याख्या कियते उपकारायेति विमृशन्तु मनीषिण एव। 

कुत्रचित्तु व्याख्यापाटवं तथा प्रकाशयति यथा कृतबुद्धिरपि वराको ग्रन्थस्वारस्यं 
विहाय व्याख्यापदानामर्थबोधायैव व्यग्रो भवति। नगरं "रङ्गम्‌ ' इति कृत्वा व्याख्याति । ' लता! 
पदस्य हि सुप्रसिद्धोऽर्थः। किन्तु टीकाकारस्तदर्थमाह- ' सरलवृक्षः' । अत्र हि तन्नामको वृक्षविशेषः 
सर्वस्यैव बुद्धिनिष्ठो भवेत्‌। भूयस्सु स्थलेषु तु टीकाकारस्य व्याख्यामालोक्य क्षमाशीलस्यापि 
मानसमुदरेलं भवति । ' निर्लक्षणा पाण्डुरपृष्ठा ', ' दावानलशङ्का वनवहद्रापरः', † वसन्त इव 
इष्य इव ', इत्यादिव्याख्या कस्य क्षोभाय न भवेत्‌? 


श मञ्ुनाथग्रन्थावलिः 


काव्ये च साहित्ये च टीकाकारमहोदयस्य कियत्पाण्डित्यमिति त्वग्रे निवेदयिष्यामि, 
किन्तु पर्यायशब्दान्वेषणे सर्वमपि वैदुष्यमेव निःशेषयतीति तु प्रत्येकमार्मिकस्यैवाऽ वगतं भवेत्‌। 
“ निष्पतन्तीम्‌' इत्यस्य टीकां करोति “अधःसंयोगफलिकां क्रियां कुर्वन्तीम्‌' । ' श्वसन्ती ' 
इत्यस्यार्थमाह 'एतनं गृहन्ती ' । ' एतनं गृहन्ती ' इत्यस्यार्थ एतस्मिन्काले किमु सहसैवोदयेत्‌? 
परं सर्वस्यापि पदस्य यत्किच्चित्पर्यायपदमवश्यं निवेश्यम्‌। पर्यायस्थापनेनैव टीका सुटीका 
भवतीति महोदयस्यास्य विचारः । किन्तु पर्यायनिरपेक्षस्य पदस्य बलात्पर्यायसंनिवेशे कुत्रचित्कुत्र- 
चित्कोदशोऽनर्थः संभवतीति तु नास्य महाभागस्य विचारशक्तिरपि। 


सृक्ष्ममीक्ष्यतां तावत्‌-गद्यकाव्यं हि कवीनां कृतित्वपरीक्षायै निकषो नाम । गद्य- 
काव्येष्वपि ' कथा!-काव्यमतिमनोहरम्‌, यद्धि वर्तमानकालिक“ उपन्यास (०५४९) ' स्थापनीयम्‌। 
तत्रापि- वाचयतामाहाररुचिमपि तिरोदधत्तदिदं काव्यमस्ति यस्य लेखको मार्मिकाणां शिरोमणिः 
श्रीमान्बाणः। तस्यैव काव्यस्य नायिकायाः सौन्दर्यसारसंघटिताया देवाद्गनायाः (कादम्बर्याः) 
सौन्दर्यवर्णने महोदयोऽयं ' नाभिम्‌" व्यपदिशति 'तुन्दकूपीम्‌' इति! तुन्दपदं हि प्रचण्डोदरायाः 
कस्याश्चित्पम्फुल्यमानमुदरं सूचयत्‌ (यतः प्रफुल्लोदस्तुन्दिल इत्युच्यते) गहनान्धकारितं महान्तं 
नाभीगर्त चेतसि चित्रयतीति मन्ये न वक्तव्यं भवेन्मार्मिकाणां कृते । किन्तु सर्वतो निमीलितनयनोऽयं 
न किञ्चित्पश्यति। येन केनापि रूपेण पर्यायपदस्थापनायैव सहस्रनयनः सन्‌ सोऽयं जागरूकः। 
अन्यदपि व्याख्यानं दश्यताम्‌- * तडिद्धिः एेरावतीभिः', ' शुष्काणि वानानि', ' पिपासा उदन्या", 
"वल्कलोपान्तेन चोचाञ्चलेन! । वल्कलोपान्तमित्यस्य योऽर्थ न ज्ञातवान्‌ तदर्थ ह्येषां व्याख्याऽ- 
पेक्षिता, तस्य कृते चोचाञ्चलमिति किं सुखबोध्यं भवेत्‌? प्रसिद्धाऽ प्रसिद्धयोरन्तरं न विदन्नेव 
किं ' निरन्तरव्याख्या'कारो भवति? 


टीकाकारमहाभागस्य व्याकरणज्ञानमप्यलोकिकम्‌। कर्म-कर्तृवाच्ययोः सर्वत्रापि निरर्गलं 
प्रयोगः। ' कृतान्तमुखकुहरादिव विनिर्गतमात्मानं मन्यमानः (अहम्‌) ' इत्यत्र ' मन्यमानः ' इति 
कर्तृवाच्यक्रियायाः ! ज्ञायमानः (पु ७४) इति व्याख्या । एवं प्रायः सव्त्रैव । आत्मनेपद- 
परस्मैपदव्यत्ययाः पदे पदे। ' व्रजमानानीव ' संचरमाणानीव ' (तृतीयान्तयोगं विनापि) । 
“ निमज्जप्रानम्‌' ' कम्पति सति" “उत्पश्यमानः' (पृ. ७५) * अजनिषम्‌' इत्यादीनि स्थाने 
स्थाने । लि ङ्खव्यत्ययाः प्रतिपदम्‌ ' बाहुवल्ल्यालिङ्खनान्‌ ' ' दन्तक्षतान्‌' ' कर्णावतंसानि' 
“ त्यज्यमानासु सत्सु ', ' श्वेतायमानासु सत्सु" (पृ. ५४७) । ध्वनिशब्दस्य, "रक्तिमा ' इत्यादि 
इमनिचूप्रत्ययान्तानां च प्रायः स्त्रीत्वमेव प्रयुक्तम्‌। ' पुस्तकान्‌ शास्त्रान्‌' (२०५) । ' अप्रापम्‌, 
अप्रार्थयत,' इत्याद्यपि बहुत्र । शिष्या इत्यस्य लोकोत्तरा व्याख्या ' शिष्यिणी ' इति (प्र. २२०) । 
"पराभवितस्य' ‹ रुदनम्‌' (पृ. ६८२) ' कार्यताम्‌ ' इत्येतस्य व्याख्या ! काराय्यताम्‌ इत्यादि 
(* कराइये ' इति ' हिन्दीं दृष्ट्वा ') (पृ. ६६३) । 

एवं कादम्बरीग्रन्थस्य टीकासम्पादने भदटमहाभागर्यो हि प्रयासो विहितः स तेषां 
कथनेनाऽनेन ज्ञातुं शक्यते । वस्तुतः भटमहोदयानां टिप्पणीं विना टीकाया अस्या एकमपि पदं 


भदुश्रीमथुरानाथशास्तिप्रणीतटीकादिग्रन्थानां परिचयः ५\। 


ज्ञातुं न शक्यते । महाभागैरेभिः पदे पदे टीकाकारस्य व्याख्याने संशोधनपूर्वकं ग्रन्थस्य शुद्धपाठा 
अपि निर्दिष्टाः सन्ति। बहुत्र ' इति नोचितम्‌ ' “इति उचितः पाठः' इत्येवं निर्दिशद्धिः ग्रन्थस्य 
टीकायाश्च संशोधनमकारि भटमहोदयैरत्र । तत्सर्व ग्रन्थं दृष्ट्वा ज्ञातुं शक्नुवन्ति सुधियः। 


३. संस्कृतगाथासप्तती- 


हालकृताया गाथासप्तशत्याः संस्कृ तानुवादरूपोऽयं ग्रन्थः। गाथानामर्थबोधार्थ 
भटुमहाभागैरत्र सर्वङ्कषानाम्नी रीकाऽपि लिखिताऽभूत्‌। अयं ग्रन्थः १९३३ वर्षे निर्णयसागर- 
मुद्रणालात्‌ प्रकाशितः। 


४. शिलालेखललन्तिका- 


भटुमहाभागैः नैकेषां शिलालेखानां सङ्कलनं सम्पादनं च कृत्वा ग्रन्थेऽस्मिन्‌ प्रकाशनं 
कृतमभूत्‌। अयमपि ग्रन्थः १९४१ ई. वषं मुम्बईनगरस्य निर्णयसागरमुद्रणालयात्‌ प्रकाशितोऽभवत्‌। 


महाभागैरेभिः कानिचित्‌ पाट्यपुस्तकान्यपि लिखितान्यभवन्‌। तेषु सुलभसंस्कृतम्‌ 
संस्कृतसुबोधिनी चेति द्रौ पाद्यग्रन्थावस्माभिर्हष्टौ । कविकलानिधि-श्रीकृष्णभटुस्य 
ईश्वरविलासमहाकाव्ये विलासिनीटीका श्रीमद्धिः प्रणीताऽभवत्‌। टीकयाऽनया सनाथितस्य 
ईश्वरविलासमहाकाव्यस्य प्रकाशनं १९५८ ई. वर्षे राजस्थान- प्राच्यविद्याप्रतिष्ठानतः समभूत्‌ । 
ग्रन्थस्याऽस्य पुनः प्रकाशनं २००६ तमे वर्षे जयपुरस्थजगदीशसंस्कृतपुस्तकालयात्‌ हिन्दी- 
व्याख्यया सह सञ्जातमस्ति। कविकलानिधेः पद्यमुक्तावल्यां वृत्तमुक्तावल्यां चापि भदटुमहाभागैः 
टीका लिखिता । एतेषां टीकया सह ग्रन्थयोरनयोः क्रमशः १९५९ तमे तथा च १९६२ ई वर्षे 
राजस्थानप्राच्य-विद्याप्रतिष्ठानात्‌ प्रकाशनं समभवत्‌। 


भटूमहाभागानां जीवनं साहित्यं चोपजीव्य बहुभिः खलु विद्रद्धिः ग्रन्थाः प्रणीता 
अभवन्‌। नैकेऽनुसन्धित्सवश्छात्रा महाभागानामेतेषां साहित्ये शोधोपाधिमपि लब्धवन्तः । जिज्ञासूनां 
शोधार्थिनां समुपकाराय केचन प्रमुखा ग्रन्था अत्र निर्दिश्यन्ते । 

९. मञ्ुनाथगौरवम्‌- 

गङ्गाधरभटमहोदयानां सम्पादकत्वे भटुमहोदयानां जीवनं साहित्यं चाश्रित्य लिखितानां 
निबन्धानां सङ्कलनरूपोऽयं ग्रन्थः १९९० तम ई. वर्षे राजस्थानसंस्कृतअकादमीतः 
प्रकाशनमवाप। 

२. श्रीमथुरानाथशास्त्रिणः कृतित्वसमीक्षणम्‌- 


डो. प्रभाकरशास्त्रिणां सम्पादकत्वेऽस्य प्रकाशनं १९९५ ई. वर्षे राजस्थान- 
संस्कृतअकदमीतोऽभवत्‌। 


प्रा मञ्ञुनाथग्रन्थावलिः 
३. मञ्ुनाथगद्यगौरवम्‌- 
आचार्यराधावल्लभत्रिपापिप्रवर्तितायाः प्रख्याग्रन्थमालायाः षष्ठः स्पन्दः मञ्जुनाथग्रन्थ- 


गौरवमिति नाम्ना ड. रमाकान्तपाण्डेयस्य सम्पादकत्वे २००४ ई. वर्षे नवदेहलीस्थप्रतिभा- 
प्रकाशनेन प्रकशतामानीतः। अत्र भट्महोदयानां प्रमुखा गद्यरचनाः सङ्कलिताः सन्ति। 


४. मञ्ुनाथवाग्वैजयन्ती- 


शिमलानगरस्थभारतीय-उच्च-अध्ययन- संस्थानम्‌ इत्याख्यायाः संस्थायाः सहकारेण 
मञ्ुनाथस्मृतिसंस्थानम्‌ २००४ ई. वर्षस्य अप्रैलमासे (३-४-दिनाङ्कयो :) ““ संस्कृत वाङ्मय 
में भट्श्रीमथुरानाथशास्त्री' इत्यस्मिन्‌ विषये राष्ट्ियसंगोष्ठीं समायोजयत्‌। अत्र देशस्य विभिन्नेभ्यः 
प्रान्तेभ्यः समागतानां विदुषां व्याख्यानानि समभवन्‌ । देवर्षि-कलानाथशास्त्रिणां सम्पादकत्वे 
प्रकाशितेऽस्मिन्‌ ग्रन्थे तान्येव व्याख्यानानि भटूमहोदयानां साहित्यसमीक्षणपराणि प्रकाशितानि 
सन्ति। 


जयपुरात्‌ प्रकाश्यमानाया भारतीपत्रिकाया भटमथुरानाथशास्तिस्मृतिविशेषाद्कऽथ च 
स्वरमङ्गलाया भदटजन्मशताब्दीविशेषाङ्के भटूमहोदयानां साहित्यादिसमीक्षणे काचिदभिनवा 
दिगुन्मीलिता सहदयमनीषिभिः। विविधेषु विश्वविद्यालयेषु भटूमहोदयानां साहित्यमाश्चित्य 
शोधकार्याण्यभवन्‌ भवन्ति चाद्यापीति तत्सर्वं विदररद्िभिग्विषणीयमिति शम्‌। 


-रमाकान्तपाण्डयः 


विषयानुक्रमणिका 


भद -श्रीमथुरानाथशास्त्रिणां जीवनं साहित्यसेवा च 

भदु-श्रीमथुरानाथशास्त्रिणां जीवनं साहित्यसेवा च 


वंशः पूर्वजाश्च - 


भटुश्रीमथुरानाथशास्त्रिणो जन्म राजस्थान-वासिनाम्‌ उत्तरभारते निवसतामान्धराभिजनानां 
विद्रद्त्राह्यणानां कुले जयपुरेऽभूत्‌। प्रायश्चतुष्पञ्चशताब्दीतः पूर्वं विभित्ररहैतुभिर्दक्षिणदिग्देशाद्‌ बहूनि 
विद्रत्कुलानि सामूहिक-रूपेणोत्तर-भारतं प्रति प्रत्रजनमत्र विभिन्नेषु प्रान्तेषु प्रवासं च प्रारेभिरे। 
वल्लभाचार्यप्रभृतीनां वैष्णवाचार्याणां भक्तिधारा- प्रवाह प्रचारोदेश्यकेषु प्रवासेषु, वाराणस्यादिविद्यकेन्दरषु 
शास्त्रार्थादयुदेश्यकेषु पर्यटनेषु च सहचारित्वमापन्नानि बहूनि ब्राह्मणकुलानि समागच्छलुत्तर-भारते, 
अत्र च राजसम्मानादिना प्रश्रयं प्राप्य स्थायिरूपेण निवासं चक्रिरे । स्वयं बह्लभाचार्य आन्ध्राभिजनोऽ- 
भूदुत्तर-भारते च न्यवसत्‌। एवंविध एव तैलङ्घब्राह्यणानां कृष्णयजुर्वेदान्तर्गत-तैत्तिरीयशाखाध्यायिनां 
वंश एको मोगलकाले आनध्रप्रदेशादुत्तर-भारते समाययौ यस्य मूलपुरुषो बावीजी दीकषितोऽभूत्‌। 
आग्गिरस-आयास्य-गौतमेति त्रिप्रवरान्विते गौतमसगोत्रे वंशेऽस्मिन्‌ बहवः परिनिष्ठिता विद्रांसोऽ भूवन्‌ । 
"देवर्षि" इति अवटङ्कधरोऽयं वंशो ' देवलपह्टी ' ' देवरकोंड ' इत्याख्याद्‌ वा प्रदेशात्निर्गत इति बहूनां 
धारणा, अत एव संस्कृत्य ' देवर्षि ' इत्यभिजनाभिधानं समभूत इति तेषामाशयः। अन्ये तु दक्षिणभारतात्‌ 
काशीं, काशीतः प्रयागं, प्रयागाद्‌ रवं नगरं च गत्वा तत्र राजसम्मानस्वरूपं 'दिवरिखिया ' इत्याख्यं 
ग्रामं बान्धवनरेशाद्‌ गोपालसिंहात्‌ प्राप्तवान्‌ पूर्वपुरुषो मण्डलदीक्षित इति तमिमं 'देवरिख' ग्रामं 
व्यपदिश्य संस्कृतं नाम ' देवर्षि ' इत्यवरङ्कुस्य समभूदिति कथयन्ति । 


भवतु तावत्किमपि कारणं, किन्तु देवर्षिं इत्यवरङ्कुधरोऽयं परिवारः काश्यां, प्रयागे, रीवांनगरे, 
अनूपशहरे च निवासं विधाय कवित्वख्यातिवशाद्‌ विभित्रैः राजवंशे: कुलपरम्परया सम्मानितो 
राजस्थानप्रान्ते बुन्दीनगरं प्राप यत्र ग्रामादिसम्पत्ति- प्रदानसम्मानेन वासितः। बृन्दीपतेर्बुधसिंहस्य 
राजभाषाया रलं देवर्षिश्रीकृष्णभट्‌ : कविकलानिधिः संस्कृत-प्राकृताऽपभरंशव्रजभाषादीनां तलस्पर्शीं 
विद्वान्‌ विश्रुतः कविरलङ्कारशास्त्री चाऽभूद्‌ यस्यैतिहासिकानि ' ई धवरविलास ' प्रभृतिकाव्यानि, ' पद्य- 
मुक्तावली ' प्रभृतिमुक्तकसङ्ग्रहाः, ' वृत्तमुक्तावली ' प्रभृति छन्दःशास्त्रग्रनथाः संस्कृते, ' अलंकारक- 
लानिधि' ‹ भंगार रसमाधुरी ' प्रभृतयो रीतिग्रन्थाश्च व्रजभाषायां प्रकाशिताः । प्रायो विंशतितोऽप्यधिका 
रचना अप्रकाशिता विविधेषु ग्रन्थागारेषूपलभ्यन्ते। 


सोऽयं श्रीकृष्णभदटरो बृन्दीपतेर्बुधसिंहस्य राजसभातो (बृन्दीनरेशाद्‌ याचनापुरः-सरं) 
जयपुरनरेशेन तत्संस्थापकेन सवार्ईजयसिंहेनाऽ ऽनीतस्तेनानुष्ठितेऽ श्वमेधमखे सक्रियां भूमिकां निरवहत्‌, 
राजाज्ञया बहून्‌ ग्रन्थांश्च प्रणिनाय । सवाईजयसिंहेन ` कविकलानिधि ' रित्युपाधिना सम्मानितः सोऽयं 
मनीषी जयपुरनगरे एवं सप्तदश्यां शताब्द्यां (१६७५-१७६१ ई.) स्थायिरूपेण प्रत्यष्ठिपत्‌ स्वकीयं 
परिवारम्‌। तदनु वंशेऽस्मिन्‌ बहवो विद्रत्कवयः समभूवन्‌ येषु श्रीकृष्णभटू तनयो वाणी- 
भारतीत्याद्युपनामधारी श्रीद्रारकानाथभटु : संस्कृत-व्रजभाषादीनां विख्यातः कविरासीत्‌। जगदीशभट- 
वासुदेवभट्-मण्डनभटरादयो बहवो वंशजा अस्य राजकवयो मनीषिणो लेखकाश्चाभूवन्‌। 


+ 8९ मञ्ञुनाथग्रन्थावलिः 
शिक्चा- 


मण्डनभदटरो जयपुरराजवंशेन प्रभूतं सम्मानितः कविरासीत्‌। अस्यैव कुले श्रीलक्ष्मीनाथ- 
भट -सुतस्य श्री द्वारकानाथभटस्य पलरी श्रीजानकीदेवी मथुरानाथं संवत्‌ १९४६ वैक्रमे वर्षे आषाढ- 
कृष्ण- सप्तम्यां (१८८९६ ०) प्रासौत्‌। एतत्पिता द्वारकानाथभटु : सांसारिकव्यवहारविमुखः 
आध्यात्मिकप्रवृत्तिपरः श्रीमद्धागवतादिवाचने जप-पूजादिषु चाधिकां रुचिमन्वभूत्‌। पितामहः 
श्रीलक्ष्मीनाथ एव परिवारे प्रबन्धादिषु प्रमुखोऽभूत्‌। संस्कृतवैदुष्यपरम्परापरिपूतेऽप्यस्मिन्‌ कुले 
“" राजवृत्तिसम्मानादि (तदानीन्तन) राजभाषायामुर्दूभाषायामधिकं लभ्यते ' ' इति धारणाऽऽसीत्‌। अतः 
शिशोर्मथुरानाथस्य शिक्षा उर्दूभाषायां भवतु येन सोऽयं न्यायालयादिषु सम्मानितं किञ्चित्पदमधि- 
गच्छेदित्यासीदेतत्पितामहस्य वाञ्छा । किन्तु स्वभाविकौ सुचिरस्य शिशोः संस्कृतेऽभूत्‌। एवं च 
यत्किच्चिदुर्दृभाषां पठित्वा कुलपरम्परापरिगतानि संस्कृत-पुस्तकान्यनेन रुचिवशात्‌ पठितुमारब्धानि। 
तदनु प्राथमिककक्षासु शिक्षायै सोऽयं जयपुरीये महाराज - संस्कृत- कोंलेजे प्रवेशितः। 


तत्र प्रवेशिकाध्यापकैः पं. काशीनाथशास्तिप्रभृतिभिः संस्कृतव्याकरणे लघुकोमुद्यादिषु भृशं 
सपरिश्रममध्यापितोऽसौ स्वल्पीयस्येव वध्यसि प्रवेशिका-परीक्षामुदतरत्‌। प्रवेशिकापरीक्षायामार्हन्तीं 
प्राप्तवन्तमेनं साहित्य-न्याय-व्याकरणेति शास्त्र्रयस्य विद्रांसोऽध्यापकाः स्वस्वविषयं पठितुं पररिरन्‌। 
बहुविध-विचारानन्तरं निर्धारितं यदयं साहित्यव्याकरणेति शास्त्रय समकालमेव पठतु। तदानीं 
विषयविभाजनं, परीक्षाप्रणाली च नूतनतया प्रवर्तिताऽभूत्‌ कतिपयवर्षपूर्वमेवाति-कटठोरा अभूवन्‌ 
नियमास्तथापि तत्कालीनेन शिक्षासज्चालकेन श्रीसञ्जीवनगङ्खोपाध्यायेन विषयद्रयं पठितुं 
विरोषानुमतिरस्मै प्रदत्ता । साहित्याध्यापकाः नांगल्याभिजनाः श्री गोपीनाथदाधीचाः व्याकरणाध्यापकाः 
राजगुरुहरिदत्तञ्ञाममहाभागाश्चाभूवन्नस्याऽध्यापकाः। सोऽयं साहित्योपाध्याय-परीक्षां १९०१ ई. वर्षे 
व्याकरणोपाध्यायपरीक्षां च १९०३ ई० वर्षे समुदतरत्‌। साहित्यव्याकरणयोः प्रत्येकं वर्षत्रयव्यापी 
सोऽयं पाठ्यक्रमो वर्षषट्कमग्रहीष्यत्‌, विशेषानुमतिर्यदि नाऽलप्स्यत। 


तदनु व्याकरणशास्तरिपरीक्षाऽनेन सर्वप्राथम्यं लब्ध्वा प्रथमश्रेण्या १९०७ ई० वत्सरे समुत्तीर्णा । 
महाभाष्य-शेखर-मनोरमादि-विमर्शग्रन्थेषु सुबहु परिश्रम्य कोलेजाध्यक्षाणां पं. लक्ष्मीनाथशास्त्रिणां 
शिष्यत्वे, न केवलं कालेजे एव, अपितु तेषां गृहेऽपि निरन्तरमध्ययनेनाऽनेका रात्रीरतिवाह्य, कष्टशतं 
सोद्वा, गृहवाससुखानि परित्यज्य च 'गुरुकुलविलिष्टेन' छत्रेणाऽनेन सपरिश्रममस्यां साफल्यं लब्धमभूत्‌। 
काशीस्था म.म.पं. शिवकुमारमिश्रप्रभृतयो भारतविश्रुता विद्रांसस्तदा परीक्षका अभूवन्‌। आसीत्तदा 
सेयं परिपाटी यत्प्रोटिम्रः पूर्णतः परीक्षिकास्वमूषु परीक्षासु ससम्मानमुत्तरतां परीक्षार्थिना प्रमाणपत्रषु 
परीक्षकाः स्वहस्ताक्षराण्यकुर्वन्‌, बहुधा च स्वकीन्याभिमतान्यपि व्यलिखन्‌। एतस्य प्रमाणपत्र परीक्षकेण 
“'लेखपटुरयं बटुः'' इति टिप्पणी प्रत्ताऽभूत्‌। 

एतस्मात्‌ पूर्वं १९०६ ई° वत्सरे पंजाब -विश्चिविद्यालयीयायां सर्वोच्चायां शास्तिपरीक्षायामयं 
प्रथमश्रेण्यां सर्वस्मिन्नपि विश्वविद्यालये प्राथम्यमलभत्‌। १९०९ ई. वर्षे पं. श्रीकृष्णशास्त्रद्राविडस्य 
शिष्यरूपेणाऽयं महाराजसंस्कृतकलेजीयच्छात्रत्वेन साहित्याचार्य- परीक्षायां साफल्यमभजत्‌ । समीक्षा- 
चक्रवर्ति-श्रीमधुसूदन-ओड्लामहाभागादप्ययं वेद-ब्राह्यणोपनिषद्‌-दर्शनमग्रन्थानध्यगीषट। 


अध्ययन-समकालमेव सम्पादनस्य साहित्यरचनायाश्च या प्रवृत्तिरस्मिन्‌ परिलक्षिताऽ भृततां 
विशदीकृत्य साहित्यसर्जनाया या भागीरथी भदटुमहोदयेन अजस्रं प्रवाहिता तस्याः परिचयोऽनुपदमेव 


भद -श्रीमथुरानाथशास्त्रिणां जीवनं साहित्यसेवा च दपं 


प्रदीयते। अत्र तज्नीवनयात्रायाः संक्षिप्तमितिवृत्तमुल्िख्यते पूर्वम्‌। सुन्दरलालभटस्य राजसम्मानिते 
ग्राम-सम्पत्तिस्वामिनि चाधिष्ठाने उत्तराधिकारित्वेन सुन्दरलालभदटेन दत्तकपुत्रत्वेन गृहीतः सोऽयं 
भूसम्पत्ेः प्रबन्धं, प्रतिष्ठानोपरि यद्‌ ऋणमुपचितमभूत्तस्य परिशोधनं च कृत्वा वित्तीयां स्थितिं दार्ढ्यं 
नीतवान्‌। ओरछा- (मध्यप्रदेश) राजगुरोः श्रीरघुनाथदेवदाऊज्‌ महाभागस्य सुतया सावित्रीदेव्या 
सहाऽस्य विवाहः १९०९० वत्सरे समजायत। तिसः सन्ततयोऽपि समभूवन्‌ किन्तु शैशव एव 
निधनं प्रयाताः। ततोऽजयगढ (मध्यप्रदेश) स्थस्य पं. नारायणरावस्य पुत्रया मथुरादेव्याः पाणिग्रहणमनेन 
कृतं किन्तु कालगत्या मथुरादेवी वर्षावधावेव स्वर्गमारूढा । तदनु १९२२ ई० वत्सरे जयपुरसन्निकटस्थस्य 
महापुराग्रामस्य निवासिनः पं. शिवानन्द-गोस्वामिवंशजस्य पं. श्री गोपीकृष्णगोस्वामिनः सुतया 
रामादेव्या सहाऽस्य विवाहः समजायत । विवाह बन्धनमिदं चिरस्थायि प्रतिपन्नम्‌। १९३४ ई० वर्ष 
कलानाथनामानं सुतं, १९३७ वर्षे जयानाग्रीं कन्यां, १९४० वर्षे विजयानाग्रीं कन्यां, १९४५ वर्षे च 
कमलानाथनामानं सुतमियं रामादेवी प्रासौत्‌। 


अध्यापनं राज्यसेवा च- 


साहित्याचार्य -परीक्षामुक्तर्य महाराजसंस्कृतकँलिजे प्राध्यापकपदे सेवामारब्धुमयं प्रोत्साहितो 
वयस्यैः । संस्कृतरलाकरादिमासिकपत्रेषु लेखकत्वेन सम्पादकत्वेन चास्य साहित्यसेवा तदानीं प्रसिद्धिं 
प्रारभमाणाऽभूत्‌। प्रतिभाऽप्यस्य सुविदिताऽऽसीत्‌ किन्तु तदानीन्तनेन महाराज-संस्कृतकँलेजाध्यक्षेण 
महामहोपाध्याय पं. दुर्गाप्रसादद्विवेदेन पं. गोपीनाथधर्माधिकारिनामा विद्वानेकः प्राध्यापक पदे नियुयुजे । 
एवं हि कालेजस्यास्य सेवापराङ्मुखोऽयं संस्कृत-हिन्द्यादिभाषासु काव्यादिरचनां कृत्वा हिन्दी- 
संस्कृताध्येतृन्‌ स्वगृहेऽध्याप्य च साहित्यजगतः शिक्षाजगतश्च सेवां कर्तुमारेभे । 


भूसम्पत्तः स्वामी राजसम्मानित-प्रतिष्ठानस्य चोत्तराधिकारी सोऽयमभूदिति कृत्वा नैवंविधानां 
तदानीन्तनानां विदुषां सम्मुखे आजीविकायास्तादृशी समस्याऽभूत्‌। 


तदैव १९२४ ई. वर्षे जयपुरमहाराजस्य श्रीमानसिंहस्य प्रथमो विवाहमहोत्सवो जोधपुर 
नगरे समायोजितोऽभूत्‌। समारोहेऽस्मिन्‌ सोऽयं तत्र सङ्गतेन तत्कालीन-शिक्षा-सज्चालकेन 
श्रीश्यामसुन्दरशर्मणा (यो ह्यस्याभिन्नं मित्रं परस्तात्‌ समजायत, यश्चैतस्य मृत्योर्दिनद्रयात्‌ पूर्वमेव 
दिवमारूढः) समनुरुद्धो यत्संस्कृतकंलेजे साहित्याध्यापकपदमयं स्वीकुर्यादिति । एतत्फलस्वरूपं 
२६/१/२४ दिवसेऽयं म.म. दुर्गप्रसादद्विवेदानामध्यक्षत्वकाले एव तत्राऽध्यापकपदं जग्राह । तदानीं 
जयपुरे आङ्गलशिक्षापद्धत्यनुसारं सामान्यशिक्षाप्रकारस्य विश्रुतो महाविद्यालयो महाराजासंस्कृतकोलेज 
इति नाम्रा प्रचलति स्म, यत्र संस्कृत-विषयोऽपि शिक्ष्यते स्म । अत्र संस्कृतप्राध्यापकपदे पं. मधुसूदन 
ओड्ा, पं. वीरेश्रशास्त्री, पं. बदरीनाथशास्त्री, पं. सूर्यनारायणाचार्य इत्यादयो विद्रांसोऽधितस्थिवांसः 
आसन्‌। १९२५० वर्षे एव कालेजेऽस्मिन्‌ प्राध्यापकस्यावश्यकतामनुभूय पं. श्यामसुन्दरशर्मणाऽयं 
तत्र नियुक्तः । अस्मिन्‌ कोलेजे १९३१ वर्ष-पर्यन्तमयं छात्रान्‌ सरलया पद्धत्या संस्कृतं पाठयामास । 
प्राथमिक-संस्कृत-शिक्षण- पुस्तकानां लेखनायाऽस्मै सोऽयं प्रसङ्ख एव प्रेरणामदात्‌। 


एतदनन्तरं जयपुर-राज्याश्रितानां संस्कृतपाठशालानां निरीक्षकपदे सोऽयं राज्यशासनेन 
समाकारितो यत्र १९३१ वर्षात्‌ १९३४ वर्षपर्यन्तमयं कार्यमकरोत्‌ तदानीं संस्कृत-कोलेजे महामहो- 
पाध्यायगिरिधरशर्मचतुर्वेदाः कालेजाध्यक्षपदे, साहित्यविभागाध्यक्षपदे च पं. श्री विहारीलालशर्मणः 
(डबलाचार्य इति प्रथिताः) कार्य कुर्वाणा आसन्‌। बिहारीलालशर्मणां निधनोत्तरं भदट्महोदयः 


पप्तो मञ्ञुनाथग्रन्थावलिः 


साहित्यविभागाध्यक्षपदे २५/०२/१९३४ दिनाङ्कात्‌ न्ययोज्यत यत्राऽयं ई. १९४२ वर्षावधि कार्य 
कृत्वा सेवानिवृत्तोऽभूत्‌। नाऽऽसीदेतस्मात्‌ पूर्वं देशीय-राज्यशासनेषु तादृशं कटोरमेकरूपं सेवानिवृत्ते- 
्बन्धनम्‌। न वा राजकौयेष्वभिलेखेषु जन्मतिथेः प्रमाणनस्य सुदृढाऽ भूत्‌ परम्परा । 


१९४२ ई० वर्षे सोऽयं भट्महोदयः केवलं ५३ वर्षदेशीय एवाऽभूत्‌ किन्तु संयोगवशाद्‌ 
राज्यसेवाऽभिलेखे कदाचन प्रारम्भे जन्मवर्ष संवत्‌ १९४४ इति समभूह्ेखितम्‌ (संवत १९४६ इति 
स्थाने) अतो यदा ५५ वर्ष-वयस्कानां राज्यसेवकानां सेवानिवृत्तिदृशा निर्धारणं क्रियमाणमभूत्तदाऽन्यैः 
सह भटुमहोदयस्यापि सेवानिवृत्तिः क्रियतामिति विचारः समसूच्यत। भट्महोदयेन जन्मतिथि- 
संशोधनाय, सेवाया अवधिवृद्धये (एक्सटेंशन) वा न जात्वपि प्रयतितम्‌। सोऽयं बहुधा कथयति स्म 
"मया सेवायै न कदापि प्रार्थनापत्रं प्रदत्तम्‌, स्वयं राज्याधिकारिभिरेव मम साहित्यसेवागुणानां 
बहुमानरूपेणाऽहं सेवायां गृहीतः। एवं हि यदा ते सेवानिवृत्तेरादेशान्‌ दित्सवस्तर्हिं किमित्यहं तद्विरोधे 
प्रयलान्‌ कुर्याम्‌ ?' ' इति। 

एवं त्रिपच्चाशद्वर्षीये वयसि भट महाभागो राजकीयसेवातो निवृत्तोऽभूत्‌, न तु साहित्य- 
सेवातः। प्रत्युत सेवानिवृत्तेरनन्तरं सर्जनात्मककार्येषु समधिकं व्यापृतिः सञ्जाता । सेवासमकालमपि 
सम्पादनकार्येषु, काव्यरचनायां, हिन्दी- व्रजभाषादिसाहित्यसेवायां, ग्रन्थानां सम्पादन-टीकालेखनादिकार्येषु 
चाऽयं सर्वदेव व्यापृत एवाऽस्थात्‌। 


महाराजाकोंलेजे पाश्चात्यशिक्षाक्रमे प्रवृततांश्छात्रान्‌ सरलया पद्धत्या संस्कृतं पाठयितुमनेन 
" संस्कृत-सुबोधिनी' नामकं पाल्यपुस्तकमलेखि, पुस्तकमिदं स्वयं तेन प्राकाशि । संस्कृतकोँलेजे 
शास्त्रिपरीक्षां दित्संश्छात्रान्‌ कादम्बरीं पाठयताऽनेन तस्याः सम्पादनं विधाय ' चषक" नाम्नी टीका 
व्यलेखि, साहित्याचार्यश्रेण्याश्छात्रान्‌ “'रसगङ्गाधरं ' ' पाठयन्नयं तस्य मुद्रितपाठं भृशमशुद्धं प्राप्य 
तस्य संस्करणं सम्पादनं च विधाय ' सरला' नाम्नीं टीकामलिखत्‌। शिलालेखानां सङ्कलनं कृत्वा 
*शिलालेख-ललन्तिका '' नामकं पुस्तकं सम्पादयामास । पुस्तकत्रयमिदं निर्णयसागरमुद्रणालयेन 
मुम्बर्स्थेन प्राकाशि। एवं पाठनसहयोगीनि पुस्तकानि प्रणेतुं प्ररणाऽस्मै राज्यसेवाप्रसद्धेनैव प्राप्ता 
किन्तु सेवानिवृत्तेरनन्तरं विविधासु समितिषु, संस्थासु च सक्रियां भूमिकां निर्वहताऽनेन भूयसी 
साहित्यसेवा विहिता, स्वयमनेके ग्रन्थाः प्रणीताः प्रकाशिता अपि। सर्वेषामेषां विवरणमगर प्रदास्यते । 


जीवनयात्रा - 


सोऽयं प्रारम्भादेव राजकौयभूसम्पत्तिभोगी आसीदिति वेतनादिरायः केवलं गौणरूपेण, 
द्र तीयकं सहायकं वाऽऽयस्रोतोऽस्याभूत्‌ । इदमेव कारणं यत्सेवानिवृक्तिस्तदानीमार्थिक-सन्तुलनमस्य 
न जात्वपि विषमीकर्तुमक्षमत । निवृत्तिवेतन (पेंशन) मस्पै द्राचत्वारिंशद्‌ - रूप्यकात्मकं जयपुरराज्येन 
निर्धारितम्‌। '' मदीयस्यैकस्य भृत्यस्य मासिकवेतनाय पर्याप्तं भवतीति सुमहद्‌ योगदानमस्य सोऽयं 
परिहासे कथयति स्म ।'' भूसम्पत्तेरायेन सोऽयं नगरसीमायामेकं भवनमक्रौणात्‌, नवीनायां वसतौ 
भवनं निर्मापयामास, पुत्रयोः पुत्रस्य च विवाह समारोहानायोजयामास। 


अखिलभारतीय हिन्दी- साहित्य- सम्मेलनस्य द्व्रिंशत्तमेऽधिवेशने स्वागतमन्तरित्वेन जयपुरे 
सुमहान्तं हिन्दयाः साहित्यकं समारोहं १९४४ ई. वर्षे, अ.भा. संस्कृत-साहित्य-सम्मेलनस्याष्टादशेऽ- 
धिवेशनेऽखिलभारतीय- कविसंम्मेलनसभापतित्वेन संस्कृतविदुषौ सुमहानां सम्मलेन १९४५ वत्सरे 
च सोऽयं सफलयास । १९४३ ई.वत्सरे महात्मागान्धिने समर्पितेऽभिनन्दनग्रन्थेऽस्य संस्कृत- काव्यबद्ध 


भदु -श्रीमथुरानाथशास्तरिणां जीवनं साहित्यसेवा च षषी 


सम्मानाञ्जलिरस्य स्वातन्त्य-सङ्ग्रामेण सहानुभूतिं प्रमाणयति । भारतस्य स्वातन्त्यानन्तरं जयपुरादि- 
राज्यानि भारतीय-सद्भं सममिलन्‌, अनुपदमेव भूसम्पत्ति- (जागीर) धारकाणां “* जागीरा ' ख्या 
सम्पत्तिरपि राजसात्कृता सर्वकारेण, किन्तु नेदमपि दढ-सेवाव्रतिनोऽस्य जीवने विचलनमापादयामास 
यतो ह्यस्य जीवनं तपोनिष्टानां, संयमिनां, निःस्पृहाणां मुनीनामिव सरलमाडम्बरहीनं चाऽभूत्‌ प्रारम्भादेव । 
सोऽयं स्ववस्त्राणि स्वयं प्रक्षालयति स्म, प्रतिदिनं भ्रमणाय प्रयाति स्म, प्रतिदिनं संस्कृते किंचन 
लेख्यमेवेति व्रतमपि निसर्गतो धारयति स्म। 


एतस्थैवेयं परिणतिर्यदनेन संस्कृते लिखितानां पृष्ठानां गणनाऽपि कर्तुमद्य न पार्यते। 
प्रभूतानामेतदलिखितानां ग्रन्थानां, सम्पादितानां पत्रिकाणां, लेखानां, कथानामन्यासां च रचनानां पृष्ठसंख्या 
लक्षादप्यधिका सम्भवेदिति स्फुटं प्रतीयते । विविधभाषाऽभिज्ञोऽयं भारतीये शास्त्रीयसद्धीते सुभृशं 
रुचिशीलोऽभूत्‌। आकाशवाण्या प्रमुखसद्खीताधिकारिणा ठाकुरजयदेवसिंहेनाऽनुरुद्धोऽयं ' धरपद ' शेल्यां 
गीतान्यप्यलिखत्‌, गजल, दुमरी-प्रभृतिशेलीषु गेयपदानि त्वयमाबाल्यं प्रणयति स्मैव । सुदृढ- 
घटितगात्रस्यास्य व्यायामे रुचिः शैशवकालादेवाऽभूत्‌। जलसन्तरणं विशेषत उच्वस्थलेभ्यो जले 
कूर्दन-निमजनोन्मजनादिक्रीडासु (डाइव) चाप्यस्य कौशलं वार्धक्येऽपि जनान्‌ विस्मापयति स्म। 
इदमेवाऽभूत्‌ कारणं यन्मधुमेहादयो रोगा नैनमस्पृशन्‌। सप्ततिवर्षायुष ऊर्ध्वं हदयरोगस्य लक्षणानि 
समुदभवन्‌। तथापि विविधकार्येषु लेखने च व्यापृतोऽयं न विश्रमं स्पृहयति स्म। यद्यपि नायं 
ग्रामान्तरस्य नगरान्तरस्य वा यात्राभिरोचयति स्म, तथापि सम्मेलनेषु, इतरेषु च समारोहेषु, व्याख्यानादेः 
कवितापादस्य वा कृतेऽयं प्रमुख- साहित्यिकसंस्थाभिः सर्वकारैर्विश्वविद्यालयेश्चाऽऽ मन्यते स्म, प्रयाति 
स्म च कतिधा तद्िधेषु प्रसङ्केषु । कविसम्मेलनेषु तु प्रायश एवायं सभापतिपदमारोदुमामन्त्यते स्म। 


एवं निरन्तरं साहित्य सेवाव्यापृतस्याऽस्य निधनं ७५ वर्षावस्थायां जयपुरे हदयाभिघात- 
वशात्‌ ४ जून १९६४ दिनाङ्कं समभूत्‌। सर्वकारेण, राज्यपालादिभिः, पत्रपत्रिकाभिः समग्रस्यापि 
देशस्य विद्रद्धिश्चाऽस्य निधनं साहित्यजगतोऽपूरणीया क्षतिरुदघोष्यत, शोकप्रस्तावाः पारिताः 
्रद्धाञ्जलिविशेषाङ्कोऽपि ' भारती ' संस्कृतमासिकेन प्राकाश्यत। 


साहित्य-सर्जना- 


प्रायः पञ्चसप्ततिवर्षात्मके समग्रेऽप्यायुषि भट मथुरानाथशास्त्रिणाऽविरतं संस्कृत- 
साहित्यसेवातव्रतं निरूढम्‌। केशोरे वयसि हिन्दी-उर्दू-वद्कभाषा-गुर्जरभाषादीनां ज्ञानमासाद्य तासां 
साहित्यमप्यनेनाऽधीतं, तत्र च यद्‌ वैशिष्ट्यमनुभूतं तस्याऽवतारणा संस्कृतेऽपि कथं भवेदित्यस्य 
विरोषतः प्रयत्नोऽनेनाऽक्रियत। 


तस्मिन्‌ हि काले काव्य-जगति व्रजभाषाया महतत्वमक्षुण्णमासीत्‌। अभूत्‌ सेयं भाषा प्रायः 
समग्रस्यापि भारतस्य काव्यभाषात्वेन प्रतिष्ठिता पञ्चशतान्दीर्यावन्मध्यकालीनेतिहासे। कबीरदासस्य 
तुलसीदासस्य च समयादारभ्य रीतिकालं यावत्‌ (प्रायः पञ्चदशीं शताब्दीमारभ्यैकोनविंशीं यावत्‌!) 
प्रमुखे: कविभिरस्यां सुललिता काव्यरचना व्यधायि । एतस्याः प्रमुखं छन्दोऽ भृद्‌ ' घनाक्षरी ' त्याख्यं 
यत्‌ ' मनहरण ', कवित्त इत्यादि संज्ञाभिरप्यभिधीयते । अस्मिन्‌ छन्दसि अन्त्यानुप्रासस्य, लयबद्धाया- 
श्छन्दोगतेः, दण्डक- सहजस्य विस्तारस्य च यश्चमत्कारः स काव्यमञ्चेषु कविसम्मेलनेषु च श्रोतृणां 
हदयान्यावर्जयति स्म, अत एव छन्द इदं कवित्वस्य निकषायमाणममन्यत, तत एव ‹ कवित्त' 
इत्याख्याऽस्य प्रथिता । 


+ १५२ । मञ्ञुनाथग्रन्थावलिः 


भट महोदयस्य पूर्वजाः संस्कृत-प्राकृतादिवद्‌ ब्रजभाषाया अपि सुकवयोऽभूवन्‌। तेषां 
परम्परामनुसरताऽनेनाऽपि व्रजभाषायां काव्यरचना प्रारब्धा किन्तु तस्या लालित्यं संस्कृतेऽवतारयितुं 
व्रजभाषाछन्दःसु संस्कृतकवितामप्ययमारेभे । उर्दू - प्रचलितासु "गजल ' गीतिषु प्रयुज्यमानानां वृत्तानां 
बन्धेऽपि संस्कृत-गीतिरनेनाऽ वतारिता । तस्मिन्‌ समये प्रथितासु दुमरी-दादरा-प्रभृति-शेलीषु सरल- 
गेय-लयेषु चापि गीतयोऽनेन निबद्धाः । सर्वेणानेन सर्जना-व्यापारेणाऽस्य प्रतिपिपादयिषितमभूद्‌ यत्‌ 
संस्कृतमद्यापि जीविता भाषा, न मृता । जानन्ति काव्य-मर्मज्ञा यत्‌ कविसम्मेलनेषु मुशायराख्यसभासु 
च गीतयो गजल-गीतयश्च श्रोतून्‌ कथमाप्याययन्ति। शेल्यामस्यां निबद्धा गीतयो विशेषतश्च 
घनाक्षरीच्छन्दोबद्धा सानुप्रासा सुरम्या च कविता यदाऽनेन जयपुरीयविद्रत्सभासु श्राविता 
श्रोतृमण्डल्यामलौकिकमिव किञ्चित्‌ कार्मणं प्रसारितवती तदा तत्कालीनैरधिकारिभिः, म.म.पं. 
गिरधरशर्मप्रभृतिभिर्विद्रद्धिश्चायं घनाक्षरीच्छन्दःसु काव्यरचनायै प्रोत्साहितः। 


एतस्यैव परिणामोऽभूत्‌ “ मञ्जुकवितानिकुञ्च' ' इत्याख्यायाः काव्यशुङ्कलायाः प्रणयनं 
यस्यां ““ मज्घुनाथ' इति नाम्राऽयं काव्यसङ्कलनत्रयम्‌ प्रकाशयामास । ““ साहित्यवैभवम्‌'' इत्याख्ये 
संग्रहे रसालङ्कारदिघटिता ऋतुवर्णन-नवरसवर्णन-प्रेम-गीति-नीति-अन्योक्ति- प्रभृतिविषयिणी कविता 
१९३० ई. वत्सरे निर्णय-सागरमुद्रणालये मुद्रापयित्वाऽनेन प्रकाशिता । जयपुरनगरस्य तद्राजवंशस्य 
नागरिकाणामुद्यानानामन्येषां च स्थलानां वर्णनपरा काव्यरचना १९४७ ई. वर्षे ' जयपुरवैभवा' ख्यग्रन्थे 
प्राकाशि । भक्तिरचनानां संग्रह: १९५७ ई. वर्षे 'गोविन्दवैभव' नाग्रा गोरखपुरस्थेन गीता प्रेसेन 
प्रकाशितः। एषु काव्येषु व्रजभाषाच्छन्दसां प्रयोगस्त्वभूदेव, उर्दूच्छन्दसां संस्कृतच्छन्दसामपि सर्वेषां 
नर्कुटकाश्चघाटी -मन्दाक्रान्ता-शिखरिण्यादीना प्रचुरः प्रयोगोऽस्ति। १९५७ ई . वर्षे गोविन्दवैभवं यदा 
प्रकाश्यमानमासीत्‌, अनेनाऽ यं स्वकीयश्चरमः कविताग्रन्थ इति घोषितमुक्तं च यदाजीवनमहं नरवर्णनादिषु, 
शद्खारवीरादिरसनिबन्धने च स्ववाणीं व्यापारयन्नभूवम्‌। सम्प्रति गोविन्दगुणवर्णनेन पावितां वाणीं 
नाहं नरकथयाऽ ऽविलीकरिष्यामि। तत आरभ्याऽनेन गद्य एव लेखनी व्यापारिता, नैकमपि पद्यं 
लिखितम्‌। एवं विविध-विषयक-काव्यरचनया, नवीनच्छन्दसां संस्कृतेऽवतारणया चाऽस्य कवित्वयशः 
सर्वत्र प्रथितं, कविशिरोमण्यादय उपाधयश्च संस्कृत-संस्थाभिरदीयन्त। काव्यरचनाऽतिरिक्तेऽपि विविधे 
ेत्रेऽस्य साहित्यसर्जना सुभृशमुषटेखनीया। 





सूचितचरमिदं यत्‌ संस्कृताध्ययनेन समकालमेव ब्रजभाषासाहित्यस्य हिन्दीभाषायाः, 
वङ्गभाषायाः, आङ्गलभाषायाश्चाप्यध्ययनमनेन स्वकोयरुचिवशाद्‌ विहितम्‌। आसीत्तदा जयपुरनगरे 
व्रजभाषाकवीनां राजसम्मानितानां कवी श्वराणां च भूयान्‌ समुदायः। तस्पररणया * कविमण्डल' इत्याख्या 
हिन्दी-कवि- संस्था तदानीं प्रचलति स्म यस्याः सक्रियः कार्यकर्ताऽभूदयम्‌। हिन्दीसाहित्य 
रात्रिपाटशाला- नाम्नीं सायङ्कालीनां पाठशालामप्यसौ स्थापयामास यस्यां छात्राः हिन्दी- साहित्यमपटन्‌, 
हिन्दीसाहित्य-सम्मेलन (प्रयाग) स्य प्रथमा-विशारद-साहित्य-रलादि- परीक्षासु च प्राविशन्‌। 


पत्रकारता- 


संस्कृत-साहित्यसेवा त्वनेन छात्रावस्थात एव प्रारब्धाऽभृत्‌। जयपुरीयो महाराजसंस्कृत- 
कालेजस्तदानीं भारतविश्रुं वेदुष्यकेन्द्रमभूद्यत्र विविधशास्त्र-निष्णाता विद्रांसोऽध्यापकपदमलमकुर्वन्‌। 
छात्रा अपि तदानीं भूरि- प्रतिभाशालिनोऽभूवन्‌। एवंविधे प्रतिभोदीपके वातावरणे कालेजीयैः 





भद -श्रीमथुरानाथशास्त्रिणां जीवनं साहित्यसेवा च ५ ५१। 


कतिपयै :प्रतिभाशालिभिश्छात्रैः “' संस्कृत-चन्दरिका!* ऽऽख्यायाः संस्कृतसाहित्यपत्रिकायाः 
साहित्यरचनारुचिप्रेसितिः १९०४ ई. वत्सरे निश्चितं यजयपुरादपि संस्कृतस्य मासिकपपत्रं किञ्चित्प्रकाशमेतु। 
एतस्याऽभूत्परिणामो यत्‌ ““ संस्कृतरलाकर '' नामकं मासिकपत्रं जयपुरात्प्राकाश्यत येन संस्कृत- 
पत्रकारताया इतिहासे नवीनस्य युगस्यावतारणा कृता। 


व्यतियाति काले पत्रमिदमखिलभारतवर्षीय ~ संस्कृतसाहित्यसम्मेलनस्य मुखपत्रत्वेन 
स्वीकृतिमलभत । तदिदं प्रायोऽर्धशताब्दीं यावजयपुरात्‌ प्राकाश्यत, ततः काशीतः कानपुरतश्च प्रकाशं 
लब्ध्वा दिल्लीनगरीं मुख्यालयत्वेन प्रापत्‌। एतस्य संस्थापकेषु युवकेषु म.म. गिरधरशर्मा चतुर्वेदी, 
राजगुरु पं. चन्द्रदत ओञ्ञा, व्याकरणाचार्यः सूर्यनारायणशर्मा भद्र श्रीमथुरानाथः शास्त्री च प्रमुखा 
अभूवन्‌ । सर्वेऽप्येते विद्वांसस्तदानीं कालेजीयच्छात्राः स्नातका वा अभूवन्‌ । सर्वप्रथमोऽस्याङ्को '" जयपुर- 
विद्रन्मण्डल- द्वारा सम्पादित '' इति मुद्िताक्षरोऽ भूत्‌ किन्त्वस्य सम्पादने ' सम्पादकौय' लेखने च 
प्रमुखतया सोऽयं किशोरो भट मथुरानाथ एव प्रामुख्येन प्रवृत्तोऽभूत्‌। प्रथमं सम्पादकोयमप्ययमलिखित्‌। 
परस्तात्‌ सहकारि-सम्पादकत्वेन लेखांष्टिप्पणीश्चालिखत्‌। तदनु प्रभूतं कालं प्रधान-सम्पादकोऽस्थात्‌। 
प्रायः पञ्चाशद्रर्षावधावस्मिन्‌ द्विः पर्यायद्रये, पत्रमिदं प्राकाशि। प्रायः सर्वस्मिन्नप्यस्मिन्नवधौ 
मथुरानाथशास्त्री सम्पादकरूपेणाऽनेन सह सम्बद्धोऽस्थात्‌। अनेन प्रसङ्धेनाऽयं संस्कृतपत्रकारतायां 
युगप्रवर्तनमिवाऽकरोत्‌। वद्भाषायां निपुणेन, तत्साहित्याध्येत्राऽनेन तदानीं वङ्गभाषायाः ““ प्रवासि ' 
~ प्रभृतीनां विश्चप्रथितानां मासिकपत्राणां, डँ. रामानन्दचटोपाध्यायप्रभृतीनां सम्पादकाचार्याणां च 
शेलीं संस्कृतेऽवता्यनिके नूतनाः स्तम्भा, विधाः, सरण्यश्च संस्कृते समारब्धाः । ' विनोद-वाटिका 
इति शीर्षकेण व्यङ्ग्यविनोदानां (चुटकुले), ““ संवादा: सम्पादकाभिप्रायाश्च'' इति शीर्षकेण 
सामयिकघटनानां तत्सम्बन्धे सम्पादकौयटिप्पणीनां वङ्गमासिकपत्र- "प्रवासि' सम्पादकादिभिः 
प्रचालितस्य ' कष्टिपाथर ' (निकष) स्तम्भस्याऽनुरूपमेव ' साहित्यकुसुमवाटिका ' शीर्षकेण नूतनसाहित्य- 
समालोचनस्य च स्तम्भानयं नियतीकृतवान्‌, लघुकथाः, यात्रावृत्तानि (रिपोर्ताज), काल्पनिककथाः 
(फतासी), एकाङ्कनारकानि, ललितनिबन्धान्‌, शोधलेखान्‌, लघूपन्यासान्‌ (धारावाहिकरूपेण), 
अन्याश्च विविधा नूतनविधाः समावेश्य पत्रस्याऽस्य माध्यमेन सोऽयं संस्कृतपत्रकारतायां नवीनानि 
कीर्तिमानान्यरयचत्‌। 


आदर्शरमणी, अनादूता, असमसाहसम्‌ इत्यादयो बहवः संस्कृतोपन्यासा वद्खभाषीयोपन्यास- 
शैली -प्रेरितेनाऽनेन लिखिताः पत्रेऽस्मिन्‌ धारावाहिक-शृद्कुलासु प्राकाश्यन्त । बहवो लेखकाः प्रेरिताः 
स्थापिताश्चानेन, पत्रस्याऽस्य बहवो विशेषाङ्काः विषय-विशेषमवलम्ब्य प्रभूतं साहित्यं प्रस्तुवन्तः 
प्रकाशमभजन्‌। वेदाद्क: (विद्यावाचस्पति-श्रीमधुसूदनओद्ा-महाभागाय समर्पितो वेदविद्याविवेचनपरः) 
आयुर्वेदाङ्कः (स्वामिलक्ष्मीराम-भिषगाचार्याय समर्पितः) , शिक्षाङ्कः (शिक्षापरिष्काराय प्रकाशितः), 
दर्शनाङ्कः (म.म.पं. गिरिधरशर्मणे समर्पितः) इत्यादयो विशेषा्धा एतिहासिकं महत्त्वं दधति। इत्थं 
हि सन्‌ १९०४ वर्षादारभ्य ई. १९४९ वर्षपर्यन्तं, यदवधीदं पत्रं जयपुरात्प्राकाश्यत, सोऽयं 
सम्पादकत्वमस्य निरवहत्‌। (कतिपयं कालं व्याकरणाचार्याः पं. सूर्यनारायणशर्माणोऽपि सम्पादकत्व- 
मन्वतिष्ठन्‌) । १९५० ई. वर्षात्काशीं प्रति प्रस्थितवत्यस्मिन्‌ पत्रे १९५२ ई. वत्सरे जयपुरात्‌ प्रकाश्यमानाया 
" भारती ' संस्कृतमासिक-पत्रिकायाः सम्पादनमनेनाऽऽरब्धं यन्मृत्युपर्यन्त निर्व्युढम्‌। 


पषण मञ्ञुनाथग्रन्थावलिः 


अनुवादाः - 


विविधभाषागतस्य साहित्यस्य संस्कृतेऽनुवादमाध्यमेनावतारणाऽप्यस्य प्रमुखमवदानम्‌। 
प्राकृतभाषायाः प्रसिद्धस्य मुक्तकसंग्रहस्य ' गाथासप्तशतीति' ख्यातस्य हालकविविरचितस्य वाचनं 
कुर्वाणिनाऽनेनाऽनुभूतं यत्प्राकृतमिदानीं न तावत्‌ परिचितमिति प्राकृतगाथास्त्वरितमेव न हदयङ्गमा 
जायन्ते । यदि तासां संस्कृते समच्छन्दोऽनुवादः स्यात्तर्हि सजीवता सुभृशमनुभूयेत। एतस्याऽभूत्‌ फलं 
यत्सर्वासामपि गाथानां संस्कृते निबन्धनं कृत्वा, आलोचनात्मक-तुलनात्मक-विवेचनपरकया-भूमिकया 
सह '“ संस्कृत-गाथा-सप्तशती ' 'ति शीर्षकेण तामिमां कृतिमसो निर्णयसागरमुद्रणालयात्‌ प्रकाशयामास । 
अस्या व्यङ्कय-सर्वङ्कुषानाम्रीं रीकामप्ययमलिखत्‌ या सहैव प्राकाशि १९३३ ई. वर्षे । 


व्रजभाषाकवेः विहारिणः सप्शतीमप्ययमनूदितवान्‌ संस्कृते दोहाच्छन्दःस्वेव । एवंविधानि 
संस्कृतदोहाच्छदांसि बहूनि ' विहारिविलास' इति शीर्षकान्तः ' साहित्यवैभव ' काव्ये प्रकाशितानि 
सुबहु चर्चितान्यभूवन्‌। वद्ग-भाषाया बहूनामुपन्यासानां हिन्दीकथाकाराणां प्रेमचन्द-प्रभृतीनां बहीनां 
लघुकथानां, वद्धीयानां गल्पानां (लघुकथानाम्‌) निबन्धानामन्यासु च विधासु विलिखितस्य प्रभूतस्य 
साहित्यस्यानुवादा अनेन विहिताः। एवंविधसाहित्यस्यच्छायां गृहीत्वा तदनुहारिण्यां शैल्यां संस्कृते 
तद्विधा रचना विधायानेन संस्कृतेऽभिव्यक्तिविधानां विस्तारं चाऽ ऽनायितुं प्रयतितम्‌। 


संस्कृत-भाषाया जीवितत्वख्यापनम्‌- 


एवं हि सर्जनात्मकलेखनेन पत्रकारतया च संस्कृते नूतनं जीवनं सञ्चारियितुमस्य प्रयासाः 
सोदेश्या अभूवन्‌। तदानीं हि संस्कृते विदुषां वर्गद्रयमभूत्‌। एको वर्गोऽभूत्‌ पाश्चात्यशोधपरम्पराप्रभावितानां 
विदुषां ये संस्कृतमन्यान्यप्राच्यभाषावत्‌ क्लासिकलभाषां मत्वा तस्यामनुसन्धानस्य प्राच्यविद्याशोधस्य 
च क्ेत्रमेवाऽपश्यन्‌, आङ्ग्लभाषामाध्यमेन, इतर-भाषासु वा तस्या दर्शनानां शास्त्राणां प्राचीन- 
साहित्यस्य गवेषणामनुवादान्‌ विवेचनां चैव फलप्रदाममन्यन्त । इतरो वर्गोऽभूत्तेषां विदुषां ये संस्कृतं 
मातृभाषावद्‌ भाषन्ते स्म, जीवितां जाग्रतीं च भाषाममन्यन्त, तस्यां मौलिकं सर्जनात्मकं च लेखनमनवरतं 
प्रचाल्यान्यान्याऽऽधुनिक-भारतीयभाषावत्तामप्याधुनिकौं भाषां मत्वा तस्यां पत्रपत्रिकाणां प्रसारं, 
कविसम्मेलनाऽऽदीनामायोजनं च सार्थकमनुभवन्ति स्म, जीवितभाषावत्‌ प्रतिष्ठापयितुं च तामाजीवनं 
प्रायतन्त। भटुमहोदया अस्यैव वर्गस्य विद्ांसोऽभूवन्‌। 

अत एवाऽसकृत्ते एवंविधाः स्थितीरन्वभवन्‌ यदा पूर्वमुदिखितस्य वर्गस्य शोधविद्रद्धिः 
संस्कृतभाषा केवलं प्राचीना भाषा व्यपदिष्टा, तस्यां नूतन-साहित्य-निर्माणमकिञ्चित्करमिव च 
प्रतिपिपादयिषितम्‌। एंवविधासु स्थितिषु साऽऽटोपं, विविधैः प्रमाणे; प्रत्यक्षमनुभावितैश्च चमत्कारैरेते 
संस्कृतामाधुनिकभाषावत्‌ जीवितां साधयन्ति स्म, एवंविधानि बहून्यान्दोलनानि च परिचालयन्ति स्म 
यैः संस्कृतभाषा पर्णतो जीविता सिध्येत्‌। 

एवंविधेषु प्रयतेष्वेकोऽभूत्रूतनविधासु, नूतनच्छन्दस्सु नूतनविषयेषु च साहित्यसर्जना, 
अपरोऽभूद्विविधनवयुगीन- साहित्यस्य विभिन्न-भाषाभ्यः संस्कृतेऽनुवादः, इतरश्च संस्कृतेऽभिव्यक्ति- 
पद्धतीनां विस्तारः। 


सन्‌ १९३० वत्सरे वाराणस्यां सञ्चजातेऽखिल-भारतीय-संस्कृत- साहित्य-सम्मेलनस्याऽ - 
धिवेशनेऽनेन प्रदर्शितं यदेकं वाक्यं संस्कृते कथं परःशतं प्रकारैर्वकतु शक्यते। एतेषु कतिपयानि 





भद -श्रीमथुरानाथशास्त्रिणां जीवनं साहित्यसेवा च ५१ । 


वाक्यानि नवम्बर १९३९ मासस्य ^“ सुप्रभातम्‌ '' (वाराणसी) इत्याख्ये मासिकपत्रे ' संस्कृतभाषाया 
महत्त्वम्‌ ' “इति शीर्षकान्तर्गतं प्रकाशितान्यपि। एतदतिरिक्तं तैः पत्र-पत्रिकासु लेखमालामाध्यमेन, 
विदुषामभिमतानि सङ्कलय्य तानि च प्रकाश्य प्रत्यक्षमेकमान्दोलनमपि प्राचाल्यत यत्र किं संस्कृतभाषा 
मृतभाषा? ' इति प्रश्रमुद्धाव्य तस्या जीवितत्वमख्याप्यत । संस्कृतरताकर ( जयपुर) मासिकपत्रे (वर्षम्‌ 
१२ अंकः ४, वर्षम्‌ .१४ अंकः९) "“ गन्धर्वसेनस्य स्वर्गयात्रा' ' इति शीर्षकेणेतद्विषयकं लेखमेकं 
लिखित्वा संस्कृतस्य मृतभाषात्वप्रवादस्य निःसारतामेते स्फुटीचक्रुः। 


वाराणस्याः शोधमासिके ' सारस्वती सुषमा ' इत्याख्ये ( सप्तम- वर्षस्य) द्वितीयेऽङ्के “अपि 
नाम सेयमव्यावहारिकी ' ' इति शीर्षकेण संस्कृतभाषाया जीवितभाषात्वमेते साधयामासुः। 


एवं हि संस्कृते सर्जनात्मकस्य लेखनस्य, पत्रकारताया नूतनविधानामन्येषामभिव्यक्ति- 
प्रकाराणां च संस्कृतेऽवतारणस्यैकमुदेश्य-मिदमप्यभूदेषां दृष्टौ, यदनेन संस्कृतभाषा विश्वस्य भारतस्य 
चाऽन्याया-ऽधुनिकभाषाणां समष्टौ जीविताया आधुनिक्याश्च भाषाया रूपे प्रतिष्ठितं स्थानं लभेतेति। 


सम्पादनं टीकालेखनं च- 


पत्रसम्पादनेन साहित्यिक-पत्रकारताक्षेत्रे भटमहोदयैर्नवीन-युगावतारणा यथा विहिता, तथेव 
प्राचीनग्रन्थपरिष्कारे, सम्पादने, भूमिकालेखने, रिप्पणादिलेखने चापि सुमहत्परिश्रान्तम्‌ । पूर्वमुद्धिखितं 
कादम्बर्याः सम्पादनं ' चषक ' -टिपपणीलेखनं रसगंगाधरस्य पाठपरिष्कारः, ““ सरला ' ' टीकालेखनं, 
तदतिरिक्तं गीतगोविन्दस्य सम्पादनं पादरिप्पणीलेखनं चानेन निर्णयसागर- मुद्रणालयानुरोधेन विहितम । 
ग्रन्थत्रयमिदं तस्मादेव मुद्रणालयात्‌ प्रकाशितं, संस्कृतविद्रत्सु बहूनि वर्षाणि लोकप्रियं सुप्रसृतं चाभूत्‌। 
सेवानिवृत््यनन्तरमनेन, स्वपूर्वजेन श्रीकृष्णभटरेन लिखितस्यैतिहासिक-महाकाव्यस्य '' ईश्वरविलास '' 
नामकस्य दुर्लभा पाण्डुलिपिः पुणेस्थभाण्डारकरशोधप्रतिष्ठानादधिगत्य सम्पादिता, विस्तृतभूमिकया, 
एेतिहासिक-रिप्पणीभिः, स्वनिर्मितया “विलासिनी '* टीकया च सह राजस्थान -प्राच्य-विद्या- 
प्रतिष्ठानात्‌ (जोधपुरात्‌) प्रकाशिता। तदिदं महाकाव्यं राष्टय- संस्कृत- संस्थानस्य जयपुर परिसरे 
साहित्यविभागीयप्राध्यापकेन डो० रमाकान्तपाण्डयेन हिन्दीभाषायामनुद्य २००७ ई. जयपुरात्‌ 
प्रकाशितमभवत्‌। यत्र भट महाभागानां विलोसिनी टीकाऽपि संयाजिताऽदिति। श्रीकृष्णभटलिखितायाः 
पद्यमुक्तावल्याः (मुक्तकसङ्ग्रहस्य) टीका '* गुणगुम्फनिका'' -ऽनेन लिखिता, ग्रन्थस्य सम्पादनं 
भूमिकया सह कृतं, ग्रनथश्रायमपि राजस्थान-प्राच्य-विद्या-प्रतिष्ठानात्‌, प्रकाशितः । श्रीकृष्णभटुस्य 
छन्दः शस्त्रग्रन्थो वृत्तमुक्तावल्याख्योऽपि पुणेस्थभाण्डार- करशोधसंस्थानादानाय्य सभूमिकोऽनेन 
राजस्थान-प्राच्य-विद्या-प्रतिष्ठानात्‌ प्राकाशि। शिलालेखरूपेण च यानि दानपत्राणि प्राचीनैरिशैः 
सुललितसंस्कृतभाषायां विलेखितानि, तेषामध्ययनं संस्कृतपाठ्यक्रमे समावेशितमभूद्धिभिन्नै राज्यैः। 
एवंविधस्याऽध्ययनस्य कृते पाठ्यपुस्तकरूपेण कतिपयशिलालेखादीनां सङ्कलनं, सम्पादनं, रिप्पणीलेखनं 
च विधाय 'शिलालेखललन्तिका ' नाम्राऽयं ग्रन्थो निर्णयसागरात्प्राकाशि भट महोदयैरिति पूर्वं सूचितमेव। 


नाट्यकृतयः - 


काव्यलेखनेऽस्य नैपुण्यं तु विश्रुतमेव, अनेन महाराजसंस्कृतकोंलेजे साहित्य-विभागाध्यक्ष- 
पदमधितिष्ठता ' उत्तररामचरित ' नाटकस्य मञ्चोपयोगि रूपान्तरणं विधाय तस्य नाटकस्य कालेजीयनाय्य- 
संघद्रारा रामप्रकाशाख्ये प्रेक्षागृहे मञ्चावतारणे सुमहद्‌ योगदानमनुष्ठितम्‌, मध्ये मध्ये स्वनिर्मिताः 


ददशो मञ्ञुनाथग्रन्थावलिः 


संस्कृतगीतयोऽन्तर्वेशिताश्च (१९३१ ई. वर्षे) । ततश्च महाभारत- कथामाधारीकृत ' पाण्डव-विजया'ख्य- 
नाटकस्य मञ्चोपयुक्ता पटकथा विविधप्राचीन-नाटकानामाधारेण रचिता, १९४० ई. वर्षे तस्मिन्नेव 
नाय्यगृहे मच्चिता च। जयपुरे आकाशवाणीकेन्द्रस्य प्रारम्भादनन्तरं तदधिकारिभिरनुरुद्धोऽसौ 
“मञ्जुल! *ख्यं ध्वनिनास्यं लिलेख । प्रसारितमिदं जयपुरीयाऽऽकाशवाणीकेन्द्रात्‌ १६/१/५७ दिना 
८/८/५८ दिनाङ्के च तेदेतदपि मञ्जुनाथगद्यगौरवम्‌' इत्याख्ये ग्रन्थे प्रकाशितम्‌ । 


गद्य-रचयनाः - 


संस्कृत-गद्येऽप्यस्य लेखनं विपुलमस्ति। शताधिकाः संस्कृतलघुकथाः, दशाधिका उपन्यासाः, 
बहवो ललिता-निबन्धाः, काल्पनिककथाः (फन्तासी ), व्यङ्खयलेखाः, यात्रावृत्तानि, रूपककथाः 
(एलेगरी), प्रतीक-कथा, विनोदा (चुटकुले) अन्यासु च विधासु लिखिताः सर्जनात्मकरचना 
गणनातीता एव । शोधलेखाः समालोचनात्मकलेखाः, साहित्यालोचनरिपपण्यः, सामयिक-रिप्पणानि, 
समाचारसारादयश्चापि भूरिशो व्यलेख्यन्ताऽनेन । वाराणसी - जयपुर दिष्टी प्रभृतिकेन्द्रेभ्यः प्रकाशितेषु 
सर्वेष्वपि पत्रेष्वस्यैवंविधा रचनाः प्राकाश्यन्त यासां सूची सुदुष्करा साद्गोपाङ्गत्वेन निर्मातुम्‌ । तथापि 
बहुभिः शोधार्थिभिरेवं-विधरचनासु बह्वीनां सूचीकरणस्य प्रयत्नाः सन्त्यनुष्ठिताः। तत एवैवंविधा 
सूची शक्येत दरष्टुम्‌। 


हिन्दी रचनाः - 


हिन्दीभाषायामप्यनेन बहवो ग्रन्थाः, लेखाः, लघुकथाः, कविताश्चालिख्यन्त । वाल्मीकीये 
रामायणे विभीषण-शरणागति-प्रसद्गमवलम्ब्य सुरुचिरं विवेचनात्मक नूतनमेव पन्थानमनुसरत्‌ पुस्तकं 
"शरणागतिरहस्य ' नाम्राऽऽनेन लिखितं यद्‌ गीताप्रेसात्‌ (गोरखपुर) प्रकाशितं लोकप्रियमभूत्‌। 
"सरस्वती '- ' माधुरी '-' कल्याण!'-जयभूमि-रषटभाषा-प्रभृति-पत्र-पत्रिकासु लिखिता अस्य लेखा 
लघुकथाश्च हिन्दीजगत्यप्येनं सुविदितमकार्षुः। विविधेष्वभिनन्दन-ग्रन्थेषु तत्सम्पादका एनमुपसूृत्य 
विविधविषयकान्‌ लेखानस्य गृहीत्वा प्रकाशितवन्तः। 


समाजे सम्मानः - 


इदमभूत्स्वाभाविकं यदस्य सुदीघयि संस्कृतसैवाये परितुष्यद्धिर्विद्द्धिः, संस्थाभिः, सर्वकारेश्च 
विविध-सम्मानोपाधिप्रदानद्रारा, सदस्यताप्रदानद्रारा चास्य सम्मानं क्रियेत । अतः सेवाकाले एवायं 
वाराणस्यादिविविधविद्याकेन्द्राणां परीक्षकः, प्रमुख- वक्ता, समारोहाणामध्यक्षो, मुख्यातिथिर्वा निर्धार्य 
समामन्त्ितः सादरम्‌। वाराणस्यां सम्पूणनिन्द- संस्कृत- विश्वविद्यालयस्य स्थापनानन्तरं तस्य 
दीक्षान्तसमहारोहावसरे समायोजितस्याखिल- भारतीय कविसम्मेलनस्या- ध्यक्षपदे, अखिलभारतीय - 
संस्कृत-साहित्यसम्मेलनेन समायोज्यमानानां कविसम्मेलनानामध्यक्षपदे, राजस्थान -संस्कृत- साहित्य 
सम्मेलनस्य बीकानेरनगरेऽधिविष्टस्य द्वितीयाधिवेशनस्याध्यक्षपदे (१९५०ई.), विविधानामन्येषां 
समारोहाणां चाध्यक्षपदेऽसकृदयं सानुरोधं प्रतिष्ठापितोऽभूत्‌। राजस्थान- सर्वकारेण स्थापितायाः (सन्‌ 
१९५७ ई.) साहित्य-अकादम्याः संस्थापकसदस्योऽयमभूत्‌। राजस्थान-राज्येन संस्कृत-शिक्षायाः 
नीतिनिर्धारणाय नियुक्ताया विशेषक्ञसमितेः संस्कृत-मण्डलस्य च सदस्योऽयमभूत्‌ (१९५२- 
१९६२) । बदौदा-विश्वविद्यालयेन रससिद्धान्तानां काव्यसिद्धान्तानां च विषये व्याख्यानानि 
विधातुमयमामन्िितोऽ भूत्‌ (१९५६६.) । उग्नयिन्यां कालिदाससमारोहस्य परम्परां प्रारब्धवती कालिदास- 

समितिरेनं सदस्यं निर्माय समारोहावसरे समायोज्यमानानां कविसम्मेलनानामध्यक्षं च विधाय 
स्वगौरवमेधितवती। तस्याः प्रमुखः श्रीसूर्यनारायणव्यासस्त्वेनम्‌ '“ अभिवनकालिदास'' पदेनैव 
सम्बोधयति स्म। 


सन्‌ १९३६ ई. वत्सरे जयपुरेऽधिविष्टेन (पञ्चविंशाधिवेशने) अखिलभारतीय- संस्कृत- 
साहित्य-सम्मेलनेनास्मै कविशिरोमणिः इत्युपाधिः, वाराणसीस्थ-भारतधर्म-महामण्डलेन साहित्यवारि- 
धित्युपाधिः, बम्बरईस्थ- वेह्छनाीय-तैलङ्गसभया “' कविसार्वभोम ' ' इत्युपाधिश्चास्मै स्वर्णपदक- 
सम्मानोत्तरीयादिभिः सह सादरमुपायनीकृतः। १९६१ वत्सरे यदा राजस्थान- सर्वकारेण संस्कृतविदुषां 
कृते पुरस्कारयोजना प्रारभ्यत, तदा सर्वप्रथममस्मै त्रिसहस्रमुद्रात्मकं पुरस्कारं प्रदाय योजनाया अस्याः 
शुभारम्भो विहितः। बहमीभिः संस्थाभिर्मरणोत्तरमस्मै सम्मानाः प्रदत्ताः। 

निःस्पृहता - 

पूर्वमुटिखितमेव यद्‌ भटूमहोदयो जयपुर राज्येन प्रदत्तायाः प्रभूतभूसम्पत्तेः स्वामी आसीदिति 
नानेनार्थकष्टमनुभूतं योवने। बाल्ये तु सुमहतीमार्थिकौं विपत्तिं सद्वा, स्वमतिबलेन विविधान्‌ 
सङ्करानुत्तीर्य स्वकीयं राजसम्मानितं संस्थानमनेन कथं सङ्कटादुद्धुतमित्यस्य वर्णनमनेन ' साहित्यवैभव' 
काव्ये कृतमस्ति द्वारकानाथभटुस्य सुतोऽयं यदा सुन्दरलालभटुस्य दत्तकोऽभूत्तदानेन ज्ञातं यत्‌ 
समग्राऽपि भूसम्पत्तिः पूर्वजे बन्धकतया उत्तमर्णानामधिकारे निक्षिप्ताऽस्ति, न कोऽप्यायः, ऋणं वर्धते 
यतस्तस्य कुसीदमनुदिनं प्रवर्धते। निःसन्तानं दिवद्गतेन श्री सुन्दरलालेन, अन्यैश्च स्वेच्छाचरणा- 
नुरागिभिरनवधानिभिः पूर्वजैः स्वकौयकार्यार्थं विभिन्नेभ्यो जनेभ्यः ऋणानि गृहीतान्यभूवन्‌, तस्यायं 
परिणामोऽभूत्‌। प्रबन्धका श्रष्टाचरण-परवशा मध्ये सुबहु वित्तं भुञ्चते स्म । अनेन सर्वापि व्यवस्था 
कैशोयदिव सावधानं परीक्षिता, प्रबन्धो निजसात्कृतः, भूसम्पत्तिर्बन्धकत्वान्मोचिता, ऋणं परिशोधितम्‌, 
आयः संवर्धितः। एवं प्रायस्त्रंशद्र्षात्मके वयस्ययं स्व-निर्भर ऋणमुक्तश्चाजायत । तदनन्तरमधिके- 
नोत्साहेन साहित्यसेवापरः समजायत । 


एवं च साहित्यसेवातः पुस्तकलेखनादिकार्येभ्यश्च नायं कदापि किञ्चन लिप्सुरभूत्‌। एतस्य 
परिणामोऽपि तथाविध एवाभृत्‌। विपुलग्रन्थ-लेखकेनाऽप्यनेन नैकमपि रूप्यकं कस्मादपि प्रकाशकाद्‌ 
" रोयल्टी ' रूपेणाधिगतम्‌। निर्णयसागर-मुद्रणालयः सम्पादनस्य नाममात्रं किञ्चन पारिश्रमिकं प्रारम्भ 
एव ददाति स्म, न स्वामिस्वं (रोयल्टीं) निर्धारयति स्म। राजकोयपाठ्यपुस्तक-मण्डलेन यत्‌ 
संस्कृतपाठ्यपुस्तकमनेन लेखितम्‌, तस्य पारिश्रमिक-रूपेण सकृदेकशः कश्चन राशिरवश्यमस्मै प्रत्तोऽ भूत्‌, 
" संस्कृतसुधा' -ख्यपाठ्यपुस्तकस्य लाभस्तु यः कोऽप्यभूत्‌, मध्यस्थव्यक्तिभिः सानन्दं भुक्तः। 


परिविशः परिसरश्च- 


यस्मिन्‌ युगे भटमहाभागैराजन्म संस्कृतसेवात्रतं निरूढं तद्‌ युगमेवंविधानां निः स्वार्थ- 
सरस्वती-सेवकानामेवाऽ भूत्‌। अनवरतसाहित्य-सर्जनासत्रमेतदेभिर्न कस्मैचिह्यभलोभाय, न वा 
यशोलिप्सया, न च कस्यचन बन्धनेन प्रेरणया वा परिचालितम्‌, आसीत्सा काचनान्तःप्ररणेव यया 
खल्वेभिर्निश्चितमासीत्‌ यत्‌ प्रतिदिनं संस्कृते किञ्चन लेखनं विना भोजनं नैव करणीयम्‌ । वाराणस्यां 
जयपुरेऽन्येषु च संस्कृतविद्यकेनदरेष्वभूवंस्तदानीमेवंविधा एव निःस्वार्थसंस्कृत- सेवका मनीषिणो येषां 
पुण्यान्यद्यास्माभिरुपभुज्यन्ते। भट महाभागानां ज्येष्ठतनुजत्वसौभाग्येन ममाऽप्यभूदवसरस्तदानीन्त- 


+ । मञ्ुनाथग्रन्थावलिः 


नानामेवंविधानां मनीषिणां दर्शनस्य, तेषां वैदुष्य- सुरभितासु चर्चागोष्ठीषु प्रवेशस्य, यासु न राजनीतिर्न 
व्यवसायो, न वाऽन्यविधं किञ्चन वस्तुजातमभूच्वर्चाविषयः, संस्कृतसम्बन्धिन्यश्चर्चाः, शास्त्रसन्दर्भ- 
संवलिता एव विनोदाः, काव्यालापसन्दानिताः परिहासाः एवंविधा एव व्यासङ्गास्तेषां समवाये, 
जलविहारोपवनविहारादिषु सर्वविधेषृत्सवावसरेषु चाभूवन्नित्यमधुना स्मरामि। कथं युगमेवेदानीं 
विपरिवृत्तम्‌। आस्तां तावत्‌। 

भटमहोदयानां सुहत्‌परिकरे जयपुरीयाः स्वामिलक्ष्मीराममहाभागा आयुर्वेदमार्तण्डाः, म.म.पं. 
गिरिधरशर्माणः, पं. चन्द्रधरगुलेरिणोऽनुजाः पं. सोमदेवगुलेरिणः, राजगुरु- चन्द्रदत्तमैथिलाः, पं. 
सूर्यनारायणशर्माणः, प्रशासका: श्री श्यामसुन्दरपुरोहिताः, वेदविज्ञाः पं. मोतीलालशर्माणः, पं. 
गिरिजाप्रसादद्विवेदाः, कलिकातास्थाः (शेखावास्यभिजनाः) श्री्ञाबरमल्यशर्माणः, पुणेस्थाः डो. 
पी.के. गोडमहोदयाः, बम्बरईस्था गोस्वामिगोकुलनाथाः पं. पुरुषोत्तमचतुर्वेदाश्च, वाराणसेया 
नारायणशास्त्रिखिस्तेमहोदयाः, रायकृष्णदासमहोदयाश्च, वाङ्ा असितकुमारहालदाराः (प्रसिद्धा्चित्रकारा 
ये जयपुरीयकला-कालेजस्याध्यक्षा अप्यूभूवन्‌) दाक्षिणात्याः पं. पटराभिरामशास्त्रिणः, ालरापाटनस्था 
नवरलगिरिधरशर्माणः अन्ये च विभिन्नेषु प्रान्तेषु स्थिता विद्रांसः परिगणयितुं शक्यन्ते । पं. चन्द्रधरगुलेरि- 
णाऽस्य कवित्वचर्चा मित्रत्वेन बहुत्र कृताऽभूत्‌ (““ पुरानी हिन्दी '' पृ. १६, नागरी प्रचारिणी, 
काशी)। 

एतेषां शिष्येषु, स्व. गणेशरामशर्माणः, स्व. पं. वृद्धिचन्द्रशास्तरिणः, स्व. वैद्यमुकुन्ददेवाः, 
पं. गोपालनारायणबहुरा, स्व. दीनानाथ त्रिवेदी मधुपः, उद्योगपति: स्व. श्री कन्हैयालालतिवाडी, 
प्रशासका श्री शेरसिंह-द्रारकानाथपुरोहितप्रभृतयः शिक्षकाः स्व. श्रीराधागोविन्दशर्मप्रभृतयः, जननेतारः 
श्रीसिद्धराजढड़ पूर्णचन्द्रजैन- जवाहरलालजेन-युगलकिशोरचतुर्वेद-हीरालालशास्त्रिप्रभृतयो बहवः 
सन्ति ये महाराजाकालेजाख्ये पा्ात्य-पद्धत्यनुसारिणि महाविद्यालयेऽ थवा महाराजा संस्कृतकालेजाख्ये 
पाश्चात्य-पद्धत्यनुसारिणि महाविद्यालयेऽथवा महाराजा संस्कृतकालेजाख्ये- प्राच्यपद्धत्यनुसारिणि 
महाविद्यालये, वा गृहे भट महोदयात्संस्कृतं साहित्यशास्त्रं वाऽधीतवन्तः। 


आसां पंक्तीनां लेखकोऽपि तत्सुतत्वेन तेभ्यो न केवलं काव्यशास्त्रकाव्यरचनान्यायवैशेषिक- 
सांख्य-पुराणेतिहासादिविषयान्‌ अपि तु व्रजभाषाकाव्य-हिन्दी-कवितादि-विषयानपि तदाशीर्वचोभिः 
सरेहसम्भारेण च सहाऽध्यगीष्ट, स एव चाऽऽशी ःपुण्यराशिरद्य तस्य समग्रो निधिः। 


देवर्षि-कलानाथणास्त्री 


प्रास्ताविकम्‌ 


यादवकुलावतंस विबुधवंशवारिधिविधो । 
मुनिजनमानसहंस कसनिकन्दन पाहि माम्‌।॥९॥ 


साहित्यं हि समग्रेऽप्यस्मिन्‌ सभ्यसंसारे सीमन्तमणिः समर्थतायाः, सरणिः स्वतन्त्रतायाः, 
सिद्धिफलं सामाजिकतायाः, सर्वस्वं च सभ्यताया इति सम्यगवगतमेव सर्वेषामपि सुधियाम्‌ । यस्याः 
किल जातेर्यावती साहित्यसमूद्धिः सा तावन्तमेव महिमानमुपगच्छति मार्मिकेष्विति केन वा न विदितं 
विवेकिना? संस्कृतभाषासाहित्यमिदं समये समये समुत्पन्नैः प्राक्तनैः कृतिभिः समयानुसारिणी- 
भिर्निजरचनाभिरुत्तरोत्तर- मुपवृंहितमिति घोरतरं विलुण्ठनेऽपि समृद्धमिदं पश्यामः। काव्यान्यमुष्य 
पारेसमुद्रमपि समान्दोलितमस्तकैरधुनाऽप्यभिनद्यन्ते रसिकैरिति न केन वा वेदनीयो विजयः साहित्यस्य? 
काव्यं किल व्याख्या जीवनस्य, प्रतिबिम्बनं समाजस्य, पदपद्वतिश्च विलुप्तस्येतिहासस्येति महद्‌ 
गौरवं तावत्काव्यस्य । इदं हि निजाभ्यन्ते प्रस्फुरता रसेन सहदयमानसं प्रवणीकृत्य संचारयति तस्मिन्ना- 
त्माभीष्टान्‌ भावानित्यपरोक्षोऽयमर्थः। अत एव हि पुरातना राजानो दानसंमानादिपरितोषितेभ्यः कविभ्य- 
स्तथा काव्यसृष् प्राुरभावयन्‌ यया ह्यद्यत्वेऽपि चित्राङ्कितमिव पुरातनं महिमानमभिमुखमालोकयामः। 
यदा तावदेकैकराष्ाधिपतिमप्यद्यत्वे बहुमानेन संभावयामस्तदा- ' अष्टादशद्रीपनिखातयूपो बभूव योगी 
किल कार्तवीर्यः! इत्यादिकाव्योत्कीर्तिता कीर्तिसंकथा कुतो वा नाङ्येदसाधारणं महिमानमार्यनरपालानाम्‌? 


अवश्यममीषां काव्यानां जीवातुभूता रसभावादयः। मनोवशयित्री रसास्वादरूपा गुडजिहिका 
यावन्नाग्रतः क्रियते न तावद्‌ भेषजाभिमुखा भवन्ति विनेयाः। काव्यच्छन्दसामियं गुडजिहविका मन्ये 
जन्मसिद्वैव। तथाहि-लोके छन्दसामवताराय प्रकोर्त्यते भगवान्‌ वाल्मीकिः । तपस्तेजितमनोभूतिः स 
महर्षिः स्नानाय तमसातटमुपगतो ददर्शं पुरः संक्रीडमानं क्रोञ्चमिथुनम्‌। अहह भूतेष्वनुकम्पमानमानसस्य 
यावत्खेलन्ति मोदलहर्योऽस्य मानसे हन्त तावदेव दारुणव्याधप्रहितो निशितशरः प्रोथयामास मिथुनात्‌ 
क्रोज्चीमिमाम्‌। वेदनाविकलवपूर्भुवि विलुटन्ती विजहौ वराकी प्राणान्‌। तामिमामालोक्य शोकोन्मथित- 
मानसस्य महषर्मुखात्सहसा विनिर्जगाम स पदगुम्फो यो हि संजनयामासाऽ ऽनुष्टं वृत्तम्‌ । अवश्यमासीदु- 
ज्नृम्भमाणमस्मिन्‌ करुणरसस््रोतो येन हि हदयद्रुतिजननी तादृगियमसाधारणी वागाविर्भूता । तदेवमयमौत्प- 
त्तिकालिक एव कवितानां रससंबन्धो येन हि श्रोतृणामपि मनः प्रसह्य भावानुप्राणितं भवति। 

किन्तु नेदं विस्मरणीयं स्याद्‌ यद्रहुषु स्थलेषु सोऽयं रसास्वाद वस्तुत एव गुडजिहिकामात्र 
सम्पद्यते, प्रधानतया चास्वादनीयं त्वन्यदेव भवति निबन्धुः कवेः। सुस्फुटमिदमितिहासकथाबन्धेषु 
ऋतु- नगरादि- वस्तुवर्णन- प्रबन्धेषु च, यत्र हि प्रधानतया वर्णनीयस्य महत्त्वमेव सहदयानां हदयसीमन्य- 
भिसंचारणीयं भवति । इयमेव तावद्‌ गुणीभूतव्य ङ्गयानां काव्यानामुद्धवभूमिर्नूनम्‌। सेयमपि पद्वतिर्विस्तृत्य 
लोकेभ्यः समुपदिष्ट सकलोपजीव्येन भगवता व्यासेन महाभारतादिषु, यत्र हि कथानायकानां पाण्डवादीनां 
चरितं तीक्ष्णतूलिकया तथाङ्कितं यथा नेदं श्रोतृणां हदयपरलादद्याप्युनमृष्टं भवति । मध्ययुगे कविकुलशेखरः 
कालिदासादिभिः सेयं रीतिर्विशदीकृता यत्प्रमाणभूतान्युज्ज्वलोज्ज्वलरलानि रघुवंशादीन्यद्यापि 


पां मञ्ञुनाथग्रन्थावलिः 


चमत्कुर्वन्ति हदयानि सहदयानाम्‌। ततस्तदनन्तरभाविनः कहृणः-विल्हण-क्ेमेन्द्रादी्य्रमुखीकृत्य 
जगन्राथपण्डितराजपर्यन्तैः संस्कृतमहाकविभिः सेयमैतिहासिककाव्यसरणिः सगौरवमादर्शीकृता 
तावदन्यान्य-भाषासाहित्यरसिकानाम्‌। किन्तु परितः परिवर्तनमयः सोयमलंघनीयः समयो भगवान्नूनं 
येन हि संस्कृतप्रातिद्रन्दये समुपस्थापितानि प्राकृतापभ्रंशमयानि काव्यानि येषां ' वर्णिका 'रूपेणाद्यापि 
जाग्रति गाथासप्तशत्यादीनि ग्रन्थरलानि। 

व्रजभाषाया विकासः 


किन्तु न चिरमस्थात्सोपि समयः। तत्तत्परान्तीयाऽपभ्रंशभाषाभ्यः ' प्राचीन हिन्दी ' राजस्थानी- 
पञ्जाबी-गुजराती-पहाडी- प्रभृतीनां प्रान्तीय-भाषाणां समभूद्विकासः। ततः अवधीप्रभृतिभाषाणां 
संमिश्रणमवाप्य संस्कृतच्छायया प्रोटिमापन्ना 'व्रजभाषा ' निजमाधुर्यगुणात्कविसहदयानामादरणीयाऽ भवत्‌। 
तत्तत्प्रसिद्धकवीनां प्रतिभागुणात्‌ राज्ञामाश्रयवशाच्च सेयं भारतस्य भूयांसं प्रदेशमधिचकार । शनैर्निजमाधुर्येण 
सेयं साहित्यस्य कवितांऽशमात्मसाच्वकार । अन्यान्यकार्याणि काममन्यान्यासु भाषास्वभृवन्‌ परं कवितायाः 
सेयमेव भाषा सर्वत्र पर्यगण्यत । शनैः शनैः तावन्तं प्रसारमेवपि यथा भारतस्य विभित्नविभित्नभाषा- 
भाषिष्वपि राजसंस्थानेषु सेयमादरमुपलेभे । एतस्यैवायं प्रभावो यद्‌ व्रजभाषामवलम्ब्याऽपि भूषणकविः 
सुदूरवर्तिनि महाराष््परान्तेपि छत्रपतेः शिवाजिनः सकाशान्महान्तं संमानमसाधारणं चोपायनमधिजगाम। 
कृतं कृतमधिकदूरान्वेषणेन, सुप्रसिद्धः पद्याकरमहाकविस्तयैव भाषया सतारा (महाराटप्रान्तीय) धिपतिं 
रघुनाथरावं बदाप्रान्तीयं हिम्मतबहादुरम्‌, राजपुतरपरान्तीयं जगत्सिंहम्‌ (जयपुराधीश्चरम्‌) , उदयपुराधीश्वरं 
भीमसिंहं, गवालियराधिपतिं दौलतरावसैधियामहोदयं चापि परितोषयामास। 
कारणमेतस्येदमेव यत्सेयं भाषा माधुर्येण सारल्येन अपभ्रंशस्वातन्व्येण च शनैः शनैस्तथा मधुरा 
च सर्वबोध्या च समवर्तत यथा सर्वेपि कवितातत्तवज्ञा मन्तरमुग्धा इवास्यामसाधारणमस्िह्यन्‌। एतस्य 
स्फुटतरं प्रमाणं विभिन्नभाषाभाषिभ्योपि भूपालेभ्यः कवीनां परोलक्षमुद्रापारितोषकगप्रा्िरेव । त्यज्यतां 
भोजराजस्य कथा, यत्र प्रत्यक्षरलक्षदानस्य कथायां लोकानां शङ्कावसरोऽपि । किन्त्वैतिहासिकप्रकाशमये 
दुर्लभमुद्रो्लासमये अस्मिन्नपि समये लक्षलक्षमुद्राः प्रददुरेकवारमेव महीपतयः। किं नाम नायं विजयो 
व्रजभाषामाधुर्यस्य? न चेयं प्ररोचनोक्तिरेवाभिऽमन्यताम्‌। भूषणपद्याकरादिविषये मिश्रबन्धुप्रभृतिभिरिति- 
हास-लेखकेस्तथ्यमन्विष्य लिखितमेकेकमक्षरम्‌। तैरपि पद्माकरादेः परोलक्षमुद्रोपार्जनं सर्वात्मना 
समर्थितम्‌ । स्वयं पद्याकरकविः स्वाश्रयदातुः समीपे प्रोवाच निश्छलभावेन । बहुत्र भ्रान्त्वा लब्धभूरि- 
संमानोऽपि नायमेवं विनयेन कुत्रचिदन्यत्रोवाच यथा जयपुरनरपतेर्महाराज- जगत्सिंहस्य समक्षे - 
“भद्‌ तिलंगानेको बुदेलखण्डवासी नृप- 
सुजसप्रकासी पदमाकर सुनामा हों 
जोरत कवित्त छन्द छष्पय अनेक भाति 
संसकृत प्राकृत पढी जु गुनग्रामा हों । 
हयरथ पालकी गयन्द्‌ गृह ग्राम चास 
आखर लगाय लेत लाखन कौ सामा हों 


प्रास्ताविकम्‌ प्रां 
मेरे जान मेरे तुम कान्ह हो जगतसिंह 
तेरे जान तेरो वह विप्र भे सुदामा हों ॥' 


कविता गुणग्राहकाणां राजस्थानीयभूमिपालानामाश्रयेणोत्तरोत्तरं परिष्कारं मधुरभावं चापत्ना सेयं 
व्रजभाषा तथा सुभगा समपद्यत यथा वर्तमानहिन्दी (खडी बोली) समयेपि निसर्गमधुरकवितायाः 
कृते सेयमेव समभ्यनन्द्यत मार्मिकिः कविभिः, तदाश्रयदातृभिर्भूपालैश्च । किं बहुना, वर्तमानहिन्द्याः 
(खडी बोली) सर्वतोप्येकच्छत्रराज्य-मयेऽस्मिन्नपि समये कवितामाधुर्यपरीक्षकाणां संसदि साम्प्रतमपि 
श्रूयते - ' कवितायाः कृते नैसर्गिकं मार्दवं च माधुर्य च यद्‌ व्रजभाषायां न किल तत्सैनिकवेषसजायां 
वर्तमानदिन्द्याम्‌ ("व्रजभाषा कौ कविता मे जो मिठास ओर 'लोच' है वह खडी बोली के 
सिपाहियाना ठाठ मेँ आज भी नहीं!) । 


व्रजभाषायां पदमाधुर्यसोकर्यम्‌ 


अत्र हि व्रजभाषायाः स्वाभाविकं माधुर्यमेव मन्ये प्रधानतो निमित्तम्‌ । व्रजभाषायामपभरंशप्रक्रियया 
कलितशाणोत्कषणानीव परामेव कान्तिं च कोमलतां चावहन्ति पदानि नूनम्‌ ' ओष्ठ ' "दृष्टि" ' ज्योतिः! 
पदानामपेक्षया ' ओट ' ' दीदि ' ' जोति ' पदानि कस्या वा कोमलानि न प्रतीयेरन्‌? (*अधर धरत हरि 
के, परत ओट दीदि पट जोति ' बिहारी) । स्पर्श-दर्पण-द्युति-कर्कशादिपदानि संयुक्ताक्षरसंपर्कात्तकर्यन्ते 
किल कामं कर्कशानीव। किं भूयसा, स्पशदिपदस्पर्शे सति ततः पूर्वमपि पदं संयोगपरत्वात्कर्कशतां 
धत्ते । किन्तु ' परस-दरपन-दुति-करकस ' रूपेणोच्चारितानि तानि नोद्रेगमुद्रहन्ति कस्यचित्‌। 


"दीठि न परत समानदुति कनक, कनक से गात। 
भूषन कर करकस लगत परस पिछ्ाने जात ॥' बिहारी 


ईक्षण-तीक्ष्णादिपदानि शुद्कारपदशय्यायामुपनिबद्धानि कलयन्ति कर्णयोः किमपि काठिन्यमिति 
को वाऽनाग्रहिलो न मन्येत? किन्तु व्रजभाषामुपगतानि तान्यपि तीक्ष्णतां मुञ्चन्ति । ("ये तेरे सब तें 
विसम ईछन तीछन बान ' बिहारी) ' प्रावृट्‌! ' प्रिया! भ्र 'प्रभूतिपदानि संयुक्तवर्णघटिततया स्वयं तु न 
तादूड्मधुराणि, किन्तु वराकस्य पूर्वस्यापि पदस्य बलात्कलयन्ति संयोगपरत्वकारणाद्‌ गुरुत्वं कर्कशतां 
च । विवशतया प्रयोक्तव्यान्येव च भवन्ति बलात्तानीमानि पदानि शृद्खारपदशय्यायामपि । व्रजभाषायां 
तु " पावस' 'पिय' ' भह ' रूपमुपगतानि तानि कस्य वा ललितानि न प्रतीयेरन्‌ ? ' विद्युदुद॒द्योता' 
दिपदानि परमार्थतो विचारे न तथा माधुर्यगुणाऽनुगुणानि । किन्तु ब्रजभाषापदसंघटनायां 'बिजुरी ' 
"बिज्नु' ' उदोत' रूपमुपलभ्य मण्डयन्ति मनाङ्‌ माधुर्यमेतानि (* चदी अय देखति घटा बिनु छटा 
सी नारि, ' तिय लिलार बेंदी दिय अगनित बढत उदोत') | 

चन्द्र-पुष्प-अमृतादिपदानि मधुररसोदीपकानीति नामग्रहणमहिम्नैव मेदुरयन्ति माधुर्यमिह मानवानां 
मनसि । किन्तु पदान्येतान्युच्चारणे ' चन्द ' ' पुहुप' ' अमिअ' ' अमी ' आदिरूपमवाप्य मधुरपदशय्या- 
यामुपचितं माधुर्यमुपवर्द्रयन्ति शतगुणितमिव । 


अपभरंशकृतं सौकर्यम्‌ 
अस्ति च तव्रजभाषायामपभरंशविषयेपि बहुतरं स्वातन्त्यम्‌। एकैकस्य शब्दस्य कलिताः 


कविभिरात्मच्छन्दानुरोधेन नानाधा ह्यपभ्रंशा येन हि निर्ृन्दरमुपनिबध्यन्ते तानि निजरचितेषु छन्दस्सु। 
“स्त्री ' शब्दः “इस्त्री' अस्त्री ' इत्यादिरूपेण भाषायामपभ्रष्टोपि ' तिरिया' (“तिरिया तेल हमीरहठ 


+ १।।। मञ्ञुनाथग्रन्थावलिः 


चै न दूजी बार") "त्रिया" ("त्रिया चरित्र जानै नहिं कोय) तिया! (“तिया न चाहत कन्त) 
तिय ' (तिय तिथि तरनि किसोरवय पुन्य कालसम दोन ') । किमधिकम्‌, केवलमेकाक्षरं ' ति ' इति 
रूपमप्युपलब्धवान्‌ सोयं शब्दः। (*को ति अमोल बिकात नही ' ) ' नदी ' ' वयः" इति शब्दौ ^नै' 
“वे ' इत्येकाक्षररूपेण प्रयोक्तुमस्ति स्वातन््य व्रजभाषायाम्‌* किते न ओगुन जग कर नै वै चदृती बार! । 
अस्तु, एवंविधेनापभरंशशस्वातन्व्येण पदनिगुम्फने कियत्सौलभ्यमुपलभ्यते कवयित्रेति न तावद्विशिष्य 
बोधनीयं स्यात्‌ स्वयमक्षराणि निगुम्फितवद्भ्यो महाशयेभ्यः। 

किञ्च नैतावदेव, विभक्तिचिहिष्वपि भूयस्तरं प्रयोगस्वातन््यं व्रजभाषायाम्‌। ' नि ' इति चिहं 
द्वितीयायाम्‌ - ' सुनि वचननि ब्रजबाम ' इत्यादिरूपेणाऽ ऽ धीयते । किन्तु यथेच्छमन्यास्वपि विभक्तिषु 
तदिदं 'नि' चिहं प्रयुञ्जते भाषाकवयः। तृतीयायां यथा - ' मोरमुकटकौ चन्द्रकनि यों राजत नंदनन्द '। 
सप्तम्यां यथा - "दिय लोभ चसमा चखनि लघु पुनि बडो लखाय'। ' (रही) दृगनि साँञ्च सी 
फलि ' । इत्यादि। 

किमधिकम्‌, निर्विभक्तिकं पदं प्रयुज्यापि स्वेच्छानुसारं तत्र विभक्त्यर्था व्रजभाषाकविभिरुप- 
जीव्यन्ते । बहुभिरुदाहरणैरमुधा विस्तरः स्यादिति द्विरर्निदर्शनैर्ब द्धं प्रभवेयुर्विवेकिन इति विश्चसिमि। 
यथाहि - 


"परतिय दोस पुरान सुनि उठी मुलकि सुखदानि। 
कस करि राखी मिस्र हू मुख आई मुसक्यानि ॥' 
[ परतिय (के) दोष (को) (पुराण) (में) सुनि, सुख देने वाली (मिश्र कौ प्रेमपात्री) 


मुलकि उठी । मिश्र (ने) भी मुख (में) आई मुसक्यान (को) कस कर (बलपूर्वक) रखा] अत्र 
कोष्टठकनिवबद्वा विभक्त्यर्था विभक्तिचिहं विनैव कविना प्रयुक्ताः, बोद्भूभिश्चावनुद्धाः। 


सीस मुकुट कटि काछनी कर मुरली उर माल। 
यह ॒ बानिक मो मन बसौ सदा बिहारी लाल॥ 


[सीस (पर) मुकुट, कटि (में) काछनी, कर (में) मुरली, उर (में) माला, इस बानक 
(से) बिहारीलाल सदा बसौ ] अत्रापि निर्विभक्तिकैरेव पदेरभीष्टोऽर्थः स्वैरमभिव्यज्यते इत्यपरोक्षमेव 
्रक्षावताम्‌। 

उक्तानुसरेणाऽपभ्रंशप्रकारेण छन्दोनिबन्धने कियती सुविधोपलभ्यते कवयित्रेति पूर्वमेवोक्तम्‌ 
लघुलघुन्यपि छन्दसि यन्महान्तमर्थमुपजीवन्ति ' विहारि ' सदृशाः, शब्दालंकारमर्थालंकारादिकं चोपनिबन्धुं 
यत्तत्रावकाशमुपलभन्ते तत्र हि तदिदमपभ्रंशसौकर्यमेव मूलतो हेतुः । स्वल्पैरेवाक्षररापूरिते विविक्षितेऽर्थ, 
लब्धविपुला-वकाशेन कविना कुतो वा न छन्दसि हिन्दीकविर्विहारी - ' प्रियः प्रियां मानकोपशयितां 
वीक्ष्य ' कुपिता सेयमनुनयं मे स्वीकुर्या्न वा, कियान्वा कालश्च तत्र प्रतीक्षणीयो भवेत्‌! इत्यादि 
विचार्य, युक्तिलाघवेन दयितायाः समीपे सुष्वाप । प्रियापि मन्दीभूतमानाऽऽसीत्‌। अत एव प्रियं 
कोपशयितमनुमाय “अग्रे न जाने सोयमनुनयेन्न वा ' इत्युत्कण्ठया विचिन्त्य, स्वप्रे यन्मेलनं तस्य 
मिषतः अर्थात्‌ शयानया नायिकया कश्चित्स्वप्रो वीक्षितोस्ति, तस्मिन्‌ स्वप्रे एव सा कण्ठे आभिष्यतीति 
व्यपदेशात्‌ प्रिया प्रियस्य हदयाऽ ऽलिद्गनमाप'' एतावन्तमर्थं दोहासदृशे स्वल्पावकाशे छन्दसि निबबन्ध । 
सम्पूर्णेपि छन्दसि समुलछसदनुप्रासः पदविन्यासश्च सुमधुरं खेलतीत्यत्रापि तदिदमेव कारणम्‌। यथा - 


प्रास्ताविकम्‌ ४ १।। 
"सोवत लखि मन मान धरि, ढिंग सोयो पिय आड़। 
रही, सुपन की मिलन मिलि, तिय हियसौं लपटाइ़ ॥' 


अत्र हि लखि! * धरि" आई ' ' मिलि"  लपटाई ' इति पञ्च पूर्वकालिकक्रियाप्रयोगाः, ' मन ' 
इत्यादयो निर्विभक्तिकप्रयोगाश्च कियदक्षरलाघवमावहन्तीति स्वयमक्षरगुम्फनलम्पटैः कल्पनीयम्‌। 
"दृष्टवा ' इत्यादिप्रयोगाणां तु कथा दूरे, परं “ वीक्ष्य ' इति मात्रात्रयादन्यूनो दर्शनार्थकधातोः पूर्वकालिक- 
क्रियाप्रयोगो न भूमण्डले केनचिदपि संस्कृते संक्षेपं शक्येत । किं बहुना, वर्तमानहिन्दी (खडी 
बोली) भाषायामपि ' देखकर ' इत्यस्य देख ' इत्यस्मात्संक्षिप्तः (मात्रात्रयात्मकः) प्रयोगो न केनचिदुप- 
निबन्धुं शक्यः। किन्त्वपभ्रंशमहिम्रा विहारिमहोदयो ' लखि ' इति मात्राद्रयेनैव तमिममर्थं सुमधुराक्षरु- 
पनिबबन्ध । एवं धृत्वा" ' मिलित्वा ' ' आगत्य! इत्यादिप्रयोगेऽपि संस्कृतकवेः काठिन्यं स्वयमनुमातव्यम्‌। 
एवमेव च ' मन में ' इति सविभक्तिकस्थाने ' मन ' इति निर्विभक्तिकमात्रं प्रयुञ्जानः स्वल्पाक्षरावकाशे 
छन्दसि बहुलार्थोपनिबन्धनेन निज दोहा "वृत्तं सहदयानां हदि सायकौकुर्वन्‌* कलयामास प्रतिष्ठां 
विहारिमहोदयः। 


यथा ह्यपभ्रंशेनाऽक्षराणां लघूकरणं तथा यथाकाममक्षराणां द्विगुणीकरणादिस्वातन्त्य-मप्युपयुज्यते 
भाषाकविभिः। यथा ! छप्पय "च्छन्दसि अमृतध्वनौ च-' अतिगरज्नि घनगज्ि तडितजिमि खंभ 
तडक्छिय......' “नृत्तत्तत हर नित्त" इत्यादि । उदाहरणप्रपञ्चेन मुधा विस्तरः स्यादित्येवंविधान्युदाहरणानि 
गोस्वामितुलसीदासस्य कवितावल्यां ' साहित्यवैभवस्य ' ' वंशवीथ्याम्‌' (पृ. ५७८) च बाहुल्येन 
द्रष्टव्यानि। 


व्रजभाषाछन्दांसि 


भारतस्य दूरदूरप्रान्तेष्वपि कविताराज्यसिंहासनोपर्यधिकारस्थापनस्य द्वितीयं कारणमस्ति छन्दसां 
माधुर्यं नाम । ' तुकान्त ' द्ंकृतानि वण्मित्रीसंदब्धान्यस्या भाषाया वृत्तानि तथा मधुराणि भवन्ति यथा 
श्रोतृणां हदये चिराय स्थानं कुर्वन्ति, चमत्कुर्वन्ति च सहदयमारभ्य पामरपर्यन्तस्य चेतांसि । यद्यपि 
छन्दस्तदिदं शब्दसङ्कटनरूपतया बाह्या सामग्री नूनं, किन्तु आपाततः श्रोतृणामावर्जनाय सवपिक्षया 
छन्दोबन्ध एव प्राधान्यं भजते । कान्तासंमितरूपेण हदयवशीकारपूर्व धर्मार्थादिपुरुषार्थसमर्थके सन्मार्गे 
प्रवर्तनं हि काव्यानां पुरातनं प्रयोजनम्‌ । यावत्किलाऽऽकर्णयितुः कर्णौ श्रोतुमेव नाभिमुखीभवतस्तावद्‌ 
ध्वन्यर्थप्रसाधितमपि काव्यं कस्मै फलाय भवेद्‌ भावुकानाम्‌ ? व्यङ्खयार्थो हि वाच्यार्थविचारोत्तरं 
तात्पर्य- ज्ञानानन्तरमुपजनयेच्चमत्कारं चेतसीति चरमभावी सः। सर्वतः पूर्व हि ललितलयसंबद्धः 
शब्दगुम्फ एव कर्णगोचरीभवति भुवनेऽस्मिन्‌ । श्रूयमाणः स एव कर्णयोः कटुतां कलयेच्चेत्को वा 
व्यङ्कयार्थावधारणपर्यन्तस्य धैर्य धारयेत्‌ ? अत एव कर्णकाटवात्कुप्यन्ति कोविदाः । अर्थज्ञानात्पूर्वमेव 
मधुराक्षरसंदृब्धः ‹ तुकान्त "कान्तः संगीतलयहारी व्रजभाषाश्छन्दोबन्ध एवानन्दयति तावत्कर्णोँ 
कोविदानाम्‌। उक्तं हि मार्मिकिः- 


अविदितगुणापि सत्कविभणितिः कर्णेषु वमति मधुधाराम्‌ 
अनधिगतपरिमलापि हि हरति दृं मालतीमाला॥' 


प्रशं मञ्ञुनाथग्रन्थावलिः 


केषांचित्कथनानुसारं भवेच्छन्दोबन्धोयं बाह्यापि सामग्री नाम, किन्तु रसाभिव्यञ्जने सेयं भूयांसं 
भारमुद्रहति। अत एव काव्यप्रकाशादयोऽपि - “हास्यं दोधकम्‌, करुणं मन्दाक्रान्ता-पुष्पिताग्रादीनि, 
शृद्खारं पृथ्वी-खग्धरादीनि, वीरं शिखरिणी -शार्दूलविक्रोडितादीनि सौकर्यैणाभिव्यञ्जयन्ती 'त्याहुः। 
व्याचचक्षे च क्षेमेन्द्रः - "वसन्ततिलकं भाति संकरे वीररौद्रयोः '। ' शृद्खारालम्बनोदार- 
नायिकारूपवर्णनम्‌। वसन्तादि तदं च सच्छायमुपजातिभिः ॥' "प्रावृट्‌प्रवासव्यसने मन्दाक्रान्ता 
विराजते ।' ' शौर्यस्तवे नृपादीनां शार्दूलक्रौडितं मतम्‌ ' ` सावेगपवनादीनां वर्णने स्रग्धरा मता 
इत्यादि। यदि हि वृत्तमिदं रसाभिव्यञ्जनान्नितान्तं ब्राह्यं भवेत्तर्हि पूर्वोक्तपरिगणनस्य किं फलम्‌ ? 
किमिति वा ' हतवृत्त 'दोषस्य संपकर्त्काव्यमुपहसनीयं भवति? 
घनाश्चरी ( कवित्त ) 
संस्कृते यथाऽनुष्टप्‌ तथा व्रजभाषायां " दोहा वृत्तमिदमञ्जसा विनिर्मेयतया भेजे यद्यपि प्राधान्यं 
च सार्वजनिकत्वं च, किन्तु कुण्डलिया-छप्पय-कवित्त- सवैयादीनां छन्दसां विशिष्टवर्णनेषु समभूत्स- 
मादरः समाजे समन्ततः। विशेषतो-भाषाकवीनां कृते कल्पवृक्षायमानानां राजस्थानभूपानामाश्रये 
व्रजभाषायाश्छन्दः साहित्यमिदमखिलमप्यवाप परमं प्रसारम्‌ । तत्रापि कवित्त-सवैयादिच्छन्दसां प्रभावः 
प्रस्फुटं प्रावर्तत समयेऽमुष्मिन्‌। यतोहि सर्वतः प्रस्फुरत्प्रभावे विशालसभाभवने रलच्छटाविच्छुरितैः 
सामन्तैः समन्तात्परिवृततया पाकशासनमिवात्मानमभिमन्यमानं राजानं गीतिलयमनुहरता येन छन्दसा 
किल तुष्टु कवयस्तदिदं कवित्तघनाक्षरीच्छन्दः। मधुरगभीरेण स्वरेण सधीरभावं प्रथमचरणमारभ्य 
उत्तरोत्तरं स्वरं संवर्धयन्‌ तारस्वरेण यथेव चतुर्थचरणं सोत्तेजनं समापयति स्म तथेव वर्ण्यस्य राज्ञो 
मूर्तिमानिव प्रस्फुरन्प्रतापः संमुखमिवोपतिष्ठते स्म। 


एवमेव प्रकृतिवर्णनायां वसन्तवैभववर्णनप्रसङ्ध- प्रथमे चरणे ' कूलन में केलि मेँ कारन मेँ 
कुञ्जन में क्यारिन में कलित कलीन किलकन्त है ' इति वसन्तस्य विकासशोभा कूल-कच्छ- 
कुञ्जादिषु निर्दिश्यमाना निर्भरं मनसि समुदेति ततो द्वितीयचरणे - ' करै पदमाकर परागन में पौन 
हू में पातन में पिक में पलासन पगन्त है" इति पूवपिक्षया प्रवृद्धा सा शोभा परितः प्रसृतान्‌ 
परागपवनपट्छवादीन्‌ परिव्याप्य परिजुम्भमाणेव परितिष्ठति । ततस्तृतीयचरणे सा वासन्तिकशोभा दिग्‌- 
दिगन्त-द्वीपादीनधिकरोति - “द्वार में दिसान में दुनी में देसदेसन में देखो दीप दीपन दिपत 
दिगन्त हे ' ' इति । किन्तु चरमं चतुर्थं चरणं यथैव स समापयति तथेव विपुलं विश्वतो वर्धमानः स 
वसन्तो व्रजवीथी-वनिता- वही प्रभृतिषु प्रत्यक्षं प्रोज्जृम्भमाण इव परिलक्ष्यते - '' बीथिन में व्रज में 
नवेलिन में बेलिनमें बनन में बागन में बगस्यो बसन्त हे ' '। 

छन्दसोऽस्य प्रभावः समुचिते स्थाने प्रस्फुरताऽनुप्रासेन भवतीति न माग्किर्विंस्मरणीयम्‌। 
“इन्दीवरनैनी तू कलिन्दीतीर जैयो ना', ' तीन बेर खातीं ते वे बीन बेर खातीं हे ', ' स्याम 
सुखसाधे राधे! तेरे हैँ अगाधे रूप जाके मुख आग लागै चन्द्रमा मसालची ' इत्यादिदर्शित- 
विलासेनानुप्रासेन संवरद्वितसमुच्छसेव संपद्यते कवित्तकवितेति को वा मार्मिको न विद्यात्‌ ? अवश्यम- 
यमनुप्रासो निबन्धुश्चातुर्यमपेक्षते। एकस्मिन्‌ चरणे प्रासयुग्मं, त्रयं , परमावधि चतुष्टयं वा पर्याप्तं भवति । 
युग्मं यथा - ' छल करि प्यारी के कपोल पिय पौे त्यो अगौ प्रानप्यारी जु गुविन्द अलकन 
कों ' इत्यादि । त्रयम्‌ - "पंपा के सलिल मधि ज्म॑पा करि ताही छिन चम्पा के कुसुम की लपट 
लूटि लायो है" इत्यादि । चतुष्टयं यथा - "मेघन लगायो ज्र, नाचे बिनु व्योमचर, कूकै मोर 


प्रास्ताविकम्‌ पणो 


मत्तवर, बेठे हरी डारतर ' इत्यादि । एकरस्मिश्चरणे यावतामक्षराणामन्तरेण प्रथमोऽनुप्रासः स्थापितो 
द्वितीयोऽपि तावदन्तरेणेव स्थापनीय इति समुचितस्थाने कृतविन्यासः सोयमनुप्रासः समाकर्षको भवतीति 
मार्मिकाणां मतिः। यथा - "बुद्ध भुवपाल तुम्हे देखत निहाल, लियं बविजे कौ रसाल ऋतुराज 
आज आयो है" । "अकरे खरीदन के जकरे दुबागन सौं पकरे रहै ह तोहू पौन सों ॐरे रहै ' 
इत्यादि । 


घनाक्षरी छन्दस्तदिदमनुप्रासेनैव हदयासेचनकं भवतीति तलस्पर्शेन विवेचनीयं स्यात्‌। बहुषु 
छन्दस्सु प्रासः सोयं छन्दोलक्षणनिविष्ट एव भवति । यथा त्रिभद्खी- मरहटठा-अमृतध्वन्यादिषु। त्रिभद्धी 
यथा - मोहन बनवारी गिरिवरधारी कुञ्जविहारी पग धरिये'। मरहटठा - 'निरखत मदनहि 
जिन, कदन कियो छिन, रतिर्हि दियो वरद न ' । अमृतध्वनि-' तरलित होत भुजङ्गवर परत गङ़् 
उत इत्त। जटाजूट दछकूटत जबहि नृत्तत्ततहर नित्त ॥ नृत्तत्ततहर नित्तत्तबहि दुचित्तत्तिभुवन ' इत्यादि । 
नायं प्रकारो भाषायामेव, संस्कृतकविभिरपि सोयं प्रचारितः पुरस्तात्‌। यथा अश्वधास्याम्‌- ' घोरीकुलाद- 
धिकधादी कुसुम्भतरुवाटीकुलेषु दधती ' इत्यादि प्राचीनम्‌ ' त्वं गाय भूरिभयभङ्गाय तोषिततुर- 
द्वाननाङ्खिकिमलम्‌ इत्यादि साहित्यवेभवे मम। 


कुण्डलियाछन्दसि तु - अन्तिमं पदमेवावर्तते। यथा - ' बसिबो वृन्दावन करो यह चाहत 
जिय मोर। सुनिबो करो गुपाल की करमुरली की घोर ॥ कर मुरली की घोर भोर जमुना को 
न्दो ' इत्यादि । एतेषु छन्दस्सु यथानुप्रासश्छन्दोलक्षणनिविष्ट एव भवति तथा घनाक्षरीछन्दसि यद्यपि 
नास्ति, तथापि मिथः प्रातिद्रन्दयेन मणत्कुर्वत्‌ अनुप्रासयुगलमस्मिश्छन्दसि शोभायै अनिवार्य भवतीति 
कवित्तनिगुम्फनमार्मिकाणां मतम्‌। अनेन विना छन्दसि शेथिल्यमेव किम्‌, छन्दसो गतेरेव वैकल्यं 
प्रतिभासते। 


घनाक्षरीलक्षणम्‌ 


“"एकस्मिश्चरणे षोडशवर्णानां प्रथम ' यति भागः, पञ्चदशवर्णानां च द्वितीय इति एकरत्रंशद्र्णः 
(मनहर) कवित्तच्छन्दो भवति। नास्मिन्‌ गणानां वा लघुगुरुवर्णानां वा नियम इति सामान्यतया 
भाषावेदितारः संगिरन्ते। किन्तु केवलमेकरत्रिंशद्रवर्णान्‌ परिगणय्य छन्दोरचयितारः सुस्पष्टं भ्रश्यन्ते 
छन्दोरचनामार्गात्‌, उपहस्यन्ते च साधारणतयाऽक्षरगुम्फ-वेदिभिरपि। दृश्यतां, यदि षोडश, 
पञ्चदशेत्येकत्रिंशद्धिर्वर्णैरेव कवित्तं भवति, नान्योऽत्र कश्चन नियमस्तर्हिं ““ कोन को सुजस गाय 
गनिका से तरे नाथ '' इत्यत्र ' सुजस कोन को गाय! ' कोन को गाय सुजस ' इति वा रचितेऽपि तदिदं 
छन्दः शुद्धं स्यात्‌, किन्तु नैवम्‌, प्रत्युत कविसमाजे प्रसिद्धं यत्‌ कवित्तच्छन्दसि ' नन्दकिशोर ” इत्यवंविधो 
गुम्फो न लभते समावेशमित्यादि। यदि च एकर्त्रिंशद्रर्णानामेवात्र नियमस्तर्हिं कथमिदं मार्मिकिः 
सिद्धान्तितम्‌ 2 केवलमेकरत्रिंशद्र्णानिव लक्षणं परिजानतां कृते ' राधिकागोविन्दो मयि दयतामनारतम्‌ ' 
(पृ. २८) इत्यादि परीक्षणकोतुकाय मया निहितमपि। 


सत्यं त्विदमस्ति यत्प्राचीनानां छन्दोलक्षणमर्द्दग्धा अमी अक्षरगुम्फका न वराका विदन्त्यपि। 
गतिविशेषेण निविष्टाः षोडश-पञ्चदशवर्णाः किल घनाक्षरीवृत्ते भवन्तीति! लक्षणकाराणां हदयम्‌। 
गीतिलयहारी गतिविशेषश्चायं कर्णाभ्यामेव परीक्षणीयो न वाचा । लक्षणमपि जगन्नाथदास रत्राकरप्रभृति- 
भिरभ्यूहितं यत्किल पुस्तकरूपेण पुरा काश्यां प्रकाशितमपि। साम्प्रतमपि जगन्नाथप्रसादेन (भानुकवि) 


णौ मञ्ञुनाथग्रन्थावलिः 


*छन्दप्रभाकरे ' घनाक्षरीलक्षणस्य व्यवस्था साधीयसी कृता। एतेन हि समप्रयोगः [अर्थात्‌ ८, ८, ८, 
७ इति विभज्य एकरत्रिंशत्‌पूर्तिः] एवं विषमविषमसमप्रयोगः कवित्ते उपादेयो निर्दिषटः। सम विषम 
विषम, विषम सम विषम इति वा प्रयोगस्तु निषिद्धो निगदितः। तदनुसारं व्यवस्थया कवित्त-छन्दसो 
गतिर्न भवति विकृता । किन्तु केवलमेकरत्रिंशद्रणे ; कवित्तगुम्फकमहाभागा न कुतोपि दृष्टं निक्षिपन्ति, 
न चान्यत्किञ्चिच्छोतुमिच्छन्ति। वास्तवे तु ' कान पि्छानेँ छन्द रस ' इति प्राचीनप्रसिद्धूयनुसारं 
कविकुले लब्धजन्मनां शिशूनां कर्णाविव तथा परिनिष्ठितौ भवतो यत्‌ एकत्रिंशदर्णगणनायाः कदाचित्प्रसंग 
एव न भवति, श्रुत्वैव ते कवित्तगतिं परिचिन्वन्ति। 


कवित्तघनाक्षरीछन्दसो गतेः स्थिरीकाराय छन्दस्यस्मिन्‌ यथास्थानविन्यासोऽनुप्रासो भूयानुपकारी, 
कृतश्च तथा पूर्वे: कविभिरित्यनुभविनां हदयम्‌। एतद्विषये विशेषजिज्ञासुभि-र्लखनऊनगरात्प्रकाश्यमाना 
हिन्दीभाषाया ' माधुरी ' पत्रिका द्रष्टव्या यत्र मया विस्तरेणा-ऽऽलोचितमिदम्‌ । वृततेस्मिन्‌ विच्छुरच्छोभावि- 
लासोऽनुप्रासो मार्मिकिः सुबहु संमानित इत्यथापि परिज्ञातं भवति । ' भवभूतेः शिखरिणी, अभिनन्दस्य 
नन्दिनी, उपजातिर्मन्दाक्रान्ता च कालिदासस्येत्यादि ' यथा संस्कृतकविषु प्रसिद्धस्तथा व्रजभाषाकवीनां 
समाजेऽपि सुप्रथितम्‌। ' छन्द प्रभाकरे ' भानुकविना संगृहीतम्‌ कुण्डलिया गिरिधरस्य, दोहा विहारिणः, 
चोपाई गोस्वामितुलसीदासस्य, छप्पय नाभादासस्य, तथा घनाक्षरी पदाकरस्येति ' (पृ. ९६) मार्मिकाः 
स्पष्टमनेन प्रत्येष्यन्ति यच्छब्दालंकारेण, विशेषतश्च पूर्वोक्तेनानुप्रासेन कवितामात्मीयां प्रसाधयन्‌ 
पद्माकरकविर्यदा ' कवित्ते' कृतकार्यस्तदा-कवित्त- च्छन्दस्यनुप्रास एवायं प्राधान्येन लब्धविन्यास इति 
को वा न जानीयात्‌ 2 शब्दालंकारान्‌ विशेषतश्चानुप्रासमिमं नानाधा प्रयुञ्जानाः पदाकरसदृशाः 
कवयः कवित्ते - 'उद्चकि इरोखा है ्ञमकि ज्ुकि यंक बाम ' इत्यादीन्‌ वृत्यनुप्रासानपि बहुधा 
न्यगुम्फन्‌ येन घनाक्षरीछन्दः संदधौ भूयसीं शोभाम्‌। किन्तु समस्वरविन्यासोऽनुप्रासो यदा प्रयुज्यते 
तदा नाधिकोऽस्य विलासो नूनं शोभायै । परिमितोऽस्य विन्यासो यथा - ' आंखें अरविन्द पर 
चारुमुख चन्द पर राधिकागुविन्द पर नैनन निषछावरे ' । इत्यादि । इतोऽधिकं प्रयुञ्जानास्तु वराका 
न कवितागुम्फनपाटवमपि परिजानन्तीति न ते विचारार्हा अपि। यथा - ' बाल गलमाल उरसाल 
लाल लाल भाल' इति। एवंविधो गुम्फो ' जंजालवत्‌' लंबालवद्रा केवलं प्रतीयेतेति को वा 
विशालमतिर्नलक्षयेत्‌? भूषणं शोभायै भवतीति न नाम नागरनितम्बिन्यो रोम-रोमस्वेवतद्वारयन्ति। 


व्रजभाषोल्यसमये समये न केवलमस्यैव छन्दसः कृते, अपि तु छन्दोमात्रस्य निगुम्फनाय पुरा 
प्राचलत्पूर्णोऽभ्यासः कवीनाम्‌। पञ्चाशत्‌षष्टिवर्षेभ्यः पूर्व यदा हि जयपुरे गुणिजन-जीवातोर्महाराजाधि- 
राजश्रीरामसिंहदेवस्य, दतियाराज्ये महाराजश्रीभवानीसिंहस्य, बुन्दीराज्ये च रामसिंहदेवस्य, एवमन्यान्येषु 
राज्यसंस्थानेषु कवितागुणवेदिनां भूपालानां शासनमासीत्तदा भारतेऽस्मिन्‌ साधीयसी काव्यसंपदियमासीत्‌। 
ये किल प्राधान्येन संस्कृतं नाध्यैयत तेपि कविकुलजाः शिक्षार्थिन: साहित्यस्य स्थूलं प्रबोधं संस्कृतेन 
संपाद्य सभाप्रकाश-काव्यनिर्णय-कविप्रिया-रसिकगप्रियादिभिरध्यगीषत भाषासाहित्यम्‌। ततः 
प्राचीन कवित्ता'नां साहस्रं पञ्चशती वा क्ठस्थीकृत्य नित्यं तामावर्तयन्तस्ते कवित्तादिच्छन्दसां गतौ 
तत््वतस्तल-स्पर्शिनोऽभूवन्‌, तेषां कर्णौ छन्दसाममीषां “निकषाविव समभूताम्‌। अधिकं किं वच्मि, 
सुमधुरस्वरं सलयं चाऽ ऽवर्त्यमानानि कवित्तानीमानि गृहे नित्यमाकर्णयन्तो महिलाः, कविकुलजा 
बालिकाश्चापि शतशः कवित्तानि सस्मरुर्बभूवुश्च छन्दसां गतेः स्वत एव परीकषिकाः। 


प्रास्ताविकम्‌ शात 


कवित्तच्छन्दसो गतिः 

किन्तु सुमहान्‌ खेदो ' यत्कवी श्वर "वंशधरा अपि नवयुगीयपरीक्षाप्रणाल्या यत्‌-किज्चत्संस्कृतं 
स्यृषटरवा, अन्यथा साधारणतया आङ्गलशिक्षाप्रवाहे पतिताः हिन्दीविश्वविद्यालयादेर्विंशारदादिपरीक्षोत्तर- 
णेनात्मानं कृतार्थं मन्यमानाः कवित्तादिनिर्माणे साभिमानं प्रवर्तन्ते किन्तु छन्दोगतेः परिशीलनाभावात्‌ 
षोडश-पञ्चदशभिरेकत्रिंशदगणनया कवित्तं पूरयन्तस्ते सौष्ठवमस्य च्छन्दसः सर्वदार्थ लुम्पन्ति। 
"प्रतिकालेजं' 'प्रतिस्कूलं' 'प्रतिकार्यालयं 'प्रत्येकसभासमाज-गो्ठीसमितिभिः सह कविसम्मेलनानि 
साम्प्रतमनिवार्याणि संजातानि । विशिष्टसभानां महाधिवेशनेषु वार्षिकोत्सवेषु तु कविसंमेलनानि उत्सवस्य 
शरीराणीव संवृत्तानि । तदेवं प्रतिविशिखम्‌ (गली गली में) प्रतिपदमधिविश्यमानेषु कविसंमेलनेषु 
छन्दसां दुर्गतिदर्शनादनिच्छतापि नानाविधानुरोधानां बलात्प्रसहय प्रमुखपदमधिरोप्यमाणेन मया कतिधा 
पृष्ठम्‌ - ' महोदय! कवित्तस्यास्य गतिर्विकलेव प्रतीयते ' । तदुत्तर प्रोचुस्ते निःसंभ्रमम्‌ - 

"श्रीमन्‌! षोडश-पञ्चदशेति गणितानि मया एकरत्रिंशदक्षराणि '। 

हन्त, सोयम्‌ ' आग्रानयष्ट: कोविदारानाचष्टे '। छन्दसो गतिमसौ जिज्ञासितः किन्तु सोयमेकत्रिंश- 
द्र्णानाक्रन्दति ! किन्तु वराकः सोयं षोडशपज्चदशेत्येकत्रिंशद्र्णानिव छन्दसोऽस्य लक्षणं जानाति, 
कोऽस्य दोषः 2 निजगुरोः सकाशादपि छन्दोलयं कदाप्यपरिशीलितवतां कविसम्मेलनकवीनां कवित्तविषये 
स्थाने स्थाने सेयमेव दशा । पण्डित-प्रोफेसरपदवाच्यानामपि सेयमेव प्रगतिः । संमेलनेषु छन्दसोऽस्य 
दुर्गत्या भृशं परिग्लायता म.म .पं.श्रीगिरिधरणशर्मचतुर्वेद-महाभागेन परिहासेऽपि हन्त मर्मस्पुक्‌ समीरितम्‌ 
- * कवित्तनिर्माणं पठनं वा संप्रति राजनियमतो नूनं निरोधनीयं स्यात्‌! । 


संस्कृते कवित्तादीनामवतारणम्‌ 


व्रजभाषाच्छन्दसामेवं दुर्गतियुगे, -लोकप्रचलितहिन्दीभाषायामपि छन्दसाममीषां यदा सेयं 
परिस्थितिस्तदा विरलजननिषेवणीयायां गीर्वाणभाषायामस्यां छन्दास्य-मून्यवतारयत्नहमुपतिष्ठामि सम्मुखे 
रसिकसमाजस्य । सर्वतः पूर्व वर्षावर्णनात्मकमेकं ' कवित्त ' वृत्तं दशमवर्षं यावत्‌ पूर्वं प्रकाशितस्य 
' संस्कृतरत्राकरस्य ' दशमवर्षीयप्रथमसंख्यायां प्राकाश्यत नूनम्‌। ततो " जर्मनयुद्ध ' (पूर्वतन) संग्रामोपप्ल- 
वशान्तौ जयपुरे महाराजाधिराजश्रीमाधवसिंहदेवस्याज्ञया राजहर्म्यमालायां गोविन्दमन्दिरि जायमानायां 
सम्राड्विजयसभायां बृटिशविजयवर्णनात्मकं कवित्तमेकमपठ्यत येनाऽप्रीयन्त सर्वे विद्रंसो, नवीनमिति 
कृत्वा च समभूवंश्षमत्कृताः सर्वे सामन्ता राज्याधिकारिणश्च । तदनन्तरं जयपुरराज्यस्य शिक्षाविभागाध्यक्ष 
(वलग एणणा८ ऽ पलाठ) पदं यदा पं. श्रीश्यामसुन्दरशर्मा \1.4. महाभागोऽध्यतिष्ठत्तदा 
तदुत्साहसाक्षिणिं शिक्षासप्ताहे ' संस्कृतकालेजान्तःप्रतिष्ठापितायां ' पण्डितसभा ' यामपठ्यन्त कानिचित्क- 
वित्तानि यानि निर्मत्सरं गुणप्रणयी सोयं सर्वात्मना सुभृशमभ्यनन्दत्‌। अन्तस्तलं संतुष्यन्तोऽपि मार्मिका 
विद्वांसो निभृतनिरूढया स्पर्धया वा ईर्यापिशाच्या वा नोदघारयिष्यन्‌ प्रशंसनाय मुखमात्मीयं कदाचित्‌, 
किन्तु मध्येसभं प्रधानाधिकारिण एतादृशीं गुणज्ञतामालक्ष्य स्वस्यापि गुणवेदितां निर्मत्सरतां चाभिनयन्तः 
प्रशशंसुर्नानाविधैः साधुवादैः। 

किन्तु बहिः प्रशघमानाः प्रचुरं प्रोत्साहयन्तोऽपि विद्रन्महाभागा निभृतं क्रूरतमं चालोचितवन्तोऽपि, 
किन्तु तत्‌, -सव्यङ्कयं साकूतं च। अनेनाप्यहमुपकृतोऽस्म्येव पण्डितमहाभागैः, न नाम खेदितः। 
प्रथमाधिवेशने यदा मङ्गलात्मकमाशीर्वादात्मकं च कवित्तमपठ्यत तदा बहिस्तत्प्रशंसद्धिस्तैः प्रोक्तम्‌ 

- ' सम्यगिदम्‌, किन्तु ऋतुवर्णनादिषु यथा तस्य चित्रमिवोपस्थाप्यते ब्रजभाषाकविभिस्तथा नात्र 
सुसंभवम्‌।' चेतसि समासज्जत्सेयं वार्ता । प्रकटे किञ्चिदनुक्त्वापि तान्‌, निभृतमेवंविधवर्णनायामकार्ष 
परिश्रमम्‌। वसन्तसमयभाविन्याः पण्डितसभाया द्वितीयाधिवेशने समयवर्णनप्रसद्धेन परिश्रमस्यास्य 
किञ्चित्फलमश्रावयम्‌, यथा - 


कोरकिताः किंशुका विकासमुपयातं किल 

कर्णिकार-कुरबक-काननं प्रकाशते 
स्तु तसहकाररससीकरसुरभिसुखाः 

सुमितसमीरभराः सुभगमुपासते९। 
मञ्जुनाथ मानय मनोभूमहिमानमिमं 

मारशरमुग्धतया मुनय उदासतेर 
वापी-तट-वाटिका-विहङ्कम-विटपि-वीथी 

वारिजवनेषु वै वसन्तविभा भासते ॥ 
भूरुहा वहन्ते मञ्जुमञ्जरीर्भजन्तेे चारु- 

वह्छरी, रमन्ते मधुपायिनोऽद्य मानसे। 
्म्पामारभन्ते मञ्जुपम्पापुलिनान्तेचराः 

सुभगसमीराः, संरमन्ते रसिका रसे । 
काकलीः श्रयन्ते युवकोकिला विलासभूतो, 

बाणाः संरभन्ते कुसुमेषोरपि१ नीरसे 
प्रणतिरियं ते, वच्मि भूयः कान्तः! किं ते ? 

ननु, विरदिदुरन्ते किं वसन्ते गन्तुमीहसे२े ?॥ 


ततस्तृतीयाधिवेशने- ““व्रजभाषाकवयो ' नायिकाभेद '-रस-भावाद्युपनिबन्धने यथा छन्दस्यस्मि- 
्रतिशयं दधुर्न तथा भवेद्धाषायामस्याम्‌। सत्यं संस्कृतस्य व्याकरणनियमादयोपि भृशं कठिनाः, किं 
क्रियताम'' इत्यादि साकूतमसूच्यत। तदुपदेशामृतेन - 


सायमवकाशटमुपलभ्य गृहकार्यभरात्‌ 
कुसुमचयार्थमुपयाता भयभुग्नाऽहम्‌ 

परिमृदिता मे तरुलग्रा पश्य शाटिकाऽसौ 
वृक्षवाटिकायां घनतमसि यदूनाऽहम्‌२। 

मञ्जुनाथ कुसुमनिलीनैरनुयाताऽलिभिः 

सरभसमायातापि विटपविलूनाऽहम्‌ 
शङ्कतामलीकं नर्मशाली काममालीजनो 

हन्त मधुपालीदत्तदंशा दृढदूनाऽहम्‌॥ 
याता निजजनकनिकेतमुपयाता, पति- 

रुषसि विदेशाम्य्रति याता शयितोऽधुना 
श्वश्रू रियमन्धा, निशि शय्यायां निमग्रा भवे- 

हेवरोऽपि कार्यप्रतिबन्धादयितोऽधुना । 
मञ्जुनाथ मेघमण्डलेन मेचकाऽऽभं नभो 

भवनेऽहमेका न भोः सुस्था भयतोऽधुना 
क्षम्यतां दिनान्तसमयागत चतुरपान्थ! 

विवा नितान्तमहमावासे यतोऽधुना४ ॥ 
लीना देहशक्तिरपि हीना सुखवासना मे 

तनुरनधीना पश्य कियदिव नीयताम्‌ 
चक्षुपोरुपैति घनतिमिरमिवाऽद्य नाथ 

श्रवसोरधैति शक्तिरलमवधीयताम्‌। 
मञ्जुना त्वदट्प्रिकञ्जलम्बनेन मञ्जुनाथ 

धृतिरुपयाति हदि, करुणा विधीयताम्‌ 
एतस्मिन्नमन्द-पुण्यसमयेऽरविन्दसम- 

लोचन, मुकुन्द! नेत्रगोचरमुदीयताम्‌ ॥१ 


इत्यादिपद्यानां सृष्टिरभूत्‌। एवमेव अन्योक्ति-नीति-विनोदादीनां विषयेपि व्यङ्खयगर्भा मात्सर्यान्तरि- 

तकृपापूर्णा प्रेरणा प्राप्यत पण्डित-महाभागानाम्‌। 
कवितानिकुञ्जस्य जन्मकथा 

एतेष्वेव दिनेषु संस्कृतमुपभाषारूपेण गृहीत्वा ग्रेजुएटपदाधिरूटेः कैश्चित्‌ संस्कृत- 
भाषाप्रचारविषयमालोचयद्धिः सदिभः संस्कृतपठनप्राप्तपाण्डित्यप्रमाणनाय साव-ष्टम्भमुदगीर्यत - 
" संस्कृतभाषा संप्रति नैतादृशी पर्यवस्थिता, यस्यां प्रचारभाषायामिव शक्यते निर्मातुं साहित्यम्‌। 
युगानुकूलसाहित्यनिर्माणं विना च भाषाया जीवनमेव दुर्घटम्‌ । नियमेर्नियन्तरिता सेयं भाषा नेतस्ततः 
पदमपि करतुं स्वतन्त्रा। सा मृदुताऽस्याः सर्वथा चूर्णीभूता, या हि लोकसाहित्य-निर्माणायोपयुक्ता। न 

चास्यां सर्वविधभावाभिव्यजञ्जनाय सरलाः शब्दा एव । अत एव प्रचलनरहिता सेयं मृतेति व्यपदिश्यते ' 
इत्यादि । 

संस्कृतसेविनामन्येषां हदि सोयमाक्षेपो मर्माऽऽघातमकरोन्न वेति नाहं जानामि। किन्तु 
योवनोत्साहसमुत्तेजितः सोहं नैतत्सोदुमपारयं तदा । प्रत्यक्षं मे समभूद्रादः-“ यदि सर्वविधभावाभि- 
व्यञ्जनाय नास्यां भाषायामुपयुक्ताः शब्दास्तर्हि विश्वप्रचलितायां भवदाराध्यायामाङ्गलभाषायां तु सन्ति? 
विधीयतां क्षणं द्रयोस्तुलना । कल्प्यतां तावद्‌ यद्‌ भीष्मग्रीष्मस्य प्रचण्डतमश्चण्डकरोऽस्माकं वर्णनीयस्तदा 
दुःसहनीयतमामिमां सूचयितुं सूर्यवाचकः कीदृशः शब्दः ? सायंकालिकः सुखदः सूर्यो यदा वर्ण्यस्तदा 
कीदृक्‌ ? यद्ययं न स्यात्तर्हि लोककार्याणि रुध्येननिति प्रभुत्वमस्य सूचयितुं कीदृक्‌ > अयं लोकानां 
सुकृत-दुष्कृतान्यनिमिषं निरीक्षत इति पापिनं कञ्चित्पापान्निवर्तयितुं भावाकूतबोधकः कोदृशः? 
एवंविधभावाभिव्यञ्जकाः सूर्यवाचकाः कति वा शब्दाः श्रीमदभिनन्दनीयायामाङ्गलभाषायां सन्ति ? 
"सन्‌ *शब्दं विहाय सर्वबोध्योऽन्यो मन्ये न भवेच्छब्दः? किन्तु संस्कृतसरस्वत्यां चण्डरश्मि-चण्डांशु- 
दिनमणि-चित्रभानु-लोकबन्धु-लोकसाक्षिप्रभृतयोऽनेके पूर्वोक्तभावाभिव्यञ्जकाः शब्दाः समवाप्येरन्‌। 

यदीयमव्यवहरणीया संकुचिता च भाषा तर्हिं सर्वतो व्यवहरणीयया आङ्गलभाषया सह 
संघटतामस्य तुलना । आकाश मेँ जब बादल धिर रहे थे तब मँ संस्कृतसाहित्यसम्मेलन के लिए 
घर से रवाना हुआ"! इत्येकं वाक्यं विश्वतो व्याप्तायां सर्वव्यवहरणीयायां भवदुपास्याया-माङ्गलगिरायां 
कियद्भिः प्रकारः शक्यते वक्तुम्‌? संकुचितायामस्यां संस्कृतसरस्वत्यां च कियद्धिरिति परीक्ष्यतां 
तावत्‌। एम्‌.ए. पदमण्डितो भवान्‌ निखिलानां भवत्सुहदां साहाय्येन सधैर्यं सोत्साहं च संपूरयतु 
तदिदम्‌। अहं च प्रत्यक्षमिह संमुखे स्थितः संपूरयामि कतिचिद्राक्यानि । तदनुसारमूनचत्वारिशतद्राक्यानि- 
आकाश-मेघ-व्यापिक्रिया-गृह-प्रस्थानादीनां पययिस्तत्कालमेव न्यबध्नाम्‌। इमानि किल 
कर्तृवाच्यक्रियानिबद्धानि । यद्येषु कर्मवाच्या क्रिया भवेत्तर्हि तावन्त्येवाऽन्यान्यपि वाक्यानि संभवेयुः। 


वाक्यानीमानि पण्डितसभायां मया प्रदर्शितानि । मुद्ितानि च प्रसङ्घान्तरेण काश्या; ' सुप्रभात "पत्रेपि । 
एवमेव भाषाया अस्याः स्तरे स्तरे तादृशं मार्दवमपि विद्यतेऽद्यापि यत्कारणादियं भूमण्डलगतानां 
सर्वासामपि भाषाणां छन्दस्सु सुमधुरेण प्रकारेण शक्यते निबन्धुम्‌। नेदं जीवितलक्षणं प्राप्येत सर्वासु 
भाषासु। सभ्यपरिगृहीता सेयमिंग्लिशभाषेव गृहताम्‌। अस्यां हि, संस्कृतभाषायाः शिखरिणी "प्रभृतीनि 
छन्दांसि यदि कश्चिदुपनिबध्नीयात्तर्हिं तानि किं भवेयुः सुश्राव्याणि ? भाषयाऽनया सुसंपृक्तानि च 
तानि प्रतीयेरन्‌? किन्तु गीर्वाणगिरायामस्यां सर्वासामपि भाषाणां सर्वाण्यपि छन्दांसि सर्वप्रकारः 
समुपयुक्तानि सिध्यन्ति, चेत्समर्थेन संग्रथ्यन्ते। संस्कृतसरस्वत्यास्तदेतदेव सौष्ठवमभित्यं जयितुं 
कवितानिकुञ्जस्याऽस्याऽऽविर्भावः, यस्मिन्‌ हि सभ्यकोयौ गणनीयानां सर्वासामपि भाषाणाम्‌, विशेषतश्च 
"कवित्त प्रभृतिषु व्रजभाषायाश्छन्दःसु संदर्शिता संस्कृतरचनापरीक्षा। साफल्यमत्र समधिगतं न वेति 
तु कवितामा्मिकिः संप्रति परीक्षणीयं स्यात्‌। 


एकप्रकारेणाऽस्य परीक्षा संजातापि। यस्मिन्काले सेयं रचना प्रारब्धा, तदाऽऽसीत्‌, ' कविमण्डल '- 
नाम्नी व्रजभाषाकवीनां संस्था जयपुरजनतायामजखं जागरूका, यस्याः सोयं जन एव समभूत्परिचालकः। 
तस्यां हि भाषाकवीनां पुरतः पठितेषु कवित्त-छूप्पय- प्रभृतिषु कतिपयेषु छन्दःसु "'व्रजभाषाया एव 
सेयं संस्कृतपदबहुला तादृशी रचना यादृशी ' गोविन्द गोपद द्वन्द्रहर विज्ञानघन धरणीधरम्‌ !, ' जे 
राममन्त्र जपन्त सन्त अनन्त जनमनरज्जनम्‌' [ तुलसीदासकृतरामायणे आरण्यकाण्डः] इत्यादिका 

गोस्वामितुलसीदासादेः'' इति तैरज्ञायत। मन्ये सेयं संस्कृतसरस्वत्याः सुतरां सफलता, किं वा 
विश्वतो घोषणीयो विजयः-यत्‌ लघोर्गुरूकरणं -गुरोर्लघूकरणम्‌, द्वित्वविधानं - वर्णपरिवर्तनाद्यपभ्रंश- 
स्वातन््यरहितायामपि भाषायामस्यां छन्दास्यमूनि स्वाभाविकानीव संवृत्तानि। 


द्रयोभाषयोः कवित्तानां तुलना 


अस्तु, व्रजभाषायाः कवित्तछन्दसि अनुप्राससौ्ठवादे्य ये प्रकारास्ते ते अस्यामपि निरूढा न वेति 
विवेचनाय काचिद्रर्णिकाऽधस्तात्संदीयते - 


१. येनोत्थानेन प्रथमद्वितीयादिषु चरणेषु क्रमशो वसन्तादेः सर्वाऽपि संपत्‌ संप्रद्श्यते, चतुर्थे च 
चरणे शब्दालंकारल्खंकारः संकर्षको यथा भवति तथा - 


ललितलताऽभिनवनायिकाविलासी वर- 
वारिजविकासी वनवीथीविपदन्तोयम्‌ 
वञ्जुलविपिनमोनहन्ता पिकचिन्ताहरो 


मञ्जुलमलयमन्दमारुतैरनन्तोयम्‌। 
मञ्जुनाथ महितमीनकेतनमहामन््री 


मानिनीमनःस्थमानतन्त्रीमिलदन्तोयम्‌ 
सन्तोषयदिन्दुकरदीपितदिगन्तो विद्ध- 
विरहिदुरन्तो बत वद्भ॑ते वसन्तोयम्‌॥ 


(सावे. १२३) 
२. ' वीथिनमें व्रजमें नवेलिनमें बेलिनमें ' इत्यधिकरणबाहुल्यं यथा चतुर्थे चित्रयते तथा- 


पर्वतघनेषु पुलिनेषु पार््-पत्तनेषु 
पौरोपवनेषु पुरः प्रावृट प्रतिभासते इति. 
यथावा - उपवन-विपिन-वाट-वह्टीवलय-वीथी- 
विटपिवितानेषु हि वर्द्र॑ते बसन्तोयम्‌। 
३. द्विसुप्रासो यथा - पीयन्ते दीव रसिकेन फुलवासन्तिकाः 
कामममी वासन्तिका वासराः सुगीयन्ते। 
यथावा - दर्पिंतदनुजवधूवीक्षणेषु वर्षागमो 
गोविन्दो ममाद्य मनोहर्षायोपपद्यताम्‌। 
४. त्रिः प्रासो यथा - मनसि मनोभुवोऽपि पूर्णपरिश्चोभावहा 
श्रीगोविन्दशोभा मनोलोभायोपकल्पताम्‌। 


॥॥}। मञ्ुनाथग्रन्थावलिः 


५. प्रासचतुषटयं यथा - कोऽन्यो मयि तन्यात्सदा स्तन्यावधिरक्षाकृपां 
वत्सलताजन्या तव धन्या करूणां प्रभो! 
६. चतुर्ष्वपि चरणेषु एकस्यैवानुप्रासस्य निर्वाहो यथा - 
भूमिवलयं तं दुष्टदैत्येरभारवन्तं वीक्ष्य 
लोकेऽवतरन्तं शक्तिमन्तं शीलयामहे 
शकटं हरन्तं पावयन्तं पूतनां तामथ 
दावाग्निं पिबन्तं बलवन्तं चिन्तयामहे । 
कालियफणासु नृत्यवन्तं विहरन्तं वने 
कंसमुद्धरन्तं केशवं तं कामयामहे 
सर्वतो लसन्तं विलसन्तं व्रजगोपिकासु 
पीताम्बरवन्तं भगवन्तं भावयामहे। 
७. वृत्त्यनुप्रासेन चतुर्थचरणचित्रणं यथा - 
वापीतटवाटिकाविहङ्कमविटपिवीथी- 
वारिजवनेषु वै वसन्तविभा भासते ॥ 
८. चतुश्वरणेषु प्रतिचरणं पृथक्‌ पृथग्‌ वृत््यनुप्रासो यथा - 
चञ्चच्यारुचञ्चलाचकासितरुचिररुचि- 
सलिलमुचामचारिसंचयो विभासते 
केकाकलकोलाहलकुतुकिकलापिनोऽमी 
कलितकदम्बकूलकाननान्युपासते। 
मञ्जुनाथ मेदुरमहीरुहविमण्डितेयं 
मोदमानमेदिनी प्रमोदमिह दासते 
पुष्करपयःपूरपीनतमपुष्करिणी 
प्रावृषि सपङ्कपथा पृथिवी प्रकाते ॥ 
(सा.वे.४१) 
९. चतुर्ष्वपि चरणेषु आरम्भादन्तावधि एकाक्षरवत्तर्निर्वाहो यथा - 
केतककदम्बकरमर्दकुन्दकर्णिकार- 
कदलीकुटजकोविदाराः किल भासन्ते 

कुरबकक्रमुककरवीरकलकाञ्चनार- 
किंशुककरजञ्जकृतमाला मञ्जु राजन्ते । 

कर्कन्धूकपित्थकुष्टुकुलककुरण्टकागे 

कर्चूरककरहाटककेसराः सुखायन्ते 
कञ्जमञ्जुलानने! कियन्तः कूलकुञ्जे कुटाः 

कानने किलाऽमी कृतकोौतुकाः प्रकाशन्ते ॥ 

(सा.वे.१०) 
१०. वृत्त्यनुप्रासस्य मध्येऽपि पुनः पदान्तानुप्रासस्योपनिबन्धनं यथा - 

उन्मीलन्मृणालनवमाधविकाजाल-दल- 
दमलतमालततिविद्भवियदन्तोयम्‌। 


इत्यादि किं किं वा कियत्परिगण्यताम्‌? ब्रजभाषाकवयः कवित्तेस्मिन्‌-अनुप्रासविन्यासे 
वर्णनाविलासे च यान्‌ योश्वमत्कारानुपनिबिधन्तो बहु मन्यन्ते मनस्यात्मानं, तांस्तानिह सर्वानपि सर्वात्मना 
समानेतुमकार्षमध्यवसायमिति मर्मसु प्रविश्य निर्भरमालोचयन्तः स्वयमेव वेदिष्यन्तीति किं नाम 
निवेदनविस्तरेण? 

व्रजभाषाकविगोष्ठयां छन्दसामान्येषामपेक्षया कवित्तस्यास्योपनिबन्धने कवेः कृतित्व- 
मतिनेपुण्यात्परीक्ष्यते स्म। न नाम साधारणः कविः कवित्तोपनिबन्धने धारयामास धार्यं तदा। 
व्रजभाषासाहित्ये रचनायामालोचनायां चोभयत्रापि सफलः कविष्ठाकुरः साकूतमालोचयांचकार पुरा- 
"लोगन कवित्त कौबो खेल करि जान्यो है '। षोडश-पञ्चदशेत्येकत्रिंशदक्षरयोजनमेव ये जनाः 
कवित्तं जानन्ति तेषां कथा तु पारेलोकम्‌, परं व्रजभाषायामन्यान्यच्छन्दसामपेक्षया कवित्तेऽस्मिन्‌ 
पठनश्रवणयोर्यथा लालित्यं तथा रचनायामपि चातुर्यविशेषस्यापेक्षेति कविसमाजे चिरात्प्रसिद्धिः। 
परिनिष्ठित एवैतस्य गतिविशेषम्‌, पदान्तानुप्राससौष्ठवम्‌, उक्तिविच्छित्रि च निर्वो प्रगल्भते । अत एव 
संस्कृतरचनापटुभिर्भाषायाः अस्या अन्यान्यच्छन्दांसि यथेच्छमुपनिबद्धानि कामं भवेयुः परं कवित्तनिर्माणि 
विरलानामेव सफला प्रवृत्तिरीशषिता। 


संस्कृतकवीनां कवित्तादिरचना 


व्रजभाषापरिगृहीतानि छन्दांस्यमूनि लोकानां भूरि समाकर्षकाणीति परितः परीक्षणेन परिचीयते । 
" साहित्यवैभव 'नाग्री रचना यतःप्रभृति संस्कृतसेविसमाजे प्रासिध्यत्‌, ' संस्कृतरत्ाकरे ' चैवंविधानि 
छन्दांसि यत आरभ्य प्राकाश्यन्त, काशीप्रभृतिसंस्कृतकेन्द्रेषु सभासंमेलनादिषु यदा यदा चैवंविधा 
रचना सहदयानां समक्षमुपानीयत तदा तदा भूरि समाकर्षणेन सेयमश्रूयत । ' संस्कृतम्‌ 'प्रभृतिपत्रेषु 
प्रकाश्यन्ते दोहा-कवित्त-गजलादीनि निरर्गलम्‌ । ' रलाकरे ' चापि बहूनां प्राप्यन्त एवंविधा रचनाः। 
अन्यान्यपि पत्राणि न शून्यानि भवन्ति रचनयैवंविधया । तत्र साफल्यमधिगतं न वेति तु नूनं कथान्तरम्‌, 
किन्तु छन्दसाममीषां समाकर्षणं न तैश्चेतसि निरोद्धमपार्यतेत्यपरोक्षम्‌। किं बहुना, ये संभाविता वृद्धाः 
संस्कृतपद्यानि विहाय संस्कृत-दोहामात्रमपि साफल्येन नाऽऽरचयन्कदाचित्‌ तेऽपि पङ्क्तीनामासां 


शं मञ्ुनाथग्रन्थावलिः 


लेखकस्य सिंहाऽवलोकनकवित्तं सभायां सहदयैरभिनन्द्यमानमाकर्ण्य, न केवलं कवित्तमेव अपि तु 
“ सिंहावलोकन' सहितं तत्‌ मध्येसभं श्रावयितुं प्रगल्भन्ते। किमितोऽधिकश्छन्दसोऽस्य 
समाकर्षकताप्रभावः समाजे परीक्षणीयो नूनम्‌ ? 

एवंविधानि छन्दांसि प्राचां संस्कृतकवीनां न नामैकान्ततोऽपरिचितानि नूनम्‌। चौपाईच्छन्दोनुहारिणी 
भगवच्छट्कुराचार्यस्य चर्पटपञ्जरिका ' (* अद्ध गलितं पलितं मुण्डं, दशनविहीनं जातं तुण्डम्‌। 
इत्यादिका) सुप्रसिद्धा समाजे । १९२१९तमे विक्रमवत्सरे वंशीधरधूसरस्य प्रश्रोपरि शिवसहायपण्डितो 
वाल्मीकीयरामायणस्य शिरोमणिटीकां निर्ममो । टीकाया अस्या उत्तरकाण्डस्यारम्भे, ग्रन्थस्यान्ते च 
चत्वारि ।त्रिभद्धी 'च्छन्दांस्युपलभ्यन्ते । ' वर्णिका रूपेण तेष्वेकं यथा - 


"स्वस्ति श्रीदाता निखिलविधाता श्रितविख्याता सकलपतिः 
यस्य श्रीसहिता सीता दयिता त्रिभुवनमहिता निखिलनतिः। 
सोऽयोध्यानाथो निगमसुगाथो गङ्कापाथोविदिततनुः 
जयति श्रीरामो जलदश्यामो रमणललामो महाधनुः ॥' 
तथा चान्ते ' बरवै*च्छन्दोऽपि दृश्यते - 
शिवसहायबुधनिर्मितिरेषा भाति। 
तत्त्वं दुर्जनवादात्सततं याति ॥ 


अस्मत्पूर्वजानां वाणी-भारती-सरस्वतीत्युपनामकानां श्रीद्रारकानाथभटु पादानां " गालवगीत'- 
शीर्षकाणि छप्पयच्छन्दांसि गालवाश्रमवर्णने ग्रन्थेऽस्मिन्नेवाऽग्रे विलोक्येरन्‌। अस्मत्सजातीयाना- 
मात्रेयश्रीगदाधरभटानां (जयपुरराजकवीनश्चराणाम्‌) शिववर्णनपराणि छप्पयच्छन्दांसि पूर्वपर्यायस्य 
(अर्थात्‌ त्रिंशच्चत्वारिशद्र्षभ्यः पूर्व प्रचरतः) संस्कृतरत्राकरे पुरा प्रकाशितान्येव । एवमेव गुरुवरनोग- 
ल्योपाह्न-पं॑.श्रीगोपीनाथदाधीचानामपि भाषा परिगृहीतानि छन्दांसि कानिचित्‌ प्रसिद्धानि । कविवरश्रीकान- 
जीप्रश्रवराणामपि भाषानुहारीणि संस्कृतच्छन्दांसि कामं भवेयुः। जयपुरविलास-सिद्भभेषजमणिमाला- 
कच्छवंश-महाकाव्याद्यनेकग्रन्थनिर्मातृणां मेदपाठीयभदुकविकुलालंकार श्रीश्रीकृष्णराम- 
वैद्यावतंसानां दोहाच्छन्दांसि - 


शिवो खरशशिचन्द्रिकासञ्चयचारु महां सि। 
ददतु मुदं मन्दाकिनीतरलतरङ्कपयांसि ॥ 
कमलामलमनुरागि बहुकरुणारसपरिणामि। 
हदयस्थलमिव वीध्चितं हरेरहं प्रणमामि॥ 


इत्यादीनि बहुत्र विन्यस्तानि कवयितुर््रजभाषाच्छन्दःसंदर्भणसंमोदं भूरिशः सूचयन्ति । वस्तुतस्तु 
वैद्यावतंस-कविवरश्रीश्रीकृष्णरामभट महाभागा न केवलं संस्कृतकवय एव, अपि तु ते 
व्रजभाषाकवयोऽप्यासन्‌। जयपुरविलासे जयपुरनरेन््रश्रीरामसिंहदेवस्य यशोवर्णनपराणि दत्तानि तेषां 
कतिचित्कवित्तानि । तैर्यदि संस्कृतेऽप्येकं द्रे वा कवित्तानि निरमीयन्त तर्हि न तेषां कृते नवीनमिदम्‌। 
अस्ति तेषामिदमेकं कवित्तघनाक्षरीच्छन्दः - 


प्रास्ताविकम्‌ शो 
सूत! रथमेहि, देहि बाणगणमाशु मे हि 
मित्र! धृतिमेहि धेहि संगरमहामहे 
वर्म कुत्र, चर्म कुत्र, भयं वृथा मा स्म कृथाः, 
छिन्धि भिन्धि धाव धाव सहे नास्य नाम हे। 
इति स्फुटं भवदद्विषां शोलगुहास्वापनुर्षा 
विलापयुग्‌ वचो वयं समुपलभामहे 
वैरिकुलवृन्दकाल! चन्द्रसितकीर्तिजाल', 
कण्ठलोलरल्रमाल! महीपाल! राम हे! 
एतच्छिष्याणां भारतप्रसिद्धायुर्वेदमार्तण्डश्रीलक्ष्मीरामस्वामिमहाभागानामपि - 
निजसह वासविभूषिताऽमलगुणणावलीषु । 
नतिततियुतं निवेदनं श्रीहरिदत्तसुधीषु॥ 
जातोहं ज्वरपीडितो दैवाच्याकस्मात्‌। 
अवकाशो दिनपञ्चकं देयो मे तस्मात्‌॥ 
विनयदलं प्रहितं मया लक्ष्मीरामाख्येन। 
नभसि सिते चैकादशीतिथौ युते भौमेन ॥ 


इत्यादीनि दृश्यन्ते दोहावृत्तानि । अन्यान्यपि व्रजभाषानुहारीणि छन्दांसि जयपुर नरेनद्रश्रीमाधवेन्द्र- 
निदेशतो जातायां श्रीगोविन्दमन्दिरसभायामपठ्यन्त तैः पुरा - 


वृन्दारकवृन्दाऽऽदूतचरणं वृन्दारण्ये विहरन्तम्‌। 
मानवकुलदावानलदानवदुष्टकुलानि प्रहरन्तम्‌॥ 
अम्भो दाधिपजम्भारिभरमवारणकारणकु रु विन्दम्‌। 
वन्दामो नन्दात्मजमेनममन्दानन्दं गोविन्दम्‌ ॥९॥ 
निजमतिकृतिजितदितिजादितिजं गणनातीतनृपतिततिविनुतम्‌। 
यूरोपीयमिमं यन्तारं राज्यश्रीः स्वयमागन्ताऽरम्‌॥२॥ 


किन्तु संस्कृतभाषायां समये समये संजातमिदमाचरितं विदुषां विनोदमात्रमेवाऽवर्तिष्ट केवलम्‌। 
नानेन स्थायिसाहित्ये किञ्चिदधिगतं व्यपगतं वा। हन्त! अद्भुतप्रतिभाशालि-पण्डितश्रीचन्द्रधर- 
शर्मगुलेरी (8. ^^.) महाभागस्य समये मम कानिचिदेव घनाक्षरीच्छन्दांसि पण्डितेषु प्रासिध्यन्‌। 
तदुपरि महाभागेनानेन स्वसंपादित ' काशीनागरीप्रचारिणी पत्त्िका 'यां 'प्राचीनहिन्दी'नाप्नि गुणज्ञगणनीय- 
गवेषणानिबन्धे-' अमुकस्य (मम नाम) मम मित्रस्य तदिदम्‌ (अर्थात्‌ घनाक्षरीनिर्माणम्‌) विरलविनोद- 
मात्रम्‌ ' इत्यादि समुदर्येव । हन्त यदि स महाभागः *साम्प्रतमवर्स्यतत्हिं हदयस्यान्तस्तलेन प्रासत्स्यत्‌- 


श मञ्ञुनाथग्रन्थावलिः 


यद्विरलविनोदः सोयं साम्प्रतिकसाहित्यविदां प्रबलः प्रमोदः समभवदिति । अस्तु, एतस्य श्रेयः प्राक्तन- 
जयपुरशिक्षाविभागाध्यक्ष ([>ष्छण रग एणा शाला ठ) पं .श्रीश्यामसुन्दरशर्म एम.ए. महोदयाय, 
मम ज्येष्ठसहोदराय चास्ति याभ्यां सहारदप्रमोदमादिश्यत यत्‌-' पादान्तानुप्रास (तुकान्त) घटिता सेयं 
रचनाऽवश्यावश्यं कठिना। यादृग्‌भावेन च भवता संपूर्यते सा तु कठिनतमैव । किन्तु ये लिषया 
व्रजभाषाकविभिः प्रातिस्विकरूपेणोपात्ताः, साम्प्रतिकसंस्कृतसाहित्ये च ये विषया युगानुकूलतयाऽ वश्यं 
ग्रहीतुमर्हास्ति यद्यनया शैल्या विषयविभागपुरस्सरं संस्कृतेप्युपनिबध्यन्ते चेत्तर्हि संस्कृतसाहित्ये नवीनमिदं 
कृतं स्यात्‌। अन्यथा प्राक्तनच्छन्दोबन्धतुन्दिला प्रचुरं पर्याप्ता प्राचीनसाममग्री अस्ति संस्कृतसाहित्ये! । 

अवश्यमियं मन्त्रणा मूल्यवती, साहित्यजगत्यमरीकरणाय निःसंशयं शक्तिमती च । किन्तु पदे 
पदे प्रतिबन्धसंधायिनीं शेलीमिमामवलम्ब्य संस्कृते विस्तृतग्रन्थनिर्माणं न तावत्सहजम्‌। इतस्ततो 
नानाविधं साहित्यमधु सहाहत्य हदये चित्रयितुमुचिता नानाविधा विचार-मधुकराः पुरः समुद्रेलिता 
इवाऽ वश्यं दूश्यन्ते, किन्तु लेखनीमुखेन तेषामुपनिबन्धनसमये कियत्संकटं समुपतिष्ठते कवयितुर्येन 
लेखनी जडेव संपद्यते इति हि त एव जानन्ति, यैरेवंविधे व्यतिकरे स्वायुषः कियांश्चन भागो भवेद्‌ 
व्यतिगमितः। अस्तु प्रकटे किञ्चदनुक्त्वा निभृतमकार्षं तादृशं प्रयतं पञ्चदश वर्षाणि, यत्परिणामः 
"कवितानिकुञ्जः' सोयम्‌। यस्य द्वितीयो भागः 'साहित्यवैभवम्‌' प्रथममुपगतश्वक्षुषोर्गो चरं 
साहित्यरसिकानाम्‌। प्रथमोभागश्चेदं ' जयपुरवैभवम्‌ ' यद्वि जयपुरनगरपालकरसरसीरुहसमुपगमप्रतीक्षया 
साम्प्रतमुपैति संमुखं काव्यकला-कोविदानाम्‌। निकुञ्जस्यास्य चरमो भागश्च गोविन्दवन्दनमन्दार- 
माला ( गोविन्दवैभवम्‌ ) या हि द्रयोरनयोर्वभवयोः स्वस्वविषयसंदोहैरेव नितान्ततुन्दिलितया तयोर्मध्ये 
संमातुमप्रभवन्ती पृथगेव वक्षःस्थलमलंकुर्यात्काव्यकलामार्मिकाणां भगवद्धक्तानाम्‌। 

ग्रन्थस्य स्वरूपम्‌ 

निकुञ्जस्यास्य द्रयोरप्यनयोर्भागयोर्त्रजभाषापरिगृहीताः सर्वेपि प्रकाराश्चमत्काराश्च संस्कृतसाहित्य- 
संनिवेशोचित्यं संपाद्य रुचिरेण क्रमेण संगृहीता इति पश्येयुः काव्यकलामार्मिकाः। तदनुसास्मेव पूर्व 
नगरी-नगरस्थानवर्णनम्‌, ततो राज्ञो राजसभायाः, तत उत्सवानां नागरिकाणां च, ततो राज्ञोऽभिनन्दनस्य, 
आशीर्वादादेश्चोपनिबन्धनम्‌। अन्ते च व्रजभाषाकविताया अपि काचि द्र्णिका ' प्रत्ता । यतो हि यावत्किल 
जयपुरराजकवीनां कृतयो नांऽशतोपि परिशील्यन्ते, न तावज्नयपुरस्य वैभवमिदमवगम्यते सामग्रूयेण। 
अत एव नगरवर्णनादिपूर्वपीठिकारूपे प्रथमभागेस्मिन्‌ सर्वमिदमाबध्यद्वितीये भागे नवीनेष्वमीषु च्छन्दस्सु 
विच्छित्तिमुपगच्छन्‌ समयापेक्षितः साहित्यस्य वर्णनीयः स स विषयः समुपनिबद्ध इति परिज्ञातमेव 
भवेत्साहित्यवैभवमवलोकितवतां कृतिनाम्‌। 


व्रजभाषाया अन्यान्यानि छन्दांसि 


घनाक्षरीकवित्तमिव भाषाया अन्यान्यपि छन्दांसि स्वस्वानुरूपे विषये इतरभाषा-च्छन्दसामपेक्षयाऽ- 
द्धुताद्धुतं प्रभावमभिवहन्तीति मर्मविदां प्रत्यक्षम्‌। ओजो-ऽनुकूलसंघरनाबन्धुरं छप्पयच्छन्दो वीरादिरसेषु, 
ओजस्विनः प्रमेयस्य निगुम्फने वा, प्राकृतं प्रमेयमात्मनः प्रभावेण द्विगुणीकरोतीति मार्मिकाणामनुभवः। 
अत एव प्राक्तनैः संस्कृतकविभिरपि तदिदं छन्दः समुपादीयत-अन्यान्यच्छन्दो विहाय सर्वतः पूर्वमेव । 
नीतिनिर्वचने "कुण्डलिया "च्छन्दसः प्रभावः प्रौढे: प्रतिपन्नो यत्कृते गिरिधरो दीनदयालुगिरी वा 
व्रजभाषायामद्यापि संस्मर्यते रसिकैः। विरहवर्णने “ बरवै"छन्दोप्यमन्दोद्धासिनीं सुषमामावहति। 
यतश्छन्दसोऽस्य जन्मैव तन्मूलकमिति व्रजभाषासंप्रदाये संप्रधारितम्‌। 


प्रास्ताविकम्‌ ||} 4 


यावत्स्मरामि तावत्संमेलनपत्रिकायां कतिपयवर्षैभ्यः पूर्वमालिखितमासीत्केन-चित्कोविदेन,- 
यत्‌ नवाबखानखानासमयेऽस्य छन्दसः प्रचलनमभूदिति । एेतिह्यमिदमेवम्‌-आसीत्कवीनां कल्पद्रुमस्य, 
स्वयं चापि कवयितुर्नवाबखानखाना इति प्रसिद्विमुपगतस्य सविधे कश्चित्‌ क्षत्रियराजपुत्रः सेवकः । स 
हि स्वामिनोऽनुमतिमादाय निजदेशमुपगतः कृतवान्‌ कयाचिच्वतुरया क्षत्रियकुमार्या परिणयम्‌। 
कां्चिन्मासान्‌ तत्सहवासेन सानन्दमतिवाह्य पुनरसौ स्वामिनः सविधमुपगतो निजं नियोगमशून्यं 
चकार । इतस्तत्प्रणयिनी प्रियवियोगमसहमाना कथंकथमयापयद्विरहविरसान्‌ कतिचिदिवसान्‌। 

अथ वियोगवह्िना विहला सा प्रियतमसविधे पत्रप्रेषणमुचितमभ्यूह्य स्वयमागुम्फितमेकं छन्दः 
पत्रे विलिख्य प्रेषितवती प्रियतमस्योपकण्ठे । किन्तु दैवसंयोगात्तदिदं पत्रमकस्मान्नवाबखानखानामहोद- 
यस्य दृशोर्गोचरमगच्छत्‌। आसीत्पत्रे सेयं कविता लिखिता- 


प्रेम प्रीति को बिरवा चलेहु लगाय। 
सीचन की सुधि लीजो मुरञ्मि न जाय॥ 


कवितायामस्यां विरहानुप्राणिता याऽन्तर्वेदना निहिता तया प्रभावितः परमसहदयो नवाबखानखाना- 
महोदयो राजपुत्रगतं सर्वं वृत्तान्तमवगत्य तत्कालमेव तस्मै गृहगमनानुमतिं विततार । नवाबमहोदयस्य 
हदये कृतपदमिदं छन्दः कविताक्षरानुसारेण ' बरवा "नाम्ना प्रासिध्यत्‌। कविताप्रणयी नवाबमहोदयः 
स्वयमस्मिन्‌ छन्दसि भूयसीः सूक्तीः समुपनिबद्भवान्‌। समादृतवांश्च तद्दिनादारभ्यैव तदिदं छन्दः 
कविसमाजः, यस्मिन्हि रचनापाटवं प्रदर्शयन्तो गोस्वामि-तुलसीदासादयो भूयसीं सफलतामधिजग्मुः। 

नाहमस्येतिहासस्य तथ्यतां गवेषयितुमिच्छामि, न चाप्येतदव्र प्रपञ्चयितुं वाञ्छामि यत्ततः 
पूर्वमिदं छन्दः केनचित्‌ व्यवहतं न वेति। तदिदं गवेषकेरेवान्वेषणीयं नूनम्‌। किन्तु विरहवर्णनाय 
वर्णानां यादृशी मुधरता, स्वरलहर्याश्च यादृशी विहलताऽपेक्षिता साऽनेन भूयसी निर्व्यूढा भवतीति 
मन्तव्यमेव भवेत्‌। विहारिणो " दोहा"छन्दस्तु शितविशिख इव हदयलक्ष्यीकरणाय प्रथितमेव 
सहदयसमाजे । सत्यं त्विदमस्ति यत्‌ - निजनिर्वर्तितेऽक्षरगुम्फे कविः स्वप्रतिभया यं भावं रसं 
वाऽभिव्यनक्ति तं विचारपूर्वकमुपात्तस्य बन्धुरच्छन्दसो लयो (संगीतगतिः) भूयस्तरां प्रगुणीकरोति। 
यतो ह्यार्थविचारः परस्ताद्धवति परं कर्णमुपगतं छन्दोमाधुर्य पूर्वमेव श्रोतुर्मानसमात्मवशे करोति। 
वशीभूते च मनसि सर्वमेव स्वतोऽभिरुचितं भवति । उक्तं हि सुन्दरच्छन्दसा निबद्भस्य काव्यस्य 
लक्षणं विचक्षणैः - 

अपर्यालोचितेऽप्य्थे बन्धसौन्दर्यसम्पदा। 
गीतवद्‌धृदयाहादं तद्विदां विदधाति यत्‌ ॥ तत्काव्यम्‌. इत्यादि । 

व्रजभाषाच्छन्दसां सर्वमिदं प्रागल्भ्यं संस्कृतसाहित्यमप्यनुसंक्राम्येदित्येवासीन्मत्प्ररकाणामाकूतम्‌। 
उचितमपि चेदम्‌ । सर्वमपि निबन्धनीयमर्थमनवीकुर्वद्धिः' संस्कृतस्य महाकविभिः किं वा वर्णनीय- 
मधुनाऽवशेषितं यत्र नवीनो निबन्धा निजस्य निगुम्फनैपुण्यं निदर्शयेत्‌ ततो नित्यं श्षुण्णेभ्यो नवीनैश्छन्दो- 
भिर्नवीनामेव काञ्चिद्‌ भूमिकामादाय सामयिकं चेत्कमप्यर्थः निबध्रीयात्कविस्तर्ह्येव युगेऽस्मिन्‌ 
संस्कृतसाहित्ये नवीनं किञ्चित्‌ कृतं स्यात्‌। परस्परमादानप्रदानाभ्यां तत्तद भाषासाहित्यानां प्रवदते 
भूयसी संपदिति प्रत्यक्ष परक्षावताम्‌। किञ्च -राषटभाषानुगामिजनतायां संस्कृतगिरः प्रचाराय तदिदमनुगुण- 
मेव, यतस्तद्भाषा (राषटभाषा) छन्दांसि संस्कृतेऽप्यवलोकयन्तो जनास्तामिमां भाषामञ्जसाऽनुप्रविशेयुः। 


18१ मञ्ुनाथग्रन्थावलिः 


किञ्च, नवकवितानिगुम्फपरिगृहीतायाः संस्कृतसरस्वत्यास्तदिदम-तुलमाहात्म्याय, यदस्याः प्रचारस्य 
युगयुगान्तरेषु व्यपगतेष्वपि, नवयुगेप्यस्मिन्रमुष्यास्तत्तादृशं मार्दवमद्यापि विद्यते येन सर्वेष्वपि च्छन्दस्सु 
सेयं शक्यते निरायासमेव निर्गुग्फितुम्‌। एवं सर्वदापि निर्जरशरीरा सेयममरभारतीति गौरवं किमिति 
वा नाऽऽसादयेत्‌? 


किञ्च, - सामाजिकमानवानां मनो नित्यं नूतनानुरागि । अनादितः प्रचलितां संस्कृतसाहित्यस्य 
तामेव वर्णनापद्भतिमनुशीलयतां मनो भाषान्तरपरिगृहीतां नवीनतां प्रति निसगदिव लालसं भवेत्‌। अत 
एव निकुञ्जेऽस्मिन्‌ वर्णिता ऋतुवर्णनादिशेली, उर्दूभाषादेर्नवीनाश्छन्दःप्रकाराश्च साहित्यरसिकानाम- 
भिरुचिमेवोत्पादयेयुरति नाऽस्वाभाविकम्‌। अपि च युगे युगे लोकानां रुचयो विचाराश्च निसर्गतो 
भिन्ना भवन्ति। अत एव हि प्रतियुगं लोकरुच्यनुगामिनी नवीनता साहित्ये स्वत एवाऽनुप्रविशति। 
निकुञ्जेऽस्मिन्‌ प्रविशद्धि्ृश्येत नवरसवीथ्यां वीरादेर्विभित्ना वर्णनपद्भतिः, विहारिणः सूक्तिसमुद्गमनम्‌, 
नवयुगवीथेः सामयिकपदार्थवर्णना, समालोचना चेत्यादिकमखिलमिदं सामयिकयुगस्य काङ्क्षा । तदेवं 
युगानुसारमावश्यकताः स्वयमनुभवन्ती, ताः पूरयन्ती च सेयममरसरस्वती ' जीवन्ती, जाग्रती ' अपि 
जनैः केश्चिच्चेन्न प्रतीयते तर्हि तेषां जनानां चेतनाशक्ति प्रत्येव कुतो नास्माकं संदेहः स्यात्‌ यत्‌ 
पदार्थपरीक्षापत्रे मानवे या प्रबोधशक्तिर्भवति सा तेषु परीक्षकम्मन्येष्वस्ति न वेति। 


मार्मिकाणां मन्त्रणानुसारं सर्वासामेव सुप्रचलित-सम्यभाषाणां छन्दांसि निकुञ्जेस्मिन्‌ समगृह्यन्त। 
तत्तेषां छन्दसां तत्तद्धाषासाहित्ये यद्यद्‌ वैशिष्ट्यम्‌, यस्मिन्‌ वर्णनीये विषये यादृङ्‌ माधुर्य च 
प्रभावविशेषश्चानुभूयते तदिदं सर्व निकुञ्जेऽप्यस्मिन्नुवर्तितुं प्रयतितम्‌ । परीक्षणमिदमस्य प्रक्षावताम- 
पेक्षितम्‌, नात्र मे वचसामवसरः। 


उर्दूभाषा तच्छन्दांसि च 
हिन्दी (खड़ी बोली ) 


“व्रजभाषेव माहम्मदानां राज्योपजृम्भणकाले क्रियाकारकादिषु किञ्चित्कि-ञ्चित्परिवर्तनेन शनैः 
"खडी बोली 'रूपमवाप्य वर्तमानहिन्दीरूपे परिणता, यस्याः साम्प्रतिके स्वरूपे परिष्कारस्यारम्भो 
भारतेन्दोर्हरिश्वनद्रस्य समये संवृत्तः' इति बहूनां मतम्‌। 

वर्तमाना हिन्दी, व्रजभाषा चेत्युभे अपि एकस्यैव वृक्षस्य द्रे शाखे ये पृथक्‌ पृथक्‌ वातावरणे 
पुष्पिते फलिते च । इमे एकस्या एव मातुदर दुहितरौ ययो्योरपि वंशः पृथक्पृथक्‌ प्राचलत्‌ । वर्तमाना 
हिन्दी यां खडी बोली ' इति बहवो व्यपदिशन्ति, सा तावदेव प्राचीना यावदियं ब्रजभाषा, न 
पुनर््रजभाषातः संजनिता हिन्दी न वा ततोऽर्वाचीना । व्रजभाषायाः प्रथमविकासो व्रजे भूत्वा क्रमशः स 
सर्वं भारतं व्याप्रोत्‌। भारतीयानामाराध्यस्य भगवतः श्रीकृष्णस्य जन्मभूमेः सेयं भाषेति सा 
धार्मिकभावानुप्राणिता भूत्वा शनैः कवितायाः साहित्यस्य च भाषा समभवत्‌, यस्यां सूरदास-सदृशाः 
सूर्याः संप्राकाशन्त। कवितामाधुर्यवशाच्च सेयं व्रमण्डलात्सुटूरदेशेष्वपि बहुकालं यावत्साहित्यभाषारूपेण 
सगौरवं समवास्थित। 

इतो हिन्द्या नासीत्कश्चिद्वार्मिकोऽवलम्बः। सा दद्याः (प्राक्तनस्येनद्रप्रस्थस्य) परिसरे 
तत्पार्धमण्डले च विकासं प्राप्य तावन्मात्रपरिसर एव सीमिता समभवत्‌ किं त्वस्याः प्राचीनतायां न 
शक्यते संदेग्धुम्‌। हिन्दां सर्वतः प्रथमा कविता ' अमीर खुसरो ' इत्यस्य समुपलब्धा। यो हि १३१२ 


प्रास्ताविकम्‌ ।॥ १ 


तमे वि. संवत्सरे जातः, १३८२ तमे वत्सरे च लोकान्तरमारोहत्‌। एतस्य कविताभाषा हिन्दी (खडी 
बोली), या ह्यवश्यं तस्मिन्‌ समये तत्परान्तवर्तिनां व्यवहारभाषा भवेदिति स्पष्टम्‌। विषयोपि तस्यास्तादृश 
एव यो हि व्यावहारिकभाषायामेव शोभते । यथा - 


तरवर से एक तिरिया उतरी, उसने बहुत रिञ्चाया। 
लाप का उसके नाम जो पृष्ठा आधा नाम बताया॥ 
लीसों का सिर काट लिया। ना मारा ना खून किया॥ इत्यादि। 


अत्र हि "उसने बहुत रिज्ञाया ' ' आधा नाम बताया ' इत्यादीनि वर्तमानहिन्द्याः शुद्धवाक्यानीति 
कोवान जानीयात्‌? 

अमीरादनन्तरं कबीरः समभूद्‌, यः अमीरखुसरोव्यवहतायामेव भाषायां भूयसीः कविता न्यगुम्फत्‌। 
यथा - 


हमन ह इश्क्रमस्ताना हमन को होशियारी क्या। 

रहै आजाद या जगमें हमन दुनियां से यारी क्या॥ 

न पल बिद्ुडे पिया हमसे न हम विदँ पियारे से। 

उन्दी से नेह लागी है हमन को बेक्ररारी क्या॥ 
उर्दभाषा 


प्रमाणैरेभिः स्फुटमववुध्यते यद्‌ हिन्द्याः (खडी बोली) परिष्कृतं प्राचीनं रूपं १३ 
संवतसरेऽप्युपलभ्यते । माहम्मदपरिगृहीतायास्तस्या एव हिन्द्या नाम “ उर्दू" इति स्थापितमभृत्‌! न तु 
काचिदुर्दृभाषा पृथक्‌ न वा कस्याश्चिद्धाषायाः सा समुत्पन्ना ।' आबे हयात" लेखकेन प्रो.आजादमहोदयेन 
अविचार्येवेदमालिखितं यत्‌ ' अस्माकमुर्दूभाषा व्रजभाषातः समुत्पन्ना ' । अमीर-कबीराभ्यां या हिन्दी 
व्यवहता तदपेक्षया उर्दूभाषायां मोलिकमन्तरमपि शक्यते केनचित्साधयितुम्‌ 2 पुनः कथमुच्यते 
व्रजभाषातः सेयमुर्ू उत्पत्नेति। एतस्या नाम वास्तवे “मुसलमानी हिन्दी" इति शक्यं व्यपदेष्टम्‌। 
आरव्य-पारस्य (अरबी-फारसी) भाषयोः सं्ञाशब्दैरव्ययैश्च सङ्कलिता हिन्दी "उर्दू" इति संज्ञायते 
यवनैः। न तस्यां हिन्दीतः पृथक्‌ क्रियाशब्दाः ' सिर काट लिया ' ' खून किया ' ' काटता हे ' इत्यादयः। 
न वा "चलना! ' बैठना" 'उठना ' इत्यादयो धातुजाः शब्दाः पृथक्‌ । केवलमारव्य- पारस्यभाषाशब्दान्‌ 
स्थाने स्थाने सन्निवेश्य, कथनशेलीनां (मुहाविरे) परिवर्तनेन सेयमुर्ूभाषा पृथक्‌ परिकल्पिता 
माहम्मदसम्प्रदायभक्तैः। यदि पारस्यभाषाशब्दानां परिग्रहणमात्रेण पृथग्‌ भाषा संपद्येत तर्हि - 

““मैँ फ्राइडे को बोम्बि से स्टार्ट होकर स्ट को कैम्बे (खंभात) पहुंचा । क्लथ मार्केट 
बिलकुल उल हे ' ' इत्यादिर्गेजुएटमहानुभावानां भाषापि पृथक्‌ काचिद्धाषा व्यपदिश्यताम्‌। किन्तु 
बुद्धिपूर्वकं विचरे प्रथमा मुसलमानी हिन्दी, द्वितीया ग्रेजुएटी (अग्रेजी ) हिन्दी। 

क्रियाः कारकाणि लिङ्खानि वचनानि यावन्न पृथग्‌ भिद्येरन्‌ तावदुर्ूभाषा सेयं हिन्दीभाषातः कथं 
वा पृथक्‌ शक्यते कर्तुम्‌ ? एतस्या व्याकरणमेकम्‌, वाक्यविन्यासश्चैकः, ततः केन वा प्रमाणेन सेयमुरदू 
हिन्दीतः पृथक्‌ ? उरदू-हिन्द्योः केवलमेतदेवान्तरं यदाद्या पारस्यलिप्यां लिख्यते, आरव्य-पारसीकशब्दानां 


पौ मञ्ञुनाथग्रन्थावलिः 


चास्यां बाहुल्यं भवति । द्वितीया देवनागरलिप्यां लिख्यते, संस्कृतशब्दाश्चैतस्यां बहुला भवन्ति। 
गुर्जरभाषाया अप्येवंविधे द्रे रूपे। एका पारसीकानां (पारसी) गुर्जरभाषा, अपरा गुर्जरभूनिवासिनां 
भाषा। पारसीकानां गुर्जरभाषा आरव्य-पारस्यभाषाशब्दैः संदृब्धा । गुर्जरभूवास्तव्यानां च भाषायां 
संस्कृतस्य तत्समास्तद्भवाश्चाधिका भवन्ति । किन्तु द्रे अपि रूपे ' गुजराती ' भाषानाग्रा व्यवहियेते। 
अयमेव न्यायः उर्ू-हिन्दीभाषयोरपि पक्षे समुचितः। 


“उर्दूभाषा सेयं शाहजहाँसमये सेनासन्निवेशस्य *हटे निरमीयत ' इत्यपि लोकानामनुमानं मिथ्या । 
माहम्मदानामिहाऽऽगमनात्‌ शासनाद्वा पूर्वमेव म्लेच्छभाषाशब्दाः समभूवन्संमिश्रिता आर्याणां भाषासु । 
महाभाष्यकारो व्याकृतिशुद्धिरहितान्‌ शब्दान्‌ म्लेच्छशब्दानाह । क्र तदा माहम्मदानां राज्यम्‌ ? 
आर्याणामेकदा स समयोऽभूद्यत्तेषां राज्यं भारतात्पश्चिमोत्तरप्रन्ते ईरानआरव्यरूमतुर्किस्तानमंगोलियापर्यन्तं 
प्रसृतमासीत्‌। आसीदार्याणामुद्गमस्थानमिदं भारतमेव । परं ततस्ते चतसृष्वपि दिक्षु प्रसृत्य पर्यन्ते 
राज्यं चक्रुः, सभ्यतां च प्रसारयामासुः । पुराणेषु भारताद्‌ बहि ःस्थेरपि देशेरार्याणां व्यवहारस्य विजयस्य 
च स्थाने स्थाने प्राप्यते समुद्धेखः। चीनांशुकानां वर्णनमार्यसाहित्ये स्थाने स्थाने। पाण्डवानां 
लाक्षागृहप्रवेशस्य यत्र कथा, तत्रेदमपि दृश्यते यद्‌ विदुरेण लाक्षागृहनिर्माणस्य संबन्धे काचिद्‌ 
गुप्तसूचना तेभ्यो "म्लेच्छभाषया ' दत्ताऽऽसीत्‌। 


महाभारतात्परतः पश्चिममराषटवासिनां विदेशिनां बहून्याक्रमणानि भारते समभवन्‌। बह्ूयश्च जातयोऽत्र 
राज्यं चक्रु :। ताभिः सह तासां भाषापि भारते समागच्छदेव । अत एव भूयस्तरं संभवो यत्तस्मिन्‌ 
समये पश्चिमदेशभाषाशब्दाः संपृक्ता भवेयुर्यभाषया। महाकवेः कालिदासस्य समये प्रतापशालिनां 
राज्ञामन्तःपुरे ' यवन्यः' प्राहरिककार्य शस्त्रसंरक्षणकार्य चाऽ कार्षः । यदा स्वदेशीयवद्‌ यवनानामियान्‌ 
विश्वासः शनैः शनैः संप्रवृत्तस्तदा यवनभाषाशब्दाः अस्मत्तः सुतरां दूरे च अपरिचिताश्चासन्निति कथं 
वा विश्वसनीयं स्यात्‌? अत एव माहम्मदानां शासनात्पूर्वमेव भारतेऽस्मिन्‌ प्रचलितभाषायां 
वैदेशिकसंसर्गजनिता आरव्यपारस्यभाषाशब्दाः प्राविशन्निति सुसंभवमेव । किञ्च; - अतिप्राचीनस्य 
चन्दबरदायिनः कवितायामपि आरव्य-पारस्यभाषयोः शब्दा बाहुल्येनोपलभ्यन्ते। अत एव 
"शाहजहोँ' समये उर्दूभाषा निष्न्नेति कथनं सर्वथाऽनुपपन्नम्‌। 

यवनभाषाशब्दबहुला हिन्दीभाषा यवनानामागमनात्पूर्वत एव निष्पन्नासीत्‌, व्यहियते स्म च सा 
लोकैः। यदा माहम्मदानां राज्यस्थितिरिह सुदृढाऽभवत्तदा अत्रत्यैलेकिः सह व्यवहारार्थं कस्याश्चिद्‌ 
भाषायाः समभूत्तेषामावश्यकता। ते च सर्वानिव व्यवहारान्‌ हिन्दुभ्यो विपरीतांशचक्रुरेव । अत एव 
हिन्दूनां भाषातो भिन्ना भाषा तेषामासीत्समपेक्षिता। ततश्च पारस्यादिशब्दमयीं तामेव हिन्दीभाषामात्मीयां 
कृत्वा 'उर्दू'नाम्रा तां पृथकूचक्रुः। तुर्कभाषायां सेनासन्निवेशस्य या विपणिः सा उर्दू नाम्रा व्यवहियत 
पुरा। तस्य या भाषा साऽपि शनैरु्दूनाम्रा व्यपदिष्टाऽभूत्‌। सत्यमिदं मन्यामहे, यवनसेनासन्निवेशस्य 
विपणिस्तु मुहम्मदगोरिणः, तदासस्य कुतुबुद्ीनस्य च समयादेवाऽत्र भारते सन्निविष्टा । तत्समयेऽपि 
सेनासन्निविष्टेजनिः काचिद्‌ भाषाऽवश्यं व्यवहता भवेत्‌। न नाम मौनेन, इङ्धितेन वा कार्य शक्यं 
सुसाधयितुम्‌। ततः कथमुच्यते यदत्यन्ताऽर्वाचीनस्य शाहजहोंसम्राजः समये “ उर्दू" प्रारब्धेति? 

अस्तु; नात्र इतिहासलेखनेन प्रयोजनम्‌ । पारस्यादिभाषाशब्दबहुला सेयं हिन्दी “उर्दू 'संज्ञामधिगत्य 
कंचित्कालं यावत्‌ उत्तरभारते भूयसीं लोकप्रियतामुपययो । न केवलं माहम्मदैरेव, अपि तु पञ्चनद- 
काश्मीर -देहली-लखनऊ-प्रभृतिसंस्थानीयेर्हिन्दुभिरपि सेयमसेव्यत सानुरागम्‌ । ' काश्मीरी ब्राह्यणाः, 


प्रास्ताविकम्‌ ॥ १1 


विशेषतः ' कायस्था स्तु मातृतोऽप्यधिकां मातृभाषामिमां शिरसा संमानयन्तः प्राणपणेन तथा संरज्यन्त्यस्यां 
यथा भारतीयराषभाषां हिन्दीमपि नामग्राहमवहेलयन्त्यमी। किन्त्वत्नलोलुपतया आर्यभावं विक्रीय 
यवनभावपरिग्रहः स्पष्टः सोयमेषाम्‌। आसन्पुरा कायस्था न केवलं ब्रजभाषाभक्ताः, अपि तु संस्कृतानुरक्ता 
अपि। किं बहुना, ते संस्कृतभाषायाः सफला ग्रन्थकर्तारोऽपि तादृशा अभूवन्‌ ये व्याकरणादेरपूर्वान्‌ 
ग्रन्थान्निर्माय तत्पठनेन संस्कृतस्य ब्राह्मणपण्डितानपि कवीन्‌ निष्पादयितुमावहन्त्यभिमानम्‌। निजनिर्मिते 
'क्रियाकलापे ' प्रोक्तं विजया (विद्या) नन्दकायस्थेन - 


“ अस्मादुपजीव्य जनो धातुव्युत्पत्तिविविधविस्तारम्‌। 
शतशाखमतिविलासस्त्वरितकविर्भवति न भरान्तिः॥ 
पूर्व पूर्वकविप्रणीतविविधग्रन्थेषु दृष्टास्ततो 
निर्णीता हृदये निरूप्य निपुणं ये धातुपारायणम्‌। 
धातूनां तनुधीरपि व्यरचरयेस्तेषामिमं संग्रहं 
विद्यानन्दकविर्विशुद्धहदयः कायस्थवंशोद्धवः ॥' 
उर्दूभाषा संस्कृतं च 
किन्तु यवनभाव एव गौरवं मन्यमानैरेभिः साम्प्रतं पर्यगृह्यत सेयमुर्दृभाषा । अलिख्यन्त तैर्बहवः 
कविताग्रन्था अपि भाषायामस्याम्‌। मोगलानां शासनकाले राजकीयव्यवहाराः; प्रजासु आदेशघोषणादय- 
श्चास्यामेव भाषायां प्रावर्तन्त । अत एव सेयं भाषा भारतस्य दूरदूरप्रान्तेषु परिचिताऽभूत्‌। ओजस्वी 
बन्धः, शैली (मुहावरे) नामविकृतं निर्वाहः, शब्दानां रोचको गुम्फः, क्रिया-कारकादीनां नियते 
स्थाने निवेशः [न तु संस्कृत-हिन्दीवदन्वयेन वाक्यार्थबोधः]| इत्येव उर्दू-कवितायाः सौष्टवसाधनम्‌। 
उर्दूकवयः एकैकं शब्दं विचित्य विचित्य तथा निगुम्फन्ति छन्दोबन्धे, ये हि (शब्दाः) श्रुतमात्रा एव 
विशिखवद्‌ हदये प्रविशन्ति, येन हदयतन्त्री असाधारणरूपेण इ्जणत्कृता भवति। मानसः प्रमोदः 
प्रभवत्युद्रूलित इव । ततः स्वत एव मुखाद्‌ धन्य-धन्येत्यादयः साधुवादाः प्रसरन्ति। सारं तु- उदू 


कवितायां शब्दानामेव विलक्षणो विलासः। संगीतलयानुबन्धिनि छन्दोबन्धे निविष्टाः शब्दा इगिति 
तथा भावं प्रस्फोरयन्ति, यथा सहदयस्याऽन्तःकरणमविलम्बितमेवाऽनुप्राणितं भवति। 


संस्कृतादिप्राक्वीनां कवितायां तु शब्दानां प्राधान्यस्य का कथा अर्थोऽपि (वाच्यार्थः) वराको 
गुणीभूतो भवति । तेषां हि ध्वनेः (व्यङ्गयस्यार्थस्य) प्राधान्यमभवत्‌। अत एव हि तत्काव्यमाकर्ण्य 
श्रोता अन्तरन्तः प्रमोदामृतमास्वादयति, प्रमदेन च मस्तकमस्य स्वत एवाऽऽघूरणते। एतत्कारणादेव 
ललितकलासु कविता सर्वतोऽप्युत्कृष्टा। यतो ह्यस्या-मन्याऽन्यकलावद्‌ भौतिकसाधनानां त्वपेक्षा 
नास्त्येव, किन्तु कविताशरीरभूतः शब्दोऽप्यत्र गौणतां गच्छति। मधुरतरं प्रस्फुरन्तः शब्दास्त्वमी 
व्यद्खयस्यार्थस्याऽभिव्यञ्जने तथा सहायका भवन्ति यथा ध्वन्यर्थं॒संमुखमुपस्थापयन्तस्ते 
प्रमोदमाविर्भावयन्ति भावुकानां हदि । इत उर्दूकवितायां प्रस्फुरन्तः शब्दा एव श्रोतुर्हदयं गृहन्ति। 
अनन्तरं ते वर्णनीयभावं प्रति प्रापयन्ति श्रोतारम्‌। अस्तुः प्रसक्तानुप्रसक्तेन मुधा भूयान्विस्तरः संपद्यते । 

उर्दूकवीनां कवित्वकलाविस्तारेऽपि उर्दृभाषायां छन्दःशास्त्रं संक्षिप्तमपि नास्ति । पारस्यभाषाया 
एव छन्दांसि व्यवहियन्त एतैरपि । हिन्दीतः सेयं पृथग्‌ भाषा नास्तीत्यत्र तदिदमपि प्रमाणम्‌। यदीयं 


॥॥२।। मञ्ञुनाथग्रन्थावलिः 


पृथग्‌ भाषाऽभविष्यततर्हिं साहित्यस्य सर्वाण्येवाङ्गान्यभविष्य-न्नस्यामपि। किन्तु आरब्ध-पारस्य- 
भाषाशब्दान्‌ हिन्द्यां सन्निवेश्य यदा सेयं भाषा पृथगक्रियत तदा छन्दोविषये शुन्यतामालक्ष्य पारस्यभाषाया 
एव छन्दःशास्तरमुपजीवितमेतैरपि। एतद्विषये विशेषदर्शनाय साहित्यवैभवस्य ! छन्दोवीथ्याः' "उर्दू- 
भाषाप्रचलितानि छन्दांसि" इति शीर्षकभागः (पृ. ३७८) परिशीलनीयः पाठकमहाभागैः। 

मोगलसाम्राज्यस्य पतनोत्तरं शाहआलममारभ्य (वि.सं. १७८०) बहादुरशाहजफरस्य 
समयपर्यन्तमियमुर्दूकविता भारते समनुबभूव भूरि विलासवैभवम्‌। ' गजल "शब्दस्यार्थः प्रमिणः समागमः, 
प्रणयनिवेदनं चेति। अत एव प्रणयनिबद्धा सेयं गजलनाग्री छन्दःशेली तदारभ्यैव लोकानां भृशमभूद्‌ 
हदयग्राहिणी । पञ्चाप-युक्तप्रान्त-राजस्थानादिषु तु उदू सम्पकत्सियमासीदेव सर्वजनप्रिया, किन्तु 
गुर्जरादिदेशेष्वपि तद्धाषाकवयो गजलमयीं कवितां परेम्णा निबबन्धुः । अभिननन्दुश्च तामेतां सशिरःकम्पं 
करतलध्वनिभिः प्रक्षागृहेषु (नारकभवनेषु) सहदयरसिकाः। धार्मिकसंस्थानां भजनोपदेशकाः 
प्रजानामस्यामेव गीत्यामनुरागमालक्ष्य लोकानुरज्जनाय जगुः प्रकाश्यसभासु प्रतापनारायणमिश्रादिनिबद्वा 
एता एव गीतीः। किमधिकम्‌, गजलगीतिष्वेव लोकानामैकान्तिकौमासक्तिमुपलभ्य गीतगोविन्दस्य 
"प्रिये चारुशीले. इत्याद्या *अष्टपदीर्गजलप्रकारेण गायन्तो गायका अपि समालक्ष्यन्त। ततश्च 
समयप्रगतेरनुसारं गजलेषु गतामभिरुचिं लोकानां संस्कृतभाषायामपि समाहर्तुम्‌, सहेव गीर्वाणभाषाया- 
स्तद्गुम्फनयोग्यां कोमलतामपि प्रदर्शयितुम्‌ “उर्दूभाषाचत्वरः' इत्यादि शीर्षके: समगुम्प्यन्त 
एतच्छन्दोलयनिबद्धा अपि गीतयोऽत्रेति सूचितमेव पुरस्तात्‌। 


विहारिविलासः 


बिहारिसतसईकारस्य विहारिणः सूक्तिर्न केवलं हिन्दीसाहित्ये एव, अपि तु भारतीयेष्वन्यान्य- 
साहित्येष्वपि प्रकामं प्रसिद्धिं लोकप्रियतां चाऽवापेति को वान वेद ? ये संस्कृतपण्डिताः  भाखा 
(षा) ' इत्युक्त्वा देशभाषां, ' तद्धाखा(षा)' पण्डिताश्च शाखामृगानिव निराकुर्वन्तः समालोचकैः 
प्र्यापितास्तेऽपि विहारिणः सूक्तिमभ्यनन्दिषुरन्तःकरणेन; उपजिजीवुश्च समये समये तामेताम्‌। किं 
बहुना, यः किल पण्डितराजो जगन्नाथः सर्वोत्कृष्टो विमर्शकः सर्वविधकाव्यरचनायामनुपमश्च परिगण्यते, 
यश्च स्वीये साहित्यनिबन्धे उदाहरणविधयापि परकौयपद्यानां स्पर्शं सावहेलं तिरस्करोति सगर्वं 
प्रतिजानीते च - 


“निर्माय नूतनमुदाहरणानुरूपं 
काव्यं मयात्र निहितं, न परस्य किच्चित्‌। 
किं सेव्यते सुमनसां मनसापि गन्धः 
कस्तूरिकाजननङक्तिभृता मृगेण? ॥' 
तस्यापि काव्ये विहारिणः सूक्तिरविकलं संवदते- 
 नीलाञ्चलेन संवृतमाननमाभाति हरिणनयनायाः। 
प्रतिबिम्बित इव यमुनागभीरनीरान्तेणाद्धः ॥' इति पण्डितराजः; 
'छिप्यो छनीलो मुख लसै नीले आंचल चीर। 
मनो कलानिधि ज्जलमले कालिन्दी के नीर॥' इति च विहारी। 


प्रास्ताविकम्‌ 1४ 
[समकालिकयोरनयोः केन क उपजीवित इति न सहसा शक्यं निर्णेतुम्‌। यतो हि- 
 आमूलाद्रलसानोर्मलयवलयितादा च कूलात्पयोधे- 
यावन्तः सन्ति काव्यप्रणयनपटवस्ते विशङ्कं बदन्तु। 
मृद्रीकामध्यनिर्यन्मसृणमधुद्धरीमाधुरी भाग्यभाजां 
वाचामाचार्यतायाः पदमनुभवितुं कोऽस्ति धन्यो मदन्यः ॥' 


इत्याद्यभिमानवाही, प्राचामर्वाचां च सर्वेषामपि कवीनां सदर्पमालोचयिता, निर्माय नूतनेतिपद्य 
परकीयकाव्यानां गन्धमात्रमपि परिहरन्‌ पण्डितराजसदृशः स्वसमय एव वर्तमानस्य कवेः काव्यमाहरेदिति 
न चेतसि प्रविशति । इतो मोगलसाग्राज्यधुरन्धरादाम्बेर-पतेर्जयसिंहमहाराजाधिराजात्प्राप्तविपुलसंमानः 
सर्वत्र देशे ख्यातिमुपगतश्च विहारिमहाकविस्तस्मिन्नेव समये जातां रचनां तस्मिन्नेव समयेऽनुवदेदित्यपि 
विचारसापेक्षम्‌। अत एव तदिदं गवेषकमहाभागैरन्वेषणीयं नूनम्‌।] 


त्रिंशतोप्यधिका वत्सरा व्यतीताः। वङ्गभाषायाः सुप्रतिष्ठिते ' प्रवासि' मासिकपत्रे विहारिणः 
सूक्तीः समुदधूत्य प्रादायि तत्परिचयो वद्धीयसाहित्यसेविभ्यः। तत्र हि विहारिसप्तशत्याः संस्कृतभाषाया- 
मप्यनुवादः समजनीत्युदिख्य संस्कृतभाषानिबद्वमेकं दोहापद्यमप्युद्धूतमभूत्‌। नव्यकाव्यभिमानिनो 
नवयुवकस्य मे समुदकण्ठत चेतः - ' कौदृशी सेयं संस्कृतोपनिबद्धा विहारिसूक्तिः स्यादिति! । 
व्यतिगतेषु कतिषुचिद्रत्सरेषु निजश्चशुरालयमोडलछाराजधानीं ' टीकमगढ 'महमगां प्रसङ्धेन । तत्र विहारिणो 
वार्ताप्रसङ्धे समुत्थिते यदृच्छया व्याहरम्‌ - "श्रूयते संस्कृतेप्यस्याः सप्तशत्या अनुवादो जात इति! । 
एतदुत्तरे ओरछाराजगुरवो वेदमूर्तिभट्राचार्य पं .श्रीरघुनाथदाऊजूमहाभागाः (मम श्वशुराः) समभाषन्त- 
- *आम्‌, सोऽनुवादोऽस्मत्संबन्धिना अजयगढ ( नांदा) राजगुरुणा * लछ्ल ' उपनामकपरमानन्दपण्डितेना- 
ऽस्मद्बाल्यकाल एव व्यधायि । शक्यते द्रष्टं सा सप्तशती । अस्ति नः सविधे सा'। 


अहं कलानिधिमिव करे प्रापम्‌। नासीन्मे हर्षस्य परिसीमा। सोत्साहमहं प्रार्थये-- (अपि 
शक्रोमि दृष्टं संप्रत्येव ?! 
"बन्धनेषु कुत्रचित्सा निहिता । श्चस्तामहमन्वेषयिष्यामि' 


उद्रेलन्तमुत्साहं कथंचित्संनिरुध्य व्यत्यगमयं तां रजनीम्‌। स्रानभोजनादेः कालमतिवाह्य 
यथाकथच्चित्‌, धशुराजिहेतीति व्याकरणोदाहरणेष्वपि चिरादनुवृत्तां लजामतिलङ्य मन्दमन्देरक्षरेया- 
चमिमां भद्राचार्यमहाभागान्‌। ते हि सेहेन मां निरीक्ष्य मन्दमन्दमस्मयन्त पूर्वम्‌, ततो वार्धक्यसुलभमालस्यं 
निरस्य पुस्तकान्वेषणाय प्राचलन्‌। नानाबन्धनेषु तामेतामन्विष्य परस्तात्समार्पयन्मे हस्ते सप्तशतीमिमाम्‌। 
मुदितमानसः सोहमुपगत्य निजनिवासप्रकोष्ठमारभे तस्मादेव समयान्निरीक्षणमेतस्याः। 


संस्कृतदोहाच्छन्दस्सु ' शृद्गारसप्तशती "नाम्रा सोयमनुवादो भारतसुप्रसिद्वस्य हिन्दी साहित्यकर्ण 
धारस्य भारतेन्दोर्हरिश्वनद्रस्य समये परमानन्दमहाभागेनाक्रियत यस्योपरि प्रादीयत प्रचुरः पुरस्कारो 
भारतेन्दुना । सेयं सप्तशती वारणस्यां शिलामुद्रायन्त्रालये मुद्रिता चापि । परमानन्दमहाभागेन टीकाऽप्यस्या 
निरमायि यस्याः सहायतया क्लिष्टोयमक्षरगुम्फो भवेद्‌ बुद्धिगतः। आसीन्मे ग्रीष्मावकाशः। भटाचार्यादी- 
नामत्याग्रहेण, तेषामुपरि प्रदर्शयन्निवोपकारं, न्यवात्सं प्राकृतशोभामयेस्मि्ननुपमे प्रान्ते । स्रानभोजनाद्यावश्य- 
ककार्याण्यतिरिच्य, सर्वेणापि समयेन समापयं प्रायशः समग्रामेव सप्तशतीमिमाम्‌। व्यक्तिगतः स 

समयः। परमानन्द-महाभागोऽपि स्वर्गस्थः, किन्तु साहित्यलोचनाप्रसङ्खेन सप्तशतीविषये विगुणान्यपि 
कानिचिदक्षराणि विवशतया वक्तव्यान्येव नूनम्‌। सप्तशती सेयं यत्किज्चित्संस्कृतप्रविष्टानामथ हिन्दी- 
व्रजभाषापटिष्ठानामवश्यं सन्तोषाय, यतः किल सप्तशतं दोहापद्यानि संस्कृते तेन रचितानि । किन्तु 
संस्कृतमार्मिका मन्ये नाभिरोचयेरंस्तामिमां रचनां तत्त्वतो विचारे सति । तथ्यं त्विदमस्ति यत्‌ परमानन्दोऽसौ 
व्रजभाषासाहित्येऽवश्यं मार्मिकः समर्थः कविश्चापि। किन्तु संस्कृतस्य साधारणो विद्रान्‌। 
विहारिसदशसंक्िप्तवादिनो दोहानां दोहापदयष्वेव संस्कृतेऽनुवादश्च नूनं सुतरां कठिनः । जोधपुरराजधान्यामपि 
सुब्रह्मण्यशास्त्रिणा विहारिसूक्तेः संस्कृतेऽनुवादोऽशतो व्यधायि पुरा, परं तेन संस्कृतच्छन्द एव गृहीतं 
न दोहाच्छन्दः। अत्र हि पादान्तानुप्रासो (तुकान्त) भूयस्तरं संकटवाही। 

अस्तु, रसमयेषु येषु येषु पद्येषु परमानन्दमहोदयेन भूरिशो वैगुण्यं व्यधायि, कोतुकोदीप्तमतिस्तेषा- 
मालोचनामहं नर्मपरिहासविधया व्यधां तस्मिन्नेव समये । जयपुरात््रचरतः संस्कृतरतराकरस्याऽ ऽ संसंपादको 
म.म. पं. श्रीगिरिधरणशर्मचतुर्वेदमहोदयस्य सहकृत्वा । अत एव पत्रेऽस्मिन्‌ सेयमालोचना प्रकाशतामित्य- 
दीयत सुहद्धिः संमतिः। साहित्यमार्मिकस्य स्वर्गीय पं. श्रीपद्मसिंहमहोदयस्य प्राकाश्यत सतसर्ईसमा- 
लोचना ' सतसई संहार" नाम्ना तेष्वेव दिनेषु सरस्वतीमासिकपत्रे । प्रचुरपरिहासापि मर्मस्पर्शिनी 
सेयमालोचना समभूष्लोकानां परं हदयग्राहिणी । अत एव संस्कृतेऽपि सेयं सप्तशतीचर्चा भवेत्प्रमोदाय 
साहित्यरसिकानामित्यासीच्चेतसि किञ्चित्कोतूहलमपि। तत॒ एव साहित्यिकविनोदरूपेण सेयं 
सप्तशतीसमीक्षा व्यलेखि विस्तृत्य [' वर्णिका ' रूपेणेकतमपद्यस्यालोचना प्रदीयेताऽग्रे विनोदाय जातु 
साहित्यरसिकानाम्‌] किन्तु विनोदविहितापि सेयमालोचना परमानन्दसम्बन्धिनामस्मत्सजातीयानां 
क्षोभायाऽभूत्‌। ओरछाराजकवि प॑. पीताम्बरमहोदयेन बहूनां साहित्यसेविनां समक्ष एव साधिक्षेपमुक्तम्‌- 
- '* आलोचनाकरणं सरलम्‌, किन्तु विहारिणः सूक्तिं संस्कृते समवतार्य यदि कर्चिदर्शयेततर्हिं तमहं 
जानीयाम्‌ ' ' | 

"खड्गव्रणं पूर्यते परं वार्ताब्रणं न पूर्यते ' इति हि सत्यं नूनम्‌। अन्यो यद्येवमाक्षेप्स्यततर्हिं जातु 
सद्यमप्यभविष्यत्‌, परं मार्मिकेण वदेशिकराजकविना, ततोपि सजातीयेन कृतः सोयमाक्षेपो बलवदाहन्ति 
स्म मे हदयम्‌। तत्क्षण एव तामिमामालोचनामहं बन्धनबद्वामकरवम्‌। नेमां प्राकाशयं रताकरेऽपि। 
तत्क्षण एव निश्चयमकार्ष यद्विहारिणः सूक्तिमेषोऽहं संस्कृतेऽ वतारयेयम्‌। सर्वतः पूर्वं येषां परमानन्द- 
पद्यानामालोचनामहमकार्ष तान्येव न्यबध्नां संस्कृते दोहाच्छन्दसि । किन्तु सुमहान्‌ खेदो यदोरछाराजकवये 
पीताम्बरपण्डिताय तेषां प्रदर्शनस्य नाऽ भूदवसरः। व्यतियाति ग्रीष्मावकाशे प्रत्यागमं निजनगरम्‌। 
किन्त्वाक्षेपव्रणं मे नापूर्यत तत्‌। विहारिणः सूक्तिमहमाबघ्नां संस्कृतसरस्वत्याम्‌। राजकवि पं. पीताम्बर 
इवान्येऽपि साहित्यरसिकाः समालोचयन्तामिमां सूक्तिमिति बुद्ध्या मित्राणां संमतिमनुसृत्य ' सप्तशती "तः 
कतिचिन्मे पद्यानि ' विहारिविलास' नाम्रा प्राकाशयं 'साहित्यवेभवे'। 


कतिचिद्रर्षणि व्यतीतानि विहारिसूक्तेरनुवादरूपाणि मम संस्कृतदोहापद्यानि पण्डितपरमानन्दकृतेः 
समालोचनासहितानि प्राकाश्यन्त लखनऊतः प्रचरन्त्यां सुप्रसिद्धहिन्दी-मासिकपत्रिकायां ' माधुर्याम्‌ ' 
अपि। यत्र परमानन्दपक्षावलम्बनपूर्वकं मत्कृते; प्रति समालोचना प्रविधीयते स्म प॑. किशोरीदास- 
वाजपेयिमहाभागेन। सेयमालोचना साहित्यरसिकैस्तत एव समीक्षणीया, नात्र तत्सूचनस्यावसरः। 
विषयेऽस्मिन्नन्यन्निवेदनीयं तु साहित्यवैभवस्य विहारिविलासे (पृ. १०१) विलोक्यम्‌। पं. 
परमानन्दकृतविहार्यनुवादस्य समीक्षायाः पद्यमेकं तु रसिकानामाग्रहेण समुद्धरियते तावदिहेव। 


प्रास्ताविकम्‌ |॥ +।1 


परमानन्दकृतसप्तरलत्याः समीश्चा 
नायिकाया दृक्वातुरीवर्णनपरं शृद्गाररससर्वस्वमस्त्येकं विहारिणः पद्यम्‌ - 
"सटपटाति सी ससिमुखी मुख घुंघटपट ढकि । 
पावकड्र सी मकि के गई ओचकों इ्मोकि॥' 
सहचरं प्रत्याह नायकः - ` सटपटातिसी ' मामवलोक्य लजमानेव मुखं बसनाज्चलेनाऽ वगुह्य 
(वास्तवे सा तादृग्‌ लज्नमाना नास्ति परमन्ये तस्या अनुरागं मा विद्युरिति मुखावगुण्ठनं रचयन्ती 
लजाऽऽकूतं दर्शयतीत्याशयः) । पावकस्य अग्रेज्वलिव (अत्युज्वलसुवर्णवर्णेति भावः) सा सरभसं 
गता। केवलं सा गतैवाऽभविष्यततर्हिं मम हदयमेवमर्द्रब्रणं नाभविष्यत्‌। किन्तु गच्छन्ती सा एकं 
शरमप्यक्षिपत्‌। कोऽसौ शरः? ' गई ओचकां कि" चकितमधुरं विलोकयन्ती सा गताऽभूत्‌ । द्रुतं 
प्रयान्त्यास्तस्या-स्तदेतद्विलोकनं न मे हदयादपयाति । किन्तु विशिख इवाधुनापि हदये निखातमित्यर्थः। 
अज्रागरेः शिखेत्युत्प्र्षा तस्याः सरभसगमनमनुकूलयितुं प्रायोजि। किञ्च सुवर्ण- चम्पकवर्णायास्तस्यास्त- 
नुलताया अपि सादृश्यमनेनोत्पक्षितं भवति । अस्मिन्पदये ' सटपटातिसी ' ' गई ओचका सकि ' इत्येतत्खलु 
जीवितभूतम्‌। सलजमिव समाकुञ्चितदेहलतं यत्सा मुखमवगुण्ठ्य चकितमधुरं परावृत्त्य पश्यन्ती 
गताभूत्‌, तत्र मुखावगुण्ठनसमकालं कृतो लजना-विनय-मधुरः कोऽप्यनिर्वचनीयो विभ्रमः, 
सकुतुकचकितं तत्‌ परावृत्य विलोकितं च साम्प्रतमपि मे हदयमधिवसतीति वर्णयति नायकः । इत्थं 
रससदनस्यास्य पद्यस्योपरि कथमिव निष्ठुरकृपाणमुत्थापयामास रेद्रमर्तिरनुवादक इत्यवलोक्यताम्‌- 


"दुतं चन्द्रवदना च सा वसनावृतवदनैव । 
प्रदर्शयित्वा निजतनुं दहनलतेव गतैव ॥' 


सा चन्द्रवदना वसनावृतवदनैव अज्चलाच्छादितमुखेव निजतनुं प्रदर्शयित्वा ( संस्कृतज्ञाः प्रदर्श्य ' 
इति बुध्यन्ताम्‌) [मामिति शेषः, इति टीकाक्षराणि] दहनलतेव द्रुतं गतैव। वसनावृतवदनैव सा 
समग्रां निजतनुं दर्शयित्वा- अर्थात्‌ केवलं मुखमेव वसनाच्छादितमासीत्‌, मुखेतरः सर्वोऽपि नीचैर्भागः 
प्रदर्शितस्तया नायकाय! अहह अनुभूयतामर्थलालित्यम्‌। ' वसनावृतवदनैव निजतनुं दर्शयित्वा" 
निजतनुप्रदर्शनसमये वदनाऽऽवरणमनुचितमासीत्‌ इति * बसनावृतदनैव ' इत्येवकारस्य स्वारस्यं दर्शितवान्‌ 
महाभागः। वयमपि पश्यामः समुचितमेवेदमिति। यदा तया सर्वा निजतनु्दर्शिता तदा केवलं वदनेनैव 
वराकेण किमपराद्धमिति सत्योयमनुवादकस्याऽऽक्रोशः! एकमाश्चर्यं दृश्यताम्‌ -- नायिकया सर्वा 
निजतनुदर्शिता, परं मुखं बसनाऽऽवृतमेवास्ति, न किञ्चिदपि दर्शितम्‌। तथापि नायको ज्ञातवान्‌- 
"चन्द्रवदना च सा' । नैव, नैव, ढाकानगरनिर्मितमलमहकृतावरणं मुखमासीत्‌, अत एव नासीद्रस्त्रकृतं 
पिघानं मुखस्येति समाधानं चेत्‌? तर्हि महाराज ! मुखादधोभागस्थैव निरावरणं दर्शनस्य काऽऽसीदावश्यकता, 
यद्वसनं पृथक्‌ कृत्वा निजतनुप्रदर्शनम्‌ ? किमु मुखादधोभागे एतावदप्यावरणं मास्तु इत्यासीच्चन्द्रवदनाया 
इच्छा? अथवा मुखभागे एकं ढाकानगर-निर्मितमलम्यवस्त्रं संयोजितमासीत्‌ कन्धरादिनीचैभगि तु 
स्थूलपटं स्यूतमासीत्‌ यदपसारणे तनुप्रदर्शनम्‌। ' परं नीचैभगि स्थूलपटः, मुखभागे च जालवस्त्रमिति' 
यवनीनामिव * आवरकं ' (“ बुरका) तदेतद्धवेत्‌। अस्तु, परं मूलकारो विहारी नास्मिन्‌ जाले पतति। 
कथयति सः - ' गई ओचकां लोकि '। चकितमधुरावलोकनसमये शशिमनोहरं मुखमभूत्तस्य नयनगोचरम्‌। 


पणौ मञ्ञुनाथग्रन्थावलिः 


ननु शशिमुखीत्वं नायकस्य पूर्वदृष्टमासीत्‌ अत एव न तदर्थमेतावत्परिकल्पन-मावश्यकम्‌। 
तर्हि पृच्छामः - शशिमुखीत्वं तु नायकस्य पूर्वदृष्टमासीत्‌। मुखेतरोऽन्यो भागः साम्प्रतं ' प्रदर्शयित्वा 
निजतनुम्‌" इति नायिकया स्वयं दर्शित एव । पुनः किमवशिष्टमासीद्‌ यदर्थं नायको भवांश्च टीकायामधुनापि 
स्मरामीति भावं दर्शयति । 


ननु नयनप्रकरणगतमिदं पद्यमिति तादृशं चकितविलोकितं नायकः पुनः पुनः स्मरतीति 
किमत्रासमंजसम्‌? उच्यते, भवदनुवादे नायिकाया विलोकनभङ्खया नामापि नास्ति। किमन्यत्स्यात्‌, 
विहारिणः पद्येऽस्मिन्‌ ' सटपटाति सी ' ' गई ओचकां ञ्लोकि इति खलु जीवितभूतमिति पूर्वमसाधयाम। 
परमनेन जीवितेन विनाकृतमवलोक्यते तावदनूदितं पद्यम्‌ । नास्त्यनयोरप्यर्थोऽस्मिन्‌ । ' सरपटाति सी 
इत्येतदर्थे मन्ये द्रुतमिति प्रयुक्तमनुवादकेन । परं कस्मिन्‌ हिन्दीभाषाकोषे लजामर्थयतः पदस्यास्य 
दरुतमित्यर्थः प्राप्तोनुवादकेन? एतत्तु विचारणीयमासीदनुवादकमहाभागेन -- यदि ' सटपटाति सी ' इत्यस्य 
दुतमित्येवार्थोऽभविष्यत्तर्हि रभसार्थद्योतकं ' मकि के ' इति पदं न पुनः प्रायोक्ष्यत साभिप्रायपदप्रयोग- 
पटना विहारिणा। 


इदानीं "प्रदर्शयित्वा निजतनुं ' विचार्यतां महाभागैः । एकवारं विहारिणो भाषापद्यमनुवाच्य पुनरिदं 
संस्कृतपद्यं पठ्यतां ततोऽ वधार्यतां कस्यायमनुवादः? पश्यामः- ' सटपटाति सी ' इत्यस्यार्थः कृतः 
"द्रुतम्‌ '। ससिमुखी - चन्द्रवदना, मुख घूघट पट ढकि वस्त्रावृतवदनैव, पावकञ्चर सी दहनलतेव, 
गई गता । इदानीमवशिष्टे ' मकि के ' ' गई ओचकां ज्लाकि' इति। अनयोर्मध्ये ' प्रदर्शयित्वा निजतनु' 
कस्यानुवादः ? रभसार्थ द्योतयतः ' इ्लमकि क ' इति पदस्य ' प्रदर्शयित्वा निजतनुम्‌' इत्यनुवादं 
कुर्यादित्यनुवादकेऽपि न संभाव्यम्‌। तर्हि ' गई ओ चकों ्ञोकि ' इत्यस्यैव "प्रदर्शयित्वा निजतनुम्‌' 
इत्यानुवादः। इदानीं विचार्यतां कौदूशोयमनुवादः? ' चकितचकितं विलोक्य गता" इति यस्यार्थः तस्य 
"प्रदर्शयित्वा गते'ति स्पष्टो ग्राम्योर्थः। ननु भावानुवादः सोयम्‌, नाक्षरानुवादेन प्रयोजनमिति चेत्‌, 
"प्रदर्शयित्वा निजतनुम्‌ ' इति पदयुगलं ' ओचकां जोकि " इत्यस्य कं भावं स्पृशति इति श्रीमद्धिरेवोच्यताम्‌? 
निजतनुं दर्शयित्वा गतेति स्पष्टोयं ग्राम्योर्थ:। अज्चलावगुण्ठितमुखदरशने यथा रसिकानामुत्कण्ठा न 
तथा स्पष्टमुदघाटितमुखदश्ने । परमितोऽनुवादकमहाभागस्तु सर्वा तनुमेव निरावरणं दर्शयति । न जानीमो 
विहारिसूक्तेः कं भावं स्फुटयत्यनेन सोयम्‌। वयं तु जानीमो नासौ भावानुवादः। एष हि 
विहारिसूक्तामृतमाधुर्यस्य अभावानुवादः। 


किञ्च विहारिणः सप्तशत्यां प्रकरणबन्धमनुसंधाय सन्ति पद्यानि । अनुवादक स्तु प्रकरणबन्धानुसारं 
सर्वाणि दोहापद्यानि योजयित्वैकस्मिन्‌ स्थाने लिलेख । ततस्तदिदं पद्यं महामनोहरे नायिकानयनचातुरी- 
वर्णनपरे प्रकरणे संयोजितमस्ति स्वयमनुवादकेनैव । इदानीं दृश्यताम्‌ दरुतं चन्द्रवदना. इति पद्ये 
क्वचिदपि दृश्यते नायिकया अवलोकनचातुरीवर्णनम्‌? इदं पद्यं वाचयन्‌ किमु सहदयः प्रत्येतुं शक्नुयाद्‌ 
यदेतस्मिन्पद्ये विहारिणा अवलोकमाधुर्य-मुपवर्णितमिति। अनेन हि ' निजतनुप्रदर्शनपूर्वकं नायिका 
त्वरितं गता ' इत्येवार्थ प्रतीयात्सहदयः। अहो यस्यार्थस्य कृते कवेरियान्‌ संरम्भः, यं च चकोरनयनाया- 
श्रकितमधुरं विलोकनरूपमर्थ प्रकाशयन्‌ कविमूर्रविहारी विहारी सहदयानां मनो हर्तुमैच्छत्‌, निःसंशयतमं 
सफलोऽप्यभवदव्र । किन्तु तमेवार्थमनुवादशिलया निर्दयतममेवं चूर्णयामास महाकर्मा श्रीमाननुवादकम- 
हाभागः। हन्त कीदृशोऽयं भावानुवादः? 


प्रास्ताविकम्‌ |! १। ६ 


"प्रदर्शयित्वा ' इति व्याकरणसौष्टवसमीक्षणं तु दूरतः परिहरेम । अद्यावधि सोढा एव एतावत्पर्यन्तं 
परःशता व्याकरणाशुद्धयश्छन्दोभङ्काश्च। अत्र॒ हि प्राव्प्रसिद्धमाभाणकमेव हदये कुर्मः- 
" अस्माकमालोचकानामर्थे तात्पर्य न शब्दे ' इत्यादि । 


साहित्यवैभवस्य वीथीक्रमः 


मुखपत्रम्‌ 

सर्वतः पूर्वमस्य मुखपत्रम्‌ (राइटिल पेज) सृक्षमक्षिकया विमश्केरालोच्यं स्यात्‌। आलोचक- 

पण्डितानां कर्कशैराकूतैरिदमखिलं छन्दोमयमक्रियत । छन्दोऽपि व्रजभाषापरिगृहीतम्‌, यत्र पादान्तानुप्रासः 

(तुकान्त) प्रयोजनीयो भवेत्‌। ' व्यजञ्जदवृत्तपुञ्जे ' इत्युपरित आरभ्य जयपुरात्तेन ॥ १ ॥' इति पर्यन्तं 
कवित्तम्‌। एतदग्रेपि तच्छन्दोमयमिति स्वयमेव मार्मिकेरवगम्येत। 


तीथीनामारम्भः 


अस्य ग्रन्थस्येव नवयुगसाहित्यस्यापि सोयं प्रातःकाल इति प्रारम्भसूचकात्प्रातः-कालदेव 
ग्रन्थारम्भः। कवीनां प्राकृतशोभेव निसर्गप्रियेति विपिनविभावर्णनेन ग्रन्थारम्भमङ्गलम्‌। ततः प्रकृतिशोभा- 
सर्वस्वभूताः षड़तवः, ऋतुभिर्विजुम्भिताश्च नवरसाः। ततो रसपरिपाकेऽपि न नीतिरतिवर्तनीयेति 
सूचनार्थं नीतिवीथी, यत्र॒ नवीनः प्राचीनः सर्वविधोऽपि दृष्टिकोणोऽनुसृतः। कवीनां नीतिरपि न 
विनोदरहितेति तत्सहकृता विनोदवीथी, यत्र समीक्षाविनोदप्रसङ्केन लोकमर्मवर्णनम्‌। ततो विनोदसाधनं 
छन्दःसंदर्भो, गीतयश्च । 

नवनिर्मिते साहित्ये युगपरिस्थितिपरिदर्शनं कवेः सामयिकस्थितिसूचकमिति नवयुगवीथी, यत्र 
नवयुगसर्वस्वस्य भोतिकविज्ञानस्य (' साइन्स") वैभवभूता । विद्युदव्योमयान-रेल-यन््र-सीनेमादयो 
वर्णिताः । ग्रन्थनिर्माणसमये न संलपच्चित्रपटानां (योकीज्‌) प्रारम्भ इति मूकाभिनयसाम्यं परिदर्शितं 
कविनेत्यालोक्येत पाठकेः। ततो वर्तमानशासकानां सर्वविधं नीतिपरिपाटीपावम्‌, यस्य हि प्रत्यक्षं 
प्रमाणमिदमेव यद्राजनियमकार्कश्यात्कवयोऽपि संयतयैव भाषया तथ्यमिदमावर्णयन्तीति वर्णनेनानेन 
सूचितम्‌। ततो वर्तमानकालिकशिक्षा-समाज-नेतृ-सुधारकादीनां वर्णनम्‌ । उपसंहतिवीथ्यामीर्घ्यालूनां 
पण्डितानां परिस्थितिचित्रणमपि विनोदबुद्ध्या किञ्चित्परिशीलनीयम्‌। वंशवीथ्यां च कवेर्वशस्य 
जयपुरमहाराजानां च किञ्चित्सूचनम्‌। साहित्यवैभवस्य भूमिकायामप्येतद्विषये किञ्चदावर्णितमिति 
तत्समालोकनीयं सहदयैः। 

जयपुरवैभवम्‌ 

मज्जुकवितानिकुञ्जाख्येऽस्मिन्‌ संदर्भे छन्दःप्रबन्धे यथा नूतनता, तथा ग्रन्थस्वरूपेऽपि 
पूर्वसंस्कृतकविभ्यो नवीनतावलम्बिता । पूर्वे व्रजभाषाकवयः साहित्यग्रन्थप्रणयनेऽपि पूर्वं स्वाश्रयभूतानां 
राज्ञां तन्नगरादेश्च वर्णनं विधाय ततो वर्णयितुमुपक्रान्तं साहित्यादि-विषयमुपाददते स्म। तत एव 
भागद्रयात्मकेऽस्मितनिकुञ्जे- प्रथमभागेस्मिन्‌ जयपुखैभवे राजविभूतेर्नगरादेश्च वर्णनमवलोक्येत । द्वितीये 
साहित्यवैभवे च नवीनपद्धत्या कृतस्य युगानुसारिसाहित्यस्य दिगदर्शनमुपलभ्येतेति निवेदितवानस्मि 
पूर्वम्‌। 


1 मञ्ञुनाथग्रन्थावलिः 


जयपुरवैभवेऽस्मिन्‌ पूर्व चतुष्पदीचत्वरो यत्र व्रजभाषाप्रसिद्ध॑ चोपाई च्छन्दस्सु प्रारम्भे प्रशंसनीयानां 
संस्कृत-प्राकृत-व्रजभाषामहाकवीनामनुकीर्तनम्‌। यत्र प्रसङ्खेन प्राचीनसाहित्यस्या-लोचनम्‌, तत्तत्कवीनां 
साहित्ये किंकृतो विशेष इति च नवीनानां परिचयाय संक्षेपतः सूचितम्‌। चौपाईच्छन्दसि तत्रभवान्‌ 
गोस्वामी तुलसीदासः परिगण्यते सर्वमूर्धन्यः, ततः तस्यैवाऽऽदर्शेन छन्द शैलीमिमां संस्कृते प्रवर्तयता 
प्रारम्भे सुजनदुर्जनादीनामनुकीर्तनं प्राचां ग्रन्थकृतां पद्वत्या विनिबद्म्‌। 

काव्यकलायामायुर्वेदे चोभयत्रापि कविराजैर्जयपुरराजवेद्यश्रीकृष्णरामभट्महाभागे :' पञ्चाशदर्षभ्यः 
पूर्व संस्कृते विनिबद्भं जयपुरविलासकाव्यं मन्ये न विस्मरन्ति संस्कृतानुरागिणः, यद्वि विनोदमयं 
काव्यमन्विष्यतामपि न साम्प्रतं सुलभं साहित्ये! तत्कृतामावश्यकतां संस्कृते संपूरयता तदादर्शेन 
नगरस्य स्थानोद्यानादेश्च वर्णनमाबद्धं विनोदपद्धत्या। अन्वेषणशीलानामुपयोगाय जयपुरेतिहासस्य 
संक्षिप्तसूचनापि सह प्रदत्तास्ति। यस्याः प्रामाणिकः संग्रहो जयपुरेतिहासस्य विशेषेन हन्त साम्प्रतं 
स्वर्गवासिना विद्याभूषणपुरोहितश्रीहरिनारायणशर्मबी .ए. महाभागेन प्रसादीकृतः। जयपुरविलासे 
तत्सामयिकानां मुख्यमुख्यराज्याधिकारिणां पण्डितादीनां च विनोदमयं वर्णनमवश्यमासीत्परं मेलकादीनां 
नासीदुपनिबन्धनम्‌। तदर्थं 'जयपुरमेलककृतुक ' मिति नाम्ना पृथक्काव्यं निर्मितं यद्वि नाद्यापि प्रकाशितम्‌। 
किन्तु ग्रनथेस्मिन्‌- स्वर्गगतानां प्रसिद्धविदुषां यथोपलब्धं जीवनवृत्तम्‌, जयपुरे प्रसिद्धानां मेलकानामुत्सवानां 
(त्योहार) चापि वर्णनमिहेव संकलितमिति पश्येयुः साहित्यविनोदिनः पाठकमहाभागाः। 

जयपुरविलासे- कवेः समये वर्तमानस्यापि ग्रन्थनिर्माणकाले स्वर्गगतस्य श्रीरामसिंहमहाराजस्य 
वर्णनमाकलय्य, ततस्तस्मिन्काले वर्तमानस्य माधवसिंहदेवस्य विवाहादर्वर्णनं यथा समुपनिबद्ं तथा 
वैभवेऽप्यस्मिन्‌ श्रीमाधवसिंहदेवस्य ध्मौँदार्यादीनां वर्णनं विधाय वर्तमानमहाराजाधिराजस्य 
राजसिंहासनारोह -विवाहमहोत्सवादेर्वर्णन-मालोक्येत काव्यरसिकैः। ' विलासे ' यथा स्थानेस्थाने 
व्रजभाषायाः संस्कृतस्य च सुरोचकं संपृक्तमुपगुम्फनमालोक्यते तथा वैभवे 'प्यस्मिन्‌ न केवलं व्रजभाषाया 
एव, अपि तु कुत्रचिद्‌ भाषाद्रयस्य, कुत्रचिच्तसृणाम्‌, क्वचिच्च अष्टभाषाणामपि सहसंपृक्तं काव्यं 
विलासिनां विनोदायोपगुग्फितमुपलभ्येत पाठकमहाभागे : । वैभवसामग्रयाः समलंकृतचित्रणाय प्राचां 
नरेशानां नानालंकृतिपूर्णं विविधवर्णनं विस्तृत्य संकलितं किल प्राग्भिः सत्कविभिः साम्प्रतिकास्तु 
केचन ' भटती ' (बन्दिवनिमिथ्यास्तुतिः) इत्युक्त्वा तद्विगर्हयन्ति किन्तु सोयं साहित्यसरणेरपरिचयो 
नूनम्‌। अस्तु एतद्विषये ' व्रजकवितावीथेः ' आरम्भे संभावितमग्रे (पृ. ४०१) समालोक्येत समालोचकैः। 
"विलासे व्रजभाषाकवित्तवमपि यथा सामयिकानां विनोदायोपात्तं तथात्रापि व्रजभाषाकवितावीथिरुपात्ता 
यत्र हि जयपुरराजकवीनां कविताविनोदो भवेत्सुलभः काव्यकलामार्मिकाणाम्‌। 


चित्रकाव्यानि 


खड्ग-छत्र-चामरादिचित्रकाव्यानि भवन्ति भूयसां विनोदकानि। व्रजभाषाकवयः प्रददतेऽस्म 
शिल्पायाऽनल्पं गौरवम्‌ । सन्ति व्रजभाषासाहित्ये एतद्विषयकाणि कतिचित्पुस्तकान्येव पृथक्‌ । 
किन्तु संस्कृतसाहित्येऽपि नैतत्कृता न्यूनता विलो क्येत । अस्ति प्राचीनालङ्कारिकैराद्ता सेयमपि 
चित्रकला । अलङ्कारयुगेः खड्गबन्धादिकाव्यानि पर्यगण्यन्त चित्रतया विशेषतः शोभाधायकानि। 
अत एव हि भोजादिभिः (सरस्वतीकण्टाभरणादिषु ) तदेतत्प्रकरणं विस्तृत्य विन्यस्य स्म। 
किन्तु ध्वने: प्रचारानन्तरं रसभावुकानां साहित्यप्रणयिनामुत्तरोत्तरं बन्धकाव्येषु प्रणयः प्रक्षीयते 


प्रास्ताविकम्‌ पं 


स्म। मम्मटादिभिस्तदिदमधमं काव्यं पर्यगण्यत तर्हिं सर्वचरमभाविना विमर्शकशिरोमणिना 
पण्डितराजेन (रसगङ्गाधरे ) काव्यगणनायामेव नेदमुपादीयते° स्म। 

एवं सत्यपि वैचित्र्यं चमकारो वात्र नास्तीति न शक्यते विवेकाद्रक्तुम्‌। सुचिविशेषशालिनां 
भवत्यनेनापि चमत्कारश्चेतसि । अस्य प्रणयनमप्येकं शिल्पम्‌ । परीक्ष्यते मार्मिकिरेतन्निमणिऽपि कौशलं 
कवेः। यत्किञ्चिदपि वाऽस्तु, नानाबन्धकाव्यनिर्माणि सफलस्य कवेः शक्तिविशेषोऽ वश्यं स्वीकर्तव्यो 
भवेत्‌। ततश्च पूर्णपरिश्रमेण निर्मितानि शक्तिविशेषसाध्यानि बन्धकाव्यानि कुतो वा लोकानामभिरुचिं 
नाऽपहरेयुः 2 अत एव हि महाकविभिरुपादीयन्त परमपरिश्रमसापेक्षाणि काव्यान्यमूनि निजनिबन्धेषु, 
विशेषतश्चाराजस्तुतिप्रस्तावे । एतद्विषयकपरीक्षाप्रदानाय अभिनन्दनवीथ्यां चित्रचत्वरः समुपस्थापितः। 
यत्राऽऽरोहणाय प्रारम्भे शिबिका, तर्हि पर्यन्ते आशी ःप्रदानमङ्गलाय श्रीफलावाप्तिरवलोक्येत। 


ग्रन्थेऽस्मिन्वर्णिंतं जयपुरराज्यं तन्महाराजाश्च 


ननु राज्यमिदं चाटुविधया किमिति संस्तूयत इति चेत्‌, तर्हि तद्विषयकं निवेदनं किञ्चिदप्यप्रकाशयतो 
मम हदयगोपनापराधः सोयं स्यात्‌। अत एव किञ्चिदिदमावेद्यते- 

भारतवर्षस्य क्षत्रियजातिर्देशरक्षायाः कृते प्रारम्भादेव कवचस्थानीयेति सर्वजनविदितम्‌। 
वैदिककालमारभ्याऽद्यावधि जातिविभागानुसारं क्षत्रियकर्तव्येषु प्रजानां पालनमेव सर्वतः प्रधानम्‌। 
“क्षतात्‌ किल त्रायत इत्युदग्रः क्षत्रस्य शब्दो भुवनेषु रूढः' इति हि त्राणकारणादेव ^क्षतुत्र' शब्दस्य 
रूढिः । विश्चप्रसिद्स्यैतिहासिकस्य महामहोपाध्यायपं. गौरीशङ्करओड्ञा-महाभागस्य क्षत्रियजातेर्विषये 
प्राकाशि पुरा महत्त्वपूर्णा निबन्धो यो हि संस्कृतलाकरेऽपि दृष्टः स्यात्पाठकैः। तस्मिन्नपि, महाभारतमार- 
भ्याद्यपर्यन्तस्येतिहासैः सम्यक्तया समर्थितं यत्‌ कषत्रियजातिश्चिरादेशरक्षाकार्येषु सर्वतः प्रमुखं स्थानमधिक- 
रोतीति। 


क्षत्रियजातेस्तस्या राजसंस्थानेषु उदयपुरम्‌, जयपुरम्‌, जोधपुरमित्यादीनि प्रमुखतया परिगणनीयानि 
नूनम्‌। अत्रत्यर्महाराजैः प्राचीनमर्यादानुसारं निजप्रजाः परिपालयद्धिर्या कीर्तिपताका स्वदेशस्य प्रस्फोरिता 
तस्याः साक्षीणि साम्प्रतिकेतिहासस्य पत्राण्येव नूनम्‌ । धर्मस्य त्राणाय स्वस्य स्वदेशस्य च गौरवरक्षाये, 
प्रजानां सङ्कटनिबर्हणाय च निज प्राणानपि तृणीकुर्वद्धिस्तर्यत्किल कर्तव्यमात्मनः परिपालितं को वा 
देशहितैषी तमिममितिहासं विस्मरेत्नाम । प्रातःस्मरणीयस्य हिन्दसूर्यस्य महाराणाप्रतापस्य प्रतापः कथं 
वा निहतो भवेत्‌ ? निजमर्यादापालनाय जीवनपर्यन्तं विधर्मिभिः सह सांमुख्यं वहन्‌ कोऽन्यो नरपालो 
भवेद्‌ भूमौ? एतस्यैव कृते मेदपाटीयपार्थिवानां गौरवमस्माकं नाल्पीयसे महत््वाय। 


नीतिः 


किन्तु नीतेरालोचनं यदि साहित्यक्षेत्रे नाऽपराधः परिगण्यते तर््येतद्विषये किञ्चिदिह निवेदनीयं 
स्यात्‌। किं धर्मशास्त्रं किं वा लोकवृत्तम्‌ उभयोरपि दष्टया शासकस्य तदिदमेव प्रधानं कर्तव्यं सिध्यति 
यत्स निजदेशं संकटात्संरक्षेत्‌, सर्वविधां चोन्नति प्रापयेत्‌। मान-मर्यादारक्षणाय भीषणयुद्धे प्राणानामपि 
बलिप्रदानमवश्यं गौरवसामग्री, किन्तु युद्धसंरम्भेणानेन देशस्य देशवासिनां च सर्वदार्थ कियती हानिः 
संपद्यते, तदुन्नेर्मा्गाश्च कथं निरुध्यन्ते इति हि मन्ये न विवेकिभ्यो निवेदनीयं स्यात्‌। अत एव हि 
कर्तव्यपरायणाः शासका विग्रहं यावद्बुद्धिबलोदयं परिहरन्ति । राजनीतिर्यदि महत्त्वस्य वस्तु परिगण्यते 
तर्हि तस्यामयमेव विचारो महत््वाऽऽधायकोऽस्ति यदात्मानं हानितः सर्वथा संरक्षन्‌ पराजयेत परान्पृथिवी- 


| *श मञ्ञुनाथग्रन्थावलिः 


पालः। नीतेर्निष्कर्षः प्रोक्तोयमेव नीतिज्ञैः - "आत्मोदयः परग्लानिर्द्रयं नीतिरितीयती ' । यया हि 
स्वस्य स्वदेशस्य च चिराय चूर्णीभावः संपद्यते तां नीतिं मन्ये बुद्धिमन्तस्तु न कदाचित्प्रशंसेयुः। 

विजयस्य पूर्णाशायां सत्यामपि विग्रहरूपमुपायमधमं न चेत्तर्हि उत्तमं तु न केचित्परिगणयन्ति। 
पुनर्यत्र देशस्य कालस्य च परिस्थितिः सर्वथा विपरीता स्यात्तत्रत्या तु कथैव का? नीतेर्नपुण्यमिदमेवास्ति 
यद्‌ युद्प्रसंद्ं विनैव निजसाध्यं साध्येत । यदि युद्धमेव राजनीतेः परा काष्टा तर्हिं विग्रह : सर्वेषामुपा- 
यानामन्ते कथं परिगण्यते? युद्धादेव राजनीतेः श्रीगणेशः किमिति न संमान्येत? इतिहासस्यालोचकाश्च 
किमिति सकरमर्दनमनुशोचन्ति यन्महाभारतस्य चेन्महासमरो नाऽ भविष्यत्तर्हिं भारतस्य सर्वनाशो 
नाभविष्यदिति। 


वाराङ्गनेव नृपनीतिरनेकरूपा ' इत्युदीरयतामिदमेव तात्पर्य यत्परिस्थितेरनुसारं यादृशमप्यवसरं 
पश्येत्तादृशेनैव प्रकारेण निजदेशं हानितः सर्वथा संरकषेत्‌। खङ्गेन निजस्य निजानुगतानां च रक्तप्रवाह 
एव चेत्क्षत्रियाणां परमो धर्मस्तर्हि राज्ञां कृते ' राजनीतिः" इति दुर्बलं शब्दं किमिति शृण्मः? प्रवर्ततां 
रक्तप्रवाह एव प्रारंभात्‌। यज्ञीयपशोरिवात्मनो बलिदानं राजबुद्धिशुन्यस्य मुशलक्षत्रियस्थैव कृते प्रशंसा 
स्यात्न राजसिंहासनाधिष्ठितस्य । महाभारतं किल आर्याणां नीतेश्वरमो ग्रन्थः, तत्रापि राजनीतिस्तु तत्र 
पदे पदे न केवलमुपदिषटैव प्रत्युत कार्यतो व्यवहता चापि । भगवता श्रीकृष्णेन पाण्डवानां पक्षमवलम्ब- 
मानेन यत्र यादृशोऽवसरो दृष्टस्तत्र समरं विहाय तथैव परिशीलितम्‌। द्रोणाचार्यस्य, भीष्मपितामहस्य 
कर्णस्य च विजयः किं समरमात्रेणैवाभवत्‌? ' नरो वा कुञ्जरो वा इति मिथ्याप्रायं प्रजल्प्य आजन्मनः 
सत्यवादी अजातशत्रुरादर्श्षत्रियो युधिष्ठिरोपि राजकर्तव्यं पालयति । परमधार्मिकाणामपि राजनीतेरनुसारं 
यत्र मुशलस्येव मस्तकस्फोर एव न राजकर्तव्यं किन्तु नीतेरनुसरणं पथ्यं भवति, तत्र चक्षुषी निमील्य 
केवलं स्वस्य स्वानुगतानां च समरे बलिप्रदानं रां कृते न शोभायै, न प्रंशसायै। अपि च 
बलिप्रदानमिदमेकमात्रस्य नरस्य कृते साध्यम्‌, येषां शिरसि परोलक्षाणां प्रजानां जीवनं विनिहितं ते 
यदि सर्वेषां बलिप्रदानेनैव क्त्रियकर्तव्यं राजधर्म वा परिपूरयन्ति तर्हि कृतमीदृशेन राजसिंहासनारोहेण। 


महाभारतसदृशे धर्मयुद्धेऽपि यत्र नीतिरनुसार्या भवति क्षत्रियभूपालानां, तत्र वैदेशिकानां, विधर्मिणां, 
हिन्दुधर्मं कूटनीत्या च खड्गेन च प्रत्यक्षं खण्डयतां समक्षे नीतर्नेपुण्यमस्वीकुर्वतां बुद्धिदारिद्रयमेवेति 
बहूनां मतिः। अथवा किंकर्तव्यविमूढतया समर एव तेषामवलम्बनीयोऽ-भवेदिति बोद्धव्यं स्यात्‌। 
अन्यथा स्पष्टं विपरीतां परिस्थितिं दृष्ट्वापि युद्धे लोकक्षपणं कीदृशो राजधर्मः अत एव हि 
छत्रपतिशिवाजीप्रभृतयो धर्मिकवीरा अपि नीतिनैपुणेन यवनान्निरासुर्न केवलं मुशलबुद्धेरिव युद्धेन । 
सूचयत्यस्मान्नीतिः- शठे शाठ्यं समाचरेदिति । नव्यविचारशालिनः साम्प्रतिका राजानं देशस्य प्रतिभुवं 
हिताहितयोरुत्तरदायिनं च यदा मन्यन्ते तदा आत्मसंमानस्य कृते अन्यस्य वा हेतोर्देशशक्तेः सर्वदार्थं 
क्षपणं को वा प्रशंसेत्‌? 

युद्धवीरता क्षत्रियाणां भूषणम्‌। यदि सा न भवेत्तर्हि ' वीररसस्य ' कः स्यादालम्बनम्‌? संमुखयुद्ध 
देहं विसृजन्तः सूर्यमण्डलं भित्त्वा साक्षात्स्वर्गमारोहन्ति । देवाङ्खनास्तेषां वरणाय पारिजातमालां करे 
धारयन्त्यः प्रतीक्षन्ते । सत्यमिदम्‌। यः क्षत्रियः केवलं सैनिक एव सृष्टः सृष्टिकृता तस्येदमेव कर्तव्यम्‌, 
अस्मिन्नेव च तस्य पराक्रमः प्रशंसा च । किन्तु ये क्षत्रिया राजान एव न, अपितु महाराजाः प्रख्यायन्ते 
लक्षलक्षप्राणिनां जीवनभारो येषां स्कन्धयोरधितिष्ठति, लक्षाणां कोटीनामनुगतानां निर्वाहो यैरद्गीकृतः, 
अथवा एवमुच्यतां यत्‌ लक्षलक्षमनुष्याणां पालन-पोषणार्थं ये भगवता भूमौ प्रेषितास्तैः क्षत्रियैः 


प्रास्ताविकम्‌ प्तौ 


पूर्वापरं भूयस्तरां विचारणीयं भवति । ते हि संमुखयुद्धे स्वर्ग प्राप्य स्वस्य स्वार्थमवश्यं साधयेयुः 
किन्तु यासां प्रजानां कल्याणं तेषामायत्तमासीत्तासां कियानुपकारस्तैः साधितः ? यो योगी संसाराद्विरक्तो 
विजने तपस्यन्‌ मोक्षमधिगच्छति, अवश्यमयं जनैरभिनन्दनीयः। किन्तु तेन केवलमात्मोद्धारः कृतः, 
अशेषजगतस्तेन किं मङ्गलमाचरितम्‌ 2 किन्तु ये योगिनो योगसिद्ध्या स्वस्येव लोकानामपि 
कल्याणमाचरन्ति किं ते निन्दनीयाः ? 


आम्बेरराजानां नीतिः 


देशस्य परिस्थितिं युद्धस्यानुकूलां न विलोकयन्तस्तावदाम्बेरनरपाला निजनीतिनैपुण्येन 
मोगलसाग्राज्यमेकान्ततो बशीभूतं चक्रुः । उपरितस्ते मोगलसाम्राजामधीनाः प्रासिध्यन्‌ किन्तु तत्सामयिक- 
मितिहासं मर्मतो विमृशन्तः स्पष्टं जानीयुर्यत्‌ किं सैन्यशक्तिः, किं वा प्रबन्धशक्तिः सर्वापि मोगलानां 
राजशक्तिराम्बेर-जोधपुरनरेनद्राणां मुष्टिगतेवासीत्‌। जयपुरराजस्य योयमितिहासो जनेषु प्रसिध्यति, यश्च 
विद्यालयेष्वाङ्गलैः पाठ्यते सेयं भारतीयजनता, स तावदितिहासः ' ड 'लिखितमितिवृत्तमाधारीकरोति। 
टोँडलिखित- राजस्थानस्येतिहासस्तु उदयपुरराज्यस्य दृष्टिकोणमादायैव निर्मितो यतो ह्ययं टोँडस्तत्सा- 
मयिकराणामहोदयस्यासीन्मित्रम्‌। अत एव जयपुरस्येतिहासो बहुत्र विरूपीकृतो वैदेशिकैः। एवं 
सत्यपि पुराणपुरातत्त्ववेदिनो जानन्ति यन्मोगलसाग्राज्ये आम्बेरनरेशा-नामासीत्सर्वतः प्राधान्यम्‌। 
सम्राजोऽकबरस्य समये मोगलसाग्राज्यस्य प्रतापः स्थिररूपेण व्यप्रोद्धारते । किन्तु ततः पूर्वमेवाम्बरनेनद्रस्य 
भगवन्तदासस्य तत्प्रभुत्वमासीद्यत्स्वेच्छया यं कञ्चन मोगलसम्राजं स स्थापयामास, उत्थापयामास 
वा। मत्पूर्वजैरशेषशास्त्रन्ैः कविकलानिधिश्रीकृष्णभटूमहाभागैः ! ईश्वराभ्युदयमहाकाव्य ' ( ईश्वर 
विलास) नामा यः किलैतिहासिको ग्रन्थो लिखितः तस्मिन्‌ महाराजभगवन्तदासस्य विषये प्रोक्तम्‌ - 


"तस्य श्रीभगवन्तदास उदितः पुत्रः पवित्रक्रियः 
शूरः षत्रियवंशविस्तरशिरोऽलंकारहीराङ्कुरः । 
इन्दरप्रस्थपुराधिराजपुरुषप्रोत्थापनस्थापन- 
स्वच्छन्दप्रसरत्प्रतापमहिमा योऽभूत्प्रभूतः स्वयम्‌॥९९॥' 
महाराजमानसिंहः 


तत्पुत्रो महाराजो मानसिंहस्तु, सर्वेष्वपीतिहासग्रन्थेषु ख्यातमहिमा। इन्द्रप्रस्थस्य सर्वापि 
सेन्यशक्तिरासीत्तदधीना। संकटपूर्णान्यनेकयुद्धानि विजित्य येन विश्वतोपि निजप्रभावः स्थापयामास । 
बहुभिः प्रातःस्मरणीयैरपि हिन्दुपतिपृथ्वीपालैः स्वदेश एव, प्रत्युत स्वराज्यसीमन्येव निजवीरता 
प्रकटिता भवेत्‌ किन्तु मानमहाराजेन न केवलं भारतस्यैव दूरदूरप्रान्तेषु, अपि तु भारताद्रहिरपि 
(काबुलप्रभृतिषु) सेन्यसंनाहं कृत्वा प्रबलप्रतापाः पठाना अपि हठात्पराजिताः। मानसिंहस्य युद्धवीरवर्णने 
प्रोच्यते साहित्यवैभवे (कवित्तचतुर्थचरणे) - 


"किञ्च हठावेशात्परिखण्डितविवुधमठान्‌ 
संग्रामे पठानशठान्‌ दैन्यं शिक्षयांचक्रे ॥ ' 


[क्र मञ्ञुनाथग्रन्थावलिः 


हिन्दीमहाकविः कुलपतिमिश्रो लिलेख-- ' नृप मान जित्ति सडसठ समर ।' महाकविः केशवदास- 
स्तुष्टाव- "एक राजा मानसिंह कलछवाहो केशोदास, जिंहि वरवारिधिके उदरः बिदारे है ' । डिंङ्गलकाव्येषु 
विख्यातम्‌-' संमदर खांडो पखालियो काबुल पाडी हद्‌ ' । बहुभिरितिहासलेखकेः सप्तषष्टिमहासमराणां 
विधानं तेषु विजयप्रात्तिश्च माननरेनद्रस्य नामग्राहं परिगणिता । किन्तु जयपुरराज्येतिहासस्य सर्वस्वीकृतो 
विशेषज्ञो विद्याभूषणपुरोहित-श्रीहरिनारायणमहोदयो जयपुरस्य ' जयध्वनि पत्रे महाराजा मानसिंहजी 
प्रथम को गुणावली "शीर्षकं यं खल्वैतिहासिकं निबन्धमाङ्गलयावनेतिहासग्रन्थानां प्रमाणे; प्रकाशयामास 
तस्मिन्‌ सप्ताधिकसपतियुद्धेषु मानसिंहस्य विजयः प्रमाणीकृतः । लिखितं तैः-- “* अयं राजा सर्वेष्वपि 
समरेषु सर्वदा विजयं लेभे, नानेन कदाचिदपि पराजयोऽनुभूत ः । अस्य स्वगरोहणेन एको महाप्रतापी 
शूरवीरः रणविद्याकुशलः, सदा समरविजयी नीतिपरायणो धर्मधुरन्धरो गुणपरीक्षकः परमदानी कुशाग्रबुद्धिः 
विद्याप्रेमी अनेकगुणनिधानं क्षत्रियः शासकोऽस्तं जगाम ।' 


"मिजराजा ' जयसिंहः 


एतदनन्तरं मि्जाराजा जयसिंहस्तादृशः प्रतापी बभूव यस्य हस्ते सर्वापि मोगलसाग्राज्य- 
शक्तिरासीदिति प्रायः सर्वैरेवेतिहासिकेरलिखितम्‌। यथायं महावीरस्तथा परकाष्ठाया राजनैतिकोऽप्यासीत्‌। 
निजस्यानुगत्यं प्रतिज्ञातवन्तमौरङ्गजेबमयमेव दिह्टीसम्राजं चक्रे । एतस्य विषये प्रोक्तमी ्वराभ्युदये - 


"बद्ध्वा दाराशिकोहं रणभुवि सहसा दोर्बलेनानिनाय 
द्रागेव द्रावयित्वा भृशमनभिमतं यो विजिग्ये शुजाख्यम्‌। 
कर्तुं चाकर्तुमीशः प्रसभमितरथा कर्तुमप्येष राजा 
चक्रे नौरङ्जेबं निजबलविभवेनैव दिहीशमेकम्‌॥' 


किन्तु साम्राज्यमधिगत्य सोयं निजप्रतिज्ञातो विमुखो बभूव । तथापि नीति-शक्तिशाली सोयं 
सर्वमपि तस्य स्वातन््यं स्थाने स्थाने कलयामास । महाराजजयसिंहस्य संमुखे नासीदौरङ्गजेबस्य 
दर्पो यत्सोयं स्वस्याऽभिमतं जयसिंहमहाराजस्यानभिमतं च किञ्चिदाचरेत्‌। अत एव नरपालदस्मा- 
द्िभ्यत्‌, प्रतिकर्तुं चाऽस्याऽप्रभवन्नयं विवशतया विषप्रयोगमन्ते चकार नरपालकृते । महाराजजयसिंहस्य 
तनयं रामसिंहं सोयं कूटप्रयोगेण जिघां सननिःशस्त्रमेव बुभुक्षितसिंहेन योधयामास । परं निःशस्त्र एव 
महावीरोऽसौ बाहुदण्डाघातेन तं सिंहं जघान । ततस्तु लोकातिशायिन्या यस्य शक्त्या द्विगुणं भीतः 
पूर्णं शङ्कमानश्च तं नानाकूटोपायेर्जिघांसति स्म । ओरङ्गजेबस्य कृतघ्रतया पूर्वमेवासीदयम्‌ (महाराजः) 
असन्तुष्टः, इदानीं तनयेन साकमेवं व्यवहारान्नितरामेवाऽ यमक्रुध्यत्‌। यथा कश्चिननिजवशगामिने घोषणां 
ददाति तथायं शक्तिशाली ओरङ्गजेबाय निर्भयः पत्रं प्रेषयामास -' यदि रामसिंहस्य किञ्चिदप्यनिष्ठं 
भवेत्तर्हि स्पष्टं जानीहि यन्मोगलसाम्राज्यमन्य एव करिष्यति ' इति । ' वंशावली ' । 

राजनीतिदृष्टिकोणेन जयपुरेतिहासमपश्यन्तो ये महाभागा जयपुरविषये यत्‌ किञ्चिन्निन्दनीयं 
जल्पन्ति ते मनाग्‌ विचारयन्तु यत्पादाक्रान्तः कश्चिदेवं स्वस्वामिनमद्यावधि लेखितुं प्राभवत्‌, प्रभवति 
वा? यदि जयपुरनरेदद्रा मोगलानां हस्तपुत्तलिका एवासन्‌ तर्हि स्त्रीणामिव, विवशानामिव वा विषप्रयोगस्य 
काऽऽसीदावश्यकता ? किमिति सोऽरद्वचनद्रं प्रदाय न निःसारितः? 


प्रास्ताविकम्‌ | १३। 


धर्मधुरां धारयत्यस्मिन्नरपाले ओरङ्गजेबस्य नाऽभवदयं दर्पौ यदस्य वर्तमानतायां देवमन्दिराणि 
विध्वंसयेत्‌। महाराजजयसिंहस्य लोकान्तरगमनवृत्तमौरङ्गजेबेन यस्मिन्दिने समधिगतं तस्मिन्नेव दिने 
स एकोत्तरशतं देवमन्दिरणि खण्डयितुमाज्ञापयत्‌। योधपुरनरेन्द्रस्य महाराजजसवन्तसिंहस्य समीपे 
महाराजजयसिंहस्य स्वगरोहणवृत्तं नाद्यावधि प्राप्तमासीत्‌, किन्तु देवालयविध्वंसनस्य वृत्तमश्रावि 
तेन । श्रुत्वैव स तस्मिन्नेव समये बुबुधे यन्महाराजो जयसिंहो नाऽद्यास्मिन्संसारे । यद्ययं भूमावभविष्यततर्हि 
ओरद्गजेबस्य नेदं साहसं कदाचिदप्यभविष्यत्‌। खिन्नः स दोहापद्यमिदं जगाद - 


"घण्ट न वाज देहरा संक न मानै साह। 
हेकरसों फिर आवज्यो माहूरा जयसाह ॥' 


एेतिहासिकः कविरेकः कवित्तच्छन्दस्येकस्मिन्‌ मोगलसम्राजामुपरि तत्समयभा-विनामाम्बेरगरेनद्राणां 
प्रभावं रुचिरं चित्रयामास- 


"अकबर पायो भगवन्त के तने सों मान 

बहुस्यो जगतसिंह महामरदाने सां 
पायो जहांगीर भावसिंह जयसिंह ज्‌ सों 

शाहजहां पायो जयसिंह जगजाने सों । 
अब अवरंगजेब पायो रामसिंह जु सों 

ओर दिन दिन पह कूरम के माने सों 

केते राज राव मान पावैं पातसाहन सों 

पातसाह पावै मान मान के घराने सों॥' 


एतस्यैव समये बिहारीसतसई निर्ममे । अस्यैव समये पण्डितराजो जगन्नाथो निर्ममो रसगद्गाधरादी- 
न्नानाग्रन्थान्‌। कुलपतिमिश्रोऽस्थैव समये समभूद्येन महाभारतस्य द्रोणपर्वानुवादः संग्रामसारः रसहस्य- 
मुक्तितरङ्किण्यादयोऽनेके ग्रन्थाः प्रणीताः। 

सवाईजययिंहः 

एतदनन्तरं महाराजाधिराजः सवार्ईजयसिंहदेवो (द्वितीयः, जयपुरप्रतिष्ठापकः)पि सुप्रसिद्धो 
राजनीतिज्ञः, स्वयं विद्वान्‌ विदुषां संमानयिता चाभूत्‌, यस्य जयपुरे काश्यामुजयिन्यां मथुरायामि ्द्रप्रस्थे 
च निर्मापिता ज्योतिषयन्त्रशाला वैदुष्यस्य पताका इव परितः प्रस्फुरन्ति । विश्चविदितः पुरातत्त्ववेदिता 
म.पं. गौरीशङ्धरओञ्ञामहाभागो महाराजजयसिंहस्य संक्षिप्तं जीवनचरितं यत्प्रकाश्यामास (पिलानी- 
कालेजपत्रिकायाम्‌) तस्मिन्महाराजमिमं परमराजनीतिज्ञमद्वितीयं च विद्यानुरागिणमलिखत्‌। 
अयमेवाश्चमेधेनेष्टूवा दिग्दिगन्तेभ्यो महाविदुषः सादरमामन्त्रयामास पूजयामास निवासयामास च 
निजनगरे । पौण्डरीकरत्राकर-सम्राड्जगन्नाथसदृशा अद्वितीयविद्रांसो बभूवुरेतस्यैवाश्रये, येषां जयसिंह - 
कल्पद्रुम-सिद्वान्तकोस्तुभ-सग्राट्सिद्वान्तादयो धर्मशास्त्रज्योतिषनिबन्धाः परिगण्यन्ते साम्प्रतं सर्वमान्याः। 


कणं मञ्ञुनाथग्रन्थावलिः 


अस्तु, इतिहासलेखनेन नात्र प्रयोजनम्‌। निवेदनस्येदमेव मे तात्पर्य यत्कैश्चन राजन्यैनीतिचातुर्येण 
परान्दमयितुमप्रभवद्धिर्मुशलप्रायजनसुलभं युद्धं विधाय क्षत्रियताऽ वश्यं प्रकटिता या ह्यवश्यं प्रशंसनीया। 
किन्तु केवलं नाम्नः कृते निजा जन्मभूमिः, सकला निजाश्चिताः प्रजाश्च चिराय तथा क्षपिता यथा 
नाद्यापि ताः प्राभवनु्मितुम्‌। ईश्वरसृष्टौ ज्ञानाऽऽ करस्य मानवस्य कृते परमावश्यकानां विद्यानां कलानां 
चो्नतेस्तु कथैव का ? इतो राजधर्म विमृशद्धिरन्यैस्तु राज्ञां कृते परम्परातो विहितेन राजनीतिचातुर्येण 
वर्बरप्रायानमून्मोगलान्ुष्टौ कृत्वा वात्याचक्रादिव रभसकृताद्‌ वर्बरकुचक्रात्सर्वोपि देशोऽयं नाशाद्रक्षितः। 
लर्बराश्च ते शनैस्ताद्शीं दशां प्रापिता यथा सर्वतोऽपि नियन्त्रिताः स्त्रिय इवाबलास्ते विषप्रदानरूपं 
गृढपापं कर्तुं विवशा अभूवन्‌। ततोऽपि निष्कृतिमलभमाना राज्याद्विच्युतास्ते अन्ते राजपुत्राणामेव 
राज्ये शरणमवापर्येन देशाऽऽक्रमणकृतः सर्वोपि प्रतिशोधस्तैर्गृहीतः। 


बहूनां दृष्टौ स्वस्याऽपवादं सोट्वाऽपि जयपुरनरपालैनीतिचातुर्यात्संरक्षितो देशः। प्रजाश्च ताः 
सर्वदार्थ तथानुरक्ता बभूवुर्यथा निजस्य राज्ञः कृते प्राणानपि समर्पयामासुरिति पश्येयुर्जना जयपुरेतिहासे । 
साम्राज्यसंपदा च तैर्देशस्यास्य तथोत्नतिर्विंहिता यथा जयपुरराज्यमिदं चिराद्‌ भूमण्डले विद्यानां कलानां 
च केन्द्रमामन्यते। जयसिंहमहाराजस्य कलाकुशलतायश्चिरसूचक-चिहृभूतमिदं जयपुरनगरं निजसोन्दर्याय 
भारते सर्वतः सुप्रथितम्‌। तादृशकोशलेनेदं निर्मितं यस्य कारणाद्‌ भौतिकविज्ञानस्याऽसाधारणोन्नति- 
युगेऽप्यस्मिन्‌ तदिदं नगरमादर्शभूतमिव परितः परिगण्यते । अत एव वर्णनकुशलैः संस्कृतकविभिरिद- 
मारम्भादेव वर्णनीयमभूत्‌। पूर्वमस्मत्पूर्वजैः श्रीकृष्णभटुकविकलानिधिभिः ईश्वराभ्युदयमहाकाव्ये 
(ईश्चरविलासे) सर्वतः प्रथममिदमावर्णितम्‌। ततो ' जयपुरविलासे ' राजवैद्यकविवरश्रीकृष्णरामभट्‌ - 
महाभागेस्तदिदमुप-गीतम्‌। ततस्तदनुजैः कविमह्यश्रीहरिवह्लभभट महोदये; ' जयपुरपञ्चरङ्ग ' काव्ये 
वर्णनीयमभूत्‌। एवं व्रजभाषा-उर्दू-भाषाप्रभृतिवाड्मयेऽपि समये समये तदिदमभूत्सोत्साहमुपवर्णितम्‌। 


राज्ञां समये साहित्यरचना 


एतस्य मूलकारणं राज्यस्यास्य शासकानां पूर्वमहाराजानामसाधारणी गुणग्राहितैव नूनम्‌। जयपुर 
(आम्नेर)राजस्य शासकैः परःसहस््मुद्राणां ग्रामादिसम्पत्तीः समर्प्य ते ते विद्वांसः कलाकाराश्च 
निजराज्ये संवासिता यैर्निजाश्रयभूतानां रा्ञामाज्ञामनुसृत्य संस्कृतसाहित्ये हिन्दीसाहित्ये च मूर््न्यभूतास्ते 
ते ग्रन्थाः प्रणीता यैर्न केवलं राजपुत्रप्रान्तस्यैव, अपि तु भारतमात्रस्य साम्प्रतमप्युत्नतं शिरः। 
संस्कृतवाङ्मयस्य जयसिंहकल्पद्रुमादयो ग्रन्थाः पूर्वं सूचिता एव । हिन्दीसाहित्येऽपि महाकवेर्बिहारिणः 
पद्माकरस्य च कृतयः कस्य वा न विदिताः? जयपुरराजस्य साहित्यं हि न साम्प्रतमपि साहित्यसेविनां 
समक्षमुपगतम्‌। बहूनां राजाश्रितानां प्राक्तनकवीनां कृतयो न परिचिताः साम्प्रतमपि साहित्यिकजगतः। 
एतेष्वेव मत्पूर्वजाः श्रीकृष्णभटुकविकलानिधिभारती (द्रारकानाथभट्‌ पाद ) जगदीश-मण्डनादयो 
महाविद्रांसः सन्ति येषां कृतयो नाद्यापि नयनगोचरमुपयाताः साहित्यरसिकानाम्‌। 


अस्मत्पूर्वजा दक्षिणापथात्काशीम्‌, काशीतः प्रयागम्‌, प्रयागाद्रान्धवदेशादिषु निजतपो-माहात्म्य- 
वैदुष्यादिना राज- प्रजाभिः पूज्यमानाः समवापुर्बुन्दीराजधानीम्‌। तत्र तेषामखिल-भारतव्यापिनं वैदुष्य- 
तपःप्रभावमसामान्यमालोकयद्धिराम्बेरनरपालैर्याचनलाघवंः स्वीकृत्यापि बुन्दीतो निजराजधानीमाम्बेरं 
समानीय सादरमावासिताः। तद्वंशे श्रीकृष्णभटुकविकला-निधिमारभ्य-मण्डनपर्यन्तं तादृशा विद्वांसो 
बभूवुरथ: संस्कृते व्रजभाषायां च तात्कालिकजयपुर-महाराजानामाज्षया सुप्रसिद्धाः साहित्यनिबन्धाः 


प्रास्ताविकम्‌ |॥ १ ५11] 


परमपरिश्रमेण विनिर्ममिरे । संस्कृते-ईश्वरविलास-महाकाव्यम्‌, वृत्तमुक्तावली ,* पद्यमुक्तावली , 
वेदान्तपञ्चविंशति-सुन्दरीस्तवराजप्रभृतयो मद्दृष्टा विशिष्टा ग्रन्थाः। 


व्रजभाषायाम्‌- अलङ्कारकलानिधि-श्रङ्धाररसमाधुरी-विदग्धमाधवमाधुरी-रामचन्द्रोदय- 
दुर्गाभक्तितरङ्किणी-मधुकरकलानिधि-रामचन्द्रिका-शब्दचन्द्रिकाः, महाराजप्रताप-सिंहदेवस्य 
काले निर्मितः संगीतस्य महानाकरग्रन्थः, काव्यविनोद्‌-वाणीविनोद-किशोरसुखसागर- 
जगतरसरजञ्जन-जगतभक्तिविलास-प्रतापसुतजसचन्दरिका-जयसाहसुजसप्रकास-राठोडचरित्र- 
रामजसचन्द्रिका-रावलचरित्र-भारतचरित्र-बापूचरित्र-रसरल्रावली-रससमुद्र-नवरसरल्नाकर- 
कृष्णसुजसप्रकाश-कृष्णव्रजविहार-सुलोचनाचरित्र-मंङ्कलप्रकाशप्रभृतयः। एते महान्तो ग्रन्थाः, 
येषु बहवो मददृष्टाः सन्ति च वर्तमानाः। 

अनुपलभ्यमानाः, लघवो ग्रन्थास्तु-सांभरजु्ध-जाजञजुद्ध-बहादुर-विजय-जयसिंहगुण- 
सरिता-रामरासा-वृत्तचन्दरिका- नखसिखवर्णन-पृथ्वीसिंहमहाराजस्य विवाहोत्सवः ( व्यावला ), 
वाणीवैराग्य-गालवगीतम्‌- ( संस्कृते ) भक्ति अरगजा- पदमकरन्द-पदमद्कज-जवानचरित्र- 
षड्ऋतुवर्णन भगवद्भक्तिविलास-शिवनाथगुण-सरिता- रामनीति-रामचरित्र-सालिमविजय- 
विनोद-हनुमानपच्चीसी-वछभाचार्य को पृथ्वीपरिक्रमाप्रभृतयः पृथक्‌ । 


एवं संस्कृतग्रनथानामनुवादस्तु तैत्निरीयाद्युपनिषदां व्रजभाषानुवादः, ब्रह्म -वैवर््तस्यानुवादः 
( व्रजभाषाच्छन्दःसु ), भागवतदश्शमस्कन्धस्यानुवादः, महाभारतस्य वन-ज्ञान्तिपर्वणोरनुवादः, 
वहछभाचार्यकृतषोडश-ग्रन्थानामनुवादः, माघकृतकाव्यस्यानुवादः, भर्तृहरिशतकत्रयस्या- 
नुवादः, अमरुशतकस्यानुवादः, एतत्प्रभृतयस्तु नात्र सूचिता येषु बहवो मत्समीपे सन्त्यपि । सर्वोप्ययं 
विषयो मपूर्वजानां वंशवृक्षश्च साहित्यवैभवस्य ' वंशवीथ्याम्‌' द्रष्टं शक्यः। 


ग्रन्थविषये आवश्यकं निवेदनम्‌ 


नूलप्रकारकः सोयं कवितानिकुञ्जस्त्रिश्र्षभ्यः पूर्वमारभ्य केनचित्‌ केनचिदंशेन साम्परतंपर्य्यन्त- 
मप्यभिपूरित इतयावेदितवानस्मि पुरस्तात्‌। जयपुरवर्णनात्मकः पूर्वनिर्मितः सोयं प्रथमभागः साम्प्रतं 
प्रकाश्यते । परस्तानिर्मितो द्वितीयभागस्तु ( साहित्यवेभवम्‌) इतः पूर्वमेव नयनगोचसमुपनीतः साहित्यर- 
सिकानामित्यपि विदितमेव । कारणमत्रा- सीज्नयपुरवैभवस्य समर्पणमर्यादा नूनम्‌। जयपुरवसुन्धरापुरन्दरं 
च विहाय नान्योऽस्याधिकारी भवितुमर्हति । अवसरोपसर्पणीयाः पुनः पृथिवीपाला इत्याचक्षते विपश्चितः। 
ततश्च समुचितावसरप्रतीक्षयैव व्यतिगतः सोयमेतावान्काल इत्यववोद्धव्यं स्यात्‌। इतो ग्रन्थनिर्माणमार- 
भ्याऽद्यपर्यन्तं व्यतिगते समये ग्रन्थस्यास्य वर्णनीयो विषयो बहुतरं परिवर्तनमुपगतो नूनम्‌। 


समयान्तरालेऽस्मिन्‌ जयपुरनगरे तत्पर्यन्ते च नवीननवीनाः सन्निवेशाः, विशालभवनानि, सुदृश्या- 
श्वत्वराः (' चौराहे '), प्रशस्ता राजपथाः, विशदा विपणयश्च निर्मित्ता नूनम्‌। पुरातनेषु च स्थानेषु 
भूयस्तरं व्यधीयत परिवर्तनम्‌। आपाततः परिदरशने जयपुरपरिसरस्यास्य स्वरूपमेव विपर्यस्तम्‌। 
रामनिवासोद्यानमेव निध्यायताम्‌- प्राचीनं प्राचीरमस्य विपर्यस्तम्‌ । द्रारसन्निवेशो विपरिवृत्तः । स्थानान्यस्य 
लुप्तानि, वैरूप्यं च गतानि । विटपिनो विलूना, निकुञ्चा निमीलनमुपयाताः । यत्रारण्याः पशवो निवसन्ति 
स्म तत्स्थाने आङ्लशिक्षिताश्छात्राः सायं क्रौडन्तो दृश्यन्ते । यत्र रोगिणां क्षतविपाटनं शवच्छेदा वा 
(मेयो होस्पिटिल) भवति स्म तत्स्थाने न्यायं याचमाना जनाः संदृश्यन्ते, विवादश्च तेषामुपशाम्यते। 


कणौ मञ्ञुनाथग्रन्थावलिः 


परश्शतान्नागरिकान्निजच्छायायामावासयतां महाविटपिनां स्थाने तृणानि (दूर्वाः) राजन्ते। एकमेव 
"सिनेमाभवनम्‌' बहूक्रियते स्म पुरा, संप्रति प्रतिगोपुरसमीपमन्यत्र च निर्मीयन्ते तान्यनेकानि। 
किमधिकविस्तरेण, जयपुरमधुना रूपान्तरमिवोपगतमाभासते। 


यथा हि~ ग्रन्थनिर्म्माणकाले यत्कोसिलभवनम्‌ (राजमन्ि-न्यायालयः) , एतद्वि अग्रे चीफकोट' 
भवनमभवत्‌ (पृ. ४२) । साम्प्रतं च तत्‌ सार्वजनिकसभाभवनम्‌ (सवाई मानसिंह टाउन हाल) । 
'त्रिपोलिया '-गोपुरस्य संमुखवीथ्याम्‌ (चौडा रास्ता) पुरा पर्यन्ते सिंहपञ्जराः समभूवन्‌ (पृ. ५१) 
साम्प्रतं नवीनं गोपुरम्‌। साद्घनेरचतुष्पट्याः कोणे पूर्वं महाराजा कालेजोभूत्‌ (पृ. ४४) तत्स्थाने 
साम्प्रतमाकराणां कार्यालयः (माइनिद्ध डिपार्टमैण्ट ) इत्यादि । अत एव ग्रन्थे वर्ण्यमानानि जयपुरस्य 
स्थानानि प्राचीनान्यपि नवीनानां दृष्टो नूनमाभासेरन्नवीनानीव । बहूनि तु स्थानानि निर्मितान्यपि साम्प्रतमेव । 
कथमिह तेषां वर्णनमुपलभ्येत नूनम्‌? 


वर्णितानां राज्याधिकारिणां बहूनामधिकारपरिवृत्तिर्जाता। बहवः समयान्तरालेऽस्मिन्‌ दिवमारूढाः। 
सुधीचत्वरे ग्रन्थकर्तुः समये लोकपूजितानां ततो दिवमुपयातानां बहूनां संक्षिप्तं जीवनवृत्तमिहेवोपात्तम्‌। 
येषां च जीवनपरिचयः स्थानान्ते प्रकाशमुपगतस्तस्य सूचना तेषां वर्णने समवलोक्येत, नात्र तस्योद्धारो 
विस्तरभयात्‌। बहूनां मित्रकोरिभुक्तानां जीवनकाले विनोदाय तेषामुपनिबद्धो नर्मपरिहासो हन्त 
दिवमुपयातेषु तेषु साम्प्रतं संप्रकाश्यत इति सत्यं मनःखेद इव, किन्तु दुर्निवारो दैवसंयोग इति केन किं 
क्रियताम्‌? 


बहूनां वर्णने तत्पूर्वजानामपि परिचयसूचनामावश्यकीं मत्वा प्रस्तुतमस्ति संक्षिप्तं गुणवर्णनं तेषाम्‌, 
येन हि तत्समयमालोकितवतां लोकानां हदि तत्पूर्वजकालिकमितिवृक्तं जागरूकं सद्‌ विनोदाय तेषां 
संभवेत्‌। विनोदेन सह कञ्चिदितिहासमप्यावहतामेवंविधकाव्यानां पूर्वसमयस्मारणेन मार्मिकाणां मनसि 
मानसिकप्रमोदसंजननमेव फलमिति को वा न जानीयात्‌? तदिदं यथा श्रीरावल-अटलमहोदयादीनां 
वर्णने यथा वा वैद्यवरभटुनरहरिवर्णने । 


स्थानोद्यानादीनां वर्णने बहुत्र ग्रन्थनिर्माणकालिकं परिस्थितिं संस्मार्य विनोदोद्धावनस्य यत्रः। 
यथा-- ‹ साङ्गानेरी चौपड ' वर्णने (पृ. ४५) "मञ्जुनाथ नृत्यन्तीव सायं वाद्यतालवज्ञात्‌'। अत्र 
हि-- ' नवाबमहोदयस्य मन्रित्वे यदा चतुष्पटीनामेवं परिष्कारो जातस्तदा कंचित्कालं यावत्‌ स्थलेऽस्मिन्‌ 
सायंकाले ' बेण्ड' वाद्यं राजनियोगतो जायते स्म' इति पूर्वकालिकौ परिस्थितिः सूचिता। एवं 
राजसभा ("दरबार ') वर्णनेऽपि पूर्वपरिस्थितिः स्मारिता तदभिज्ञानाम्‌। यथा-- ' सरबता 'स्थाने रक्षाबन्ध- 
नस्य राजसभा। यथा वा-- विजयदशमीमहोत्सवे सरबतास्थाने सभां कृत्वा ततो बहिः (*दीवानखाना') 
अश्वादीनां पूजा । एवं * फतह टीवा,स्थाने शलकमेलकम्‌। अत एव मेलकसमाप्तयत्तरं नगरे आगमनम्‌, 
शोभायात्रा ' सवारी ' (पृ. १९८) गणगौरीमहोत्सवस्य राज्यसभा पूर्व वारिदहर्म्ये भवति स्म । तत्समये 
चन्द्रमहलाद्‌ गमनागमनसमये राज्ञो यात्रा (पृ. १७५) । राजकोयसंस्कृतपाठशालावर्णने तु ' जयपुर- 
विलासस्य' प्रतिरूपणम्‌। तत्र पाठशालायाः ' शतरज्ज रूपकम्‌ अत्रोपवनरूपकम्‌। ओचित्यकृतं तारतम्यं 
परीक्षणीयं मार्मिकेः। एवं फतहटी बास्थाने प्रत्यहं जायमानस्तोपध्वनिः (पृ. २८८) । 


एवं मेलकानामपि पुरातनो विनोदवृत्तान्तः सूचितः। यथा-- आश्िननवरत्रेषु जायमाने ' षष्ठीमेलके ' 
प्ातर्नरसिंहस्य दर्शनम्‌, ततो मध्याहवे देलरामाऽऽरामे ' गुंजी 'भोजनमित्यादिः पुरातनलोकानां मेलकदर्शन- 

क्रमः, (पृ. १९३) । सन्ध्या (' संज्ी ' आश्चिनकृष्णेकादशीतोऽमा- पर्यन्तं जायमान उत्सवः) दिवसेषु 
नगरस्य स्थाने स्थाने क्वचित्‌ कदलीपह्वानाम्‌ (केल कौ सांह्ली), क्वचिद्‌ द्वासप्ततियन्त्राणाम्‌ 
(बहत्तर कल कौ सांह्ी ), क्वचिच्च विशालसिंहस्य (देवदास का नाहर) सन्ध्या (संज्ञी) भवति 
स्मेति शिल्पविनोदमयः पूर्वकालः स्मर्यते (पृ. १९२) । एवं सूर्यसप्तमीमेलकस्य पूर्वसमारोहः, यत्र 
राज्ञः स्वयमभिगमनेन सर्वतोऽधिका राजसा भवति स्म । अत एव तत्रैव यावन्मेलकानां ' वर्णिका ' 
प्रकाशनेच्छया पञ्चरङ्कध्वजवाहिनं हस्तिनमारभ्य, यावन्मात्रस्य राजोपकरणस्य क्रमेण वर्णना । एवमेव 
भरलानवमीमेलकस्य पूर्वकाले जायमानो जनेषु भूयानुत्साहः (पृ. १७८) । 


एवं किल जयपुरस्य, तत्स्थानानाम्‌, तदुत्सवादीनां च पूर्वपरिस्थितिं ग्रनथेस्मि-श्चित्रितामक्षेः 
प्रत्यक्षामालोकयेयुः सहदयाः [ या हि संप्रति भूयस्तरं परिवृत्ता] । अस्तु, भूमिकाविस्तारस्य क्षमामभ्यर्थ्य 
विरमामि संप्रति। यैस्तु महाभागर्भूमिकायामस्यां परिचयादिसूचनाय निजलेखनीपरिचालनस्याऽनुग्रहो 
व्यधायि, वहामि तेषामुपकारभारं विनग्रेण मौलिना । भारतविश्रुतैः म.म .पं.श्रीगिरिधरशर्ममहाभागैर्ग- 
वेषणापूर्णं यत्किल प्रास्ताविकं प्रसादीकृतं तदिह हदयेनाभिनन्दन्‌ संस्मरेयमेवोपकारस्मरणे। परं 
तत्कृताऽऽलोचनाविषये तु- 


यत्किञ्चिन्निवेदयितुमिच्छा 


अहो ! आप्रबोधकालमालम्बितगीर्वाणभारतीसेवाव्रतै: सर्वतोपि साहित्य-मार्मिकेर्महामहोपाघ्याय- 
महाभागैः कतिचिदक्षरयोजकस्याऽस्य मन्दमतेर्विषये योऽयं प्राकाशि निजगुणस्षतानुयातः प्रकामं 
पक्षपातस्तदिदं तेषां निजमोदार्यमेव, न मे मूढस्य कृतित्वं किञ्चित्‌ । चतुर्वेदमहाभागा न केवलं प्रकामं 
पण्डिता एव, अपि तु साहित्यविभव-योगिकवयोऽपि नूनम्‌। न च ते कवयः केवलं संस्कृतभाषाया 
एव, अपि तु हिन्दी (व्रज) भाषयाऽपि मनोरमं कवयितारः। न च ते स्वयमभ्यस्तकविताऽभियोगा 
एव, अपि तु पूर्वजपरम्परातो जयपुरराजहर्म्यमालायां ग्रामाधी शरेषु कवी शवरेषुप्रक्रान्तनामानस्ते महात्मान ः। 
व्रजभाषाच्छन्दस्सु संस्कृतगिरा गुम्फितां नूतनकवितां यथा ते मार्मिकतया परीश्षितारो, न तावदन्यः 
स्यात्सहसैव समर्थ इति मर्मतो विदयुर्विद्यावन्तः। तैः कृते प्रोत्साहने मादृशेन स्वल्पविभवेन कृतज्ञताप्रकाशनं 
विहाय किं वाऽन्यद्‌ हदये प्रतिपत्तव्यं स्यान्नूनम्‌? तैः * अन्विष्य ' प्रदर्शिता दोषा भवेयुः सत्यपरिपोषा 
एवेति किं तत्रोत्तराऽऽलम्बनसाहसेन नूनम्‌? किन्तु तद्विषये यः कश्चन संशयः स किल ' वक्तव्यमनुक्त- 
मनुतापं जनयती 'त्याभाणकानुसारमभिप्रेरयति मां वाचामिमां शीलयितुम्‌। 


एवंविधमहाभागानां सविधे यत्किज्चिन्निवेदनस्य सौभाग्यमपि भाग्यलभ्यं नूनम्‌। अन्यथा तु 
संस्कृतसाहित्यस्य सर्वतोपि विरलतामयेऽस्मिन्‌ समये ' अलङ्गारिक 'प्रसङ्खेऽपि विवशतया “ उर्दू*कवेः 
*सूक्तिरियमनुशीलनीया भवति । किञ्च-उत्तरावलम्बनधार्ये मूलभूतं तथ्यान्तरमपीदमेकमावेदयामि, 
निवेदयामि च यदत्र नाभिमानमभिमानयेयुः कोविदोत्तसाः। मन्दमतिरपि जनोऽयं बाल्यात्प्रभृति तादृशानां 
महाभागानां वातावरणे पलितः पोषितः प्रवृद्धश्च शेलवदविचलव्युत्पत्तयो ये स्वसमये शब्दशास्त्रवेभवेन 
परितः प्रस्फुरन्तमपि नान्यं कञ्चिद्‌ वैयाकरण इत्यपि सेहिरे नूनम्‌। संस्कृतभाषायां तादृशस्तेषामधिकारो 
यत्तस्य संकथापि वर्तमानपण्डितपथात्सुदूरीभूता । एतादृशानां समाजे समापितसमग्रायुषं मां संस्कृतस्य 
संकथा तत्रापि च शेथिल्यचर्चा दूरतोपि समुत्कर्णयतीव । विशेषतो व्याकरणविवादेनैव व्यतिगमितविपुल- 
वर्षपूगस्य मे व्याकरणशेथिल्यचर्चापि सत्यं सत्यमास्खलतीव हदये । अन्यै: शास्त्रवैचक्षण्यमासादितम्‌, 


|| ५९३ मञ्ञुनाथग्रन्थावलिः 


परैः परप्रबोधपण्डित्यमुपार्जितम्‌, विरलैर्वक्तृतावैलक्षण्यमवाप्तम्‌। किं तु मादृशेन पलितङ्करणीं 
जरसमासाद्य तादृशविचक्षणानां सांनिध्ये किमुपार्जितम्‌ ? यत्किञ्चित्संस्कृतभाषा ! तत्रापि चेत्‌ स्खलितानि 
इयत्समर्घाणि भवेयुस्तर्हिं को वाऽन्यः संस्कृतभाषामिमामध्येतुमुत्सहेत काठिन्यभयभुग्रः? 


किञ्च परीक्षायुगेऽस्मिन्‌ परीक्षोत्तरणेनैव व्याकरणाचार्य -न्यायशास््रीत्यादिगौरव-ग्रन्थिमधिकमभि- 
मन्यन्ते बहवः। न तावता व्याकरणमिदमधिक्रियेत वराकैस्तैः। समर्थयन्ते महामहोपाध्यायमहाभागा 
अपि तदिदम्‌। अतएव व्याकरणाभिमानमूरच्छितहदां चैतन्यचूर्णरूपा चर्चा सेयं स्थानाऽभावेऽपि विस्तृत्य 
विवेचितेति क्षम्यासुर्निसर्गदयालवो दयालवोपसन्दानेनेत्यलं बहुना । 


पूर्वं व्याकरणेतरो बिषयः सूचीकयहन्यायेन समुपादीयते, ततो व्याकरणविषयो विस्तरेण - 


भवति वाक्प्ररोहो रसपुषटे' इत्यत्र यतिदोषः प्रथमं निर्दिष्टः “इह हि प्रशब्दोपरि विश्रामः 
कर्तव्यो भवति, स चासमञ्जस इवाभाति। पदस्य एकमक्षरं विच्छिद्य यतिप्रसङ्खं दोषमन्वाचक्षते 
छन्दोविदोपि'" इति । किन्तु नायं पदविच्छेदः कथमपि । प्र इति हि पृथगेव पदम्‌ सर्वालङ्कारिकाणां 
मूर्न्यस्तत्रभवान्‌ वामनः प्रातिस्विकरूपेण स्पष्टमिदं निर्णीतवान्‌ यत्‌ धातोर्भागभेदे नाम्नः (प्रातिपदिकस्य) 
वा भागभेदे सोयं भवतीति- ^“ तद्वातुनामभागभेदे स्वरसन्ध्यकृते प्रायेण! (२ अधि. २ अध्या.) । 
धातुभागभेदे यथा- ' एतासां राजति सुमनसां दामकण्ठावलम्नि' | नामभागभेदे यथा- ' कुरङ्काक्षीणां 
गण्डतलफलके स्वेदविसरः!। 


" सुखितसंयोगिचित्त.' इति कवित्तच्छन्दसि स्वरसो भवति ' इत्याज्ञप्यते श्रीमद्धि:। किमति? 
षोडशपज्चदशेति एकत्रिंशदक्षरगुम्फ एव कवित्तलक्षणं श्रीमताम्‌! न तत्र कञ्चन नियमविशेषं मन्यन्ते 
श्रीमन्तः, एवं सति कः प्रसङ्ख: ! अस्वरसस्य '2 अस्तु, मन्मते तु कवित्तवृत्तस्य नियमविशेषोऽस्ति। 
एतद्विषये ' घनाक्षरी ' इति शीर्षको हिन्दीनिबन्धः (“ माधुरी ' हिन्दीपत्रिका), एतद्भूमिकायाः स्थानान्तरं 
च द्रष्टव्यं स्यात्‌। अत्र तु ' सत संगति मुदमङ्गलमूला। सोइ फलसिधि सब साधनपरूला ॥ इतिवत्‌ 
छन्दसा सह व्रजभाषाया गुम्फनशेल्यपि मयाऽनुकृतेत्येव ममोत्तरम्‌ । स्वीकरेऽ स्वीकारे वा प्रमाणमार्यमिश्राः। 


 नाहरगढ 'दुर्गस्याऽत्युच्वतां ख्यापयितुं '“ रविरुचयोऽप्युदासते '' इति निबद्धम्‌। अर्थात्‌ उच्वताति- 
शयात्सूर्यरश्मयोऽपि क्लेशेन गच्छन्तीति तुङ्गतातिशयतात्पर्येण प्रयुक्तमिदं केन वा कारणेन न प्रयोज्यमिति 
न विज्ञातं मया। सर्वसाहित्यविद्धिः पदप्रणामेन संमान्य: कालिदासोऽपि हिमालयस्यात्युच्चतां 
सूचयितुमाह-- “अन्येषु स्थानेषु अधोमुखेर्मयूखेः कमलानि स्फुटयन्नपि रविर्यत्र हिमालये स्वस्य 
निग्रस्थतया ऊर्ध्वमुखेर्मयूखेः कमलानि बोधयती 'ति। ततः कथमिदं काव्यालोचनायामनुचितमाजपतं 
श्रीमच्चरणैः? * अस्मिन्‌ काले न प्रयोज्या इयमत्युक्तिरित्यपि' विचित्रं वचः। ' नाथूरामशङ्करस्य' 
उर्दूकवीनां चोक्तयो वर्तमानकाल एव तथावतीर्णा यथा-- ' यदि मम विरहोदगारो (* आह ') निःसरेत्तर्हि 
व्योममण्डलमिदमखिलं कनलीभवेत्‌' इत्यदि। अस्तु, कवीनां रङ्गस्थले अत्युक्तिनिरोध एव 
अत्युक्तिरित्यलमनधिकारचर्चया, इत्येवात्र संप्रति विनयाननिवेदयामीति बुद्धिमद्धिरखिलं बोद्धव्यम्‌ 


"जयपुरस्थानवर्णनेऽनेकत्र प्रकमभङ्घ ' [ अर्थात्‌ जयपुरस्थानानां वर्णनं क्रमेणैव कर्तव्यमासीत्‌, 
तन्न कृतम्‌ | । सत्यमिदम्‌। किन्तु स्थानवर्णने कवेर्रन्थसौष्ठवं, ग्रन्थे तन्निवेशसुविधेव च दृष्टावानेतुमुचितेति 
नात्र हस्तक्षेपः कृतधियां कार्यमित्येव प्रच्छन्नं मे निवेदनम्‌ । ““ होलिकावर्णनं ............ । वयंतुन 
मन्महे तन्निवेशमुचितम्‌ '' इति। इदं तु श्रीमद्धि्नेट्ङ्कितमभविष्यत्तदैव सम्यगभविष्यत्‌। सकलवय- 


प्रास्ताविकम्‌ प्तं 


स्कानामेव कृते काव्यं निबध्नन्‌ कविर्विवश एवंविधस्थलेषु । किञ्च यावन्मात्रसहदयानां विनोदाय 
निर्मिति प्राक्तनप्रमोदोत्सववर्णनकाव्ये ' जनतायाः प्रतिनिधिः'कविः क्षमामेवार्हतीति मम निवेदनम्‌, 
अगर प्रमाणं प्रमातृशिरोमणयः श्रीमन्त एवेत्यलं बहुना। 


“*नरोराबन्धः' न हरिद्रारसविधे, अत एवैतिहासिको सेयं त्रुटिः" इत्यपि “बालस्य ' [मम] 
दृष्टिदोषनिवृत्तये ललाटे कृष्णवबिन्दुरिव' कृपाबुद्धयैवेति मन्ये । हरिद्रारे (ऋषिकुले) ऽध्यापनकार्य 
कुर्वद्धिः श्रीमद्धिर्गङ्खाबन्धापनयनकार्य दरभङ्गानरेशस्य कर्तृत्वं दृष्टमित्यनुक्त्यैव स्वीकरोमि, किन्तु 
स्वर्गत-श्रीमाधवेन्रमहाराजस्य ' विलायतयात्रा "वृत्त मुन्शीशिवनारायणसव्सेना महोदयेन महाराजाधिराज- 
स्येच्छयैवोपनिबद्भम्‌। तत्र ' गङ्खाबन्ध'समुद्धारे ' नरौराबन्धस्य ' तथा प्रसङ्ख एव समुद्टेवः। गङ्खाया 
जलं तस्मिन्‌ बन्धे प्रतिबध्यते, अत एव तत्प्रतिबन्धे कियदंशेनाऽपनीते हरिद्वारे जलप्रवाह : संजात 
इति हि सूचितं मयका । ' हरिद्रारस्य तत्कियदूरे समीपे वेति परिगणनस्य न तत्र प्रसद्धोऽपि समापतति । 
अस्तु, तथापि जितं श्रीमद्धिः। 


हिन्दीपदं संस्कृतीकृत्य निवेश्यते चेच्छरीमन्तो न केवलमनुमोदन्त एव, परं  साध्वनुमोदन्ते '। 
यथा हिन्दी 'कटहरा' पदं ' कटहर ' इति जातम्‌। श्रीमद्धिः सेयं शैली कार्यरूपे परिणामितापि- 
मोटर ' (मरुत्तर) , ' कोलेज' ( कालेज) , । किन्तु ' महल ' पदं संस्करणमन्तरेणेव मया प्रयुक्तम्‌। यथा 
" वारिदमहलम्‌' (बादलमहल) । "इदमर्धं तित्तिरस्य अरं कुक्रुस्याः' इति तावदाज्ञपं पूज्यचरणैः। 
किन्तु "महान्‌ उत्सवान्‌ लाति' इति "महल "पदं संस्कृतीकृत्यैव बुद्धिपूर्वं मया ' वारिदमहलम्‌' इति 
जयपुरराज्यप्रसिद्धः संज्ञाशब्दः सोयं सर्वबोध्यतया प्रायोजि। अतो विनम्रवाचा निवेदनीयं भवति 
" अरद्वकुक्ुररद्रतित्तिरदर्शनं न ममाक्षरेषु ।' भवदाज्ञानुसारं संस्कृतीकृत्यैव तदिदं मया प्रयुक्तं, ' महान्‌ 
उत्सवान्‌ लातीति" महलम्‌, किन्तु नायं ममापराधो यदेनं दीनबन्धुर्न पश्यति । ' बद्रीनाथ ' 'जेपुर ' 
शब्दादिसंबन्धे ममैतदेव संक्षिप्य विनीतनिवेदनं यद्‌ व्यवहारप्रवाहपरिगताः संज्ञाशब्दा लोके 
यथावगतास्तथेव चेत्प्रयुज्यन्ते, बोधसौकर्य भवतीत्येव कवितादिषु निगुम्फनसुविधां लभमानस्य मे 
मतिः। नेदमस्मिन्‌ समये मादृशैरेव कल्प्यते । साहित्यमार्गस्य सर्वतः प्रथमे दिग्दर्शका वामनाद्या अपि 
स्पष्टाक्षरेराज्ञापयन्ति-- ' अतिप्रयुक्तं देशभाषापदं ' (लोकप्रसिद्ध्या सर्वैः प्रयुक्तं देशभाषापदम्‌ प्रयोज्यं 
कविभिरिति तदर्थः) । 


परम्परया श्रीमतामपीदं परि्लातमित्यपि स्मारयामि धारयन । संस्कृतशिक्षा-परिष्कारकसमितिः 
(कमीशन) या जयपुरशिक्षाविभागेन नियमिताभूत्‌, तस्याः कार्यविवरणम्‌ (रिपोर्ट) संस्कृतपरिनिष्ठितैरेव 
निर्मितम्‌। तत्र व्यवहारप्रसिद्धमिदं नाम "820111911 ' इति रूपेणैव परिगृहीतं यत्र श्रीमद्धिः स्वसंमति- 
सूचकानि हस्ताक्षराण्यपि कृतानि। 


व्याकरणविषयः 


“पूर्वतन 'शब्दो मया प्रयुक्तः । ^“ वैयाकरणास्तु अव्ययेभ्य एव य्युय्युलौ तुरं चान्वाचक्षते '" 
इत्याज्ञपं श्रीमद्धिः। किन्तु पुरा इत्याद्यर्थकेभ्यः "पूर्वम्‌ ' इत्याद्यव्ययतया प्रयुज्यमानेभ्यः पूर्वादिशब्देभ्योऽपि 
ट्युट्युलावन्वाचक्षते वैयाकरणा इत्यहं जाने, दृष्ठं च बहुत्र व्यावहारिकसंस्कृत-लेखप्रवाहे । वैयाकरण- 
नामधारिणोऽव्ययप्रकरणं ये केवलं कौमुद्यां रटितवन्तः, अव्ययेभ्यष्युटयुलो भवत इति तद्धितस्य 
कथामात्रमाकर्णितवन्तो ये न तत्रत्यां वेयाकरणव्यवस्थां परिचिन्वन्ति त एव कदाचिदेवं ब्रूयुः। परं 


कों मञ्ञुनाथग्रन्थावलिः 


प्रयोगप्रवाहं प्रकामं परिचिन्वन्तस्तु प्रगाढं प्रयुञ्जत एव वैयाकरणोत्तंसाः। अस्तु, अन्येषां विषये 
भवेत्कदाचिद्रैयाकरणतायाः संशयोऽपि, परं परमपूज्यैर्जयपुरे पुरा व्याकरणस्य प्रधानप्रतिष्ठापकेः, न 
केवलं मयैव अपितु महामहोपाध्याय-महाभगैरपि येभ्यो व्याकरणमधिगतं तैः सुगृहीतनामधेयेर्गुरु- 
वरश्रीलक्ष्मीनाथशास्तरि-द्राविडमहाभागैः ' भारतेतिवृत्तसार ' नामकं यत्पाठ्यपुस्तकं पाठशालायाः कृते 
निर्मितं तत्र पृ. १३ (अ. १) "पूर्वतनाः क्रमकाराः' इति सोयं शब्दः प्रयुक्त इत्यहं जाने । 


* १०५ पृष्टे सामुद्रिक उपप्लवो ' दृश्यते । समुद्रे भवः सामुद्र एवेति वैयाकरणाः  इत्यालोचितं 
श्रीमद्धिः। अपि प्रसिद्धव्याकरणादन्यदिदं व्याकरणम्‌ ? कोमुद्यां तु ' तस्येदम्‌ ' इत्यत्र ' शेषे" इत्यनुवृत्त्या - 
- अपत्यादि- चतुरर््यनतार्थभ्यः अन्येषु शेषभूतसर्वविशेषेषु अणादयः प्रत्यया भवन्ति (न केवलमणेव) 
इति प्रसिद्धं तत्त्वबोधिन्यादिषु सर्वत्र। अत एव शब्दार्थ-चिन्तामण्यादिप्राचीनकोषेषु ' सामुद्रिक ' शब्दस्यार्थः 
` समुद्रसम्बन्धी 'ति स्पष्टमनुशिष्टः। 


"जयपुरराज्यमियाय ' इति लिट्‌ वैयाकरणानां मते न भवेदित्यपि चित्रम्‌। * अत्र परोक्षत्वादिबन्ध- 
स्त्याज्य इति ममाभिमतं बहुधा श्रुतम्‌" इति प्रामाणिकशिरोमणयः श्रीचतुर्वेदमहाभागा एव यदा स्वयं 
संगिरन्ते तर्हि किं मया प्रतिवदितव्यम्‌? किन्तु-एवंविधपरिवर्तने कृते पाणिनीयव्याकरणमेव परिवर्तनीय- 
मिति मे तात्पर्यं कल्पनीयं स्यात्‌। परं यावज्जीवमभ्यस्ते पाणिनीयव्याकरणे यावती मे भक्तिस्तावती 
व्याकरणध्वजधारकेष्वपि न भवेदिति मे मर्मवेदिनो जानीयुः । अस्तु, परम्पराश्रुतेनैव न विवदितव्यं 
किन्तु गूढमर्मणोऽस्य पाणिनीयव्याकरणस्य तात्पर्यं निष्पक्षभावेन विवेक्तव्यमित्येव मेभिप्रायः। यथाऽत्रैव- 
-'शतसहस्रवर्षपुरातनेष्वर्ष्वेव परोक्षता भवति । बलिर्बलवान्‌ बभूवेत्यादि, ' इति हि * सचिक्रण "पण्डिता 
ये स्वयं व्याकरणमवुद्ध्वैव केवलं परम्पराश्रुतेनैव संस्कृते पण्डितायन्ते तेषु प्रसिद्धम्‌। भगवत्पतञ्जलि- 
निर्मितं महाभाष्यं तु मन्ये व्याकरणस्यैव ग्रन्थः! तत्र हि लिड्विधायक सूत्रे ' इतरे, अन्ये" इत्यादिगौणम- 
तान्युदधृत्य चरमसिद्धान्तः सोयमेवाज्ञप्ो यत्‌ "“ व्यापाराविष्टसाधनानां पारोक्ष्यमेवात्र विविक्षितम्‌, तेन 
क्रियानाविष्टसाधनमात्रप्रत्यक्षेऽपि लिड्‌ भवत्येव ' '। एतस्य “अयं पपाच, त्वं पेचिथ ' इत्युदाहरणानि 
दत्तानि। अयं ' ‹ त्वम्‌ ' । इत्यादि- निर्देशो न शतसहस््रवर्षान्तरिते स्वारसिकः, अत एव साधनानां 
क्रियाऽनाविष्टत्वं पारोक्ष्यम्‌। ततश्च अयं पपाच इत्यत्र पाककर्ता तेन न दृष्ट इति न, अथवा पचनक्रिया 
तस्य समये नाऽभवदित्यपि न । किन्तु तन्दुलेषु समुत्पद्यमानो विक्लित्यनुकूलो व्यापारस्तेन न दृष्टः। 


एवमेव-- राज्यप्राप्तयुत्सवोऽपि कविना अन्यैश्च सहस्रसहस्रजनेर्ष्टो वर्णितश्चापि। किन्तु 
राज्योपगमनकालिको मानमहीपतिर्नासीत्कवनसमये संमुखस्थतया विवक्षितः अत एव ' राज्यमियाय' 
इति प्रयुक्तम्‌। न केवलमिदं व्याकरणेनैव सूचितं, साहित्ये व्यवहारप्रवाहोपि तथेवोपलभ्यते। 
कवीनामादिमः श्रीवाल्मीकिरादिकाव्ये रामायणे ' लिट ' प्रयुयोज तथेव । अशोकवनिकास्थिता सीता 
हनूमन्तं वक्ति "स राजा सत्यवाग्‌ देव्या वरदानमनुस्मरन्‌। मुमोह ' वचनं श्रुत्वा कैकस्याः 
क्रूरमप्रियम्‌॥' (सुन्दर. ३४/२२) । अत्र दशरथः सीतया न दृष्टः किम्‌, किन्तु तथापि लिड्‌ जात 
एव । एवमेव हनूमान्‌ सीतां वक्ति-- ' स मार्गमाणस्तां देवीं रामः सीतामनिन्दिताम्‌। आससाद वने 
मित्रं सुग्रीवं नाम वानरम्‌॥' अप्यत्र हनूमता सुग्रीवो न दष्टः? किं वा शतसहसरवर्षान्तरितो यदर्थम्‌ 
" आससाद ' इति लि्‌ प्रयुज्यते । 


प्रास्ताविकम्‌ पतौ 


पुनर्दूश्यताम्‌- स्वप्र वीक्ष्य त्रिजया राक्षसी ब्रूते ' पिबेस्तेलं हसत्नृत्यन्‌ श्रान्तचित्ताकुलेन्दियः। 
गर्दभेन ययौ शीघ्रं दक्षिणां दिशमास्थितः ॥' अपि राक्षसी त्रिजटा स्वस्वामिनं राक्षसेन्द्रं न दृष्टवती? 
न वास तस्याः परिचितः? यत्तदर्थं "ययौ ' इति लिट्‌ प्रायोजि। पुनरालोक्यताम्‌, ब्राह्यास्त्रवशीकृतो 
हनूमान्‌ रावणं वक्ति-- ' स सीतामार्गणे व्यग्रः सुग्रीवः सत्यसंगरः । हरीन्‌ संप्रेषयामास दिशः सर्वां 
हरीश्वरः ॥ ' इह किं कदाप्यदृष्ट: सुग्रीवः श्रीहनुमतो यद्लिरं प्रयुक्तवान्‌। अन्यदालोक्यताम्‌, सीतायाः 
संदेशमादाय श्रीरामं प्रति प्रत्यगतो हनूमान्‌ ब्रूते - ' साभिवीक्ष्य दिशः सर्वा वेण्युद्ग्रथनमुत्तमम्‌। 
मुक्त्वा वस्त्राहदौ मह्यं मणिमेतं महाबल ॥ ' इदानीमेव समागतस्य हनूमतः श्रीजानकौ अपरिचिता, 
कदाप्यदृष्टा वा संवृत्ता? यत्स “ददौ ' इति प्रयोगविटं लिट प्रयुयुजे । अन्यदपि स एवाह- ' विवर्द्रमानं 
च हि मामुवाच जनकात्मजा ।' इत्यादि । 


कवीनां निकषायमाणो बाणोपि लिटं प्रायुट्क्त। महाश्वेता चन्द्रापीडाय निजस्य तापसव्रतग्रहणवृत्त 
कथयन्ती वक्ति-- द्वितीय ऋषिकुमारः ( कपिञ्जलः) पुण्डरीकस्य विरहविकलतां संसूच्य-- ' कुल्ज- 
किरातबधिरवामनवर्बरविकलमूकानुगतेन परिवारजनेन सर्वतः संरुद्वे द्वारदेशे कथमप्यवाप्त- 
निर्गमः ' प्रययौ ' ।' अपि पुण्डरीकस्य वृत्तं तस्याः समक्षे युगयुगान्तरस्य कथा, कदाप्यदृष्टो वा 
निजप्रियतमसुहत्कपिञ्जलस्तस्याः? किं वा बाण एवाऽवैयाकरणः? न च पुरातनं वृत्तं शुकादिर्वक्तीति 
समाधानाय मुखमुद्घाटयितव्यम्‌ । प्रत्यक्षसंलापात्मिकायां कथायां (* नोविल ') तथा स्वीकारस्य कवीनां 
सुस्पष्टमसंमतत्वात्‌। 


के वैयाकरणाः? 


परिगणितास्वासु समालोचनापङ्क्तिषु महामहोपाध्यायमहाभागैर्यन्‌ मुहुः ' वैयाकरणाः" इति 
पदमाग्रेडितं तत्रैकमिह साधारणभावेन जिज्ञास्यं यत्‌- केऽमी वैयाकरणाः? ननु व्याकरणं ये विदन्ति 
अधीयते वा त एवात्र वैयाकरणा व्यपदिश्यन्ते, किमत्राधिकजिज्ञासया? स्यादेतत्‌ किन्त्वस्त्यत्र संशयः। 
व्याकरणस्य वेदने (ज्ञाने) भवेदपि वैमत्यं जातु, किन्तु ये बहून्‌ संवत्सरानभिव्याप्य संस्कृतसरस्वत्या 
एतस्या यादृशीं तादृशीं वा सेवां निर्वाहयन्ति तैर्यत्किज्चित्तु व्याकरणस्याऽस्याध्ययनमवश्यं कृतं 
स्यात्‌। बहुभिस्तु श्रीमतां सान्निध्ये एव व्याकरणमिदमधीतम्‌। निजजीवनस्य सर्वतो मूल्यवान्‌ भूयान्‌ 
समयो व्यतिगमितश्चापि [ ज्ञानसंपादनं जातं न वा इति तु कथान्तरमिति निवेदितवान्‌ पूर्वम्‌] एवं 
सत्यपि तादृशभाषासेवकानभिमुखीकृत्यापि यदुपदिश्यते ' वैयाकरणास्तु ' इति, ततः स्पष्टीभवति यद्‌ 
भाषामिमामालम्न्य लेखनव्यवहारपरिचालका न वैयाकरणा भवन्ति। 


यैः पूर्व व्याकरणमधीतम्‌, ततो व्याकरणस्यास्य पदाङ्कपद्वत्या प्रयोगप्रचाराय अलङ्कारशास्त्रापरपर्यायं 
"साहित्य 'शास्त्रमधिगतम्‌ ततो गद्यपद्यरूपेण व्याकरणस्यास्य प्रयोगा अपि यैः प्रचारे प्रवर्तिताः 
तानप्यवलम्ब्य समुपदिश्यते ' वैयाकरणास्तु ', ततश्च तेऽपि वैयाकरणा न भवन्ति । अर्थात्‌ व्याकरणमधीत्य 
साहित्यानुसारं कवितां कुर्वन्तोपि न वैयाकरणा भवन्ति। भवन्तु ते कामं साहित्यविदः कवयो वा 
किन्तु न वैयाकरणाः। "“ संस्कृतभाषायां पुरा प्रयोगपद्भतिरियमासीत्‌, धातूनामेवं जन्म, बहवो धातवः 
सांप्रतं निर्मिताः बहवस्तु तत्रभवता पाणिनिना तदनुगामिभिर्वा प्रयोगबाहुल्यमालोक्य धातुपाठे संवर्द्िताः, 
बहवस्तु सांप्रतमपि वर्द्धन्ते अग्रे वर्विष्यन्ते च, येषां कृते प्रोच्यते स्माचार्यैः ' वर्द्ते धातुगण इति हि 
शब्दविद आचक्षते ' इत्यादि समये समये सूचयन्तोपि न वैयाकरणा भवन्ति। अस्तु किं वा शाखाच- 


कद्र मञ्ञुनाथग्रन्थावलिः 


ङूमणेन । यैर्व्याकरणमधीत्य साहित्यं तर्को दर्शनं गणितादिकं वाधीतं न ते वैयाकरणाः प्रोच्यते, अपि 
तु यथाक्रमं ' साहित्यविदः' ' तार्किकाः! ' दार्शनिकाः ' ' गाणितिकाः' वा प्रोच्यन्ते न तु वैयाकरणाः। 


व्याकरणमिदमधीत्य दीर्घे निजजीवनकाले संस्कृतभाषामेव सर्वात्मना सर्वकालं व्यवहरद्धि- 
भाषायामेतस्यां पूर्वकालपक्षया व्याकरणद्रारा संप्रति को वा विशेषः समुत्पन्न इति व्यवहारानुभवेन 
येर्निश्चितं सूचितं च तदेतज्ननतायाम्‌, एवंविधभाषामर्मविवेचकानुदिश्यापि तदितरबुबोधिषया चेदुच्यते 
"वैयाकरणास्तु ', तर्हि मन्ये तेऽपि वैयाकरणा नाऽभिप्रेताः । अर्थात्‌ व्याकरणमिदमधीत्य, संस्कृतभाषामिमां 
लिखन्ति, पठन्ति, तद्द्राराऽन्यान्‌ बोधयन्ति च न ते वैयाकरणाः । ये व्याकरणमिदधीत्य वेदं वेदविज्ञानं 
वा प्रचारयन्ति न तेऽपि वैयाकरणाः, कामं वैदिकास्ते प्रोच्येरन्‌। वास्तवे वि-आकरणस्य [ शब्दतत््व- 
विवेचनस्य] भाषण-लेखनद्रारा प्रचारका अपि न वैयाकरणाः ख्यायन्ते । एवं सति वैयाकरणाः के 
जीवा भवन्ति? व्याकरणमधीत्य वेदान्‌ तदङ्गभूतानि शास्त्राणि वा ये नाऽधीयते, वि-आकरणस्य 
तत्त्वं ये न विदन्ति न चान्येषु ते तद्बोधयितुं पारयन्ति, व्याकरणमधीत्य भाषाया व्यवहारेण शब्दानां 
प्रयोगं ये न कुर्वन्ति, तर्हिं ये न लिखन्ति न पठन्ति ईदृशा महाशया एव किं वैयाकरणपदवाच्याः? 


मैवम्‌ मैवम्‌। व्याकरणमेव ये केवलं पठन्ति परिशीलयन्ति च त एव वैयाकरणाः। सम्यक्‌ 
सम्यक्‌ । किन्तु व्याकरणाध्ययनस्य फलं तु पुरुषार्थसाधकानां वेदानां परिज्ञानं तदङ्केषु प्रवेशो वा। 
भाष्यकारेण तत्रभवत्पतञ्जलिना व्याकरणे तदेव तु बोधितम्‌! अनन्यवेष्णवाः, भक्तेः फलं यथा 
भक्तिः, भगवानेव साधनं भगवानेव च साध्यः, इत्यादि यथा स्वीकुर्वन्ति तथा व्याकरणस्य फलं 
व्याकरणम्‌, इत्यनन्यभक्तिरियं लौकिकार्थसाधिका स्या^त्परलोकप्रसाधिका वा ? 


नैवम्‌ नैवम्‌। सर्वाण्यप्यन्यानि शास्त्राणि कर्मकौशलानि वा ये जानते, किन्तु प्राधान्यं येषां 
व्याकरणस्य, त एव वैयाकरणाः । सम्यगिदम्‌, किन्त्वेवं सति व्याकरणाध्ययनोत्तरं पठितैरन्यान्यशास्त्रै- 
व्यपदेशः [ आलंकारिकः, तार्किकः, दार्शनिकः इत्यादिः] विलुप्येत, वैयाकरणेत्यस्यैव व्यपदेशस्य 
तत्र निरूढत्वात्‌। 


मैवम्‌ मैवम्‌ । यैः पूर्व व्याकरणमधीतम्‌, तत्तात्पर्यवेदिनश्च ये शास््रान्तरेष्वप्यनुप्रविष्टास्ते ह्यवश्यं 
वैयाकरणाः किन्तु तावत्कालं, यावत्कालं ते व्याकरणानुसारं शब्दप्रयोग कुर्वन्ति। यदातु ते व्याकरणं 
व्युच्चर्य उच्छास्तरम्‌ ( व्याकरणविरुद्रम्‌) शब्दान्‌ प्रयुञ्जते तान्‌ व्याकरणस्य मर्यादां स्मारयितुम्‌, 
व्याकरणाध्ययनस्याभ्यर्हितत्वं प्रदर्शयितुं च प्रोच्यते "वैयाकरणास्तु" इति। साधु साधु । किन्तु 
वैयाकरणा व्याकरणमधीत्य न किञ्चिच्छास्तरान्तरमनुप्रविशन्ति [ तथा सति तत्तच्छास्त्रानुसारं दार्शनिक- 
तार्किकादि-व्यपदेशः स्यात्‌] नापि च लिखन्ति न चापि कवितादिकं कुर्वन्ति [तथा सति 
कविरित्यादिख्यातिः स्यात्‌] एवं सति “ अनन्यानां ' तेषां व्याकरणानुसारी प्रयोगः कुत्र गवेषणीयः 
स्यात्‌ ? मा मैवम्‌। यदा ते स्वपाठनस्थाने स्थित्वा व्याकरणमहत्त्वमुपदिशन्ति, आनन्दे प्रपूर्य 
कदाचिन्निजमण्डल्यां संस्कृतं वा समुच्वारयन्ति, परीक्षोत्तरणाय निजविद्यर्थिनां कृते  परीक्षापञ्जिका' 
वा लिखन्ति, एवमादिषु विज्ञातुं शक्य एव तेषां व्याकरणश्रद्धानप्रयोगः। यथा !एकपदे सन्धिरवश्यं 
कर्तव्यः। अर्थबोधस्य विचारो नास्मदधीनः, किन्तु सन्ध्यभावाय नास्माकं व्याकरणे सूत्रम्‌। अत एव 
सन्धिरवश्यं प्रयोक्तव्यः। यः शब्दः साक्षात्सूत्रेण व्याकरणे निष्पादितः स एवास्माभिः प्रयोक्तव्यः। 
तत्सदृशस्यान्यस्य रूपस्य प्रयोगे उच्छास्त्रतायाः संदेह: । लक्षणेकचक्ुष्कैश्च लक्षणो्कनस्य संदेहोऽपि 
परिहर्तव्यः।' इत्यादि। 


प्रास्ताविकम्‌ || १९३। 


सम्यगिदम्‌। किन्तु श्रीमन्‌! एवं सति व्यवस्थैव नवीना कर्तव्या स्यात्‌। भारतप्रसिद्ध-जयपुर- 
राजकोयसंस्कृतमहाविद्यालयस्य वर्तमानव्याकरणप्रधानाध्यापका अपि सांप्रतं 'बरुटिर्निस्सारयितु प्रभूयते ' 
“सूत्रभाष्यानि" इत्यादि स्वच्छन्दं प्रयुञ्जते, तर्हि किं पाणिनी-यमन्यत्सर्जनीयं स्यात्‌? वैयाकरणाः 
` आलंकारिकः' इति निष्पादयन्ति, किन्तु ते 'अलंकारिकः' इति लिखन्ति । संस्कृतव्युत्पन्नाः ' विदुषां 
संमानं ' जानन्ति, ते ' विदुषां सन्मानं ' विदुः । "बकार '-* व 'कारयोः, * श' कार -' स ' कारयोरपि तेषां 
वाक्प्रवाहे न प्रभेदस्तर्हिं किं संस्कृतसाहित्यस्य व्यवहारमार्ग एव परिवर्तनीय: स्यात्‌ ? '* एकपदे 
सन्धिर्व्याकरणेनानुशिष्ट इत्यर्थविलोपोपि कामं कर्तव्यः किन्तु सन्धिरवश्यं प्रोक्तव्यः'' इत्यस्यापि 
रहस्यं नावगतम्‌। अर्थबोधानुरोधात्संज्ानुरोधाद्रा स्वयं वैयाकरणैरेव स्वग्रन्थेषु ' अचूसन्धि ' इत्यादौ 
"अक्‌ शन्धिः' इत्यादिरूपो विरूपः सन्धिर्न क्रियते। ततश्च ' श्रीअमरनाथशर्मा' इत्यादिषु सन्धेः 
कोऽभिसंधिः? 


नैव नैव। ये लक्षणेकचक्षुष्कास्तेषां सविधे असंधेः किमपि सूत्रं नास्ति, अत एव तेषां तु 
"श्र्यमरनाथशर्मा' इत्येव प्रयोगो योग्यः। अन्यथा ' सन्धेः ' स्थले वैयाकरणैः सह ' विग्रहस्य प्रसङ्घः 
समुपतिषटेत्‌। तस्मादेवंविधनाम्नामग्रे श्री 'कार एव न प्रयोक्तव्य इत्येव ' वैयाकरणानां ' चरमाऽऽज्ञा। 
"एकचक्षुषां ' शिरोमणे! भगवन्‌! भवानवश्यं शास्त्रानुसारमेव श्वासप्रश्चासग्रहीता, किन्तु वद्गादिदेशेषु 
आदौ श्रीपदप्रयोगं विना नामधेयमशुभं परिगण्यते। अत एव तत्र प्रत्येकजीवितव्यक्तेरनमधेयस्यागर 
श्रीपदप्रयोगो नियमेन क्रियते। न च तत्र सर्वे अवैयाकरणा एव । सन्ति तव व्याकरणविद्रांसो 
विवेकिनश्चापि। किं ते ' श्रीअन्नदाचरणतर्कचूडामणिः' इति न प्रयुञ्जते? 


प्राचामाचार्याणां प्रयोगरूपा ! भुक्तिः" यदि प्रमाणत्वेन स्वीकर्तुं शक्यते तर्हवंविधे स्थले सन्ति 
प्राचीनार्याणां प्रयोगा अपि । पत्रलिखिता लिपिः काममन्यथापि कर्तुं शक्यते किन्तु पाषाणलिखिता 
लिपिः पाषाणलिपिरेव । ' राजप्रशस्ति'नामकं शिलालेखात्मकं काव्यमुदयपुरीयमहाराणाभूपालानां 
कीर्तिध्वजरूपं 'राजसागर'तटे घट्शिलापटषु प्रोथितं * काव्यमालायां ' मुद्ितं चापि। तत्र- 
'श्रीएकलिङ्ेन मुदा प्रदत्तं हारीतनाग्ने मुनयेऽथ तेन ' । एवं ' श्रीराणोदयसिंहसूनुरभवत्‌ श्रीमत्प्रतापः 
सुतस्तस्य श्रीअमरेश्वरोऽस्य तनयः श्रीकर्णसिंहोऽस्य तु ॥' इत्यादि । 

अस्तु, वैयाकरणाः कामं प्रजल्पन्त्येव, परं महामहोपाध्यायमहाभागैस्तु व्यवहारप्रवाह ः स्वयं 
सोयमनुभूत एवेति किञ्चित्स्मारयामि। जयपुरशिक्षाविभागद्रारा या ' संस्कृत-शिक्षापरिष्कारकसमितिः' 
(*कमीशन ') नियमिताऽभृत्तस्यां श्रीमहामहोपाध्याय-महाभागैरेव महता समारोहेण लिखितमासीद्‌ 
यद्‌ राजगुरूणां नाम्रा सह श्री ' इत्यवश्यं संयोज्यम्‌। एवं सति यस्य नाम अनन्ताचार्य इति तत्र किं 
"श्रीअनन्ताचार्यः' इति न प्रयुज्येत? ' श्यनन्ताचार्य ' इति तु किं कोपि बोद्धुं पारयेत्‌ 2 अस्तु, प्रसक्तानुप्रसक्तेन 
बहुदूरमनुधावितोऽस्मि। मन्ये, नीरक्षीरविवेकिनः परिचिनुयुरेतावतैव साम्प्रतिकवैयाकरणानां स्वरूपमिति 
कृतं बहुना। 

"चीयन्ते चतुर्दिक्‌ चञ्चरीककुले मोदरसाः' अत्र ' चतु्दिक्‌ "पदस्य ' चतस्रो दिशो यस्य (चयनस्य) 
आश्रयभूता यथा भवन्ति तथा ' इति व्याकरणानुसारि साधुत्वं स्वयं स्वीकृत्यापि अत्र '* कियत्स्वारस्यं '" 
मिति पृच्छ्यते महाभागैः ' चायो दिशाओं (में), चारों ओर ' इति भाषार्थस्वारस्य ' चतुर्‌ दिक्‌ ' पदयो 
प्रत्यक्षश्रवणे एव यथा हदि परिपुष्यति न तथा 'समन्तात्‌-परितः' इत्यादिपदेः। न च ‹ चीयन्ते 


कणं मञ्ञुनाथग्रन्थावलिः 


चतुर्दिक्‌ चञ्चरीके'ति पदशय्यापि शोभतेऽन्यैः पदेर्विधृतैः। अत एवात्र कियत्स्वारस्यमिति करे 
लेखनीं समादाय स्वयमेवंविधच्छन्दस्सु कवितां कुर्वतां हदयमेवाऽऽपृच्छन्यताम्‌। अथवा कवीनां 
“गुरुषण्टालैः ' श्रीमद्धिरेव स्वयं हदि हस्तमाधाय निराग्रहमा्षप्यतां यद्‌ व्याकरणसमाधाने समवाप्तेऽपि 
चीयन्ते चतुर्दिक्‌ चज्चरीके त्यादिश्छन्दो-विलासो वृत्त्यनुप्रासोऽथ सहेव सिंहावलोकनविन्यासोऽपि 
यदि निर्भरं निर्वाह्यते तदापि किं ' वैयाकरणास्तु इति तुहिननिपातः स्थाने? 


वर्तमानकाले पदे पदे वयं वैयाकरणास्तु 'हति' तुनतुनीं ' वादयामः, किन्तु भगवतः पतञ्जलेरय- 
मुक्तिनिष्कर्षो न कदापि विस्मर्तव्यो नूनम्‌ ` जलाहरणा्थी यथा कुम्भकारकुलं गत्वाऽऽह- घटं मे 
निर्माहि जलमाहरिष्यामि । न तथा किल शब्दान्‌ प्रयुयुक्षमाणो वैयाकरणकुलं गत्वाऽऽह-- शब्दान्‌ 
मे निर्माहि प्रयोक्ष्यामीति' । भाषायाः कृते व्याकरणं निष्पद्यते न किल व्याकरणस्य कृते भाषा निर्जीवं 
निष्पीङ्यते । वज्रदुढीकृतमस्माकं पाणिनीयव्याकरणमेव स्वल्पं स्मर्यतां यद्वि पृषत्‌-उदरं पृषोदरमित्येव 
किम्‌, गूढ आत्मा यस्येत्यत्र गूढात्मेति स्थाने ' गृढोत्मा' इत्यपि यदि प्राचलत्तर्हिं तदपि सूत्राणि विनैव 
समाधातुं चेष्टते । एकेऽमी वयं स्मो यद्‌ व्याकरणेन संभवत्समाधानमपि समाच्छेततुमिच्छामः। अद्य हि 
संस्कृतभाषामिमाम्‌ ' अव्यवहताम्‌'  अव्यवहरणीयाम्‌ ' ' मृताम्‌ ' वा श्रुत्वा सभासु अग्निशर्माणो भवामः 
किन्तु स्वहस्तेनैव वयं तामव्यवहतां केवलं पुस्तकस्थां संपादयितुमिच्छाम इति न जानीमः। 


प्रतिदिनव्यवहारे समुपादीयमाने रूप्य-पित्तलादिपात्रे व्यवहारजनितः स्वल्पसंघर्षः, मोचो 
(“मोचा '), (*दोचा') वा नूनमनिवार्यो भवति किन्तु मञ्जूषास्थितं तत्तु असंघर्षमेव दूरतो दर्शनीयं 
भवति । "प्राचां ' उदीचां ' सर्वेषां व्यवहारे समुपादीयमाना गीर्वाणगवी व्यवहारजनितान्नानापरीवर्तान्‌ 
पुरा प्रक्षांचक्रे इति जानीमः, किन्तु वयं संप्रति घोरविरलतामये अत एव सुविधाप्रदानोचितेऽपि 
संस्कृतस्य समये ' मन्दाकिनिधारा' [ सोरों कौ धारा, हरद्रार कौ धार इतिवत्‌ ] संज्ञां जानन्तोऽपि हस्वं 
न समाधातुमिच्छामः। अस्तु, संस्कृतगवीमिमां यथेव परिचालयिष्यामस्तथेव सेयं परिचलिष्यतीति 
किं वा विशेषनिवेदनेन । 


उपकारस्मरणम्‌ 


सर्वतः पूर्व तुलितमहेन्द्रस्य जयपुरनरेन्द्रस्य महिमानमभिनन्दामो यस्यौदार्येण ' राजसंस्करणं ' 
यथा पुस्तकानां महत्त्वाय, तथा ' राजसमर्पण "मिदं ग्रन्थस्यास्य समपद्यत सौभाग्याय । ततः शिक्षासचिवस्य 
एम.ए. पदमण्डितपण्डितश्रीअमरनाथअटलमहा-भागस्योपकारं मन्यामहे यस्य लेखनीतः सोयं 
राजसमर्पणोत्साहः समारभ्यत । ततो वर्तमानशिक्षासचिवस्य श्रीदेवीशङ्करतिवारिमहाभागस्याप्यसामान्य- 
माभारमभिमन्यामहे यस्य शासने समपूर्यत सोयं समारोहः समादरेण। 


ततो ग्रन्थनिर्माणसमये जयपुरराजकीयशिक्षाविभागाध्यक्षपदमधितिष्ठतः श्रीश्याम-सुन्दरशर्म एम.ए. 
महोदयस्योपकारमहमनुचिन्तयामि, निर्मायं गुणप्रणयिनो यस्य समये समये प्रोत्साहनेन विपुलपरिश्रम- 
साध्यमिदं कार्यमस्मिन्‌ रूपे परिपूर्तिमुपगतम्‌। ततो जयपुरराष्र- प्रधानसचिवस्य, आङ्गल-हिन्दी- 
संस्कृतेतिसाहित्यत्रितयेपि परममार्मिकस्य भर्तृहरिशतकत्रयस्य आङ्गल-हिन््यनुवादाद्यनेकग्रन्थनिर्मातुः 
एम.ए. पदमण्डितस्य स्वर्गवासिनः सरगोपीनाथ-पुरोहितमहाभागस्याप्युपकारमहमधिमानयामि येन 
हि ममाक्षरयोजनमिदं ' पण्डितसभा "याः सभापतिपदमलंकुर्वाणेन निजोदारतया भृशमभिनन्दितं नूनम्‌। 
ततो राजकीयप्रधान-सचिवकार्यालयात्‌ (महकमा-खास) साहित्यवैभवाभिनन्दन-पत्रप्रेषणेन 


प्रास्ताविकम्‌ |॥ ११ ५/1 


निजहदयोदार्यमिदं संप्रकाशयता येन जयपुरवैभवस्यास्य प्रकाशनप्रतीक्षायामुत्कण्ठा नूनमभिव्यज्जिता। 
हन्त। गुणग्राहकस्यास्य समये नाऽस्य प्रकाशनं समजनीति भृशं खिद्ये हदि। महाभागस्यास्य 
हदयोदार्यसूचनाय पत्रं तत्प्रकाशयामि ग्रन्थस्याऽऽदौो भूमिकया सह । 


ततो विद्याभूषणपुरोहितश्रीहरिनारायणशर्मबी ए.महाभागस्याप्युपकारभारमहमनिश-मनुचिन्तयामि 
येन जयपुरराज्यस्येतिहाससंबन्धिनी सूचना स्थाने स्थाने मह्यं लेखरूपेण प्रसादीकृता, यां हि पठेयुः 
पाठकमहाभागाष्टीकया सह संपृक्तामिमाम्‌। अथ भारतख्यात- कीर्तैरायुर्वेदमार्तण्डस्य श्रीलक्ष्मीरामस्वामि- 
महाभागस्याप्यहं भूरि भूरि कृतज्ञो येन हि ग्रन्थप्रणयने समये समये नितान्तमुपकारिणी मन्त्रणा 
मह्यमभिविश्राणिता। हन्त ! स्वर्गतयोरनयोः संप्रकाश्यते सोयं ग्रन्थ इत्यनुताप एव । 


इदानीं वाग्मितावाचस्पतेर्म.म पं .श्रीगिरिधरशर्मचतुर्वेदमहाभागस्योदार्यमहमत्यर्थमभिनन्दामि येन 
राजकीयसंस्कृतकालेजस्याध्यक्षपदमामण्डयता पुस्तकस्यास्य जयपुरधरणिपुरन्दरस्य करे समर्पणाय 
शिक्षासचिवमहाभागस्य संनिधौ लेखादिकमभिप्रहितम्‌। साम्प्रतं च पुस्तकस्यास्य प्राक्थनमभिलिख्य 
रचनाप्रमेयमर्मज्ञतां चात्मनः संप्रकाशयता पूर्णसहयोगो मे प्रसादीकृतः । प्रारम्भे चोपसंहारे च कृपाप्रकटनं 
न किं पूर्णः सहयोगः? राजसमर्पणाय प्रारम्भो लेखादेः, मुद्रणोपसंहारे च प्राक्रथनलेखस्यानुग्रहः। 

भिषगाचार्य-पं.श्रीनन्दकिशोरशर्मराजवैद्य- [' प्रिन्सिपल ' आयुर्वेदिक काजेज ' जयपुर्‌ ] महाभाग- 
स्याप्यहमुपकृतोस्मि येन समयापेक्षितं मे साहाय्यमनुविश्राणितम्‌। एवं व्याकरण-धर्मशास्त्राचार्य- 
पं.श्रीवृद्धिचन्द्रशास्त्रिणमप्यहमाशीर्भिरभिनन्दामि यो हि मुद्रणादिषु समपीपदन्मे कार्यसोकर्य बहुधा। 


येन केनापि वा रूपेण भवेत्परं प्रमप्रकाशप्रेसस्य प्रणयोपि न विस्मरणीयो नूनम्‌, येन युद्कालाद्रहुपूर्व 
प्रारब्धं मुद्रणं युद्धपरिसमाप्तावपि न परिसमापितम्‌, समापितं तु ममोत्साह-समुजुम्भणमखिलम्‌। यतो 
हि यादृशं मुद्रणमङ्गीकृतं न तन्निर्व्यूढमंशतोपि । ग्रन्थमध्य मुद्रणीय ऽशो विस्मृत्य निहतो निजसविधे। 
एकवर्ष प्रतिज्ञातं मुद्रणकार्य षड्वर्षैरपि न परिशेषितमित्येव न, किन्तु मुद्रितः पत्रराशिस्तादृशे दुःस्थले 
निक्षिप्तो येन पत्राणि मलिनानि विरूपाणि च संवृत्तानि । सुमसृणशिल्पपत्रेषु (आर्टपेपर) मोहमयीतो 
मुद्राप्य बहुव्ययेन संगृहीतान्यष्टौ व्लाकचित्राणि निजस्थानतो विलोपितानि येषां न्यूनतया वर्ण्यविषयेपि 
विशृह्ुलतेव संदश्येत। यथा दाक्षिणात्यानां भूरिभोजनम्‌ (पृ. २११), एतद्वि केवलं चित्रानुरोधादेव 
समुपात्तम्‌। घोरतरं परिश्रम्य नवीनमाविष्कृतो मरुत्तर ( मोटर) शकटिबन्धः कुत्रचिदपहारितः। एतस्य 
पुस्तकस्य मुद्रणाय यानि सीसकाक्षराणि, पत्राणि च पृथङ्‌ नियमितानि तानि लाभ-लोभादन्यत्र 
प्रयुज्य निःशेषितानि। क्षमायाचनमात्रेण नम्रीभूय सर्वमिदमपमृषटं च । मध्येसागरमानीय पोतभङ्गस्येव 
कृपा सेयं तथा विहिता येन द्वितीयो मुद्रणालयः सर्वश्चापि चित्रादेः प्रबन्धः पुनर्नवीनतया 
गेवषणीयोऽभवत्‌। तत एव सेयं भूमिका मुखपत्रादिकं च ' प्रिन्ट एण्ड पन्लिशर्स' मुद्रणालये 
मुद्रितम्‌। तेन च यादृशं विचिन्तितमासीत्तत्सर्वं विस्मृत्य महायुद्धस्य दुधरिस्मिन्‌ समये यादृशी मुद्रा- 
चित्रादेः सामग्री समुपलब्धा तयैव संतोषितमात्मनो हदयमिति किं वा कस्मै निवेद्यतां नूनम्‌? 


टीका 
अस्तु, यथोपलब्धैश्चित्रादयुपकरणेः सज्जीकृतं जयपुरवैभवमिदं संमुखे श्रीमताम्‌ । दूरदूरतः समागता 


भ्रमणविलासिनो बहुव्ययेन यद्रभवमनुभवन्ति तद्धस्तगतमिदं यथेच्छमनुभूयतां भावुके: । ग्रन्थस्य 
स्पष्टीकरणाय पूर्वमलिख्यत केवलं संस्कृतटीकेव । किन्तु आमुख नगरवीथ्योमुर्रणोत्तरं बहूनां हितैषिणं 


कणौ मञ्ञुनाथग्रन्थावलिः 


सेयमपि मन्त्रणा समभवद्यत्‌ अन्यान्यसाहित्यरसिकानां कृते हिन्दीभाषार्थोऽप्यवश्यं दीयेतेति । तदनुसारं 
पूर्वमुद्रितयोरामुख-नगरवीथ्योर्हिन्दीं भाषार्थ पूर्वम्‌ (पृ. ६०) प्रदाय अग्रे नीचैभगि सर्वत्र सहैव 
हिन्दीभावार्थः प्रत्तोऽस्ति। मध्ये नागरिकवीथ्यां हिन्दीभाषार्थो नाऽवलोक्येत पाठकमहाभागैः। सोयमपि 
मुद्रालयस्य कृपाविशोष इत्यवबुध्यतां तैः। 


पुरातनलेखन्या लिखिता सेयं हिन्दी नवीनलेखकानां मनसि मन्ये न कदाचिद्रोचेत किन्तु 
प्रत्येकपदस्याक्षरार्थमनुरुन्धाना सेयं हिन्दी कारणविशेषणाऽत्रावतीर्णा। यतो हि मूलगतं स्वारस्यं 
नानुवादेरधिगम्यते इति लोके प्रसिद्धिः । हिन्दीछन्दःसोन्दर्यं संस्कृतेपि संदर्शयितुमिच्छतो ग्रन्थस्यास्याऽऽ- 
नन्दो न तावत्कालं वस्तुतोऽ वगम्यते यावत्कालं तदिदं छन्दो नानुशील्यते। अत एव पदानामन्वयानुसारं 
विहितमिमं हिन्दीभाषार्थ पुरतोऽवबुध्य ततो मूलपद्यस्यैव प्रत्येकपदस्यार्थं बोद्धुं ते तथा प्रयतेरन्‌ यथा 
पद्यगतं स्वारस्यं तेषां बुद्धयारूदढं भवेदिति टीकाकर्तुरिच्छा । मन्ये काव्यार्थविनोदिनस्तथाऽनुष्ठाय कुर्युः 
परीक्षामेतस्येत्यलं मुधा विस्तरेण-- 


श्रीकाीनाथशास्त्िप्रवरकरुणया प्रापितो वाक्प्रवेशं 
श्रीलक्ष्मीनाथञ्ञास्त्रिप्रपदपरिचयाच्छास््रपाण्डित्यमाप्तः। 

साहित्यं कृष्ण्ास्तरिप्रणिहितदयया लब्धवान्‌, मातुलैः स्वै- 
रवाग्गुम्फं लम्भितोऽसाविति विनयभराद्न्दते मञ्जुनाथः ॥९॥ 

व्यञ्जन्‌मञ्जरिपुञ्जेऽस्मित्निकुञ्जे मञ्जुलस्वनाः। 
उन्मीलत्कञ्जकुञ्जेषु गुञ्जेयुरलिकुञ्जराः॥२॥ 


जयपुरम्‌ भद्श्रीमथुरानाथशास्त्री 
( जुलाई १९४७ ) मञ्जुनाथः ' 


मञ्जुकवितानिकुञ्जे.... 
जयपुरवैभवम्‌ 


आमुखवी थी; चतुष्पदीचत्वरः 
:: सरस्वती :: 


सो.-- कीलितकुबलयदाम, तामरसद्युतिदर्पहम्‌। 
शशरधरथवलितधाम, मामनिशं गोपायतात्‌॥९॥ 


धचैत्येन निर्जितं कुबलयदाम (खक्‌) येन । तामरसस्य कमलस्य शोभागर्वहारकम्‌। चन्द्रवद्‌ 
धवलं धाम तेजः (सरस्वती) ॥१॥ 


* चौपाई * 
जयति जनितविधुरुचिपरिहासा। जयति जलजकुलकलितनिवासा । 
जयति जगत्रयकविकृतगाना। जयति भारती भणितिनिधाना ॥२॥ 
निजशरीरकान्त्या जनितः चन्द्रकान्तेरपि पराजयो यया। जलज.कमलासना । भणितिः वाड्मयमेव 
निधानं निधिर्यस्याः सा॥२॥ 
यदवलोकलक्ष्मीलवलीला। सकलकलुषकुलविशमनशीला ॥ 
हृदयसदनसुखसृष्ठिरपारा। कविविलासमञ्जुलमधुधारा ॥२॥ 
यस्याः अवलोकलक्म्याः दृष्टिसंपदः लेशस्यापि लीला, सकलपापसमूह नाशिनी (अस्ति) । 
हदयरूपसदनस्य अपारा सुखसृष्टिः। कविविलासानां कृते मञ्जुला मधुधारा । भारत्या दृष्टिलवं प्राप्य 
अमृतधारासिक्ता इव कविताः प्रवर्दन्ते इति भावः॥२॥ 
मतिविकासकुसुमाकरकल्पा। कौर्तिकोमुदीप्रसृतिरनल्पा ॥ 
तदिह सकलसुखमङ्कलमूला। भवतु भारती भृशमनुकूला ॥४॥ 
बुद्धिविकासे वसन्तसदशी सा अवलोकलक्ष्मीः कौर्तिकोमुद्याः अनल्पा प्रसृतिः प्रसारः। 
सकलानां प्राणिनां यत्‌ सुखं हिताचरणम्‌, मङ्गलं पूर्वजन्माऽदष्टं च तत्‌ मूलम्‌ (कारणम्‌) यस्याः सा। 
एतजन्मकृतेन पूर्वजन्मकृतेन च सुकृतेन प्राप्या इत्यर्थः ॥४॥ 
कलनिनादियत्कच्छपवीणा । श्रुतिग्रामपरिपोषप्रवीणा ॥ 


स्वरतरद्रिदधन्मधुधारा। सकलसिद्भसारस्वतसारा ॥५॥ 


४. मञ्खुनाथग्रन्थावलिः 


कलनिनादिनी यस्याः कच्छपी वीणा । श्रुतीनां संगीतप्रसिद्धानां स्वरारम्भकशब्द-विशेषाणां, 
षड्जग्रामऋषभग्रामेत्यादिस्वरसंघातानां च परिपोषे यथावदभिव्यञ्जने प्रवीणा । या वीणा, स्वरतरङ्ेषु 
रिङ्गन्ती प्रसवन्ती मधुधारा यस्याम्‌ ईदृशी अस्ति। सकलं सिद्धं परात्परं यत्‌ सारस्वतं वाङ्मयं तदेव 
सारो यस्याः॥५॥ 


सो.-- निखिलनिगमनिश्चेय-निरवधिनिरुपाधिकगुणा। 
विमलविवेकविधेय -विनया वाग्देवी जयति ॥६॥ 


विमलेन विवेकेन विधेयः संपाद्यो विनयः प्रपत्तिर्यस्याः सा । जयतिपदारम्भा जयतिपदावसाना 
च सेयं वाग्देव्याः मङ्गलप्रस्तावना ॥६ ॥ 


शरणमुदेतु मानसे सुचिरम्‌। चरणमेकमिन्दीवररुचिरम्‌॥ 
यदनुचिन्तयति चञ्चलचित्ते। कापि धीरता पदमुपधत्ते ॥७॥ 
यत्‌ (चरणं ' कर्म ') । अनुचिन्तयति ध्यायति चज्चलेपि चित्ते किमपि धैर्य पदं दधाति ॥७॥ 
भगवति, भूरि भारमहमादाम्‌। यदभिनवे पथि पदमिदमाधाम्‌॥ 
सपदि विधेहि महामनुकम्पाम्‌। देहि देवि मतिमनिङमकम्पाम्‌॥८ ॥ 
अभिनवे नवीनच्छन्दोबन्धरूपे मार्गे ॥८ ॥ 
दीनविनयमवमन्य न शेताम्‌। जननि जनय करुणादृरमेताम्‌॥ 
रचनाश्रममिह मनसि न विन्दे। पदसरोजमकरन्दमिलिन्दे ॥९॥ 


दीनस्य विनयं प्रार्थनां तिरस्कृत्य भवती न शेताम्‌ न उदास्ताम्‌। पदसरोजमकरन्दार्थ भ्रमरायिते 
मनसि रचनाकृतं श्रमं न अनुभवामि, यदि भवच्वरणावलम्बनं स्यात्तर्हि मे मनसो न मनागपि श्रम इति 
भावः॥९॥ 


दो.-- चरणसरोरुहयोर्नमन्‌, सुबहु बद्भयुगपाणि। 
रसिकमनसि मोदावहां , वाणि मतिं करवाणि ॥९०॥ 


बद्धौ युगभूतां पाणी यस्मिन्‌ कर्मणि, बद्वाञ्जलिपुटमित्यर्थः। हे वाणि रसिकमनसो यथा 
मोदः स्यात्तथा रचनानुगां मतिं संपादयानि । आशिषि लोर्‌॥ १०॥ 


विनतमोलि सविनयमभिवन्दे । गुरुवरचरणराजदरविन्दे । 
यच्छाया हदि शममुपसूते। कृतिविमूढताभ्रमपरिभूते ॥९९॥ 


गुरुवरचरणरूपे राजती (शोभमाने) अरविन्दे अभिवन्दे । कृतौ रचनायां या विमूढता, यश्च 
भ्रमः (अयथार्थज्ञानम्‌) ताभ्याम्‌ आक्रान्ते हदि शन्तिम्‌ उपसूते उत्पादयति ॥११॥ 


हृदयमन्दता व्रजति विरामम्‌। यत्सौरभमभिगम्य निकामम्‌॥ 
गुरुवरकृपा सकलसुखसीमा। दलयति दुरितमसदशभ्रमभीमा ॥९२॥ 
असन्‌ अनुचितो यो भ्रमः तत्कृते भीमा भयंकरी ॥१२॥ 


गोविन्दवैभवम्‌ 3 
गुरुरुपदेशदीपमभियच्छन्‌। हृदयतिमिरमपनयति नियच्छन्‌॥ 


मनसि मणौ गुणरुचिमभिसूते। पदपयोजरजसा परिपूते ॥९३॥ 
नियच्छन्‌ नियमयन्‌ शासने रक्षित्यर्थः। रजसा निर्मलीकृते रादौ गुणानां हारसूत्रादीनां 
यथा रुचिः (कान्तिः), तथा चरणरजसा परिपूते मनोमणौ विनयदाक्षिण्यानुगुणां रुचिम्‌ उत्पादयतीत्यर्थः॥१३ ॥ 
वाल्मीकिप्रमुखा विजयन्ते। ये स्म॒ भारतीमभिनवयन्ते ॥ 
सूक्तिसिन्धुमभिलक्ष्य हि येषाम्‌। कृतिसरितः प्रवहन्ति परेषाम्‌ ॥१४॥ 
अभिनवयन्ते निजरचनया अभिनवां कुर्वन्ति स्मेत्यर्थः। येषां वाल्मीक्यादीनां सूक्तिसागरम्‌ 
अभिमुखं लक्ष्यीकृत्य । परेषाम्‌ अन्येषां कवीनां कृतिरूपाः सरितः प्रवहन्ति । नदीनां सागराभिमुखत्वं 
प्रसिद्धम्‌। कवीनामुपजीव्याः किल वाल्मीक्यादय इति भावः ॥१४॥ 
दो.-- व्यासवचनरचनाचयेष्वासमस्तभुवनानि। 
भासयत्सु भावुकभरायासमहं न वदानि ॥९५॥ 
समस्तभुवनानि आ (अभिव्याप्य) व्यासरचनापृरेषु प्रकाशयत्सु सत्सु भावुकगणस्य आयासं 
मनःखेदमहं न वर्णयानि। समस्तभुवनेषु प्रख्याता व्यासकृतयस्तथा च भावुकानां को वा खेद इति 
सकलोपजीव्यत्वं व्यासस्य सूच्यते । तथा च मत्सदृशानां रचनाभिः को वा तेषां परितोष इति निजविनयो 
ध्वन्यते । व्यास-आस-इत्यादयश्चतुर्ष्वप्यनुप्रासाः ॥१५॥ 
सकलसुजनपरिवादपरीता। खलपरम्परा केन न गीता॥ 
या समस्तगुणगौरवनिष्ठान्‌। लघयति हन्त गिरैव गरिष्टान्‌॥९६॥ 
ग्रनथकाराणां नियमानुसारं दुर्जननिन्दां सुजनप्रशंसां चारभते-सकलसुजनेति.-- 


सज्जनानां परिवादेन निन्दया युक्ता। या सकलगुणगौरवयुक्तान्‌ गिरैव वाड्मात्रेणैव लघयति 
तिरस्करोति । गुरुतमपरिमाणान्‌ वाड्मात्रेणेव वा लघू करोति तस्याश्चमत्कारोऽवश्यमेवापूर्व इति हन्तपदेन 
सूच्यते । परमार्थस्तु गुरून्‌ केवलं वाङ्मत्रेण निन्दति, नाधिकं सामर्थ्यमिति प्रतीयते । व्याजनिन्दा ॥१६॥ 


कुटिलकथारसरद्मुपेता। कपटकोटिसहचरीसमेता ॥ 
क्ुन्दन्ती सुयशः परकीयम्‌ । नृत्यति खलरसनैव नटीयम्‌॥९७॥ 
कुटिलकथारस एव रङ्गो नास्यस्थलं तत्‌ प्राप्ता। कपटकोटिरूपया सहचर्या समेता । कषुन्दन्ती 
अवमृद्नन्ती ' खृंदती हुई '। खलजिहवारूपा इयं नटी नृत्यति ॥१७॥ 
खलजिहया तूलीतुलितेयम्‌। कपटरङ्कमाह्वाऽनपनेयम्‌॥ 
परपरिवादचित्रमभिसूते। विमलयसि पट इव परिपूते ॥१८ ॥ 


रूपकान्तरमाह--तूल्या रङ्गकूर्चिकया तुलिता समाना। या अनपनेयं अहार्य कपटरूपं रङ्गं 
रज्जनद्रव्यं प्राप्य । परिपूते खटिकालेपादिना परिमार्जति पत्रपटादौ इव । परस्य विमले यशसि निन्दारूपं 
चित्रम्‌, अभिसूते लिखतीत्यर्थः॥१८ ॥ 


4 मञ्खुनाथग्रन्थावलिः 


पिशुनवदनवल्मीकनिलीना । खलजिह्ाभुजगीह नवीना ॥ 
दति दूरतोपि हि विहरन्ती । चित्रं या सुजनान्विदहन्ती ॥९९॥ 
वदनमेव वल्मीकं सर्पविलस्तस्मिन्‌ निलीना गुप्ता। अन्या भुजगी बर्हर्निःसृत्य दशति, इयं 
तु वल्मीके गुपतैवेति व्यतिरेकः। विदहन्ती पीडयन्तीति यावत्‌ । विहरन्ती सती दूरतोपि दशति । तस्याः 
किल विहारोऽन्यस्य मरणमिति भावः॥१९॥ 
दो.-- परहितपरिपाटनसुपदटु, परपरिभवपरिहासि॥ 
पिशुनपटलमीड्यं न किम्‌, परनिमित्तमायासि ॥२०॥ 
परहितस्य परिपाटने उन्मूलने सुचतुरम्‌। परपरिभवे परतिरस्कारे सति परिहसति प्रसीदति 
तच्छीलम्‌। अत एव परनिमित्तम्‌ अन्येषां कृते। आयासि परिश्रमकारकं पिशुनवृन्दं किं न ईड्यं 
स्तवनीयम्‌? अपि तु परहितनाशनम्‌, परतिरस्कारे प्रसन्नता, इत्यादि परार्थमेव परिश्रमकारकं 
खलवृन्दमवश्यमेव स्तोतव्यमिति व्याजनिन्दा ॥२०॥ 
सुकृतसज्नसज्ननसमुदाये। विनयमेष विनिवेद्य सुखाय ॥ 
परगुणौघपरिचायिनि चित्ते। यो हि कपटघटनां न निधत्ते ॥२९॥ 
सुजनप्रशंसामुपक्रमते-सुकृते सञ्नो यः सजनसमुदायस्तस्मिन्‌। एषोहम्‌ विनयं विनिवेद्य 
सुखाये सुखीभवामि । सुख इवाचरतीति, आचारक्यडन्ताह्र्‌ उत्तमपुरुषः। यः सुजनसमुदायः। 
परगुणसमूहानां परिचायिनि परिचयरक्षके परीक्षिणीत्यर्थः। स्वचित्ते कपटं न धत्ते ॥२१९॥ 
जयति कापि मञ्जुलमधुमह्छी । सुजनसूक्तिसंजीवनवही ॥ 
या द्विजिह्रसनापरिलीढे । स्रवति सुधामिव मानसनीडे ॥२२॥ 
कापि अनिर्वचनीया। मञ्जुलमधुमद्िकास्थानीया, सुजनसूक्तिरूपा संजीवनवट्ी जयति । 
या द्विजिहानां, पिशुनानां सर्पाणां च जिह्वाया परितो लीढे आस्वादिते (स्पृष्टे) । चित्तरूपे नीडे गृहे 
जीवनदानार्थं सुधामिव स्रवति। सर्पजिहया परिलीढे पक्षिगृहे यथा अमृतस्रावेण फलं तथा चित्ते 
सुजनसूक्त्या फलमित्याशयः॥२२॥ 
खलकलद्धरेखापि च लग्रा। सुजनसूक्तिसुरसरिति निमग्रा ॥ 
शुचिरुदेति विमलत्वमुपेता । शिवशशाद्कलेखेव समेता ॥२३ ॥ 
खलदत्तस्य कलङ्कस्य रेखापि सुजनसूक्तिरूपायां गङ्खायाम्‌ निमग्रा, तदनन्तरं विमलतां 
प्राप्ता, अतएव शुद्विचः सती उदेति निष्क्राम्यति । समेता संमुखामुपेता शिवस्य चन्द्रलेखा इव । चन्द्रलेखेव 
विमला सती उदेति उच्चैरारोहति। चन्द्रलेखापि हरशिरसि गङ्खाप्रवाहपवित्रितैव कलद्करेखया रहिता 
जाता, अन्यथा तु चन्द्रः सकलङ्क एव । एवं सत्सृक्तिगङ्खायां खलप्रसेधित- कलङ्कोपि विमलः सन्‌ 
शिवशशाङ्कलेखेव भूषणं भवतीति भावः ॥२३॥ 
सुपटुमवैमि न सजनटृष्टिम्‌। परगुणपक्षपातपरिपुष्टिम्‌। 
अपरः सुगुरूकृतमपि गाढम्‌। या न दोषमभिपञ्यति बाढम्‌॥२४॥ 

परेषां गुणानां पक्षपातस्य यत्र परिपुष्टिरस्ति, ईदृशीं सज्नदृष्टं अहं सुपटुं सुचतुरां न जानामि । 
या अपरः दुर्जनैः गाढं यथा स्यात्तथा सुगुरूकृतमपि (लघुमपि सन्तं गुरुरूपेण प्रसेधितमपि) दोषं न 
पश्यति । या दृष्ट्गुरुतरमपि वस्तु न पश्यति सा कथं पट्वी ? एवं गुणपक्षपातवशात्‌ महान्तमपि दोषं 
या न पश्यति। किन्तु तद्वन्तं जनमात्मीयेषु गणयति सा अवश्यं विकलेति व्याजस्तुतिः ॥२४॥ 


यदि च सुजनसंगमरससारा। मिलति मञ्जुमन्दाकिनिधारा ॥ 
तदिह पापभवतापसनाथा । तुदति हन्त कथमिव खलगाथा ॥२५ ॥ 


सत्संगमरस एव सारो यस्याः सा। मन्दाकिन्या धारा। ङ्यापोरिति हस्वः। पापेन, भवतापेन 
सांसारिकदुःखेन च सनाथा । खलगाथा दुर्जनकथा ॥२५॥ 


अहह साधुसंगमसुखसरणी। हदयतापपीडापरिहरणी ॥ 
यामुपेत्य परिभवति न बाधा। भवति भूरिसुखसूतिरगाधा ॥२६॥ 


साधूनां संगमसुखस्य सरणिः शेली, हदयतापरूपायाः पीडायाः परिहर््रीं अस्ति। यां पद्वतिं 
प्राप्य अगाधा अपारा। सुखसूतिः सुखोत्पत्ति ॥२६॥ 


दो.-- मलयजमदमीलनपराः, सुजनसूक्तयो भान्ति। 
उरसि यासु सक्तास्वपि हि, तापजापदो यान्ति ॥२७॥ 
मलयजमदस्य चन्दनगर्वस्य संकोचनपराः। यासु सूक्तिषु लग्रास्वेव तापजाः आपत्तयो यान्ति। 
चन्दनः किंचित्कालं तत्कृतशेत्यप्रतीक्षायां तापं हरति । इमास्तु लग्रमात्रा एव उरसस्तापापदं हरन्तीति 
चन्दनगर्वमीलिन्यः॥२७॥ 
जयति पूर्वकविवाड्मधुधारा। सकललोकसुखसौरभसारा ॥ 
हरति तापमपि या हदि नीता । निखिलजगति जीवातुरुदीता ॥२८ ॥ 
सुजनप्रशस्ति परिसमाप्य पुनः प्रकृतां कविप्रशंसामुपक्रमते-जयति.-- 
सकललोकानां यत्सुखं तदेव सौरभसारः सुगन्धसारो यस्यां सा, सर्वलोकसुखजननी । 
पूर्वकवीनां वाग्रूपा मधुधारा । यस्यां सौरभं मधुरता च स्यात्‌ ईदृशी मधुधारा अवश्यं जयतीति भावः। 
या वाग्धारा जीवातुः जीवनौषधिः सती उदीता उत्पन्ना, (ईङ्‌ गतौ, अस्मात्‌ क्तः) । या हदि नीतापि 
तापं हरति। अन्या ओषधिर्भक्षिता सती तद्रीर्यविपाके रक्तेन सह मिलिते सति, तापं हरति। इयं तु 
हदये संनिहितापि तापमपनयतीति विशेषः ॥२८॥ 
प्रकटसाधुसुरतरुरुचिरेखा। चेदुदेति नन्दनवनलेखा ॥ 
यदि च मिलति मन्दाकिनिधारा। तीरविततसुररमणिविहारा ॥२९॥ 
यदि च भवति भुवि विलुलितलोभा । त्रिदिवकुञ्जगुञ्जत्‌पिकशोभा ॥ 


जगति तर्हिं तुलयति बत धन्ये। कविविलासलीलामिति मन्ये ॥३०॥ 

प्रकटा साधूनामुत्तमानां सुरतरूणां रुचेः कान्तेः रेखा यस्यां सा । सुरतरुसुभगेति यावत्‌। चेत्‌ 
( भुवि) नन्दनवनपंक्तिरुदेति, अकस्माद्‌ भाग्योदयेनाविर्भवति । यदि च तस्यां वनलेखायाम्‌, तीर 
विततः विस्तृतः सुररमणीनां विहारो यस्याम्‌ ईदृशी मन्दाकिनीधारा भवति ॥२९॥ 
विलुलितलोभा जनितलोभा । त्रिदिवकुञ्जे स्वर्गकुञ्जे। गुञ्जतां कूजतां पिकानां शोभा। 
धन्ये कविविलाससम्बन्धाद्रहुमानभाजने जगति। अयं किल सर्वस्याशयः यदि भूमो नन्दनवनलेखा 
स्यात्तस्याश्च मध्ये यदि मन्दाकिनीधारा स्याद्यस्यां देवाद्खना विहरेयुः । तस्यास्तटकुञ्जे यदि पिकगुज्जारवः 
स्यात्तर्हि कविविलासं जगति तुलयेत्‌। सम्भावनालङ्कारः॥३०॥ 
हदयकलितकल्मघकुलदलनी । निरुपमाननिरवधिसुखकलनी ॥ 
अहह कापि निर्भरमदरम्या। कविवाकूसीधुसुधेयमदम्या ॥३१॥ 
हदयनिहितस्य कल्मषकुलस्य विषादरूपदुरितसमूहस्य दलनी नाशिनी। लेखनीतिवत्‌। 
निरुपमानं अनुपमं निःसीमं च सुखं कलयति । निर्भरो गाढो यो मदस्तेन रम्या। अन्या सीधुसुधा 
अम्लादिपदार्थ-दमनीया भवति, परं कविवचनरूपा मद्यसुधेयम्‌ अदम्येति भावः॥३१॥ 
दो.-- भासकालिदासप्रभृति - कविविलासमीडीय। 
वाङ्‌ नो वहति विकासमिह, यद्विभासमभिनीय ॥३२॥ 
कालिदासप्रभृतिकवीनां विलासं कविताचमत्कारं ईडीय स्तुयाम्‌। ईड्‌ स्तुतौ अस्माल्लिडः 
उत्तमपुरुषैकवचनम्‌। यद्विभासं यस्य कविविलासस्य विभासं प्रकाशम्‌। अभिनीय नीत्वा, गृहीत्वा । 
इह संसारे । न: अस्माकं वाक्‌ विकासं वहति। कालिदासादिच्छाययैव व्युत्पत्त्या, अस्माकं वाचो 
विकास इत्यर्थः ॥३२॥ 
महितमहाकविमौलिविनिहिता। जयति कालिदासातुलकविता॥ 
दिव्यशटक्तिशंसिनि सुविलासे। माद्यति रसिकमनो यदुपासे॥३३॥ 
सामान्यतः कवितामभिष्टुत्य कविविशेषाणां कवितां सविमर्शमुपस्तौतिमहितमहा.- 
महितानां महाकवीनां मौलिषु न्यस्ता। सर्वैरपि सबहुमानमादुतेत्यर्थः। अतुला अनुपमा 
कविता। दिव्यशक्तिं सूचयति ईदृशे । सु, विलासा विभ्रमा यस्मिन्‌ ईदृशे । यदुपासे यस्याः कविताया 
उपासे उपासनायां (सेवने), उपपूर्वकादास्‌धातोर्धञ्‌। रसिकानां मनः माद्यति, मत्तं भवति, हष्यतीत्यर्थः। 
तथा च-प्रत्यक्षरं दिव्यभावः, नैसर्गिकत्वं, विभ्रमनिर्भरत्वं च कालिदासकविताया विशेष इति भावः ॥३३॥ 
असमसाहितीसारसुवचना। लसति दण्डिपण्डितवररचना ॥ 
जगति जाग्रदादर्शसनाथा। यस्य॒ कैर्न गेया गुणगाथा॥२४॥ 
असमं अनुपमं साहित्यसारं सुप्रकारेण वक्ति तादृशी । सहितस्य भावः साहिती, भावष्यजन्तान्‌ 
डीष्‌। अथवा असमानि साहित्यस्य सारभूतानि सुवचनानि यस्यां सा । जाग्रत्‌ देदीप्यमानः यः आदर्शस्तेन 
सनाथा युक्ता। जगन्नाथात्पूर्वम्‌, अन्ये हि साहित्यकारा उदाहरणे अन्येषामेव कृतिमुद्धरन्ति, न स्वयं 
तादवप्रौढं रचयन्ति। अयं तु दण्डी स्वकोयामेव रचनामुदाहरन्‌ साहित्यविदामादर्शं इति अस्य रचना 
आदर्शसनाथा। किञ्च-आदर्शेन काव्यादर्शेन सनाथा, अस्य गुणकथा कैर्न गेया । यावत्काव्यादर्शं 
सर्वैरेव स्ताव्येति भावः॥२४॥ 

भूरि वीरभावानभिदधती। भवति भदुभवभूतिभारती ॥ 


यस्य लोकलिपिललितलेखिनी । रम्यरसेपि च रुचिरेखिनी ॥३५॥ 


वीरभावान्‌ वीररसोचितान्‌ भावानभिदधती कथयन्ती । भवभूतिर्हि वीररसनिगुम्फे कालिदास- 
मतिशेते। एष हि ' ज्ञणञ्जणायितस्यन्दनः' अमन्दमददुर्दिनद्विरदवारिदैरावृतः॥ (उत्तर.), दोर्दण्डाजञ्चित- 
चन्द्रशेखर. ( वीरचरि.) इत्याद्योजोऽनुकूलबन्धैरवीररसमुपवृंहयति । कालिदासस्तु मधुरतरवर्णनाभ्यासादोजः 
स्थलेपि-- ““ यो हनिष्यति वध्यं त्वां रक्ष्यं रक्षिष्यति द्विजम्‌।'" इत्यादि मधुरतरमेवाह । लोकलिप्यां 
लोकचरितचित्रणे ललिता यस्य लेखिनी । रम्यरसेपि विप्रलम्भकरुणादावपि । रुचिररेखायुक्ता, सुनिपुणेति 
यावत्‌। अयं हि चरितचित्रणे चतुरः, करुणविप्रलम्भादिवर्णने चाद्वितीयः। प्रसिद्धिश्चास्य-' भवभूतेः 
सम्बन्धात्‌ भूधरभूरेव भारती भाति । एतत्कृतकारुण्ये किमन्यथा रोदिति ग्रावा ॥' इत्यादिः सुप्रसिद्वैव ॥२५॥ 

सहदयहदयपटान्न निगच्छति। बाणलिखितगद्यं मुदमृच्छति॥ 

क्लिष्टकल्पनाबहुतरभरिते। यत्‌ सुबन्धुबन्धेपि विजयते ॥३६॥ 

हदयरूपात्‌ पटात्‌ न निगच्छति, न याति। बाणेन लिखितं गद्यं मुदं हर्षं ऋच्छति गच्छति, 
ददातीत्यर्थः। लेखिन्या लिखितमेव गद्यादिकं यदा पत्रपरात्‌ न याति, तर्हिं बाणेन बाणाग्रफलकेन 
लिखितं उत्कीर्ण गद्यं कथं गच्छतु नाम ? यत्‌ बाणस्य गद्यम्‌ । क्लिष्टकल्पनाभिरत्यन्तं भरिते सुबन्धुबन्धे 
(वासवदत्ताख्ये) सत्यपि विजयते उत्कर्षति। तथा च-गद्यचातुर्येपि क्लिष्टकल्पना सुबन्धोर्दोषः, 
बाणस्य तु सुमधुरता गद्यस्य सुप्रथितेत्यलं महत्सु तारतम्यविचारेण ॥३६॥ 


दो.-- मिलितवणमैत्रीमधुर्माघोऽभिमुखमुदेति। 
मधुरताऽथ सा भारवेः केषां न स्मृतिमेति ॥३७॥ 


मिलिता या वणमेत्री सा एव मधु यस्मिन्नीदृशो माघः (शिशुपालवधकाव्यम्‌) संमुखमायाति। 
भारवेः (किरातार्जुनीयकारस्य) सा वण्मित्रीकृता मधुरता केषां स्मृतिं नैति। अपि तु सर्वे स्मरन्ति। 
तथा च-माघभारव्योर्वण्मित्रीकृते माधुर्ये समानतेति भावः। पक्षान्तरे च- मिलितं सर्वेषां क्षत्रियादिवर्णानां 
भेत्रीकारकं मधु मद्यं यस्मिन्नीदृशो माघमासः। शीते माघमासे मद्यपैर्विशेषतो मधु सेव्यते । तस्यां 
मद्यगोष्टूयां च क्षत्रियादिवर्णानां न भेदः, प्रत्युत सर्वे मद्यपाने मिलन्ति। तथा च- वर्णानां मधुद्रारा 
भत्रीकारको माघमासः समीपागतोऽस्ति, ततश्च मधुरता मधुवर्षिणी रवेः सूर्यस्य भा आतपः केषां स्मृतिं 
नाऽऽकर्षति । माघमासे आनन्दकारिणी सूर्यदीपिः सर्वेषामभिमता भवतीति सर्वस्याशयः॥३७॥ 


सुप्रसन्नगोरवगुणधानी। जयति राजरोखरकविवाणी ॥ 
यन्निबद्भरचना रसनीया। मदयति मीमांसापि यदीया ॥३८॥ 


सुप्रसन्नः प्रसादगुणयुक्तो गौरवगुणो (अर्थगाम्भीर्य प्रौढिर्वा) धीयते यस्यां सा। राजधानीतिवत्‌ 
अधिकरणे ल्युट्‌, ङीप्‌। यया वाण्या निबद्धा रचना। रसनीया सहदयानामास्वादनीया भवति। यदीया 
मीमांसा, यद्रचनासंबन्धिनी मीमांसा विमर्शोपि मदयति प्रसादयति । अर्थात्‌ यस्या अन्तस्तलं विचारेण 
मार्मिकाणामानन्दप्रातिर्भवति । किञ्च-यदीया राजशेखरसंबन्धिनी मीमांसा ( काव्यमीमांसा) मदयति 
सारस्वतेयपुरुषादिपरिज्ञानेन, नानाविधकाव्यभिदाबोधनेन च विदुषश्चमत्करोतीत्यर्थः ॥३८ ॥ 

अतुलकल्पनाक्रमकमनीया । वाक्‌ श्रीहर्षकवेः स्तवनीया ॥ 
प्रौढबन्धबन्धुरपदशय्या। मिलति मुरारिसूक्तिरविजय्या ॥३९॥ 


अतुलः, अनुपमो यः कल्पनाक्रमस्तेन कमनीया । एवं च ^निपीय यस्येति ' प्रथमपद्े 
योर्थस्तमेव "रसैः' कथा यस्येति द्वितीयपद्येपि बध्रतोऽनवीकृतत्वम्‌, स्थाने स्थाने क्लिष्टत्वं च यद्यपि 
वैगुणं तथापि अपूर्वकल्पनासु श्रीहर्षस्य (नैषधकर्तुः) प्रथितं पाटवमिति भावः। प्रौढबन्धेन बन्धुरा 
सुन्दरी पदशय्या यस्याः सा । अविजय्या अन्येन कविना विजेतुमशक्या । तथा च आख्यातकृत्तदिद्धतादि- 
समञ्जसप्रयोगात्प्रोढबन्धे मुरारिकवे: (अनर्घराघवकर्तुः) पाटवमिति ध्येयम्‌ ॥३९॥ 


सुप्रसीददोजोनिःश्रेणी। भाति भटुनारायणवेणी ॥ 
साभिप्रायपदोघनिधानी । लसति विशाखदत्तवरवाणी ॥४०॥ 


प्रस्फुरत्प्रसादं यथा स्यात्तथा, ओजोगुणस्य निःश्रेणिः। उत्तरोत्तरवृद्धया सोपानभूता। वेणी 
वेणीसंहारनाटकम्‌। तथा च ^यो यः शस्त्रं बिभरतीं 'त्यादिषु कटिनपदप्रयोग-बृहत्समासाद्यभावेपि 
ओजसः पूर्णमात्रायामाविष्करणं भटनारायणस्य सर्वसंमतो गुण इति जेयम्‌ ॥ साभिप्रायाः पदोघा निधीयन्ते 
यस्यां सा। विशाखदत्तस्य (मुद्राराक्षसनाटककर्तुः) वरा वाणी । अर्थपोषमन्तरा नैकपदमपि नाटकेऽनेन 
प्रयुक्तमिति विदुषां विदितमेव ॥४०॥ 


अनुप्राससुखसहजसुवेषा। जयति जगद्भरपद्भतिरेषा ॥ 
यत्र॒ नादिनवनूपुररम्या। नृत्यतीव भवभक्तिरदम्या ॥४१९॥ 


वृत्याद्यनुप्रासैः सुखः सुखकरः, सहजः स्वाभाविकः, सुन्दरो वेषो यस्याः सा। यत्र यस्यां 
पद्वत्याम्‌। नादिभिर्मज्जुशिज्जानर्नवनपुरेः रम्या, अदम्या अरुद्धप्रसरा, शिवभक्तिर्नृत्यतीव। एवं च 
मज्जीरशिञ्जारववन्मज्जुला, वृत््यनुप्राससत््वेपि निसर्गसुन्दरी, शिवभक्तिमयी जगद्धरस्य (स्तुति- 
कुसुमाजञ्जलिकर्तुः) वाणीति फलितम्‌ ॥४१॥ 


सो.- काश्मीरोत्था भान्ति, भर्तृमेण्ठविहणमुखाः। 
येषां कविता यान्ति, कुङ्कुमकेसरसहजताम्‌ ४२ ॥ 


भर्तूमेण्टो ( हयग्रीववधनिर्माता), बिहृणो (विक्रमाङ्कदेवचरितकर्ता) , भट्लटः, एतदादयः। 
कुङ्कुमस्य काश्मीरजस्य ये केसराः परागकोषास्तेषां सहजातत्वम्‌। 


सहोदरः कुङ्कुमकेसराणां भवन्ति नूनं कविताविलासाः। 

न शारदादेशमपास्य येषां मयाद्य दृष्टः कुहचित्प्ररोहः॥ 
कविताध्वनि का्मीरककलिते। सा क्ेमेन्द्रसूक्तिरुत्रयते॥ 
या हि रुचिररचनापरिचेया। वचनौचित्यविचारविनेया ॥४३॥ 


काश्मीरकपण्डितकृते कविताध्वनि कवितामारगे । उन्नयते उन्नतिं स्पृशति । रुचिराभिः रचनाभिः 
परिचेया परीक्षणीया या सूक्तिः, वचनानामोचित्यविचारेण विनेया उपगम्या सेवनीयेति यावत्‌। तथा च 

वाणीनामौचित्यं प्रयुञ्जाना क्षमेन्द्रसूक्तिः सद्धिः सेवनीयेति भावः। किञ्च ' ओचित्यविचार-चर्चा' 
नामकं ग्रन्थं प्रकाशयन्ती क्षेमेन्द्रसूक्तिरित्यप्यर्थः। नानाविधाः संस्कृतप्राकृतादिरचनाः, ओचित्यविचारश्च 
कषेमेन्द्रसूक्तेसु्तिः॥४३॥ 

परिमलपदगुम्फो मधुगाही । पारिजातपरिमलपरिवाही ॥ 
प्रभुमवैमि कहणकविमद्भा । बत तरङ्किणी येन निबद्धा ४४ ॥ 
परिमलगुप्तस्य कालिदासापरनाम्रः पदगुम्फः। मधु गाहते तच्छीलः पारिजातसौरभवाही च 
(अस्ति) । सुवर्णे: संग्रथिते यत्पदगुम्फे, सुवर्णे सुगन्ध इव माधुर्यकृतोऽलौकिको गुणः प्रतीयत इति 
भावः। ' नवसाह साङ्कचरितम्‌' यस्य प्रत्यक्षं प्रमाणम्‌ ॥ कहृणकविं राजतरङ्घिणीकारं अद्धा सत्यं प्रभुं 
समर्थमवैमि। येन राजतरद्धिणीसदृशः सुप्रसन्नगभीरार्थ एेतिहासिको ग्रन्थो निबद्धः । पक्षान्तरे च_येन 
तरङ्धिणी नदी अवरुद्रास कथं वा प्रभुर्न बोध्यः ॥४४॥ 
को ननन्द न हि निर्भरवन्धे । भृशमभिनन्दसूरिसुनिबन्धे ॥ 
अहह भर्तृहरिवाक्सरसीयम्‌। तापहारि सेवनमदसीयम्‌ (४५ ॥ 
निर्भरोऽभ्युथः बन्धो गुम्फो यस्मिन्नीदृशे अभिनन्दसूरे: (कादम्बरीकथासारादिकर्तुः) सुन्दरे 
निबन्धे को न ननन्द अपि तु सर्व एव प्रससाद । प्रसिद्धो ह्याभाणकः ' अभिनन्दस्य नन्दिनी ' इति ॥ भरतृहरेः 
शतकत्रयादिकर्तुः वाक्‌ इयं सरसी पुष्करिणी । अदसीयम्‌ अदःसंबन्धि । अदसश्छः। सेवनं तापहारि ॥४५ ॥ 
कलितकान्तकोमलपदपुण्या । कविजयदेवसूक्तिरतिगुण्या ॥ 
मधुरवण्मित्रीरमणीया। भानुकवेरपि वाक्‌ श्रवणीया ॥४६ ॥ 
कलितैर्यथास्थानविनिवेशितैः कान्तैः कोमलैः (मधुररसानुगुणेः) पदैः पुण्या जयदेवसूक्तिः, 
(किन्दुबिल्वजातस्य गीतगोविन्दकर्तुः कविता) अतिगुण्या गुणवती । तन्त्रेण प्रसन्नराघवकर्तुः, महादेव - 
सुमित्रयोरात्मजस्य पीयूषवर्षस्य चन्द्रालोककरतुर्जयदेवस्यापि संग्रहो बोध्यः॥ मधुराणां वर्णानां मत्या 
रमणीया, भानुकवेः रसतरद्धिणी-रसमञ्जरीकर्तुः वागपि श्राव्या । व्णमेत्री पदमाधुर्य ध्वनिकृतं सुश्राव्यत्वं 
च भानुकवेः कवितायां मार्गणीयम्‌ ॥४६ ॥ 
अनुप्रासपटुपदपरिचेया । शग्भुसूक्तिरपि मनसि निधेया ॥ 
मधुरमञ्जुगुम्फनगणनीया। गोवद्धनवाणी स्तवनीया ॥४७॥ 
अनुप्रासेन पटूनि सुभगानि यानि पदानि तैः परीक्षणीय, शंभोः राजेन््रकर्णपूर-अन्योक्तिमुक्ताल- 
तादिकर्तुः काश्मीरकस्य सूक्तिः । मनसि हदये उत्कीर्णा भवतीत्यर्थः । प्रसिद्धं ह्यस्य प्रासप्टुपदप्रयोगपावम्‌॥ 
मधुरो मधुररसानुकूलो मञ्जुःप्रस्फुरच्छद्धारो यो गुम्फस्तेन गणनीया (माननीया) गोवर्द्रनस्य आर्यासप्तशतीकर्तुः 
वाणी स्तोतव्या । उक्तं च जयदेवादिभिः- ' शृद्खारोत्तरसत्प्रमेयरचनैराचार्यगोवर्द्रनस्परद्ी कोपि न विश्रुतः" 
इति ॥४७॥ 
सो.- जयति जीवगोस्वामि-रचना भक्तिरसोत्तरा। 


कमपि रसं कलयामि, कर्णपूरकविताक्रमे ॥४८ ॥ 

भक्तिरसः उत्तरः प्रधानं यस्यां सा । जीवगोस्वामिनो रचना भक्तिरसामृतसिन्धु- प्रभृतिर्जयति, 
अन्यान्यभक्तकविषु विरलदर्शनत्वेनोत्कर्षतीत्यर्थः। भक्तिरसोत्तरेत्यनेन, भक्तेः रसत्वेन स्थापनं 
जीवगोस्वामिनो भक्तिरसामृतसिन्धुस्थं मतमपि सूचितम्‌ ॥ कर्णपूरगोस्वामिनः कवितापद्भतौ । कमपि, 
अन्यान्यभक्तकविष्वसुलभं रसमानन्दं कलयामि प्राप्नोमि । अत एव एतस्य कृतौ, आनन्दवृन्दावनचम्पू- 
अलंकारकोस्तुभ-उल्वलनीलमणिप्रभृतिरचनायां भक्तिप्राधान्येप्यपूर्वा कवित्वशक्तिराकर्षकता च 
प्रतीयते ॥४८ ॥ 
कृतविदर्भपथपदविन्यासा । पटुरनन्तपण्डितरचना सा ॥ 
प्रौढगुम्फगौरवगुणगम्या। भोजभारती केन न नम्या ॥४९॥ 
कृतो विदर्भपथस्य वैदर्भमार्गस्य पदविन्यासो यस्यां सा, ओजःप्रसादमाधुर्याणां सकलानामेव 
तत्रोपलम्भात्‌। ` समग्रगुणा वैदर्भी ' इति वामनः। अनन्तपण्डितस्य * भारतचम्पू ' कर्तुः सा रचना, पटुः 
सुनिपुणा (अस्ति) ॥ प्रौढो यो गुम्फः, अर्थगौरवगुणश्च ताभ्यां गम्या सूचनीया । भोजराजस्य रामायण- 
चम्पूप्रभृतिकर्तर्भारती ॥४९ ॥ 
विशदविषयगुम्फनमनुरुन्धे। वेदान्तार्यगिरामनुबन्धे ॥ 
अनुप्रासमनुगतमभिधेयम्‌। वहति वेङ्कटाध्वरिरचनेयम्‌॥५०॥ 


वेदान्ताचार्यस्य पादुकासहस््रादिकरतर्गिरामनुबन्धे वाग्गुम्फे । विशदं विषयस्य एकस्यैव विस्तरेण 
गुम्फनमनुरुन्धे मानयामि । एकस्यैव वर्ण्यस्य नानाविधाभिर्वर्णनपाटवं तस्याहं बहु मानयामीति भावः॥ 
वैकराध्वरिणो लक्ष्मीसहस्र-विश्वगुणादरशप्रभृतिकर्तुरियं रचना । अनुप्रासमनुगतम्‌ अनुप्रासानुसारि अभिधेयं 
वाच्यं वहति । तस्य रचना प्रायः शब्दालंकारमेव सह कृत्वाऽभिधेये प्रसरतीत्यर्थः। अनुप्रासेन अनुगत- 
मभिधेयमित्यनुक्त्वा, अभिधेयमेव अनुप्रासमनुगच्छतीत्युक्त्वा अनुप्रासानुरोधेन वाच्ये वैगुण्यमपि 
कुत्रचित्सूचितमिति सुधीभिरुन्नेयम्‌ ॥५०॥ 


श्यृषनिवेशकुतुकि हदयं चेत्‌। तदिह त्रिविक्रमगुम्फमुदञ्चेत्‌॥ 
निविडनिगुम्फनैपुणं प्रायाम्‌। मद्भ-मयूर-महितरचनायाम्‌॥५९॥ 
शृषालङ्कारस्य संनिवेशे कौतुकयुक्तम्‌। त्रिविक्रमभटस्य नलचम्पूकतुर्गुम्फम्‌। उदज्चेत्‌ 
अनुसरेत्‌॥ निबिडः, अश्रुथो यो निगुम्फस्त्नैपुणं प्रायाम्‌ प्राप्रवम्‌। मयूरः सूर्यशतकादिकर्ता प्रसिद्धः। 
महु श्रीकण्ठ -विजयकर्ता काश्मीरकः ॥५९॥ 
अनुप्रासतृष्णातपतुम्फे। रामभद्रदीक्षितपदगुग्फे ॥ 
गुणमलभ्यमपरे कविलोके । ननु निसर्गसुन्दरमवलोके ॥५२॥ 
अनुप्रासतृष्णारूपस्यातपस्य तुम्फे तर्के, अनुप्रासपूर्णे इत्यर्थः । तुफ तुम्फ तृप्तौ । अन्तर्भावि- 
तण्यर्थः। रामभद्रदीकषितस्य रामाष्टानुप्रास-शुङ्खारतिलकादिकर्तुः पदगुम्फे। अपरे कविलोके अलभ्यं 
निसर्गसुन्दरं (स्वाभाविकम्‌) गुणमवलोके पश्यामि। शब्दालङ्कारबाहुल्येपि प्रसादमाधुर्यादिगुणो 
विलसतीति भावः। पदगुम्फस्य विशेष्यतानुरोधेन, कविलोके इत्यनेन तद्गुम्फो लक्षणीयः ॥५२॥ 

वादटुर्गमाध्वनि सुदुरापम्‌। जगत्नाथगिरि गुणमिममापम्‌॥ 


महितमञ्जुमधुरिमगुणरम्या । रसगङ्खा विलसति यददम्या ।॥५२३॥ 


वादस्य परस्परं शास्त्रार्थविमर्शस्य, दुर्गमे मर्गे, सुदुरापम्‌ अतिःदुर्लभम्‌। जगन्नाथगिरि, जगन्नाथ- 
पंडितराजस्य वाण्याम्‌। आपम्‌ अध्यगमम्‌, आप्नुतेर्लुड्‌। महितः सकलसंमानितो मञ्जुः काव्यशोभावहो 
यो माधुर्यगुणस्तेन रम्या। अदम्या केनाप्यनभिभवनीया, सर्वतोप्युत्कर्षशालिनीति यावत्‌। रसस्य 
काव्यपरिभाषितस्यानन्दस्य गङ्गा यद्विलसति, वादग्रन्थेपि रसगङ्गाधरे उदाहरणेषु तादृग्‌ रसपरिपोषः 
कवेरनन्यसाधारणो गुण इति भावः। जगत्पूज्यस्य हिमाद्रर्मुणमिमं प्राप्रवम्‌ यत्तत्र दर्गमप्रदेशेषु जगत्पूज्या 
सुमधुरा गद्धा प्रवहति, एवं जगन्नाथपंडितराजस्य वाण्यां गुणं प्राप्रवमित्यपि शब्दशक्त्या ध्वन्यते ॥५२३॥ 

दो.- ध्वनिमहिताध्वनि सच्छवीन्प्राकृतकवीन्‌ स वेद। 

यः किल गाधागुणगणान्‌ याथार्थ्येन विवेद ॥५४॥ 

ध्वनेर्महिते पूजिते मार्गे । सच्छवीन्‌ शोभमानान्‌। गाथासप्तशतीसंग्राहक-गौडवहोसेतु- 

बन्धादिकारकान्‌ प्राकृतभाषाकवीन्‌। स वेद ( जानाति) यो गाथानां सप्तशतीप्रभृतिषु निबद्धानां गाथाच्छन्दसां 


गुणान्‌ यथार्थं विवेद विदितवान्‌। गाथासप्तशतीप्रभृतिषु ध्वनिमधुरा गाथा, यो ध्वन्यर्थसह कारेण बुद्धवान्‌ 
सोऽवश्यं, प्राकृतभाषायां कौदशं माधुर्य ध्वन्यर्थानुगुणत्वं चास्तीति बोद्धुं प्रभवेदिति भावः ॥५४॥ 
सो.--तुलसी-सूर-विहारि-कृष्णभदु-भारति-मुखाः। 
भाषाकविताकारि - कवयः कस्य न संमताः ॥५५॥ 

संस्कृतप्राकृतकवीनभिष्टत्य, भाषानुसारिच्छन्दोग्रहणाद्धाषाकवीनपि प्रसङ्गतः, स्तोति- 
तुलसीति.-श्रीकृष्णभदट: कविकलानिधिविरुदाङ्कितः सवारईजयसिंहदेवानां (जयपुरनिर्मातृणाम्‌) राज्ये 
“* अलंकारकलानिधि ' ' नामकं महान्तं साहित्यग्रन्थं निर्ममो । तेन राज्ञा ` कविकलानिधिः' इत्युपाधिः 
करमपुरानामको ग्रामो हथरोहीभूमिश्च तस्मै पुण्यार्थम्‌ प्रदत्ता। अस्य हि कविता * लाल ' इत्युपनाग्रा 
प्रसिद्धा । संस्कृते ' ईश्चरविलास' नामक महाकाव्यादिकर्ताप्यसौ व्रजभाषाया महाकविः । एतजजन्मवृत्तम्‌, 
सत्यवकाशे कविताया आदर्शश्चागरे (कविवंशवर्णने) दास्यते ।* भारती ' इत्युपपदधारी श्रीद्रारकानाथभदटुः 
श्रीकृष्णभट्स्यात्मजः। अयमपि संस्कृतव्रजभाषयोर्महाकविः। प्राक्तनसवाईमाधवसिंहानां काले तदाज्ञापनेन 
बहवो भाषाग्रन्था निर्मिताः। तैरेव चास्मै ' भारती 'त्युपाधिर्दत्तः। अस्यापि कविता मधुस्यन्दिनी । 
परिचयोऽगरे दास्यते । व्रजभाषा-कविताकारिणः कवयः ॥५५॥ 


एतदादिकविकोविदनेया। जगति जाहवीवाखिलगेया ॥ 
जयति कापि कवितामधुधारा। रसिकहदयसंमोदनसारा ॥५६ ॥ 


एतत्प्रभृतिभिः कविश्रष्रु्तिं प्रापयितुं योग्या । जाहवीव अखिलजनानां स्तवनीया । संमोदनः 
सारः (तत्त्वम्‌) यस्याः सा॥५६॥ 


यामवाप्य मादृशमरूपृष्टे। भवति वाक्प्ररोहो रसपुष्टे ॥ 
अहह वहति सुखसहजसुगन्धा । प्रमदमरुछहरी मदमन्दा ॥५७॥ 

यां मधुधारां प्राप्य । मत्सदशोऽपि मरुदेशे । रसैः नवरसैः जलैश्च पुष्टे भरिते सति वाचां प्ररोहः 
अङ्कुरः उद्धवति। सुखकरः सहजः स्वाभाविकः सुगन्धो यस्याः सा। मदेन मन्दा धीरा । प्रमदरूपस्य 
आनन्दरूपस्य मरुतो लहरी वहति। यां पूर्वकविवागधारां प्राप्य मत्सदृशा अपि मरुतुल्या वृक्षैः 
शीतलाः आनन्दपवनयुक्ताश्च भवन्ति ॥५७॥ 


सुकविसूक्तिमुत्कर्षविधाने। श्वं स्पर्शमणिमहमधभिजाने ॥ 
सत्सु यदनुषङ्कात्परिणामे। लसति लोहकठिना रचना मे ॥५८ ॥ 


सुकवीनां सक्तिम्‌, उन्नतिसंपादने निचितं स्पर्शमणिं (पारस) अभिजाने वेदि । यस्याः 
सूक्तेरनुषद्धात्‌ संबन्धात्‌ लोहवत्कदिनापि मे रचना। परिणामे अवसाने । सत्सु सज्ननेषु लसति। यथा 
स्पर्शमणेः स्पर्शतो लोहोपि सुवर्णं भवति, एवं पूर्वकविसृक्तिरूपं स्पर्शमणिं संसृज्य लोहवत्कटिनमलिनापि 
मे रचना सत्सु उपादेया जातेति भावः ॥५८ ॥ 


न गुणचयो न रसोऽस्त्यनुषङ्धी । न मम वाचि काचिन्नवभद्धी ॥ 
तदपि बालभाषितमिति मत्वा । शृणुत बुधाः करूणां कलयित्वा ॥५९॥ 
अनुषद्गी सहचरः, अर्थात्‌ रचनयैव सहचारी । नवभद्धी नवीना च्छटा ॥५९॥ 
सो.-- गिरिश-गिरा-गणराज-चरणकजञ्जरजसाट्कितः ॥ 
सेवे सुजनसमाज - मभिनवकवितारसविदम्‌॥६०॥ 


शिव- सरस्वती-- गणेशचरणकमलपरागं प्राप्य । अभिनवा या कविता, नीवनैश्छन्दोभिर्नवीन- 
प्रकारेण बद्धा या कविता तस्या रसवेदितारम्‌ सत्समाजमाराधयामि । शिवादीनामनुग्रहेणेव तादृशानां 
विवेकिनां सेवा साध्येति ॥६०॥ 


कुण्डलच्छन्दः ( कुण्डलिया ) 
कविसूक्तिं नवनिर्गतां श्रवसि कुरुत कुतुकेन 
कवितारसविज्ञान्‌ विना साऽऽद्रियतां किल केन? 
साद्रियतां किल केन येन विज्ञो गुणवेदी 
अपटुजनः कुटिलाशटयेन कविमानसभेदी। 
भवदभिमुखमुपदढौकितां नु परिमृजात मदुक्तिम्‌। 
तन्मुहूर्तमवधाय बुधाः शृणुयुः कविसूक्तिम्‌॥६१॥ 
श्रवसि कर्णे। सा सूक्तिः। येन यस्मात्‌ कारणात्‌ विज्ञ एव गुणान्‌ वेत्ति तच्छीलोस्ति। 


कुटिलेन वक्रेण आशयेन भावेन । भवतामभिमुखम्‌, उपटढोकितां प्रहिताम्‌। परिमृशत विचारयत। 
अवधाय अवधानं दत्वा ॥६१॥ 


त ॐ भर 

मङ्गलचत्वरः 
श्रीगणेशः 


छप्पय 

विशदमोलितलविलसदिन्दुखण्डाऽमलमण्डित 

प्रयितचण्डपाखण्डखण्ड-खण्डनवरपण्डित। 

पीवरणशुण्डाचण्डदण्ड-दण्डितदुरिताऽऽकर 

पाण्डुरकुण्डलिकलितललितयज्ञोपवीतधर । 

जय एकदन्त विपदन्तकर लम्बोदर गिरिजातनय। 
सिन्दूरशोणरुचिशुचिवदन मदनमथनतनुजात! जय ॥९॥ 
सुन्दरमोलितले विलसता इन्दुखण्डन अमलं यथा स्यात्तथा मण्डित ! इति लम्बोदरस्य 
संबोधनम्‌ ।प्रचितः सद्धीभूतो यः पाखण्डसमूहस्तस्य खण्डने वरपण्डित । पीवरशुण्डारूपेण प्रचण्डदण्डेन 
दण्डिताः दुरितसमूहाः येन तत्संबो.। पाण्डुरकुण्डलिना शैतसर्पेण कलितस्या ललितयज्ञोपवीतस्य धर 
धारक ! विपदाम्‌ अन्तकर नाशक ! सिन्दूरेण शोणा या रुचिः (कान्तिः) तथा शुचिवदन सुन्दरमुख ! हे 
मदनमथनतनुजात शिवपुत्र। त्वं जय । पाखण्डखण्डन -विपदन्तकरादिविशेषणेः अखिलविघ्रविध्वंसकतया 
वीरायितानुभावस्य श्रीगणेशस्य ताद्‌ दशैरोजोव्यञ्जकैरक्षरेरेव वर्णनम्‌ । प्रसिद्धं च छप्पयच्छन्दसस्ता- 
दूगेवोपनिबन्धनम्‌। अत एव पाखण्ड-दुरित-निग्रहप्रकरणे, ओजोऽनुकूलैरक्षर समासेश्चोपनिबन्धनम्‌। 
भगवतः श्रीगणेशस्य स्मरणे तु देवताऽनुभावस्यैवोदयात्‌ मृदुलो गुम्फ इति बोध्यम्‌। विघ्नविध्वंसने 
साभिप्रायाद्विपदन्तकरपदात्प्रतीतेन परिकराऽलङ्करिणा-ऽलंकृतो देवविषयको रतिभावो व्यङ्ख्ः। 
वीररसाऽनुकूलेन छन्दसा मङ्गलाऽऽरम्भेण वीररसाश्रयस्य जयपुरनरेदद्रस्य यशोवर्णनमग्र प्रस्तोतव्यमिति 
सूच्यते । प्रारम्भे छप्पयच्छन्दसो ग्रहणं व्रजभाषायाः कविपद्वत्यनुसारम्‌। एवं च तद्धाषानुसारमेव 
सामाजिकैरस्मिन्‌ ग्रन्थे दृष्ट्दयेति पूर्वतः सूचितम्‌। अत एव वाक्ये विवक्षामपेक्षमाणैर्मा्मिकिः * जय 
एकदन्ते ति सन्धौ न विग्रहीतव्यम्‌ ॥१॥ 
कवित्त ( घनाक्चरी ) 
सिन्दूरारुणिम्रा मञ्जुमाणिक्यानुहारी विश्च- 
बिन्दूनुपमर््य लसेदन्तरायहारी मे 
सकलसुरासुरसमूहसुखसिद्विकारी 
सन्ततमुदेतु मनोमन्दिराधिकारी मे। 

मञ्जुनाथ माद्यन्मधुपालिपरिवारी मिल- 
दखिलदुरूहदुःखभारविनिवारी मे 
कटतटखेलदानधारी स हि किं न भवे- 
देकदन्तधारी सकलापदन्तकारी मे ॥२॥ 
सिन्दूरारुणिम्रा सिन्दूररक्तिम्रा माणिक्यानुकारकः, मे मम विघ्नानां बिन्दूनपि किं पुनः समूहान्‌ 
उपमर््य नाशयित्वा, अन्तरायहारी विघ्रविनाशकः स गणेशो लसेत्‌। सुखेन सिद्धिकारी सुखसिद्धयोः 
कारी वा। मे मम मनोमन्दिरस्याधिकारी अधिष्ठाता, संततमुदेतु, सर्वदेव ममाग्रे प्रकयेस्तु । मंजुनाथेति 
कवेनाममुद्रा, एवमग्रेपि च्छन्दस्सु बोध्यम्‌। माद्यन्ती (मत्ता)या मधुपालिर्भ्रमरपड्भिः सा परिवारः 
परिकरो यस्य, सर्वदा गण्डमदलुब्धमधुपनिषेवितत्वात्‌। मे मिलन्‌ अखिलो दुरूहो (विचारयितुमपि 
दुःशकः) यो दुःखभारस्तं विनिवारयति तच्छीलः। कटतटे गण्डमण्डले खेलन्ती दानधारा मदधारा 
यस्य सः, खेलन्तं दानं धारयति तच्छीलो वा। सा एकदन्तधारको मे सकलापदाम्‌ अन्तकारी किं न 
भवेत्‌? अपि तु दयावशत्वादवश्यं भवेदिति भावः॥२॥ 
पुञ्जीभूतभूरिभूङ्कजालैर्वध्नमालामिव 
ताडयन्तमुद्यत्कर्णतालैर्ललितावहम्‌ 
दूरादेकदन्तेनैव पूरानापदानामुप- 
मर्यं विपदन्ते सुखसर्वसंपदावहम्‌। 
मञ्जुनाथ सिन्दूरितसुन्दरसकलतनुं 
सिन्धुरवदनमधसिन्धूनापदावहम्‌ 
सकलसुरासुरसमाजपूर्वपूजावहं 
वन्दे विध्रराजमहं मङ्लमुदावहम्‌।॥॥२ ॥ 
पुजञ्जीभूतानि भूरिभृद्गजालानि येषु तैः। उद्यद्धिः उद्यतैः कर्णतालैः। विघ्रमालामिव ताडयन्तम्‌। 
कर्णतालचालने विघ्रमालाताडनस्योत्पेक्षा। ललितं भावविशेषमावहति तम्‌। एकेन दन्तेनैव आपदानां 
परान्‌। हलन्तादाप्‌। विपदामन्ते विपदुन्मूलनं कृत्वेत्यर्थः । अघसिन्धून्‌ प्रति पापसमुद्रान्‌ प्रति आपदमावहति 
तम्‌, पापसमुद्रशोषकमित्यर्थः। सुरासुरसमाजस्य पूर्वपूजां वहति तम्‌। मङ्गलमुदौ आवहति करोति 
तम्‌॥३॥ 
सवैयाच्छन्दः ( दुर्मिल ) 
विधिना वितनोमि न वै रचना- 
मपि नाथ! गुणागमहीनमिमम्‌ 
अमुना शुभकार्यसदारिपुणा 
लत विघ्चभरेण विलीनमिमम्‌। 

अयि मञ्जुलनाथ! नवीनकृता- 

वधुना यतमाननवीनमिमम्‌ 
गणनातिगसद्गुणनायक भो 

गणनाथ सनाथय दीनमिमम्‌॥४॥ 


विधिना शास्त्रनियमानुसारम्‌। गुणः, आगमेन शास्त्रज्ञानेन च हीनम्‌। इममिति सर्वत्र स्वस्य 
निर्देशः । शुभकार्याणां सर्वदा रिपुणा विघ्रभरेण । नवीनायां नवीनमार्गेण परिचालितायां कृतौ रचनायाम्‌। 
यतमानं नवीनम्‌, इमम्‌ (माम्‌) । गणनामतिगच्छन्ति उद्ल्कयन्ति ये सद्गुणास्तेषां नायक । इमं दीनं 
(माम्‌) सनाथय नाथसहितं कुरु ॥४॥ 


* सरस्वती * 
मोक्तिकदामच्छन्दः ( मोतीदाम ) 
विनन्दतु नीलसरोरुहचारु 
पदट्वयमुक्तिविकासनकारु । 
यतः किल कीलितकुण्डलिधाम 
व्यभादिव मञ्जुलमोक्तिकदाम ॥॥५॥ 


नीलसरोरुहवत्‌ चारु सुन्दरम्‌। उक्तीनां सूक्तीनां विकासने कारु शिल्पि । पदद्रयं चरणद्वयम्‌ । 
विनन्दतु मयि प्रसन्नं भवतु। यतः यस्मिन्‌ (सार्वविभक्तिकः) । कीलितं निबद्धं कुण्डलिनं सर्पाणां 
तेजः। मञ्जुलं मोक्तिकदामेव, सुन्दरा मौक्तिकस्रगिव । व्यभात्‌ अशोभत्‌॥५॥ 


क.-- करुणावलोकलेशमञ्जसाधिगम्य जना 

महन्ते महीपैः कृतमानना निरन्तरम्‌ 
शारदशशाद्शोभिसुघटितदेहलता 

जडतां निहन्ति याऽर्थसाधना निरन्तरम्‌। 
मञ्जुनाथ वीणागुणरणननियुक्तकरा 

तिमिरहरा या कमलासना निरन्तरम्‌ 
विद्वदवतंसपरिशंसितगभीरगुणा 

शंसतु शुभानि हंसवाहना निरन्तरम्‌ ॥६ ॥ 


करुणादृष्टिलिवम्‌, अञ्जसा शीघ्रम्‌। कृतमाननाः कृतसंमानाः सन्तो महीपैः महयन्ते पूज्यन्ते । 
सुघरटिता शोभनाकारा देहलता यस्याः सा। अर्थसाधिका । वीणागुणानां तन्त्रीणां रणने वादने नियुक्तौ 
लग्रो करौ यस्याः। शुभानि शंसतु सूचयतु ददातु ॥६॥ 

५. ५. 


छप्पय 
सुरपतिमुखसुरसङ्ख सिद्भसेवितपदक मला 
सकरुणनयनविलोकलेशलोपितभवशशमला। 
कोविदगणजेगीयमानमहिमा बहुमानम्‌ 
कवितारम्योद्यानपरिष्कारिकनिदानम्‌ । 
कविनिवहान्निर्भरमियं या चिरममरत्वं नयति 
शारदेन्दुसुन्दरतनुः सा किल वाग्देवी जयति ॥७॥ 


सुरपतिमुखेः इन्द्रादिभिः सुरसङ्खैः सिद्वैश्च सेविता। सदयदृष्टिलेशतो लोपितो भवशमलः 
सांसारिक-मलो यया। बहुमानं यथा स्यात्तथा कोविदगणैरतिशयेन गीयमानो महिमा (माहात्म्यम्‌) 
यस्याः सा। परिष्कारस्य मण्डनस्य, एकनिदानं प्रधानकारणम्‌। अनुग्रहं विना सहदयहदयविद्रावकं 
कवित्वं न भवतीति भावः। कविनिवहान्‌ कविसमूहान्‌। या इयं सरस्वती चिरकालं यावत्‌ निर्भरं दृं 
अमरत्वं प्रापयति ॥७॥ 


* नीलसरस्वती * 
यस्य हि रजोऽधिभालमालिम्पन्ति देवा अपि 
के वा वयमस्य महिमानं शुधितास्महे 
यस्य स्मृतिमात्रतोऽवलबुद्धभूरिभावा वयं 
कविताकलायां न हि जातुचिदुदास्महे । 
मञ्जुनाथ कुण्डलिकलितमञ्जुमञ्जीरक- 
मेतत्सूक्तिसंजीवनमाराधयितास्महे 
इन्दीवरशोभाभरहरणमुदूढभुरि- 
करूणमुदारं चारु चरणमुपास्महे ॥८ ॥ 
यस्य चरणस्य रजः धूलिम्‌। अधिभालं भाले । अस्य चरणस्य माहात्म्यं वयं के शुधितास्महे, 
किं प्रशंसिष्याम्‌ इत्यर्थः। अवनुद्धभूरिभावाः जागरितनवनवभावाः। कवित्वशिल्पे कदाचिदपि न 


उदास्महे न उदासीना भवामः। कुण्डलिभिः कलिता मञ्जवो मञ्जीरका नृपुराः यस्मिन्‌। सूक्तीनां 
संजीवनोषधभूतम्‌। उदूढा धारिता भूरिकरुणा येन तत्‌। उदारं वदान्यम्‌॥८॥ 


* हयाननः * 
उन्मीलत्प्रसन्रमुखमुद्यन्मणिसदान्तरे 

पदासनासीनमृजुकायतमाशासेहम्‌ 
हस्तेष्वक्षमाला-ज्ञानमुद्रा-पुस्तकानि तमो- 

विद्रावकशङ्भमावहन्तमनायासेहम्‌। 

निगमविलासावनिं नासापुटनिःश्रसिते- 

्यत्यन्नखभासा साधुसूरिषु समासेहम्‌ 
वाचामधिपेन समासेव्यपादपद्धेरुह- 

मुक्तीनां विकासे हयवदनमुपासेहम्‌॥९॥ 


उन्मीलत्‌ प्रकाशमानं, प्रसन्नं मुखं यस्य तम्‌। उद्यतः प्रकाशं गच्छतो मणिसदानो रलगृहस्यान्तरे । 
पदयासनेन आसीनम्‌। ऋजुकः सरलश्चासौ आयतश्च तम्‌। ध्यानमुद्रायां मेरुदण्डस्य ऋजुस्थापनेन तथैव 
स्थितेः। यथा कालिदासः - * ऋज्वायतं संनमितोभयांसम्‌ ' । ईदृशं हयास्यमहं आशासे आशास्यत्वे- 
नाभिप्रेमि। तमसो विद्रावकं दूरीकारकं शङ्खं च । आवहन्तं धारयन्तम्‌। अनायासा आयासरहिता ईहा 
इच्छ यस्य तम्‌। सहजाभिलाषेण सर्व साधयन्तमित्यर्थः। श्वासैः निगमविलासस्य वेद-विलासस्य 
भूमिम्‌ उत्पादकमित्यर्थः। यत्पन्नख.-यस्य पादनखस्य कान्त्या । अहं समासे तिष्ठामि । सम्पूर्वकादास्‌- 
धातोर्लडुत्तमैकवचनम्‌। उक्तीनां विकासे सूक्तिसमुह्छासे ॥९ ॥ 


* श्रीकृष्णः * 
मोल मुकटेन वरवेणुनाप्यधरपुटे 

कक्षे लकुटेन भूरि भासते निरायतम्‌ 
कण्ठे वैजयन्त्या मञ्जुमालया विराजतेऽथ 

बाहयोरुपकण्ठे हीरकेयरेरबाधितम्‌। 
मञ्जुनाथ मध्ये मण्डितोस्ति पीतकौशोयेन 

गुल्फे मञ्जुमञ्जीरेण शोभितोस्त्यनाहतम्‌ 
दलदरविन्दोपमकोमलचरणयुगो 

राधिकागोविन्दो मयि दयतामनारतम्‌॥१०॥ 


निरायतम्‌ दीर्घ, अत्यन्तमित्यर्थः । बाहयोरुपकण्ठे भुजयोः प्रान्ते । हीरकनिर्मितैः (भुजभूषणेः) 
अबाधितं निरर्गलं विराजते । गुल्फे पदघुटिकयोः चरणयोरित्यर्थः। अनाहतं अनिरुद्धम्‌। दलम्‌ विकसत्‌ 
यदरविन्दं तद्रत्को.। राधिकायुक्तो गोविन्दः। संज्ञा हि श्रीमतो जयपुरोपास्यस्य ॥१०॥ 


* त्रिभद्ीच्छन्दः * 
यमुनातटचारी विपिनविहारी सुरसुखकारी दृशमयताम्‌ 
वृन्दावनवासी वेणुविलासी सुकृतविकासी संनयताम्‌। 
यो विभवविधायी रुचिपरिचायी वाज्छितदायी स्मृतिमयताम्‌ 
स हि ललितत्रिभद्धी निजजनसङ्खी रतिरसरङ्खी मयि दयताम्‌॥९९॥ 

दृशमयतां दृष्टिम्‌ आगच्छतु । सुकृतिनः विकासयति उन्नमयति सः। संनयताम्‌, मयि संनतः 
अनुकूलो भवतु । रुचिं परिचिनोति, भक्तं परीक्षते सः। स्मृतिम्‌ अयतां प्राप्रुवतां, स्मरणं कुर्वतामिति 
यावत्‌। निजजनसद्खी भक्तसहायकः। रतिरसे शृद्खाररसे रद्गी अनुरागी ॥११॥ 


* श्रीशिवः * 

कर्परावदाते सर्वसुषमानुयाते यस्य 

वपुषि बिभर्ति नागराजिराभरणताम्‌ 
तरुणशशाङ्कशोभमाननिटिलस्य यस्य 

कण्ठे क्ष्वेडचिहं याति मृगमदसमताम्‌। 
रञ्जने समस्तभुवनानामपि ताण्डवेन 

पापपुञ्जभञ्जने जनानामभिनमताम्‌ 
जाह्नवीतरङ्चयसङ्खतकपर्दधरे 

मानसमनङ्कदर्पदमनेऽभिरमताम्‌॥९२ ॥ 


सर्वसुषमानुयाते सर्वशोभानुगते। निटिलो भालः। क्ष्वेडचिहं विषचिहनम्‌। ताण्डवेन 
समस्तभुवनानां रञ्जने प्रीणके । तरङ्गचयेन तरङ्गसमूहेन सङ्खतो मिलितो यः कपौ जयाजुटस्तद्धरे ॥९१२॥ 

नगरवीथी 


* अथ जयनगरीवर्णनम्‌ * 

कोतुकितनागरनिरुद्धपृथुवबीथिपथा 

सुन्दरीसमूहरुद्भवातायनवर्गा या 
कुञ्जरतुरङ्करथरुद्धराजमार्गतटा 

निशितशतघ्रीशतनित्यरुद्भदुर्गा या। 
मञ्जुनाथ महितमहार्घवस्तुरुद्भापणा 

रुद्धराजमार्गमध्यसिद्धभूरिभर्गां या 
श्रीमन्मानभूपभुजदण्डरुद्भबाधाभरा 

जयनगरी सा भाति रुद्धपुरसर्गा या ॥१॥ 


नगरवासिभिर्निरुद्रो विशालवीथिपथो (रथ्यामार्गः) यस्याः सा । शोभादर्शनार्थ स्तरीभिरध्यासित- 
गवाक्षा। शतघ्रीशतैः ' तोपशतेः' नित्यं रुद्वानि व्याप्तानि दुर्गाणि यस्याः सा। रुद्रं राजमार्गमध्यं यैस्तादशाः 
सिद्धाः भूरिभर्गाः बहवः शिवा यस्यां सा, जयपुरराजमार्गमवरुध्य बह्न्यः शिवमन्दिरगुल्मटिकाः 
सन्तीति। रुद्धः पुराणां सर्ग उत्पत्तिर्यया, जयपुरीनिर्माणोत्तरं तादृशी सुन्दरी पुरी निर्मितैव नेति सूच्यते ॥१॥ 


सुदृढ-सुदृश्य-सुविशाल-सालसंवलिता 

गोपुर-पिनद्धपुरमहिम-महीयसी 
रुचिरचतुष्पदीविभागभिन्नराजपथा 

राजति समन्तात्सौधराजिरतनीयसी । 
मञ्जुनाथ तुङ्कतमदेवालयदन्तुरिता 

शोभावैभवेऽस्याः पुनरलका कनीयसी 
मानमेदिनीन्द्रमणिशासनसमृद्धसुखा 

जयनगरीयं सर्वनगरीगरीयसी ॥२ ॥ 


सालेन प्राकारेण संवलिता । गोपुरेण पुरद्वारेण पिनद्धं युक्तं यत्पुरं तन्महिम्रा सौष्ठवेन महीयसी 
महिता। चतुष्पटीनाम्‌ (चौपड) विभागेन भिन्नाः विभाजिता राजमार्गा यस्यां सा। यस्यां समन्तात्‌ 
अतनीयसी (महती) सोधराजिः राजति। दन्तुरिता, उन्नतदन्तयुक्तेव, शोभितेति यावत्‌। कनीयसी 
लघीयसी । सर्वनगरीभ्यो गरीयसी गुरुतमा ॥२॥ 


20 मञ्खुनाथग्रन्थावलिः 
प्रावृषि प्रसारिजलवेणी-मञ्जुलोपवनी 
नन्दनवनीव दिव्यनेत्रैः परिपेयासो 
कारुकार्यखचितसुरम्यसोधमालायुता 
वैभव-विशाला नूनमलकोपमेयासौ । 
मञ्जुनाथ मोदात्ित्यमुत्सवसमाजैर्भता 
निकटगतापि पूर्वपुण्यैः परिचेयासौ 
भारतीय पेरिस "पुरीव परिलोक्या भृशं 
जयपुरपुरी मे भूरिभाग्यैरभिधेयाऽसो ॥२॥ 
वर्षाकाले प्रसरन्तीभिर्जलकुल्याभिर्मनोरमा उपवनिका यस्यां सा । नन्दनवनी यथा दिव्यनेत्रैः 
स्वर्गस्थानां नयनैः परिपेया सातिशयं वीक्ष्या, तथा जयपर्यपि दिव्यनेत्रैः (शोभादशने पटुनयनैर्जनैः) 
दर्शनीया । प्रजाकृतैः उत्सवसमाजेः गोष्ठी -परिक्रमा-भोजनपंक्ति- प्रभृतिभिर्नित्यं भृता । निकटगतापि.- 
अस्यां पुर्या निवसन्तोपि ये भाग्यवन्तो भवन्ति त एवास्याः सौष्टवपरिचयं प्राप्रुवन्तीत्याशयः । पैरिसपुरी 
सौन्दर्यर्थ विश्वविश्रुता, ततश्च सेयं भारतस्य पैरिसपुरी। मम सोभाग्यादेव सेयं वर्णयितव्याऽ भवदित्यर्थः। 
"जेपुरपुरीति' हिन्दीवाच्यापि संस्कृते ' जयपुरपुरी 'ति लिखिता । वर्णवृद्धिः सह्या ॥३ ॥ 
* हरिगीतिकाच्छन्दः * 
उततुद्कपुरगोपुरनिवेशविशालवीधिधृतोद्भवा 
श्रेणीनिबद्धसुचारुविपणिपथेषु जनकलकलरवा। 
नृपवाट-वीथि-विट ्-चारुचतुष्पटीरचितोत्सवा 
जहती तुलां जगतीतले जयतीह जयनगरी नवा ॥४॥ 
उत्तुङ्खानां पुरगोपुराणां निवेशेन, विशालाभिर्वीथिभिः (मार्गैः) च धृतः उद्भवो हर्षो 
यया सा। त्रेणीनिबद्धेषु सुचारुषु विपणिपथेषु (पण्यवीधिषु) क्रयविक्रयौ कुर्वतां जनानां 
कलकलरवो यस्याम्‌ । नृपवाटेः राजमार्गे: राजप्राकारैर्वा, वीथिभिः, विर्डकरहम्याणामुन्नतभागैः, 
चारुभिः चतुष्पटीभिः (" चौपड ' इतिख्यातैः राजमार्गचतुष्पथेश्च) रचितः उत्सवो यया “विरङ्क! 
शब्द उत्नतस्थलार्थ प्रयुज्यते । यथा ' समस्तसामन्तकिरीटवेदिका-विटङ्कपीटोघ्लुठितारुणाङ्गुलि' 
बाणः। तुलां जहती अनुपमा, अत एव नवा सर्वनगरीभ्यो नवीना, जयनगरी इह भूमितले 
जयति ॥४॥ 


दो.-- अनुपमशोभावैभवाद्रर्णनपथमतियाति। 
सा सुरनगरीजयकरी, जयपुरनगरी भाति।५॥ 
वर्णनपथम्‌ अतियाति वर्णयितुमशक्येत्यर्थः॥५॥ 

* जयपुरनगरस्य संक्षिपतेतिवृत्तम्‌ * 


श्रीजयसिंहमहाराजस्य समये ' आम्बेर' नगरस्य वसतिरतीव संकुला समभवत्‌ । पूर्व 
तु पर्वतोदेशस्तत्रापि स्थानसंकौर्णतेति तत्र निवासे लोकानां क्लेशानुभवोऽभवत्‌। श्रूयतेऽपि 
किंवदन्ती-- सम्राजा पुष्टं पर्वतस्थल्यामाम्बेरनगरं केन स्वरूपेण वसतीति। तदा दाडिमं 
उतत्तचीकृत्य दर्शितं यत्‌ एकगृहसंमिलितमपरं गृहमिति संकुलतातिशयात्‌ उपर्यधोभावेनोप- 
विष्टमिति। अस्तु, अश्वमेधयज्ञस्य वर्षत्रयोत्तरं परमचतुराणां निजसचिवानां संमत्या स द्वितीयं 
नगरं निवासयितुं व्यचारयत्‌। तदनुसारं संवत्‌ १७८४ पौषवदि अष्टम्यां शनिवासरे (सन्‌ 
१७२७ ता. २५ नवम्बर अथवा १८ नवम्बर) जयपुरनगरस्य शिलान्यासोऽभवत्‌। एतस्य 
नगरस्य निवासनार्थ न केवलं भारतस्यैव अपि तु दूरदूरवर्तिदिशान्तराणामपि नगरनिवेशशिल्पिनो 
निमन्त्रिता अभूवन्‌। सर्वैरपि शिल्पिभिः स्वस्वनुद्ध्या पूर्वं मानचित्राणि रचितानि । तेष्वेकं 
मानचित्रं सर्वसंमत्या स्थिरीकृत्य तदनुसारमिदं नगरमावासितमभूत्‌। राजमार्गा अतिविशाला 
अक्रियन्त, गृहाणां सविधतो विशिखाः (गली) स्थापिताः, येन वायुसंचारस्य प्रतिरोधो न 
भवेत्‌। राजमार्गाणामुभयपार्् पंक्तिबद्भानि प्रायः समानाकाराणि विशालभवनान्यावासितानि। 
राजमार्गाणां मध्यतश्च चतुष्पथा निर्मिता येषु जलधारायन्त्राणां निवेशः संभवेत्‌। राजमार्गाणां 
समुचितस्थानेषु विशालानि देवमन्दिराणि, तथा नगरस्य मध्यतः सन्तोपि नगरात्पृथग्भूता इव 
महाविशाला राजप्रासादा निरमीयन्त। एतस्य नगरस्य निवेशने राजकोषतो बहुकोटिमुद्राणां 
व्ययोऽभवत्‌। नगरनिवेशक्रमे त्रीन्‌ वारांश्च परिवर्तनान्यभूवन्‌। 


इदं निवेशनैपुण्यं न किलैकस्य मस्तिष्कस्य कार्यम्‌। एतन्महाकार्यस्य संपादनार्थ 
महाराजेनैका समितिरेव निरमीयत । जयसिंहमहाराजस्य सचिवेष्वेको वङ्गदेशीयोप्यासीत्‌। 
तस्य लघुभ्राता विद्याधरनामकोऽभवत्‌। स तावदस्या मण्डल्याः प्रमुखोऽ भूत्‌, परं सर्वतोप्युपरि 
महाराजस्य विलक्षणा प्रतिभैव कार्य चकार। महाराजस्य नगरनिर्माणसम्बन्धि अद्धुतज्ञानं 
सर्वेपि दूरदेश्याः शिल्पिनो मुक्तकण्ठं प्रशंसन्ति। एतज्ज्ञानस्य प्रत्यक्ष प्रमाणमिदं नगरमेवास्ति। 


स समयः केवलं राजपुत्रप्रदेश एव किं संपूर्णे भारतवर्ष एव युद्धाक्रमणादिभिर्घोरतरः 
समभवत्‌। महाराजो जयसिंहश्च मोगलसम्राजां राज्यरक्षकोऽभूत्‌। अत एव एतत्प्रदेशोपरि सर्वदेव 
विपक्षाक्रमणस्य भयमभवत्‌। तत एव महाराजेन येयं नवा राजधानी निर्मापिता तस्यां प्रारम्भादेव 
दुर्गाणां निर्माणम्‌, गोपुरेषु शतघ्न्यादीनां निवेशार्थं स्थानविशेषविरचनम्‌, नगरस्योपान्तेषु रक्षादुर्गाणां 
निवेशः, नगरगोपुराणां मुखभाग एव पुररक्षकतया प्रनलानां सामन्तानां संनिवेशः, नगरप्राकारस्य 
बाह्यतश्ूर्ण-पाषाणादितो निमणिपि नगरे अभ्यन्तरे बालुकामयस्य स्थापनं येन शतघ्ीगोलकः 
प्राकारं निर्भिद्य नगरे गन्तुं न शक्नुयात्‌, इत्येवंप्रायः सर्वप्रकारकः समरसंनाह एव कल्पितोऽभवत्‌। 
सर्वसारस्त्वयम्‌-- यथा साम्प्रतमिदं नगरं शिल्प-सौन्दर्य-वैभवादिमण्डितमनुभूयते तथा तस्मिन्‌ 
समये शर्यरसमयमेवालक्षयते स्म । अत एव श्रीजयसिंहमहाराजसंमानितैरस्मतूर्वजेः श्रीश्रीकृष्ण- 
भटुकविकलानिधिभिः स्वचक्षुषोरगरे निवेशिताया अस्या राजधान्या वीरतामयमेव वर्णनं कृतम्‌। 
यथा-- 

““नित्यज्यारूढचापा स्थिरतरवरधानुष्कता सदध्वजाढ्या 
निःसानश्रीः समन्तादरशितजनमना व्योप्रि नग्नासिधारा। 

प्रोदश्चच्छक्तिलीला मदगजगतियुग्‌ जेत्रवाद्यानुनादा 
जाग्रत्कामाधिराज्या जयति जयपुराख्या नवा राजधानी ॥ 


प्रोदज्चन्ती शक्रे: (सामर्थ्यस्य, भगवत्याश्च) लीला यस्यां सा, ततश्च सर्वाण्यपि 
विशेषणानि नगर्या भगवत्यां चान्वेष्यन्तीति किं वा मार्मिकेषु कथनेन । जाग्रती कामस्य अधिराजता 
यस्यां सा (भगवती) । जाग्रती कामा ' नाम्रया नगर्या: अधिराजता यस्यां सा (नगरी), पूर्व हि 
कामा (कामवन) स्थानाधीशो जयपुरे अधिराजोऽभवत्‌। इदानीमिदं स्थानं भरतपुरराज्यान्तर्गत- 
मस्ति। 


* नगरस्थानानि * 
राजप्रासादः  चन्द्रमहल' 
( कवित्त )--दूरतो निरीक्ष्यहारिहाटकपताकायुतं 

पीतरङ्करञ्जितमुपरितले वीक्ष्यताम्‌ 
राजजनालवातायन-वलभी-निषङ्धगृहं 

विस्मयावहं यच्छिल्पवैभवे परीक्ष्यताम्‌। 
मञ्जुनाथ मर्मरनिबद्भस्तम्भ-भूमितलं 

भाति निस्तुलं यत्सप्तभूमिकं समीक्ष्यताम्‌ 
वैभवबहलमनियन्तितमहलमपि 

सामन्ताभिगुप्त चन्द्रमहल 'मवेक्ष्यताम्‌॥६ ॥ 


दूरतोपि निरीक्षणीयाभिः सुन्दरसुवर्णपताकाभिर्युतम्‌। उपरितले ("ऊपर का खन ') । पीतरङ्गेण 
रज्जितम्‌। साम्प्रतं रद्गाणां परिवृत्तिः कृता। राजन्तः शोभमानाः जालवातायनानि, वलभीगृहाः उपरिगृहाः, 
निषद्घगृहाः संबद्वगृहाश्च, यस्मिन्‌। मर्मरपाषणैः निबद्धाः स्तम्भा भूमितलाश्च यस्मिन्‌। निस्तुलम्‌ 
अनुपमं यत्‌ सप्तभूमिकं सप्ततलं भाति इति समीक्ष्यताम्‌। सप्ततलानां नामानि क्रमशः-- १. चनद्द्रमन्दिरम्‌, 
प्रियतमनिवासः। २. सुखनिवासः। ३.रङ्गमन्दिरम्‌। ४. शोभानिवासः। ५. छविनिवासः। £. श्रीनिवासः। 
७. मुकुटमन्दिरम्‌ (मुकुटमहल) इति । नीचैस्तलं चन्द्रमन्दिरं जयपुरस्थापकेन सवाईजयसिंहमहाराजेन, 
अन्यानि तु ईश्वरीसिंह-माधवसिंह-प्रतापसिंहैर्निर्मापितानि, रामसिंहमहाराजेन च सर्वेषां परिष्कारः 
कृतः। वैभव-बहलं प्रचुरवैभवम्‌। अप्रतिरुद्रान्‌ महान्‌ उत्सवान्‌ लाति, नित्योत्सवमित्यर्थः। सामन्तैः 
अभिरक्षितम्‌, एतस्य हर्म्यस्य निरीक्षणाधिकृता भूम्यधिकारिणः सामन्ताः सन्तीति राजकौयनियमः 
सूचितः ॥६॥ 

* प्रियतमनिवासः * 
चित्रिता चतुर्दिक्‌ गुल्मगुम्फितगवाक्षरते- 
्वल्गुवेश्यमाला व्यूढजाला वीक्षणीयासौ 
राजकीयशटस्त्रागारपार्श्ं हरिद्वातायने- 
ऽहर्निशं प्रवृत्ता गुणिगीतिः श्रवणीयासौ । 
नृत्यद्र्हिचित्रचमत्कारं पुरो द्वारं वीक्ष्य 
मध्ये विद्युदिद्वाऽऽलोकलेखा लक्षणीयासौ 
शिल्यकलोह्छास-भूरिवैभवविलास-भृता 
प्रियतमनिवासहर्म्यमालाऽऽलोकनीयासौ ॥७॥ 
गुल्म- (“बुर्ज ' ) मण्डितैः गवाक्ष-( इरोखा ') शतैः चित्रायिता, चित्रे विलिख्य प्रकटितेव। 
व्यूढजाला धृतजाला (* जाली ') सुन्दरहरम्यमाला । राजकीयशस्त्रागारस्य ' सिलहखाना' पार, हरिद्रातायने 
“हरा बंगला ' इति प्रसिद्धे । गुणिनां गानकलावतां गीतिः । तत्र हि समयप्ययिण राजाश्रितानां गायकानां 
गानं सर्वदेव समभवत्‌। अधुना स्थानादिषु परिवर्तनं जातम्‌ । नृत्यतो बर्हिणश्चित्रस्य चमत्कारो यस्मिन्‌। 
'प्रीतमनिवासे "ति प्रसिद्धापि संस्कृते सा शुद्धं विलिखिता। अत्रापि वर्णवृद्धिः सद्या ॥७॥ 
* श्रीगोविन्ददेवः * 
संमुखमसङ्ख्यजलधारायन््रशोभितलं 
गगनविचुम्बि चन्द्रमहलं न वीक्षसे 
शीलय समन्तादेतमारामं सुखेन सखे 
मन्दिरिमखेदमिदं किं वा न समीक्चसे?। 
राजहरम्यमालामवलोकितुमुपागतोऽपि 
जयपुरराजचन्द्रशालां न परीक्षसे? 
वच्चितोसि विन्दन्नपि वेलां भो वयस्य, दूशा 
निर्जितारविन्दं न चेद्रोविन्दं निरीक्षसे ॥८ ॥ 
असंख्यैः जलधारायन्रैः ' फुंहारे ' शोभमानं तलं यस्य ईदृशं ' चन्द्रमहलं ' संमुखं न वीक्षसे? 
अपि तु वीक्षसे एव । अखेदं यथा स्यात्तथा किं न समीक्षसे? अथवा अखेदं मन्दिरम्‌ । पर्यन्ततः आरामः 
मध्ये चेदं मन्दिरमिति स्थानसंनिवेशो दर्शितः राजहरम्यमालं द्ष्टमागतेन जनेन जयपुरराजस्य श्रीगोविन्दस्य 
चन्द्रशाला (उत्कृष्टगृहम्‌) अवश्यं परीक्षणीया। त्वं तु तां चन्द्रशाला न परिचिनोषि, आश्चर्यम्‌। 
प्राचीनरीत्यनुसारं जयपुरराज्यस्य राजा श्रीगोविन्ददेवः, जयपुरशासको नृपस्तु तस्य आमात्यः ' दीवानः' 
अत एव राज्ञः शासनपत्रषु ' दीवानवचनात्‌' इत्युद्टेखोऽद्यापि प्रचलति । वेलाम्‌ दर्शनसमयं प्राप्रुवन्नपि 
यदि दृशा (नयनाभ्याम्‌) विजितकमलं गोविन्दं न वीक्षसे, तर्हिं वञ्चितोसि ॥८॥ 

इयं प्रतिमा पूर्वं वृन्दावनस्थे मन्दिरे आसीत्‌। यवनसग्राजा ओरङ्गजेबेन यदा मानसिंह- 
निर्मापितस्य तन्मदिरस्य उपरितलं शतधीगोलकेन प्रोितं तदा प्रतिमादिकं सर्व तन्मन्दिराद-पसारितम्‌। 
पूर्वं सेयं गोविन्दमूर्तिः आम्बेरस्य घाटिकायां निर्मापिते मन्दिरे प्रतिष्ठिता । ततो जयपुरनगरस्य प्रतिष्ठापने 
सति जयपुरराज्यस्य राजा सन्‌ भगवान्‌ गोविन्दो राजहर्म्येष्वेवातिष्ठत्‌। सवाईजयसिंहमहाराजेन चेयं 
मूर्तिर्जयपुरे प्रतिष्ठापिता । एतस्या ध्यानादिकं मङ्गले गोविन्दवीथ्यां साहित्यवैभवस्य देवभावप्रकरणे च 
द्रष्टव्यम्‌। 


* ' सिरहड्योदी बाजार ' * 

[ चतुष्पटीमारभ्य नाटकशालापर्यन्तः स्थानसंनिवेशः] 
वामतो बहल'हवामहल "मवेक्ष्य ततो 

दक्षिणतः शिक्षागृहमुत्रतमवेक्ष्यताम्‌ 
अभ्रंलिहराजमचन्रिन्यायालयपेक्षय ततः 

संस्कृतसुविद्यापाटशालासौ परीक्ष्यताम्‌। 
मञ्जुनाथ राजहर्म्यगोपुरप्रवरमाप्य 

कल्किमन्दिरस्थं भरिभवनं समीक्ष्यताम्‌ 
जयपुरराजट द्कशालासंमुखीना सखे 

श्रीरामप्रकाशनाय्यशाला क्षणमीश्ष्यताम्‌॥९॥ 


चतुष्पटीं पृष्टे कृत्वा उत्तरमुखं गच्छता त्वया वामतः वामभागे बहलं विशदं हवामहलं 
वीक्ष्य । शिक्षागृहं ' कालेजियट हाईस्कूल ' । राजमन्निन्यायालयः- प्राचीन ' कोसिलभवनम्‌' अधुना तु 
"चीफ़कोर्ट ' । राजदहरम्यस्य गोपुरप्रवरम्‌ प्रधानं गोपुरम्‌ ' सिरह-ड्योदी '। जयपुरराज्यस्य टङ्कशालायाः 
"टकसाल ' संमुखीना संमुखस्था ॥९॥ 


* "हवामहलम्‌' * 

गगनविचुम्बि-चित्तहारि-चारुचूडायुतं 

मोलिविनिरूढानेककेतनमुदीक्ष्यताम्‌ 
रुचिरकपाटपरियातातुलशोभाज्ालि- 

वातायनजालमहो सस्पृहं समीक्ष्यताम्‌ । 
मञ्जुनाथ पाटलसुरङ्कसप्तखण्डमिदं 

तुङ्तया मन्ये मेरुखण्डमिवोत्प्क्ष्यतां 
सततमवारितसमीरणप्रवाहवहं 

नृपतिनिवास-हवामहलवेक्ष्यताम्‌॥ 

चूडाशिखरदेशः मोलौ शिखरदेशे स्थापितानि अनेककेतनानि (ध्वजानि) यस्मिन्‌। रुचिकपादेः 
परियातम्‌ अतुलशोभाशालि वातायनजालं यस्य तत्‌। अवारितम्‌ अगप्रतिरुद्रं समीरणप्रवाहं वायुसंचारं 
बहति तादृशम्‌ । नृपतिनिवासोचितम्‌ उत्कृष्टा राजानः प्राघुणिका: सन्तः अस्मिन्‌ तिष्ठन्तीति सूचितम्‌। 
उदयपुरस्य महाराणामहोदयः प्रायोऽस्मित्नेव न्यवसत्‌। 


नेदमेकं हर्म्यमपि तु तु हर्म्यमाला। एतस्या अग्रभागे महाविशालं प्राङ्गणम्‌। यत्र हि 
माधवसिंहमहाराजस्य (अर्वाचीनस्य) समये प्रायो ब्राह्मणभोजनादिको भूरिभोजनप्रसद्खो निरवाह्यत । 
सेयं सोधमाला प्रतापसिंहमहाराजेन निर्मापिता । 


* रामप्रकाश ' टाकीज' ( नाटकघर ) * 

श्रीमद्रामसिंहमहिपालकलाप्रमबला- 

तपूव यत्र नाटयकलाऽखेलछछसदिन्दिरे 
भारते प्रशस्ततमनाय्यरङ्मज्चे व्यभा- 

दिन्द्रसभा ' गैस 'रुचिचञ्चच्यारुचन्दिर। 
संप्रति नवीनयुगरुच्या नारनाय्यस्थले 

चित्रनाखयमीक्षे चलजनल्पच्ित्रबन्धुरे 
तुङ्कतया विशदतया च परमन्दरेऽस्मिन्‌ 

सुन्दरे रमस्व नवना्यकलामन्दिरे ॥ 


लसदि.-- लसन्ती इन्दिरा (राजलक्ष्मीः शोभा वा) यत्र, तस्मिन्‌ (नाय्यमन्दिरे) नास्यकला 
अखेलत्‌ पदे-पदे प्रकाशते स्मेत्यर्थः। गैसरुचि.-गैसप्रकाशेन चमत्कर्वन्‌ चारुः चन्दिरः ( चन्द्र इव) 
यस्मिन्‌, इन्द्रसभा' (इन्द्रस्य साक्षात्‌ सभा, तन्नामकनाटकं च) व्यभात्‌ विभाति स्म । चलजल्प.-- 
चलद्धिः, परस्परं संलपद्धि् चि्रैर्बन्धुरं (सुन्दे) । परमन्दरे द्वितीये मन्दरे मन्दरपर्वतसद्शो ॥ 


* माधवविलासः * 

राजमलहछतरलतडागप्रस्रवेण मही 

मेदुरमहीरुदैर्मटिष्टठाऽभूत्पुराऽदभुतम्‌ 
राजोचितचारुचन्द्राला-जालवातायने 

भूपभवनेऽस्मिन्‌ यन्त्रपत्रिकाभिराततम्‌। 
संप्रति समर्हणीय  मायुर्वेदकालेजेन ' 

मानमहीपाले यस्य चोत्रतिरनारतम्‌ 
माधवमहीपकृतन्यासमपि मानोद्धास- 

माधवविलासमेनमासादय साम्प्रतम्‌ ॥ 

यन््रपत्रिकाः पाषाणघरिता जलयन््रपुत्तलिकाः। कृतन्यास.-- माधवमहीपेन कृतः शिलान्यासो 
यस्य । मानोद्धास.-- मानात्‌ मानमहीपालात्‌ उद्धासः समुत्नतिर्यस्य। 
* दुन्दुभिभवनम्‌ ' नौबतखाना' * 
संनिहितसाधुसौधगुल्मानि प्रतिध्वनयन्‌ 
ध्यनयन्‌ गवाक्ष-गोपुराणामिदमन्तरम्‌ 
प्रसरदमन्दमरुद्वेगभररभन्त्वा भूरि 
भूपभवनेषु भवन्‌ भूयो मदमन्थरम्‌। 
मञ्जुनाथ मानमेदिनीशजयघोषवहो 
वदति समन्तादहोरात्रसमयान्तरम्‌ 
द्वेषिगणदे्ो दिन्‌ भीतिमिव, दर्पभरा- 
दन्ध्वनीति दीर्घं द्वारि दुन्दुभिरबन्धुरम्‌॥१०॥ 
सौधनां गुल्मानि ' बुर्ज ' । गवाक्षाणां गोपुराणां च अन्तरं मध्यभागं ध्वनयन्‌ गुज्जयन्‌। प्रसरतः 
अमन्दमारुतस्य वेगभैरेः परितो भ्रान्त्वा राजभवनेषु मदादिव मन्थरं यथा तथा भवन्‌। अहः रात्रेश्च 
समयान्तरालं बदति, अनेन राज्ञः प्रबोध-शयन-स्नानादेः सूचनाय पञ्चवारान्‌ दुन्दुभिध्वननं सूचितम्‌। 
भीतिमिव दिशन्‌ भयमुत्पादयन्‌। अबन्धुरं नियतगत्या । दन्ध्वनीति पुनः पुनरतिशयेन नदति । अयमधिकारो 
यवनसम्राड्भिः प्रतिष्ठितमहाराजेभ्य एव व्यतीर्यत । यतो यतो राजानोऽगच्छन्‌ सर्वदैव तै: साकं तदिदं 
दुन्दुभिवाद्यमगच्छत्‌। श्रूयते-सवाईजयसिंह-महाराजेन सोयमधिकारो निजकृपापात्राय रायमल्यय 


(राजामलजी ) अप्यदीयत, अग्रे त्वरुध्यत । दुन्दुभिभवने द्रे स्तः देशस्य राज्ञश्च, "देश का" ' हजुर 
का'। राज्ञो दुन्दुभिभवनं कल्किमन्दिरसमीपे वर्तते ॥१०॥ 


* जले चौक ' * 


[ सम्राजञां यात्रोत्सवेषु शरीररक्षाप्रबन्धार्थमग्रतः पृषे च कश्चिदवकाशोऽस्थाप्यत, अयं 
निर्मुक्तोऽवकाशो यवनभाषायां  जलेब ' उच्यते । तत्प्रबन्धकाः ' जलेबदार ' उच्यन्ते, येऽद्यापि नृपाश्रिताः 
सन्ति । प्रधानगोपुराग्रतः, अस्मित्नङ्गणे सम्राडुचितस्य यात्राक्रमस्य सम्यक्‌ स्थापनप्रबन्धो निर्धारितोस्तीति 
तथा नामनिर्देशः अधिकराणानां (कचहरी) स्थापनं तु श्रीरामसिंहमहाराजस्य समयेऽत्राभवत्‌| 


राज्यज्ञासनोपयोगि-विविधविभागैर्भृतं 
संभूतं समन्ताद्वयवहारेरेव निर्भमम्‌ 
अन्योन्याभियोगेष्वेव निःशोषितवद्धयो धनं 
कारयत्कचहरीति नाम हदयद्धमम्‌। 
वृक्षतले लेख्यमानलेख्यं बादशीलैरथ 
वाक्तीलैर्विलुप्यमानभूरिधनमश्रमम्‌ 

मदमवलेपि-नृणां शासनबलेन हर- 
जयति जलेबचौकचत्वरमनुत्तमम्‌॥९१९॥ 


विविधभागेः ' दीवानी-अदालत-फ़ोजदारी ' आदिभिर्भृतम्‌। व्यवहाराः ' मुकदमा ' परस्परा- 
भियोगेषु ' मुकदमा।'सु धनं समापितवद्धयो जनेभ्यः ' कचहरी' (कचान्‌ केशान्‌ हरतीति) नाम 
हदयङ्घमम्‌ मनोनिविष्टं कारयत्‌ । वादशीलैः अभियोगं चालयद्धिर्जनैः वृक्षतले लेख्यमानाः ' अजीदावा- 
मुराफानविश्त' आदयो लेख्याः यस्मिन्‌। वाक्तीलैः (* वकील ') विना परिश्रममेव अपहियमाणं 
बहुधनं यस्मिन्‌ तत्‌। अवलेपिनां गर्विष्ठानां नृणां मदं शासनबलेन हरत्‌॥११॥ 


* ज्योतिषयन्त्राला * 

यन््रराजमादधाति गोलविषयेक्चितये 

राशिवलयेन परिव्यक्तराशिमालासौ 
द्योतय दिगंशानुत्रतांशान्‌ रामयन््रमुखे 

सम्रादयन्त्रसंमुखे प्रकाशीकृतकालासो । 
श्रीमजयसिंहः स्वयमाविष्कुरुते स्म हि य- 

जनयति जयप्रकाशयन््रात्सुविालासौ 
श्रीमजयसिंहदेवकीयकलाश्रुघनीय- 

जयपुरराजकीयज्योतिर्यन्त्रालाऽसो ॥९२॥ 


असौ (यन्त्रशाला) गोलविषयस्य ईक्षितये ईक्षणाय ' यन्त्रराज ' नामकं यन्त्रम्‌ आदधाति। 
"राशिवलय "यन्त्रेण परिव्यक्त प्रकटीकृता राशिमाला यया ईदृशी अस्ति प्रकाशीकृतः कालः समयो 
यया। यत्‌ (* जयप्रकाश यन्त्रम्‌) स्वयं श्रीमान्‌ जयसिंहमहाराजः आविष्कुरुते स्म तादृशाद्‌ यन््रात्‌ 
सुविशाला असौ जयति अन्ययन्त्रशालाभ्यः प्रशस्यते । यन्त्रादिति हेतौ पञ्चमी । अन्यानि यन्त्राणि 
ज्यौतिषशास्त्रानुसारं महाराजेन निर्मापितानि इदं यन्तरं तु स्वयं महाराजेनैव स्वबुद्ध्या आविष्कृतमिति 
विजये कारणम्‌। जयसिंहदेवसंबन्धिन्या ( गहादित्वाच्छः, देवस्य चेति कुक्‌) कलया निर्माणचातुर्येण 
शुघनीया। अत्र कतिपययन्त्राणामेव नामनिर्देशः कृतः । जिज्ञासुभिस्तद्विषयकं पुस्तकं यन््रशालाधिकृतेभ्यः 
प्राप्यम्‌। एवंविधा यन्त्रशाला जयसिंहमहाराजेन दिल्ली-काशी-उज्जयिनी-मथुरास्वपि निर्मापिताः, 
यासां जीर्णेद्धारोऽधुनैव जयपुरराज्येन कारितः ॥१२॥ 


* 'कोौसिलभवनम्‌' ( चीफ़कोरटं )* 
छप्पय 

विशदसभाभवनेन भूरि वैभवमुद्धरते 

गगनचुम्बिचूडाचयेन चेतश्चित्रयते। 

प्राड्विवाकमुख्या हि यत्र वेत्रासननिष्ठाः 

विमृशन्ति व्यवहारमद्यतननियमपरिष्ठाः। 
जयनगरनीतिनिर्धारणे निध्यायानिजमग्रिमम्‌। 
अपनीतियन्त्रणाभयहरं मन्रिमन्त्रणालयमिमम्‌॥१२॥ 


विशदेन अतिविशालोन्नतेन सभाभवनेन ( हल) वैभवं धारयति, तद्भवनं दृष्टवैव राजवैभवस्य 
परिचयो भवतीत्याशयः। चूडाचयेन शिखरसमूहेन । चित्रयते चित्रं विस्मितं करोति, तत्करोतीति 
णिच्‌ । प्राड्विवाकमुख्याः ' चीफ़ जज! । अद्यतने सामयिके नियमे (ला, कानून) पटुतमाः। व्यवहारम्‌ 
अभियोगं "मुकदमा ' । कुनीतेर्दःखस्य भयहरम्‌ इमं मच्रिमन्रणालयम्‌ (पूर्वतनं कोँसिलभवनम्‌) 
जयपुरनीतिनिर्णये अग्रगण्यं निध्याय पश्य । लोट्‌ मध्यमपुरुषैकवचनम्‌। इदं भवनं यद्धि नवीनं भवनम्‌ 
"नया महल ' इत्यप्युच्यते श्रीरामसिंह-महाराजेन (अर्वाचीनेन) निर्मापितं किन्तु एतस्य पूर्तिः 
श्रीमाधवसिंहमहाराजस्य समयेऽभवत्‌। येन क्रमेणास्यारम्भोऽभवत्तेन क्रमेण समापिर्न जाता । इदं 
निवासाय न शुभमिति शाकुनिकविचारेण अस्य निमणि तथाविधोत्साहो नाभवत्‌। परं तथापि जयपुरस्य 
प्रसिद्वप्रसिद्धभवनेषु विशेषोल्ेखनीयम्‌ ॥१३॥ 


* राजकीयसंस्कृतपाठश्ाला ( संस्कृतकालेज ) * 
रामचनद्रमन्द्िरमुपेत्य बहिरङ्णतो 
भागद्रयतोपि नीचः श्रेणिर्द॑र्छनीयासौ 
उतन्नततलेऽथ न्याय-व्याकरण-साहित्यादि- 
श्रेणिपरिश्रेणिर्मुखभागे लोकनीयासौ । 
मञ्जुनाथ पार्श्द्रयभागे पुनर्धर्मशास्त्र- 
ज्योतिष-वेदान्त-वेद्यकक्ष्या कलनीयासौ 
वेदघोषपावितपुरःस्थचन्द्रशाला शास्त्र- 
वैभवविशाला पाठशाला राजकीयासौ ॥९४॥ 
स्थानसंनिवेशो द्यते-- बहिरङ्गणतः बहिरङ्गणे, सार्वविभक्तिकस्तसिः। द्वितीयतलस्य 
वामदक्षिणेति भागद्रयेपि नीचैः श्रेणिः प्रवेशिकाया निम्रश्रेणयः द्वितीयचतुर्थ्यादयः। ततः उन्नततले 
(तृतीयतले) मुखभागे द्ारप्रवेशस्यादिभागे। वेदघोषेण पवित्रीकृता पुरस्था द्वारदेश-मोलावग्रिमा 
चन्द्रशाला (शिरोगृहम्‌) यस्याः सा। अयं स्थानसंनिवेशो ग्रन्थकर्तुः पठनकालिकः। अधुना परिवर्तनं 
जातम्‌। 
* उपवनरूपकम्‌ * 
एके वरसौरभसनाथा अपि रूप-रङ्क- 


गीतगुणगाथाः पाटलेवेति प्रतीक्ष्यताम्‌ 

रूपमात्रसाराः सोरभेऽन्ये कार्णिकारा इव 
केचिद्‌ गन्धभाराः केतका इव समीक्ष्यताम्‌ 
वन्ध्याः पुनः केचिद्‌ द्रयहीनाः, क्षुपाश्छात्रा इमे 
वृद्धाः कण्टकेद्धा बत रक्षावृतिरीक्ष्यताम्‌ 
नानाविधपण्डितमहीजमञ्जुमालोच्चितं 
श्रीसंस्कृतपाठश्ालोपवनमवेक्ष्यताम्‌॥।१५ ॥ 
एके वृक्षाः (पण्डिताः) वरेण सौरभेण सनाथा युक्ताः सन्तः रूपेण सुन्दरवर्णेनापि च 
गीतगुणगाथाः प्रशंसनीयाः। अत एव ते ' पाटला! (गुलाब ') इव इति प्रतीक्ष्यताम्‌ । पाटलपुष्पं यथा 
सोगन्ध्ययुक्तं तथैव रूपरद्गाभ्यामपि प्रशंसनीयं भवति। इमे पण्डिता अपि- यथा विद्यायां प्रशस्ताः 
तथा रूप- रङ्गाभ्यामपि दर्शनीयाः। अत एव उपवने गुलाब ' स्थानीयाः। अन्ये रूपमात्रसाराः सौरभे 
तु कर्णिकारा इव शून्यप्रायाः। केचिद्‌ गन्धं प्रचुरसुगन्धं बिभ्रति तादृशाः। अर्थात्‌ अतिविद्या-गुणयुक्ताः। 
शरीरं तु कण्टकाचितम्‌। अत एव ते केतका इव सन्तीति समीक्ष्यताम्‌। सौगन्ध्यादिगुणाः शरीरसोष्ठवं 
चेति द्येन हीनाः केचिद्‌ वन्ध्या एव । छात्राः क्षुपाः स्वल्पशाखका लघुवृक्षाः ' पौदे ' । वृद्धस्तु 
कण्टकाढ्या रक्षावृतिः ' बाड! । इदानीं तु वृद्धा आन्ध्यादियुक्ताः सन्तो विश्रमं गृहीतवन्तः। पण्डिता 
एव महीजाः भूरुहाः तेषां मञ्जुमालया (समूहेन) उच्ितम्‌॥१५॥ 
* प्राक्तनो ` महाराजाकालेजः' * 
आगरानिविष्टविश्चविद्यालयपाठ्यक्रमा- 
दाङ्गलगिरायामुच्यशिक्षा यत्र लक्ष्यते 
पाठितः प्रशस्तप्रज्ञपण्डितेः प्रकामं यत्र 
प्रचुरः परीक्ष्यगणः प्रत्यब्दं परीक्ष्यते । 
पाश्वं एवं यस्य ' हाईस्कूल ' मवलोक्यतेऽथ 
मध्ये मञ्जुनाथ मध्यकालेजः समीक्ष्यते 
का लेखेन सिद्धिः कार्यकाले किल गत्वा यदि 
मानमहाराजाश्रितकालेजो न वीक्ष्यते ॥९६॥ 
मध्ये ! हाईस्कूल ' “डिग्री कालेज "योर्मध्ये 'मध्यकालेजः' "इन्टरमीडियट कालेज! । 
अध्यापनकार्यकाले गत्वा यदि कालेजो न वीक्ष्यते तर्हि इयता लेखेन का सिद्धिः, न कापीत्यर्थः। अयं 
पुरातनो वृत्तान्तः। नवीननिर्मितकालेजभवनस्य तु वर्णनमुद्यानवीथ्यां द्रष्टव्यम्‌ ॥१६॥ 
* हिन्दीसाहित्यपाठश्ञाला * 
सो.- यत्र जनो निशि नित्यमभ्यस्यति हिन्दीमिमाम्‌। 


इह "हिन्दीसाहित्यपाठशालया' प्रीयताम्‌॥९७॥ 

"इमाम्‌" पदेन वर्तमानकालिकप्रचलितहिन्दीसाहित्यस्य निर्देशः। तथा च 
हिन्दीसाहित्ययसम्मेलनानुसारी पाठयक्रमः सूच्यते ॥१७॥ 
जहाँ पटने वाले रात्रि को नित्य हिन्दीसाहित्य का अभ्यास करते हैँ । इस "हिन्दी 
साहित्य पाठशाला' को देखकर प्रसन्न होड्ये ॥१७॥ 
* ‹ सोँगानेरी चौपड ' * 
* कवित्त * 
कुत्रचित्कुसुममाल्यमण्डितमनोज्ञ-तनुः 
कुत्रचित्सुवर्ण-रूप्य-भूषितवपुस्तरी 
कुत्रचित्कनकतन्तुसन्ततवसनधरा 
कुत्रचि्छहरिरद्गरञ्चितलसत्पटी । 
मञ्जुनाथ नृत्यन्तीव सायं वाद्यतालवाशात्‌ 
लोककौतुकार्थं कक्षनिहितमहाघटी 
निपुणनटीव लोकरञ्जनपटीयसीयं 
शोभतेऽद्य सांगानेररुचिरचतुष्पटी ॥१८ ॥ 


नटी कुत्रचित्‌ कस्मिन्नपि प्रसङ्कधे पुष्पमाल्यभूषितशरीरा भवति । इयं चतुष्परी तु कुत्रचित्‌ 
कस्मिन्नपि पार्श्वे मालाकारट्रारा विक्रोयमाणाभिः पुष्पमालिकाभिः शोभितशरीरा। एवं सर्वर्विशेषणेः 
नटी- चतुष्पटयोः विविधरूपधारणसाम्यं बोध्यम्‌। नटी सुवर्ण-रजताभूषणेर्भूषितशरीरा, इयमपि 
विक्रोयमाणेः सुवर्णरजतैर्भूषितशरीरा। कनकतन्तवः : ' कलावत्त' (गोदा किनारी वा) तत्संततवसनधरा, 
उभयत्र साम्यम्‌। लहरिरङ्गेण रञ्चितः (लहरिया) लसन्त्यः पट्यो यस्याः सा नटी । ईदृश्यः पट्यः 
(विक्रौयमाणाः) यस्यां सा चतुष्पटी । पूर्वं सायंकाले राजनिदेशतो वाद्यं वाद्यते स्म तत्तालक्रमानुसारं 
नृत्यन्तीव, उभयत्र साम्यम्‌। लोकानां कौतुकाय कक्षे घरीं निधाय नटी रज्नुपरि नृत्यति । चतुष्पट्यपि, 
कक्षे एकस्मिन्‌ पाश्वे निहिताः (विक्रयार्थम्‌) ताग्रपित्तलादेर्महाघट्यो यस्यामीदृशी ॥१८ ॥ 


* रत्रवणिगृवीथी ' जौहरी बाजार ' * 
अभ्रंलिहमोलिमञ्ञुराजत्सौधसाधुतमा 
पाटलसुरङ्समारक्तवेश्मवीथीयम्‌ 
मण्डितमहार्ध्यनवमण्डपिकाऽऽसम्दिगतैः 
श्रष्ठिजनेस्तुन्दिलैर्निरुद्भपण्यवीथीयम्‌। 
मञ्जुनाथ चामीकरपुञ्जपुरुपिञ्जरिता 
मञ्जुलमृगाक्षीरुद्धवातायनवीथीयम्‌ 

यत्रशतलभ्या रत्रघण्टापथवीथीयम्‌॥९९॥ 
अभ्रलिहमोलयः (गगनचुम्बिशिखराः) , मञ्जु यथा स्यात्तथा राजन्तो ये सोधाः तैः साधुतमा 
शोभनतमा। पाटलरङ्गेण रक्ता वेश्मपंक्तिर्यस्याः सा। मण्डिताः महार््याश्च याः नवमण्डपिकाः (साइवानयुक्त 
तख्ते) । तासु आसन्दितगतैः (“गदी ' स्थितैः) । सुवर्णराशिना पुरु (प्रचुरं यथा स्यात्तथा) पिञ्जरिता 
पीतवर्णीकृता। रत्रकान्त्या रोचिताः (शोभिताः) चिरत्रधनिनः (चिरकालाद्वनिकाः) वैकटिकाः 
(रलविक्रेतारः) यस्यां सा। रलघण्टापथो रत्नव्यापारस्य राजमार्गः, तस्य वीथी ॥१९॥ 
* रलत्नवीथ्याः स्थानसंनिवेः * 
उत्तरतो वस्त्रविक्रयापणपिनद्भा, ततो 
दर्पणादिवस्तुव्यवसायिपदुक्तिपथ्येयम्‌ 
मुक्तामणिमाणिक्यादियुक्ता, स्वर्ण -दुर्वर्णादि- 
"गोटक 'विपृक्ता द्रव्यदानाऽऽदानतथ्येयम्‌। 
मञ्जुनाथ द्विदलादिधान्यधामधन्या, फल- 
श्ाक-शालंमन्या वरवाहनविमथ्येयम्‌ 
याचन्नैकनैकटिकावेष्टितविपणिपथा 
भाति भूरि वैकटिकाऽऽकीर्णराजरथ्येयम्‌॥२०॥ 


उत्तरतः उत्तरदिशमारभ्य ( चतुष्पटीतः सांगानेरगोपुरान्तः) स्थानसंनिवेश-पूर्व वस्त्रविक्रयापणेैः 
(बजाज) पिनद्वा संबद्धा । दर्पणादिवस्तुव्यवसायिनः (स्टेशनरी सामान के सौदागर) तेषां पंक्तया 
पथ्या शोभिता । ततेगरे मुक्तादिरलव्यापारिभिर्युक्ता । (तत्संमुखस्थे वामभागे च) स्वर्ण-रजतादिगोटकेः 
(गोरा किनारी) संयुक्ता । ' दुर्वर्णं रजतं रूप्य 'मित्यमरः। ततः, धनस्य दानादानविषये तथ्या सत्या, 
अर्थात्‌ 'हुंडी-पत्री ' व्यापारपर ; ' साहूकार युक्ता । ततो द्विदल-(*दाल ' ) आदिधान्यानां धाम ("दाल 
की तथा नाज कौ मंडी ') तेन धन्या। ततः फलानां शाकानां च शालाम्‌ (गृहम्‌) आत्मानं मन्यते 
तादृशी, अर्थात्‌ ' सब्जी मण्डी ' "फ्रूट मार्केट ' युक्ता। शालां मन्यते शालंमन्या, 'खित्यनव्ययस्येति 
हस्वः ' । शर्ठर्वाहनैर्विमथ्या अवगाह्या । याचद्धिः अनेकैः नैकटिकेः (भिक्षुभिः) आवेष्टितो विपणिपथो 
यस्याः। राजरथ्या राजमार्ग: ॥२०॥ 


* धन्वन्तर्योषधालयः * 
रोगिणो निरीक्ष्यन्तेऽत्र वैद्यैः शास्त्रमर्मानुगै- 
भषजनिर्माणमङनेऽस्मिन्‌ सुपरीक्षयताम्‌ 
चतुरचिकित्सकैश्चिकित्सितोऽनुशास्त्रकम- 
मातुरगणोयमातुरालये निरीक्ष्यताम्‌। 

स्थायिधनराशिना स्थिरीकृतः प्रजानां हितो 
लक्ष्मीरामस्वामियशःसंमितः समीक्ष्यताम्‌ 
रोगसरिन्मग्रे जने तन्वन्‌ तरितथ्यतुलां 
धन्वन्तरिभव्यभेषजालयोऽयमीक्ष्यताम्‌॥२१॥ 


अस्मिन्न्खने इति चित्रादिषु स्थाननिर्देशार्थम्‌। अनुशास्त्रक्रमम्‌ आयुर्वेदशास्त्र-क्रमानुसारम्‌। 
यशःसंमितः यशःसमानः। तरे: नौकायाः तथ्यां सत्यां तुलनां प्रकटयन्‌, रुग्णजनान्‌ रोगनद्या 
उत्तारयन्नित्यर्थः ॥२१॥ 


* त्रिपोलियाराजमार्गः * 
[ त्रिपोलियाभिमुखतः उभयपार््योः स्थानसंनिवेशः ] 

वामतो विशालराजमन्दुरानुकूलीकृता 

पाश्वं स्वर्गशूली धराधीश्ञाऽधर्षणीयासौ 
दक्षिणतो देवमन्दिराणां पुण्यपङ्क्तिरियं 

श्रेणी सुन्दराणामापणानां स्पर्शनीयासौ । 
मञ्जुनाथ तलिनत्रिपोलियाभिमुखमेत्य 

मार्गाणां मनोन्नता महत्ता मर्शनीयासौ 
वैभवभरेण कृतराजमनःक्षोभा सखे 

जयपुरराजपथशोभा दर्शनीयासौ ॥२९ ( क ) ॥ 


वामभागे राजमन्दुरा रा्लोऽश्वशाला ' आतिश'। तस्याः पार्श्व धराधीशैरपि अधर्षणीया 
अनभिभवनीया स्वर्गशूली ' ईसर लाट ' । इयं हि जयनगरप्रतिष्ठापकस्य श्रीजयसिंहमहाराजस्य तनयेन 
श्रीईश्चरीसिंहदेवेन निर्मापिता । अस्या विषये बह्मयः किंबदन्त्यो विश्रुताः । त्रिपोलियागोपुरस्य दक्षिणपार्् 
नीलमणि-व्रजराजविहार्यादिमन्दिराणां पक्तिः। तलिनं विरलं सुन्दरमिति यावत्‌। मर्शनीया 
विचारणीया ॥२१॥(क) 


* स्वर्गशूली * 
तुद्कतया तारापथमेव परिरभ्य स्थिता 
काञ्चनकलशचारुचूडा बत राजते 
मध्ये प्रतिखण्डमेव लोहितदूषद्धिः कृता 
शिल्पभृता कट्हरश्रेणी भूरि भासते। 

मञ्जुनाथ देवैः सह मन््रणार्थमीश्वरेण 
कारितेव, यत्र रविरुचयोऽप्युदासते 
मेरुशिखराणामपि धूलीकृतदर्पभरा 
सेयं स्वर्गशूली स्वर्गशूलीव प्रकाशते ॥२२॥ 


काञ्चनकलशयुक्ता चारुचूडा (मोलिदेशः) यस्याः सा। लोहितपाषाणेर्नर्मिता, शिल्पेन 
कारुकार्येण पूरिता, कट्हरश्रेणिः ' करहरा ' पंक्ति प्रतिखण्डंप्रत्येकतले भासते । ईश्वरः सृष्टेः पालनविषये 
देवैः सह यथा मन्त्रणां करोति, तथा ईश्वरेण ईश्वरसिंहमहाराजेन स्वर्गीयाणां वृत्तान्तं परिज्ञातुं देवैः सह 
मन्त्रणायै इयं कारितेव । इयदुत्नता यत्र गमने सूर्यकिरणा अपि उदासीनास्तटस्था भवन्ति । धूलीकृतः 
तुच्छीकृतः उन्नततायाः गर्वभराय या सा । स्वर्गस्य कृते शूलीव । इयदुन्नता यदस्याः कलशकोटिः स्वर्ग 
स्पृशति । ततश्च एतस्या उपरि स्वर्ग: शूलीप्रोत इव दृश्यत इत्यर्थः । अथवा स्वर्गा स्वर्गता (स्वरुपपदाद्‌ 
गमेः) स्वर्गपर्यन्तं शूलीव शूलाकारेव स्थिता, अत्युत्नतेति यावत्‌। किं वा- अद्यावधि ओत्नत्ये 
सौन्दर्ये च स्वर्ग उपमानमासीत्‌, किन्तु अनया तस्य स गुणोऽपहतः। अत एव स्वर्गस्य हदये शूलीव 
व्यथयतीत्यर्थः ॥२२॥ 


* हनुमद्विशिखा * 
सवैया 
कुहचिद्रहुमोदक-मोहनथालमिलजनलवल्िचयाभिमुखा 
कुहचिच्य चतुर्गुणिलद्ुभेरः कृतलोकचतुरगणिताक्षिसुखा । 
बहुगन्धभरेः परितो भरिता सततोत्थितधूममिलत्परिखा 
शतचुलिचये ज्वलदग्रिशिखा द्विशिखानुगता हनुमद्विशिखा ॥ 
मोदक-मोहनथालाभ्यां मिलन्‌ यो जलवल्िचयः 'जलेवि "समूहः सः अभिमुखो यस्याम्‌। 
अथवा तस्याभिमुखा। मोदकादिव्यञ्जनेरयक्तत्यर्थः। चतुर्गुणिलडुः चौगुनीमोदकः। कृतं लोकानाम्‌ 
चतुर्गुणितम्‌ (अत्यधिकम्‌) अक्षिसुखं यया । व्यञ्जनानां बहुभिः सुगन्धभीैर्भरिता। रथ्यानालिकासु 
क्लिद्यतः अन्नादेर्विजातीयगन्धोपि ' बहुगन्धभररः' पदेन सूच्यते। सततोत्थितो यो धूमः तेन मिलन्ती 
सम्बध्यमाना परिखा परिधिर्यस्याः, निरन्तरधूमायित-पर्यन्तभागेत्यर्थः। शतम्‌ अनेका याः चुहछयः 
“चूल्हे ' ' भटी ' तासां समूहे ज्वलन्त्यः अग्रिशिखाः यस्यां सा। द्रयोः शिखयोः (भागयोः) अनुगता 
विभक्ता, पार्द्रयेपि कान्दविकानामापणेर्यक्तेति भावः॥२३॥ 
* विशालविशिखा ““ चौड़ा रास्ता '' * 
कवित्त 
त्रितलत्रिपोलियापुरस्तात्पुस्तकालयतः 


परमप्रशस्ता ' वेद्ध 'शाला सुप्रकाशते 

अग्रे चास्य दामोदरमन्दिराग्रभागे भव्य- 
विश्चैश्वर-शिखरबन्ध-मन्दिराण्यवासते। 
मध्ये मञ्जुनाथपूर्वजानां कवितछ्छजानां 
सेयं पटुवीथी भटदुवीथी भूरि भासते 
पर्यन्ते करालसिंहपञ्जरपरीता, शाल- 
शोभिता विश्ञाल- वरविशिखा विराजते ॥२४॥ 
त्रितलस्य त्रिपोलियागोपुरस्य पुरस्तात्‌ सम्मुखभागे, पुस्तकालयतः पुस्तकालये । सार्ववि.तसिः। 
बेद्धशाला ' इम्पीरियल बेङ्क' । दामोदरमन्दिरस्य अग्रभागे, अर्थात्‌ इतोऽप्यग्रे दक्षिणे । अवासते अवतिष्ठन्ते । 
कविश्रषठानां पटवीथी- प्रधानवीथी, पटुशिष्य इतिवत्‌। दानपटे लिखिता वीथी वा । शालैर्वृक्षेः शोभिता। 
विशाला वरा च विशिखा। कराल-शाल- विशालेति प्रासाः ॥२४॥ 
* अजमेरी-गणगौरीरथ्ये * 
[ ब्रह्मपुरीमार्गादारभ्य अजमेरीगोपुरपर्यन्तः स्थानसंनिवेशः ] 
ब्रह्यपुरीमार्गादुपयाहि गणगौरीद्रारि 
प्राप्तं यद्धि नूनं गणगौरीगुणगेयताम्‌ 
चतुर्दिक्‌ चतुभिरदैवमन्दिरेरुपेताऽन्तरे 
वाटिकासमेताऽम्बरचतुष्पटिकेयताम्‌। 
कोणे कोटुपालीं शिक्ष्यमाणां बालिकालीमेक्ष्य 
चित्रकलाश्ाली शिल्पविद्यालयोऽप्येयतां 
वायुसेवनार्थ भरमेरीप्ससि सुखं चेत्सखे 
नूनमजमेरीगुण्यगोपुरमुपेयताम्‌॥२५॥ 


यत्‌ गणगौरीद्रारम्‌ ('गनगोरी दरवाजा ') गणगौर्याः गुणेन गेयतां ख्यातिं प्राप्तम्‌, गणगोर्याः 
मेलके श्रीगणगौरयस्तित्र गमनेन तस्य द्वारस्य तत्ना्रा प्रसिद्धिरभूदित्याशयः। चतुर्दिक्‌ चतसृषु दिक्षु । 
चतुर्भिरदिवमन्दिरेः सीताराम-रूपचतुर्भुजादीनां मन्दिरः उपेता युक्ता । अन्तरे मध्यभागे च, वाटिकासमेता। 
सम्प्रति नवाबमहोदयस्य मचत पूर्वतनकुण्डवेदिकायां पुष्पवृक्षा दूर्वापट्टिकाश्च रोपिता इति सूच्यते। 
अम्बरचतुष्पटिका '“ आंबिरी चौपड ' ' ईयताम्‌ प्राप्यताम्‌। कोटपाली ““ कोतवाली '' । शिक्ष्यमाणां 
अध्याप्यमानां बालिकापद्किम्‌-आ-ईक्ष्य। बालिकाविद्यालयं ' सेटूल गर्ल्स स्कूल" दृष्टवेत्यर्थः। 
शिल्पविद्यालयः ‹ स्कूल आफ्‌ आरर्स्‌' अपि-आ-ईयताम्‌ आगम्यताम्‌ वायुसेवनार्थम्‌ भ्रमेः भ्रमणस्य 
सुखं चेत्‌ ईप्ससि वाञ्छसि । गुण्यं गुणयुक्तम्‌। उपेयताम्‌ उपगम्यताम्‌। वायुसेवनाय अजमेरीगोपुराद्‌ 
बहिः रामनिवासारामे गम्यतामित्याशयः। ' भ्रमेरी'  अजमेरी 'ति प्रासः ॥२५॥ 

* चन्द्रपोलराजमार्गः * 
[ चतुष्पटीमारभ्य चन्द्रपोलगोपुरपर्यन्तः स्थानसंनिवेशः ] 
अम्बरचतुष्पटीमतीत्य पश्चिमायां दिशि 
दीनानाथमम्दिरमवेक्षय मोदमानय 

दृष्टवा तिलकादिमन्दिराणि, राजमातुरिदं 

रामचन्द्रमन्दिरममन्दमवलोकय। 

मञ्जुनाथ ' चन्द्रपोल 'गोपुरसमीपे सखे 

सिद्धपीठदर्शनसुखेन सुकृतं जय 
अविरतधूपधूमसोरभसुभगतमं 
मारुतिमनोज्ञमहामन्दिरमुदञ्चय ॥२६॥ 

"तिलकमन्दिरं' हि रामानुजवैष्णवसंप्रदायस्यैकं मन्दिरम्‌। अत्र हि भित्तौ महाविशालं 
रामानुजसंप्रदायपरिगृहीतं तिलकं लिखितमिति तिलकमन्दिरनाम्रा व्यपदेशो जातः। पूर्वं राजमातुः, 
इदानीं राज्ञः पितामह्याः (दादाजी साहिबा श्रीधीरावतजी-निर्मापितं) रामचनद्रमन्दिरम्‌। सुकृतं पुण्यं 
जय वशीकुरु अर्जयेत्यर्थः। धूपधूमस्य सौरभेण सुभगतमं महत्‌ मन्दिरम्‌ उपगच्छ । अस्मिन्‌ सिद्धपीठे 
अविरतं रामायणपाठ-जपादिकं शतशो ब्राह्यणाः कुर्वन्ति। सर्वदेवेदं मन्दिरं पाटध्वनिना मुखरितमेव 
प्राप्यते। मनोरथार्थिनां जनानां प्रायः समूह एव विलोक्यते सेयं सिद्धमूर्तिः कदा केन स्थापितेति 
इतिहासमार्गतो न निश्चीयते । जनेषु प्रसिद्धं यत्‌ आम्बेरस्य शिलामयी, जयपुरस्यायं हनूमान्‌, सांगानेरप्रामस्य 
च ' सोगादेवः' प्राक्तनेन मानसिंहमहाराजेन आनीताः! इति। यद्यपि तिसृणामेतासां देवतानामेककालेनाऽ ऽ - 
नयनम्‌ एेतिहासिका नानुमोदन्ते- तथापि दोहापद्यमिदं बहोः कालच्छरणुमः -- 

“ सोगानेर को संगो बाबो जयपुर को हनुमान। 
आम्बेर की सिक्छदेबी ल्यायो राजा मान ॥' 
* पुराणवसतिः ' पुरानी बसती ' * 
लालानन्दमन्दिरसमीपादयज्श्ालामाप्य 
सिंहदुर्गहर्म्यमाला प्राङ्‌ निर्वर्णनीयासौ 
तदनु च गोपीनाथदर्शनं विधाय सखे 
नानाविधकोतुकभूर्भूयोऽभ्यर्णनीयासौ । 
प्रवरपुरोहितानां भतिर्भविता ते स्फुटं 


मजञ्जुनाथकविता गृहेऽस्याकर्णनीयासौ 

काममप्रमाणद्ृश्यपूरितपुराणस्थला 
संप्रति पुराणवसति्मे वर्णनीयाऽसौ ॥२७॥ 
सिंहदर्गस्य नाहरगढस्य हर्म्यमाला प्राक्‌ पूर्वं निर्वर्णनीया दृश्या। न चेद्राजाज्ञा तर्हि 
यज्ञशालासकाशाद्‌ दूरत एव विलोक्या। नानाविधकौतुकानां भूः स्थानम्‌ ' बारह भाईयों का अखाडा' 
अभ्यर्णनीया समीपगता करणीया । अभ्यर्णं करोति अभ्यर्णयति ततः अनीयर्‌ प्रवरपुरोहिताः ' बड़ 
पुरोहित ' रामप्रतापजीप्रभृतयः। तेषां वैभवम्‌ महाविशालं भवनम्‌ आरामादि च ते स्फुटं भविता 
भविष्यति लुट्‌ । ' नागरपाड़ा ' स्थाने मञ्जुनाथगृहे अस्य कविता श्रवणीया । अपरिमाणेः दृश्यैः पूरितानि 
प्राचीनस्थलानि यस्याः सा। प्राचीनैतिहासिकस्थानयुक्तेत्यर्थः। प्रमाण-पुराण-पुराणेति प्रासः ॥२७॥ 
* " नाहरगट्‌ ' * 
आरोहः सुदीर्घो यस्य वाजिरथगम्यो भाति 
रम्योद्यानशाली यस्य सौधो रमयेत्कविम्‌ 
सोपानावबद्दरो यतो ज्यायान्‌ जलदो भाति 
वरणविटड्धौ यस्य चूर्णयेत्पतत्पविम्‌। 
मञ्जुनाथ मीनाजातिरक्ष्यो धनकोषो महान्‌ 
तुद्कतया यत्र श्रमदोषो भजते रविम्‌ 
अन्यदेशदुर्गद्युतिमाहरसि किं वा वृथा 
नाहरगट्स्य समुदाहर दूढच्छविम्‌॥२८ ॥ 
आरोहः (घाटी, चढ़ाई) । इयदुन्नतो दीर्घोपि आरोहे तादृशः सुबद्धो, विशालः, चक्रभ्रमणेन 
न्यूनीकृतारोह श्च मार्गोस्ति यस्मिन्‌ राज्ञो वाजिरथः (बग्गी) सुखेन गच्छेदित्यर्थः। यस्य (दुर्गस्य) 
राजनिवासोचितः प्रासादः समन्तात्‌ मनोहरेणोपवनेन वेष्टितः, यस्य शोभया कविरपि मनसि रमते इति 
भावः। जलटड्क: जलाशयः ' यँका' । यस्य वरणविरद्कुः प्राकारशिखरं तथा दं यथा तदुपरि यदि 
शतरुप्रितः पविः (वज्रम्‌) अपि पतेततर्हि सोयं विरङ्कस्तमपि चूर्णयेत्‌ न तु स्वयं भिद्यतेत्यर्थः। 
उच्वतायाः कारणात्‌ तदुपरि निजकिरणान्‌ प्रेषयन्‌ सूर्योपि श्रान्तो भवतीति श्रमदोषो रविं भजते। 
आहरसि संगृहासि । यत्र यत्र दुर्गाणां दृढतायाः प्रसङ्खो भवेत्तत्र तत्र नाहरगढस्य दृढच्छविम्‌ उदाहर 
उदाहरणरूपेण उपस्थापयेत्याशयः। 
संक्षिपेतिवृत्तम्‌ 
इदं दुर्गं जयपुरप्रतिष्ठापकेन सवाईश्रीजयसिंहमहाराजेन निर्मापितम्‌। अस्मिन्‌ स्थाने 
नाहरसिंहनामकस्य भोमिया ' ख्यदेवयोनिविशेषस्य पूर्वं निवासोऽभवत्‌। जयपुरराजवंशे 
नाहरसिंहनामा कश्चन पूर्वजः समभवत्‌ यो हि देहत्यागोत्तरं दिव्ययोनिः ' भौमिया' अभवत्‌। स 
हि आत्मनो निवासस्थाने दुर्गनिर्माणात्कुपितः सन्‌ तत्कार्ये विघ्रं चकार । सम्मिलिताः सर्वेपि 
स्थपतयः समग्रं दिनं यावत्‌ यां दुर्गभित्तिं निरमान्‌ रात्रेरनन्तरं प्रातरेव सा चूर्णीभूता प्राप्यत । 
एतत्प्रवन्धाय नानोपायान्‌ कृत्वापि विफली भूतः श्रीजयसिंहमहाराजो महामान्रिकं श्रीपौण्डरीक- 

महाभागं प्रार्थयत्‌। एष हि मन्त्रनलेन तं भूमिस्वामिनं संतोष्य निजवशे च कृत्वा तत्स्थानं 
त्याजयामास । प्रतिज्ञानुसारं नाहरसिंह भूस्वामिनो मन्दिरं घारोद्यानस्य मार्गे निर्मापितम्‌, तत्र च 
नैवेद्यस्य ज्योतिषः (* जोत ') च प्रबन्धो राजद्वाराऽक्रियत, योद्यापि प्रचलति । एतस्य दुर्गस्य 
नाम ' सुदर्शनगढम्‌' इति । एतस्माहूर्गादारभ्य “ आम्बेर'दुर्गपर्य्यन्तं पर्वतमोलो वाजिरथगम्योऽ- 
नुदघातश्च विशालो मार्गोऽस्ति। 
अस्मिन्‌ दुर्गे यानि राजहर्म्याणि सन्ति तेषां वृद्धिः परिष्कारश्च श्रीरामसिंहमहाराजेन 
(अर्वाचीनेन) कृतः। दुर्गस्य मध्यतो महान्‌ जलटङ्कोस्ति यस्य जलेन तहुर्गवासिनो ' मीना! 
गणा जीवन्ति, राजहर्म्यस्य विशालमुपवनं च सिच्यते । दुर्गस्योपरि मीनाजातेरेव निवासोस्ति। 
एषैव जातिरेतदुरगस्य रक्षणेऽअधिकृता । दुर्गमध्ये यः किल महान्‌ धनकोषोस्ति तस्यापि रक्षायै 
इयमेव सर्वाधिकारिणी। उच्वपदाधिकारी राजकर्मचार्यपि विशेषावश्यकतां विना अस्मिन्दुर्गे 
गन्तुमनुमतिं न लभते । द्वारसमीपे भैरवस्यैकं स्थानमस्ति, रविवारे नैवेद्यसमर्पणाय तदूर्शनाय 
च गमनमात्रस्याज्ञास्ति । मीनाजातेरगृहि कश्चिदुत्सवो ब्राह्मणभोजनादिगप्रसङ्ग द्धवेत्त्हि दुर्गाध्यक्ष- 
स्याज्ञा प्राप्य गृहस्वामी निमन्त्रितान्‌ दुर्गाभ्यन्तरे नयति। 
दुर्गमगणेशदुर्गसीमन्ताभिमण्डिता या 
दाक्षिणात्यभूसुरनिवासैरभिरोच्यासौ 
उच्छर्कुलं खेलतां च रद्स्थलगायकानां 
होलाभिनये विशङ्कगीतिर्नं विमोच्यासौ । 
यत्राभवन्‌ रल्नाकर-पौण्डरीकमुख्याः पुरा 
जीर्णगृहोदेशैस्तदभिख्याऽधुनाऽऽलोच्यासौ 
पूर्वपुरुषाणां यशोनिररीप्रकाशकरी 
ब्रहापुरी सम्प्रति पुराणपुरी प्रोच्यासो ॥२९॥ 
दुर्गमं यत्‌ गणेशदुर्गम्‌ ' गणेशगद्‌', तदेव सीमन्तः केशपाशस्तेन अभिमण्डिता, गणेशदुर्गस्या- 
धस्तादुपनिविष्टेत्यर्थः। रङ्खस्थलम्‌  अखाडा' तद्गायकानाम्‌। विशङ्का निर्मर्यादा । ब्रह्यपुरयाम्‌ द्वे 
गीतिरङ्गस्थले ' छोटा अखाडा' ' बड़ा अखाड़ा' स्तः। होलिकोपरि तत्र सगीतिकोऽभिनयो भवति, 
यस्मिन्‌ अश्वीलतास्पर्थिनी उदामशुङ्गारगीतिर्व्यङ्गयुगीतयश्च (*फैल') गीयन्ते । सा गीतिरपि तत्स्थानप- 
रिचयार्थं न विमोच्या। महारषब्राह्यणो रलाकरपौण्डरीकः श्रीजयसिंहमहाराजस्य (जयपुरनिर्मातुः) 
समयेऽभवत्‌। एष महाविद्वान्‌ मान्त्रिकः सिद्धपुरुषाश्चासीत्‌। महाराजेन योऽ श्वमेधयज्ञः कृतोऽ भृत्तस्मिन्‌ 
दाक्षिणात्यानामेव प्राधान्यमासीत्‌। बहवो वेदपारगा दक्षिणदेशतः ससम्मानमाहूय यज्ञे निमन्त्िताः। 
पौण्डरीकरत्राकरोऽश्चमेधयजञे सर्वप्रमुखोऽभवत्‌। अनेन जयसिंहमहाराजाय निजसिद्धताया भूयान्परिचयो 
दत्तः। एष महाराजोप्यमुं गुरुरिति गौरवेण सम्मानयामास । पौण्डरीकेण महाराजस्य यशःप्रख्यातये 
"जयसिंहकल्पद्रुम' नामा व्रततिथिनिर्णयात्मको महान्‌ धर्मशास्त्रग्रनथो निर्मितः। यदा हि महाराजेन 

जयपुरनगरं प्रतिष्ठापितं तदा ब्रह्यपुर्या सर्वप्रथमं श्रीराकरपौण्डरीकोऽअधिष्ठापितो भूयसी च विभूतिः 
प्रत्ता । पौण्डरीकस्य प्राचीनगृह मतिविशालं सुन्दरोपवनसहितं राजमहछतडागस्योपर्यद्यापि द्रष्टं शक्यते 
यद्धि सम्प्रति जीर्णतां गतम्‌। किन्तु अस्मिन्‌ यत्किल स्थापत्यकार्यम्‌, यादृशी च विशालता, यच्च 
वैभवमस्ति तदर्शनेन तत्प्रभावो राजोपमितविभूतिश्च सुस्पष्टमनुमातुं शक्यते । श्रूयते-आम्बेरस्य जयगढदर्गे 
रलाकरसागराख्यो जलबन्धः श्रीरत्राकरपौण्डरीकस्मारक एवास्तीति । 

जयसिंहमहाराजस्य परमादरभाजनं सम्राड्जगन्नाथनामको महाराष्ट -ब्राह्मणोपि पूर्व ब्रहयपु्यामिव 
प्रतिष्ठापितः। अयमपि महामान्तरिको विद्वान्‌ ज्यौतिषशास््रेऽद्वितीयपण्डितोऽभूत्‌। जयसिंहमहाराजस्य 
समये सोऽयं रेखागणितस्यैकं ग्रन्थं निर्ममो । एष !अरबी' भाषाया अपि परमविद्रानासीत्‌। एष 
ग्रन्थोऽरबी भाषात एवानूदित इति एेतिहासिका वदन्ति। एवमेव अस्य महाभागस्य ' सिद्धान्तकोस्तुभ- 
सम्राट्सिद्धान्त' नामकौ ज्योतिषग्रन्थावपि प्रसिद्धावभूताम्‌। जयपुरराजकीौयज्यौतिषयन्त्रशालायां 
"सम्राङ्यन्त्र' नामकं समयसूचकं यन्त्रमनेनैवाविष्कृतमिति बहूनां कथनम्‌। अस्तु, एवंविधा 
असाधारणपुरुषाः पूर्व ब्रह्यपुर्या न्यवसन्‌ किन्तु अधुना तदभिख्या तत्कीर्तिः ' अभिख्या नाम-शोभयोः' 
जीर्णगृहाणामुदेशेः निवेशे: आलोच्या अनुमेया । पुराणा पुरी, प्रत्यहं तद्गृहाणां निवासिनां च क्षीयमाणत्वात्‌। 

संक्षिपेतिवृत्तम्‌ 

जयसिंहमहाराजेन यदा जयपुरनगरं प्रतिष्ठापितं तदा ये ये ब्राह्मणश्रेष्ठ अश्वमेधार्थ- 
माहूतास्तेषु ये सुप्रसिद्धा गुणिनोऽ भवन्‌ महाराजस्यास्य च पूजनीयाः समभवन्‌ तान्‌ सर्वान्‌ 
ससमादरं निवास्य तदुपजीविनस्तत्सार्थीयां श्च पुरुषानपि तत्रैव निवेश्य ब्रह्यपुरीनाग्रा सेयं वसतिः 
पृथगेव निर्मिता। 

जयसिंहमहाराजेन संमानितैरस्मत्पर्वजेः श्रीकृष्णभटकविकलानिधिभिर्जयसिंहतनयस्य 
श्रीईश्वरीसिंहमहाराजस्य यशोवर्णनार्थ निमिति ' ईश्वरविलास' महाकाव्ये जयसिंह-महाराजेन 
तत्समक्षं प्रतिष्ठापिताया ब्रह्यपूर्या वर्णनमुपलभ्यते। आसीत्तस्मिन्नपि समये ब्रहयपूर्या एष एव 
स्थानसन्निवेशः। अभृत्तदापि तस्याः शिखरदेशे ' गणेशगढ ' दुर्गम्‌ । ब्रह्यपुर्या ये ये ब्राह्मणा 
निवासिता अभूवंस्ते सर्वेपि कयाचिद्धिद्यया गुणैश्च प्रभावशालिनः, अत एव राजसंमानिता 
आसन्‌ । एेतेषु सर्वतोधिका दा्षिणात्यास्ततोऽवशिष्टा गुर्जरा अभवन्‌ सर्वेप्येते वैदिका आहिताग्र- 
यश्चासन्‌। प्रतिसवनमेतेषां भवनेषु अग्निहोत्राण्यभवन्‌। यथा हि तद्वर्णनम्‌ -- 

“येन ब्रह्मपुरी कृताऽतिधवलैः कैलासैलोपमे- 

विप्राणां भवनैः सदा समुदयत्सम्पद्विलासाज्चितैः। 
प्रत्यागारमुरुप्रकारहवनैर्यत्राग्रिहोत्राण्यभु- 
लीलादत्तचतुःपुमर्थपटलीजातादराणि स्फुटम्‌। 
श्रियं धत्ते यस्यामधिगिरिशिरः श्रीगणपते- 


गृहं दूराददृश्यं सुखचितमणीभाभिररुणम्‌। 

धुवं तस्या एव क्षितिपतिरमण्याः सुरुचिरे 
ललाटे सिन्दूरैः कलितमिव सौभाग्यतिलकम्‌॥ ' 

ब्रह्यपुर्या यथा स्मार्तानां वैदिकानां च निवासोऽभवत्तथेव सेयं वसतिर्वैष्णवानामपि 
वैभवः सुसमृद्धाऽ भवत्‌ । एतस्या उत्तरपश्चिमदिशि वेष्णवब्राह्यणानां राजसंमानितानां गोस्वामिनां 
च निवासोऽभवत्‌ शुद्धाद्ैतसंप्रदायिवेष्णवानां पूज्येषु सप्तसु स्वरूपेष्वन्यतमः श्रीगोकुलनाथ- 
देवोप्यत्रातिष्ठत्‌। यन्निवाससाश्षि ' गोकुलद्राय ' ' गोकुलनाथवापिका ' चेति स्थानद्रयमद्याप्यवतिष्ठते । 
यत्किज्चिदस्तु, इयं वसतिः कस्मिन्नपि समयेऽतिसमृद्धा गहना चाभूदिति नास्ति संदेह :। 
एतस्यां हि राजसंमानितानां ब्राह्मणानां शिबिका (पालकी) - संमानवाहीनि सप्त स्थानान्यासन्निति 
ब्रह्यपुरीस्था वृद्धा अद्यापि कथयन्ति । 


9 > च 


युरोपयुद््धे देशपरिस्थितिः 


हस्तगतमूल्येनाऽपि नोपलब्धमन्नं जनैः 
परितो विपन्नं दीनवृन्दं क्षुधयाऽऽहतम्‌ 
द्रव्यशालिनोपि मिष्टमाश्नन्‌ शासकाज्ञयैव 
स्निग्धं वस्तु, दुग्धं बत लभ्यं भाग्यसंगतम्‌। 
वटमुपनीता हन्त नित्यनवाऽऽतङ्कैः प्रजा 
रोगाक्रान्तरद्कैरात्मजीवनं समापितम्‌ 
दुर्भिक्षप्रकोपतोपि घोरतराऽऽटोपवहं 
लोपमेव कुर्यात्किं युरोपयुद्धमुद्धतम्‌॥ 
प्रचुरधान्योत्पत्तावपि त्रिचतुःप्रस्थमितमन्नमेकमुद्राया अलभ्यत । कलकत्तादिस्थानेषु तु ततोपि 
दुर्लभम्‌। अतएव परःशता दीनजनाः प्रत्यहं नगरस्य स्थानस्थानेषु मृताः प्राप्यन्त नगररक्षाप्रबन्धधिकृतैः। 
मिष्टमाश्नन्‌ शर्करागुडादिनिर्मितं भोज्यमभुज्जत, यतोहि सर्वमिदं वस्तु राजनियमायत्तम्‌ (कंट्रोल) । 
सिग्धं घृत-तैल-पाचितं पक्तान्नम्‌ यतो हि घृतम्‌ एकमुद्रायाः पाद-सार्दधपाद (*पाव' “डढृपाव') 
मितमलभ्यत। तैलं चतुर्दश ‹ छटांक ' मितम्‌। यत्र हि ' दुग्धस्य नद्यः' प्रावहन्‌ तत्र तत्‌ एकमुद्रायाः 
द्विप्रस्थाऽऽसन्नमासाद्यत। भाग्यसंगतं भाग्यलिखितम्‌, यदि भाग्ये लिखितं स्यात्तदैव तावन्महर्घं तत्‌ 
प्राप्येतेत्याशयः। वशमुप.--अन्नस्य भयानकमहर्घता वस्त्राणां दुष््राप्यता, देशे भृति (मजदूर ') कार्याणां 
राजतन््रनिषिद्धतया जीविकाप्राप्तः, इत्यादिनानाविधैर्भयेर्देशजना आत्मवशेऽक्रियन्त येन बलात्ते युद्धसेनायां 
नामलेखपूर्व प्राविशन्‌ । रोगाऽक्रान्तै रङ्कर्दनिः। तस्मिन्नेव काले देशे स्थाने-स्थाने ' मलेरिया प्रभृतयो 
रोगाः प्रावर्तन्त येन बहवो जना निजजीवितमेव विजहुः । आरोपः आतङ्कः आडम्बरं वा। युरोपयुद्धं 
ज्मनिः प्रवर्तितं खिष्टीय १९४०-४४ आदिवत्सरेषु प्रचलत्‌ साम्प्रतिकं युद्धम्‌। (१९३९-४५) । 

सो.- क्रान्तिमिये समयेऽद्य तान्तिरनुक्षणमीक्ष्यते। 
क्लान्तिमिमां विनिवेद्य शान्तिमियतु मनुजः क्र वै ॥ 


तान्तिः खेदश्चिन्ता च । क्लान्तिम्‌ अवसादं श्रमम्‌। क्र (पुरुषे) विनिवेद्य मनुजः शान्तिम्‌ 
अयतु प्राप्नोतु । 


जयपुरस्य कायकल्पः 


राजमार्गमध्येऽभवन्‌ यत्र भूरिभोजनानि 
तत्र धान्यकष्टे सभाऽऽयोजनानि वीश्चेऽहम्‌ 
उष्णीषाऽङ्करक्षिकादि जित्वा नव्यवेषोऽभवत्‌ 
भाषामात्ररेषो मत्स्यदेशोऽस्तीत्युदीक्षेऽहम्‌। 
स्वैरं सिनेमोपवने नक्तं नरनायाँ भ्रम- 
न्त्यन्यभ्रमं तन्वते ते मार्गाः, संनिरीक्षेऽहम्‌ 
धर्मे सविकल्पमप्यनल्पगृहशिल्पमिमं 
जयपुरकायकल्पमल्पदिनेरीक्षेऽहम्‌॥ 
भूरिभोजनानि महामहत्यो भोजनपङ्क्तयः ' हेडा ' ' ज्यौनार ' । धान्यकष्टे. भोजनपङ्क्तेः का 
कथा धान्यस्यैव कटे समापतिते तेषु तेषु रथ्यास्थानेषु सार्वजनिकसभानामायोजनानि पश्यामि, यद्धि 
श्रीमाधवेन्द्रराज्यकालिकजनानां दृष्टौ नवीना वार्ता। भाषामात्र. - नव्यवेषेण गुर्जर-वद्गादिदेशवासिनां 
भ्रमो भवति पर पौरोपवनादिषु भ्रमतां तेषां मिथः संलापं श्रुत्वा पश्चात््रतीयते यद्‌ शेखावाटी - जयपुरप्रान्त- 
वासिन एवैते। ततश्च सोयं मत्स्यदेशः (जयपुरप्राञ्चलः) भाषामात्रमेव शेषो यस्याऽस्ति तादृशः 
साम्प्रतमित्याशयः। सिनेमो. - सिनेमासु रामनिवासाद्युपवने च, समाहारदरन््रः। अन्यभ्रमं. - नानाविध- 
विशालभवनैरलंकृतान्‌ नानामहामार्गान्‌ दृष्टवा कलकत्ता- बम्ब प्रभृतीनामन्येषां नगराणां भ्रमो भवतीत्यहं 
समालोचये। धर्मे सविकल्प.-धर्मानुष्टानादिषु नानासंकल्पविकल्पाः संभवन्ति परम्‌ अनल्पानि 


गृहशिल्पानि यस्मिन्‌ तथाविधं वर्तमानं जयपुरम्‌। ' बिल्डिङ्क निर्माणे नानाविधाः शोभासामग्रूयश्च 
प्रचलिता इत्यर्थः। 


सो. - नवसमाजमभिपद्य नवनवरुचिरभिवरद्िता। 
पश्यत नवयुगमद्य किं किं नवनवमीक्षयेत्‌॥ 
नवीनं समाजं प्राप्य। अद्य नव युगं किं कि नवं कौतुकं दर्शयेत्‌। 
नैः नै चै 


राजवीधी 


* महाराजाधिराजः श्रीमान्‌ माधवसिंहदेवः * 
कवित्त 
भास्वदंशववारिजविकासनसहस्रकरो 
नित्यनिर्भरोदयत्कीर्तिकुमुदः सुखायते । 
मान्येष्वद्य राजावतराजन्येषु रल्रसमो 
मन्ये महीपालमञ्जुमघवा विभासते। 
राजज्जयपत्तनधरित्रीभाललेखामिल- 
त्सिन्दूराग्रयरेखारुचितेजाः संप्रकाशते 
सामन्तकमोलितटोदजञ्चत्पादपीठपुटो 
माधवमहीन्द्रमोलिमुकुटो विराजते ॥ १॥ 
भानुवंशरूपस्य वारिजस्य विकासने सहस्रकरः सूर्यः। कुमुदश्वनद्रः, नित्यं निर्भरं यथा 
स्यात्तथा उद्यन्‌ उदयं प्राप्रुवन्‌ कौर्तिरूपश्न्द्रो यस्ये दृशोऽसौ, सुखायते सुखकरो भवति। चन्द्रौ नित्यं 
निर्भरं (पूर्णम्‌) च नोदेतीति चन्द्रात्कीर्तिचन्द्रे विशेषः। महीपालानां मञ्जु मघवा इन्द्रः विभासते इति 
मन्ये । राजन्त्यां जयपुरधरणीभाललेखायां मिलन्ती [ तत्र लग्ेत्यर्थः], या सिन्दूराग्रयरेखा तद्वदरचिशालि 
तेजो यस्य सः। ललाटे सिन्दूरमेव सौभाग्यवत्याः सर्वस्वम्‌ । ततश्च जयपुरधरण्या भालपद्रे माधवेन्द्रस्य 
तेजः सौभाग्यसिन्दूरायितमित्याशयः। सामन्तानां मोलितटे उदज्चन्‌ (उद्गच्छन्‌ विजृम्भमाणः) पादपीटस्य 
पुटः (मध्यः) यस्य सः। माधवः महीन्द्राणां मौलिमुकुट इवेति माधवमहीन्द्रमौलिमुकुटः॥ १॥ 
सिंहावलोकनम्‌ 
राजतेजसोद्यहिव्यदीप्त्या दिननाथसमं 
यमुपनमन्तो नेह सामन्ता उदासते 
दासते ह्यदभधनराशिं प्रजापक्षे वसन्‌ 
षट्पञ्चाशदब्ददीर्घदुर्भिक्षे समानते। 
माऽऽनतेन येन गङ्कागोपालोपसेवाविधौ 
भागवतसंविधौ च दत्तं वित्तमायते 
मायतेषु सर्वेष्ववनीपमण्डलेषु रवि- 
माधवमहीपमणिमण्डनो विराजते॥ २॥ 

राजतेजसा उद्यन्ती या दिव्या (अलौकिकी ) दीपिस्तया (हेतुः) सूर्यसमं यं (माधवेन्दरम्‌) 
उपनमन्तः उपतिष्ठमानाः (सेवामानाः) सामन्ताः इह न उदासते, उदासीनं न भवन्ति, तेजोवश्याः 
सदा सेवन्त इत्यर्थः । षरपञ्चाशब्दस्य (१९५६ संवत्‌) दीरघदुर्भिक्षे समानते प्रापे सति प्रजापक्षे तिष्ठन्‌ 
यः अदभ्रम्‌ अनल्पं धनराशिं दासते ददाति । ' दासु दाने'। अस्य वृत्तं चरित्रसंग्रहे अग्रे द्रष्टव्यम्‌। मा 
लक्ष्मीः तयापि आनतेन नम्रेण येन गङ्गायाः श्रीगोपालस्य च सेवाविधो । विस्तीर्णे, सर्वदा प्रचलनशीले 
इत्यर्थः । भागवतस्य संविधो संविधाने पाठटादिष्विति यावत्‌। वित्तं धनं दत्तम्‌। मया लक्ष्या आयतेषु 
महत्सु राजमण्डलेषु सूर्यायितः। माधवो महीपमणिमण्डन इव, माधवमहीपमणिमण्डनः। महीपमणीन्‌ 
राजश्रेष्ठान्‌ यो मण्डयति, अर्थात्‌ अनेनैव सर्वेषां राज्ञां शोभेत्याशयः। ' मायत' इति शरणवाचको 
जयपुरभाषाशब्दोपि ॥ २॥ 


लन्दननगर्यामुपगच्छन्‌ धर्मधुर्यो यो हि 

मृत्तिकामपि स्म निजदेशञादेव संहिनोति 
इदङ्कलेण्डमण्डलेप्यखण्डनियमस्य यस्य 

सर्वतः प्रशस्यधर्मदुन्दुभिर्दिवं धिनोति। 
जर्मनैर्निबद्दधे बत युरोपीययुद्धे धनं 

दत्त्वा निजागारात्प्रजासंकटं स्म यो धुनोति 
सोयं धर्म-धेर्य-दया-दाक्षिण्यातिपुण्यमना 

मान्यजनाधीशो माधवेशो मे मुदं तनोति ॥ ३॥ 


सम्राजो राज्याभिषेकाय लन्दननगर्या गच्छन्‌ यो मृत्तिकामपि निजदेशादेव संहिनोति प्रहिणोति 
स्म । अखण्डनियमस्य अक्षुण्णमर्यादातव्रतस्य यस्य (माधवेन्द्रस्य) सर्वतः प्रशंसनीयो धर्मविजयदुन्दुभिः 
(* धर्म का डंका') दिवं धिनोति प्रीणयति। स्वर्गपर्यन्तं यशोविश्रुति-जतित्यर्थः। माधवेनद्रस्य 
“इङ्गलेण्डयात्रा' अग्र द्रष्टव्या । युरोपयुद्धे निजकोषाद्धनं दत्वा युद्धार्थं मनुष्यप्रेषणनिमित्तं संकटं धुनोति 
स्म दूरयति स्म। अस्यापि वृत्तमग्रे द्रष्टव्यम्‌। धर्मादिभिः अतिपुण्यं मनो यस्य । मान्यो जनाधीशो 
राजा॥ ३॥ 


प्रसङ्कात्तत्सामयिकी सम्राइविजयप्रर्थना 
संकुलसमरभूविचेष्टमानजर्मनीश- 
दुर्मदवरूथिनीं निबर्हय निरस्तभय 
निखिलधरातलविलङ्खनविलासशील- 
मर्जय सुकीर्तिचयमर्दितसपल्रचय। 
भूमितलभूषण युरोपपरिपोषण ते 
जायतामनन्तसुखमायताऽभिन्द्यनय, 


गोविन्दवैभवम्‌ 43 
एवं राजभक्ता ननु नित्यमुपयुक्ताशिषः 
प्ार्थयामहेऽद्य बत बृटिशटनरेश जय ॥ ४॥ 

संकुलायां नीरन्ध्रायां समरभूमौ, विचेष्टमानां जर्मनीशस्य दुर्मदां वरूथिनीं सेनाम्‌। निबर्हय 
पराजयस्व । अर्दिताः पीडिताः सपल्रचयाः येन तत्संबुद्धिः । संपूर्णपृथ्वीभ्रमणशीलं कौर्तिपुज्जं अर्जय। 
आयतः अभिनन्द्यश्च नयः (नीतिः) यस्य तत्संबु.। ते अनन्तसुखं जायताम्‌ 

प्रसङ्क से जर्मनयुद्ध के समय सम्राट्‌ के लिये विजयप्रार्थना - 

श्रीमन्माधवसिंहदेवस्य 
* चरित्रसंग्रहः * 


जयपुरनरेनद्रः श्रीमान्‌ माधवसिंहदेवः ' ईसरदा "भूमिपतीनां ' राजावत ' राजन्यानां माननीये 
वंशे अष्टादशोत्तरैकोनविंशतिशततमे विक्रमीयाब्दे (१९१८ सं.) भाद्रपदकृष्णनवम्याम्‌ 
[अगस्तमासस्य ३१ तमतारिकायां १८६१ तमे चिष्टीयवत्सरे ] कायमसिंहेतिनाग्रा जन्म जग्राह । 
विद्या-कलानामुत्नतिसम्पादनेन जयपुररष्स्य सुभृशं परिष्कारके श्रीश्रीरामसिंहदेवे देवलोक- 
मुपगते, तदिच्छानुसारमयं १८८० तमे खिष्ठीयवत्सरे सितम्बरमासस्य ऊनरत्रिंश्यां तारिकायां 
जयपुरराज्यस्य राजसिंहासनमलंचकार । वर्तमानसमये श्रीमन्माधवेन्द्रसदृशो धर्ममर्यादापरिपालकः 
परमेश्वरस्यानन्यभक्तो राजभक्तिंशाली च नरे धरोऽत्यन्तं विरल एवावालोक्येत। महाराजस्य 
राजभक्तिं राजप्रबन्धपाटवं चावलोक्य सुप्रसन्नेन भारतराजतन्त्रेण (भारत गवर्नमैण्ट) महाराजाय 
समये समये सम्मानसूचिका बहयः पदव्यो वितीर्णा ;। 


सम्मानप्रापिः 


अधिकारप्रापतेः षड्वर्षेष्वेव व्यतीतेषु सुप्रबन्धनतुष्टेन भारतशासकेन श्रीमते जी. सी. 
एस्‌. आई." इति पदवी प्रादीयत । दुर्भिक्षसमये भूरिभूरिव्ययं विधाय अत्नादिद्रारा निज प्रजाः 
संरक्षिताः। एवं भारतवर्षीयाणामनाथानां सहायतायै एककालं षोडशलक्षमुद्राः प्रदाय सर्वप्रथमम- 
नेनैव राजमोलिमाणिक्येन सोयं धनराशिः [इण्डियन पीपिल्स फेमीन फण्ड ] स्थापितः। 
एतदुपरि संतुष्टेन राजतन्त्रेण * जी. सी. आई. ई." इति पदवी व्यतीर्यत। १९०३ तमे चिष्टाब्दे 
देहलीराज्याभिषेकोत्सवासरे “ जी. सी. वी. ओ." इत्युच्चतमं पदकं प्रादीयत। १९०४ तमे 
चिष्टसंवत्सरे देहलीराजसभाया द्वितीयावसरर त्रयोदशतमराजपुत्रसैन्यस्य ' कर्नल ' पदेन श्रीमानल- 
ङ्कृतोऽभूत्‌। १९०८ तमवर्षे श्रीमतः शिक्षाविषयकमौदार्य गुणग्राहकतां चावलोक्य एडिन्‌वरा' 
विश्वविद्यालयेन स्वदेशमधिवसत एवाऽस्मै ' एल. एल. डी.' पदकमुपदीकृतम्‌। १९११ तमवर्षे 
देहलीराज्यभिषेकस्यावसरे ' मेजर जनरल! इति पदकमुपदीयते स्म श्रीमते । यूरोपयुद्धे बहुधा 
कृतसाहाय्यायास्मै महाराजाय संतुष्टेन राजतन्त्रेण " जी. वी. ई." इति पदवी प्रादायि । १८९७ 
तमवर्षे ' चित्राल' समरे भारतराजस्य सहायतार्थ "दरेन्सपोर्ट कोर ' नाग्रीमात्मनोऽ श्सेनां संप्रेष्य 
भूरिवीरतां प्राकाशयदिति भारतेश्वरः सम्मानसूचको द्रौ तोपध्वनी प्रावर्द्यत्‌। [ सप्तदशस्थाने 

एकोनविंशतयोऽभवन्‌] ' टीरा ' युद्धे पुनः कृतसहाय्यस्यास्य सम्मानसूचको द्रौ तोपध्वनी पुनः 
प्रावर्द्धयेत राजतन्त्रेण। १९२० तमेवर्षे बृटिशसेन्यस्य लैफ्टिनैन्ट जनरल- (ओंनरेरी) पदेन 
सम्मानि- तोऽभून्महाराजः। 


अभिरुचितकार्याणि 


जयपुरनरेनद्रेण श्ुघनीये निजजीवने येषु येषु कार्येषु मुक्तहस्तं धनव्ययो विहितस्तेना- 
नुमीयते यत्निम्रलिखितेषु चतुर्षु विषयेषु श्रीमतः सुमहन्मनःप्रसक्तिरासीत्‌। 


प्रथमः [ धर्मानुष्ठानं दीनानां सहायता च ] 


महाराजः सुप्रसिद्धो धर्ममर्यादापालक आसीत्‌। भगवान्‌ गोपालो भगवती जाह्वी 
चास्य प्रधानतया इष्टदेवावभूताम्‌ । प्रातरुत्थितो गोदर्शनं विधाय ततोऽन्यकार्येषु प्रसज्यति स्म। 
सर्वदा गङ्खाजलमपिबत्‌। वत्सरस्य भूयांसो मासा हरिद्रारे व्यतीयुः, यत्र हि नरेन्द्रतया 
भोगप्रसक्तोऽप्ययं तीर्थनियमेनावसत्‌। परोलक्षमुद्राणां व्ययेन वृन्दावने वरसानुस्थले (बरसाना) 
च भगवतः श्रीगोपालस्य मन्दिरं निर्मापितं यद्धि राजोचितशिल्पकलानैपुण्यं प्रकटयन्नरन््रस्यास्य 
धर्मरुचिस्मारकं वर्वर्ति । गङ्खावतारस्थाने [ गद्धोत्तरी] पि भूरिव्ययेनैकं मन्दिरं निरमाप्यत, यत्र 
स्थापनाय रत्रजटिताभरणैः सहिता श्रीगङ्घामूर्तिरलक्षमुद्राश्च "टेहरी" नरेन्द्राय दिकेन्द्रजङ्गाय [५ 
जुलाई १९२५] प्राहीयन्त। संपूर्णव्ययस्तु सार्द्ध मुद्रालक्षद्रयमभूत्‌। जयपुरराजप्रासादेष्वपि 
निजोपास्यस्य श्रीगोपालस्य भगवत्याः श्रीगङ्कायाश्च कृते सुन्दरं मन्दिरद्रयं निरमायि। 


१९१६ तमे चिष्टाब्दे कृषेसुन्नत्यर्थ हरिद्रारनिकटे नरोरास्थाने गङ्गाया जलबन्ध एको 
(पश०ा9 0918९ एत) निरमाप्यत भारतराजतन्तरेण । परमधार्मिको गङ्खाभक्तः श्रीमाननेन 
हरिद्रारस्य हरिपादुकास्थाने जलप्रवाहावरोधमाशङ्कमानस्तत्प्रतीकारार्थं हर्रे हिन्दुनृपतीनामेकां 
सभां सङ्कटयामास, यत्र पटियाला-बीकानेर-अलवर-बनारस-दरभङ्गादीनां राजानो मदनमोहन- 
मालवीयप्रभृतयश्च हिन्दुनेतारः सममिलन्‌ । तत्र महाराजस्य विशिष्टानुभाव- वशाद्धारतराजतन््रेण 
तदिदं स्थिरीकृतं यत्‌ हरिद्वारे स्वाभाविको जाहवीप्रवाहः पादुकापर्यन्तं नावरुद्धो भवेदिति। 
अस्मिन्कार्ये भूरिव्ययं विदधता जयपुरेनद्रेण धार्मिकसमाजे महती कौर्तिरक्षय्यं पुण्यं चाधिगतम्‌। 


महाराजस्य शासनकाले प्रतिवर्षं वरणं विधाय भागवतरामायण -- गङ्गालहर्यादीनां 
पाठाः, राजकौयशिवमन्दिरेष्वभिषेकाः, अन्यान्यानि च धार्मिकानुष्टानानि ससमारोहमकार्यन्त । 
समाप्तौ प्रतिवर्ष ब्राह्यणभोजनस्य स समारोहः समभूदयोन प्रवहन्तीव पुण्यनदी लोकैरवालोक्यत। 
प्रत्यहं जायमानानि गोदानेच्छाभोजनस्वर्णमुद्रादानादीनि तु नियतान्येव परं नरेशस्य नाभूदीदृशो 
वत्सरो यस्मिन्परःसहस््मुद्राभिः पुण्यकार्य किञ्चन्न विशेषरूपेणाक्रियत । प्रसिद्धतीर्थेषु स्वयं 
वा कर्मचारिणो वा संप्रेष्य भूरिधनव्ययेन बहूनि पुण्यकार्याण्यकारयत्‌। महाराजस्य शासनकाले 
एकाशीतिरग्निहोत्राणि सायं प्रातरजायन्त येषु राजदत्तजीविका वैदिकब्राह्यणाः श्रोताग्िषु मन््रब्रह्मणा 
हविरर्पयन्तः पवित्रयन्ति स्म रषटस्य वातावरणम्‌। 

देशव्यापिदुर्भिक्षसमये न केवलमात्मनो राज्यस्यैव अपि तु भारतवर्षमात्रस्य दीनानां 
सहायतार्थमेकवारं षोडशलक्षमुद्राः प्रदाय स्थायिधनराशिमयमेव महाराजोऽस्थापयत्‌ । इतोऽग्रेपि 
कति वारानत्र भूरिधनमदात्‌। साम्प्रतमस्मिन्धनराशौ केवलं महाराजवितीर्णमेव धनं पञ्चविंशति- 
लक्षमुद्रापरिमितमद्यापि वर्वर्ति। एतदतिरिक्तेष्वन्यान्येष्वपि पुण्यकार्येषु महाराजेन भूरि धनं 
वितीर्णं यस्य संख्या अष्टाविंशतिलक्षमुद्रापरिमिताऽस्ति। किमितोऽधिकं भवेत्‌ यज्यपुरराज्ये 
राज्योत्थद्रव्यस्य तृतीयो भागः [ कोटिपरिमितः] पुण्यकार्येषु व्ययितो भवतीति नियमो महाराजस्य 
समयेऽश्षुण्णः प्राचरत्‌। 


धर्ममर्यादापालनस्य विश्चविदितं महाराजस्य कार्यम्‌ !इद्कलेण्डयात्रा ऽस्ति, यस्याः 
संक्षिप्तवृत्तान्तश्चरित्रस्यान्ते विलोक्येत । 


द्वितीयः [ विद्याप्रचारो गुणिनां सम्मानश्च ] 


राज्यसिंहासनमधिष्ठायेव श्रीमता माधवेनद्रेण शिल्पकलादीनामुन्नत्यर्थं ' कौँसिलभवने ' 
एका महती प्रदर्शिन्यक्रियत। यस्यां वस्त्राणाम्‌, विविधधातुनिर्मितानां पात्राणाम्‌, नानाविध- 
भूषणानाम्‌, रलानाम्‌, विविधानां प्राचीनशस्त्रस्त्राणाम्‌, पाषाणलाक्षा-काष्टादिनिर्मितानां नानाविध- 
मूर्तीनाम्‌, अन्यान्येषां च वस्तूनां दशसहस्रानुमिताः प्रकाराः समगृह्यन्त । एतेषां वस्तूनामानायनस्य 
स्थापनस्य पुनः प्रत्यावर्तनस्य च समीचीना व्यवस्थाऽक्रियत। तद्व्ययश्च राजकोषाददीयत। 


एतत्प्रदर्शिन्या विलोकनार्थं साद्धष्टशतं गौराङ्गाः कति लक्षाणि च देशीयलोकाः 
समगच्छन्त । द्विशताधिकेभ्यः शिल्पिभ्यो महामूल्यानि पारितोषिकाण्यदीयन्त। सर्वतोऽधिका 
च दूरदर्शिता श्रीमतो महाराजस्यानेनानुमीयते यत्‌ भूमण्डलस्य दूरदूरप्रान्तेभ्यो लोकोत्तराणि 
यानि वस्तूनि बहुव्ययाच्छिल्पिभिरानीयन्त तानि सर्वाण्येव प्रायो जयपुरराज्येनाऽक्रीयन्त । एतदूद्रारा 
च विचित्रवस्तुसंग्रहालयः (म्यूजियम) रामनिवासारमे स्थापितोऽभवत्‌ यो हि प्रसिद्ध-प्रसिद्धष्वे- 
तादृशसंग्रहालयेष्वन्यतमः। एषा प्रदर्शिनी १९३९ तमविक्रमवत्सरस्य पौषशुक्लनवम्या- 
मुदघास्यत । अस्यैव वर्षस्य भाद्रमासे राज्यशासनस्य सर्वाधिकारः श्रीमते प्रादीयत । शासनाधिका- 
रप्रपतेश्तुर्मासाभ्यन्तर एवैतादृशं महाकार्यं समपाद्यत महाराजेनेति को वा नाभिनन्देद्धदयेन । 


शिक्षायाः कला-विज्ञानादीनां च यादृशः प्रबन्धः जयपुरराज्ये नैतादृशोऽन्यराज्येष्व- 
वलोक्येत ।' महाराजाकालेजे' उच्वतमां राजभाषाशिक्षा दूरदूरागता वेदेशिका अपि निःःशुल्कमेव 
लभन्ते। योग्येभ्यश्छा्रेभ्यो मासिकवृत्तिरपि प्रदीयते राज्यतः। वर्तमानशिक्षानिमित्तम्‌, उच्चविद्यालयः 
माध्यमिकशिक्षालयः आरम्भिकशिक्षालयाश्च राष्स्य प्रान्ते प्रान्ते वर्तन्ते यत्र निराबाधं सर्वेपि 
शिक्षयन्ते। बालिकाविद्यालयः, शिल्पकला-शिक्षालयश्चापि (स्कूल आर्‌ आर्दस्‌) भूरिभूरिध- 
नव्ययेन राज्यात्परिचाल्यते। राजकीय-संस्कृतकालेजे नेपालादिदूरटूरदेशेभ्योप्यागताः संस्कृतस्यो- 
च्वतमां शिक्षामधिगच्छन्ति शिक्षार्थिनः। अत्र हि चतुर्णामपि वेदानां तदङ्घानां च नियमानुसारिणी 
शिक्षा प्रदीयते। सर्वसाधारणस्य कृते महाविशालः पुस्तकालयोपि राजत एव स्थापितोस्ति 
येनापरिमितं लाभमधिगच्छन्ति लोकाः। 

राजकुमाराणां शिक्षानिमित्तमपि "मेयो कलेजे' भूरिभूरिधनं समये समये प्रादीयत 
महाराजेन । संप्रति प्रतिवर्ष षड्लक्षमुद्रापरिमितं धनं शिक्षाकार्ये व्ययते । न केवलं निजराज्यस्यैव 
शिक्षणार्थमपि तु अन्यान्येष्वपि भारतस्य प्रान्तेषु शिक्षाकार्यस्य कृते वितीर्णमस्ति महाराजेन 
धनम्‌, यस्य संख्या ६९४२३३) मुद्रापरिमितास्ति। १९१२ तमे चिष्टाब्दे जनवरीमासस्य २४- 
२५-२६ तारिकासु दरभद्गानरेशः, श्रीमान्‌ मालवीयश्च यदा हिन्दुविश्चविद्यालयस्य कृते 
द्रव्यसंग्रहार्थमागच्छतां तदा ससंमानं पञ्चलक्षमुद्राः प्रादीयन्त श्रीमता। 


जयपुर-काशी-दिल्ल्यादिस्थानेषु महाराजश्रीजयसिंहदेवेन विश्वविश्रृता याः किल 
ज्योतिर्यन्त्रशालाः (आब्‌जरवेटरीज) निर्मापितास्तासां सर्वासामेव जीर्णोद्धारः पुनरकार्यत 
महाराजेन । 


तृतीयः [ सहानुभूतिः भारतराजस्य हितैषिता च ] 


श्रीमान्‌ माधवेन्द्रः सनातनधर्मानुसारं राजशक्तिमी शवरविभूतिं मन्यते स्म। अत 
एवायमाजन्म सत्यो राजभक्तः समभवत्‌। सम्राजः सभाजनावसरे अतितमां विनयेनायं 
व्यवाहरदिति बहवो विरुद्धा रिप्पणीमकुर्वन्‌ परं ते महाराजस्य गभीरतममाशयं नीतिपाटवं च 
नांशतोऽप्यविदन्निति वक्तव्यं भवेत्‌। अनेन हि चित्राल-टीरादियुद्धेषु बहुवारान्‌ भूयसी धनसहायता 
विहिता । ' दरन्सपोर् कोर” नाम्री सैन्यशाखैव पृथक्‌ राजसहायतायै निजराज्य परिचालिता। 
युद्धाद्यवसरेषु महाराजेन याऽऽर्थिकसहायताक्रियत तत्संख्या १६६७४१७ परिमितास्ति। 


चतुर्थः [ प्रजानां सौख्यसाधनं तासां परिष्कारश्च |] 


प्रजानां हितकार्याण्यपि सर्वतो विश्रुतानि महाराजस्य। लोकानां सौख्यार्थं स्थाने- 
स्थाने जलाशयाः परिष्कृतमार्गाः (सड़क ') प्रकाशप्रबन्धाश्च राजतो विहिता यस्य किञ्चिदपि 
शुल्कं प्रजातो न गृह्यते। सव्त्रैव नगरपरिष्कारिणी समितिः (म्यूनिसिपल कमेटी) प्रजानां 
करादेव परिचलन्ती दृष्टा, परं माधवेन्द्रेण तस्या अपि व्ययो राजकोषादेवादायि । प्रजानां नैरोग्यार्थ 
प्रान्ते प्रान्ते चिकित्सालयाः स्थापिता यत्र निःशुल्कं चिकित्सन्ते सुयोग्या भिषजः। "मेयो 
होस्पिरल' नामकः प्रसिद्धश्िकित्सालयो लक्षलक्षमुद्राभिः परिचाल्यते यत्र नेत्रादिचिकित्सां 
दूरदूरतोप्यागता रोगिणो निःशुल्कमेव कारयन्ति । 


घट्‌गोपुरस्यान्नसत्रं दीनानां हितमुपलक्षय श्रीमतैव प्रचारितं यत्र सादधत्रिशतं दीनाः 
प्रत्यहं भोजनमधिगच्छन्ति, अशक्ताश्च गृह एव तत्परिमितमन्नम्‌ (परिया) । 


वर्तमाने यूरोपमहासमरे वीराणां बाहुबलप्रदर्शनस्य नासीप्प्रायोऽ वसरः। एतद्धि यन्त्राणां 
युद्धमासीत्‌ यत्राऽ लक्षितो यन्त्रगोलकोऽ कस्माद्‌ बहून्‌ संहरति स्म। अस्मिन्‌ युद्धे मनुष्याणा- 
मावश्यकता यदा हि महाराजस्य सविधे प्राकाश्यत भारतेश्वरेण, तदा तदर्थ भूरिलक्षमुद्रा एव 
व्यतारीन्महाराजो न पुनरेवंविधे यन्त्रयुद्धं निजप्रजाया आकालिकं होममन्वमन्यत । प्रजाहितकार्येषु 
महाराजेन सार्दधकोरिमुद्राः प्रादीयन्तेति संहत्य जानीमः। 

आयवद्दधेरायोजनानि 


महाराजेन निजशासनकाले न केवलं दानवीरतैव प्रदर्शिता प्रत्युत आय- वृद्धेरप्यायो- 
जनानि बहूनि सद्भटितानि। रामगढादीनां सुप्रसिद्धा विशालजलबन्धाः श्रीमतैव कारिता येषां 
कुल्याभिर्बहुक्रोशपर्यन्तं कृषिः सम्पद्यते । शेखावाी प्रान्ते माधवपुरप्रान्ते च राजव्ययेन बाष्पयानं 
प्रचारितं यस्माद्धि प्रतिवर्षं द्रादशत्रयोदशलक्षमुद्रा उत्तिष्ठन्ति । राजकीयपत्रप्रषणायाः (डाकखाना) 
स्थितिरपि नूतनरूपेण श्रीमतैव परिष्कृता यस्मात्‌ प्रतिवर्षं लाभो भवति । श्रीमतः शासनकाले 
राजकोषीयो वार्षिक आयः (खालसा) एककोरिपरिमितः समभवत्‌। 

गौरवसंवर्धनम्‌ 

जयपुरधराधीशानां यात्रोत्सवाः (* सवारी!) राजसभाश्च अपूर्वा एव समभवन्निति 
जानीयुः प्रत्यक्षदर्शिनो लोकाः। महाराजश्रीजयसिंहदेवेन (द्वितीयेन) महाभारते वाल्मीकौय- 
रामायणादिषु च वर्णितानि प्राचीनानि यानासनानि निर्मापितानि । माधवेनद्रस्य समयपर्यन्तं तेषां 
परिपाटी तथेवाऽभवत्‌। राजसभास्तादृश्यः समभवन्‌ यत्र राजा साक्षादिन्द्र एव प्रतीतोभवत्‌। 
हस्तिनामश्चानामुष्राणां वृषभाणां च नानाप्रकाराणि तत्तादृशानि यानान्यासन्‌ यानि दष्ट्वा लोकस्य 
हदि राजगौरवमङ्कितं भवेत्‌। ध्वजाः पताकाः हस्तिगता दुन्दुभयो महासनम्‌ (अम्बारी) 
मलत्स्याकारा नरेन्द्रसज्नाः ("माही मरातिब) च राजराजेन्द्रगौरव-मस्मारयन्‌। श्री माधवेन्द्रेण 
हस्तिनामपूर्वो रथ ( इन्द्रविमानम्‌) स्वर्णादिसाममग्रूया तथा निर्मापितो यत्र हि तलद्वये सान्तःपुरो 
राजा तिष्ठन्निन्द्र एव प्रतीयेत । बाष्पयानस्येन्द्रविमान-नामकाः सज्ितशकराः (सेलून) तादृशा 
निर्मापिता येषु सवेगं प्रचलत्स्वेव राजसभादिकानि सर्वाण्येव कार्याणि ससमारोहं संभवेयुः, 
अन्तःपुरादीनां च यत्र पृथक्‌ पृथक्‌ निवेशो भवेत्‌। 


प्राचीनमर्यादायामाग्रहः 


माधवसिंहदेवस्तादृशलोकेष्वासीत्‌ ये हि मन्यन्ते यत्प्राचीनैर्महर्षिभी राजर्षिभिश्च याः 
प्रथाः स्वीकृता अवश्यं तासु किञ्द्रहस्यं गुणश्चास्ति । ते ह्यस्मत्तो बहुतरं प्रभावसंपन्ना आसन्निति। 
अत एव प्राचीनरीतिनीतीरुन्मूल्य नवीनानां तासां प्रचारे नाभूत्तस्य मतम्‌। सर्वदा स हि 
देशीयवेषमेवाधारत्‌। राजोचितमुष्णीषं प्रावारकं चैव परिधृत्य प्रासादाद्‌ बहिराजगाम। 
महामूल्यैर्बृहदश्र्वाहितं राजरथं विहाय न मरुत्तर-(मोटर)-शकटादिषु तत्प्रवृत्तिरभूत्‌ । प्रत्युत 
ये सामन्ता एवंविधविचारा आसन्न तेभ्यो महाराजः प्रासीदत्‌ । तस्थैवायमासी द्धतुर्यदेतत्प्रभाव- 
वशाज्जयपुरराज्ये नवीनयुगप्रभावो नाममात्रायैव तत्काले प्राविशत्‌। नवीनान्दोलनैस्तत्संबन्धिनीभिः 
सभासमितिभिश्च न कश्चन स्थायी उपकारः संभवेत्‌ प्रत्युत शान्तप्रायासु प्रजासु या निजनिजकर्म- 
स्वेकतानता प्रचलिता तत्र केवलं बुद्धिभेदजननमात्रं भवेत्‌। अत एव निजप्रजास्वीदृशान्विचारात्ना- 
भिरोचयामास महाराजः। 


जयपुरराज्यस्य शासनसूत्र प्रबन्धादिपरिवर्तनविषयेऽपि महाराजस्य विचाराः प्रायः 
प्राक्तनप्रथामेवान्वगच्छन्‌। राज्यस्य परिष्करणे आदर्शायितैः श्रीरामसिंहदेवेर्यः किल राज्यप्रबन्धो 

विचार्य प्रचारितस्तत्र प्रबलावश्यकतायामेव परिवर्तनं विधेयमन्यथा मज्ञीवने तु तन्िर्वाह एव 
मत्कर्तव्यमित्यासीन्महाराजस्याभिप्रायः। अत एव ये परिवारा राजसेवायामद्यावधि प्रवृत्तास्तेषां 
पुत्रपोत्रादिष्वेव तत्कार्यभारं यावच्छक्यं समर्पितवान्न प्रायो नवीनेषु । अनेन बहवस्तदिदमध्यस्यन्ति 
यन्महाराजेन निजशासने न कश्चिन्नवीनपरिष्कारः कृत इति। किन्तु केनचिदुद्यानाध्यक्षेण निजारामे 
प्राचीनान्फलवतस्तरून्सावधानं परिषिच्य नवीना यदि नारोपितास्तर्हि किं वा तस्य वैगुण्यम्‌? 
फलप्रसुवः सहस्रं सहकारतरून्समुनमूल्य बहिरदर्शनमात्रसुखानां लक्षलक्षाणामपि नवीननिर्गन्धक्षु- 
पाणामारोपणं न सर्वेषामेव मते चातुर्य परिगण्येत । महाराजश्रीरामसिंहदेवस्य समयादेवानुवृत्त 
बहूनामधिकरणानाम्‌ (* कचहरी') कार्यं प्रायो यवनलिप्यामेवाभवन्महाराजस्य समयेऽपि। 
परं श्रीमानधिकरणस्य सर्वाणि कार्याणि हिन्दीभाषायामेवाभिरोचयामास मानसे, स्वयं च 
निजमातृभाषायामेवाकारयत्‌। कलकत्तानगरे मरुनिवासिव्यवसायिनां समितौ ("मारवाडी 
एसोसियेशन ') अभिनन्दनस्योत्तरे श्रीमन्महाराजेन स्पष्टमेवाज्ञपमासीत्‌ यन्मम राज्ये हिन्दीभाषाया 
न कश्चित्प्रतिरोधः। 


महाराजो राजोचितस्वरूपसंरक्षस्य भूरि पक्षपाती समभूत्‌। नरे द्रे यदा काचिदतिशयिता 
शक्तिः परिगण्यते तदा तदनुरूपस्वरूपेणैव धरणीनद्रर्व्तितव्यमित्यासीत्तस्य हदयम्‌। अत एवास्य 
देशान्तरयात्रा राजोचितसमारोहेणैव समभवत्‌ निजधर्ममर्यादानुवर्तनं तु हदयपरिस्यूतमासीदेव । 
स्थालीपुलाकन्यायेन महाराजस्य यात्रावृत्तावबोधनार्थं  इद्कलेण्डयात्राम्‌' किञ्चिचद्विस्तृत्याध- 
स्तादवतारयामि -- 


जयपुरनरेनरस्य 'इङ्कलेण्डयात्रा! 


भारतसम्राजः श्रीमतः सप्तम-एड्व्डमहोदयस्य (१९०२ तमचिष्ठीयवत्सरे जूनमासस्य 
षड्विंश्यां तारिकायां भाविनि) साम्राज्यसिंहासनाधिरोहमहोत्सवे समवेतुं भारतराजतन्त्रस्य 
कार्यालयात्ससम्मानमामन््रणपत्रम्‌ (१९०१ तमखिष्ठीयवत्सरे अक्टूबरमासस्य सप्तमतारिकायाम्‌) 
जयपुरपुरन्दरस्य श्रीमाधवेन्द्रस्य सविधे प्रापत्‌। तदुपरि महाराजोचित-सम्भारेण यात्रां चिकीर्षुरेष 
धरणीन्दरः समुद्यतां कृत्वा प्रत्यनतप्रस्थानविषये धार्मिकमर्यादया सङ्कुचन्‌ धर्मसभाप्रधानपण्डि- 
तानाहूय सम्मतिं जग्राह । तैर्व्यवस्था दत्ता यन्महाराजः प्रत्यहमुपास्यदेवस्य भगवतः श्रीगोपालस्य 
महाप्रसादं गृह्णात्येव । ततश्च तस्यैव भगवतः सह नयने तत्रापि च पूर्ववत्तत्प्रसादोपयोगे न 
किञ्चिदवद्यं भवेत्‌। भगवच्वरणारविन्दसम्बन्धे कथंकारमपाविव्यं स्पृशेदिति। परं धर्माधर्म- 
विचारमकिञ्चिद्‌ गणयदूभिर्वैदेशिकजनैः क्षुण्णे अपावनपदार्थेरशुचीकृते जलयाने भगवन्ूर्तर्नयनं 
कथमिवोचितमासीत्‌। अत एवेदृशः पोतः पर्यन्वेष्यते स्म यस्मिन्न केनचिदयात्रा कृता भवेत्‌। 
बहुव्ययं विधाय "टाम सकुक कम्पनी ' द्वारा "एस्‌. एस्‌. ओलिम्पिआ' नामको नवीनतमः 
पोतस्तदभिलपितं पूर्णद्रव्यं प्रदाय निजायत्तः कृतोऽभूत्‌ यस्य तलं नाद्यावधि जलस्तरेण 
स्पृष्टमभूत्‌। आत्मनो मनोरथानुसारमिमं सज्जीकर्तुं जयपुरराजकोयाः पुरुषा मोहमयीं प्राहीयन्त, 
यैरतिशीप्रं जयपुरपुरन्दरस्येच्छानुसारमयं परिष्कृतश्चालङ्कृतश । 

इयदूरयात्रायासीमव्ययात्तायामपि महाराजेन सह गामिनां लोकानां संख्या सार्दधशतानु- 
मिताऽभूत्‌। येषु चौमूपतिः श्रीदेवीसिंहः, सीकरनरेशः श्रीमाधवसिंहः, सेनापतिः श्रीहरिसिंहः, 
एतत्प्रभृतयः सामन्ताः, पण्डितेषु विद्यावाचस्पतिश्रीमधुसूदनशर्माणः, सचिवेषु संसारचन्द्रसेन- 
प्रमुखाः, डाक्टरेषु दलजङ्घसिंहादयः, गौराङ्घेषु कर्नल सर एस्‌. एस्‌. जेकबप्रभृतयः, परिजनेषु 
खवासबालाबख्छप्रभृतयः, श्रष्ठिषु रामनाथप्रमुखास्तावदुद्धेखार्हाः। महाराजस्य सेवकानामेव 
संख्या शतोत्तरा समजायत । रायबहादुरो धनपतिरायस्तु स्वाभिलपितान्सेवकानादाय बहोः 
कालत्पूर्वमेव महाराजाज्ञया लण्डनमगच्छत्‌, येन हि तत्र गत्वा महाराजस्येच्छानुसारं सर्वापि 
व्यवहारसामग्री पूर्वत एव सज्जीक्रियेत। 


महापोतेऽस्मिन्‌ सर्वेषामेव सहगामिनां कृते स्वरूपरूपानुसारं सुप्रबन्धः कृतोऽभूत्‌ 
षणूमहानसा निरमीयन्त यत्र जातिनियमानुसारं पृथक्‌ पृथग्‌ भोजननिर्माणव्यवस्था भवेत्‌। 
स्नानागारेभ्यः पृथङ्‌ महाविशाल एकः कुण्डो निरमीयत यो हि भारतादेव जलेनापूर्यत। 
महाराजस्याज्ञानुसारं बहवः कर्मचारिणः केवलमेतदर्थमेव मुम्बई प्राहीयन्त यत्ते गत्वा महाविशाल- 
स्यास्य जलयानस्य प्रक्षाल्य पावनीकरणस्य प्रबन्धं कुर्युः। एभिः सह पञ्चविंशतिब्राह्यणाः 
केवलं वारियानस्य प्रक्षालनार्थमेव जयपुरात्प्रहिता अभूवन्‌ । श्रीमतो महाराजाधिराजस्य अन्येषां 
च सहयायिनां कृते पानार्थं श्रीगङ्गाजलस्य तावान्‌ प्रबन्धः पूर्वत एव कृतोऽभूत्‌ येन हि 
षणूमासपर्यन्तं तत्पर्याप्तं भवेत्‌। भोज्यवस्तूनि तन्दुल-गोधूम चूर्ण-घृतप्रभृतीनि पूर्णमात्रायां 
सह समभ्रियन्त येन प्रत्यन्ते तत्संग्रहस्य नावश्यकता भवेत्‌। फल-शाकप्रभृतीनि तु प्रतिसपताहं 
पवित्रतया सह भारतादेव प्रहीयेरन्निति विशेषप्रबन्धः पूर्वत एवाक्रियत । प्रतिदिनव्यवहारार्थमा- 
वश्यकं सर्वमपि वस्तुजातं षण्मासपर्यन्तं सर्वेषामपि जनानां कृते पर्याप्तं भवेत्तावत्किल 
निजनगरादेव सह नीयते स्म । किं बहुना, हस्तप्रक्षालनार्थं मृत्तिकापि भारतादेव समगृह्यतेत्यत्र 
नास्त्यतिशयोक्तिः। अस्य वारियानस्य स्वामिभिः प्रतिज्ञापत्रमलिख्यत यद्‌ यावन्महाराजस्यानेन 
यात्रा भविष्यति न तावत्‌ हिन्दुधर्मविरुद्धं वस्तु जलयानचालकैः कप्तानप्रभृतिभिरपि व्यवहियेत । 


श्रीमतो जयपुरेनद्रस्य र्राभूषणान्येव केवलं त्रंशद्छक्षमुद्रामूल्यान्यासत्नस्यां यात्रायाम्‌। 
सम्राजे उपहरणीयानि महामूल्यवस्तृनि त्वेभ्यः पृथक्‌ । एतेषामाभूषणानां पञ्चचत्वा-रिंशत्सह- 
स्रमाङ्गलमुद्राः (पाउण्ड) तु केवलं संरक्षणशुल्कमेव (बीमा) अदीयत। नियतव्ययादतिरिक्ताः 
पञ्चदशलक्षमुद्राः टामसकुककम्पनीसविधे एतदर्थं न्यधीयन्त यन्मार्गे आवश्यकतायां ताः 
संगृह्यरन्‌। 

मईमासस्य (१९०२) पञ्चमतारिकायां जयपुरनरेनद्रस्याज्ञया स्वाधीनीकृतं प्रथमं 
विशेषवाष्पयानम्‌ ( स्पेशल देन") जयपुरात््राचलत्‌ यस्मिन्नषटौ बृहच्छकय्यः केवलं यात्रोपकर- 
णस्य भारेणाऽ पूर्णा आसन्‌। अष्टमतारिकायां द्वितीयं विशेषबाष्पयानं प्रास्थित, यस्मिन्हि 
सीकरनरेशचौमूपतिप्रभृतयः सपरिजना मोहमयीमगच्छन्‌। नवमतारिकायां तु रात्रावेकादश- 
वादनावसरे श्रीश्रीमान्‌ जयपुरधरापतिः सपरिकरो विशेषबाष्पयानेन मोहमयीं प्रति प्रास्थित। 
इतः पूर्वमष्टवादनवेलायां राजहर्म्यमालायाः प्रधानगोपुरतः (सिरेह ङ्योढी) श्रीमान्‌ जयपुरेनद्रो 

राजसजजया नगरमध्यतो भूत्वा प्रत्यन्तयात्रायै प्रस्थितोऽभवत्‌। सिंहदुर्गात्पञ्च-विंशतितोपध्वनयो 
घोरतरगर्जनया महीमहेन्दरस्य प्रस्थानमङ्गलमसूचयन्‌ लोकेभ्यः । आबालवृद्धवनितं सर्वेपि पौराः 
श्रीमन्माधवेनद्रदर्शनार्थं राजमार्गे समवेताः समभवन्‌ । सुदूरयात्रायै गच्छन्तं निजस्वामिनमालोक्य 
सर्वेषां चक्षुषि बाष्पजलाकुलान्यभूवन्‌। प्रजावत्सलः श्रीमान्‌ माधवेन्दरोप्युच्छ्वसितहदयः समभूत्‌। 

मध्ये अहमदाबादादिनगरेषु स्वागतस्वीकारेण तत्तदधिपतीन्सनाथयन्नेष १२ तारिकायां 
मोहमयीमवाप्तवान्‌। चरणेन मोहमयीभूमिं स्पृशत्येव घोरतरतोपध्वनिभिर्महाराजस्य स्वागतम- 
सूच्यत नगरे । बाष्पशकटेरवमोचनस्थान एव महाराजस्वागतार्थमुत्कण्ठितानां भूस्वामिनां नगर- 
्ष्ठिनामन्येषां च राजतन्त्राधिकारिणं सुमहान्समवायोभवत्‌। तत्रैव तत्तेषां विषिष्टपुरुषाणामुपायनानि 
स्वीकृत्य महता समारोहेण श्रीमान्‌ जयपुरेनद्रः ' अपोलो बन्दरम्‌" अगच्छत्‌। समुद्रतटोपरि 
महाराजदर्शनार्थमुत्कण्ठितानां लोकानां पूर्वत एव महान्समारोह आसीत्‌ । क्षात्रतेजसा दुद्धर्षमनोरमां 
महाराजस्य मूर्तिमवलोक्यैव दूरदूरदेशवासिनामपि लोकानां मुखात्स्वत एव जयध्वनयो 
निरगच्छन्‌। सुशिक्षितमपि मोहमयीनगरं महाराजस्य दर्शनात्तथोत्कण्ठितमभृद्‌ यथा तरङ्गकलक- 
लाकुलमपि सागरतटमिदं हर्षकोलाहलाद्‌-द्विगुणतरकलकलमवालोक्यत। 

तदेशीयपण्डितैः समर्पितानि संमानपत्राणि स्वीकृत्य श्रीमान्‌ जयनगरेनद्रः समुद्रपूजन- 
मकरोत्‌। एतस्य धार्मिकसमारम्भस्य साधनार्थमेव बहवः पण्डिताः कर्मकाण्डिनः पुण्यविभागा- 
धिकारिणश्च जयपुरात्प्राहीयन्त । पूजार्थमेतत्समुद्रतरं प्रक्षाल्य पवित्रीकृतमभूद्राजपुरुषेः । बृटिशाधि- 
कृतमपि अपोलोतटं महाराजप्रतापेन स्वाधिकृतमिवावलोक्यते स्म । तस्मिन्समये समस्तमपि 
तदेतत्तटं वन्दनमालिकाभिः कदलीस्तम्भश्च मण्डितमभूत्‌। सोपानश्रेणी पूजोपकरणेर्भरिताभवत्‌। 
समुद्रार्थमुपायनीकरिष्यमाणानां सुवर्णरजतकलशानां पडुक्तिभिरेषा सोपानपङ्क्तिरालोकितेवाभूत्‌। 
आसीत्सोपानश्रेणिषु राजकीयः प्रबन्धः, परं तदुपरितने सुविशाले तटप्रदेशे नगरवासिनां 
सुमहन्मेलकमभूत्‌, ये हि तटभित्तिष्वान-मितपूर्वकायाः सोत्कण्ठमिममभूतपूर्वं धार्मिकसमारोह- 
मवलोकयन्तो न तृप्यन्ति स्म। बहवो धनिकनागरास्तु बाष्पनौकाः (आगबोट) समधिरुह्य 
समुद्रतस्तदेतद्ूश्यमवलोकयन्ति स्म। 

सुवर्णसूचीकार्यखचितां महामूल्यां मखमलनिर्मितां बृहदासन्दीमास्थाय अमात्या- 
दिभिर्धा्मिकिः सदस्यैश्च परिवृतः समुद्रमर्चयन्‌ सपरिकरो महाराजः कोतुकिभिर्नागरे: सबहुमानं 
छायाचिव्रष्वङ्धितोऽ भूत्‌ । प्रात्यहिकमिदं वृत्तं स्थानीयेषु देनिकपपत्रेषु ससंमानं प्राकाश्यत । श्रूयते, 
सेयं समुद्रपूजा तेनैव विधिनाऽक्रियत येन हि महाराजस्य वंशधरो भगवान्‌ श्रीरामचन्द्रः 
करोति स्म। अस्यां हि सुवर्णरजतमयाः कलशाः, महामूल्यानां मौक्तिकानां मालाः, महार्हाणि 
कौशेयानि च नदनदीपतये भगवते सागरायोपाहियन्त। पूजोत्तरमुत्तिष्ठता महाराजेन यदा हि 
स्वहस्तेन समुद्रस्य नीराजनं व्यधीयत तद्धि दृश्यमदभुतमेवाभूत्‌। सर्वेप्यवलोकितारो विस्मयेन 
च भक्त्या च हर्षेण च गौरवेण चाक्रान्ता इवाभवन्‌ । श्रद्धालूनां नयनेभ्यः प्रेमाश्र प्रावहत्‌। न 
कोपि तदेतद्‌ दृश्यमवलोकयंस्तृप्यति स्म। एतदनन्तरं शास्त्रीयपद्धत्या वारियानस्यापि शोधनं 
पूजनं चाक्रियत। ततस्तु मद्गलविधानोत्तरं पूर्वं भगवान्‌ श्रीगोपालस्तदनन्तरं च श्रीमान्‌ 
महाराजस्तमिमं महापोतमधिरुह्य लण्डननगरार्थ प्रस्थानमकरोत्‌। 

मध्ये विविधान्देशानधिगच्छन्‌ नानादृश्यानि चावलोकयन्‌ महाराजो जूनमासस्य 
तृतीयतारिकायामिङ्गलेण्डस्य डोवरनामकं तटं प्राप्रोत्‌। तत्र हि समग्राटुप्रहिता वैदेशिकसामन्ता 
अन्ये च राजाधिकारिणो महाराजस्य स्वागतार्थ पूर्वत एवोपस्थिता आसन्‌। भूमितले चरणन्यासं 
कुर्वत्येव महाराजे रणपोतेभ्यस्तोपध्वनयोऽभूवन्‌। राजकोयाधिकारिभिः समर्पितं सम्मानपत्रं 
स्वीकृत्य श्रीमान्‌ महाराजो बाष्पयानेन लन्दननगरं प्रति यात्रामकरोत्‌। महाराजस्य बाष्पयानाधि- 
रोहोपि इद्गलेण्डवासिनां सुमहोत्सवायाभूत्‌। असंख्याता भारग्रन्थयो रेलशकरीषु स्थाप्यन्ते 
स्म, याभिस्तदेतत्तरं व्याप्तमिवाभूत्‌। नानावर्णानि महामूल्यवस्त्राणि धारयन्तो महाराजस्य परिजना 
वैदेशिकानां हर्ष च विस्मयं चाजनयन्‌। 


सम्राजा ससंमानमेष महाराजो  मोरे्लोज ' नामके स्थाने ससमारोहमस्थाप्यत । श्रीमतो 
जयपुरेद्रस्य माननीयमहाराजोचितं वेषं क्षत्रियोचितां प्राचीनमर्यादां नरेन्द्रोचितमात्मगौरवं 
राषटूपतिसमुचितं परिकरसम्भारं चावलोक्य सर्वेपि देशीयाः प्रभावाभिभूता इवासन्‌ । सम्राजास्य 
गोरवानुसारं नैजानि चत्वारि यानानि राजसेवायामाज्ञप्तानि यानि नेतरेण पूर्वमुपलब्धानि। 
निवासाद्बहिर्नर्गत एवास्मत्ररनद्रे सर्वेपि सम्भ्रान्ता नागरा एनं विलोकयितुमौत्सुक्यमावहन्ति 
स्म। सर्वकार्येषु सर्वतः पूर्वं भगवतो गोपालस्यैव सादरप्रत्यवेक्षणम्‌, मूृत्तकापर्यन्तानां नित्योप- 
योगिवस्तूनामियदूरपर्यन्तमानयनम्‌, इत्यादिभारतीयमर्यादामभिवीक्ष्य तत्रत्यैः समाचारपत्रर्यः 
किल सम्मानः प्रकाशितस्तस्य सारमधस्तात्‌ प्रकाशयामि -- 


(ता.५ जुन ' मनङ्ग पोस्ट") अनया यूरोपयात्रया महाराजेन सर्वेष्वयमादर्शः स्थापितो 
यन्माननीया महाराजा इत्थं निजधर्ममनुरुन्धन्ति, इत्यादि '। 

(ग्रे ट्स" २ जून) ! श्रीमान्‌ महाराजो दीनानां रक्षार्थं भूरि भूरि धनं दत्तवानिति 
बहोः कालच्छुणुमः। सत्यं त्वेतद्‌, यत्सिंहासनाधिरोहादेव श्रीमानुदारताय प्रसिद्धोस्ति, इत्यादि ।' 

(“ क्रानिकल ' २३ मई) ! अस्मिन्देशे परःसहस्रा भारतीयाः समागताः परं नैतादृशो- 
ऽद्यावधि समायातो यः किल धर्मपालने एतावद्टृढो भवेत्‌। स एव भारतीयः प्रशस्यते यो हि 
धर्ममर्यादामनुसरति। अयं नरेन्द्रः परमबुद्धिमान्‌ प्रजाहितैषी च ।' 

देवमू्ेर्लण्डननगरे एवं समारोहेण नयनं नाभूत्पूर्वम्‌। अत एव मूर्तिपूजाविरोधि- 
भिर्मिश्ररीमहोदयैः प्रतिमापूजाविरोधे प्रकाशिताः केचिदालोचनालेखाः पत्रेषु । परं तस्मिन्समये 
प्रमानन्दभारतीनामकः स्वामी लण्डनमेवाध्यवात्सीत्‌। स हि तेषां लेखानां समुचितां 
प्रत्यालोचनामपि पत्रेषु प्रकाशयामास । तत्सारमधो निर्दिशामि -- 


(“वेस्टमिंस्टर ' ता. २८ जून) 'ब्रिटानियानिवासिनः साम्प्रतं धर्मविषये आत्मन 
ओदार्य सर्वत्र घोषयन्ति। सम्प्रति न तादृशः समयो यत्खिष्टमतानुयायिभ्योऽन्ये घृणादृष्टया 
विलोक्येरन्‌। भारतीयसभ्यताविषये मैवसमूलगप्रभृतिभिर्बहुतरं परिसातम्‌। वेदोपनिषद्गीतादीना- 
मनुवादा इङ्गलिशभाषायामप्यभूवन्‌ येषां बहुतरः समादारोऽस्ति। भगवतः श्रीकृष्णस्य 
कियन्माहात्म्यमिति गीतापरिशीलकाः परिचिनुयुः। तुलसीचन्दनादिभिरमूरतिः पूजनं तु सुदृढो 

मानसिकविश्चासः। खिष्टमतावलम्बिनोपि मूर्तिपूजातस्तावत्कालं न मुक्ताः सन्ति यावत्ते 
स्वमान्यानां मूर्तश्चित्राणां क्रासचिहस्य च पुरतो मस्तकं नामयन्ति । सर्वेष्वपि देशेषु निजनिजानुसार- 
मुपासनायाः पृथक्‌ प्रथक्प्रकारा भवन्ति । जलद्रारा ' वैपिस्मा '- रीतेर्निर्वहणम्‌, काष्टनिर्मितक्रा- 
सचिहस्य सम्मुखे जानुपातनपुरस्सरं प्रार्थनाप्रक्रिया, राज्याभिषेकसमये जैतूनतैलाभ्यद्गादयोपि 
ताद्शा एवोपासनाप्रकाराः सन्ति यादृशा भारतीयादीनां पुष्पादिभिर्दैवार्चनादयः, इत्यादि '। 


२६ जुूनदिवसे संपादनीयतया पूर्वतो नियतः सम्राजो राज्याभिषेकमहोत्सवस्तस्या- 
स्वास्थ्यवशात्स्थगितोऽभवत्‌। तत्प्रतीक्षायां सार्दधमासपर्यन्तं तावद्धिः परिकरैस्तादृशेन च 
स्वदेशीयवस्तुव्रतेन सह श्रीमतो महाराजस्य तदेशे निवासः पुनरधिकं प्रवृद्धोऽ भवत्‌। तत्प्रान्तीय- 
दर्शनीयवस्तुविलोकनकौतुकेन सोयं समयो यथाकथंचिदतिवाहितोऽभवत्‌। ततो नीरोगतां गते 
तस्मिन्‌ १९०२ तमखिस्टीयवत्सरस्य नवम्यामगस्तमासतारिकायां सोयं साम्राज्यसिंहासनाधिरोह- 
महोत्सवः समभून्नियतः। संमाननीयनिजसामन्तैः सहितः श्रीमान्महाराजस्तदेतस्मिन्महोत्सवे 
समवेतोऽभवत्‌। अनिर्वचनीयया शोभासंपदा परमेण च साम्राज्यगौरबेण सह सोयमुत्सवो 
यथारीति समपाद्यत। अथ द्वादश्यां तारिकायां श्रीमान्‌ सम्राट्महोदयः समागमार्थ श्रीमजयपुरनेर््रं 
ससमादरमामन््रयत। श्रीमन्महाराजेन संगतः सम्राट्‌ परमं प्रमोदं प्राकाशयत्‌। भारतयात्रायां 
पूर्वावलोकितस्य जयपुरनगरस्य शोभाम्‌, तत्र कृतां मृगेन्द्रस्य मृगयां च भूरि भूरि प्राशंसत्‌। 
श्रीमान्‌ महाराजो रतरच्छटाविच्छुरितमपूर्वमेकं खड्गं सम्राजे उपाहरत्‌, यस्य मूल्यं सारद्धलक्षमुद्राप- 
रिमितमासीत्‌। दमिश्कदेशीयलोहेन निर्मितो यश्च पृगफलपृथुलैर्महामूल्यैरहीरकैर्जरितोऽभवत्‌। 
सम्राडेतस्य प्रस्फुरन्तीं द्युतिमालोक्य परममाह्ादितोऽभवत्‌। सादरमवदच्च यदहं श्च एव 
साम्राज्यसेनासंनाहे खड्गरलमिदमुप- यक्ष्यामि । सम्राणमहिष्यपि सादरमवादीत्‌-यद्धवबदुपायनी- 
कृतेषु महार्घरलजटितेषु पात्रेषु प्रत्यहमहं पेयमुपगृह्णामि। 


एतदनन्तरं दशभिर्दिनैरवशिष्टान्यपि दर्शनीयस्थानान्यवालोकयन्नरेदर । अस्मिन्ेवावसरे 
कन्दुकक्रीडायाम्‌ (' क्रिकेट!) विश्वविश्रुताय श्रीरणजित्सिंहाय ( वर्तमानजामनगरराजाय ) सहस्रं 
 पाउण्ड ' मुद्रा विततार । 


अथ द्वादश्यां तारिकायां सम्राजा सादरं विसर्जितः श्रीमान्‌ परिजनेन सह विशेषबाष्प- 
यानम्‌ (स्पेशल देन) अधिरुह्य लन्दननगरत्प्रातिष्ठित । इतः पूर्वं कतिचिदहिनेभ्यः पूर्वत एवं 
कियन्तश्चन प्रतिष्ठिता राजकर्मचारिणो भारतं प्रति प्रहिता अभूवन्‌, येषु केचन मार्गे विश्रमिष्यतो 
महाराजस्येच्छानुकूलं प्रबन्धम्‌ अन्ये च मोहमय्यां पूर्ववत्समुद्रपूजना-दिसामग्रीं च सङ्टयेयुरिति। 

चतुर्विश्यां तारिकायां निजदेशं प्रति मङ्कलप्रस्थानाय स्वायत्तीकृतं "एस्‌. एस्‌. 
ओलम्पि' पोतमध्यारोहत्‌। समुद्रयानेन निजदेशं गच्छतः श्रीमजयनगरेनदरस्य शुभजन्मोत्स- 
वदिवसोपि सप्तविंश्या तारिकायामेतन्मध्य एवाजगाम । प्रातस्त एव स हि महापोतो नानावर्णाभिः 
पताकाभिरामण्डितोऽभवत्‌। मध्ये च पञ्चरङ्गङ्कितो महाविशाल एको विजयध्वजः समारोप्यत 
येन पोतस्य शोभेवान्यादृशी समलक्ष्यत । सर्वेषां पोतकर्मचारिणामखिलानां च राजपरिजनानां 

कृते तस्मिन्दिने भोजनस्य विशेष- प्रबन्धोऽक्रियत । सहचरः सामन्तैरमात्यादिभिश्चाखिलैर्जयनगर 
महेन्द्राय माधवेन्द्राय उपायनान्यदीयन्त। श्रीमान्महाराजस्तदिननियमानुसारं भगवतः श्रीगोपालस्य 
मन्दिरे त्रयश्चत्वारिशत्सुवर्णमुद्रा उपजहार । उत्सवोपलक्ष्ये च पोतपरिचालकाय महामूल्यमेकं 
घटिकायन्त्रं विततार यस्मिननरनद्रस्य नामाङ्भितमासीत्‌। गानवाद्यादिदर्षसमारम्भेरहोरात्रोऽयमहो 
अविदितयाममयासीत्‌। 
सितम्बरमासस्य अष्टमतारिकायामकस्मात्‌ सामुद्रिक उपप्लवः समुपातिष्ठत। 
पर्वताकाराः कल्छोलाः सवेगमाघ्नन्‌ पोतम्‌। सायं चैकेन महता तरङ्गेण पोतस्य महानेकः 
काष्टदण्डोऽ भज्यत । वायुवेगाप्लावितं जलं पोतेऽभरत्‌। सर्वेपि जना भयव्याकुलाः समभवन्‌। 
प्रत्येकक्षणे पोतस्य समुद्रसमाधिरनुमितोऽभवत्‌। भगवतो गोपालस्य सुदृढः सेवकः श्रीमान्‌ 
महाराजो यद्यपि न किञ्चिदभेषीत्‌, परं प्रजावत्सलोऽसौ परिकरस्य क्लेशाद्विषण्णो दिनद्वयं 
यावन्न भोज्यमप्यासेवत। अस्तु, श्रीमतः पुण्यप्रतापाद्धगवतो गोपालस्य चानुग्रहात्तृतीयदिने 
विमलं दिनमभवत्‌। यथापूर्वं प्रासीदद्धगवान्नदनदीपतिः। 
सितम्बरमासस्य द्वादशतारिकायां मोहमयीं प्रापन्महाराजः। तटसमीपं प्राप्तवत्येव पोते 
मोहमयीदुर्गात्सम्मानसूचकास्तोपध्वनयो द्विगुणतरमगर्जन्‌। पूर्ववन्नियमानुसारं समुद्रपूजनादि 
विधाय जयपुरात्समायतैर्बहुतै ; सामन्तैरभिनन्दितः श्रीमान्‌ विशेषवाष्पयानेन जयपुरं प्रातिष्ठत । 
सामन्तैः सादरमभिवन्दितः प्रजाभिश्च सहर्षमभिनन्दितः श्रीमान्‌ चतुर्दशतारिकायां 
ससमारोहमाससाद जयपुरनगरम्‌। अथ अक्टरूबरस्य चतुर्थ्या तारिकायां राजसजजाभिः सज्जितः 
श्रीमान्‌ जयपुरधरणीन्द्रः करीन्द्रमास्थाय राजोपकरणैरभिमण्डितो जयजयशब्दैः प्रजाभिरभिवर्द्धितः 
शुभमुहूर्ते नगरप्रवेशमकार्षीत्‌। तद्दिनस्य प्रजानामुत्साहो नगरस्य शोभासन्निवेशश्चापूर्व एवाभवदिति 
नाऽसौ मे वाचां गोचरः। अस्तु, श्रीमतो महाराजस्य सानन्दप्रत्यावर्तनमङ्गलार्थ ये किल ब्राह्यणा 
वरण-पूजा-पाठादि राजनिदेशतोऽकुर्वन्‌ तैः सानन्दमाशी :पुष्पहारास्तदिन एव समार्प्यन्त 
जयनगरेनद्राय। 
* श्रीमन्ाधवेन्द्रस्य जन्मोत्सवः * 
मङ्कलमृदङ्करवमुखरितहर्म्यमाला 
पश्यतां नवं नवं तनोति नयनोत्सवम्‌ 
मञ्जुलकुसुम्भरागरञ्जितवसनविभा 
वीक्षते समस्तसभा पदु नटनोत्सवम्‌। 
मण्डितमहार्हहेमसिंहासनराजमान- 
माधवमहीन्द्रमणिरेति सकलोत्सवम्‌ 
भाद्रपदकृष्णनवनवमी समीरयते 


जयनगरेन्द्रवरजननमहोत्सवम्‌॥ ५॥ 

मृदङ्गरवेण मुखरिता राजहर्म्यमाला पश्यतां जनानां नवनवं नेत्रोत्सवं करोति। परितो 
राजसोधमाला सर्वतः प्रसाधितेत्यर्थः। कुसुम्भरागेण रज्जितानां वसनानां विभा (शोभा) यस्याः 
ईदृशी, कौसुम्भवस्त्रधारिणीत्यर्थः। राजसभा संमुखे जायमानं वेषवामादीनां नृत्यं पश्यतीत्यर्थः। 
हेमसिंहासने राजमानो माधवनरेनद्रवरः सकलविधमुत्सवम्‌ एति प्राप्रोति । भादपदकृष्णनवमी जयनगरेनद्र- 
्रेष्टस्य जन्मोत्सवं समीरयते अस्मभ्यं प्रापयतीत्यर्थः । तदिनजायमानदृश्यस्य दिग्दर्शनम्‌॥ ५॥ 


* श्रीमन्माधवेन्दरस्य जन्मोत्सवः * 
राजद्राजवैभवविभासुरसकलनृप- 

मण्डलविमलमणिकुण्डलवरायसे 
सम्पद्धोगभाजन-महाजनसुरीतिनीति- 

निपुणनरेन्द्रमोलिमालातरलायसे । 
देशवरभारतपुरातननरेशकुल- 

कीर्तिकथाकोमुदीचकासदलिकायसे 
कच्छवंशवारिजदिनेश् नृपमण्डले 

माधवनरेश भूमिभालतिलकायसे॥ ६॥ 


राजमानेन राजवैभवेन विभासुरस्य (दीतिशालिनः) सकलमण्डलस्य विमलमणि-कुण्डलवर 
इव आचरसि। कुण्डलवरशब्दादाचारार्थे क्यङ्‌ एवं सर्वत्र। राजमण्डलस्य शोभासंपत्त्यर्थं त्वं 
कुण्डलस्थानीयोऽ सीत्यर्थः। राजसंपत््युपभोगस्य भाजनभूताः, महाजनानां सुरीतिनीतिषु निपुणाश्च ये 
नरेन्द्रमोलयः (नृपश्रेष्ठः) तेषां मालायाः तरल इव मध्यमणिरिवाचरसि । ' तरलो हारमध्यगः' अमरः। 
भारतस्य पुरातननरेशकुलानां या कौर्तिकथारूपा कौमुदी तया चकासत्‌ अलिकं (ललाटम्‌) यस्य 
तादृश इवाचरसि । प्राचीनराज- वंशप्रथितया कौर्तिचद्धिकया ते भालं देदीप्यमानमित्यर्थः। त्वं 
भारतप्रसिद्धराजवंशेषु कौर्तिशाल्यसीति यावत्‌। भूमेः सौभाग्यसूचकस्त्वं सिन्दूरबिन्दुरसीति भावः ॥६॥ 


* श्रीमन्माधवेनद्रस्य जन्मोत्सवः * 
राकारजनीशरुचिराजत्कोर्तिरोचिरये। 

साका हरिदस्ति 2 यतो नैव समादीयसे 
कोऽसौ कविपुङ्कवोऽस्ति येन सर्वसंमानित- 

मेदिनीन्द्रमालामोलिदेशे न निधीयसे। 
मञ्जुनाथ निःसमदयालुतागुणेन मनाक्‌ 

जयपुरनगरराजपीठे समुदीयसे 
माननीयमञ्जुमहिपालमोलिमध्यमणे) 

श्रीमाधवसिंह धर्मवीरगणे गीयसे ॥ ७॥ 

अये! पूर्णिमाचन्द्ररुचिवत्‌ राजमानं कोर्तिरोचिः (कोर्तिप्रकाशः) यस्य तत्सम्बुद्धो । "रोचिः 
शोचिरुभे क्लीबे' अमरः। सा कीदृशी हरित्‌ (दिक्‌) अस्ति यतो यस्यां न समादीयसे, अभ्यर्थनया 
नाभ्युपगम्यसे । मेदिनीन्द्रमालाया राजश्रेण्याः मौलिदेशे, सर्वश्रष्ठस्थाने इत्यर्थः। समुदीयसे, उल्लुम्भसे। 
महिपालानां मौलेः मध्यमणिस्थानीय ! धर्मवीरसमूहे त्वं जनैः कीर्तयसे ॥७॥ 
केरलकलिङ्ककच्छकेकयसुकुन्तलेषु 
केलिमाकलस्य कामरूपानभ्युपागता 
सिन्धुसिन्धुवारसुहासिंहलसुसंगतासौ 
सौगतसुराषटसतुश्रसाके तानुपानता । 
मञ्जुनाथ मालवमलयमहाराघ्मद्र 
म्स्यमेरुकच्छमरुमुरलानुसंगता 
श्रीमजयनगनरेन्द्र! नैकधामिनी ते 
कुमुदकलाच्छकोर्तिकामिनी मनोमता ॥ ८ ॥ 


सिन्ध्वादिभिः सुसंगता मिलिता। सोगतादीन्‌ उपानता प्राप्ता। न एकं धाम यस्याः अर्थात्‌ 
नानादेशभ्रमणशीला, ते कुमुदकलावत्‌ अच्छा स्वच्छा कौर्तिरूपा कामिनी सर्वेषां मनोमतास्ति। इयं 
कौर्तिरूपा कामिनी सर्वानुपसरति, नैकत्र गृहं बद्धवा वसति, सर्वेषां च मनोहरणं कुरुते इति महिलाजन- 
विरुद्धचेष्टया यद्यपि निन्दा वाच्या, परं ते कीर्तिर्दिग्दिगन्त- विश्रान्ता । आकर्षकतावशात्स्थानात्स्थानान्तरेषु 
लोकैः प्रख्यायते । सर्वे च तां श्रुत्वा मनसि मोदन्ते इति वर्ण्यस्य महाप्रभावत्वं ध्वन्यते । राजविषया 


रतिश्च चरमं व्यद्भूयम्‌॥ ८ ॥ 
वङ्कैरभिसंगता कलिङ्कैः किल कीलिताऽसा- 
वङ्कैः परिरभ्य परामाभामभिपद्यते 
कोसलेषु केलिं कलयित्वा गता कुन्तलेषु 
साभिलाषं सिंहलेषु सेयं प्रतिपद्यते। 
मञ्जुनाथ मृच्छ॑न्ती मदान्धमगधानां पथि 
मञ्जुमालवानां मार्गमध्यादवपद्यते 
हंहो जयनगरनरेश नित्यनव्या तव 
कीर्तिकथाकान्ता श्रियं भव्यामुपपद्यते ॥ ९॥ 
वद्ध (देशेः) अभिसंगता मिलिता। कलिता अवरुद्धा, तत्र ते कीर्तिः सुस्थिरेति 
व्यद्कयम्‌। अङ्घदेशेः सह परिरभ्य आलिङ्कय परां आभाम्‌ (शोभाम्‌) प्राप्रोति । तत्र ते विशेषेण 


ख्यातिरिति ध्वनिः। शोर्यमदमत्तानां मगधानां मार्गे मू्च्छन्ती सर्वत्र व्याप्रुवन्ती । मालवानां च 
मार्गमध्यादेव अवपद्यते परावर्तते। कीर्तिकथारूपा कान्ता प्रशंसनीयां शोभां प्राप्रोति। अनेकैः 

सह संगतिः, परिरंभः, केलिः, उपगमः, मधुमत्तानां सहवासे मूर्च्छनादिकं कान्ताजनस्य पक्षे 
अशोभनम्‌, परमेतच्ित्रम्‌ ( हंहोपदद्योत्यम्‌) यत्‌ एवंसत्तायामपि कौर्तिकथारूपा कान्ता शोभामेव 
प्राप्नोति न जनैर्वचनीयताम्‌। किञ्च-एवंचरित्रायाः शीघ्रमेव योवनापगमात्पुराणता भवति, परं 
सेयं कान्ता तु नित्यनव्या! । कीर्तिर्व्यापकत्वम्‌, नानाविषयकतया नित्योपवृंहितत्त्वं च व्यज्यते। 
वर्ण्यस्य नानादेशेषु ख्यातत्वम्‌ अनेकविषयेषु प्रशंसनीयत्वं च चरमं व्यद्भूयम्‌॥९॥ 


आशिषः 

विलसदतन्द्रचनद्रचन्द्िकानुकारिणीयं 

कीर्तिकान्तकामिनी ते गाहते दिगन्तरम्‌ 
राजद्राजललक्ष्मीलास्यलीलया ललिततम। 

तव तु सुधर्मकर्मं मण्डति हदन्तरम्‌। 
विबुधविमण्डिते सुधर्माऽऽस्थानपण्डितेऽस्मि- 

निन्द्रे माधवेन्द्रे वापि दृष्यते किमन्तरम्‌ 
कच्छकुलकैरवकलानिधिविलासधर 

माधवनरेन्द्रवर विहर निरन्तरम्‌ ॥ १०॥ 


विलसन्‌ अतन्द्र: (प्रोजुम्भमाणः) यश्चन्द्रस्तस्य चन्दिकाया अनुकारिणी ते कीर्तिरूपा 
कान्ता (मञ्जुला) कामिनी दिगन्तं व्याप्रोति। राजन्त्याः राजलक्ष्म्या: या लास्यलीला सर्वदा 
त्वत्सविधे नृत्यम्‌ तया अत्यन्तसुन्दर ! तव हदयदेशं सुधर्मस्य कर्म कर्तव्यं मण्डयति सर्वदा 
लक्ष्मीविलासशाल्यपि हदये धर्मकार्याय स्थानं ददासीत्यर्थः। मण्डतीत्यत्र इदित्वाद्रकल्पिको 
णिच्‌। इन्द्रो विबुधैरदवेर्मण्डितः सुधर्मायास्तन्ननामन्याः सभाया आस्थाने च पण्डितः माधवेन्दरस्तु 
विलुधेः पण्डितैर्मण्डितः, सुधर्मस्य आस्थाने अनुष्ठाने पण्डितः। अथवा सुधर्मास्थानं धर्मसभा 
तस्याः पण्डितः। कच्छकुलरूपस्य कैरवस्य कृते कलानिधेर्विलासधारिन्‌! ॥ १०॥ 


पूर्व भानुवंशसूतसगरनरेन्रसुत- 
मुक्तये भगीरथ आनिन्ये गाङ्कशम्बरम्‌ 
संप्रति करालकलिकालपरिखिद्यमान- 
निखिलजनानामपि पावनाय निर्भरम्‌। 
तस्मित्रेव वंशो लब्धजन्मा पुण्यकर्मा यो हि 
हरिपदगङ्ाबन्धमुहधार सादरम्‌ 
धार्मिकधुरन्धर-धरेशकुलमोलिरेष 
माधवनरेश इह नन्दतु निरन्तरम्‌॥ ११॥ 

भानुवंशे सूतानां सगरनरेनद्रस्य सुतानां मुक्तये भगीरथः पूर्वं गाद्धं शम्बरं जलम्‌ आनिन्ये 
भूमो आनिनाय । संप्रति कलिना खिद्यमानानां सकलजनानां निर्भरं पावनाय, तस्मिन्नेव वंशे (भानुवंशे) 
लब्धजन्मा यः ( माधवेनद्रः) हरिपदगद्गाया बन्धं जलावरोधम्‌ उद्दधार अपनिनाय। स एष धार्मिकेषु 
धुरन्धरस्य भूमिपतिकुलस्य मौलिभूतः माधवनरेशो नन्दतु । भानुवंशजेन भगीरथेन पूर्व गङ्गा यथा 
आनीता। तथेव भानुवंशजेन अनेनापि बन्धमपनीय हरिपादुकास्थाने गङ्गा आनीता । * नरोडा बन्ध ' 
कथा सूच्यते (कपिा0ा8 02165 38810) ॥ ११ ॥ 


सो. - जय जय राजदनूप-जयपुरपरिपालनपटो । 
श्रीमन्माधवभूप भानुवंशवारिधिविधो!॥ १२॥ 
राजतः अनूपस्य जयपुरस्य पालने पटो ! ॥१२॥ 
दो. - भानुवंशभव्योपवन-कलितकल्पतरुरूप। 
वर्षकोटिमव मेदिनीं श्रीमन्माधवभूप ॥ ९३॥ 
भानुवंशरूपे भव्योपवने कलितं कल्पतरोः रूपं येन । वर्षकोटिं यावत्‌ मेदिनीम्‌ अव ॥१३॥ 
जयनगरीसीमन्तमणि - माधवसिंहमहीप। 
जय जय सकलसुनृपसदसि भानुवंशमणिदीप ॥ ९१४॥ 


जयनगरीसीमन्ते (केशपाशे) सोभाग्यमणिरूप ! सीमन्तमणिपदेन सह माधव-सिंहपदस्य 
कर्मधारयः। सकलानां सुन्दरनृपाणां सदसि जय जय ॥ १४॥ 


श्रीमद्दिनकरकुलजलधिशटारदशशधररूप। 
जय जयपुरपालनपटो श्रीमन्माधवभूप ॥ ९५॥ 
दिनकरकुलरूपस्य जलधेः कृते शारदचन्द्रस्वरूप ! ॥ १५॥ 
* श्रीमन्माधवेन्द्रस्य गुणस्मरणम्‌ * 
राजते स्म राजद्राजतेजोद्युतिरम्या यस्य 
मूर्तिदुर्विदम्या सर्वसद्धिः स्वतः संमान्या 
कुत्राप्यभूद्यात्रा राजसज्नासहकारेणैव 
यस्य हरिद्वारे सक्तिरासीत्काचिदेवान्या। 
शिज्जितैरगुञ्जत्नित्यमन्तःपुरमाला यस्य 
सुकृते विशाला रुचिरासीन्नयसामान्या 
राजतया विविधविलाससुखसेवेऽप्यभू- 
न्माधवेन्द्रदेवे कापि राजश्रीरसामान्या ॥ १६॥ 

राजन्ती या राजतेजसो द्युतिः (शोभा) तया रम्या यस्य (माधवेन्द्रस्य) मूर्तिः क्षात्रतेजोवशात्‌ 
परिणाहमाहात्म्याच्च दुर्विदम्या अनभिभवनीया, अत एव सर्वसज्ननै : स्वत एव संमाननीया राजते स्म। 
अलौकिकतेजोवशात्‌ वपुःपरिणाहाच्च क्चिदसामान्यः पुरुष इति स्वतः प्रतीयते स्मेति भावः। राजसञ्जा 
राजोचितसंभारस्तत्सहकारेण । महासमारोहेणेव यस्य यात्राऽभवदित्यर्थः। काचिदन्यैव इतरेषु भूपेष्वलभ्येव 
आसक्तिरासीत्‌। यस्य अन्तःपुरमालाः शिच्जितैः सुन्दरीणां भूषणञ्चणत्कार : गुञ्जन्‌ । सुन्दरीसौख्य- 
विलासमसेवतेत्यर्थः। एवं सत्यपि सुकृते धर्मे नयसामान्या नीतिसहकृता रुचिः प्रीतिरासीत्‌। सुकृतमपि 
न नीतिमु्छद्घयासेवतेति ' नयसामान्या' पदस्याकूतम्‌। राजतया राजभावात्‌ विविधविलाससुखं सेवते 
इति विविधविलाससुखसेवः, कर्मण्यण्‌ ॥१६॥ 


राजोचितमुष्णीषं दधार मोलिदेशे सदा 

देशोचितवेषे वर्तनेऽस्य रुचिरीध्िता 
मोटरमपास्य सदा वाजिरथगामी बभौ 

नव्यविभामीलितेन नाऽतुष्यन्महीक्षिता। 
भागवतपाठ-वरणादौ दृढश्रद्धाऽभव- 

द्धूमजलयानादौ च शान्तिः पूर्वमीक्षिता 
श्रीमन्माधवेन्द्रमदहिपाले नव्यकालेऽप्यहो 

प्रायः प्रतलकालेध्िता रीतिः प्रतिवीक्चिता॥ ९७॥ 


निजदेशस्य उचितो यो वेषः वर्तनं व्यवहारः तस्मिन्‌ रुचिर्ृषटा। नव्य“ न्यू लाइट ' तया 
मीलितेन कुण्ठीकृतेन महीक्षिता भूस्वामिना न अतुष्यत्‌। ये सामन्तादयो वैदेशिक-वेषव्यवहारानन्वगच्छन्‌ 
न तेभ्योऽप्रीयतेत्यर्थः। महीं क्षियतीति महीक्षित्‌, क्रिप्‌। वरणं जप-पाठादौ ब्राह्मणानां नियतीकरणम्‌। 
धूमयानम्‌ बाष्पशकटिः जलयानं पोतः ' जहाज '। एतदादीनामारोहणकाले पूर्व शास्त्रोदिता शान्तः 
(स्वस्त्ययनम्‌) ईक्षिता। एतद्वृत्तान्तश्चरित्रे विलोकनीयः। नवीनेप्यस्मिन्‌ काले, माधवेन्द्रविषये 
(माधवेन्द्रान्तः) प्रलकाले प्राचीनसमये ईक्षिता दृष्टा रीतिर्मर्यादा वीक्षिता । नवीनेप्यस्मिन्‌ युगे सहि 
पुरातनकाले दृष्टया मर्यादया व्यवाहरदित्यर्थः ॥ १७॥ 


* श्रीयुवराजमहोदयस्य दत्तक संस्कारः * 
दो. - "ईसरदा-सरदार'कुल ' मोरमुकुट 'मभिवीक्ष्य। 
स हि युवराजमवातनोत्निभूतं मनसि परीक्ष्य ॥ १८ ॥ 


" ईसरदा ' स्थानस्य यत्‌ ' सरदार! कुलं भूस्वामिवंशः तस्य मयूरमुकुटायितम्‌ (शिरोमणिम्‌) 
अभिवीक्ष्य । युवराजस्य पूर्वकालिकं ' मोरमुकुटसिंह ' इति नामापि। तं च बहुकालं यावत्‌ गुप्रूण 
मनसि परीक्ष्य, तस्य गुणदोषान्‌ प्रच्छन्नरूपेण सम्यक्परीश्येत्यर्थः। स (माधवे्दरः) युवराजम्‌ चकार । 

[ परमगभीराशयः श्रीमाधवेन्द्रो बहोः कालात्पूर्वमेव मनसि युवराजं स्थिरीचकार, परं 
नानाविधैरनैतिककारणेः सर्वेषु तत्प्रकटीकरणं नोचितं मेने। १९१६ तमे खिष्टीयवत्सरे अप्रेलमासस्य 

प्रथमतारिकायां सम्राटप्रतिनिधिर्लाडहािद्गमहोदयो मोहमयीं गच्छन्‌ मध्येमार्गं माधवपुरेपि विशश्राम । 
तत्र श्रीमान्माधवेन्द्रो ' विमानभवने' फलभोजनार्थं तं न्यमन्त्रयत्‌। तदवसरे निजनामाङ्कितलाक्षामुद्रया 
मुद्रितमेखमेकं पत्रपुटकं तस्मै समर्पयन्नवदत्‌ यत्‌ समुचितावसरप्रातिपर्यन्तमिदमेवमेव सुरक्षितं तिषटेदिति। 
आसीदेतस्मिचुत्तराधिकारिणो नाम निर्दिष्टम्‌। एतावत्कालं भाविनो युवराजस्य गुणागुणौ निभृतं परीक्षते 
स्म । अनन्तरं तु निजस्यास्वास्थ्यं प्रजानामौत्सुक्यं चावलोक्य अधिककालमेतद्रहस्यगोपनमनुचितं मन्वानो 
१९२१ तमवत्सरे मार्चमासस्य चतुर्विंशतितारिकायां शुभमहूते शास्त्रीयविधिना युवराजमिमं जग्राह । 
नियमानुसारं चास्य 'मानसिंह ' इति नाम निरदिश्यत] ॥ १८॥ 


प्रजासु सुमहान्‌ महोत्सवः 

प्रतिध्वनिता द्यौरद्य दुन्दुभिनिनादभरे- 

रिन्दुभिरिवेदं तमो दीपेर्विनिरस्यते 
चञ्चति चतुर्दिक्‌ प्रकटासौ मञ्जुमोदघटा 

नृत्यन्ती नटाली पौरलोकैः परिशस्यते। 
मञ्जुनाथ मोदभरमत्तमानसेन भृशं 

महितमहोत्सवेऽत्र सुयशः प्रशस्यते 
राजमानमाननीयमण्ड विराजमान, 

श्रीमद्युवराज-मानसिंहसहितस्य ते ॥ ९९॥ 


द्योः आकाशम्‌ । इन्दुभिरिव (महाप्रकाशशालिभिः) विद्युदीपैः इदं तमः निरस्यते । चञ्चति 
प्रचलति। नस्यश्च नराश्च नयः तेषां आली पङ्क्तिः। तृतीयचतुर्थचरणयोरेकवाक्ये-ऽन्वयः। हि 
राजसम्मानरूपेण माननीयेन मण्डने विराजमान हे मञ्जुनाथ हे श्रष्ठस्वामिन्‌ ( माधवेनद्र ! ) अत्र महोत्सवे 
मोदभरमत्तेन मानसेन श्रीमद्युवराज-मानसिंहसहितस्य ते सुयशः प्रशस्यते ॥१९॥ 


द्योतन्ते दिशासु जयघोषा माधवेन्द्रमणे- 

रखिलदिगन्ते कापि कौमुदी विडम्ब्यते 
विजयपताका-चारुतोरण-वराभरणैः 

सा काचन लक्ष्मीरद्य पुरमवलम्बते। 
मञ्जुनाथ मानसे न माति मञ्जुमोदो नृणां 

वैदुषीविनोदो वरकविषु विजृम्भते 
श्रीमद्युवराजमानसिंहमहिमानमाप्य 

गरिमानुगोयं हर्षजडिमा विजृम्भते ॥ २०॥ 

माधवेनद्रो मणिरिवेति माधवेन्द्रमणिस्तस्य। अखिलदिगन्ते सर्वत इत्यर्थः। कापि अनिर्वचनीया 
कौमुदी विडम्ब्यते अधःक्रियते। महाप्रदीपानां प्रकाशस्याग्रे चद्धिकापि धिक्रियत इति भावः। वराभरणेः 
वरः श्रष्ठराभरणे:। अवलम्बते आश्रयति। नृणां मानसे मज्जुमोदो न माति। श्रेष्ठकविषु इमं महोत्सव- 
मधिकृत्य वैदुष्यविनोदो विजुम्भते। कवयः कवितावैदुष्यं प्रकाशयन्तीत्यर्थः। ' जभी जृभि ' गात्रविनामे । 
मानसिंहसकाशात्‌ महत्वम्‌ आ-आप्य गरिम्णानुगतोयं हर्षजनितो जडिमाऽद्य विजृम्भते । आनन्दातिरेकेण 
सर्वे जडीभूता इवेत्यर्थः । महिमा ' ' गरिमा ' ' जडिमा ' इति त्रयाणामेकत्र समावेशश्चमत्कारः। किञ्च 
स्वशक्तिमु्छद्भु्यापि हर्षातिरेकवशात्‌ कतिपयमासपर्यन्तं सर्वेषामेव प्रजाजनानां व्ययाधिक्यसाध्यस्य 
महोत्सवस्य प्रवाहरूपेण निर्वाहो जडतैवेति केषांचिदाकूतम्‌॥ २०॥ 


विश्चग्विततासौ तव धर्मदयादक्चिणता 

कासौ वा प्रजास्ति याभिनन्दति नते सदा 
किं बहुना पारेपारावारमपि सुप्रथिता 

ते वै सदाचारिता सा सुकृतिसुखप्रदा। 
मञ्जुनाथ हंहो नरनाथ भूरिवरद्धंसेऽद्य 

श्रीमद्युवराजेनार्थयामो धृतसंमदा 
राममज्जुमालामणिमाधवेज्ञ महाराज 

रञ्जय धरित्रीं युवराजमण्डितो मुदा ॥ २९॥ 


या प्रजा ते तव (प्वाम्‌) नभिनन्दति असौ का? अपि तु सर्वैव अभिनन्दति । तवेति शेषे 
षष्ठी । पारेपारावारम्‌ समुद्रपारे इद्गलेण्डादिषु तव सदाचारिता प्रसिद्धा । महाराजस्येङ्गलेण्डयात्रा द्रष्टव्या । 
हे नरनाथ अद्य युवराजेन भूरि वरद्धसे, अत एव धृतसम्पदा वयम्‌ अर्थयामो यत्‌-' राज्ञां ' मज्जुर्या माला 
(समूह :) तस्या मणिस्थानीय हे माधवेश महाराज युवराजभूषितस्त्वं पृथिवीं प्रीणय ॥ २१॥ 


दो. - चिरंजीव जय जय सदा रविकुलकीर्तिनिकेत । 
महाराज माधवमहिप, श्रीयुवराजसमेत ॥ २२॥ 


चै चै चै 


वर्तमानमहाराजः श्रीमान्मानसिंहदेवः 


दो. - सुकृतैस्तस्मिन्नमरतां गते स्वर्गिसोख्याय। 
श्रीमान्मानमहीपतिर्जयपुरराज्यमियाय ॥ २३॥ 


तस्मिन्‌ (श्रीमाधवेनद्रे) निजपुण्यैरमरतां प्राप्ते (देवलोकं गते सति) [एकोना-शीत्यधिकेकोन- 
विंशतिशततमे वैक्रमवत्सरे १९७९ आश्चिनकृष्णप्रतिपदि | मृत्वाप्यमरत्व- प्रा्तिर्विशेषः। प्रकृते विक्रमवर्षे 
आश्चिनकृष्णद्रादश्यां मानमहाराजो जयपुरस्य राज्यम्‌ इयाय प्राप ॥ २३॥ 

सो. - सिंहासनमध्यास स हि समुचितसंभारतः। 
कणे कलयामास विजयध्वनिममृतध्वनिम्‌॥ २४॥ 

स मानसिंहमहीपतिः राजोचितसम्भारेण ( छत्र- चामरादिशोभावबन्दिमागधादिजयध्वनिसामन्ता- 
द्युपायनादिना) अध्यास अध्यासांचक्रे । अनुदात्तत्वलक्षणमात्मनेपदमनित्यम्‌। अस्यतेर्वा, धातूनामनेका- 
्थत्वात्‌। स (महीपतिः) बन्द्यादिकृतं जयध्वनिं राजभक्तानां कर्णे अमृतायितं ध्वनिं कलयामास । 
किञ्च ' अमृतध्वनि"च्छन्दोप्यग्रेतनं सूच्यते ॥ २४॥ 

अमृतध्वनि 
चञ्चच्यन्दिरविमलकुलकीर्तिविमञ्जुलरूप। 
राज सदा सुखसम्पदा राजज्यपुरभूप ॥ 
राजजनयपुररज्यजनभर सजजज्नयकर। 
सिध्यद्िषण विशुध्यग्धरणिविबुध्यब्दूतिधर ॥ 
विच्छच्छलपरिगच्छच्छमलसदच्छच्छविकिर। 
न्यञ्चच्यपलमुदञ्चच्यरितसुचञ्चच्यन्दिर ॥२५॥ 


चञ्चत्‌ (राजत्‌) चन्दिरवत्‌ ( चन्द्रवत्‌) विमला या कुलकौर्तिः तया मञ्जुलरूप! हे 
राजजयपुरस्य भूप सदा सुखसंपन्त्या राज। अग्रे जयपुरभूपस्य संबोधनानि-- राजत्‌ जयपुरं 
यस्मात्तत्संबुद्धो । अनुरज्यन्तः जनभरा येन । शस्त्रादिसज्नया सज्तां (न तु निःशस्त्राणाम्‌) वैरिणां 
जयकर । सिध्यन्ती धिषणा (वुद्धि) यस्य । खलाद्यपनयनेन विशुध्यन्ती या धरणिस्तस्याः विबुध्यन्तीम्‌ 
(प्रस्फुरन्तीम्‌) धृतिम्‌ (धैर्यम्‌) धरति सम्पादयति तत्संबु. । रक्षकं त्वामासाद्य पृथिव्या धृतिर्भवतीत्यर्थः। 
विच्छच्छलम्‌ (गच्छत्‌ छलं यस्मादेवं यथा स्यात्तथा, निष्कपटमित्यर्थः) गच्छत्‌ शमलम्‌ (मलम्‌) 
यस्याः सकाशात्‌ एवंविधां सदच्छाम्‌ (अतिनिर्मलाम्‌) छविं शोभां किरति प्रसारयति तादश । न्यज्चच्वपलम्‌ 
न्यज्चन्तः नीचीभवन्तः चपला यत्रैवं यथा स्यात्तथा, उदजञ्चत्‌ उदीयमानं चरित्रमेव चञ्चन्‌ शोभामानश्च््र 
यस्य, हे चन्द्रावदातचरित्र! इत्याशयः ॥ २५॥ 


युध्यद्धरिमुखगर्जनातर्जितशत्रुसमूह । 
मानभूप संवर्द्से धृष्यद्ध्वजिनीव्यूह ॥ 
धृष्यद्ध्वजमुपरुष्यत्सुभटविशुष्यद्धूतिकर। 
कु प्यद्धरिह यदृप्यद्रलचयतुप्यद्भुजभर ॥ 
धावद्धयपविरावध्वनिमनुधावद्धूतसुख। 
क्रुध्यद्रलभरविध्यद्विशिखनियुध्यद्धरिमुख ॥ २६॥ 
युध्यन्‌ यो हरिः ( सिंहः) तस्येव मुखगर्जनया हे तर्जितशत्रुसमूह ! अत एव धृष्यन्‌ प्रगल्भीभवन्‌ 
ध्वजिनीव्यृहः (सैन्यसमूहः) यस्य तादृश हे मानभूप ! त्वं संवर्दधसे। अग्रे मानभूपस्य विशेषणानि-- 
धृष्यद्ध्वजम्‌ (प्रगल्भीभवन्‌ [ अधृष्यतां गच्छन्‌] ध्वजो यत्रैवं यथा स्यात्तथा) उपरुष्यताम्‌ (अभिभवेन 

क्रोधं कुर्वताम्‌) सुभटानां विशुष्यन्तीं धृतिं करोति तत्संबु.। स्वस्य जयध्वजं निर्भयं रक्षन्‌ अन्येषां 
सुभटानां धैर्य त्वं विशेषयसीत्याशयः। कुप्यदहरिहयस्येव (इन्द्रस्येव) दप्यतां शत्रूणां बलचयेन 
तप्यन्‌ भुजभरो यस्य तादृश! दर्पिणां वैरिणां बलभरं प्राप्यैव तव भुजसारस्तृप्यतीति भावः। धावतां 
हयपानाम्‌ (अश्चपतीनाम्‌) विरावध्वनिम्‌ अनुधावन्‌ तथा धृतसुखश्च तत्संबुद्धौ । धावतामश्चारोहाणां 
नादमाकर्ण्य तान्‌ अनुधावसि तेनैव च त्वं सुखं यासि, वीरभावात्‌, इत्याशयः । क्रुध्यद्बलभरे (सैन्यसमूहे) 
विध्यद्विशिखः (शरीरं विध्यन्‌ बाणो यस्य, बाणविद्धशरीर इत्यर्थः) अत एव क्रोधातिशयेन नियुध्यन्‌ 
यो हरिः (सिंहः) तस्य मुखमिव मुखं यस्य तत्संबु. ॥२६॥ 

गुञ्जजवधरधनुरुरसि धरन्‌ युद्धरभसेन । 

मानभूप विद्योतसे तर्ज्जज्वनहयेन ॥ 

तर्जजजवभृतसर्जजज्वलनसुगर्ज्जज्ननहर । 

खर्ज्जजयभरमर्जजजनचयसज्नजयकर॥ 

मजज्नरणसलजनज्वलितविरज्यजजयभर। 

खञ्जजननविमुञ्जजनगणगुञ्जजवधर ॥२७॥ 

गुज्जत्‌ (शब्दायमानम्‌) जवधरं च धनुः युद्धरभसेन उरसि धरन्‌ हे मानभूप ! शत्रून्‌ तर्जता 

जवनेन ( जवयुक्तेन) हयेन विद्योतसे । मानभूपस्य विशेषणानि परस्परं तर्जताम्‌, पलायनाय जवभृतानां 
तथा सर्जज्ज्वलनानाम्‌ [ सर्जन्‌ पीडाम्‌ अर्जयन्‌ ज्वलनो येषां कृते तेषाम्‌, हदये पराजयाग्निना 
पीडितानामित्यर्थः ' अर्ज षर्ज ' अर्जने ।] अत एव (क्रोधेन) गर्जतां ' शत्र "जनानां संहर्तः। खर््जजयभरं 
खर्जन्तं शत्रून्‌ व्यथयन्तं जयभरम्‌ अर्जतो जनचयस्य सजनं जयं करोति तादृश! येर्बहुषु युद्धेषु प्रशंसनीयो 
विजयः प्राप्तस्तेषामपि वीराणां सजम्‌ (स्वयं प्राप्तम्‌) जयं त्वं करोषीति तात्पर्यम्‌ । ' खर्ज पूजने च 
चाद्‌ व्यथने। मज्नतां स्वयं पिपतिषतां भटानां जरणात्‌ (पराजयादिति यावत्‌) सलच्नाः क्रोधेन 
ज्वलिताः, अत एव विरज्यन्तो ये प्रतिपक्षा: तेषां विजयं भरति सम्पादयति तादृश! खज्जत्‌ पराजयेन 
विफलीभवत्‌ जननं जन्म येषाम्‌, अत एव विमुज्जतां क्रोधेन चीत्कारशब्दं कुर्वतां जनगणानां मध्ये 
गुज्जन्तं जवं धरति तादृश! "गज ' आरभ्य ' मुजि' पर्यन्ताः शब्दार्थाः । अत्र जवं धरतीत्यादिविग्रहप्रदर्शनं 
भावार्थसूचनमात्रं न वास्तवो विग्रहः। * कर्मण्यण्‌" भयात्‌ ॥ २७॥ 

भास्वत्कुलधरधरणिपतिमण्डन मानमहीप। 

जय जयपुरपालनचतुर उद्यदिनमणिदीप॥ 

उद्यद्‌ दिनमनुयुध्यद्विपुदलबुध्यद्रलभर । 

तिर्यग्भरकुटिविनिर्यद्विशिखविजीर्यद्विपुहर ॥ 

भ्राजद्विभवविराजजयपुरराजद्युतिकर । 

शाश्चद्रूचिरविवस्वदरुचिकरभास्वत्कुलधर ॥२८॥ 


भास्वतः सूर्यस्य वंशधरा ये धरणिपतयस्तेषां मण्डनभूत ! उद्यन्तं दिनमणि सूर्य दीपयति 
स्वकीर्तिप्रसारणात्‌ अधिकाधिक प्रकाशयति तादृश हे मानमहीप त्वं जय । अग्रे मानमहीपस्य संबोधनानि 

उद्यत्‌ दिनम्‌ अनुदिनोदयम्‌ अनुलक्ष्य युध्यति रिपुदले प्रबुध्यन्‌ (उदीप्यमानः) बलभरो यस्य तत्संबु.। 
सायंकाले परिश्रान्ते शत्रुदले सर्वस्यैव पराक्रमः संभवेत्‌ परं दिनारग्भ एव नवोत्साहे शत्रुदले तवैव 
पराक्रमः प्रबुध्यत इति शोर्यातिशयो द्योत्यते ्तियगृभ्रकुटिरेव विनिर्गच्छन्‌ विशिखः (बाणः) तद्द्वारा 
विजीर्यतां जीर्णत्वं प्राप्रुवतां रिपूणां हर नाशक ! तव कुटिला भ्रकुटिरिव बाणो भूत्वा रिपुसंहारे कारणं 
भवतीत्ययाशयः। भ्राजद्विभवानाम्‌ ( सर्वोत्कृष्टवैभवानाम्‌) जयपुरराजानां द्युतिकर स्वकीर्त्या शोभाकारक। 
शश्द्रुचिरं सदा मनोहरं विवस्वद्रत्‌ (सूर्यवत्‌) रुचिकरं (कान्तिकरम्‌) यद्‌ भास्वत्कुलं तस्य धर 
धारक | ॥ २८॥* 
श्रीमन्मानमदहीन्द्रस्य प्रथमो विवाहमहोत्सवः। 
[ माघ सं. १९८०] 
प्रासादेषु भासन्ते पताकाः पञ्चरङ्कयुता 
राकाकान्तिजित्वरः प्रकाशो लाति चेतोयम्‌ 
नृत्यगीतवादिद्रैः प्रतिध्वनिताशेषदिशो 
भाति जनितामोदोऽद्य नृपतिनिकेतोयम्‌। 
मञ्जुनाथ मोदोन्मदमातनु कवित्वभरं 
वैदुषीविनोदो वण्यवैभवसमेतोयम्‌ 
जयनगरेन्द्रराजलक्ष्मीपरिणाहमयो 
मङ्गलविवाहसमारोहः समुपेतोयम्‌॥ २९॥ 
अयं प्रकाशः चेतो लाति गृह्णाति। जनितहर्षः अयं नृपतिनिकेतः (प्रासादः) भाति। मोदेन 
उन्मदं यथा स्यात्तथा कवित्वभरं कविताप्रवाहम्‌ ' कवित्त समूहं वा आतनु विचय । वरण्यवेभवेन 
सहितोयं वैदुष्यस्य प्रमोदसमय उपस्थितः। वैदुष्यविनोदार्थं कविता क्रियते परं सर्वत्र वर्णनीयवैभवं 
नोपलभ्यते । अत्र तु स्वयं जयपुरस्य विवाह :, अत एव लोकोत्तरो वर्ण्यविभवः समुपस्थितोस्तीति 
भावः। राजलक्ष्म्या: परिणाहः अतिशयस्- तन्मयः ॥२९॥ 
निर्घोषन्ति दशसु दिशासु राजदुन्दुभयो 
भाति जनराजिर्तिजयोन्मदमुपागता 
मङ्गलकलश-वरवन्दनीयमालादिभि- 
जाता हर्म्यशालास्वपि सपदि सरागता । 
मञ्जुनाथ वर्णय महोत्सवमिहोत्सवतो 
भागधेयतोऽद्य धन्यघटिका समागता 
जाने राजलश्मीप्रणयेर्ष्यावज्ा सेयं स्वतः 
स्थाने महाराज गृहलक्ष्मीः समुपागता ॥ २३०॥ 

विजयोन्मदं महाराजस्य विजयेन प्रमोदम्‌ उपागता जनपङ्क्तिः वरवन्दनीयमाला-श्रेष्ठ 
वन्दनमाला तदादिभिः। लोकेषु यथा सरागता ( सानुरागता) तथा हर्म्यमालास्वपि सरागता कुसुम्भरज्जित- 
वस्त्रधारणात्‌ सर्गता जाता । इह उत्सवतः हर्षेण सह उत्सवं वर्णय । यतो भाग्येन सेयं धन्या घटिका 
* धन्य घडी ' आगता। अहं मन्ये यत्‌ राजलक्ष्म्या: प्रणयेर्ष्यावशा सेयं गृहलक्ष्मीः स्वतः समागता इति 
स्थाने उचितमेव । भवता पूर्वं जयपुरस्य राजलक्ष्मीरधिगता ततश्च पूर्वोपलब्धायां राजलक्ष्यामेव मा 
भूदेकान्तप्रणय इतीर््यावशाद्‌ गृहलक्ष्मीः (महाराज्ञी) सरभसमुपागतेत्याशयः॥ ३०॥ 
विवाहोपलक््ये जायमाना राजसभा * दरबार ' 
हेमोत्तन्तुसंततकुसुम्भवरवस्रधराः 
सामन्ताः सरागमिह संसदि समासते 
स्वर्णरूप्यमण्डितमहार्ह॑राजदण्डधरो 
बन्दिनिकरोऽसौ स्तुतिपाठकः प्रकाशटते। 
मञ्जुनाथ मञ्जुरत्रेखरसुशोभिशिराः 
श्रीमजयपत्तनधरापतिरुपास्यते 
हेमहदयंगमविहद्कमसनाथो ननु 
जङ्गमनवीनकल्पशाखी प्रतिभासते ॥ ३९॥ 
हैमैः स्वर्णमयैः उत्कृष्टतन्तुभिः (* कलावततू ') संततानां कुसुम्भरज्जतवस्त्राणां धारकाः 
सामन्ताः सरागं यथा तथा अस्यां राजसभायाम्‌ आसते तिष्ठन्ति । रञ्जितवस्त्रधारणात्‌ सरागाः (सानुरागाः) 
इत्युतपरक्षणम्‌। महार्हाणां राजदण्डानाम्‌ (* आसा ' ' चोब ') धारकः। रलशेखरेण [सेहरा '] सुशोभि 
शिरो यस्य सः। मस्तके धृतशेखरं मानभूपं कल्पवृक्षत्वेनोत्परक्षते-- हेममयेन हदयंगमेन (मनोहरेण) 


पक्षिणा सनाथो ननु (मन्ये) जङ्खमः कश्चन कल्पपादपः प्रकाशत इति । स्वर्णशेखरो मौलिस्थितहेम- 
पक्षिस्थानीयः, श्रीमन्मानसिंहस्तु कल्पवृक्षस्थानीय इत्याशयः ॥३१॥ 


विवाहोत्सवस्यैकं पद्यं ' चित्रवीथ्याम्‌ ' चतुर्विंशति- 
तममप्यवलोकनीयम्‌। 
वैवाहिकसम्बन्धाजोधपुरस्य प्रशंसा 

आसन्‌ यत्र दुर्गादाससदृश्ाः प्रवीरा नृपा 

नीतिरणधीरा अपि पण्डितैः सुसंमता 
मोगलमहीपतीनां भारताधिकारे मना- 

गासीन्मारवारे राजलश्ष्मीर्नयसंगता। 
मञ्जुनाथ माननीयजयपुरपूर्वनुपैः 

श्युघनीयवैवाहिकसंबन्धे समादृता 

भारतेतिहासे कीर्तिविन्यासेन मन्यामहे 
जोधपुरराजधानी धन्या सेयमुन्रता ॥ ३२॥ 
रणे निपुणा अपि धर्मपालनादिषु पण्डितैः अनुमताः। सुसंमताः मोगल." अत्र विसर्गलोपः। 
नयसंगता मोगलसग्राडनुगमनरूपया नीत्या मिलिता ॥ ३२॥ 
राज्यशासनस्य पूर्णाधिकारप्राप्त्युत्सवः 
(मार्चस्य १४ तारिका १९३१) 
कनककिरीटमिव धत्ते सिंहदुर्गमूध्नि 
गोपुरयोः करयोरिवाभरणैः संधिनोति 
हरितपिशङ्कशोणविद्युदीपमालामसौ 
मन्ये मणिमालामिव वक्षसि परिष्करोति। 
“रामवाग 'मार्गगतविद्युहीपपङ्क्तिमिमां 
काञ्चनकलितरल्रकाञ्चीमिव संचिनोति 
शासनाधिकारे स्वयं स्वामिना गृहीताधुना 
भूमिरियं प्रीतमना मण्डनानि संतनोति ॥ ३३॥ 
इयं जयपुरभूमिः स्वामिना स्वयं निजशासने गृहीतेति प्रसन्नमना: सती भूषणानि करोति। 
तथाहि सिंहदुर्गं (* नाहरगढ ') रूपे निजमूध्नि कनककिरीटमिव धारयति । दुर्गोपरिगता विद्युदीपमाला 
किरीटस्थानीयेति भावः। उभयहस्तयोरिव ' सांगानेरी ' ' अजमेरी ' ' गोपुरयोर्मध्ये ' विद्युत्प्रकाशरूपैरा- 
भरणेर्लोकान्‌ संधिनोति प्रीणयति । नगरराजमार्गमध्ये या उभयतो नानावर्णा विद्ुदीपमाला, तां मणिमालामिव 
वक्षसि मण्डयति । तया वक्षः परिष्करोतीति वक्तव्ये ' तां वक्षसि परिष्करोति ' इत्यनेन जयपुरराजमार्गस्य 
संनिवेश एव तथा मनोहरो यथा विद्युदीपपङ्क्तिस्तमासाद्य स्वयं हृदयंगमा भवति, अन्यथा अन्यान्यनगरेष्वपि 
विद्युत्प्रकाशो भवत्येव परं न तादृशी शोभेति जयपुरस्यातिशयो व्यज्यते। जयपुरमारभ्य 'रामबाग' 
पर्यन्ता या सुदीर्घ विद्युदीपमाला तां प्रदीप्तसुवर्णनिर्मितां रलरशनामिव धारयतीत्यर्थः ॥ ३३॥ 


प्रसङ्कतो हिन्दीपद्यानि 

चारों ओर छाय रहीं उमडि अनंद घटा 

बिज्नुछटा भाय रही सोभा सुख साज कों 
वीथि ओ बजारन में फर पताकापुञ्ज 

राकारुचि राजे मन सुजन समाज कों । 
सोने के सिंहासन पे सोहै मानसिंह भूप 

सोभित सरूप भयो अंबावति राज कों 
धीगन धिकार भयो बेरिन विकार भयो 

शासनाधिकार भयो आज महाराज कों ॥ ३२४॥ 

* सिंहावलोकन * 

जाकी कीर्तिकोौमुदी की जगमें जगत जोति 

मन्द होति विमल विभा हू सुरराजा की 
राजाकी कहा चली अनेक महाराजा जहां 

पावै सनमान मान सिद्धि निज काजा की। 
का जाकी करैगे कला कलित कवीद्रपुञ्ज 

मञ्जु महिमा हे भानुवंशसिरताजा की 
ताजा की दिनेसकुलकीर्तिं महिमारग में 

जगमें सु जय होय मानमहाराजा की ॥ ३५॥ 
बहुत दिनान सों उछाह कर एेसे लोग 

जैसे चित्त चाह धरे चंद की चकोर दहै 
लंदन पधारे तौ अमंद उतकंठा भरे 

पच्छिम की ओर कों विछठाये दूगछोर है । 
मञ्जुनाथ मोद भरे मन में उमा अब 

जो जो चित चाद वही लहिरै अथोर है 
जयपुर को राजभक्त सकल प्रजाकी आज 

मानमहाराज की सु ओर दूगकोर हैँ ॥ ३६॥ 

दो. - कोविद कुशल कवीन के, हरित होय हिय-थान। 
कञ्चन नित बरसत रहो, मानसिंह मघवान ॥३७॥ 
अधिकारग्राप्ेरनन्तरं प्रथमजन्मोत्सवोपक्षये - 
विशेषोत्सवः ' भाद्र. कृ. १२३ सं. ८७' 

पुष्पितिपताकाः प्रस्फुरन्ति हरम्यमालास्विमा 

विद्युहीपमाला विलसन्ति गृहजालके 
नानाविधकोौतुकानि भान्ति चतुरङ्कणतो 

द्रव्यपणतोऽथ हया धावन्तेऽन्तरालके । 
जन्मदिनमङ्कलमहोत्सवं स्तुवन्ति प्रजा 

राजानोपि सूचयन्ति हर्षं तडित्तालके 
किमुत समीपादिह द्रीपान्तरदूरतोऽपि 

मोदन्ते महीपा अपि ' *मानमहीपालके ' ॥ ३८ ॥ 

गृहजालके गृहसमूहे। चतुरङ्गणतः "चौगान '। अत्र हि सैनिकानां नानाविधक्रौडाः, 
घोटकरथशकय्यादीनां धावनानि, चक्रिकाप्रचालनमन्यान्यानि च बहूनि कोतुकान्यभूवन्‌, यत्र विजयिभ्यः 
स्वयं महाराजेन पारितोषिकाण्यदीयन्त। अन्तरालके 'रामबाग ' प्राङ्गणान्तराले द्रव्यपणं कृत्वा हया 
धावन्ते (0186180५) । तडित्तालके विद्युदयन्त्द्ारा ' तार 'दवारा । राजानोपि उत्सवोपलक्षये हर्ष प्रकाशयन्ति। 
ततश्च-समीपात्‌ भारतवषदिव किम्‌, द्रीपान्तरदूरात्‌ लण्डनादिदूरान्तरादपि मानमहीपालविषये (मानमहीपं 
प्राप्य) महीपाः प्रमोदन्ते। राजान एव यदा हर्षमुपलभन्ते तदा राजभक्तानां प्रजानां तु किं 
वक्तव्यमित्याशयः॥३८ ॥ 


श्रीमन्महाराजस्य कुमारजन्मोपलक्ष्ये कतिपयमासपर्यन्तं जायमानः 
सुमहामहोत्सवः [ आशिन शु. ११ सं. १९८८] 

निर्मलविभासि नीलगगनमनन्तं ततो 

विस्तृतवितानमितो भाति भूपभवने 
ताराशतजालं ततो विद्युहीपपट्क्तिरितो 

ज्योत्स्नासौ ततोस्ति, मानकीर्तिरितो भुवने । 
मञ्जुनाथ नूतनकलानिधिरुदेति ततो 

भूपतिकुमार इतो जातो राजसदने 
शारदामहोत्सवोयमन्यो धन्यधन्यो भाति 

राजद्राजसूनुजन्मजन्यो जयपत्तने ॥ २९॥ 


ततो नैसर्गिकि शारदामहोत्सवे । इतः सूनुजन्मरूपे शारदामहोत्सवे । जालं समूह ः। राजत्‌ यत्‌ 
राजसूनुजन्म तस्माज्जन्यः॥ ३९॥ 


सोधशिखरेषु मन्दिरेषु चैत्यचत्वरेषु 

विद्युीपमाला भान्ति जननयनोत्सवे 
तोरणपताकाः प्रतिगेहद्वारि दत्ता भान्ति 

परितः प्रमत्ताः प्रजाः प्रायः प्रमदोत्सवे। 
मञ्जुनाथ नित्यं तारतौर्यत्रिकमञ्जुघटा 

नानाविधछन्दश्छटा श्राव्या सरसोत्सवे 
श्रीमन्मानसिंहमहाराज राजचूडामणे! 

राजसे कुमारजन्ममङ्कलमहोत्सवे॥ ४०॥ 


जननयनोत्सवे जनानां नयनयोः कृते उत्सवमुपलक्ष्य (उत्सवार्थमित्यर्थः) । तारं यत्‌ तौर्यत्रिकम्‌ 
(नृत्यगीतवाद्यम्‌) तस्य मज्जुघरा समुचितसमारोहः॥ ४०॥ 

* श्लोकः * 
श्रीमद्धानुकुलस्य भातु भुवने भूषायितं सद्यो 
जायन्तां जयपत्तनस्य जगतामुजागरिण्यः प्रजाः। 
श्रीमान्मानमहीमतिः स्वकृतिभिः संमानमासादये- 
ज्नीव्याद्राजकुमार एष सुचिरं चेतश्चिरं चन्दयन्‌॥ ४९॥ 
जयपत्तनस्य प्रजाः जगताम्‌ उज्नागरिण्यः सत्कार्येषु जागर्ति प्रचारयन्त्यः (अग्रगामिन्यः) 
जायन्ताम्‌ अथवा प्रसिद्धाः, ' उजागर ' इति हिन्दी । चन्दयन्‌ आह्ादयन्‌॥४१॥ 
होलिकोत्सवे जायमाना प्रथमप्रथमा राजसभा “दरबार ', नगरयात्रा च 
(सं.) १९८८ 
घना.- सामन्तैः समन्तात्परिवारितो विधाय सभां 
सौधात्सिन्धुरस्थो नृपोऽभ्येति वरवेलायाम्‌ 
पिष्टातकवर्षि-सर्वसामन्तेषु यन्त्रजलं 
क्षिपते प्रजायां चापि रज्यच्यारुचेलायाम्‌। 
रद्रञ्जिताऽसौ राजवीथी पुष्पवीथीवाऽद्य 
मादयते लोकान्पौरनारीहावहेलायाम्‌ 
खेलन्मानभूपरङ्कगोलोत्सिक्तचोलो वद 
को लोको न भाति हन्त होलोत्सवखेलायाम्‌॥ ४२ ॥ 


सिन्धुरस्थः हस्तिस्थितः सोधात्‌ अभ्येत बहिरायाति । हस्तिस्थितेषु पिष्टातक (“गुलाल `) वर्षिषु 
सामन्तेषु । रज्यद्वरवस्त्रायां निजप्रजायां चापि महीपतिः यन््रजलं विदयुटूदरारा परिचालितस्य नालिकायन्त्रस्य 
रङ्गजलं क्षिपति। मदनोदीपिका पुष्पवीथी नारीणां हावयुक्तां हेलाम्‌ (विलासविशेषम्‌) प्राप्य यथा 
लोकान्प्रमत्तान्करोति तथा रङ्गरञ्जिततया पुष्पवीथीवालक्ष्यमाणा सेयं वीथी [रथ्या] कौतुकदर्शिनीनां 
नारीणां हावहेलया नागरिक-लोकान्मादयतीत्याशयः। खेलतो मानभूपस्य ये रङ्गगोलकाः कुमकुमा 
(गुलालगोटा), तैः अथवा रङ्गेण गुलालगोलकैश्च उत्सिक्तपरिधानीयः को वा न भाति। अपितु 
सर्वोपि भातीत्यर्थः ॥४२॥ 


जयपुरेन्द्रस्य द्वितीयो विवाहमहोत्सवः 
(अप्रेलमासस्य चतुर्विंशी तारिका सन्‌ १९३२) 
पञ्चरङ्करोचितपताकापुञ्जमञ्जुतमा 
मण्डितैर्मनोरमाऽद्य मन्दिरैरियं विभाति 

पर्वते विशाला नेयं विद्युहीपमाला, किन्तु 
सिंहदुर्गरूपे मञ्जुमोलोौ मुकुटं दधाति। 
नानावर्णविद्युदीपलेखा नेह रथ्यागता 
रल्ररुचिरेखा मण्डनानामियमुत्पृणाति 
नव्यमहाराज्ञीस्वागताय कृतवेषा नून- 
मेषा राजधानी वद केषां न मुदं ददाति ॥ ४२॥ 
पञ्चभिः रङ्गः वर्णैः रोचिता पताका ' पंचरङ्ग ञ्ंडा'। मण्ितैर्मन्दिरेः मनोरमा । राजमार्गेषु 
नानावर्णविद्युदीपमाला नास्ति किन्तु इयं धारितानां मण्डनानां रतरकानतेर्लेखा उत्पृणाति भृशं सुखयति । 


नै नै नैः 


जयपुरनरेन्द्रस्य रजतजयन्तीमहोत्सवः 


शिलामयीमद्कलम्‌ 

अम्बरधराधिपतिपूज्यपदपद्करुहा 

तुङ्े शेलश्यङके स्थिता राजहरम्यधामिनी 
चिवुकनिषण्णहारिहीरकविमण्डिता या 

भूषणेर्विभाति मेघगेव दिव्यदामिनी। 
मञ्जुनाथ मानमहीपालमनोवाज्छितदा 

चेतसि चकास्ति भावुकानां भवभामिनी 
नूनं नरदेवीयति यस्याः पदसेवी पुमान्‌ 

सेयं शिलादेवी भातु मे वीक्षणगामिनी ॥ 


अम्बरधरापतिः आम्बेरमहाराजः। राजहर्म्याणि धाम यस्याः सा, तथा च आम्बेरराज- 
हरम्यमालायाः प्रमुखभागे स्थितेति सूच्यते। चिबुके निषण्णो यो मनोहारी हीरकः (*हीरा') तेन 
विभूषिता । मेघगेव दिव्य. - श्यामशिलामय्या यस्याः शरीरे स्वर्णहीरकादिभूषणानि दामिनी (विद्युद्‌ ) 
व विराजन्ते इति भावः। मानमही. - वर्तमानमहाराजस्य मनोऽभीषटदायिनी, तथा इतिहासप्रसिद्धस्य 
प्राक्तनमानसिंहमहाराजस्य वरदा तत्प्रतिष्ठापिता च सेयमिति सूच्यते । यस्याः पदसेवी पुरुषः नरदेवीयति 
नरदेवं राजानमिव आत्मानमाचरति, धराधीशायते इत्यर्थः। 


राजजनयपत्तनधरायां मोदमञ्जयन्ती 
गर्वं गजञ्जयन्ती मदमत्तदुष्टदुर्हदाम्‌ 

राजभक्तियुक्तान्‌ प्रजावर्गान्पुञ्जयन्ती पुरे 

विद्युद॒द्युतिसजां सजनयन्ती सर्वसोख्यदाम्‌। 
मञ्जुनाथ मानमहीपालयज्ञो गुञ्जयन्ती 

राजवैजयन्तीं व्यञ्जयन्ती वैरिकम्पदाम्‌ 
लोकान्‌ रञ्जयन्ती भूरिभीतीर्भञ्जयन्ती भवेद्‌ 

रजतजयन्ती ' यं जयन्ती सर्वसम्पदाम्‌ ॥ 


मोदं हर्षम्‌ अञ्जयन्ती प्रकाशयन्ती । दुष्दर्हदां दुष्टानां वैरिणाम्‌। पुरे नगरे पुञ्जयन्ती पुञ्जीभूतान्‌ 
उत्सवसमारोहे समवेतान्‌ कुर्वती । विद्युद. - विद्युददयुतेः सल्नां सामग्री, नगरे विदयुतप्रद्योतमालां 
शोभयन्ती, इत्यर्थः । वैरिकम्पदां राञ्लो वैजयन्तीं विजयपताकां संमुखे प्रकाशयन्ती । 


आशीर्वादश्लोकाः 
विजेता वीराणामिह किल विनेता नयविदां 
विपत्तर्व्याहन्ता सततमनुमन्ता श्रुतिगिराम्‌। 
भृशं भूमेर्भतां सरणिमनुसतां सुमनसां 
समानेता श्रीणां जयनगरनेता विजयताम्‌ ॥ 
श्रुतिगिरां वेदवाणीनाम्‌ अनुमन्ता अनुगामी । 
दुर्दान्तान्‌ दमयन्‌ रमां च रमयन्‌ संनामयननु्नतान्‌ 
विक्रान्तान्‌ विनयन्‌ जयं च जनयन्‌ संमानयन्सज्जनान्‌। 
कीतींरुज्वलयन्‌ शुभानि कलयन्‌ प्रेम्णा प्रजाः पालयन्‌ 
भूयाद्भूमिमिमां सदैव सुखयन्‌ श्रीमानसिंहः कृती ॥ 
विक्रान्तान्‌ पराक्रमयुक्तान्‌ विनयन्‌ स्वशासने आनयन्‌। 
वीराणां विजयाय विक्रमपतिधर्याय यादःपति- 
दानाय द्रविणार्थिनां धनपतिर्लाभाय लक्ष्मीपतिः। 
विभ्राजद्विभवाय निर्जरपतिर्बोधाय वाचस्पति- 
भूयाद्भूभरणाय राघवपतिः श्रीमानभूमीपतिः॥ 


श्रीमान्‌ माननरपति- वीरो के विजय के लिये पराक्रम के स्वामी (अथवा विक्रमादित्य) , 
धीरता के लिये समुद्र, दान के लिये धनपति (कुबेर), लक्ष्मीप्राति के लिये लक्ष्मीपति, 
वैभव के लिये इन्द्र, ज्ञान के लिये बृहस्पति ओर भूमि पालन के लिये रघुपति हों । 


उत्सववीथी 


* वसन्तपञ्चमी * 

सम्प्रति वसन्तसूचनामिव समधिगम्य 

मनसि मनोजमञ्जुभावः संनिधीयताम्‌ 
गायनरसन्ञसूरिसन्ततसमाजमाप्य 

श्रवसि वसन्तरागगीतिर्बत नीयताम्‌। 
मञ्जुनाथ सुन्दरीसमाजे नवगीतिच्छटा 

रञ्जितपटानां नवशोभेयं प्रतीयताम्‌ 
किञ्चिन्‌ न्यञ्चयन्तीव हि पञ्च मीनकेतुशरान्‌ 

सपदि वसन्तपञ्चमीयं परिचीयताम्‌॥ ९॥ 


"वसन्तः आगामी ' इति सूचनां प्राप्य अग्रे वर्धिष्यमाणस्य मनोजस्य रम्यभावः समीपे क्रियताम्‌, 
अनुभूयतामित्यर्थः। अनेन शिशिरो मान्यमाना सेयं वसन्तपञ्चमी भाविनो वसन्तस्य सूचनामात्रमिति 
सूच्यते । गायनैः (गायकैः) रसन्ञैः, सूरिभिः ( चतुरैः) च संततं व्याप्तं संगीतसमाजं प्राप्य वसन्तरागगीतिः 
श्रूयताम्‌। गायनकुलपतीनां गृहे तदिनभाविनो वसन्तसंगीतसमाजस्य सूचनमेतत्‌। नवगीतिच्छटा 
होलिकासम्बन्धिगीतीनामानन्दः, ' वसन्ती ' ' फागुनिया' इति प्रसिद्धानां रञ्जितपटानां शोभा च, तत 
आरभ्यैव जायते इति प्रतीयताम्‌ पञ्चसंख्याकान्‌ (समस्तानिति यावत्‌) कामशरान्‌ रसिकेषु किञ्चित्‌ 
न्यजञ्चयन्तीव नमयन्तीव सेयं वसन्तपञ्चमी । होलिकाद्युत्सवेषु कामबाणाः पूर्णतया रसिकसमाजे 
संचलिष्यन्ति। वसन्तपञ्चम्यां तु ते कामिलक्ष्ये किञ्चिदावर्जिता भवन्तीति वसन्तारम्भः सूचितः॥१॥ 


* सूर्यसप्तमीमेलकः * 
तत्र मेलकानां संनिवेशक्रमो निदर्श्यते 
पर्व हस्तिनः 
काञ्चनकलिततन्तुसंततवसनधराः 
कन्धरास्वमन्दहेमशुद्ुला विभासन्ते 
चारुदन्तमण्डले विभासितवलयभरा 
इडङ्कृतिकरा ये हेमकिड्भिणीभिरायन्ते। 

मञ्जुनाथ लम्बमानमुक्तामणिनिकरधरा- 
मलिके सुवर्ण॑श्रियं दधतः प्रकाशन्ते 
तुलितधरित्रीधरा गण्डमदवारिधरा 
अम्बरधराधिपतिकुञ्जरा विराजन्ते ॥ २॥ 


सौवर्णतन्तुभिः (' कलाबततू') व्याप्तानां (*कारचोबी 'कार्यखचितानाम्‌) वसनानां धारकाः। 
कन्धरासु ग्रीवासु । दन्तेषु विभासितः सवर्णवलयसमूहो येषाम्‌, हस्तिनां दीर्घेषु दन्तेषु मध्ये मध्ये 
सुवर्णवलयाः परिधाप्यन्ते तद्युक्ता इत्यर्थः । हेमकिङ्किणीभिः सुवर्ण-घण्टिकाभिर्बद्धारकराः ये आयन्ते 
आगच्छन्ति। आ-अय्‌। अलिके ललाटे लम्बितमुक्तासमूहां- सुवर्णश्रियं (सिरी ' हस्तिनः शिरोभूषणम्‌) 
धारयन्तः गण्डयोः कपोलयोर्मदजलधारकाः॥२॥ 


गर्वभराच्छुण्डादण्डमुपरि नयन्तो मुहु- 
श्रण्डकरमण्डलविभासं स्थगयन्तेऽमी 
नानावर्णचित्रगण्डमण्डलविकासवहा 
धातुरद्शालिशृद्धशोभां दर्शयन्तेऽमी। 
मञ्जुनाथ मञ्जुमदनि्रि क्षरन्तो मुहुः 
संमुखे विशालं कर्णतालं दोलयन्तेऽमी 
मन्ये पक्षशातकपुरन्दरविपक्षधराः 
पक्षधराः पर्वता इतीव सूचयन्तेऽमी ॥ ३॥ 


चण्डकर.--सूर्यमण्डलप्रकाशं स्थगयन्ति आच्छादयन्ति । नानारङ्गैश्चित्रितस्य कपोलमण्डलस्य 
शोभाधारिणः अमी भैरिकादिधातूनां रङ्कः शोभितानां शृङ्गाणां शोभां दर्शयन्ते, अग्रे उत्परेषिष्यमाणस्य 
पर्वतत्वस्य साधकम्‌। इमे कर्णतालं न दोलयन्ति किन्तु द्रौ पक्षौ प्रकम्प्य ~ ^ वयं पक्षच्छेदकस्य 
इन्द्रस्य विरुद्धपक्षधारिणः पक्षधराः पर्वताः स्मः' इति सूचयन्ति ॥३॥ 


प्राप्ता द्वारसीप्नि मत्ता मोलिमवघूर्णयन्ति 

चूर्णयन्ति चक्रमरेः संगरे यदि व्रजन्ति 
दिग्वारणदर्पविनिवारणप्रसक्ता इति 

वारणाय शृद्ुलिता मर्यादार्हमाचरन्ति। 
शुण्डावारिपृरेः पूरयन्त इव वारिनिधिं 

वारिधरधीनघनगर्व ये समाहरन्ति 
ऊढपञ्चरङ्खा गाढधृतरणरङ्ा अमी 

मानमेदिनीशमत्तमातङ्काः पुरःसरन्ति॥ ४॥ 

राजद्वारे प्राप्ता ये मदात्‌ मस्तकं पूर्णयन्ति (गजस्वभावः) । अरेः चक्रं व्यूहम्‌ दिग्वारण. 
इमे गजा दिग्गजानां गर्व दूरीकर्तुं धावन्ति तदा आधोरणास्तान्‌ शृद्ुलया बध्नन्ति । इमेऽपि मर्यादां 
ज्ञात्वा शुङ्कुलाबन्धं सहन्ते, अन्यथा एषामग्रे का वराकी शृह्ुलेति भावः। शुण्डावारि.-घनास्तु समुद्राज्जलं 
यदा गृह्णन्ति तदेव वर्षन्तीति समुद्राधीनाः। इमे तु समुद्रमपि शुण्डाफूत्कारजलेन भरन्तीति घन- 
गर्वहारकाः। ऊढः धृतः पज्चरङ्गध्वजो यैः। गाढं धृतः रणस्य रङ्गः अनुरागो यैः॥४॥ 
छप्पय 
फुङ्कृतिवारिभरेण गगनतलमुद्धरयन्ती 
चरणधरणवबलभराद्धरणितलमानमयन्ती । 
सरभसचीत्कृतिचयाच्यकितभावं विदधाना 
घोरबृंहितारवैर्वैरिहदि भयं ददाना ॥ 
तुङ्कतया तारापथं तरलयितुं जनितोद्यमा। 
मानमेदिनीसुरपतेर्भाति गजघटा घनसमा॥ ५॥ 
उद्धरयन्ती पूरयन्ती । ' बृंहितं करिगर्जितम्‌! । तारापथं गगनमपि तरलयितुं चलयितुम्‌। 
घनसमा मेघसदृशी ॥ ५॥ 


* उषाः * 
क. - सुन्दरसुवर्णसूचिकार्येश्चित्रशोभावहान्‌ 
मञ्जुमखमल्परिस्तोमान्‌ ये समावहन्‌ 
भूषणसमिद्धा भृरमग्रपटबन्धभूृतो 
लम्बितगुलच्छाः पार्श्वतो ये द्रुतमभ्रमन्‌। 
पात्रान्नोत्किरन्तो निजगत्या जलवबिन्दुमपि 
शब्दसिन्धुमेते जानुबलयैरिवाऽवमन्‌ 
क्रोशतमार्गस्याऽवहेलका मुदैव, मञ्जु- 
मेलकाऽभिनन्द्यास्ते क्रमेलकाः समागमन्‌॥ ६॥ 


सुन्दरः सुवर्णसूचिकार्यैः (जरदोजी काम, कसीदा) विचित्रशोभाधारकान्‌ मनोहरान्‌ मखमहस्य 
(मखमल) परिस्तोमान्‌ कुथान्‌ (पृष्ठास्तरणानि) ये अधारयन्‌ । भृशं भूषणैः दीप्यमानाः, अग्रपटबन्धम्‌ 
(मुखमारभ्य वक्षःपर्यन्तलम्बिनम्‌) धारयन्तः। पार्तः उभयपार्योः लम्बमानकौशेयगुच्छाः (उष्ाणां 
पृष्टे नानावर्णा गुच्छका उभयतो लम्बन्ते, यथा हस्तिनां घण्टाः) । पात्रान्नो.-जलपूर्णं पात्रमादाय पृष्ट 
स्थीयते, तथापि जलविन्दुरेकोपि पात्रान्न पततीत्युष्टराणां गतिकोशलम्‌। जानुधृतैः वलयैः (* नेवरी ') 
शब्दस्य सिन्धुमिव अवमन्‌, अतिशब्दमकुर्वन्नित्यर्थः। मञ्जुमेलके प्रशंसनीयाः ॥ ६॥ 

* अश्वाः * 
चञ्चलमुदस्य मुहुग्रीवामवकुञ्चयन्तो 
वदनमुदञ्चयन्तो लोचनमिहाऽऽहरन्ति 
मुखरं वहन्तो मुहुः प्रोथपुटमुन्नमय्य 
सपदि समन्ततोऽथ फेनभरैर द्धरन्ति। 
मञ्जुनाथ कर्णयुगमुत्तरङ्गयन्तो मुहु- 
श्रञ्चलदूगजञ्चलेन वञ्चनमिवाचरन्ति 
गमनजवेन जातु विजितविहद्काः पुरः 
कीलितकुरङ्कास्ते तुरङ्गाः सुखं संचरन्ति ॥ ७॥ 
चञ्चलं यथा स्यात्तथा उत्क्षिप्य (उत्थाप्य) मुहूर्रीवाम्‌ अवकुञ्चयन्ति (मोटयन्ति) । मुखम्‌ 
उन्नमयन्तः पश्यतां लोचनं वशयन्ति। ' फुर फुर ' इति शब्देन मुखरं प्रोथपुटं ( नासापुटम्‌) उन्नमय्य 


वहन्तः ये परितो मुखफेनै: पूरयन्ति । उत्तरद्गयन्तः (प्रकारविशेषेण चालयन्तः) , चञ्चलेन नेत्रप्ान्तेन 
लोकानां प्रतारणमिवाचरन्ति। पादत्रयवर्णिताश्चष्टस्तुरगस्वभावः। कौलितकुरङ्गाः गमनजवेन स्तब्धीकृत- 


हरिणाः॥ ७॥ 
चञ्चति सुचारु विपुश्चिच्छणचमत्कृतिदं 
मन्ये वेगवीचयोऽङ्कसीम्नि मुहुः संचरन्ति 
चञ्चलितक्णस्तार््यवेगकथामाकलय्य 
तमिव निरोद्धुमग्रपादाभ्यां समुच्छलन्ति। 
मञ्जुनाथ घोरतरवल्गापरिणद्धा अपि 
पवनविरुद्दधाऽऽहवलालसां न संत्यजन्ति 
अर्वन्तोऽस्मदग्रे के जरन्तो दिनभर्तुरिति 
क्रोधं कलयन्तो मुखे लोहं मुहुश्चर्वयन्ति ॥ ८ ॥ 
चिक्छणं सिग्धम्‌ अत एव चमत्कृतियुक्तं येषां वपुः चञ्चति शोभते। तत्रोतप्क्षते- मन्ये, 
अङ्खेषु वेगस्य तरङ्गा वारं वारं संचरन्ति । तार््यस्य वेग - कथां श्रुत्वा चञ्चलितकर्णा ये तं पराजेतुमिव 
अग्रपादाभ्यां रवे उच्छलन्ति। घोरया कटठिनया वल्गया (लगाम) बद्धा अपि ये पवनविरुद्धस्य 
आहवस्य (युद्धस्य) लालसां न त्यजन्ति, वेगविषये पवनेन साकं योद्धुमिच्छन्तीत्यर्थः। दिनभर्तुः 
सूर्यस्य वृद्धाः अर्वन्तः घोटकाः अस्मदगरे के ? न किमपि वस्तु । इति कुप्यन्तो मुखे लोहं चर्वयन्ति। 
"लोहकविका' चर्वणे कोपो हेतुरुतप्रक्ष्यते। 'दिनभर्तृ' पदेन-दिनपूरणं तस्य कर्तव्यम्‌। अत एव 
निरन्तरमविश्रम्य घोटकान्‌ परिचालयति। एवंविधस्य आपद्ग्रस्तस्य ८“ बेगारी ') श्रमकर्षिता वृद्धा 
घोटकाः के वराका इति अवधीरणातिशयो ध्वन्यते ॥ ८ ॥ 

घोटकानां शद्रः 
चारुचरणेषु हेमहंसका विभान्ति भूरि 
जानुयुगमध्ये रणद्वलया विराजन्ते 
हेममणिहारावलिरुल्योठति कन्धरायां 
पुच्छे बन्धुराणि रम्यरल्नान्यवलम्बन्ते। 
मञ्जुनाथ मौलौ मञ्जुलोत्तंसो विभाति चल- 
न्र॑सोपरि तन्तुस्यूतमणयः प्रकाशन्ते 
संसूचयमानानीव रल्नाकरजन्म निजं 
रल्नालङ्कृतानि हयरल्नान्यवभासन्ते ॥ ९॥ 
सुवर्णस्य हंसकाः, ! हंसकः पादकटकः'। अग्रवर्तिनोः जानुनोर्मध्ये रणद्रलयाः ' नेवरी! । 
उ्ोठति इतस्ततः परिचलति । पुच्छे तनूरुहग्रथितानि सुन्दराणि रलानि लम्बन्ते। चलन्‌ गमनसंरम्भेण 
कम्पमानः उत्तंसः (कर्लंगी) । स्कन्धस्योपरि कन्धरायाम्‌ (*अयाल ') तन्तुभिः मूर्धजेषु स्युता ग्रथिताः। 
रलधारणेन वयं रतराकराज्नाताः (उच्चैः श्रवसः सहोदराः) इति सूचयन्त इव रलभूता हयाः॥ ९॥ 
छप्पय 
इममिति जमिति रवमुखरसमरभरधरणधुरीणाः 
कथमपि रोधमयन्ति हन्त मुखलीन-खलीनाः। 
उच्छलन्ति नृत्यन्ति तिर्यगुपयन्ति रमन्ते 
मुहुरिह फूत्कुर्वन्ति शीघ्रगतये त्वरयन्ते। 
कविकामनिशमुदस्य ये कविकामितसुषमाऽऽवहाः। 
सञ्चरन्ति चपलक्रमं ते किल वाजिकुलोद्रहाः ॥ १०॥ 


ञ्म्‌ ज्ञम्‌ इति रवेण मुखराः संग्रामभरधारणे निपुणाश्च, संग्रामस्य सर्वस्वमित्याशयः। मुखे 
लीनः खलीनः कविका (लगामाग्र लोह भागः) येषां ते। तिर्यगुपयन्ति सरलं गच्छन्तः सहसैव 
तिर्यक्‌ परिचलन्ति। ये कविकां खलीनम्‌ अनिशम्‌ उदस्य (उच्चैःकृत्य) कविकामितशोभावहाः 
कविवर्णनीयशोभाढ्याः (भवन्ति) । वाजि. वाजिकुलश्रेष्ठः॥ १०॥ 


* रथाः * 
मृदुलमहार्हमखमहछमञ्जुलावरणा 
हारिहेमवह्छरीविताना गुल्मकान्तरे 
सर्वविधसजासंविधानाः सोपधानाः पुनः 
काञ्चनकल्ञशोभमाना मोलिशिखरे । 

मुष्णन्तो मनांसि चित्ररचनाचमत्कृतिभि- 
भूषणदञ्णत्कृतिभिर्भान्तो भूरि संगरे 
संपूरितसंपरायसंपत्सुमनोरथास्ते 
मानमेदिनीशरथा निर्ययुरथान्तरे ॥ ९९॥ 


येषां रथानामुपरि मृदुलस्य महार्हमखमह्टस्य आवरणमस्ति । गुल्मकस्य ' छतरी" इति ख्यातस्य 
अन्तः मनोहारिणः सौवर्णवह्रीवितानाः (' सुनहरी ्ञालर ') सन्ति । सर्वविधसननायाः (' सामग्रूयाः') 
संविधानं येषु। उपधानेन सहिताः, मोलिदेशे सुवर्णकलशेन शोभमानाः। संपूरितः संग्रामश्रियो मनोरथो यैः। 
निर्ययुः अथ अन्तरे, अथ एतदन्तरे मानमहीशस्य रथा निर्ययुरित्यन्वयः। रथा रथा इति त्रिर्यमकम्‌॥११॥ 


* श्रीसूर्यदेवस्य रथः * 
काञ्चनकलितचारुचूडमधिरुह्य रथं 
जयनगरेन्द्रोऽभ्यागमाय याति, वीक्ष्यताम्‌ 
पूर्वतोऽथ गालवाश्रमस्य पर्वतोपरितोऽ- 
भिमुखमुपेति भास्वतोऽयं रथ ईक्ष्यताम्‌। 
मञ्जुनाथ राजमार्गमध्ये पौरलोकगणो 
हर्म्यमोलिमध्ये मानिनीगणो निरीक्ष्यताम्‌ 
मेलकमिलिततूर्यमधुरमनोन्ञरव- 
पूर्यमाणकाषठा सूर्यसप्तमी समीक्ष्यताम्‌॥ १२॥ 
काञ्चननिर्मिता चारुचूडा (शिखरदेशः) यस्य ईदृशं रथमधिरुह्य जयपुरे्द्रः सूर्यदेवस्य 
अभ्यागमाय संमुखस्वागताय (“अगवानी ') राजमार्गे यातीति दृश्यताम्‌ । जयपुरस्य पूर्वदिशातः सूर्यस्य 
रथः, राज्ञः संमुखमुपैति इति वीक्ष्यताम्‌ । सुवर्णचूडामण्डितं तुरंगरथमारुह्य नगरात्‌ जयपुरेनद्रः स्वागताय 
चलति, द्वितीयतः सूर्यदेवस्य रथो गालवाश्रमादायाति, रामगञ्जनिकटे च द्वयोः सान्निध्यं भवतीति 
तदिनघटना सूचिता । मेलके संघीभूतानां तूर्याणां ( वाद्यानाम्‌) मधुरमनोहररवैः पूर्यमाणाः दिशः यस्यां 
सा । तूर्यपूर्य सूर्येति प्रासाः ॥१२॥ 
फाल्गुनाऽऽरम्भः 
तस्य शोभा 
कोरका विकासमुपयाताः कर्णिकारेष्वद्य 
कान्तिः काञ्चनारे काऽपि भाति कलिकाकुलस्य 
श्रूयन्ते समिद्धसहकारे पिकपुञ्जाऽऽरवा 


मधुकरगुञ्जा सविधेऽसौ सरसीरुहस्य । 


गोविन्दवैभवम्‌ १.५ 


मञ्जुनाथ रसिकसमाजे नवगीतिच्छटा 

पिष्टातकरङ्कघटा शोभते शुचं निरस्य 
दत्तमनोलोभा विप्रयोगिमनःक्षोभायाऽद्य 

भूरितमशोभा परितोऽसौ भाति फाल्गुनस्य ॥ ९३॥ 


काञ्चनारवृक्षे कलिकाकुलस्य (कुड्मलसमूहस्य) अनिवर्चनीया शोभा। समिद्धे पुष्पिते 
सहकारे पिकपुञ्जस्य आरवाः (कूजितानि) श्रूयन्ते। नवगीतिच्छटा होलिकासम्बन्धिगीतिशोभा। 
पिष्टातकः (गुलाल), रङ्ग : रङ्गमिश्रितजलं च तयोः, पिष्टातकरङ्खस्य घनघटेव घटा वा लोकस्य शुचं 
(शोकम्‌) निरस्य शोभते॥ १३॥ 


* होलिकोत्सवः * 
गीयन्ते निकुञ्जे गुणगीतयो वसन्तस्याद्य 
मत्तपिकपुञ्जे कुहूध्वनयः प्रचीयन्ते 
चीयन्ते चतुर्दिक्‌ चञ्चरीककुले मोदरसाः 
सरसरसाले सर्वसुषमाः समीयन्ते। 
मीयन्ते मनस्सु मन्मथस्य महिमानो भूरि 
मञ्जुमकरन्दाः सरघाभिः परिपीयन्ते 
पीयन्ते दृोव रसिकेन फुह्छवासन्तिकाः 
कामममी वासन्तिका वासराः सुगीयन्ते ॥ ९४॥ 


चञ्चरीककुले भ्रमरसमृहे मोदरसाः प्रमोदातिशयाः चीयन्ते वर्द्धन्ते। समीयन्ते समवेता 
भवन्ति । मन्मथस्य महिमानः सर्वविधा: शक्तयो मनस्येव मीयन्ते ज्ञायन्ते, न वाचा उद्घाटनस्यावश्यकता। 
"सरघा मधुमक्षिका ' । वासन्त्य एव वासन्तिका, रसिकेन एतादुश्यो नवलतिका द्यैव पीयन्ते सातिशयं 
निरीक्षयन्ते । नायिकाविषयकमाकूतं स्पष्ं मार्मिकाणाम्‌॥१४॥ 


उन्मीलन्मनोज्ञसहकारमजञ्जरीषु मुहु- 

्मधुमकरन्दड्मरी निभृतमवष्टम्भते 
माधवीषु निर्भरमवाप्य परिरम्भे सुखं 

मलयसमीरो मदाऽऽरम्भे न विलम्बते। 
मञ्जुनाथ निभूृतनिलीना काऽपि भावच्छटा 

सम्प्रति नवीनामेव रुचिमवलम्बते 
मानिनीमनस्सु भाति मदनमहोत्सवोऽद्य 

होलिकामहोत्सवोयं जगति विजृम्भते ॥ १५॥ 

निभृतं यथा तथा अवष्टम्भते स्थिरा भवति । माधवीलतासु आभैषे सुखं प्राप्य [अर्थात्‌ 
माधवीपरिरम्भणेन सुरभितः] मलयानिलः लोकानां मादनकार्यारम्भे विलम्बं न करोति । रसिकानां 
मनसि निभृतनिलीना गुप्तं स्थिता भावच्छटा नवीनां (कामानुकूलां ) रुचिम्‌ अवलम्बते ॥१५॥ 


भासते समन्तादिन्दुमधुरमरीचिविभा 
वायुलहरीयं वाति सुरभिरसस्रवा 
कुत्रचित्कुसुमसारगन्धः क्राऽपि पुष्पहार 
एकतो विहारवस्तुसंहतिरनिह्ववा। 
अन्यतः कुसम्भरङ्-पिष्टातकसल्ना, पुरः 
सजना सुन्दरीणां गीतिर्जनितमनोभवा 
कामिमनोव्यग्रीकरणाय समवेता स्वयं 
होलिकामहोत्सवस्य सामग्री नवा नवा ॥ ९६॥ 
इन्दोः सुन्दराणां मरीचीनां (किरणानाम्‌) विभा समन्ताद्भाति । आम्रादीनां सुगन्धितरसखाविणी 
वायुलहरी । क्रचित्‌ कुसुमसारस्य (“इतरस्य ') गन्धः, कुत्रचित्‌ पुष्पहारः, एकतः पान-शय्यादिविहारोचि- 
तवस्तूनां संहतिः अनिहवा (प्रकटा) भाति। अपरतः कुसुम्भरङ्गस्य पिष्टातकस्य च सज्ना (सामग्री) 
(अस्ति) । पुरः अग्रे च, जनितमनोभवा सुन्दरीणां गीतिः सजना (संनद्धा उपस्थिताऽस्ति) । अत एव 
सेयं नवा नवा सामग्री ॥ १६॥ 
* राधाकृष्णयो रङ्कहोलिका * 
रङ्मयी प्रेयसी विराजते विहारस्थले 
रङ्मयी प्रेयसोऽपि मूर्तिरुपभासते 
रङ्मयी गोपगोपिकानां मञ्जुमण्डलीयं 
सरस-सारङ्गमयी गीतिर्मनो गाहते। 
रङ्मयी भूमिरव्रजवीधिरपि रङ्मयी, 
रङ्मयी मन्ये मनोवृत्तिः प्रतिभासते 
होलामद्य रङ्गमयीमाप्य तस्याः सङ्खवशाद्‌ 
रङ्मयी सेयं सर्वजगती विराजते ॥ ९७॥ 
प्रेयसी श्रीराधिका। सरसः सारङ्गनामा रागविशेषः। मनोवृत्तिः रङ्गमयी अनुरागयुक्ता 
भासते ॥१७॥ 


भ्रामयन्ती सुपिष्टातकपूरघनघोरघटा 
सेयं निष्कुटान्तर्बत सर्वतस्तिरोदधाति 

भृशमनुराग-रस-रागभृता मण्डलीयं 
राजदव्रजनागरीणां क्रीडन्ती मुदं ददाति। 
मञ्जुनाथ निपुणतमोऽपि वामलोचनानां 
काममन्तराले धृतो दयितो वशं प्रयाति 
अद्कनाभिरद्य रद्नालिकाभिराकुलितो 
नूनमङ्नान्तर्मौनमास्थितोऽयमाविभाति ॥ ९८॥ 


पिष्टातकपूररूपा घनघोरा घटा प्रमदावनस्य मध्ये सर्वतः तिरोदधाति सर्वदिशः आच्छादय- 
तीत्यर्थः। अनुरागेण, रसेन (आनन्देन), रागेण गीतिरागेण च भृता व्रजनारीणां मण्डली परस्परं 
रद्निक्षेपक्रडां कुर्वती मुदं ददाति। वामलोचनानाम्‌ अन्तराले मध्यभागे धृतः निपुणोऽपि दयितः 
श्रीकृष्णः तासां वशं गच्छति । अङ्खनाभिः रद्गनालिका-(पिचकारी)- द्वारा आकुलीकृतः अङ्खनान्तः 
अङ्खनस्य (चतुष्कस्य) मध्ये मौनम्‌ आस्थितः शोभते ॥ १८॥ 
मोदभरमेदुरमुदेति गोपीवृन्दमितो- 
ऽभिमुखमितोऽसौ गोपमण्डली विभासते 
अभितः क्षिपन्ति चूर्णमुषटिमवपूर्य मुहु- 
्मोदमत्तमानसा न केचिदिहोदासते। 
किंशुककुसुमरङ्मथ विसृजन्ति मिथो 
मञ्जुनाथ शोभाः पश्य संमुखमिवाऽऽसते 
रङ्भराऽऽपूर्णचारुचूर्णधघटादुर्दिनेषु 
पूर्णमुखचन्द्रविभा प्रेयस्याः प्रकारते ॥ १९॥ 
मोदभरेण मेदुरं सान्द्रसिग्धं गोपीवृन्दम्‌ इतः उदेति। अभिमुखं च गोपानां मण्डली । अभितः 
उभयतः चूर्णस्य (*गुलाल') मुष्टिम्‌ अवपूर्य क्षिपन्ति। मोदमत्ताः केपि (गोपीषु केचिदपि) न 
उदासते तटस्था न भवन्ति, अपि तु सर्व एव चूर्णादिक्षेपे संलग्रा भवन्तीत्यर्थः । विसृजन्ति क्षिपन्ति। 
शोभाः (सर्वा अपि) संमुखम्‌ आसते इव । मन्ये जगतः सर्वा अपि शोभाः संमुखगताः सन्तीति त्वं 
पश्येत्याशयः। रङ्गभरेण आपूर्णेषु चूर्णघरारूपदुर्दिनेषु (मेघच्छन्नदिनेषु) राधायाः पूर्णमुखचन्द्रस्य विभा 
भासते। यथा मेघाऽऽच्छन्नशुक्लपक्षे घनघटान्तरितस्य चन्द्रस्य शोभा भवति, तथा रङ्गगुलालघराया 
मध्ये राधिकाया मुखचन्द्रस्य शोभा भवतीत्याशयः॥ १९॥ 


काश्चिन्मिथो मण्डयन्ति, गायन्त्यथ काश्चित्पुन- 
लीला भाति सेयं नवबालासुमहोत्सवे 
रङ्गजलाऽऽसेकात्पटसंभिन्ना विभान्ति पुन- 
शचेलाऽञ्चलच्छन्ना रङ्गखेलासुमहोत्सवे। 

मञ्जुनाथ मोदोन्मदमदनविलासभृता- 
न्यङ्खान्यवलालयन्ति दोलासुमहोत्सवे 
को लावण्यलीलावशो मानसं न संदधाति 
दोलामधिरूढमिव होलासुमहोत्सवे ॥ २०॥ 


नवबालानां महति महोत्सवे मण्डनादिका सेयं लीला । चेलाज्चलेन छन्नाः ( बालाः) रङ्गजलस्य 
समन्ततः अभिषेकात्पटेन संभिन्ना अत्यागिष्टाः सत्यः, रङ्गक्रोडामहोत्सवे भूयः विभान्ति। सूक्ष्मं 
पटुवस्त्रं जलक्षेपान्नारीणामङ्खेषु सुतरां निलीनं भवति, येन सुन्दराङ्गयस्ताः सुतरां भान्तीत्याशयः। ताः 
(बालाः) मोदेन उन्मदानि मदनविलासेन च भृतानि अङ्गानि दोलाक्रीडोत्सवे अवलालयन्ति मोहकशैल्या 
संचालयन्ति। वसन्तेपि दोलाक्रीडेति रसिकसंप्रदायः। अत एव लावण्यलीलारसन्ञः को वा जनः 
होलामहोत्सवे स्वमानसं दोलामधिरूढमिव न दधाति, अपि तु सर्वस्यापि मानसं मदनविलासेन 
दोलायितं भावतीत्यर्थः॥२०॥ 


* मधुकरान्योक्तिः * 

सहजसुगन्धसुख-मन्दमारुतेन युतं 

भासते विलासस्थलं निभूृतनिरर्गलम्‌ 
मञ्जुनाथ सेयं नवकुसुमविकासवहा 

मालती विलाससहा भाति मोदमञ्जुलम्‌। 
समयमियन्तं हन्त त्वमपि प्रतीश्चापरो 

नीतवात्निरोधान्नयन्मानसमिदं चलम्‌ 
मधुकर! किन्तु तव गुञ्जेनेह संजयता- 

त्फुहत्पुष्पपुञ्जे ते निकुञ्जे नवमङ्कलम्‌॥ २९॥ 


स्वाभाविकसुगन्धेन सुखकारको यो मन्दपवनस्तेन । निरर्गलं प्रतिबन्धकशुन्यम्‌। कुसुमविकासः 
विष्टः । निरोधात्‌ निग्रहात्‌ विद्रोहितया चञ्चलमिदं मानसं नयन्‌ प्रतीक्षापरस्त्वम्‌ इयन्तं समयं नीतवान्‌ । 
हे भ्रमर! सांप्रतं तव गुज्जनेन किम्‌, निकुञ्जे तव नवीनं मङ्गलं जयतु ॥२१॥ 


भासते चतुर्दिक्‌ चारुपिष्टातकरङ्घटा, 
रङ्च्छुरिताऽऽ्द्रपटा मण्डली विभाव्यताम्‌ 
पौररसिकानां घोरढक्छासहकारिणीयं 
न्यक्छारितबाधाभरा गीतिरवधार्यताम्‌। 
मञ्जुनाथ मित्रमण्डलीषु मिल मोदभरात्‌, 
प्रेमदत्तपानकमिहाऽद्य न निवार्यताम्‌ 

धर्मधुराधारक सुधारक! समेहि सखे 
किञ्चिदये स््रेहसुधाधारकता धार्यताम्‌॥ २२॥ 

पिष्टातकस्य रङ्गयुक्ता घटा । रङ्घेण च्छुरितः सिक्तः, अत एव आर्द्रः पटः यस्याः एवंविधा 
रसिकानां मण्डली दृश्यताम्‌। घोरढक्रा-(डफ) -सहकृता दूरीकृतबाधासमूहा (निर्बाधा) रसिकानां 
गीतिः (नवसभ्यमानिनामरन्तुदा होलिगीतिः) अवधार्यताम्‌। अद्य (अस्मिन्दिने तु) प्रेम्णा दत्तं, 
मित्रमण्डलीगतं भङ्गादि पानकं न वार्यताम्‌। हे सुधारक ! त्वं धर्मधुराया धारकोऽसि, परं हे सख! 
अद्य समेहि मित्रमण्डल्यां समवेतो भव । सुधारकेण त्वया सेह सुधाधारकत्वं स्वीक्रियताम्‌ । अन्यान्येव 
दिनानि तव गौरवघोषणार्थं बहूनि सन्ति। अद्य तु जनानां स्रेहसुधां स्वीकुरु। ततश्च स्रेहपुरस्सरं 
दत्तमद्यपात्रमिदं पानकं तु न निवारयेति सुधारकमहाभागं प्रति प्रार्थना ॥ २२॥ 


मण्डलीस्थितैः मित्रैः कृतं होलिकावर्णनम्‌ 
* चतस्त्रो भाषाः * 

उर्दूपण्डितो मुन्शी आह-- मौसिमे बहार देख खोला मह बुलबुलों ने 

आतिशये हिज का निकाला इश्क ने श्ञोला * 

व्रजभाषाभिज्ञो रसतो ब्रूते-- दूधिया छनाओ यार! नीठ नरचोला मिल्यो 

बोलाभर पीके फिर बोलो बस बंभोला+। 

जयपुरीयो रसिकः संलपति-- आओला कदेक, कद गाओला रगीली फाग, 

ढोला! कद गोरीजी ने हिवडे लगाओला -.. 

संस्कृतज्ञो मार्मिकः कथयति-- मानिनामनङ्केनाऽद्य दोलामधिनीतं मनो 
नो लास्यं दधाति रसिकानां किमसौ होला ?॥ २३॥ 
*"वसन्तसमयं वीक्ष्य ' बुलबुल" पक्षिभिः कूजनमारब्धम्‌। वियोगिनां कृते, प्रेम्णा 
विरहरूपस्याऽग्रर्ज्वाला निःसारिता । वसन्तकृतोदीपनेन विरहिणो दग्धा इव भवन्तीत्याशयः। + दुग्धमिश्रां 


भद्धां सज्जय, काठिन्येन नरशरीरमिदं लब्धम्‌। ' बोला (आबखोरा' पात्रविशेष) , तन्मात्रं भद्ां 
पीत्वा शिवं रट । 


-.. कदा आगमिष्यसि, रागसंवर्द्धिका होलिगीतीः कदा गास्यसि, हे प्रियतम! प्रियतमां 
कदा वक्षसि योजयिष्यसि। ३ अनङ्खेन अद्य मानिनामपि मनः दोलायितं कृतम्‌। अत एव असौ होला 
किं रसिकानां लास्यम्‌ (हर्षमित्यर्थः) नो दधाति?, अपि त्ववश्यं करोतीत्याशयः॥२३॥ 

[ रसिकवयस्यानामेव कृते सक्षमाप्रार्थनम्‌ ] 
विध्यसि विलोले चलयन्ती चारुलोचने किम्‌ ? 
रुचिरकपोले दन्तमुद्रा मम नीयताम्‌ 
क्षीणकटिदेशो न सहेत कुचभारं भीरु! 
बाहुपाश एषोऽप्यवलग्ने ते निधीयताम्‌। 

नाऽधिकमुरीकरोषि मजञ्जुनाथकामनां चे- 
दुच्यकुचयुग्मे! वचोऽप्येतन्मे विधीयताम्‌ 
होलिका मनुष्यमनोदोलिका सुसंनिहिता 
चन्द्रमुखि! चोलिकाऽवमर्हनमुदीयताम्‌॥ २४॥ 
ते अवलग्रे कटिदेशे मम एष बाहुपाशो निधीयताम्‌। मम कामनाम्‌ अधिकं यदिन 
स्वीकरोषि, तर्हि उन्नतस्तनशालिनि ! एतन्मम वचनमेव क्रियताम्‌ । मनुष्येत्युक्त्या मनुष्यमात्रस्य 
साम्प्रतं मनसि दोलायितभावः, यस्तु देवः पशुर्वा स्यात्तस्याऽन्या कथेति सूच्यते । चोलिका 
कञ्चुलिका ॥२४॥ 
वहसि कुसुम्भरङ्गरञ्जितमसंनहनं 
वरवसनं ते लसदङ्कसुषमाऽऽवहम्‌ 
रङ्जलसिक्ता तनुनिबिडनिषक्ता सेयं 
कञ्चुको वहति कुचयुग्मं लालसाऽऽवहम्‌। 
मञ्जुनाथ शिञ्जारवमुखरकरेण मुहु- 
र्वर्णचूर्णमेतत्किमु किरसि मदाऽऽवहम्‌ 
केवलमुत्क्षिपसि कुसुम्भनवरङ्कं किमु 
सद्धं देहि सुन्दरि ते सकलसुखाऽऽवहम्‌॥ २५॥ 
असंनहनं संनाहरहितं विलुलितमित्यर्थः। तन्वाम्‌ अद्ध निविडं यथा स्यात्तथा निषक्ता 
शिष्ट । मञ्जुना मनोहरेण अथ शिञ्जारवमुखररेण च करेण मम मदवर्दधकं वर्णचूर्णम्‌ (*गुलाल!) 
किं क्षिपसि ॥ २५॥ 


सरसा सुखाय संमुखीना मधुयामिनीयं 

गन्धो माधवीनामयं मनसि निरुध्यते 
रोचन्ते समन्तान्मधुमधुरमृगाङ्करुचो 

विगतशुचोऽद्य मम मदनः प्रलुध्यते। 
मञ्जुनाथ कुसुमवतीति नाऽनुरञ्जयसे 

वीक्षसे न कञ्जमुखि! धर्मः क्र विरुध्यते 
शायनं निषिद्धं धर्मशास्त्रे पुष्पवत्या सह 

रत्या निशि जागरणं केन प्रतिषिध्यते ॥ २६॥ 

मधुयामिनी वासन्तिक चैत्री वा रात्रिः। माधवीलतानाम्‌ अयं गन्धः मनसि निरुध्यते स्थिरो 
भवति । मधुरा वसन्तेन मधुरा मृगाङ्कस्य ज्योत्स्नाः । पुष्पवती अहम्‌ इति कृत्वा त्वं मां न अनुरजञ्जयसे 
प्रीणयसि । धर्मशास्त्रे पुष्पवत्या सह शयनं निषिद्धम्‌, अत एव शयनात्प्रतीपं रतिकर्मवशाज्जागरणं केन 
वा निषिद्धं स्यादित्याशयः॥ २६॥ 


* शीतलाष्टमी * 

प्रातरेव गेहे गेहे शी तलामठाऽन्तिकतो 

गीतलालसाढ्याः पौरवनिता निरीक्षयन्ताम्‌ 
गेहे गेहे पाककार्यलब्धाऽवसराणां भूरि 

नारीनिकराणां लास्यलीलाः प्रसमीक्ष्यन्ताम्‌। 
सायाह्ेऽथ शीतलाया मेलकनिवृत्ता नराः 

श्रीरामनिवासोद्यानमध्यतः प्रतीक्ष्यन्ताम्‌ 
शीतलानि भोज्यान्युपभुज्य नीतलावण्यानि 

शीतलाष्टमीतो महिलाकुलानि वीश्ष्यन्ताम्‌॥ २७॥ 


वाईजीमन्दिरे ( बाईसीवालामन्दिरे ) गृहीतवरवधूरूपाणां स्त्रीणां वैवाहिककोतुकानि, मध्याहे 
च रामनिवासे स्वैरलीलाश्च लास्यलीलापदेन बोद्धव्याः । नीतलावण्यानि लावण्ययुक्तानि महिलाकु- 
लानि ॥२७॥ 


* गणगौरी * 

सुन्दरसुरङ्वेषभूषितसुचारुतनु- 

नागरनितम्बिनीनिरुद्धभूरिभवना 
प्रान्तरसुमितसहकारतरूगन्धवती 

दीपितमनोजवटहिवासन्तिकपवना। 
प्रतिभवनाऽऽदूतमनोज्ञघुतपूरभरा 

सुखितसंयोगिचित्तचिन्तालवलवना 
गौरीगणवन्द्यगणगौरीगुणगौरवतो 

जयनगरीह भाति सर्वसौख्यसवना ॥ २८॥ 


सुरङ्वेषेण भूषिताभिः सुचारुतनुभिः पौरस््रीभिर्मेलकदर्शनार्थं निरुद्धानि बहुभवनानि यस्यां 
सा (जयनगर) । नितम्बिनीपदेन स्थाननिरोधेऽभिप्रायः सूचित इति परिकराङ्कुरः । प्रान्तरे नगरपर्यन्तभागे 
सुमितानां पुष्पितानां सहकारतरूणां गन्धयुक्ता, अत एव उदीपितः मनोजवहिर्येन एवंविधो वासन्तिकः 
पवनो यस्यां सा (नगरी) । प्रतिगृहम्‌ आदृतः (स्वीकृतः) घृतपूर-(घेवर)-समूहो यस्यां सा । सुखितानां 

संयोगिजनानां चित्तस्य चिन्तालवं लुनाति या। सुन्दरीगणेन वन्दनीयाया गणगौर्या गुणगौरवात्‌ जयपुरी 
पूर्वोक्तरूपेण सर्वेषां सौख्यानां सवना जनयित्री भाति। लवना सवना, उभयत्र नन्द्यादित्वाल्ल्यु ॥२८॥ 
* मलकम्‌ * 
अम्बरचतुष्पटीचमत्कृतिमुदीक्षय चिरं 
तदनु त्रिपोलियातटी ते परिचेयाऽसौ 
सस्पृहमुपेत्य स्वर्गशूलीसंमुखेपि सखे 
गायद्गौरीसंहतिरखेदं दशि नेयाऽसौ । 
चतुरङ्कणेऽथ गजतुरगकुतुकमेक्षय 
चक्रिकाप्रचालनचमत्कृतिरुपेयाऽसौ 
गुण्यगणगौरीगोपुरेण चतुरङ्कणगे- 
गरीगणगेया गणगौरी संनिधेयाऽसो ॥ २९॥ 


आम्बेरचतुष्पटी-( चौपड्‌- ) - चमत्कारं वीक्ष्य तदनन्तरं त्रिपोलियापरिसरो दर्शनीय इत्यर्थः। 
गायन्तीनां सुन्दरीणां संहतिः (समूहः) अखेदं (सानन्दम्‌) दृशि नेया ( दर्शनीया) । चतुरङ्गणे ' चौगान ' 
मध्ये धावतामुच्छलतां च गजतुरगाणां कोतुकम्‌ आ-ईक्ष्य, चक्रिका (* चकरी ') प्रचालनस्य चमत्कृतिः 
उपेया उपगन्तव्या, दर्शनीयेत्याशयः। "चक्रिका ' प्रचालनपाटवेनैव राजतो जीविकामुपभज्जानाः 
कर्मचारिणः त्रितलचतुस्तलपर्यन्तं स्वहस्तधृतगुणेन चक्रिकां प्रचाल्य ' गुल्मटिका "(बुर्ज ) स्थिताय 
जयपुरेदद्राय स्वगुणपरिचयं तदिने ददतीति घटना सूच्यते। प्रशस्तगुणयुक्तेन गणगौरीगोपुरेण 
(त्नामकपुररारदार) चतुरङ्गणगतैः भवद्भिः गौरीभिरुपगेया सेयं गणगौरी संनिधातव्या दर्शनीयेत्याशयः। 
पुराणवसतिवास्तव्येन कविना स्वानुकूलो मेलकदर्शनक्रमो वर्णितः ॥ २९॥ 


* नानास्थानेषु स्थिता जना मेलकं नानारूपेण वर्णयन्ति * 
चतस्रो भाषाः 

ब्रजभाषया रसिकः कञ्चिदाह-- 

आंगन अटारी छात छजे चित्रसारी चदं 

चन््रमुखवारी पुरनारी चहुं ओर की* 
उर्दृभाषाऽभिन्ञः सोत्प्रेक्षं ब्रूते-- 

मजमा जमा है सारी रंगतों का देखो जरा 

गोया गुलक्यारी किसी बागे पुरजोर की -..। 
संस्कृतज्ञः सालङ्कारमाच््े-- 

मञ्जुनाथ सरसवन्तात्सुखसारीभवन्‌ 

फुत्पुष्पधारी स हि कामतरुः कोकरी + 

जयपुरीयः कश्चिद्रसाकुलितः कथयति-- 
भायाजी। भरी कछ भीड़ भारी, ई तिवारी होर 
बारी खोल देखो असवारी गणगोर की >॥ ३०॥ 
अङ्खने अद्रालिकायां गृहपृष्ठ विरङ्के चित्रशालायां च पुरवासिन्यश्वन्रमुख्यः सामारूढाः। * 


स्त्रीणां नानाविधवर्णानि वस्राणि दृष्टवा उर्दज्ञो ब्रूते- ' सर्वविधरङ्गाणामद्य संमेलनसभा संजाताऽस्ति, 
पश्य तावत्‌ ' । मन्येहं वैभवशालिनः कस्यचिदारामस्य नानारद्गरमणीया पुष्पवीधिकाऽस्ति। 


-.. वसन्तसमागमात्‌ सुखसाररूपो भवन्‌ पूर्व कोरकयुक्तः कामतरुः साम्प्रतं विकसत्कुसुमधारी 
जातः। मेलके तथाविधान्युदीपनानि संमिलितानि यैः किल पूर्वं मुकुलसनाथोऽपि कामवृक्षः सम्परतं 
विकसितकुसुमयुक्तो जात इत्याशयः। + तात! मेलकेऽतीव जनसंमर्दः संजातः, अत एव अस्यां 
्रिद्रारिकायां वातायनमुदघास्य गणगौरीयात्रां पश्य > ॥३०॥ 

जयपुरेन्द्रहर्म्यमालायां गणगौरीमहोत्सवसभा ( दरबार ) 
मोदमादधाति वरवारिदमहलमिदं 
सोरभवबहल-नवनिष्कुटनिकेतने 
सदृशसुरङ्पटाः सामन्ताः समन्तास्स्थिता 
मध्ये माधवो भाति निस्तुलनृपासने। 
वादि मदबन्धादिव मन्दमन्दचारी मरुन्‌ 
माद्यति मनोऽपि वारनारीजननर्तने 
सेयं गणगौरीसुमहोत्सवसभातो भाति 
प्राकृतिकशोभा जयनगरनृपाङ्कने ॥ ३९॥ 


सौरभप्रचुरे राजगृहोपवने वरं " बादरमहल' इति प्रसिद्धं हर्म्यं मोदं दधाति । प्रतिदिन- 
नियमितहरित-पीतादि-राजसदृशरङ्गपटधारिणः सभासदाः (भूम्यधिकारिणष्ठकुराः) पर्यन्ततः श्रेणीबद्धाः 
स्थिताः, मध्ये च अनुपमे रलजरिते सिंहासने माधवेन्द्रो भाति। मदवशादिव मन्दमन्दगामी सुखदः 
पवनो वाति, सभायां वारवधूनां नर्तनं दृष्टवा लोकानां मनः अपि मत्ततां गच्छति । एवं जयपुरेनद्रस्य 
अङ्खने गणगोरीमहोत्सवसभायां सहकारसुरभिमारुताद्युटीपिता प्राकृतिकशोभा भाति ॥ ३१॥ 


जयपुरेद्रश्चचन्द्रमहलप्रासादात्‌ बादरमहलं प्रति आयाति 
परावर्तते वा तत्समयस्य शोभा। 
पृष्ठतः प्रयान्ति राजपरिजनव्गां भूरि 
पार्श्वतः प्रयान्तो भान्ति सामन्ताः सुरञ्जिता 
अग्रतो व्रजन्ति दण्डचामराऽऽतपत्रधराः 
संमुखतो वारवधूती थी संनिवेशिता। 

मध्यतो लसन्ति भूरिभूरिं जलयन््रचयाः 
परितो ज्वलन्ति चन्द्रभासः सुविशेषिता 
एवं वासहर्म्यादयन्‌ बादरमहलमनु 
सादरमलोकि जयनगरनरेशिता ॥ ३२॥ 
 चन्द्रमहल ' प्रासादस्य संमुखतः, मध्यभागे बादरमहलं यावत्‌ जलयन्त्रश्रेणिः, तदुभयतश्च 
मर्मरपाषाणनिर्मितं परमसुन्दरं विशालं कुट्िमम्‌। तयोर्मध्ये एकेन कुद्विमेन सुखशिविकामारुद्य जयपुरपुरन्दरः 
प्रयाति । द्वितीयेन कुट्िमेन सामन्ताश्चलन्ति, अयं किल यात्रानिवेशः। तत्र जयपुरेन्द्रस्य पृष्ठभागे राज्ञः 
परिजनाः (* चेला प्रभृतयः) चलन्ति । पार्तः अर्थात्‌ पार्श्वस्य द्वितीये कुट्टिमे रञ्जितवसखरयुक्ताः सामन्ताः, 
प्रयान्तो भान्ति राज्ञः अग्रभागे च दण्ड-चामर-छत्र-धारिणश्चलन्ति । राज्ञः संमुखभागे च वारवधूनां 
पट्क्तिः स्थापितास्ति। द्योः कुटटिमयोर्मध्यभागे गगनचुम्बिन्यो जलयन्त्रधाराः शोभन्ते । जलयन्त्राणां 
परितश्च अन्यापेक्षया विशेषयुक्ता: चनद्रभासः (महताब 'इति प्रसिद्धाश्न्रज्योत्खाविडम्बिन्योऽग्नि- 
चूर्णदीपिकाः) ज्वलन्ति । एवंप्रकारेण निवासहर्म्यात्‌ वारिदमहलं प्रति गच्छन्‌ जयपुरेद््रः सकलराजस्था- 
नाऽतिशयितः कविभिः सादरं विलोकितः। सामन्ताः सुरज्जिताः, सुविशेषिताः, उभयत्र पादान्तरेऽ- 
चूपरत्वाद्विसर्गलोपः॥३२॥ 
* रामनवमीमेलकम्‌ * 
मर्दलमुपध्वनन्ति केचिन्मदमत्ता मुहुः 
केचित्कलकांस्यवाद्यमाघ्रन्तीत्यवेक्ष्यताम्‌ 
केचिद्‌ ग्रामकामिनीर्निरीक्षय कामचेष्टाचणाः 
करटिमभिनामयन्तो नृत्यन्तीत्युदीक्ष्यताम्‌। 
मञ्जुनाथ रामगञ्जमध्ये ग्राम्यलीलामेक्ष्य 
साधुसिताक्रीडनक संहतिः समीक्ष्यताम्‌ 
ग्रापजनगीतिगोषठीकामचाररम्या, रवैः 
सुतरामदम्या रामनवमी निरीक्ष्यताम्‌॥ ३२३॥ 
अस्मिन्मेलके ग्राम्यजनानामेव विशेषतः समवायस्तमेवाह-- मर्दलम्‌ ' तबलान्तर्गत ' बोँया 
इति प्रसिद्धम्‌। कलं कास्यपात्रवाद्यम्‌ आघ्रन्ति ताडयन्ति इति दुश्यताम्‌। आङो यमहनेति न शङ्न्यम्‌, 
अकर्मकादित्यनुवृत्तेः। कटिं विलक्षणरूपेण परिचालयन्तो नृत्यन्तीति । ग्राम्यलीलामेवम्‌ आ-ईक्षय, 
सिताक्रोडनकानां संहतिः (*खांड के खिलौने") दृश्यताम्‌ । ग्रामजनानां गीतिगोष्ठ्यां कामचारेण 
स्वच्छन्दविहारेण तादृशजनानां कृते रम्या, रवैः ग्राम्याणां गीतिकोलाहलैरतीव अदम्या ॥ ३३॥ 
* वटसावित्रीदिने वटपूजा * 
सौभाग्योपसाविवटसावित्रीपवित्रदिने 


सुभगसवित्रीजने मोदघटा संदधाति 

पुष्पधूपनैवेद्यादिपूजासाधनानि नयन्‌ 

सुन्दरी समाजो वटमूलमनु संप्रयाति। 
पर्य, वटवृक्षे सितसूत्रं परिवेष्ट्य निज- 

सौभाग्यस्य सूत्रं वर्दधयन्ती प्रक्रमं ददाति 
ज्येष्ठमासमञ्जुकुहूजातभव्यभावोदया 

सेयं वटपूजामेकहदया भजन्ती भाति॥ ३४॥ 


सौभाग्यम्‌ उपसूते तत्सौभाग्योपसावि, तस्मिन्‌ वटसावित्रीपवित्रदिने। सवित्रीजने स्त्रीसमाजे 
मोदघटा आनन्दपूरः संनिहितो भवति। प्रक्रमं परिक्रमाम्‌। ज्येष्ठमासस्य मजञ्ज्वां कुहं 
(अदृष्टचंद्रायाममायाम्‌) जातः भव्यभावोदयो यस्याः सा । हूजा-पूजा-उदया हदया चेति प्रासः ॥२४॥ 


* भरलानवमीमेलकम्‌ * 
सवैया ( दुर्मिल ) 
रथ-तुङ्खतुरङ्-गता जनता 
जनताहितसाद्पुरं श्रयते 
गृह-तोरण-हर्म्य-मठोपरितो 
भरितो जनसङ्ख इतो रमते। 
अपि गीतरसाऽऽकुलिता वनिता 
जनिताऽतिमदं प्रमदं दधते 
भरलानवमी नवमीनदृश्ां 
नवमीक्चषणसौोख्यमिहाऽऽवहते ॥ ३५॥ 
रथान्‌ तुद्धान्‌ तुरद्खांश्च गता (अधिरूढा) जनता, जनताऽर्थं हितकारकं साद्घपुरं (“ सांगानेरम्‌') 
श्रयते। गीतिरसैराकुलिताः स्त्रियः जनितातिमदं यथा स्यात्तथा प्रमदं (हर्षम्‌) धारयन्ति। नवानां 
मीनदृशां (स्त्रीणाम्‌) नवम्‌ (अदभुतम्‌) ईक्षणसौख्यम्‌ (नेत्रयोरानन्दम्‌) आवहते करोति ॥ ३५॥ 


* जयपुरे सुप्रथिता वर्षाकालिका महोत्सवाः * 
* वनसोमवारमेलकः * 
चतस्त्रो भाषाः 
"उमड़ घुमड़ धिर आई घटा धृआंधार 
वारि बउक्छार लिये बहत बयार ये" * 
"वाजी वा हुयो छै अन्धकार किस्यो च्यारू ओड़ 
लार बार बीजल्यां बतावै पलकार ये -..1' 

"मञ्जुनाथ यार! नहीं होगी ये बहार फिर 
तज गुफ़तार रहै आज तो नये नये + ' 
“विभ्रमविचारमवतारय मनस्सु नृणां 
वनसोमवारमञ्जुमेलकमहोदये ॥ ३६॥' 
पर्यन्तो निबिडा घनघयः समवेताः । सीकरसहयोगी वायुर्वहति * । अहो समन्तात्कीदू- 
शोऽन्धकारः संजातः। वारं वारं च विद्युतश्चण्डचमत्कृतीः प्रदर्शयन्ति। “अर (ओर) पलृका 
बतावे' इत्यन्वयः -..। मञ्जुनाथ मित्र! नेयं शोभा पुनर्भाविनी । अत एव ते वर्णनशेल्योऽद्य तु 
नवनवा एव विलोक्येरन्‌। (अत एव, इत आरभ्य नानाभाषासु सूक्तिगुम्फः इति बोध्यम्‌) + 
रसिकनृणां मनस्सु मेलकमदस्य उदये अद्य विभ्रमस्य विलासस्य विचारमवतारय संक्रामय। 
' धार छार अन्धकारे 'त्यादयः सर्वपद्यगताः प्रासाः ॥३६॥ 
* हरियाली मावस * 
(मेलके मिलिता नानादेशीयाः सुहृदः सानन्दमवस्थिताः प्रावृट्‌- 
शोभां स्वस्वभाषया वर्णयन्ति) 
प्रथमं वाङ्गमहोदयो वर्णयति-- 
"चाहिया चमक चज्चलार चोकिते छे चोख' 
ब्रजभाषारसिकः परितोऽवलोक्याऽऽह-- 
"चारों ओर छाई घनघोर घटा धूं सम' 
जटिलमैनः इद्गलिशभाषया ब्ूते-- 
" ओह माइ डियर! आइ लाइक दिस हाली ड ' 
जयपुरीयो वर्षया भोजनसामग्रीमारद्रमवलोक्याह-- 
“हरियाली मावस मनैली जद जीमां जम।' 
मित्राण्याह्यन्‌ गुर्जरो निर्जगाद-- 
 केवी छै बहार, जरा आवीने जुओ तो खरा! ' 
उर्दूपटुः सालङ्कारं व्याजहार-- 
"फर्श ये बिछा है हरा देखिए! दिखायें हम' 
तत्कालमागतान्वर्षाबिन्दूननिर्दिशन्महारष्टोभ्याचष्टे - 
अन्धकार ला, पित्र पाउस हे आला पहा 
संस्कृतज्ञः सानन्दमग्रे सूचयन्नाह - 
“ पर्वते पुरस्तान्मेधमालाऽऽलोकनीयेयम्‌॥ २७॥ ' 

वाङ्गः-- ' विद्युतश्चमत्कृतिं दृष्टवा चक्षुषी चकितनिमीलिते भवतः।' व्रज.-- धूमायिता घनघयाः 
पर्यन्ते संघटिताः।' अंग्रेजी-- ' 0111118 0९8! [ 111८८ 1118 1101109 ' मित्र । एवंविधमवकाशदिनम- 
भिरोचयामि।' जयपु.- - "यदा स्थेर्येण भुञ्ज्महे, तदैव सेयं हरिताऽमावस्या सफला भवेत्‌।' गुर्जरः- 
- * कीदृशी शोभास्ति, किञ्चित्‌ बहिरागत्य पश्यत तावत्‌।' उर्दू-- “इदं हरितमास्तरणमास्तृतम्‌, वयं 
दर्शयामः।' सस्यहरितां धरामवलोक्यो्मरेक्षा । महारा.- “अन्धकारो जातः। पश्य, मित्र मेघ एवागतः! ॥३७॥ 


* श्रावणस्य तृतीयामहोत्सवः * 
प्रथमदिने शूद्कारकम्‌ ( सिंजारा ) 
एतस्मिननुत्सवे ' लहरिया ' ' चुंददी ' प्रभृतिचित्ररङ्गवस्त्राण्यभिरोचयन्ति महिलाः 
* तत्र बहुभाषाणां चुँदड़ी * 
चोटी करि, भूरिभूषणानि कृतान्यङ्केष्वथ, 
रङके हिना ने भी खूब खूनी ये दुबारा की 
धैर धैर घेवर ना थाल भरी मृंक्या जुओ, 
चाव हओ जीने वक्तुं कोऽस्ति सूक्तिसंपाकी । 
मञ्जुनाथ तैनें सूक्तिसुन्दरीप्रसाधनाय 
पेचरंग चूनरी रंगी है बहु भाषा की 
चूनर चटक भरी भामिन कों भाट 
मनोलोभायाऽद्य सुन्दरीषु सोभा छै सिंजारा की ॥ ३८ ॥ 
“चुंदडी' चित्ररदधे रङ्गाणां स्थानपार्थक्यं न भवति । सर्वे रङ्गाः प्रायो मिलन्ति। तथेवाऽत्रापि 
प्रत्येकचरणे अनेका भाषाः संमिश्रिताः। परं पञ्चभिर्भाषाभिः सेयं सूक्तिसुन्दर्याः पञ्चरंग चँददीत्यवश्यं 
वक्तव्यं स्यात्‌ यथा केशप्रसाधनं कृत्वा अङ्गेषु भूषणानि धृतानि, तदुपरि यावकेन (र्मंहदी) करबद्ध 
द्विगुणशोभा कृता । प्रतिगृहं घृतपूराणां पात्राणि भृतानि, पश्यत । रमणीषु योऽयमुत्साहस्तं वक्तु को वा 
प्रगल्भः। मञ्जुनाथ त्वयाऽपि सृक्तिसुन्दर्याः शृ्काराय पञ्चभिर्भाषाभिः पञ्चरङ्ख' चंदडी ' चित्रवस्त्रं 
रञ्जितम्‌ स्फु्रद्धं तदेतच्ित्रवस्त्रं भामिनीभ्यो भाति। अत एव रसिकमनोलोभाय सेयं शृद्गारकस्य 
शोभा वर्तते ॥३८॥ 
* तृतीया * 
कलितकुसुम्भरागकजञ्चुकनिलीनकुच- 
कुम्भानता कान्ता भाति दोलामुपनीयाऽसौ 
वारिदवितानतले ललितलताऽभिवृता 


भूमिर्हरिताऽद्य जलवेणीरमणीयाऽसौ । 

मञ्जुनाथ योषितो रमन्ते गेहे गेहेऽधुना 
विमृश मनागयि मदुक्तिर्माननीयाऽसौ 
मानमपनीयाऽऽयाहि सुमुखि मदीयाऽन्तिके 
श्रावणतृतीया भाति नूनमद्वितीयाऽसो ॥ ३९॥ 
कुसुम्भरागरञ्जिते कञ्चुके निलीनाभ्यां कुचकुम्भाभ्यां नता । दोलाम्‌ उपनीय अधिरुह्य । विमृश 
मनागयि, अयि मनाक्‌ विमृश ॥ ३९॥ 
* सिंहाऽवलोकनम्‌ * 
लहरीललितरङ्रञ्जितरुचिरपटा 
सुन्दरीसुरूपघटामण्डिताऽद्य नगरी 
नगरीनरेशमाधवेशसभाभासितेऽस्मिन्‌ 
तृतीयामहोत्सवे विभाति रङ्कसुञ्चरी। 
सुञ्भरी निबद्धा नीरधाराधररम्बुधेर- 
रेजते वियोगिनामुदीक्ष्य चित्तञफरी 
शफरीसुचञ्चलदृगञ्चलमुषितमना 
नन्दति कुरद्धनयनाऽसौ कामलहरी ॥ ४०॥ 
लहरीणां ललितरङ्गेण (लहरिया) रञ्जिताः रुचिराः पटाः यस्यां सा रूपघटाभिर्मिण्डिता 
अद्य नगरी (अस्ति) । माधवेशसभा-( दरवार) - भासिते तृतीयोत्सवे रङ्घस्य इरी (घा) भाति। तदिन 
राजसभायामेकरङ्गाण्येव वस्त्राणि धार्यन्ते । अम्बुधरे: सुन्दरा इरी (डी) निबद्धा । रीं दृष्टवा वियोगिनां 
चित्तरूपा शफरी एजते कम्पते । मीनवत्‌ चञ्चलेन दृगज्चलेन मुषितं रसिकानां मनो यया सा कामलहरी 
कामदेवस्य लहरीभूता ॥ ४०॥ 
मेलकः 
भवन-विरट्क-वीथि-वातायन-मन्दिरेषु 
पौरपट्जाक्षीद्युतिदूरदर्शनीयाऽसो 
पञ्चरङ्गकेतुधरकुञ्जर-तुरङ्-रथ- 
पत्तिपुञ्ज-मञ्जुगौरीयात्रामहनीयाऽसौ । 
मञ्जुनाथ भाति पुरी वारिदवितानतले 
मेलकनिबद्धजनलेखालालनीयाऽसौ 
प्रथमा समग्रतिथिमध्ये गणनीयाऽप्यद्य 
श्रावणतृतीया भाति नूनमद्वितीयाऽसो ॥ ४९॥ 

मेलकदर्शनार्थं भवनादिषु स्थितानां पुरवासिनीनां पद्कजाक्षीणां द्युत्या अत्यन्तं दर्शनीया (असौ 
पुरी), मेलके आगताः पञ्चरङ्गध्वजधारका ये कुञ्जराः, तुरङ्गाः, रथाः सैनिक-पदातिपुञ्जाश्च तैः 
मञ्जुला या गौर्याः (तीज) यात्रा (सवारी) तया प्रूजनीया। वारिदरूपस्य वितानस्य तले, मेलके 
निबद्धा या जनलेखा (लोकानां पङ्क्तिः) तया लालनीया शोभनीया पुरी भाति। समग्रतिथिमध्ये 
उत्सवसंभारात्‌ प्रथमत्वेन गणनीयाऽपि सेयं तृतीयेति विरोधः ॥४१॥ 


“तृतीयामहोत्सववोचिता जयपुरीयहिन्दीसंस्कृतयोर्लहरिरचना 
( "लहरिया! ) 

त्यारी हुई तीज की तमासो तिरपालै जुड्यो 

साग सहणायां मे मलार रागणी बाजी 
पश्य पञ्चरङ्ध्वजवाही वारणोऽयं भाति, 

कोतुकं ददाति पदा सोयमुच्छलन्‌ वाजी । 
वाजीवा!जम्योषैम्हांटोमे भी किस्यो मौका मालै 

लैस्या चँदड्यां भी आज भीजे भोत भाया जी 
राजद्युतिराजन्मञ्जुमेलकसमाजमनु 

राजतेऽम्बुपुररियं राजवीधथिकाराजी ॥ ४२॥ 


मेलके मिलिताः स्वस्वभाषया तं वर्णयन्ति-- गौर्याः (तीज) आगमनस्य वेला जाता। 
'त्रिपोलिया ' समीपे कोतुकसामग्री संघटिता । पश्य, सहनायिकासु स्पष्टं मह्लररागो वाद्यते । एकेन पदा 
उच्छलन्‌। अहो मेघोपि कीदृशे समये समागतोस्ति, अद्य बहूनां लहरिया- चुंदडीचित्रवस्त्राण्या्द्राणि 
भवेयुः । राज्ञः शोभया राजति मेलकसमाजेऽस्मिन्‌ राजमार्गपड्क्तिः अम्बुपुरे: शोभते ॥ ४२॥ 


रक्षाबन्धनम्‌ 
मङ्गलमनोज्ञवेषोभमाननागरीभि- 

द्ारोपान्तलिख्यमानश्रवणा विभासते 
पाविता पुरस्तात्पुरः श्रावणीनिलीनैिजः, 

योजिता नवीनेगींतिसंसदः समासते। 
शोभमानरक्षाबन्धवबन्धुरकराग्रा नराः 

प्रमदपरायणाः सुमद्कलमुपासते 
तूर्णमात्मदक्षिणायै घुर्णमानदीनद्विजा 

पूर्ण-मा-समिद्धा रक्षापूर्णिमा प्रकाशते ॥ ४३॥ 

नगरवासिनीभिः सुवासिनीभिरद्ररदेशे लिख्यमानः श्रवणो यस्यां सा । पुरः नगर्या श्रावणीकर्मणि 
संलग्रर्दिजः पवित्रीकृता । नवीनैः केवलं विलासिभिः योजिताः उत्सवार्था गानसभाः समासते अधिविष्टा 
भवन्ति । रक्षाबन्धेन सुन्दरं कराग्रं येषां ते सुमङ्गलम्‌ उपासते अनुतिष्ठन्ति पूर्णया मया शोभया समिद्धा 
आढ्या ॥ ४३॥ 


केचित्करनीतरम्यरक्ाद्धिजदश्चान्वीक्षय 

यान्ति किल कक्ष्यान्तरे भीता इव दुर्गमे 
नाऽभ्युत्थातुमन्ये क्षमाः पक्षाऽऽघातरूग्णा इव, 

दुरितविलक्षाः केपि भुग्रा भयविशमे। 
केषांचिद्रचनमपि नैति नयरूक्षाऽऽनने 

गमनप्रतीक्षाः केचिदासते लुधाऽऽगमे 
याचन्ते न भिक्षां कलयन्ति किन्तु दक्षा डमे 

योग्यतापरीक्चां रक्चाबन्धनदिनाऽऽगमे ॥ ४४॥ 


करे नीता रम्या रक्षा (पट्निर्मिता राखी) यैस्तान्‌ वीक्ष्य, भीताः इव दुर्गमे गृहकक्ष्यान्तरे 
यान्ति। अन्ये पक्षाघातरोगिण इव अभ्युत्थानेपि न क्षमन्ते । ये ब्राह्यणान्वीक्ष्य नोत्तिष्ठन्ति तदर्थमिदम्‌। 
केचिद्प्रान्‌ वीक्ष्य संकुचन्ति तदर्थमाह-- दुरितैः विलक्षा: (लज्निताः) केचिद्‌ भयविलासेन भुरा 
अधोमुखी भूता इव । नीतिरूक्षे केषांचित्‌ आनने वचनम्‌ अपि न एति (निःसरति) । बुधानाम्‌ आगमने 
केचित्‌ तेषां गमनमेव प्रतीक्षन्ते । अत एव चतुरा इमे विप्रा लोकानां योग्यतापरीक्षां कुर्वन्ति ॥ ४४॥ 


राजसभा ( दरवार ) 
सर्वविधसम्पत्सर्वतोभद्राऽऽख्यहर्म्यतले 
सर्वतो विभाति सभा करदमहीभृताम्‌ 
मध्ये मणिमण्डितमहाऽर्हहेमसिंहासने 
मानमेदिनीशो भाति शोभामुपनीय ताम्‌। 
मञ्जुनाथ संमुखे समिन्धे मञ्जुमहारोऽय- 
मेषा कविमलह्यनां सदुक्तिरवधीयताम्‌ 
"जयपुरधरणिमानरक्षावीरबाहुभृतो 
मानभूभृतोऽद्य रक्षामङ्लमुपेधताम्‌'॥ ४५॥ 
शोभायाः सर्वविधा सम्पत्तिः यस्मिन्‌ ईदृशे ' सर्वतोभद्र ' (* सर्वता) नामानि सौधे करदायिनां 
भूम्यधिकारिणां सभा भाति। तां (प्रसिद्धां वर्णनीयाम्‌) शोभामुपनीय अधिष्ठाय। संमुखे नृत्यन्तीनां 
वारवधूनां मुखात्‌ मह्याररागो विजृम्भते । तदिन आशीर्वादार्थमुपस्थितानां कविशरष्ठानां एषा सूक्तिर्निशम्यताम्‌, 
का सा? तामाह-- ' जयपुरभूमेः सम्मानरक्षायां वीरं बाहुदण्डं बिभर्ति तस्य! ॥ ४५॥ 

सो.-- मानसिंह नरनाथ! जयपुररक्षाकरण हे। 
रक्षावहरक्षाऽथ रक्षतु रक्षाबन्धने ॥ ४६ ॥ 
रक्षाकारिणी इयं विप्रकरस्था रक्षा त्वां रक्षतु ॥ ४६॥ 
* गणेशचतुथीं * 

द्वारि द्वारि धूप-दीप-सिन्दूरादिसंभारेण 

संभावितलोको गणनाथमर्चयत्यहो 
दण्डाऽऽरवनृत्यद्बालवृन्दपरितोषी पश्य 

सोयं वृद्धजोषी गुडधानान्संनयत्यहो । 
सायं गणनाथं पश्य मोतीदुंगरीस्थं सखे 

योऽतीव प्रसिद्धोऽभीष्टसिद्धिं रचयत्यहो 
व्यथीभूतयल्नः किमु सीदेत्सम्पदथीं गण- 

नायकचतुथीं चतुर्थी घट यत्यहो ॥ ४७॥ 


दण्डानां (डका) आरवेण नृत्यति बालवृन्दे परितोषयुक्तः। अथवा बालवृन्देन लोकान्परितोषयति 
तच्छीलः। वृद्धो ' जोशी 'ति प्रसिद्धो बालकानामध्यापकः । वृद्धपदेन ' साम्प्रतमियं रीतिर्विरलीभवती 'ति 
ध्वन्यते । चतुर्थी चतुर्णामर्थानां समाहारः, धर्मार्थादीन्‌ सर्वपुरुषार्थान्‌ घटयतीत्यर्थ; ॥ ४७॥ 


* परिक्रमा * 

नानाविधवाद्यानां निशम्यतां समिद्धो ध्वनि- 

विदयुद्धिनिबद्धोऽयं प्रकाशः सुपरीक्ष्यताम्‌ 
स्कन्धेरुह्यमानमणिसिंहासनगानामहो 

भगवत्सरूपाणां सुसौष्ठवं समीक्ष्यताम्‌। 
मञ्जुनाथ मन्दिरेषु रथ्यामुख- चत्वरेषु 

मार्गाणामुपहरेषु नारीततिरीक्ष्यताम्‌ 
भूरिभक्तविक्रमाय भजनसमाजक्रमा 

लोकदुरतिक्रमा परिक्रमा प्रतीक्ष्यताम्‌॥ ४८ ॥ 


लोकानां स्कन्धैः उदह्यमानेषु सिंहासनेषु स्थितानां भगवत्सरूपाणाम्‌ राम-कृष्णादिसमानं रूपं 
येषाम्‌ तेषाम्‌। उपहरेषु समीपेषु । बहूनां भक्तवणिजां पराक्रमप्रदर्शनाय भजनगानक्रमो यस्यां सा । अत्र 
हि भक्ता अतीव तारस्वरेण गायन्तः स्वपराक्रमं प्रदर्शयन्ति। अतीव संकुलतावशात्‌ लोकैः दुःखेन 
उद्छद्ुयितुं शक्या नगरपरिक्रमामण्डली प्रतीक्ष्यताम्‌ । प्रतीक्षयतामित्यनेन सन्ध्यासमये साङ्गानेरगोपुरसमीपे 
स्थितास्तदागमनं प्रतीक्षन्ते इति तत्स्थितिः सूचिता ॥ ४८॥ 

* सन्ध्या ( साज्ची ) * 

कुत्रचित्कदलिपलछवानाम्‌, क्रचित्तूलिकानाम्‌ 

रङ्गाणां कचित्तु शुभशिल्पमुपादीयते 
द्वासप्ततियन्ैः, क्रचिच्ित्रैः, क्रचिन्मर्तिचयैः, 

कुत्रचित्तु सिंहेनैव विस्मयो विधीयते। 
वैदेशिकवैभवेन देशे भृजमल्पायित- 

शिल्पानां प्रदर्शनीव किमियं न गीयते 
वर्तमानविक्ञवैर्वन्ध्या विदिताऽपि सखे 

सन्ध्याशिल्पचातुरी न किं ध्यानेऽद्य नीयते ॥ ४९॥ 


क्रचित्कदलिपहटवानां खण्डेर्नानाविधगृहोद्यानादिचित्राण्युत्कीर्यन्ते (केल की संस्या) घाटगोपुरे 
जायमाना ' तुलीकौ संस्या'। व्यासानां गृहे गोपीनाथमन्दिरादिषु च जायमाना रङ्ग कौ सांड्ली'। 
द्रासप्ततियन््रैः क्रचिल्येकानां विस्मयो विधीयते ' बहत्तर कलकी सांद्ची'  मूर्तिचयैः ‹ वांदरी के नासिक 
स्थाने जायमाना ' रामसिंह की सांडी ' ' चौडारास्तान्तर्जायमाना भद्रानां सांडी ' सूच्यते । सिंहेन विस्मयः, 
महाविशालः ' देवादास का नाहर ' सूच्यते । इयं सन्ध्या हि, यदा वैदेशिकराज्यवशात्‌ देशीयशिल्पानि 
देशे अल्पतामभजन्‌, तदा लोकेषु तदुत्साहप्रवर्तनाय आश्चिनकृष्णे कोतुकरूपेण ' सन्ध्या "व्यपदेशात्‌ 
देशीयशिल्पानां संक्षिप्ता प्रदर्शनीव चतुरे: प्रचारिता इति सूच्यते । वर्तमानाः ये विक्षवराः ( साकूतमिदम्‌) 
तैरियं सन्ध्या निष्फला विदिता, परमुपर्युक्तरीत्या उपयुक्ता सेयं शिल्पचातुरी भवता अवधाने किमिति 
न नीयते? अपि त्ववश्यमवधाय उन्नतिं नेयेत्याशयः॥ ४९ ॥ 


* आशचिननवरात्रेषु जायमानः षष्ठीमेलकः * 

प्रातर्नरसिंहमेश्ष्य, यामद्रयीमध्ये मनो 

मातरं शिलामयीमवेक्ष्य सफलं कुरु 
देलरामरम्याऽऽरामदेशो पुञ्जीभूतजने 

ह्यम्बरनगरमञ्जु गुज्जी ' कवलं कुरु । 
सायंकालपूर्वमेव कालमहादेवं प्राप्य 

वीक्ष्य बालवामा नेत्रयुग्मं तरलं कुरु 
स्पष्ठीकृतवृष्टिफल-मेलकमदिष्ठीभूत- 

माश्रयुजशुल्कषष्ठीमेलकमलङ्कुरु ॥ ५०॥ 


प्राचीनजनोपात्तः षष्टीमेलकदर्शनक्रमो वर्ण्यते-- प्रातः नरसिंहदर्शनं कृत्वा (यतः अष्टवादनातूर्वमेव 
तत्र दर्शनादिकं भवति), द्विप्रहरसमीपे 'शिलामयी'मातरं वीक्ष्य, मनः सफलं कुरु। ततः अवतीर्य, 

पुज्जीभूताः लोकाः यस्मित्रीदूशे ' दलारामोपवने' आम्बेरनगरप्रसिद्धानां गुञ्जीनाम्‌ (' गुंजी पयःसारनिर्मिताः 
“पेटक ' विशेषाः) कवलं भोजनं कुरु । स्पष्टीकृतं वृष्टिफलं येन तम्‌। (तत्र हि * मावा !हदे यावज्लमायाति 
तावती वृष्टिः परिज्ञायते) । सर्वमेलकेषु अतिशयेन महान्तम्‌ ॥ ५०॥ 


* दशहरा * 

चञ्चत्पञ्चरङ्नवपृथुलपताकावहा 

रोचते चतुष्पटी नटीव रङ्गरुचिरा 
तोपध्वनिधीरमर्चयन्ते गिरिदुर्गाऽङ्कणे 

वीरराजपुत्रा मञ्जदुर्गा मन्तरमुखराः। 
मञ्जुनाथ मानमेदिनीन्द्रहर्म्यमालाऽन्तिके 

वाजि-गजमाला भाति पूजापुष्पविकिरा 
दिव्यरवदीर्घं घोषयन्ते दिवि दुन्दुभयो 

"दीव्यति दिगन्ते दिव्यदशमी दशहरा" ॥ ५९॥ 


चज्चन्तः पञ्चरङ्का ( वर्णाः) यासु एवंविधाः नवीनाः प्थुलाः राजपताका वहन्ती चतुष्पटी 
"चौपड ' रद्घरुचिरा नटीव रोचते। नटी यथा नवरङ्गाणि वस्त्राणि धारयति तथा चतुष्पटी अपि 
महादीर्घा नवीनपताका धारयति (तदिने नवा राजपताकाः (ङ्ंडा) स्थाप्यन्ते) । तोपध्वनिभिर्धीरं यथा 
स्यात्तथा दुर्गेषु राजपुत्रवीरा दुर्गा पूजयन्ति । मध्याह दुर्गेषु भगवतीपूजा भवति, तदवसरे च दुर्गेभ्यः 
तोपध्वनयो भवन्ति । सायं च पूजापुष्पाणां विकिरा (प्रवर्षिणी ) वाजिनां गजानां च पङ्क्तिर्भाति। तदिन 
अश्च-गजरथादीनां राज्ञा पूजा क्रियते । दिवि आकाशे प्रतिध्वनिता दुन्दुभयः दिवि स्वर्गे देवैः कृतेन 
रवेण दीर्घं यथा स्यात्तथा इदं घोषयन्ति यत्‌-- ' अद्य दशहरा दीव्यति शोभते' देवा अपि जयपुर्रस्याभ्युदये 
संमिलिता भवन्तीति ध्वन्यते ॥५१॥ 


राजसभा ( दरबार ) 

सामन्तैः समेतः सर्वतोभद्र विधाय सभां 

शिञ्जितैरनिद्रे याति सेन्धवपूजोत्सवे 
शिजञ्जारवनिर्भरांस्तुरङ्ग-दन्ति-पुष्यरथान्‌ 

युञ्जानोऽधिकारिचयैर्चति सुखोत्सवे। 
तस्यान्ते तोभध्वनौ भरति नभस्यान्तरे 

याति जयनगरनरेो विजयोत्सवे 
मानमेदिनीन्रजययात्राऽऽलोकलोभाऽधिका 

भाति कापि शोभा जयदशमीमहोत्सवे ॥ ५२॥ 

सामन्तैः सहितः (जयनगरनरेशः) सर्वतोभद्राख्यहर्म्ये सभां विधाय, हय-कुञ्जरादीनां 
भूषणञ्णाकारे: अनिद्रे मुखरिते प्ूजोत्सवे याति। सुखे सुखकारके तस्मिच्ुतसवे अधिकारिवर्गैः सह 
युञ्जानः संगच्छमानः तुरद्गादीनर्चति। पुष्यरथः शृद्खारितो यः शोभायात्रायां याति न समरे। तस्य 
अन्तरे (पश्चात्‌), नभःसम्बन्धि नभस्यम्‌ तस्मिन्नवकाशे (गगनदेशे इत्यर्थः) तोभध्वनौ भरति सति। 
तोभः ' नभ तुभ' हिंसायाम्‌ ॥ ५२॥ 
* शलकमेलकम्‌ * 
दजञम्या द्वितीयेऽस्मिन्नतीवाऽऽमोददायिदिने 
लालुकया पीवा फतेटीवा समुपेयताम्‌ 
“रामबाण ' "घूमबाण' जाग्र जयसिंहनाण '- 
प्रमुखोऽत्र प्राणलोपितोपगणो वीक्ष्यताम्‌। 
मध्ये युज्यमानदन्तिवाद्यन्द्रविमानमुखे 
श्रीमान्मानमेदिनीमरुत्वान्समवेक्ष्यताम्‌ 
नालकमुखोद्गतनिनादनदनालमिदं 
कलकलशालि शलकमेलकमवेश्ष्यताम्‌॥ ५३॥ 


बालुकया पीवा पुष्टः । तोपमण्डलस्य मध्ये युज्यमानाभ्यां दन्तिभ्यां वहनीयो यः“ इन्द्रविमानः' 
(तन्नामको महत्तमो रथः) तस्याग्रभागे। तोपबन्दूकादीनां नालकस्य ("नाली ') मुखात्‌ उद्गताः 
निनादरूपा नदाः नालकाश्च (* नाले ') यस्मिन्‌ तत्‌। महातोपानां मुखाद्‌ घोरनादरूपा नदाः प्रादुर्भूताः, 
लघुनलिकास्त्राणां च मुखात्‌ लघुनादरूपा नालकाः समुद्गता इति यथायथं योज्यम्‌॥ ५३ ॥ 


* नगरे आगमनम्‌ ( सवारी )* 
चत्वर-चतुष्पथ-चतुष्क-चित्रशाला-स्थिताः 

काश्चिच्यारुचैत्यचनद्रशालाचयमासते 
विपणि-विटद्क-वप्र-वातायन-मन्दिरेषु 

काचिद्रासवीथीवेश्ममालान्तराद्रीक्चते। 
देवगृह-गोपुर-गवाक्षचक्रवालान्तरात्‌ 

काचित्केलिसदामजञ्जुजालात्प्रसमीक्षते 
पश्यत्पुरबालानयनारविन्दमालाऽङ्किता 

नगरीह मानभुमिपालाऽऽगममीक्षते॥ ५४॥ 


चत्वरं विस्तृतं प्राङ्गणम्‌। चतुष्कं ' चौक" पदवाच्यम्‌। काश्चिञ्च चैत्यानाम्‌ (पृज्यगृहाणाम्‌) 
चनद्रशालानां च चयं समूहम्‌ आसते अध्यासते, ' आस्‌ "मात्रस्य उपसर्गसहकृतोर्थो विविक्षितः । विरङ्कः 

छल्ना ' प्रभृतिरुन्नतो देशः। वप्रं प्राकाराधारः। वातायनं वातागममार्गः ` खिड़की ' । गवाक्षः ' इरोखा' 
पदवाच्यः। मेलकं पश्यन्तीनां पुरबालानां नयनारविन्दमालयाऽङ्किता चिहिता (नगरी) । निजस्वामिनः 
कण्ठे परिधानार्थं हस्तयोर्मङ्गलमाल्यं वहन्ती शृद्खारयुक्ता काचिन्महिला उत्सवदिने यथा तदागमनं 
प्रतीक्षते एवमुत्सवसंभाररलङ्कृता जयपुरनगरी हर्षविकसितनारीनेत्रकमलमालामाददती मानभूपस्यागमनं 
प्रतीक्षत इत्याशयः ॥५४॥ 


अस्य मेलकस्यान्योपि यात्रोत्सवः ( सवारी) चित्रचत्वरे "२८ ' पद्ये विलोक्यः। 
* शरत्पूर्णिमा * 
( दरार ) 
'प्रियतमनिवास'हर्म्यमालाञ्जुमौलिगता 
विशदविशाला चन्द्रशाला भूरि भासते 
स्वच्छपयःफेनपाण्डुरेऽस्मिन्‌ विपुलाऽऽस्तरणे 
शुभ्रमञ्जुलाऽऽभा इमे सामन्ताः समासते ॥ 
मध्ये रौप्यसिंहासने मानमेदिनीज एष 
पूर्णरजनीशरम्यरोचिषि विभासते 
चूर्ण्यमानचन्द्रचयपूर्ण-मा-प्रमोदवहा 
मानमहसाऽद्य शरत्पूर्णिमा प्रकाशते ॥ ५५॥ 


चन्द्रशाला ' चांदनी ' । सर्वश्चैतवस्त्रधारणात्‌ शुभ्रा मजञ्जुला च आभा (कान्तिः) येषां ते। 
चूणीक्रियमाणो यो बहूनां चन्द्रमसां समूहस्तस्य पूर्णशोभायाः प्रमोदवाहिनी । श्रीमन्मानसिंहदेवस्य 
कीर्तिप्रकाशेन शरूर्णिमा तथा प्रकाशते तथा द्येषा चूर्णीकृतानामनेक- चन्द्रमसां पूर्णशोभाया वाहिनी 
भवेदित्याशयः॥ ५५॥ 


* दीपमालिका * 

खचितविचित्रचित्रजाला भाति भूमिरियं 

सद्रन्दनमाला द्वारराजिरसौ भासते 
बालाऽऽमोदवर्द्िनी विशालाङ्कणवेदिकासु 

सूतपुष्पजाला पुष्यञ्मरिका प्रकारते। 
मञ्जुनाथ मञ्जुचनद्रशालामभिमण्ड्य जनाः 

प्रतिगृहमेते किल कमलामुपासते 
लालाकरदत्ता दीपमालादिनदैर्ध्यकरी 

राजत्सोधमाला दीपमाला भूरि भासते ॥ ५६॥ 

सुवासिनीभिः उत्सवनिमित्तं खचितानि (लिखितानि) विचित्राणि चित्रजालानि 
यस्यामेवंविधा सेयं गृहभूमिर्भाति । उत्तमा वन्दनमाला (* बंदनवार ') यस्यां सा द्वारपंक्तिर्भासते। 
बालकानाम्‌ आमोदस्य आनन्दस्य वर्द्धनी, सूतानि (उत्पादितानि) पुष्पजालानि यया ईदृशी 
पुष्पञ्जरिका (' फूलञ्चडी अग्रिक्रोडनकविशेषः') प्रकाशते । जनाः चन्द्रशालां (उपरितनं गृहम्‌) 
अभिभूष्य कमलां उपासते ( पूजयन्ति) । स्रीणां कर्दत्ता, दीपमालादिनस्य दीर्घताकरी (दीपानां 
तथा प्रकाशो भवति यथा रात्रावपि दिनमिव प्रतीयते, अत एव दिनस्य दीर्घता), राजन्ती 
सौधमाला यया ईदृशी दीपानां पटुक्तिः भासते ॥५६॥ 


दीपावल्याः सायंकाले नगरशोभा 

हर्म्यमोलि-मन्दिर-गवाक्ष-गेह- गोपुरेषु 

देवशिखेषु दीपपद्धतिरुदीक्ष्यताम्‌ 
आपणेषु दर्शिंतनिवेशनैपुणेषु भृशं 

पित्तलादिपात्रभूरिवैभवं परीक्ष्यताम्‌। 
मञ्जुनाथ सिहदुर्गदीपद्युतिरेषा किमु 

दश्यते सुरेशादिकनगरे ? समीक्ष्यताम्‌ 
राजमार्गपाली भासिविद्युददीप्रदीपालीयं 

जयपुरनगरदुर्गदीपाली निरीक्ष्यताम्‌॥ ५७॥ 


दर्शितं पित्तलादिपात्राणां निवेशस्य (स्थापनप्रकारस्य ) नैपुणं येषु ईद्ृशेष्वापणेषु । सिंहदुर्गस्य 
 नाहरगढस्य ' दीपकान्तिः सेयमिन्द्रादीनामपि किं नगरे दृश्यते 2 अपि तु नास्तीत्यर्थः । राजमार्गपाल्यां 
(राजमार्गपङ्क्तयाम्‌) भासिनी विद्युतः दीप्रदीपानामालिर्यस्यां सा, जयपुरनगरस्य नाहरगढदुर्गस्य च 
दीपालिर्दश्यताम्‌॥ ५७॥ 


राजरुचिरोचितसुरद्हरम्यमालिकासु 
चञ्चत्काचकान्तिदीपरुचिरुपभासते 
राजमार्ग-वीथी-वणिगापण-गृहाजिरेषु 
काच्चिद्रुचिमेक्ष्य रविरुचयोऽप्युदासते। 
मञ्जुनाथ सम्यगेव मन्यसे समक्षमियं 
मानराट्‌प्रतापपुञ्जमञ्जुभा विभासते 
चत्वर-चतुष्पथ-चतुष्क-चित्रशालिकासु 
हरम्यादालिकासु दीपमालिका प्रकाशते ॥ ५८ ॥ 

राज्ञः शोभया दीप्तासु सुरङ्गहर्म्यमालासु, चञ्चन्ती काचावरणानां कानतर्येषु ईदृशानां दीपानां 
रुचिः कान्तिः भासते । राजप्रसाद काचाच्छादितदीपपङुक्तिः शोभते इत्याशयः। राजमार्गादिषु काञ्चित्‌ 
अपूर्वां कान्तिं आ-ईक्षय भानुकान्तयोप्युदासीना भवन्ति। मञ्जुनाथ त्वं सम्यगेव मन्यसे यत्‌ इयं 
दीपावलीदीपिर्नास्ति किन्तु मानसिंहदेवस्य प्रतापपुज्जस्य मज्जुला भा (प्रभा) अस्ति। चत्वरो विस्तृतं 
पराङ्गणम्‌। चतुष्कं ' चौक" पदवाच्यम्‌॥५८ ॥ 


* राजसभा * 

काचमणिमञ्जुलसुदृशदीपशाखिचयै- 

विजितदिनेशविभा भूरि सभा भासते 
सजलजलदभासि-वसनविभासिनोऽमी 

सामन्ताः समन्तादिह मोदोन्मदमासते। 
मञ्जुनाथ राजोचिततेजसा महेन्द्रसमो 

मध्ये जयनगरनरेशोऽयं प्रकाशते 
राजन्ते महीपा बत दीपावलीवेभवेन 

मानमेदिनीपादद्य दीपावली राजते ॥ ५९॥ 


दीपशाखिनः (* ्ाड) प्रसिद्धाः तेषां समूहैर्विजिता सूर्यस्यापि विभा यया सा, अतिप्रकाश- 
वतीत्यर्थः। जलदवद्‌ भासन्ते यानि वसनानि तैर्विभासिनः, अतिश्यामवस्त्रधारिण इति भावः। दीपावल्यां 
सर्वे: श्यामान्येव वस्त्राणि धार्यन्ते । मोदोन्मदं यथा तथा आसते तिष्ठन्ति। अन्ये राजानो दीपावल्या 
राजन्ते मानभूमिपात्तु स्वयं दीपावली राजते। राज्ञां शोभाप्रदातुरप्ययं शोभादायक इति महातिशयो 
ध्वन्यते ॥ ५९॥ 


"जगमग जोति जगी ज्ञाड ओ फनूसन की, 
दमितदिनेसद्युति द्योत दरबारी है 
सजल जलद रंग सुन्दर बसन साज, 
सोहत समाज के उमंग उर भारी है । 
मध्य में विराजमान मानवसुधेन्द्र राजे, 
महित महेन्द्र सम राजतेजधारी हैँ, 
ओरं मेदिनी के पति दिपत दिवारी पाय, 
मान मेदिनीपति सों दीपति दिवारी है ' ॥५९॥ 
भ्रातृद्वितीया मसीपात्रपूजा च 
भ्रातरः प्रयान्ति भगिनीनां भवनेषु यत्र 
सौभ्रात्रं भजन्तो धारयन्तो मञ्जुमालिका 


100 मञ्ञुनाथग्रन्थावलिः 


भोज्यव्यञ्जनानि भूरि भूरि भजमाना स्वयं 

भोजयति भ्रातृन्‌ भगिनीयं भव्यभाविका। 
मञ्जुनाथ यद्दिने मिमेल मसीपात्रपूजा 

कार्यालय-भृ-जागृतपूजाविधिसाधिका 
भ्रातृभगिनीनां स््हभावैर्भावनीया भूरि 

किं भ्रातृद्वितीया गणनीया न गुणाधिका ?॥ ६०॥ 


सौभ्रात्रम्‌ प्रशंसनीयं भ्रातृभावम्‌। मञ्जुमालिकाः सुवर्णादिनिर्मितमालिकाः धारयन्तः, शद्खारयुक्ता 
इत्यर्थः । ' मालिकाः" इति विसर्गस्य पादान्तरभकारपरत्वाह्लोपः। कार्यालयभूमिषु जागृतस्य पूजाविधेः 
साधिका मसीपूजाऽपि यद्दिने मिलितास्ति। तदिन एव यवनाद्यधिष्ठितेष्वपि न्यायालयकार्यालयादिषु 
कर्मकाण्डविधिर्जागरूक इव दूश्यते इति सूच्यते ॥ ६०॥ 


मकरसंक्रान्तिः 
प्रतिगृहमेव मोदमुत्साहं विमार्गं मनाक्‌ 
स्त्रीषु सुखसंनाहं समीक्ष्य मुदुन्मुद्रयताम्‌ 
प्रतिगृहदीयमान ' फेनी तिलमोदकाऽऽद्य- 
धीनीकृतकारुजने साधय सुभद्रताम्‌। 
मञ्जुनाथ पश्य पुरः पौराणां पतङ्कसुखं 
लालानामिहोर्ध्वमुखं धावतामनिद्रताम्‌ 
श्रान्तिमपनीय पतङ्केषु पराक्रान्तिमेहि 
धेहि न संक्रान्तिदिव्यदिवसे दरिद्रताम्‌॥ ६१॥ 
विमार्ग पश्य । सुखसंनाहं सुखोत्तेजनाम्‌। मुत्‌ (हर्षः) उन्मुद्र्यताम्‌। रमणीषु सुखपूर्णमुत्साहं 
वीक्ष्य हर्षो विकास्यतामित्याशयः। प्रतिगृहं दीयमानैः फेनी ' (गोधूमातिसृक्ष्म-चूर्णनिर्मितः पिष्टकविशेषः 
“सत्रिका'-) तिलमोदकादिभिः अधीनीकृते कुम्भकार-नापितादिगृहकार्यकरजने भद्रतां साधय। 
फेनिकादिप्रदानेन तान्वशीभूतान्कृत्वा तेषु व्यवहारे भद्रतां स्थापय । अप्रदाने तु ते न विनयं भजन्तीति 
भावः। पतङ्गानाम्‌  कनकौआ' इत्यादि- नाम्नां दोरकोडायनीयानां क्रीडनकानां सुखम्‌ आनन्दम्‌ । 
ऊर्ध्वमुखं यथा स्यात्तथा भवनपूष्ठषु धावतां बालकानामनिद्रताम्‌ (उत्साहं ) च पश्य । पतद्घदर्शनार्थमुन्मुखाः 
धावन्तो बहवो नीचैर्निपतन्तीति घटनापि सूच्यते । श्रमं दूरीकृत्य पतद्खोड़ायने पराक्रमं स्वीकुरु ॥ ६१॥ 


* जयपुरप्रसि्धा अन्ये उत्सवाः * 
वरयात्रा ( निकासी ) 
अहह निशम्यतां सवाद्यसहनायीस्वरो 
रुचिर' हवाई 'ध्वनिर्दूरतः प्रतीक्ष्यताम्‌ 

मध्यतः प्रविश्य सखे दृश्या वरयात्रिच्छटा 
नृत्ये निकटाऽऽगतापि गणिकेयमीक्ष्यताम्‌। 
मध्येसभं निन्दतां च बालकविवाहमहो। 
भव्यवरवेषवहो बालोऽसौ निरीक्षयताम्‌ 
पात्राऽपात्रनिःस्पृहा सुभूरिधनमात्राव्यया 
जयपुरविवाहवरयात्राऽसौ समीक्ष्यताम्‌॥ ६२॥ 
दुन्दुभिवाद्येन सहकृतः ' सहनायिका"वाद्यस्वरः श्रूयताम्‌, यद्वादक - मण्डली शकटस्था 
अग्रे चलति। ' हवाई" गगने दूरं गत्वा सशब्दं चमत्कुर्वत्तारकाप्रका-शकोऽग्निक्रौडनकविशेषः। मध्यतः 
उभयतोबद्धराजपदातिश्रेण्या मध्ये प्रविश्य । वरयात्रिणामग्रतो निबद्धे मण्डले संमुखतो नृत्यन्ती गणिका 
दृश्यताम्‌। अहो समाजसंशोधनसभाया मध्ये बालविवाहं निन्दतां वरपक्षीयाणामेव सञ्ननानां मध्ये 
वरवेषवाही असौ बालो वीक्ष्यताम्‌। ये सभायां बालविवाहं निन्दन्ति त एव मध्येराजमार्ग भेरीनादपुरस्सरं 
बालकवरस्य वैवाहिकयातरां नयन्तीति बालपदस्याऽ ऽकूतम्‌। धनव्ययस्य इदं पात्रम्‌ अपात्रं वेति विवेक 
निःस्पृहा, भूरिधनमात्राया व्ययो यस्यां सा । सेयं विचारपुरस्सरं समालोचना दुग्गोचरीक्रियते कौटिल्य- 
भावेनेति ' समीक्ष्यतां ' पदेन सूच्यते ॥ ६२॥ 
प्रथमप्रथमं विद्युतः (६1८००1५) प्रवर्तने अधिजयपुरं जायमानो 
विद्युत््रकाशोत्सवः (पौषस्यामामारभ्य, संवत्‌ १९८३) 
विद्युत््रभाभासिता विभाति स्वर्गशूली भृशं 
श्रीरामनिवासाऽऽद्यस्ति विस्मितसमस्तसूरि 
विद्युदियं चारुचांदपोलयाता संचकास्ति 
त्रितलत्रिपोलियाऽपि तडिता तमोविदूरि। 
मन्ये साक्चादिन्द्रमेव मत्वा मानमेदिनीन्द्र- 
मेषा मुहूर्विद्योतते विद्युद्‌ हदयाऽवपूरि 
तस्मादेव चञ्चलाऽप्यचञ्चलायितत्वमाप्य 
स्वामिसदनानामञ्चलाऽऽगता विभाति भूरि॥ ६३॥ 
रामनिवासोद्यानहर्म्यम्‌ (म्यूजियम), तत्समीपस्थं घण्यागृहम्‌ एतदादि स्थानम्‌, विस्मताः 
समस्ताः सूरयो यस्माद्‌ ईदृशमस्ति। मर्मरपाषाणनिर्मितस्य सप्तभूमस्य लोक-प्रसिद्धस्योद्यानहर्म्यस्य 
सर्वतो व्याधैर्विद्युदीपैरभूतपूर्वा शोभाऽभवदित्याशयः। त्रितलं त्रिपोलियाख्यगोपुरमपि विद्युता ( करणेन) 
तमः विदूरयति तादृशमस्ति। आमूलचूडं विद्युदभासितस्य तस्यापि अनुपमा सुषमाऽभवदित्यर्थः। 


मानभूमीन्द्रं साक्षादिन्द्रमेव मत्वा मेघवाहनस्य इन्द्रस्यधीना एषा (विद्युत्‌) हदयाऽवपूरि यथा स्यात्तथा 
(पूर्णहदयेन) विद्योतते । तस्मादेव (तत एव) स्वामिनः (माननरेशरूपस्य निजस्वामिन इन्द्रस्य) 

सदनानाम्‌ अज्चलाऽऽगता प्रान्तोपस्थिता चज्चलाऽपि सेयं स्वामिसेवाभयेन निजस्य चञ्चलत्वं त्यक्त्वा 
भूरि भाति। स्वामी अप्रसन्नो भवेदिति भयेन स्वाभाविकीं चञ्चलतां त्यक्त्वा सुस्थिरतया प्रकाशत 
इत्याशयः। क्षणप्रभायाः सुस्थिरं प्रकाशं वीक्ष्य सेयमुत्प्रेक्षा ॥ ६३ ॥ 


* 'हेडा ' ( भूरिभोजनम्‌) * 
प्रथमं प्रवेशद्वारि देयं भोजपत्रमिदं 
भूरिभोज्यपेयं पटमण्डपमथेक्ष्यताम्‌ 
भो भो देहि मोदकान्‌ ' ' निधेहि भूरि कर्चूरिकाः' 
“शीघ्रतां विधेही "त्यादि कौतुकमपेक्ष्यताम्‌। 
पटवृतिखिद्रेभ्यो निरीक्षमाणनीचजनं 
निर्गमं प्रतीक्षमाणनापितं निरीक्ष्यतां 
रथ्याधूलिधोरणीषु हेडाभोज्यमानजनं 
जयपुरनगर' हेडा 'भोजनमवेक्ष्यताम्‌॥ ६४॥ 
प्रवेशस्य द्वारे ' नाका! इति प्रसिद्धे भोजनस्य पत्रं टिकट ' इति प्रसिद्धं देयम्‌। अथ पत्रदानोत्तरं 
भूरि भोज्यं पेयं च वस्तु यस्मिन्ननीदृशं पटनिर्मितं मण्डपम्‌" कनातान्तः' प्रविश्यतामित्यर्थः । निरीक्षमाणाः 
भोज्यसामग्रीं सलालसं पश्यन्तो नीचाः (चाण्डालादयः पात्रादरहिष्कृताः) जना यत्र तत्‌। भोज्यस्थाने 
संमार्जनीं दातुं जननिर्गमं प्रतीक्षमाणाः नापिता यस्मिन्‌ तत्‌ रथ्यायाः धूलिधोरणीषु (समृहेष्वित्याशयः) । 
हेडया हेलया (उलयोरभेदः) भोज्यमानाः जना यस्मिंस्तत्‌। येषां चण्डालादीनां गृहे आगमनमपि 
सदर्पं वयं निषिध्यामस्तेषां भोज्यनिरीक्षणम्‌, आवरणपटस्पर्श्च, ये नापिताः स्पर्शेपि निषिद्धास्ते 
भोज्यखण्ड-संकुलामुच्छिष्टस्थानधूलिं केवलं संमार्जन्या इतस्ततः कुर्वन्ति, धूलिं चोड़ाययन्ती- 
त्यादिदुर्दशाभिः सुस्पष्टा निमन्तितानाम्‌ अवहेला ॥ ६४॥ 
+ प्रसंङ्कतो दाक्षिणात्यानां भूरिभोजनम्‌ * 
केचिन्मुखमानयन्ति मोदकमुदस्य मुदा 
केचित्तत्निरस्य नीरमापिबन्ति वीक्ष्यताम्‌ 
वारयन्ति केचिन्नतनेत्रं परिवेषयन्ती- 
मन्ये भोजलग्रास्तत्न पश्यन्तीत्युदीक्ष्यताम्‌। 
वामपद्क्तिमध्ये मञ्जु यो जन इहाऽस्ति तस्य 
भोजनेन साकं नेत्रयोजनमपीक्ष्यताम्‌ 
सोरभसुवासि भव्यभवनविभासि भूरि- 


दक्षिणदिग्वासि-विप्रभोजनमवेक्ष्यताम्‌॥ ६५ ॥ 

केचित्‌ उदस्य उत्क्षिप्य मोदकं मुखं (मुखे) आनयन्ति, केचित्‌ तत्‌ (मोदकम्‌) त्यक्त्वा 
जलं पिबन्ति। शिष्टतया नतनेत्रं यथा स्यात्तथा परिवेषयन्तीं वारयन्ति। भोजे संलग्राः अन्ये केचन्तु तत्‌ 
(परिवेषणादिकम्‌) न पश्यन्ति। चित्रे वामपड्क्तौ यो जनोऽस्ति तत्कर्तृकं मञ्जु नेत्रयोजनं परिवेषयन्तीं 
प्रति नेत्रपरिचालनमपि ईक्षयताम्‌। अगरुसौरभेण सुवासि सुगन्धिम्‌ ॥ ६५॥ 


पुर्वस्मृतिः 

ते केचिद्विलासाः समुदूढघनस्त्हरसाः 

ते वै परिहासा ये प्रमोदमवहन्रहो 
तत्तत्समयेषु सुहदगोष्ठीसुखसंभृतानि 

तानि रमितानि यानि चिन्तामहरन्रहो। 
मञ्जुनाथ निध्यानेन किमपि नवीनानीव 

कौतुकमिदानीमपि चित्तेऽजनयन्नहो 
कानिचित्सुखानि तानि पूर्वमनुभूतान्यपि 

साम्प्रत्तमतीतवृत्तभूतान्यभवन्नहो ॥ ६६॥ 


समुदटूढः धृतः सान्द्रः स्रेहरसो यैः। तानि रमितानि यानि हि निध्यानेन विचारणेन नवानीव 
(भूतवन्ति) वर्तमानकालेपि कोतुकमजनयन्‌। अतीतवृत्तभूतानि अतीतकालस्य कर्णश्रुतघटनासदृशान्यभूव - 
त्नित्याशयः॥ ६६॥ 


नागरिकवीथी 


* विशिष्टजनचत्वरः * 
सो.-- विश्चविदितविभवेषु वरनरेषु विलसितविभा। 
मद्राचां विसरेषु वाग्देवी विलसतुतराम्‌॥ ९॥ 
्रष्ठपुरुषेषु शोभमाना विभा यस्याः सा। तथा च लोके यद्यत्‌ वैभवं तत्तद्‌ भगवत्या विलास 
इत्यर्थ ६॥ 


क.-- नव्यन्यायशास्त्रे यो हि ` शास्त्री 'तिप्रकर्षवहो 
ज्ञाने काव्यशास्त्रीयेऽपि योऽसावभिभासते 
प्रौढे वयसीह राजगौरवप्रमोदःं प्राप्य 
वीणया विनोदं वहन्‌ वेलां यो विगाहते। 
मान-भूमिशक्राश्रितमान्यमहदवृन्दे बृह- 
च्चक्राकारमुष्णीषं दधानोऽसौ सुखायते 
विबुधगणेषु यस्य वृत्तिरतिनम्रा भाति 
राजगुरु -गोपीनाथसम्राडेष राजते ॥ २॥ 


प्रकर्षवहः ' शास्त्री 'ति उत्कर्षधारकः। ज्ञाने अभिभासते प्रकृष्यते । श्रीमानसिंह एव भूमीन्द्र, 
तम्‌ आश्रितं यत्‌ मान्यानां महताम्‌ (* सन्तमहन्त") वृन्दं तस्मिन्‌। सुखायते सुखकारको भवति ॥ २॥ 


नियमानुसारं शब्दशासनमधीत्य ततो 

भूयः काव्यसाहित्यावकलनमनोहरे 
विद्रुजनसंगमसुखानि नोपलभ्य भृशं 

राजगुरुगोरवतो गेहान्तरसुस्थिरे। 
अन्धबधिरेऽपि पूर्वसंस्कारोपबन्धवशा- 

न्मञ्जुनाऽथ कवितागुणेन सुयशस्करे 
नारायणभटुसिन्धुरे याऽमन्दलक्ष्मीरभू- 

त्रन्दतीह सा मुकुन्दरामपर्वणीकरे॥३॥ 
अन्धवबधिरेऽपि सति मज्जुलेन कवितागुणेन यशोभाजने नारायणभदर प्रवे या राजगौरवस्य 


लक्ष्मीरभूत्सा मुकुन्दरामपर्वणीकरे शोभते इति योजना। नारायणभटानां परिचयो ' जयपुरविलासात्‌! 
प्राप्यः॥३॥ 

धार्मिकपदस्थेर्भूरि मार्मिकतयैव वेद्यां 
संस्कृतसरस्वतीमदभ्रमुपजीव्य ताम्‌ 
लब्ध्वाऽऽचार्ययोग्यतामथाऽऽधुनिककालोचिता- 
मिङ्कलिशभाषाम्‌ एम्‌. ए. पर्यन्तं प्रणीय ताम्‌। 
लब्धोचितन्ञानो विबुधेषु नाऽभिमानोद्धतः 
सरलतयैव सुखं संचरम्प्रतीयताम्‌ 
मन्वानो महत्त्वं विद्ययैव, श्रमं तन्वानोऽत्र 
मन्वास्थानगोपी गोपीनाथः परिचीयताम्‌॥ ४॥ 
मार्मिकतया बोध्यां संस्कृतभाषाम्‌ अदभ्रं पूर्णं यथा स्यात्तथा । मन्वानः जानन्‌। अत्र विद्यायां 
श्रमं तन्वानः कुर्वन्‌। ' मन्वाजी ' इति प्रसिद्धस्य पुरातनराजगुोः स्थानाधिष्ितः।' राजगुरुसाहित्याचार्यगोपी- 
नाथद्रविड एम्‌. ए. एल्‌. एल्‌. बी." ॥ ४॥ 
अम्बरविचुम्बि चारुवातायनवर्गो्धुरं 
दुर्गोपममेतन्मजञ्जु मन्दिरमुपेयताम्‌ 
भोजनवशोन दीनछात्राश्रितमेतत्सदा 
प्रायोऽपररात्रान्तेऽस्य मङ्कलार्थमीयताम्‌। 
जयपुरनरेश्ञायाऽपि रक्षाऽभयमेव दिशो- 
न्नाशिषमित्यादि चास्य गौरवमभीयताम्‌ 
मालानन्दयोगादेव बालानन्दलीनः सदा 
बालानन्दमन्दिरमहन्तः संनिधीयताम्‌॥ ५॥ 


वातायनवर्गेण उध्दुरम्‌ (उन्नतधुरायुक्तम्‌) उनतङ्गमित्यर्थः। अत एव दुर्गोपमं दुर्गसदृशम्‌। 
दीनच्छात्रेभ्यो भोजनं दत्वा तेऽत्र न्यवास्यन्तेति सार्वदिको नियमः। शीतादिष्वृतुषु अपररात्रान्ते (द्वित्रिवादन 
एव) अस्य मन्दिरस्य मङ्गलाख्यं दर्शनं भवति । प्रणताय जयपुरनरेनद्राय अभयमुद्रया रक्षायै अभयमेव 
ददाति, आशीःप्रदानं तु लिप्सादेन्य-चिहमित्याशयः। जपमालायाः आनन्दयोगेन बालवत्‌ निर्मले 
स्वाभाविकानन्दे लीनः। ' मालस्य ' धनस्य आनन्द इत्यादिस्तु न ॥ ५॥ 


संगीते प्रवीणो, मञ्जु वाद्यमानवीणोऽप्यथ 
शास्रष्वप्रहीणो यो व्यतारीद्‌ भूरि संपदम्‌ 
मह्छकर्मदश्चाचार्यतह्छजानामन्यतमो 
हरिवह्छभायों भूषयांबभूव यत्पदम्‌। 

तस्मिन्नेव रामानुजाचार्यवर-पीठेऽधुना 
विधिना निवेशितः प्रयाति सुखसंमदम्‌ 
धनबलताण्डवेन लब्धोज्वलतातपदे 
गलताऽधिपेऽस्मिन्‌ मञ्जु मिलताऽऽहितोन्मदम्‌॥ ६॥ 


वाद्यमाना वीणा येन । अप्रहीणः अनिकृष्टः, शास्त्रज्ञ इत्यर्थः। तथा च-- गीतवाद्ययोः 
प्रवीणः, शास्त्राभिज्ञः, संपद्वितरणशाली चेत्यर्थः। महविद्यायां दक्षः, आचार्यश्ेषठानां च अन्यतमः। 
अयं हि श्रीमान्‌ हरिवल्लभाचार्यो गीतिनिमणि, ताल-लयादिविज्ञाने, शारीरिकबले चाऽ परिमित आसीत्‌। 
एष हि रूप्यकम्‌ (रजतमुद्रा) अङ्कु्ठतर्जनीभ्यां निष्पीड्य आमोटयामास, अक्षराणि च अपमार्जयामासेति 
प्रसिद्धिः । भारतवर्षस्य सर्वेपि संगीतज्ञा मह्ाशचैनं जानन्ति स्मेत्यादयो हरिव्लभाचार्यमहोदयस्य विशेषाः 
सांप्रतं भारतवर्षे दुर्लभा इति नातिशयोक्तिः। लब्धम्‌ उज्वलं तात-पदं पितुर्हरिवह्छभाचार्यस्य स्थानं 
येन, तस्मिन्‌। अहितोन्मदं सप्रमोदम्‌॥६ ॥ 


हवामहलमभिवसन्‌ वैभवाऽनूकं धरते 

कुण्डलमण्डितगण्डयुगो दृरामाराग्छरते। 
ओदुम्बरभूदेवसमाजाऽग्रण्यो निवसति 

जयपुरराजाश्रितो ' भटुराजा' स हि विलसति ॥ ७॥ 


वैभवानूकं वैभवानुकूलम्‌ अनूकं शीलम्‌। आरात्‌ दूरात्‌ दृशं हरते, मोक्तिक-कुण्डलमण्डित 
इत्यर्थः श्रीमान्‌ केसरीलालमहोदयः। अधुना तु नि ःस्वामिकमिदं स्थानं राजायत्तं जातम्‌। 


क.-- उत्सवदिनेऽसौ नरस्कन्धे्महुरूढो भृशं 
शिबिकाऽधिरूढो याति राजद्राजमन्दिरम्‌ 

जीविकाबहुत्वेऽप्यप्रन्धेनैव नित्यमयं 

दुर्बलतामेति द्रव्यसंबन्धे सुनिर्भरम्‌। 
स्वीकुरुते कार्य निजगौरवाऽवलेपात्पुरा 

वितरणकाले पुनस्तिषटेन्मोनमन्थरम्‌ 
“ दाहिमा 'समाजान्तःप्रतिष्ठोभोगभाजामयं 

मान्यो 'मिश्रराजा' बत राजति निरन्तरम्‌॥ ८ ॥ 


शिबिकास्थितत्वात्‌ नरस्कन्धैः ऊढः । द्रव्यसंबन्धे दुर्बलताम्‌ एति, शनैः शनैः रिक्तो 
भवतीत्यर्थः। ' दाहिमा' दाधीचेति ख्याता ब्राह्मणजातिः। प्राक्तनः श्रीव्रजपतिरायमहोदयः। इदानीं 
दत्तकपुत्रस्यापि विलोपे इदं स्थानं राजायत्तमभूत्‌॥ ८ ॥ 


गोविन्दवैभवम्‌ 107 

चन्दनरचितभाल एष नासानालतले 

कण्ठलम्बिपुष्कराक्षमाल इह दृश्यताम्‌ 
भक्त्या सेवनीयनिजदेवमन्दिरेऽपि सदा 

केवलाऽधिकारिपरतन्त्रोऽसौ परीक्ष्यताम्‌। 
व्यसनिजनेभ्यो जातमानसविनोदो भृशं 

विवुधजनेभ्यो भूरि विभ्यदिव वेष्यताम्‌ 
लाष्परथगामी मदादामीलितनेत्रयुगो 


गोपीनाथमन्दिरस्य गोस्वामी गवेष्यताम्‌ ॥ ९॥ 


भालः बाणफलकाग्राकारो गौडीयवैष्णवानां तिलकः । वेष्यताम्‌ वा इष्यतां प्राप्यताम्‌ । वाष्परथो 
मरुत्तरशकरटिः॥ ९॥ 


प्रथमं दिवानिशं खवासवरसेवावशाद्‌ 

ये वा प्राप्तमानास्तेषु मुख्यं मानयत तम्‌ 
ओदुम्बरभदानां प्रतिष्ठितपदानां श्रियं 

भुट्त्ते निजपाटवेन स्थापितवान्‌ यः सुतम्‌। 
श्रेतोज्वलचारूष्णीषमोलिं बिन्दुभालान्वितं 

विद्रुमाऽक्षमालाशोभिकण्ठं निभृतादभुतम्‌ 
कृष्णीकृत-श्मश्रुयुगमोटनप्रकारपटुं 

तं कृष्णकुमारभटरमालोकयत द्रुतम्‌॥ १०॥ 
प्राप्तमानाः खवासश्रष्ठस्य सेवनेन प्राप्तसंमानाः। सुतं स्थापितवान्‌, सुतं दत्तकपुत्रत्वेन तस्मिन्‌ 

स्थाने संस्थाप्य प्रतिष्ठितस्थानानां लक्ष्मीमनुभवति । द्विरस्थानेषु दत्तकीकृतपुत्र इत्यर्थः । निभृते एकान्ते 


अद्भुतचरित्रम्‌। खिजाबद्वारा कृष्णीकृतं यत्‌ श्मश्रयुगं तस्य मोरनप्रकारे पटम्‌ । “मंकछमरोड भदटुजी ' 
इति प्रथितम्‌ ॥ १०॥ 


राजद्राजचिदैर्भरि भाति राजधानी यस्य 

पदतोऽपि मानी यः स्वगोरवमवेश्चते 
संमानं समेति यो हि सचिवसभायां गतो 

दत्ते सर्वतोऽपि यः सहायतां प्रजाहिते । 
उन्नतपदस्थसुतसंपद्भाग्यशाली भृशं 

विनयविश्ालीकृतवैभवः प्रकाशते 

सामन्तान्‌ समस्तान्बत योऽमूनतिशेते श्रिया 
चोमूपतिरेष भूरिभूतिः प्रतिभासते ॥ १९॥ 


राजचिह्वानि-- गोपुरोपरि जयपुरवत्‌ समये समये भेरीध्वन्यादीनि। मानी यः राजदत्तस्य 
अधिकारपदस्यापेक्षया स्वकोयं गौरवमेव अधिकं पश्यतीत्याशयः। उन्नतपदेषु स्थिताः ये सुताः 
तादृशसुतसंपदभाग्यशाली । एकः पुत्रो रावलपदाधिष्ठितः अन्येप्यन्यस्थानाधिकारिण इत्यर्थः। सः अमून्‌ 
सामान्तान्‌ श्रिया उत्कर्षेण अतिशेते अतिक्रामति ॥ ११।। 


प्रबलप्रतापोऽभवद्यस्य पूर्वजानां गणे 

जयपुरमहीन्द्रमणेः सचिवसहायके 
वैभवोपभोग-दानशक्तिरसमानाऽभवद्‌, 

यामद्याऽपि गायन्त्येकतानास्तत्र नायके । 
मञ्जुनाथ याया्यर्वपद्रतिमपीह भवा- 

नाशिषो भवन्तु नृणां त्वयि सुखदायके 
विनयाभिरामोदात्तकीर्तौ गुणभूमोदया- 

दामोदा लसन्तु हन्त सामोदाधिनायके ॥ ९२॥ 


जयपुरपतेः सचिवे सहायके च यस्य पूर्वजानां समूहे प्रबलप्रतापोऽभूत्‌। तथा च रावलवैरी- 
सालसिंहशिवसिंहादीनां विभूतिः सूचिता । वैभवोपभोगस्य दानस्य च शक्तिः अनुपमाऽभूत्‌? नगरे 
प्रात्यहिक-साधारण-यात्रायामपि रावलशिवसिंहस्य पृष्ठतः शतमश्चाश्चलन्ति स्म, धनं चाग्रतो विकौर्यते 
स्म। यां दानादिशक्तिं त्नायकविषये एकतानाः सन्तो जनाः अद्यापि गायन्ति-- ' रावल स्योसिंह सो 
सरदार फेर नहिं होयसी' इत्यादि। भवानपि पूर्वपद्धतिमनुसरेत्‌। गुणभूम्नः गुणबाहुल्यस्य उदयात्‌ 
उदात्तकीर्तौ उत्कृष्टयशसि सामोदपतौ श्रीसंग्रामसिंहमहोदये आमोदा लसन्तु हर्षा भवन्तु ॥ १२॥ 


पद्धरि-- युधि यस्य पूर्वजैः समयमेत्य 
कलकीर्तिरापि योधनमुपेत्य। 
संप्रति बहु यो धनमादधाति 
अचरोलभूमिभर्ता स भाति॥ १२३॥ 
समयं प्राप्य यस्य पूर्वजैः युधि समरे योधनमुपेत्य युद्धं कृत्वा शोभना कीर्तिः अपि प्राप्ता ॥१३॥ 
क.-- वैवाहिककड्कणममुक्तवद्धिरेव रणे 
यद्वंश्यैः पणेन परिलेभे जयसंमदः 
चामुण्डामठान्तिकतश्चके जदुराजो दल- 
त्सैनिकसमाजो येषां शस्त्रैः प्रचलत्पदः। 

तीर्थस्थाननिर्माणादिकार्यर्यस्य वश्यैः सदा 
कुर्वद्धिर्धनोपयोगमाप्तो मानसोन्मदः 
साम्प्रतमनेकवधूलावण्योपभोग एव 
धूलाभूमिभर्तुः शौर्यमूला यान्ति संपदः ॥ ९४॥ 


चामुण्डामठः ' चोँवड का मठ'। येषां धूलाधिपवंशजानां शस्त्रैः क्षीयमाणसैनिकसमाजः 
जटूराजः (भरतपुरीयः) प्रचलत्पदश्चक्रे, युद्धाद्विमुखीकृत इत्यर्थः। तीर्थस्थान-निर्माणादिकार्यै 
्धनस्योपयोगं कुर्वद्भिः मानसोन्मदः हार्दिकानन्दः आपः प्राप्तः, वृन्दावने यमुनातीरे तन्निर्मापितघट्रादिकं 
प्रमाणम्‌ ॥ १४॥ 


नेत्रहितेभ्यो नेत्रदाता, परिपाता सतां 
नैरोग्यं विधाता यो हि कुष्िजनसंचये 
दूरदूरदेश्यैर्जनैः कृतगुणगानमिमं 
कल्याणाभिधानं हरि यत्पुरेऽवलोकये। 
प्रायो धर्ममर्यादानुयानादथ, सत्कार्येषु 
समुचितदानाहछब्धकोर्ति तं प्ररोचये 
चारणचयेन हि चतुर्दिग्गीतगाथमिमं 
डिग्गीभूमिनाथमतिमोदादनुमोदये ॥ ९५॥ 


कुष्ठिसमूहे नैरोग्यं विधाता, तृन्‌। कृतं गुणगानं यस्य (कल्याणनाप्रो हरेः) । प्ररोचये अभिरोचये । 
चतुर्दिक्‌ गीता गुणगाथा यस्य । दिग्गी, डिग्गी ' इति प्रासः ॥ १५॥ 


दो.-- अभिनन्दनभूनीतमपि यत्पूर्वः परिशोध्य । 
अपटुतया न्यूनी भवति दूनीशस्य योऽद्य ॥ ९६॥ 


यस्य वर्तमानस्य ' दूनी" स्थानाधिपतेः पूर्वजैः परिशोध्य कलङ्कापनयनद्वारा निर्मलीकृत्य 
अभिनन्दनभुवं प्रशंसास्पदतां नीतमपि यशः स्वस्य अपटुतया (शिक्षाद्यभावेन ) न्यूनीभवति ॥१६॥ 


क.-- वीरता तु राज्यस्याऽस्य किं वा वर्णनीया यस्य 
वणिजोऽपि लक््मीमधिलुण्ठ्याऽऽददतेऽद्धुतम्‌ 
विरलजलाऽथ भूरिबालुकामयीयं धरा 
श्रष्ठिवैभवेन परां धत्ते धनसंपदम्‌। 
जयपुरमहीन्द्रमणेः सामन्तेषु शक्तिशाली 
सोयं विबुधाऽऽलीवर्णनीयो भाति संततम्‌ 

लक्ष्मीकरपद्करुहसीकरसमीरसुखो 
राजतेऽद्य सीकरधराधिपतिरुद्धतम्‌॥ १७॥ 
वीरराज्याणां क्षत्रिया लक्ष्मीं विजित्य आनयन्ति, अस्य राज्यस्य तु वणिजोऽपि कलिकत्तादिस्था- 
नेभ्यो लक्ष्मीमानयन्ति । लक्ष्याः करधृतकमलस्य मकरन्दसीकरविशिष्टसमीरवत्‌ सुखकर: ॥१७॥ 


प्रायः पूर्वकालादेव खेतरीनृपाला इमे 

सामन्तोचितां स्म गुणमालामलंकुर्वते 
गुणिनां गुणज्ञोऽधुनैवाऽभवदजितसिंहो 

यस्य यशोगीतिर्गुणिलोकानवलम्बते। 
साम्प्रतमनेकविधव्यासङ्खोपसक्तमना 

नूनमधुनातनो विनोदमवष्म्भते 
नेतरीह यौवने सुखे तरीरणेच्छ इव 

खेतरीधरित्रीशो विशोकमुपजुम्भते ॥ १८ ॥ 


अधुनातनः खेतरीस्वामी विनोदं प्रति अवष्म्भते सुस्थिरो भवति । यौवने नेतरि सति, सुखे 
तर्याः नौकायाः ईरणेच्छः प्रेरणेच्छः विशोकं यथा स्यात्तथा उपजृम्भते प्रबलो भवति । योवनप्रेरितः 
सुखप्रवाहे चरित्रनौकां प्रवाहयतीति भावः। (इतः पूर्वस्य अमरसिंहमहोदयस्य वर्णनम्‌) ॥ १८ ॥ 


यस्य पूर्वजानां शेखावाटीयेतिहासे भूरि- 
वीरताविलासेनाऽग्रयकीर्तिरभिरोचिता 
जयपुरराज्यान्तर्गतस्य यस्य काले पुरा 
प्राज्या नयलक्ष्मीः कविलोकैः सततोदिता । 
संप्रति सुखोपभोगमात्रलवलीनमतेः 
सूरिजनसंगते विरलताऽधुनोदिता 
भ्रातृभिः समन्तादवहेलाप्रविभक्तश्रियः 
खंडलाधिपस्य हन्त खण्डेला विलोकिता ॥ १९॥ 


अग्रूया त्रेष्ठा कौर्तिः अभिरोचिता शोभिता। जयपुरराज्याधीनस्य यस्य (खण्डलाराज्यस्य) 
प्रभूता नयलक्ष्मीः कविभिः सततम्‌ उदिता वर्णिता। सूरिसमागमे विरलता न्यूनता उदिता जाता। 
खण्डला खण्डभूता इला भूमिः, भूमर्विभागा जाता इत्याशयः॥ १९॥ 


दो.-- श्रष्ठिशबलनिजभूमितः कनककवलमधियाति। 
नवलगढाऽवनिपतिरसौ प्रबलगतिः प्रतिभाति॥ २०॥ 


कनककवलं धनोपहारम्‌॥ २०॥ 

नेयान्युपयोगे स्वयं परभोगे व्ययितानि। 
उनयाराधरणीपतेः सुनयाराध्यधनानि ॥ २१॥ 

सुष्ठ नयेन आराध्यानि उपार्ज्याणि धनानि ॥ २१॥ 
क.-- सूरिजनसङ्कात्काव्यरङ्कान्तः प्रवेशमाप्य 
सूक्तीनां विविधसंग्रहः स्म येन तायते 
प्राचीनेतिहासपटुश्चारणनिचयबलात्‌, 
संस्कृतोक्तिसंग्रहेण संप्रति सुखायते । 
दानाऽवसरेऽपि बाह्यसंमानाद्विमोही विदां 
स्वच्छताप्रियोऽसौ सुपरिच्छदो विराजते 
अलसीकृतोऽपि वार्द्धकेन बलसीमां दधन्‌ - 
मलसीसरस्य भूमिभर्ता भूरिभासते ॥ २२॥ 


"विविधसंग्रहः' (पिद्गल-डिङद्गलसूक्तिसंग्रहः) तन्यते स्म। सांप्रतं कृतः ' शौकसंग्रहः'। 
बाह्यं संमानं प्रदर्श्य विदां विदुषां विमोहकः॥ २२॥ 


दो.-- शेखावत - राजन्य-नयरेखां निर्वहतोऽद्य। 
“खाट्‌ 'पति-हरिसिंहतो मोद्य मनो विनोदय ॥ २३॥ 


नयरेखां नीतिमर्यादाम्‌। ` खाट्‌" एतदधिकृतो ग्रामः। सुसंगेतिविषयिणीभिर्वार्ताभिः मनो 
विनोद्य हरिसिंहतः प्रमोद्यम्‌ आनन्दनीयम्‌॥ २३॥ 


क.-- इद्कलिशभाषामाप्य बी.ए. पदजुष्टो नव्य- 
सभ्यतानिविष्टो लेखकार्ये व्यवसीयते 

कतिपयपुस्तकाऽनुवादलब्धकीरतिर्भृशं 
नूतनयुगेऽस्मिन्‌ साधु लेखक-कवीयते 

अर्थमनुसंधायैव कार्यारम्भशुरो मनाग्‌- 
दर्शितमहत्त्वगर्वपरो गुणैर्गीयते 

चञ्च.च्यीफकोरटं 'शासनस्य सुविलासमाप्य 
खाचरियावासशसकोऽसौ मुदमीयते॥ २४॥ 


आप्य आ-आप्त्वा (ल्यप्‌) । कतिपयपुस्तकानि ' आनन्द कौ पगडण्डियां ' प्रभृतीनि । ईयते 
प्राप्रोति, ईङ्गतौ ॥ २४॥ 

सो.-- जयपुरनृपासनाय विफलमुद्यमं दर्शयन्‌। 
बहुतरहानिमियाय स किल ज्िलायधरापतिः ॥ २५॥ 
नृपासनाय जयपुरराज्यसिंहासनं प्राप्तुम्‌ ॥ २५॥ 
दो.-- यो नवाबमन्वित्वमनु व्यतनुत सचिवसुखानि। 
स हि सिवाडपतिरवति पुनरसिवाडपि भवनानि ॥ २६॥ 


नवाबमहोदयस्य मन्तित्वकाले सचिवसुखानि कोँसिलसदस्यतामन्वभूदित्यर्थः।  सिवाड- 
असिवाड 'इति विरोधः। असिं खद्धं वहतीति असिवाट्‌, ईदृशोऽपि सिवाडपतिः स्वभवनान्येव अवति 
रक्षति। खङ्गादिवीरसच्नाभूषितोपि शासनाधिकारच्युतो भवने तिष्ठतीत्याशयः। श्रीमान्‌ महताबसिंह- 
महोदयः॥ २६॥ 


क.-- सप्रशंसमेष मेयोविद्यालयशिक्चामाप्य 
शासनाऽध्वशिक्षां बहुकालं बहिर्विन्दते 
नौत्सुक्यं प्रयाति सर्वकार्येष्वपि धीरमना- 
स्तत्त्वमनायासाद्रोद्धुमेष प्रमनायते। 
तेजोमज्जुमूर्तिरूर्ध्वतिलकमनोक्ञमुखो 
लोकहितका्य संमुखोऽसौ सुमनायते 
भक्तिपथगामी भूरिनव्यविभामीलितोऽपि 
गण्यगुणो गीजगदस्वामी नः सुखायते ॥ २७॥ 


शासनाध्वनः राज्यशासनमार्गस्य शिक्षाम्‌। बहिः लखनञप्रभृतिषु । अनायासादेव कस्यचिद्वि- 
षयस्य तत्तवं वास्तवरहस्यं बोद्धुं प्रमनायते प्रकृष्टमनःशाली भवति। नव्यविभा "न्यू लाइट! तया 
मीलितोपि भक्तिपथगामी, नवयुगप्रभावमतिक्रम्य भक्तिमार्गोपासक इत्याशयः ॥२७॥ 


दो.-- कुलकीर्त्या जयपुरपतेः सविधरूढमहिमाऽस्ति। 
चलन्मोलिनगरूपथुग्‌ बगरूपतिरधिशास्ति ॥ २८ ॥ 


वंशगतप्रतिष्ठा जयपुरेदद्रस्य सविधगतमहिमा, राज्ञः समीपे ' अधराजा' उपाधिवाहीत्यर्थः। 
चलन्मोलिदेशस्य नगस्य वृक्षस्य रूपधृक्‌ । दीर्घः कम्पमान-शिरोधरशचत्यर्थः। सवि' धरू'ट, न गरू "प, 
` बगरू ' प्रासाः ॥ २८॥ 


जाता य्छक्ष्मीर्निजव्रातायापि न श्ास्ति। 
दातारामगढेशितुर्दातानाम मृषाऽस्ति॥२९॥ 


संचिता यस्य लक्ष्मीः निजसमूहार्थमपि अर्थात्‌ स्वकोयवर्गार्थमपि न शास्ति, योगक्षेमं 
नाऽधिकरोति। अत एव तस्य नाग्नि ' दाता इति विशेषणं मृषा ॥ २९॥ 

क.-- श्रीमद्रामसिंहनरपाले राज्यमातन्वति 
यत्तातस्य कीर्तिं पुराकाले समाकर्णये 
यस्य बहोः कालादधिकारपदमातिष्ठतः 
संपदं प्रतिष्ठां चापि श्रवसोरभ्यणये। 


खड्गबद्धमुष्ठि दत्तदृष्टि द्रव्यरा्ञीकृतौ 
दृष्टगृहाऽऽरामसुविशिष् बत वर्णये 
जयपुरनरेन्द्ररूप - सिंहसेवनाऽवहितं 


चोँपावतरूपसिंहमेतमुपवर्णये ॥ ३०॥ 


यत्तातस्य फतेसिंहमहोदयस्य । श्रवसो: अभ्यर्णये करणगोचरं करोमि । दृष्टा गृहाणामारामाणां 
च सुविशिष्टः विशदता स्वच्छता च यस्य तम्‌। जयपुरन््ररूपो यः सिंहस्तस्य सेवने ॥ २०॥ 


सो.-- प्रगुणपीनपरिणाहि-वपुः सभ्यसरलः सदा। 
जोबनेरनेता हि शिक्षासचिववरो लसति ॥ ३१॥ 
"परिणाहो विशालता' ॥ ३१॥ 
सवै.-- नवचित्रकलाचयने चतुरं वरवाद्यविनोदविशेषितचर्यं 
समयोचितलेखविधौ निपुणं कृतवारवधूसुरहस्यसपर्यम्‌। 
पटुपद्यतेः समनूदितगीतमतीतमनन्तरसङ्मजर्य 
गुणभूभ्मि तिरोहितवाच्यचयं श्रय रामप्रतापपुरोहितवर्यम्‌॥२२॥ 


नवचित्रकला "फोटोग्राफी ' । विरोषिता चर्या यस्य, जीवनचर्यायां वाद्यविनोदो विशेषरूपेणासी- 
दित्यर्थः। समयोचिता लेखा मासिकपत्रादौ निबन्धाः। वारवधूहस्यं “ वाराङ्गनारहस्य' "मेरीसूरज' 
प्रभृति। समनूदिता गीता येन, ' ्रीकृष्णविज्ञान'रूपेण। अजर्यम्‌ अनन्तरसङ्गम्‌ अतीतम्‌, या 
नवयौवनकालिको संगतिः सुदृढाऽऽसीत्तामपि उष्टंधित- वन्तमित्यर्थः ॥३२॥ 


सो. तत्तनयः स प्रताप - नारायण इति विश्रुतः। 
यः किल काव्यकलाप-कलनाभिः कविकोर्तिभाक्‌ ॥ २३॥ 
कलना रचना। काव्यानि तु-नलनरेश-रघुराजवाजिमेध-काव्यकानन प्रभृतीनि ॥३३॥ 
क.-- एम. ए. पदमण्डितो नवीनशिक्षानीतौ यथा 
तद्देशभाषापण्डितोऽसौ परमायते 
संप्रति सतर्कभावरश्चणीयामेतामहो 
जयपुरराज्यधुरां धेर्याद्योऽवलम्बते। 

विनय-विवेक वयो-विज्ञानैरलंकृतिमान्‌ 
पण्डितसभासु मतिमान्यः प्रतिभासते 

नीतिनेपुणेन भूरिभीतिलवलोपी श्रील- 
गोपीनाथप्रवरपुरोहितो विराजते ॥ ३४॥ 


एतद्रचनायाम्‌-- भर्तृहरेः शतकत्रयस्य हिन्दी-अंग्रेजीभाषयोरनुवादः, शैक्सपियरस्य 
कतिचिन्नाटकानां हिन््यनुवादः, ` समालोचक 'नाप्नि हिन्दीपत्रे प्रकाशिताः काश्चित्कविताश्चोल्ेखितुं 
शक्याः ॥२४॥ 


कुण्ड.-- खिन्नः खलु नाऽऽलोकि यः शासनघने प्रयस्य । 
कान्तिचन्द्रकृतिनः सुतः सचिवकुञ्जरेनद्रस्य ॥ 
सचिवकुञ्जरेनद्रस्य तस्य पद्धतिमनुगच्छन्‌। 
अचलो यो निजनिश्चये न पदमगरे यच्छन्‌॥ 
मन्दो दाने भाषणे च गमने स्मृतिवित्नः। 
स्वस्ति गृहे लभतेऽद्य हस्तिनाब्‌ बहुखिन्नः ॥ ३५॥ 


राज्यशासनरूपे घने वने प्रयासं कृत्वापि य: सचिवकुञ्जरेन्द्रः कान्ति. परिश्रान्तो न द्ष्टः। 
स्मृतिविन्नः असाधारणस्मृतियुक्तः अधिकरणे अभियोगश्रवणसमये प्रसिद्धान्येतन्निदर्शनानि। खिन्नः 
जयपुरस्य प्राचीननीतेः परिवर्तनादसंतुष्ट । ईशानचन्द्रमुकजी -महोदयः॥३५॥ 


क.-- "कौंसिल 'समश्चेऽप्यतिनिर्भयवचनचयं 
पितामहमस्य मोतीलालमभिवीक्षध्वम्‌ 
निर्भयसुशासनात्प्रसिद्धगुणगाथं ततो 
जनकममुष्य जयनाथं च समीक्षध्वम्‌। 
एम. ए. पदधारी निजपूर्वजाऽनुकारी क्वचि- 
न्नव्यव्यवहारी सोऽयमसकृत्परीक्षध्वम्‌ 
वैभवभरेण दूरोदात्तद्क्पटलमिमं 


साप्रतममरनाथमटलमुदीक्षध्वम्‌॥ ३६ ॥ 
अतिनिर्भयेति.-- ' दीवानी शासनं कुर्वतोऽस्य प्रतिभावतः ' कोंसिल ' - निर्णयेष्वपि सुदुढा 
विप्रतिपत्तयो राज्यरहस्याभिज्ञेषु प्रसिद्धाः । दूरोदात्तः अत्युदारः दृक्पटलो यस्य ॥२६॥ 


माधवेनद्रशासनेऽमुना का नोपभुक्ता रति- 
नाकाधीश एव सोयमासीत्सर्वमानसे 

किं शासनकार्य किं नु राजसौधकार्य हन्त 
नैपुणेन सोयं सर्वराज्यमात्रमानशो । 
नानाविधोपायनानि नित्यं लभमानो निशि 
पानोत्सवगोष्ठीतः प्रसन्नोऽगान्महानसे 
माधवेन्द्रराज्ये सुख-वास-रसविज्ञोऽप्यद्य 
खिद्यते खवासबालाबख्छो निजमानसे ॥ ३७॥ 
अमुना का रतिर्न उपभुक्ता ? अपि तु सर्वैव सुखसामग्री अनुभूतेत्यर्थः। मनःसमूहो मानसम्‌ 
सर्वेषां मनोवृन्दे अयं नाकाधीशवत्‌ शक्तिशाली अभूत्‌। अत्र मनःसमूह, अग्रे मानसं (मनः) इति न 
पुनरुक्तिः। "नाका' चन्द्रमहलस्य आमुखभागस्तस्य प्रन्धकर्ता च। माधवेन्द्रसमये "नाका! 
स्थानमधितिष्ठन्नयं राज्यमात्रस्य प्रबन्धं चकारेति सूच्यते । सर्वं राज्यम्‌ आनशे स्वाधिकरेण व्याप्नोति 
स्म्‌। “अश्‌ व्याप्तौ ' लिट्‌। महानसे आगात्‌, पानं कृत्वा भोजनार्थमगच्छत्‌। सुखपूर्वकं यो निवासः 
तस्य रसाभिज्ञः। * खवासः' जयपुरेनद्रस्य प्रधानपरिचारकः॥ ३०॥ 
दो.-- देया निजसम्मतिरहह देश-नरेश-हिते हि। 
मुंशीरामप्रतापतोऽमुं शीलय नयमेहि ॥ ३८ ॥ 
देशो जयपुरराज्यम्‌। एहि आगच्छ । अमुं नयं नीतिं शीलय शिक्षस्व | रायबहादुरमुन्शीराम- 
प्रतापखँटेटामहोदयः॥ ३८ ॥ 
स्वै.-- शिक्षणमुच्यमवाप्य पुरा रुचिराचरणात्पदमावहते 
न्यायविधौ सततश्रमतः क्रमतः पदमुन्रतमाभजते। 
लोकहितावहकार्यभरात्नितरामयमान्तरमुत्यवते 
यः सुतरामपगर्वमनाः स हि नानगरामकृती रमते ॥ ३९॥ 
पदम्‌ अधिकरणे स्थानम्‌ । पुरा आवहते, पूर्व प्राप्रोति स्म, पुरायोगे * लट्‌ । अयम्‌ आन्तरम्‌ 
अन्तःकरणम्‌ उत्पवते पुनाति सर्वत्र वर्तमानकालोपि हन्त! "काल "कौटिल्येन संप्रति भूतकालोऽ- 
भवत्‌ ॥३९॥ 
येन भूमिकायां ' प्रजामण्डल'मखण्डि, ततोऽ- 
दण्डि श्नैर्नेतृजनो मूले न्यस्य वै घुणम्‌ 
दूर्वामात्रमाधायाऽत्र भूर्वाटकरूपा कृता 
श्री रामनिवासे पर्यवर्तिं वीक्ष्य वैगुणम्‌। 
भाविरूपरेखाभिर्व्यवारि राषटवृद्धिः, पूर्व- 
कृतयो निरस्ता व्यये कृत्वा बत द्ैगुणम्‌ 

जयपुरपुराणगतिस्मारकमिहाऽस्मादृशान्‌ 
विस्माययति स्माऽखिलान्‌ इस्माइलनेपुणम्‌॥ १॥ 


भूमिकायाम्‌ (आरम्भे एव) ' प्रजामण्डल ' नाम्नी संस्था - हीरालालशास्तरि-प्रमुखान्संचालकान्‌ 
वशीकृत्य खण्डिता पूर्वपरिगृहीतनीतितो निरस्ता । भूमिकायाम्‌ वनस्थलीग्रामस्य भूमिं कन्याविद्यालयादि- 
कृते प्रदाय प्रजामण्डलमात्मसात्कृतमित्यन्ये । प्रजामण्डलस्य मूले घुणं (तदनुयायिषु परस्परद्ैविध्यरूपं 
शनैः शनैर्घातकम्‌) प्रदाय शनैः (प्रजास्वसंतोषो न प्रसरेत्तथा) तत्नायकजनो, (यः स्वाभिमतनीतिं 
नाद्धीकृतवान्‌) अदण्डि दण्डितिः। दूर्वा.-- पुरातनान्‌ छायावृक्षान्विच्छिद्य स्थाने स्थाने दुर्वाक्षत्राणि 
संस्थाप्य भूमिर्वाटक (*बाडा')रूपा कृता । मध्याहेपि रविरश्मयो न प्रसरन्तीति उपवनानां शोभा, 
किन्त्वत्र छायाद्यभावात्केवलं वृतिमात्रमित्यर्थः। पूर्वसंनिवेशे वैगुणं विगुणतां वीक्ष्य रामनिवासस्य श्रीः 
पर्यवर्ति परिवर्तिता । वाद्यवेदि (बेण्डस्टेण्ड ) पशुसंनिवेश-प्रवेशद्रारादिविरूपीकरणेन शोभा अन्यादृश्येव 
कृता। ' श्रीः परिवर्तितेव अन्तः प्रविशन्त्येव बहिः परावर्तिता ' अत एव साम्प्रतं वाटकमात्रमुद्यानमिति 
बहूनामाशयः। भाविरूपः-- ' माधवपुरादिस्थानेषु महान्तो जलबन्धाः क्रियेरन्‌, ्षत्रसेचिन्यः कुल्याः 
(नहर) निर्मीयेरन्‌, कृषिकार्यादिसमुन्नतेर्बहून्यायोजनानि क्रियेरन्‌, शिल्प-व्यापारादिप्रसाराय 
वस्त्रवानादियन्त्रगृहाः स्थाप्येरन्‌, विद्युदपि जलप्रपातादिनैवोत्पादयेत ' इत्यादिरूपरेखाभिः ' स्कीम ' द्वारा 
राषटस्यो्नतिरग्रेभाविनी व्यवारि प्रकाशिता । भविष्यदुत्रतिप्रदर्शनेन लोकानां वर्तमाने संतोषणं नैपुणमेवेत्यर्थः। 
पूर्वकृतयो. - सचिवमन्त्रणाभवन - 'महकमा खास" - अधिकरण  कचहरी'- आतुरालयादिपूर्वकार्याणि 
स्थाने स्थाने परिवर्तितानीति निदर्शनेन जयपुरीय-पूर्वकृतयः निरस्ताः। जयपुरपुराणगति. - यावच्छक्यं 
देशीयानामेव राजकर्येषु समावेशः, मितेन व्ययेन मार्मिकतयैव कार्यपरिचालनं, न बाह्यशोभाप्रदर्शन- 
संरम्भेण, गृहारामादीनां बाह्यपुरुषदर्शननिवारिका उन्नतैव वृत्तिर्नीत्यनुकूला, इत्यादि जयपुरस्य 
पुरातनव्यवस्थानां स्मारकम्‌ (अग्रिमं ग्रामं गत्वा पुरातनः स्मर्यते इति न्यायेन) नैपुणं अस्मादृशान्‌ 
अखिलान्‌ (प्राचीनव्यवस्थावेदिनो हितचिन्तकान्‌) विस्माययति । अहो अपारेण व्ययेनापि पूर्वा रीतयः 
कथं परिवर्तिता इति विस्मितान्करोति। 


आगत्यैव येनाऽऽरम्भि पौरपरिष्कारः पुरा- 

वृक्ष-मन्दिराणां स्वैरमारब्धाऽपसारणा 
नगराद्रहिष्ठाद्राजमार्गान्नवानाविष्कृत्य 

रचिताश्चचतुष्पथाश्च सूचिता सुधारणा । 
वृद्धानपि वैदेशिकान्‌ संगृह्यापि नागरिकाः 

सेवातो निरस्ताः, कृता विपणिविधारणा 
नव्यनव्यनित्यपरिवृत्तिकेलिमन्दिरजा 

मिरजासदृक्षे नैक्षि स्थिरजा विचारणा ॥२॥ 


पुरस्यायं पौरः, पुरसंबन्धी परिष्कारो यथा-- चतुष्पटीनां रूपपरिवृत्तिः, राजकीयसंस्थानां 
मार्गपरिवर्तन-शोधन- जीर्णेद्धार-सुधालेपादिस्तथा भवनोपवनादि-वृतीनामपसारणलघूकरणादिः । एवं 

गोपुरेषु जलकुण्ड-दुर्वा-प्रदीपाद्यारोपः। अथवा पौराणां जनानां परिष्कारः शोधनं, येन हि नागरिकाः 
पञ्च-पञ्चाशद्र्षनियमात्सेवातो निरस्ताः, बाह्याश्चाऽऽहूताः। पुरातनपिप्पलादिवृक्षाणां देवमन्दिराणां च 
नगरस्य स्थानस्थातोऽपसारणं यथेच्छम्‌ (जयपुरसदृशधार्मिकराज्यस्य नीतिमविचार्यैव) आरब्धम्‌, 
यदर्थ नागरिकसंघेन (डपुटे.) मुहुराक्रोशः प्रार्थनं चापि व्यधापि। सुधारणा ' सुधार! । ततश्च रात्रौ 
विद्युत्प्रदीपानां प्रकाशे द्विगुणं वेतनं प्रदायाऽपि कर्मकर श्चतुष्पटी (नगराद्रहि :) -आदीनां सरभसविरच- 
नादिर्नगरसुधार, इति आख्यायते । वैदेशिकाः अन्यतो विश्रमवृत्तिम्‌ (पैन्शन) प्राप्नुवन्तो वृद्धा अपि 
संगृह्यन्ते किन्तु नगरवासिनः कार्यसमर्था अपि ५५ वर्षादुत्तरं सेवा (सर्विस) तः पृथक्‌ कृताः। 
विपणीनां पण्यवीथीनां विधारणा स्थिरस्थानावधारणम्‌ (यथा शाकापण (शाक मार्कट) प्रभृते्नूतननिर्माणं 
रूपपरिवृत्तिश्च, तथा राजमार्गापणानां मुखभागनिर्माणादि) । नवनवनित्यपरिवर्तनरूपा केलिर्यथा 
अधिकरणानामेकस्थानादपसार्य इतस्ततो दूरे स्थापनादिः। 


चलति चतुर्दिक्‌ चिराच्यूर्ण-सुधासत्रं यत्र 

खनतां खनित्रं यत्र विश्रमं न चोपयाति 
स्थाने स्थाने भूमयो निखन्यन्ते, विरच्यन्तेऽथ 

मण्डलानि, स्थण्डिलानि स्थपतिगणो निर्विमाति। 
मानयजमानमाऽऽप्य मिरजाप्रजापतिको 

हूयमानविपुलवनस्पतिको विस्तृणाति 
नूतनयुगेऽस्मिन्नपनीतसर्वयज्ञोऽधुना 

नर्तितनयज्ञो नूनमेष कारुयज्ञो भाति॥ ३॥ 


चूर्णम्‌ (“ चूना' ' सुरखी ') सुधा (*कली सफेदी ' ) खनित्रम्‌ खननशस्त्रं 'गेती, कुदाली ।' 
यज्ञेऽपि कुण्डादिनिर्माणार्थं भूमिखननम्‌, मण्डल-स्थण्डिलनिर्माणं च भवति । स्थपतिः गीष्पतियागकृत्‌ 
"स गीष्पतीष्टया स्थपतिः! अमरः। शिल्पयज्ञेपि भवन-रथ्यादिमूल ! बुनियाद, नींव ' निर्माणाय 
भूमयः खन्यन्ते, मण्डलानि संसरणानां मध्ये मण्डलाकाराणि चतुष्पथानि (चौराहे, यथा स्टेशन 
मानगाईमार्गादिषु) , स्थण्डिलानि चत्वराणि ' चतरा, चौराहे वा ' निर्मीयन्ते । स्थपतिः गृहादिनिर्माता 
" कारीगर, राज' आऽऽप्य आ-आप्य । प्रजापतिर्य ब्र्मा। इह तु सर्वतः प्रधानम्‌ । हूयमान.-- यज्ञे 
वनस्पतिहोमः प्रसिद्धः। अत्रापि रथ्यासु स्थाने स्थाने विपुलानां वृक्षाणां विलोपः। विस्तृणाति प्रत्यहं 
विस्तारं गच्छति । नर्तिता: राजनैतिकसमस्यया [एवंविधनिर्माणादिकार्याणि न चाल्यन्ते चेद्‌ महर्घतायुगे 
भृतिजीविनां न निर्वाहः, निर्वाहश्चेत्साध्यते तर्हिं न सिध्यति अनिर्वाह- विवशीकृतानां लोकानां 
सेनायामापूरणम्‌] चज्चलीकृता नीतिज्ञाः येन सः। कारुयज्ञः गृहनिर्माणादिकार्याणां महासमारोहः। 
(सन्‌ १९४३-४४) ॥ ३॥ 


नवीना जागर्तिः 
परितो नगरं वसतिर्वितता, धनिनी जनताऽरचि नः पुरजा। 
सुपरिष्कृतिरेकपुरे न कृताऽपि तु राषटभरे कृतिरान्तरजा ॥ 

अपि श्ञासनसीप्नि प्रजाऽधिकृ ताऽनुकृता नवरीतिरुपान्तरजा। 
चिरजा स्थिरजागृतिमातनुयात्परिवृत्तिरियं मिरजाकरजा ॥ 


परितो.-- येन हि नगरस्य दूरदूरपर्यन्तं वानादियन््रालय-कार्यालयादीनां प्रतिष्ठापना । धनिनी. 
- कलिकात्ता-बम्बई-शेखावाय्यादिजयपुरनगरबहिर्वासिनः श्रषणठिनः पूर्णमूल्येन-भूभागं (प्लाट!) 
प्रदाय अस्माकं पुरवासिनः कृता इत्यर्थ । किञ्च-- ' अस्माकं पुरे जाता जनता धनिनी अरचि, अर्थात्‌ 
इयं जनता अस्मिन्पुरे एव जाता, धनोपार्जनादीन्‌ बहिर्जायमान-लाभादीन्यपरित्यज्य राजच्छत्रच्छायायामेव 
जन्मभूमिवात्सल्यादुषिता, एतस्येदं फलं जातं यद्‌ धनिभिर्यथा अन्न-शाक-फलादीन्यतिमहर्घाणि 
क्रौयन्ते तथा अस्या अपि भाग्ये अतिमहर्धवस्तुक्रयणमापतितम्‌। भूमूल्यसंग्रह ः, व्यापारादिवृद्धया 
शुल्कादिलाभश्चान्यस्य, महर्घताजनितक्लेशानुभवश्चास्याः, कामं शिक्षाद्युपजीविनां जीविका पुरातन्येव 
भवेदित्यप्याकूतम्‌। सुपरिष्कृतिः अर्थात्‌ नानासरणीनां निर्माणम्‌, रथ्यानामायतीकरणम्‌, गृहादीनां परिष्कारः 
इत्यादि रचनात्मकं कार्य न केवलम्‌ एकस्मिन्‌ पुरे एव, अपितु शतक्रोशव्यापिनि जयपुरराषटमात्रेपि 
सेयम्‌ आन्तरजा अभ्यन्तररूपेण प्रचलिता क्रिया संपद्यत ' इति नूनं विचारणीया शक्तिरित्याशयः। अपि 
शासन.-- शासनादिराज-कार्यसीमायां प्रजायै अपि अधिकारो दत्तः । अर्थात्‌ अस्यैव समये राजकीयशास- 
नादिकार्येषु प्रजानामपि सहयोगाधिकारः प्रचलितः। अत एव हि नगरनिर्माणसमितेः प्रमुखः, शिक्षासचिवः 
(शिक्षामंत्री) , एतत्प्रभृतयः प्रजाभिर्निर्वाचिताः स्वीक्रियन्ते राजतन््रेण । अनुकृता नवरीति.-- उच्चतल- 
सुविशालवातायन-नानाविधस्थापत्यकलादिभिर्यथा गृहनिर्माणरीतिः उपान्तरजा उपप्रान्तरे मोहमयीकल- 
कत्तादिबहिःपरान्ते जाता सा अनुकृता । तथा कोंफीपानगृह-होरल-एतावन्मात्रनगरे अष्टाष्ट ' सिनेमा "निर्माण - 
नृत्यमन्दिरादिस्थापन-प्रभृतिभिः सुस्फुटं नवसभ्यतापरिगृहीता रीतिः अनुकृता अनुकरणेन श्रिता । 
बहिर्देशादागतः स्पष्टमत्र नवसभ्यतारीतिं प्रचलन्ती स्थिरीकुर्यादित्याशयः। चिरजा.-- इयं मिरजामहोदयस्य 
कराज्जाता परिवृत्तिः (परिवर्तनम्‌) चिरजा जयपुरराज्येऽस्मिन्‌ अतिचिरकाले जाता [ माधवेन्द्रादिसमये 
अन्यभारतीयनगरेषु प्रचलितापि नाद्यावधि अत्रावकाशं लेभे] ततोप्यगरे स्थिरां जागृतिं कुर्यात्‌। अग्र 
सेयं नवपद्धतिः सुस्थिरैव भवेदित्याशयः। अत एव नवपद्धतिवर्णनेऽत्र नवपद्धतिप्रचलितः ' जागृति 
शब्दः सूचितः। व्याकरणाऽऽग्रहे तु ' चिरजा स्थिरजागरणं तनुयात्‌" इति पाठो बोध्यः। 
किंच-व्यवसायवृद्धि. प्रदर्शनाय कालिकत्ता-मोहमयी प्रभृतिधनिकबहुलनगरेष्विवात्रापि रोप्यसुव- 
णादिकानां काल्पनिकक्रयविक्रय (सदा) -करणायाज्ा प्रदाय रत्रापणवीथ्यां (जौहरी बाजार) जनसंमर्दरूपां 
जागर्ति प्रादर्शयत्‌। 
नैः नैः नैः 


भारता विधानपरिषदः ' प्रमुखमरिष्ठ 
रुद्धकरेऽप्यन्यत्र शिक्षणादौ सुपरिष्ठे। 
संस्कृतविन्ञे, क्रान्तिमये समयेऽप्यचलिष्ठ 


नीतिकृष्णिमा नैति कृष्णमाचार्यवरष्टे ॥ 


प्रमुख.-- प्रमुखेषु महिष्टे संमाननीये उपाध्यक्षे ( वाइस प्रेसिडन्र, इंडियन स्टेट्ूस कोसिल, 
जयपुर ) इत्यर्थः । रुद्ध.-- अन्यत्र अन्येषु कार्येषु निरुद्धहस्तेऽपि, शिक्षादिकार्येषु मुक्तके । मैडिकल 

कालेज, आयुर्वेदिकातुरालय- प्रारम्भिकशिक्षाया अनिवार्यताप्रभृतयोऽस्यैव समये जाता इत्यर्थः। वर्तमानः 
प्रधानसचिवः [ प्राइममिनिस्टर] “7. आरई.सी एस. सर कृष्णमाचार्यमहाभागः। 

गृह-सैन्य-सचिवपदमण्डितस्य 
दूढराजभक्तिरुपभाति यस्य । 
यो ह्यमरबलं धीरो दधाति 
वीरोऽयममरसिंहो विभाति॥ 


गृहसैन्य.-- गृहसचिवः 'होम मिनिस्टर ', सेन्यसचिवः ' आर्मी मिनिस्टर ' एतत्पदाभ्यां 
भूषितस्य। 


विनत-विज्ञ-वाक्तवीलवरो विस्तृतपरिवारी 
निश्छलसेवाव्रतात्क्रमप्रोन्नतपदधारी । 

सरल-शिष्ट-मितभाषि-प्रजामण्डलहितकारी 
जनमतशिक्षासचिव-देविशङ्करस्तिवारी ॥ 


विस्तृत.-- पिता, पञ्चषा भ्रातरः, भगिन्यो भगिनीपतयश्ेत्यादिर्महाभागस्यास्य भूयान्‌ 
परिवारः, सर्वे च सद्धावेन सह निवसन्तीति नवीनयुगेस्मिन्नवीनप्राया वार्ता । निश्छलसेवा.-- एतस्य 
प्रमाणम्‌-- ! धन्वन्तर्योषधालय ' ' जयपुरराज्यप्रजामण्डल ' प्रभृतिसंस्थानामयं चिरकालिको मन्त्री । 
इतोऽन्यान्येष्वपि प्रजाहितकार्येषु सोयं सद्भावेन प्रवर्तते स्म क्रमप्रोन्नत.-- पूर्वमयं सर्वस्यापि 
नागरिकसंघस्य (म्यूनीसिपल बोई) सर्वाभिः प्रजाभिनिर्वाचितः प्रमुखः (चेयरमैन) आसीत्‌, साम्प्रतं 
च निर्विरोधं सर्वप्रजानिर्वाचितः सचिवः (शिक्षासचिवः शिक्षामंत्री) अस्ति। 


शिष्टो मोदविदोहि-गोष्ठीरुचिरपि नयपटुः। 
जनसंमतसचिवो हि दौलतमलभण्डारिकः॥ 
मोदवि.-- प्रमोदप्रपूरिका या गोष्ठ्यः तद्रुचिः। दौलतमलभंडारी। 
एवं प्रमुखर्मन्त्रिगणैर्मन्त्ितनयवाही 
नवपन्दत्या निचितसचिवशुभमतिपरिणाही । 
अनुदिनमुत्रतिमभ्युपयन्‌ हितपथमनुगामी 
सोयं शासनतरुः फलतु मधुफलपरिणामी ॥ 


[ मन््रित.-- मन्तः मन्त्रणया स्थिरीकृतो यो नयः (नीतिः) तं वहति। युगानुकूलया 
नवीनप्रणाल्या निर्वाचिता ये सचिवाः मंत्रिणा तेषां शुभमतेः परिणाहः (विशालता) यस्मिन्‌। मधुफल. 
मधुराणि फलानि परिणामो यस्य सः।] 


क. -- प्राचीनाः परिष्कृताः, नवीनाः पुनराविष्कृता 
विद्यालय येन नगरेऽथ ग्रामसंचये 

भाषायामभिन्ञो देवभाषाया रसन्ञो भृशम्‌ 

एम.ए. पदभूषितोपि वैदेशिक वाङ्मये । 
निःस्वार्थाऽनुरागाद्धूरिसंस्थापरिचालकं यं 

गुणिषु विनीतचर्यापालकं विलोकये 
शिक्षणविभागभरितोदये मनोऽद्य मुहु- 

मोदयेयमस्मिन्‌ श्यामसुन्दरमहोदये ॥ ४०॥ 


भाषायां हिन्दयाम्‌। शिक्षाविभागे भरितः कृतः उदयः उन्नतिर्येन, भूतपूर्वः शिक्षा-विभागाध्यक्षः 
श्यामसुन्दरशर्मा एम.ए.॥ ४०॥ 


दो.-- यस्य शासने सुरगवी न सौभाग्यमभियाति। 
संस्कृतशिक्षाकञ्जदृच्छचलूः किचलूर्भाति॥ ४९॥ 


सुरगवी संस्कृतम्‌ संस्कृतशिक्षेव कजञ्जदुक्‌ (स्त्री) तस्याः केशलुज्चकः के.पी. किचलू, 
जयपुरराज्य शिक्षासंचालकः॥ ४१॥ 


सो. विद्या-विनय-सुधर्म्यशीलो हरिनारायणः। 
राजान्तःपुरहर्म्यमालाप्रमुखप्रबन्धकृत्‌॥ ४२॥ 
विद्यानिधि-पुरोहितश्रीहरिनारायण बी.ए. महोदयः ' मुन्तजिम जनानी' उ्योदी ॥४२॥ 
क.-- आधुनिकशस्त्रक्रियाचतुरेषु ाक्तरेषु 
दूरदूरतोपि यस्य नाम प्रतिभासते 
नयनयिकित्सायामतीव लघुहस्तो यो हि 
सत्कार्ये प्रशस्तो धनं प्रायः प्रतिदासते। 
स्पष्टोचितवादी सदा सरलः प्रसन्नमना 
वार्दधकेऽपि सबलः सुधीषु प्रमनायते 
सर्वविधरङ्सद्धिसुजनानुषद्धिमनाः 
सोयं दलजङ्गसिंहसुमनाः सुखायते ॥ ४३॥ 
प्रशस्तः यः प्रायः सत्कार्ये धनं प्रतिदासते ददाति, ' दास दाने ' । प्रमनायते उत्कण्ठते, 


विद्रदनुरागीत्यर्थः। सर्वविधरङ्केषु विविधविषयेषु सङ्कखिनो ये सुजनाः तदनुसङ्धखि तदासक्तं मनो यस्य 
सः डं. दलजंगसिह : ॥ ४२३॥ 


सो.-- नयविचारचयरोपि शिक्षोपि च नयपथभवति। 
विश्वश्वरनाथोपि चौनेगतचातुर्यभृत्‌॥ ४४॥ 
नीतिविचारसमूहस्य आरोपिणी शिक्षा यस्य सः। चौबेजातिगतं यच्चातुर्य तद्रारकः ॥४४॥ 

क.-- ' भावयेत भव्यमिति' भावनावशोन येन 

सा ' भारतभारती ' विचित्रा स्म विधाप्यते 
स्वल्पविद्यासारे यः समाजेऽप्युच्यशिक्षितोऽभू- 

द्धार्मिंकविचारे यः स्वतन्त्रः समुपेयते। 
श्रीमजनयपत्तनेन्द्रशिक्षणनियुक्तोऽप्यद्य 

गौराङ्ाधिकारीङ्धितयुक्तोऽसौ विचेष्टते 
एम्‌.ए. पदालंकृतो बुधेषु निरहंकृतोऽथ 

सोयं सूर्यनारायणसुकृती समेधते ॥ ४५॥ 


"मनुष्य: सर्वदा शुभविचारानेव कुर्यात्‌" इति सिद्धान्तं स्थापतयता येन मैथिलीशरणगुप्त- 
निर्मितायाः ' भारतभारत्याः' अतीतखण्डः स्थाने स्थाने परिवर्त्य विचित्र एव निर्माप्यते स्म। समाजे 
" बागडा ब्राह्यणाख्ये । वर्तमानजयपुरेनद्रस्य ' गृहशिक्षकः' ' य्यूटर शश्रीयुतसूर्यनारायण शर्मा एम.ए. । 


दो.-- दीनदयालुतिवारि -तनयस्तथ्यविचारधृक्‌ । 
सरल-संयताचारि-शिवकिशोरशर्मा लसति ॥ ४६ ॥ 


एतत्पिता दीनदयालुतिवारी अधिकरणकार्येषु लब्धकोर्तिरन्यायपरः स्वयोग्यतया जयपुरेन्रं 
प्रीणयन्‌ सचिवपदमण्यलंचकार ॥ ४६॥ 


क.-- गाम्भीर्य-प्रभावशालिवाक्छीलेन येन पुरा 
लेभे नगरान्तः सुप्रतिष्ठेत्युपवीक्षध्वम्‌ 
हिन्दी-संस्कृतादिभव्यभाषास्वनुरागवतोऽ- 
प्युरदूशब्दमिश्रा गीतिरचना निरीक्षध्वम्‌। 
साम्प्रतमबाधेऽस्मि त्रपील' न्यायासनेऽद्य 
राधेश्यामनामध्वनिसत्संगं समीक्षध्वम्‌ 
भक्तमण्डलीषु मिलद्धूरिभक्तिनादमिमं 
मथुराप्रसादमञ्जुमुंशिनमुदीक्षध्वम्‌॥ ४७॥ 
गीतिरचना तु ' मथुरेशभजनमाला ' दिका बहुशः प्रसिद्धा ॥ ४७॥ 
* तोमरच्छन्दः * 
पुरप्रथितपुरन्दकुलभवस्य । कृतसुरसरस्वतीपरिचयस्य। 
विबुधेषु यस्य विनयः पुनाति। भगवानदीनसुकृती स भाति ॥ ४८॥ 


122 मञ्ञुनाथग्रन्थावलिः 


पूरवद्धक्तं षष्ठ्यन्तं पदद्वयं यस्येत्यस्य विशेषणम्‌। जयपुरेनद्रमहाराजरामसिंहदेवस्य कृपापात्रं 
पुरन्दराख्यः पूर्व प्रभावशाल्यभवत्‌, तत्कुलजातः सोऽयम्‌ ॥ ४८ ॥ 


दो.-- न परिजनाः कवलीकृता न गृहमरण्यमुरन्ति। 
पुण्यालय' नायब 'मिमं कथमु नृसिंहमयन्ति ॥ ४९॥ 
नृसिंहः नृणां कृते सिंहः । उशन्ति इच्छन्ति, ' वश' कान्तो । अयन्ति जानन्ति, गत्यर्था 
ज्ञानार्थाः ॥४९॥ 


सुधीचत्वरः 


* गुरुवरश्रीलक्ष्मीनाथशास््रिचरणाः * 

येषामाधिपत्ये पाठशाला पाठश्ञालाऽभव- 

त्पाण्डित्येऽद्वितीयांस्तान्न कीर्तयन्प्रयस्यामि 
शब्दशास्त्ररञोलीपरिशोधकानधिकतमं 

जयपुरशिक्षाप्रतिबोधकान्‌ वदिष्यामि। 
वात्सल्यानुरक्तशिष्यकृतपरिचर्यान्‌ सदा 

मन््रास्त्रधुर्यान्‌ गुरुवर्यान्‌ वरिवस्यामि 
नित्यमेव निर्मलनिसर्गिणो निपुणगणे 

स्वर्गिणोऽद्य लक्ष्मीनाथशास्तिणो नमस्यामि ॥ ५०॥ 


पाठशाला (राजकीयसंस्कृतकोंलेजः) पाठशाला उत्कृष्टपाटशालाऽभवत्‌। कीर्तयन्‌ न 
प्रयस्यामि, माहात्म्यातिशयशालिनां तेषां कीर्तने मे प्रयासो न भवतीत्याशयः। परिशोधकानिति, पूर्व 
टि व्याकरणपाठनजेली जयपुरे अन्यादृश्येवाऽभवत्‌। गुरुचरणेरेव काशीप्रक्रियया परिष्कृतमध्यापनं 
प्रचारितमित्याशयः। अधिकं किम्‌, न केवलं व्याकरणशिक्षाया एव अपि तु, शिक्षामात्रस्य प्रतिबोधकान्‌ 
उन्नायकान्‌ वदिष्यामि। यतो हि पाठ्यक्रमपरिशोधनम्‌, सुव्यवस्थितः श्रेणिविभागः, नियमानुसारं 
परीक्षाव्यवस्था च श्रीमतामेव समये समभवत्‌। निपुणमणे निर्मलस्वभावान्‌॥ ५०॥ 


सो.-- जटिलविषयगहनेषु संचरतामपि संततम्‌। 
सुप्रसन्रवचनेषु येषाममृतमिवाऽस््रवत्‌॥ ५१९॥ 


व्याकरण धर्मशास्त्रादीनां जटिलविषयाणां गहनेषु सततं संचरतामपि येषां सुष्टप्रसादगुण- 
युक्तेषु वचनेषु । एतस्य निदर्शनं ' चरित्रसंगरहे ्रष्टव्यम्‌। 

श्रीमत्पूर्वजानामादिनिवासो मद्रास प्रान्ते त्वासीदेव परमुत्तरभारते सर्वतः पूर्वं काश्या- 
मागमनमभूत्‌, यत्र हि रामघाटसविधे श्रीमतां पारम्परिकं गृहमद्यापि विद्यते। जयपुरे तु 
पारम्परिकनिवासो ब्रह्पर्यामासीत्‌। श्रीमद्रुरुचरणपितामहानां द्राविडब्राह्यणानां पं. काशीनाथ- 
शास्त्रिणां रामनाथशास्त्री (अन्नाजी), कामनाथशास्त्री (मन्वाजी ), इति द्रौ पुत्रावभूताम्‌। 
तयोरज्येषठिभ्यः श्रीरामनाथशास्विभ्यः १९०८ तमे विक्रमवत्सरे श्रीगुरुचरणानां जन्माऽभवत्‌। 


जन्मत एव मेधाविनः श्रीगुरुचरणाः भारते सुप्रसिद्धवैयाकरणानां प्रातः स्मरणीय- 
श्रीबालशास्त्िणां शिष्या आसन्‌। स्वर्गी यश्रीतात्याशास्तरिदामोदरशास्त्रगोविन्दशास्ति, मम. 
शिवकुमारमिश्रमहाभागप्रभृतयः श्रीमतां सहाध्यायिनोऽभूवन्‌ । स्वर्गत-म.म.श्रीगङ्गाधरशास्त्रि- 
प्रभृतयस्तु श्रीमतामुत्तरकालपाठिनः सतीर्थ्या बभुवुः । १९३० तमे वि. वत्सरे व्याकरणा- 
दिशास्त्राणां पूर्ण पण्डित्यमधिगम्य श्रीमन्तो गुरुचरणा जयपुरं पराववृतिरे । श्रीमतां ख्यातिस्त- 
स्मिन्समये प्रसिद्धप्रसिद्धपण्डितेष्वासीत्‌। शास्त्रार्थप्रक्रियायां व्याकरणक्रोडपपत्रेष्वपि च श्रीमताम- 
साधारणी मेधा बभूव । किन्तु जयपुरमागतानां श्रीगुरुचरणानां विद्याप्रसारप्रसङ्ेऽपि सुमहानेको 
विघ्नः प्रथममुपस्थितोऽभवत्‌। अ्रागत्यैव जयपुरराज्यदत्ताया ग्रामादिसंपत्तेरधिकार-प्राप्त्यर्थमधि- 
करणेऽभियोगप्रचालनमावश्यकमभूत्‌। यतो हि श्रीमतां पितृव्या मन्वाजीति प्रसिद्धा जयपुरेनद्रात्‌ 
ग्रामाष्टकं गुरुपदवीं चाधिगत्य पारम्परिकग्रामसंपत्तेरपि संपूर्णाधिकारिणो बभूवुः । पारम्परिक- 
जीविकायां गुरुचरणानां यो भागोऽभवत्सोपि न तैः समदीयत। अत एव अनिच्छायामपि 
निजस्वत्वप्राप्तये श्रीमतामभियोगप्रचालननिवार्यमासीत्‌। अस्मिन्‌ दुःप्रसङ्घे बहूनि वर्षाण्यत्यगुः, 
नास्मिन्नवसरे कदाचिदपि विद्याप्रसारायाऽवकाशः सममिलत्‌। या हि शास्त्रार्थप्रक्रिया (व्याकरण- 
परिष्कारस्य कोरित्रोययः) तस्मिन्समये देशे प्रचलिताऽऽसीत्तस्यां हि इयतां वर्षाणामेवमन्तरायः 
कियन्मलिनीकारको भवेदिति तु जानीयुर्मार्मिका एव । किन्तु स्वाभाविकमेधासंपन्नाः श्रीगुरुचर- 
णास्तदनन्तरमपि तथा शास्त्राण्यपाठयन्‌, दूटं च निजपाण्डित्यं तथा प्रसारयन्‌ यथान्तःकषायित- 
मनसोपि विपक्षपण्डिता हतप्रतिभा इव समभवन्‌ 


स्वर्गीयो महाराजाधिराजः श्रीरामसिंहदेवो जयपुरमागतेभ्यः श्रीमद्धयः स्वाज्ञया नवीनं 
निर्मीयमाणस्य धर्मशास्तरगरन्थस्य निर्माणमाज्ञापयद्‌ यत्र हि पं. श्रीराजीवलोचनमेथिलाः, गुरुवर - 
श्रीकृष्णशास्त्रिचरणा अपि सह न्ययम्यन्त । श्रीरामसिंहमहाराजस्य श्रीमत्सु पूर्णा गौरवटृष्टिरासीत्‌। 
महाराजे दिवंगते गुरुचरणाः कियन्ति वर्षाणि केवलं * मोदमन्दिर 'नाम्न्या धर्मव्यवस्थासभाया 
एव सदस्याः समभवन्‌। यदा तु बाबूहरिदासशास्त्रिमहोदयो राजकीयाङ्गल-कालेजस्याध्यक्षोऽ- 
भवत्तदाऽसौ गुरुचरणान्‌ कालेजे संस्कृताध्यापकानकरोत्‌। अनन्तरं च १९४८ तमे वि. वत्सरे 
पण्डितवर-श्रीरामभजनशर्ममहाभागेषु स्वर्गमधिरूढेषु श्रीमन्तः संस्कृतकालेज-स्याऽध्यक्षा 
अभूवन्‌। आगत्यैव श्रीमद्धिः संस्कृतपाठशालायाः सुमहान्‌ परिष्कारोऽक्रियत। सर्वतः पूर्वं 
पाठ्यप्रणाल्याः शोधनं विधाय परीक्षाप्रणाली प्राचार्यत । व्यवस्थितः श्रेणिविभागः पर्यकल्प्यत। 
व्याकरणादिप्रसिद्धशास्त्राणामध्यापनस्य रुचिरा शैली निरधार्यत । शास्त्रिपरीक्षातोऽअधिकः, 

आचार्यपरीक्षापर्यन्तः पाठ्यक्रमः प्रथमतया श्री मद्धिरेव प्रवर्तितः अन्यथा पूर्वं शास्विपरीक्षापर्यन्त 
एवाध्ययनक्रमः समभवत्‌, यस्य हि सर्वतः प्रथमं शास्त्रिपदवीं लभमानाः पं. श्रीरामचन्द्रशर्माणः 
(ज्योतिषिकाः) भूतपूर्वप्रवेशिका-गणिताध्यापकाः प्रमाणं सन्ति। 


लेखे विस्तरो भवेत्‌, परं जानीयुस्तदभिनज्ञा यद्‌ राजकौयसंस्कृतकालेजस्योन्नतिक्रमः 
श्रीगुरुचरणैरेव तथाऽऽरभ्यत यः सम्प्रति पूर्णमात्रायां वर्तते, येन चायं कालेजः काशीकालेज- 
कल्पः कल्प्ते कोविदैरद्य। श्रीमतामध्यक्षताकालो यथा नियमसौष्टवस्याऽ ऽरम्भकोभूत्तथेव 
व्युत्पन्नानां दृढपण्डित्यानां सर्वतो लब्धकीर्तीनां स्नातकानां बाहुल्यार्थमपि प्रशंसनीयोऽ भवत्‌। 
एतस्मिन्‌ काल एव ते विद्वांसो निरमीयन्त ये साम्प्रतं जयपुरराजकीयसंस्कृतकालेजस्य प्रायः 
सर्वेष्वेव विभागेषु अध्यापकपदमधितिष्ठन्ति। एतदतिरिक्तं भारतस्य दूरदूरप्रदेशेष्वपि जयपुररा- 
जकीयकालेजतो लब्धविद्याः पण्डिताः प्रतिष्ठितपदान्यधितिष्ठन्ति । यस्मिन्‌ कालेजे ३२ अध्यापका 
भवेयुः सर्वेपि च ते तस्मिन्नेव कालेजे अधीतवन्तोऽपि स्युः, किमिदं सौभाग्यं यस्य 
कस्यचिद्विद्यालयस्य भवेत्‌ ? 


श्रीमतां शिष्येषु प्रधानतया उछछेखनीया इमे सन्ति - 
व्याकरणशास्त्र - पं. लक्ष्मीनारायणशर्मा चतुर्वेदी । 
पं. रामकुमारशर्मा गौडः। 
जयपुरराजगुरुश्रीहरिदत्तशर्ममैथिलाः। 
दाधीच पं. भवदत्तशास्त्री (अजमेर-गवर्नमैण्टकालेजस्य भूतपूर्वः प्रधानपं.) 
पं. रूपनारायणशर्मा दाधीचः। 
पं. गोविन्दरामशर्मा गोडः। 
म.म.पं. गिरिधरणशर्मचतुर्वेदः (राजकीयसंस्कृतकालेजस्य वर्तमानोऽध्यक्षः) 
वर्तमानराजगुरुपं. श्रीचन्द्रदत्तमैथिलमहोदयः। 
पं. सूर्यनारायणाचार्यः (महाराजाकालेजस्य प्र. सं. पण्डितः) 
पं. मदनाचार्य (सं. कालेजे धर्मशास्त्राध्यापकः) 
मन्दमतिः एतासां पट्क्तनां लेखकः। 
एते संस्कृतकालेजेऽधीतवन्तः श्रीमतां शिष्याः सन्ति। ये तु आङ्गलविद्यालये श्रीमतां 


शिष्याः समभवन्‌, तेषु जयपुरराज्यस्य भूतपूर्वः प्रधानसचिवः श्रीईशानचन्द्रमुकजीं , अविनाश- 
चन्द्रसेनः, भगवानूदासो बी.ए. एल.एल.बी, आदयः समुदछेखनीयाः स्युः। 

गुरुचरणानां व्याकरणधर्मशास्त्रादिषु प्रकृष्टं पाण्डित्यं तु विश्चविदितमासीदेव, परं 
साहित्ये काव्यनिमणिपि च श्रीमतां तथा प्रौढिरासीद्‌ यां दष्ट्वा आजन्मतस्तत्कर्म कुर्वाणा अपि 
भृशं विसिष्मियिरे। अध्यक्षताकाले श्रीमद्धिः कतिचित्संस्कृतपाठ्यपुस्तकानि निरमीयन्त। 

यथा- ' भारतीयेतिवृत्तसारः ( भागचतुष्टयम्‌, भारतीयभैतिहासिकवृत्तम्‌, संस्कृतभाषाया इतिहास- 
श्चापि यथोपलब्धं संस्कृते समुपनिबद्धोऽस्ति । सुरुचिरया यस्य भाषया मार्मिका अपि हृदयतः 
प्रसीदन्ति), प्रवेशिकापाठः (अस्मिन्‌ प्रवेशिकाप्रधानश्रेण्याः कृते गद्य-पद्य-काव्यानां सुमनोहरः 
संग्रहः कलितोऽभूत्‌।) 

राजा्षया निर्मितो धर्मचन्द्रोदयस्तु श्रीमतां लेखसौष्ठवसाक्षी स्यादेव, किन्तु नाऽसावस्मा- 
भिरालोकितो दृग्भ्याम्‌ । परं स्वर्गीयमहाराजाधिराजश्रीमाधवेन्द्रस्याज्ञया निर्मितो जयपुरराजवंशस्ये- 
तिहासो मया न केवलमालोकित एव अपि तु लेखन्या लिखितोऽप्यस्ति, यस्मिन्‌ हि 
श्रीगुरुचरणानां चरमं काव्यनिर्माणमार्मिकत्वं प्रत्यक्षरं खेलति स्म । तद्वृत्तान्तस्त्वयम्‌-यन्महाराज- 
श्रीमाधवसिहंदेवेन कतिपयवर्षभ्यः पूर्वं संस्कृतभाषामयं जयपुरेतिहासं लेखितुं तस्मिन्नकाले 
प्रसिद्धास्त्रयः पण्डिता आज्ञप्ता आसन्‌। तेषु सूर्यवंशादारभ्य पौराणिकराजानां कालं यावत्‌ 
आदिमभागनिर्माणं श्रीगुरुचरणेरद्गीकृतमासीत्‌। मध्यस्य निर्माणं गुरुवरश्रीकृष्ण-शास्त्रिचरणा- 
नामधीनम्‌, चरमं च म. म. पं. श्रीदुरगाप्रसादद्विवेदानामायत्तमासीत्‌। मध्यं च चरमं च कियच्च 
कौदृशं च निर्मितमिति नास्ति विदितम्‌, परमादिमभागः सोयं मया स्वलेखन्या प्रायो भूयान्‌ 
लिखितः। कारणमेतस्य-मदुपरि आरम्भादेव गुरुचरणानां विशिष्टोऽनुग्रहः समभवत्‌ । प्रत्यक्ष- 
मेतस्य प्रमाणमिदमेव-यद्‌ गुरुवै: पाटशालानियतकालादृते स्वगृहे व्याकरणस्य सर्व एव 
ग्रन्था मे पठिताः सन्ति। ममैवेदं सौभाग्यं येन सिद्धान्तकौमुदी, मनोरमा, परिभाषेन्दुशेखरः, 
शब्देन्दुशेखरः, वैयाकरणभूषणम्‌, महाभाष्यं चापि श्रीमतां गुरूणामेव सकाशादधीतम्‌। अस्तु, 


ममाक्षराणि सुन्दराणीति केवलं मदुपर्यनुग्रहं प्रकाशयन्तः श्रीमन्तो बहुधा मत्सकाशादेव 
यत्किञ्चिदलेखयन्‌। अन्यथा श्रीमच्वरणानामेव तथा सुभगानि सुभद्भीनि चाक्षराण्यासन्‌ 
यान्यालोकयतां चित्रीयते स्म चतुराणामपि चेतः। हा हन्त पारितोषिकपत्रेषु यानि श्रीमतामक्षराणि 
साम्प्रतमपि विलोक्यन्ते तानि श्रीमतां लेखसीष्ठवं यथा, तथाऽन्तेवासिजने असाधारणीं कृपामपि 
अन्तःकरणे अकस्माज्नागरयन्ति। अस्तु, जयपुरराजाज्ञया निर्मीयमाणस्य तत्काव्यस्यादिमो 
भागः, यावत्स्मरामि तावत्‌ सोयं सर्गद्रये पूरितोऽभूत्‌। तयोर्मध्ये प्रथमस्तु समग्र एव सर्गो मया 
लिखितः, द्वितीयस्य तु कश्चिदंशः। नासीदिदं पूर्वं विदितं यदस्महौर्भाग्यात्तदिदं काव्यं केवलं 
परिश्रमप्रसूरेव भवेत्‌, न प्रकाश्येत, न वा लिखितमेवोपलभ्येत। अन्यथा मनोहरतमस्यास्य 
एका प्रतिलिपिरन्याऽप्यकारिष्यत। किन्तु हा हन्त साम्प्रतं तत्समग्रमेव लुप्तमभूत्‌। गुरुणां 
गृहमेव बद्धतालकमासीत्‌। एवं राजेच्छा “क्षणे क्षणे नवा नवा भवति जायमाना ' इति प्रसि द्धयनुसारं 
जयपुरेदद्रस्यापि सा इच्छा अन्याभिर्लहरीभिरभिभूयमानाऽभवत्‌। अत एव तत्समग्रं काव्यवैभव- 
मनन्तकालार्थ कालस्य क्रोड एव लीनमभूत्‌। 

मनोरारभ्य सूर्यवंशः श्रीमद्धिराख्यातोऽभूत्‌, तत्र प्रथमं पद्यमद्यापि मे मनसि वर्तते । 
पावनी सेयं स्मृतिरिति कृत्वा, आदर्शविधया तदिदं लिख्यते । काव्यमार्मिकाः अनेनैव निर्मातुर- 
साधारणमधिकारम्‌, समञ्जसां च शब्दशय्यामंशतः परिचिनुयु:-- 

' आसीदसीमसौ भाग्यनिधिर्विंधिरिवाऽपरः। 
आद्योऽस्य नरसर्गस्य नाम्रा वैवस्वतो मनुः ॥' 
श्रीमद्धिर्लेखिताः परिभाषेन्दुशेखरोपरि परिष्कारास्त्वद्यापि विद्यन्ते ये हि वादसमय- 
स्याऽतिक्रान्तत्वादग्रे च तदाशाऽ भावात्केवलं मूषकमहोत्सवायैव मे मन्दस्य गृहे दृश्यन्ते । 
श्रीमतामन्तरद्गसुहत्सु गुरुवरश्रीकृष्णशास्त्रिचरणा आसन्‌। पण्डितवरश्रीशिवराममहोदयान्‌ 
स्वगीयगुरुवरश्रीजीवनाथमैथिलप्रभृतीस्तु गोरवदृष्टयाऽपश्यन्‌। श्रीमतां धर्म्रद्धा, मन्त्रशास्त्रेऽभि- 
निवेश्च विशेषतयो्टेवनीय आसीत्‌। शिवस्तोत्रेषु स्तुतिकुसुमाञ्जलिः श्रीमतां परमप्रियोऽभूत्‌। 
हन्त संप्रति मे चक्षुषोर्गुरुचरणानां सा मूतिः प्रत्यक्षमुत्कीर्णेव दृश्यते, या हि अध्यापनार्थमस्मदादीन्‌ 
निरीक्षमाणाऽतिष्ठत्‌। संस्कृतपाठशालायाः कार्यालये (श्रीमतामध्यापनस्थानमपीदमेवाऽऽसीत्‌) 
वेत्रासनमधितिष्ठन्तः श्रीमन्तः पाठनाद-वकाशसमये- 
"यस्य शस्यमहसो निरर्गलं योगमाप्य चरणान्जरेणुभिः। 
अद्भुतां दधति नीरजस्कतां तं जगत्पतिमुमापतिं नुमः॥ ' 
इति कुसुमाञ्जलीयं पद्यं सभक्ति सस्वरं च जगुः। अन्तेवासिनामुपरि श्रीमतामसाधारणः 
सेहो दया चासीदिति जानन्त्येव तद्विदः। ' गुन कच्चिच्छात्रं विद्यां पानकमिव पाययतीति' 
लोके कथ्यमानं श्रूयते। परमहं तु इदं सत्यं सत्यमेव जाने यस्योपरि श्रीमतां हादी कृपा 
समभवत्‌, स विद्रानप्यभूदिति प्रत्यक्षमेवाऽऽलोकितमस्ति मार्मिकिः । गुरुचरणानां मध्यसमयस्य 
शिष्याः कृपाभाजनं च म. म. पं. गिरिधरशर्मराजगुरु-श्रीचन्द्रदत्तमैथिल प॑. सूर्यनारायणशर्म- 
मदनाचार्याः सन्ति, ये हि सोत्साहं च सदयं च सौच्चैःस्वरं च स्नेहेन पाठिताः समभवन्‌। 
किन्तु-आसां पड्क्तीनां लेखकोयं श्रीमतामन्तिमः शिष्योऽस्ति यस्योपरि असाधारणी विशेषकृपा- 
5ऽसीत्‌ यस्या उल्लेखः पूर्वं कृतः। स समयो गुरुचरणानां वार्दधक्यस्यासीत्‌, नासीत्पूर्वं इव स 
किल यौवनसहचरः समुत्साहः। परं कर्तव्यवशादयावशात्‌ मत्सौभाग्यवशाद्रा यद्‌ यद्‌ गुरुचरणैः 
पाठितं तत्तत्सर्व वरप्रदानमिव मे सुस्थिरविद्यावताराय चिराय समभवत्‌ । प्रतिदिन-व्यावहारिक- 
विषयेष्वपि स्नेहेने भरत्सनया च यद्यत्‌ शिक्षितं तत्तन्मे जीवनसाफल्याय समभूत्‌। अस्तु-पावनं 
तदिदं स्मरणमप्यंहसां निवृत्तय एवेति यदप्यनुकूलं तथापि स्मर्यमाणेनानेन हदयान्तस्तले 
काचित्पीडेव समुदेतीति विरम्यते विक्षोभात्‌। 
गुरुचरणानां पौत्रः श्रीविश्वनाथ: साम्प्रतं मातामहाभिजने यवतमाल- (बरार) - प्रदेशे 
निवसन्‌ व्यवसायकार्य करोतीति श्रूयते। 
* गुरुवरश्रीकृष्णश्ास््रचरणाः * 
येषां धर्मकर्मणि तपसि सत्यनिष्ठऽभव- 
त्पाण्डित्यप्रतिष्ठाऽतो गरिष्ठाऽभृद्धिसंदेहम्‌ 
चर्याव्यवहारे चतुराणां शुद्धभावोऽभवद्‌- 
ब्राह्यणोपकारे येषां मानसममन्देहम्‌। 

राजकीयविद्यालये साहित्योपदेशकास्ते 
गुणगणनीयं स्मरणीयं येऽवहन्देहम्‌ 
नानादेश-नानाजन-नानाकथा-नानारस- 
वर्षिणोऽद्य श्रीमत्कृष्णशास्रिणोऽभिवन्देऽहम्‌॥ ५२॥ 
अतः (निष्ठातः) पाण्डित्यप्रतिष्ठा निःसन्देहं प्रभावशालिन्यभवत्‌। अमन्देहम्‌ अमन्दा ईहा 
चेष्टा यस्य तत्‌। ब्राह्यमणोपकारे सदा सचेष्टमानसा अभूवन्नित्यर्थः। नानादेशादीनां या नानाकथास्तासु 
नानाविधरसवर्षकान्‌ ॥ ५२ ॥ 
* संग्रहः * 
तैलङ्घब्राह्मणानां श्रीमतामादिमो निवासो मद्रासप्रान्तस्य कुम्भघोणेऽभवदिति श्रूयते । 
श्रीमन्तो हि निजदेशं विहाय बाल्यादेवोत्तरभारते न्यवसन्‌ । गृहस्थाश्रमप्रवेशा्पर्व भूयांसि वर्षाणि 
यावत्‌ श्रीमरद््धिबदरिकाश्रमप्रानते ब्रह्मचर्यनियमेन तपश्चरणमक्रियत । जयपुरेऽपि यदा प्रथमप्रथम- 
मुपयाताः (सं. १९४८ वि.) तदापि श्रीमन्तो ब्रह्मचारिवेष एवासन्‌। 
एतस्मात्कालात्पूर्वमुत्तरस्यां दिशि कुट्यू- मण्डीराज्येष्वपि श्रीमतां निवासोऽभवत्‌। 
मण्डीराज्ये तु कतिचिद्र्षाणि श्रीमद्धिर्धर्मशासनपदमपि किञ्चिदधिष्ठितमिति श्रूयते । जयपुर- 
मागतेषु श्रीमत्सु स्वर्गीयमहाराजाधिराजश्रीरामसिंहदेवस्य विशेषतः कृपा समभवत्‌। श्रीमता 
हि धर्मचनद्रोदयस्य निर्माणाय पूर्वमेते न्ययम्यन्त, ' मोदमन्दिर' सभायाः सदस्याश्चकल्प्यन्त । 
अनन्तरं तु १९४८ तमे विक्रमवत्सरे कालेजाध्यक्षेण श्रीहरिदास-शास्त्रिमहाशयेन इमे संस्कृतपाठ- 
शालायां साहित्यप्रधानाध्यापका नियमिताः । श्रीमतां धर्मश्रद्धापरोपकारादिषु सुतरां व्यासक्तिर- 
भूदिति तु सर्वत्र सुप्रसिद्धम्‌। विश्चवविदितं पाण्डित्यमप्यस्मादृशेरकिञ्चित्करेः प्रस्तूयेत, एषापि 
लघोर्मुखान्महती वार्तास्ति । द्रयोरपि शास्वरिचरणयोर्विषये जयपुरविलासे प्रोक्तम्‌ - 'राजीवलोचन- 
लुधेन समस्तशास्त्राण्यालोच्य रामवचसाऽरचि धर्मचन्द्रः। याभ्यामपूरि स ततोऽन्विह 
कृष्ण-लक्ष्मीनाथौ बुधौ कथय कस्य न संमतौ तौ ॥' 
* पण्डितवर-श्रीशिवरामशर्ममहाभागाः * 
येषां शब्दशास्त्रे प्रौढपाण्डित्यं प्रसिद्धमभू- 
दवेदान्तेऽपि मार्मिका न केन स्माऽभिनन्दयते 
राजमोदमन्दिरिऽपि मान्या यद्रयवस्थाऽभव- 
द्विद्यायै वदान्या येऽद्य विद्धर्महुरिन्द्यन्ते। 
अध्यापनसिद्धाः शान्ति-धर्यार्जवमुख्यैर्गुणैः 
सर्वविधसौख्यैजीवने ये स्माऽतिचन्द्यन्ते 
आदर्णायितोच्चसदाचाराञ्चितचर्याः सदा 


श्रीश्रीशिवरामसूरिवर्याः प्रणिवन्दयन्ते ॥ ५३॥ 

व्यवस्था धर्मशास्त्रीया। ' मोदमन्दिरं 'जयपुरराज्यस्य धर्मव्यवस्थापक सभा। वदान्या 
दानशौण्डः, यः कोऽपि विद्यार्थी व्याकरणस्य लघुं वा महान्तं वा ग्रन्थमपठत्‌, सप्रेम तमपाठयन्‌। 
इन्द्यन्ते परभैश्चर्येण स्तूयन्त इत्याशयः, ' इदि परमैश्वर्ये" । ये सर्वविधैः सौख्यः जीवने अत्यन्तं चन््यन्ते 
स्म आह्ाद्यन्ते स्म । चदि “ आह्वादे ' । सदाचरेण अञ्चिता पूजिता। 
* संग्रहः * 
पर्वतीयसारस्वतब्राह्यणाः पं. श्रीशिवराममहाभागाः त्रिगरतदिशस्य (काङ्गडा- 
प्रान्तीय गुलेर ग्रामाञ्चलस्य) राजपुरोहितवंशजाः समभवन्‌। तत्र हि श्रीमंदरशजानां  मणिवन्तः', 
"मणिवाले' इति प्रसिद्धिरासीत्‌। बाल्यावस्थायां गृहगतामतिविषमां दीनदशामनुभूय परमं 
विरज्यन्तः श्रीमन्तो विद्याध्ययनाय काशीं प्राऽतिष्ठन्त । 


कौमार एव जगतीतलजागरिष्य- 
त्कीर्तिप्रभाप्रकटनेऽस्य मतिर्बभुव । 
तस्मादसौ गुरुजनाऽविदितोऽन्वयासी- 
द्वाराणसीमखिलवाड्मयलास्यभूमिम्‌॥ ९॥ 


नासीत्तस्मिन्समये यात्रार्थं बाष्पशकय्यादीनां सौकर्यम्‌, नापि चासीदार्थिकौ शक्तिरेव । 
अत एव सुदूरतमादपि देशात्पद्भ्यामेव ब्रजन्तोतिक्लेशेन चिरात्काशीमुपागमन्‌। 


तत्र प्रसिद्धनुधमण्डलमान्यगौड- 

स्वाम्यन्तिके विभवरामसमीपतश्च । 
शब्दागमप्रमुखदुर्गमशासनेषु 

प्राशस्त्यमाप स हि षोडशभिः समाभिः॥ २॥ 


तत्र हि ' भाष्यब्रह्यचारी 'ति प्रसिद्धेभ्यः श्रीअभयराममहाभागेभ्यः साङ्गं व्याकरण- 
शास्त्रमपाठि। भूतपूर्वजयपुरराजकीयसंस्कृतपाटशालाध्यक्षाः पं. श्रीरामभजनसारस्वतमहाभागाः 
श्रीमतां सहाध्यायिनोऽभूवन्‌। समापितविद्याः श्रीशिवराममहाभागास्तस्मिनसमये काशिकपण्डितानां 
संतोषभाजनमभूवन्‌। सभायां वादपाण्डित्यमालोक्य परमं प्रसन्ना जयपुरमहाराजाधिराजाः 
श्रीरामसिंहदेवाः पण्डितमहोदयान्निजराजधानीमानयन्‌। १९२५ तमे त्रिंशे वा विक्रमवत्सरे 
श्रीमतामव्रागमनमभूदिति श्रूयते। 


अप्रागताः श्रीमन्तो राजकोयसंस्कृतपाठशालायामध्यापकाः, ' मोदमन्दिर' सभायाः 
सदस्याश्चाऽभवन्‌। प्राचीनव्याकरणे श्रीमतां सुदृटं ज्ञानमासीत्‌। अध्यापनकाले च प्रसन्नमुखाः 
श्रीमन्तोऽतिशान्त्या परमप्रेम्णा च विद्यार्थिनः समबोधयन्निति प्रत्यक्षमनुभूतम्‌। गुरुचरणानाम- 
ध्यक्षतायां पण्डितमहोदयाः पाठशालायां वेदान्ताध्यापकपदमधिष्ठिन्तो दृष्टाः। महाराज- 
श्रीरामसिंहदेवानां श्रीमाधवसिंहदेवानां चापि समये श्रीमतां परमः सम्मानः समभवत्‌। भूतपूर्वो 

जयपुरराज्यप्रधानामात्यः श्रीकान्तिचनद्रमुक्जीमहोदयः पण्डितमहोदयानां परमं गौरवमकरोत्‌। 
राज्ये साधीयसी प्रतिष्ठा, लक्ष्मीदेव्याः कृपा, आज्ञाकारिणो विद्वांसश्च पुत्राः, नैरुज्यपूर्णं पूर्णं च 
वयः, इत्यादि सर्वविधमेव लौकिकं सुखं श्रीमतामुपपन्नमासीत्‌। अत एव ' सर्वसुखिनः' इति 
सुहत्पण्डितगोष्ट्यां श्रीमन्तोऽभ्यनन्द्यन्त । 


पण्डितमहाभागानां त्रयः पुत्राः समभवन्‌। तेषु ज्येष्ठः श्रीचन्द्रधरशर्मा गुलेरी ( बी.ए.) 
अजमेरनगरस्थमेयोकालेजस्य जयपुरराजकोयभवनप्रबन्धकर्ता (मोहोतमिद जयपुरकोठी) 
तात्कालिक खेतडी 'नरेशस्याऽध्यापकश्चासीत्‌। एष हि महाभागो यथाऽ ऽङ्गलविद्यायां तथा 
संस्कृतपाण्डित्ये हिन्दीसाहित्ये चापि परमं परिनिष्ठितोऽ भवत्‌। अयं जयपुरात््रकाश्यमानस्य 
"समालोचक "पत्रस्य काशीनागरीप्रचारिणीपत्रिकायाश्च सम्पादकोऽभवत्‌। एतदलिखिताः ' पुरानी 
हिन्दी ' इत्यादयो गवेषणापूर्णा निबन्धाश्चमत्कृतवन्तो मार्मिकसमाजम्‌। हन्त हन्त यस्मिन्समयेऽस्य 
प्रतिभा प्रकामं प्रोटिमध्यगच्छत्तस्मिन्नेव समये सोयं महाभागो माननीयश्रीमदनमोहनमालवीय- 
महाभागेन काश्यां नीत्वा हिन्दूविश्चविद्यालये संस्कृतविभागस्याध्यक्षो नियमितः। परं 
विद्त्समाजस्मरणीयस्य सरलोदारचरित्रस्यास्य हन्त स्वल्प एव काले सर्वदार्थं काशीवासोऽभवत्‌। 
हिन्दीसाहित्ये प्रसिद्धस्यास्येतिवृत्त ' हिन्दीकोविदरतरमालायाम्‌' मुद्रितमपीति किञ्चित्स्मरामि। 
पण्डितमहाभागानां मध्यमः पुत्रश्च प॑. सोमदेवशर्मा गुलेरीति प्रसिद्धो मोदमन्दिरसदस्यतां 
संस्कृतपाठशालाध्यापकतां चात्रैवाध्यतिष्ठदिति जानन्त्येव तद्विदः। परं सोऽप्यकाल एव 
परलोकमगात्‌। कनिष्ठस्तु पुत्रः पं. जगद्धरशर्मा गुलेरी एम. ए. सम्प्रति लायलपुरनगरे (पंजाब) 
राजकोयस्य कृषिमहाविद्यालयस्य (एग्रिकल्वर कँलेज) प्रबन्धकपदमध्यापकपदं च 
ससंमानमधितिष्ठतीति हर्षास्पदम्‌। पण्डितमहाभागानां विषये प्रोक्तं जयपुरविलासे - 
^ आस्ते महाभाष्यमहाचमत्कृतिः स्फुरन्महा व्याकृतिपाठिनां गुरः। 
सारस्वतो रामभजः स यस्य स सखा सतीर्थ्यः शिवरामपण्डितः॥' 
* विद्यावाचस्पतिपं. श्री मधुसूदनशर्ममेथिलाः * 
धार्मिकविमर्शनेष्वभिज्ञाः सर्वदरशनेषु 
वेदान्तेष्वधर्षितमनीषा उपनम्यन्ताम्‌ 
वेदेष्वसमानां ' यज्ञमधुसूदन ' नामाऽऽकरो 
नूनं ब्रहाविज्ञानादिग्रन्था अवगम्यन्ताम्‌। 
मञ्जुनाथ सांख्यदैशिकानां चतुराणां नये 
निगमपुराणाऽद्धुततत्त्वानि निशम्यन्ताम्‌ 
वादिमदसूदनसमञ्जससमीक्षाचयाः 


श्रीमन्मधुसूदनमहाशयाः प्रणम्यन्ताम्‌॥ ५४॥ 


130 मञ्ञुनाथग्रन्थावलिः 
राजगुरुश्रीहरिदत्तशर्ममेथिलाः 
दो. - विवृतब्दशास्त्रोदयान्‌ परमसहदयान्‌ स्तोमि। 
श्रीहरिदत्तमहोदयान्‌ सदयान्‌ संप्रति नौमि ॥ ५५॥ 


विवृतः कृतः व्याकरणशास्त्रस्य उदयः प्रचारो यैस्तान्‌, एतेषामेव द्वितीयाध्यापकतायां 
व्याकरणस्य मार्मिकाः साम्प्रतिकविद्रांसो निरवर्त्यन्तेति सूच्यते। परमसहदयान्‌, इत्यनेन तेषां 
नैषधमाघादिकाव्यरसिकत्वं रसानुभवमार्मिकत्व चाभिव्यज्यते। 


राजकीयसंस्कृतपाठशालायां परम्परातो व्याकरणाध्यापकानां जयपुरराजगुरु-श्रीनरहरि- 
शर्ममेथिलमहाभागानां ज्येष्ठतनुजन्मान एते पैतृकमध्यापकपदं राजगुरुत्वं चाऽध्यति्ठन्पूर्वम्‌। 
दिवं गतानामेषामनुजन्मानः श्रीचन्द्रदत्तमहोदयाः साम्प्रतं व्याकरणाध्यापका राजगुरवश्च सन्त, 
येषां परिचयोऽग्रे। श्रीनरहरिशर्मणां विषये तु प्रोक्तं जयपुरविलासे - 


"सिद्धान्तकौमुद्युचितो बुधग्रणीः समुच्छलच्यामरवीजितच्छविः। 
सन्मेथिलः सौम्यपवित्रदर्शनो राज्ञो गुरु श्रीनृहरिर्विराजते ' ॥ 
* प्रवेशिकाध्यापकाः काशीनाथशास्तिणः * 
व्याकरणाधानात्पठदन्तेवासिमानसेषु 
प्रद्धासितसंस्कृताग्रयमार्गा ये समर्यन्ते 
कविताविमे सानुरागाः शब्दशास्त्रपरा- 
मशो नानुमेनिरे गरिष्टबुधवर्य ते। 
मञ्जुनाथव्युत्पत्तेः प्रवेशहेतवस्तेऽभव- 
न्येषामुपदेशगिरः प्रायो नातिचर्यन्ते 
सरलतयैव सुप्रकाशीकृतदेवगिरः 
काशीनाथशास्त्रिमहाभागा मुहुः स्मर्यन्ते ॥ ५६॥ 


व्याकरणस्य आधानात्‌ दृढसंस्कारात्‌। संस्कृतस्य अग्रूयः श्रेष्ठो मार्गो यैः। कविताविमरशे 
सानुरागाः, अनेन रलाकरादिषु कविता-समस्यापूर्त्यादिकं सूच्यते । शब्दशास्त्रस्य विचारे प्रक्रान्ते, कस्मिन्नपि 
पक्षे दृढाग्रहे संजाते गरिष्टमपि बुधवर्य ते न प्रमाणीच्रु :। न अतिचर्यन्ते उद्ुन्यन्ते ॥५६॥ 


एते हि संस्कृतकालेजे प्रवेशिकाप्रधानश्रेणौ व्याकरण-काव्याध्यापका आसन्‌। 
सुदुढाभ्यासद्रारा विद्यार्थिनः परिश्रमपूर्वकमपाठयन्निमे । दतियाप्रान्तादुपागता एते । इमे हि गुरुबराणां 
श्रीलक्ष्मीनाथशास्त्रिचरणानां सम्बन्धिनोऽभवन्‌। गुरुपितामहानां काशीनाथशास्त्रिणां पुत्री 
मङ्गलाबाई ' नाम्नी आसीत्‌ । एतस्याः पुत्रीं भाऊशास्त्री परिणीतवान्‌ यो हि श्रीकाशीनाथचरणानां 
लघुभ्राताऽऽसीत्‌। एतेषां विषये जयपुरविलासे प्रोक्तम्‌ - 

"जीयादजस््रं जिनपादशालागुरुः पुरुप्रीतिचरुर्गुरुश्रीः। 
भद्ाप्रकाी कविरेष काशीनाथः सनाथः प्रततैर्यशोभिः ॥' 
शब्दशास््रबोद्दधारोऽपि हेलयाऽन्यशास्त्रगतं 
पाण्डित्यं प्रदर्शयन्तः कैर्न वरिवस्यन्ते 
स्थूलकृष्णकायैर्ञातनानाविधोपायेरहो 
चाणक्यैरिवैतेः किल के वा न निरस्यन्ते । 
“ श्रीजीकी मोरी 'मभिमण्डयन्तो हवनभै- 
ये रीतिं श्रयन्तो वैदिकानामनुदृश्यन्ते 
निशितसमीक्षाशराः कुपितदूशाऽस्त्रिणोऽमी 
द्राविडास्ते वीरेधरशास्त्रिणोऽद्य शस्यन्ते ॥ ५७॥ 


निरस्यन्ते तिरस्क्रियन्ते । 'श्रीजीकौ मोरी ' इति निवासस्थाननिर्देशः। क्रूरसमालोचनैव शरो 
बाणो येषाम्‌ । कुपितां दृशम्‌ अस्त्रमिव क्षिपन्तः ॥ ५७॥ 


ज्योतिःशास्त्रसिद्धान्ताऽवबोधन प्रसिद्धान्‌, भूरि- 
तन्त्रमन््रदीक्षाऽऽगमसिद्धाग्प्रसमीक्षध्वम्‌ 
दुर्गमत्रिकोणक्षेत्रमितिकलनाढ्यान्पुन- 
श्वातुर्वण्यवर्णनाप्रवीणान्‌ सुपरीक्षध्वम्‌। 
काव्यमर्मविज्ञान्‌ श्राव्यरचनाचमत्कृतिकान्‌ 
महामहोपाध्यायान्मुनिप्रायानपेक्षध्वम्‌ 
राजकीयपाठज्ञालाऽध्यक्षान्‌ स्थूललक्ष्यान्‌ सदा 
श्रीदुरगाप्रसादकृतिदक्षानभिवीक्षध्वम्‌॥ ५८ ॥ 


सिद्धान्तावबोधनेति-सिद्धान्तग्रन्थाध्यापने प्रथितान्‌। काव्यमर्मेति. अनेन साहित्यदर्पण- 
रिप्पणभूमिकादिकृतिर्ध्वनिता । त्रिकोणमिति -क्षे्रमित्यो संकलनममीभिः कृतम्‌। चातुर्वर्ण्येति.- एभिः 
कृता ' चातुर्वरण्यसमीक्षा 'परीक्ष्यग्रन्थेषु नियता । रचनेति. देवराजचरित-प्रसादशतक दशकण्ठवधाद्याः 
प्रथिताः । स्थूललक्षान्‌ वदान्यान्‌ ॥ ५८ ॥ 


दुर्लभमहार्हग्रनथसंपादनसिद्धहस्त- 
मेतत्कृतटिप्पणसुशोधनमिहाऽऽनुवे 

ओर्येण्टलविद्यालयाध्यापनप्रसिद्ध- 
मर्थसंग्रहसुसिद्धमथ सरलमतिं लुवे। 


132 मञ्ञुनाथग्रन्थावलिः 


वार्द्धकेपि बाल्य इव व्याकरणोत्सेधवशा- 

त्नानाविधशब्दवेधसंसक्तं न संहनुवे 
महामहोपाध्यायाख्यसत्तमपदकपदं 
श्रीमच्छिवदत्तपटुपण्डितमुपस्तुवे ॥५९॥ 

आनुवे स्तौमि, ' आङि नुपृच्छयोः'। अर्थसंग्रहे धनार्जने । बाल्य इवेति. व्याकरणस्य 
पठटनदशायामेव तदुत्सेधस्य ( व्याकरणोत्कर्षस्य) वशात्‌ नानाविधः शब्दवेधो भवति । ( वीन्‌ लुनातीति 
विलावी मार्जारी, जयेन ऊर्जते इति जयोर्जः ' जार्ज ' इत्यादि) परम्‌ अयं वार्दधकेऽपि तत्संसक्तः। अत 
एव एतं न संहनुवे, न गोपयितुमिच्छामि। एतत्सूचनायेव "श्रीमच्छिवे^ति व्याकरणानुकूलः संधिः। 
संग्रह द्रष्टव्यमिदम्‌। पदकस्य पदम्‌ आस्पदम्‌ ॥५९॥ 

* चरित्रसंग्रहः * 

श्रीमतो जन्म सं. १९०८ तमे वि. वत्सरे मार्गकृष्णदशम्यां समभवत्‌। राजकीयपाठ- 
शालायास्तात्कालिकाध्यक्षेभ्यः पं. रामभजनमहाभागेभ्यस्तदनन्तरं च पं. श्रीशिवरामशर्ममहा- 
भागेभ्यः श्रीमद्धिर्व्याकरणादिविद्याध्ययनमकारि । वैदुष्यसंपादनोत्तरं सं. १९४७ तमं वत्सरमारभ्य 
पञ्चवर्षाणि यावत्‌ राजकौयसं. पाठशालायां स्वपितुः स्थानेऽध्यापनकार्यमकुर्वन्‌। एतदनन्तरं 
सं. १९५२ तः १९८४ पर्यन्तं लाहोरनगरे ओरिएण्टलसंस्कृतकालेजस्य प्रधानसंस्कृताध्यापकपद- 
मध्यतिष्ठन्‌। 

म.म. पं. श्रीदुर्गाप्रसादमहोदयैः संपाद्यमाना अनेकेषां दुर्लभसंस्कृतग्रन्थानां प्रकाशयित्री 
"काव्यमाला' समयेस्मिन्‌ भूयस्तरां प्रसिद्धिमलभत। पञ्चविंशतिवर्षाणि यावत्‌ श्रीमतापि 
तत्संपादनमकारि । शोधनादिकार्ये श्रीमतः प्रावीण्यं सहदयैर्भूयस्तरामभ्यनन्यत । एतदतिरिक्तम्‌ 
निर्णयसागरे मुद्रितानां सटीकाऽमरकोष-शिशुपालवध-सिद्धान्तकोमुदी- काशिका-निरुक्तादीनां 
बहूनां संस्कृतपुस्तकानां श्रीमता संपादनं शोधनं चाऽकारि। सिद्धान्तकौमुद्याः ' सरला! नामधरं 
रूपान्तरमेवाऽ कारि, यत्र तिडन्तं पूर्वमवस्थाप्य षड्लिङ्गकारक-समासादीनां पश्चान्निवेशोऽक्रियत। 
परं सेयं प्रक्रिया जनतायाः कृते कठिनाऽभवदिति नाऽस्याः प्रचारोभवत्‌। व्याकरणमहाभाष्यस्य 
तु सत्यं सत्यमुद्धार एव चिकीर्षिंतोऽभूद्‌ यत्र हि (एकदेशिभाष्यम्‌) (आक्षेपभाष्यम्‌) (सिद्धान्ति- 
भाष्यम्‌) इत्यादि शीर्षकं पृथक्‌ पृथक्‌ प्रकोष्ठके दत्वा भाष्यविषयस्याऽत्यन्तं सुबोधता 
कृताऽऽसीत्‌। किन्तु दुर्दैववशादध्यायद्वयमेवैतादृशं मुद्रितमभवत्‌। अस्मिन्कार्ये महानध्यवसायः, 
पूर्णा च तत्वज्ञता, अपारश्च परिश्रमः समपेक्षितोऽभूत्‌। अनया विधया संपूर्णं चेदमुद्रयिष्यत 
तर्हिं भाष्यस्य भूयस्तरां स्पष्टता श्रीमतां चाऽऽकल्पममरता समभविष्यत्‌। श्रीमतां वैदुष्यतः 
संतुषटेन राजतन्त्रेण श्रीमद्ध्यः ' महामहोपाध्याय 'ति विद्रत्पदकमदायि। 

वार्दधक्येऽपि पुस्तकप्रकाशनादिषु श्रीमताममन्द उत्साहोऽभूत्‌। व्याकरणविषये 
चाधीयानानामिव स्पुरत्प्रतिभता चाऽनल्पं च परिज्ञानमासीत्‌। आसीत्किल श्रीमतो विचारो 
यद्धाषान्तरस्थाः सर्वेपि शब्दाः शुद्धसंस्कृतस्यैव सन्ति। अत एव स्वर्गवासात्कतिपयवर्षेभ्यः 

पूर्वं तादृश्येका पुस्तिका प्राऽकाश्यत यत्र हि हिन्दी-उर्दू-अंग्रेजी-आदिशब्दानां व्युत्पत्तिः 
संस्कृतव्याकरणतोऽ कारि। यथा ~ मजादार (मचाधारः), जोरुः (जयोरूः जयौ ऊरू यस्याः 
सा), खरचः (खं शून्यतां रचयति) ' काइण्डली ' 1८11161» (काण्डं लिनाती- त्यादि) । 


महामहोपाध्यायमहाभागस्य स्वभावः अतिसरलो निरभिमानश्चासीत्‌। वस्त्र- 
विन्यासादिष्वतीव सारल्यमलक्ष्यत। अन्तिमे वयसि संन्यस्तचिहानां श्रीमतां १९८६ तमे वि. 
वर्षे पुण्यधामनि काश्यां कैलासवासोऽभूत्‌। पं. भवदत्तशास्त्री, पं. विष्णुदत्तशास्त्री चेत्य 
उपवर्ण्यमानौ श्रीमतां विद्रांसौ द्रौ पुत्रौ । श्रीमद्धिर्या किल संस्कृतभारत्याः सेवा कृता सा हि 
चिरकालं यावत्सहदयानां स्मरणीया भवेत्‌। प्रोक्तं जयपुरविलासे - 


' व्याख्याविशषैर्लघुकौमुदीं स्फुटीचकार यो व्याकृतिकल्पितश्रमः। 
व्युत्पत्तिवित्तोऽमरवृत्तिशोधको न स्तूयते कैः शिवदत्तपण्डितः॥ ! 
उच्छला-- भङ्खाऽभङ्खश्रेषपरं भङ्ारससद्कात्‌ 
चडुक्रमन्तमन्तर्गृहं तु मातङ्काऽऽरङ्गात्‌ 
यस्य हि ' जयपुरपञ्चर ङ्क 'मुखगुम्फमुदीक्षे। 
लुधतल्छज-कविमहयमिमं हरिवल्लभमीक्षे ॥ ६०॥ 


सभङ्े अभद्धे च शेषे तत्परम्‌। एतस्योदाहरणानि रसिकेषु प्रसिद्धानि, तलिखितपञ्जिकासु 
स्थितानि च। मातङ्गारङ्गात्‌ हस्तिन इव मदानुगुणप्रकारात्‌, हेतुः । गुम्फो रचना-जयनगरपञ्चरङ्ग- 
कान्तावक्षोजशतोक्ति-ललनालोचनोह्लासश्लोकबद्धदश-कुमारचरितप्रभृति: प्रकाशिता । सं. रतराकरेपि 
च समये समये मुक्तकसूक्तयः प्रकटिताः । सृक्तिनिदर्शनसापेक्षमेतस्य जीवनवृत्तं विस्तृतमुचितं स्यादिति 
स्थानान्तरे प्रकाशनस्येच्छा । 


क.-- आयुवेदसंहितासु मार्मिकः प्रमितवचा 
धार्मिकः समस्तसाधुलोकैरपि शस्यते 
भारते चिकित्साकर्मचतुराणामन्यतम- 
श्छन्दोविचिकित्सा विदाममुना निरस्यते। 
मञ्जुनाथ शिष्यगणघोषितविपुलयज्ञा 
धीरशान्तसत्यब्रह्मचारी वरिवस्यते 
नामी वैद्यपण्डितेषु चामीकरतुल्यतनुः 
स्वामी स हि लक्ष्मीरामसुकृती प्रशस्यते ॥ ६१॥ 


प्रमितवचाः प्रमितं वचो यस्य सः। विदां विदुषां छन्दोविचिकित्सा छन्द :-शास्त्रविषयकः 
संदेह : । छन्द ःशास्त्रपाण्डित्यमिदं श्रीमतः पारम्परिकम्‌। श्रीमतां गुरवश्न्दनदासस्वामिनश्छन्दसि निपुणा 

आसन्‌। ' छन्दोविन्मण्डन ' नामक एतेषां ग्रन्थः संमुद्वितोऽप्यस्ति। एते च सुप्रिसिद्धकविश्रीकृष्णरामभट- 
महाभागैः ! छन्दश्चन्दनदासतः' इति छन्दोगुरुत्वेन गीताः। चामीकरं स्वर्णम्‌ ॥ ६१॥ 


कुण्डलिया-- अव्याजं लुधसमुदये समयमवेक्ष्य ददाति। 
आर्थिकसहाय्यं सदा सोयं स्वामी भाति॥ 
सोयं स्वामी भाति संदधत्सर्वान्‌ सुधियः। 
ओषधजातममूल्यमेव दीनेषु दिशति यः॥ 
विद्यालयमुपरोप्य चोन्नयन्‌ स्वामिसमाजम्‌। 
लक्ष्मीरामस्वामिवरः श्युध्योऽस्त्यव्याजम्‌॥।६२॥ 


अव्याजं निष्कपरम्‌, वृद्धिं विना च। संदधदिति.-- ये ये विद्वांसः प्रथिताः सन्तितेते 
श्रीमतः सुहत्कोस्यामिति। अमूल्यं बहुमूल्यम्‌ विना मूल्यं च। विद्यालयः ' दादूमहाविद्यालयः! । 
धन्वन्तर्योषधालयस्थापनादिवृत्तावगतये स्वामिमहोदयस्य विशेषपरिचयार्थ च रलाकरस्य ' आयुर्वेदाङ्कः' 
संद्रष्टव्यः। 


क.-- साहित्यादिमार्मिकोऽथ दर्शनविमर्शवहो 
महामहोपाध्यायादिविरुदोऽयमिष्यताम्‌ 
रल्नाकरवाही महाकाव्यसंग्रहादिपरः 
प्रायशः प्रवासी वक्तृताऽ्थऽयाद्यशस्यताम्‌। 
ग्रहिलः कदाचिदेव, सरलः स्मिताऽऽस्यः सदा 
कार्यशतव्यापृतः सुदीर्घाह्विको दृश्यताम्‌ 
वेदोदितविन्ञानप्रकाशनेष्वखेदोदयो 
गिरिधरशर्मचतुर्वेदो भूरि शस्यताम्‌॥ ६३॥ 


संस्कृतरलाकरस्य वाहकः (प्रकाशकः) । ग्रहिलः आग्रह । अखेदोदयः नास्ति खेदोदयो 
यस्य ॥६३॥ 


प्राप्य संनिधाने यस्य काव्य-कथाऽऽलापादिभिः 

सकलजनस्य मनस्तोषं प्रसमीक्षध्वम्‌ 
तन्त्रे सुप्रगल्भं शब्दशास्त्रपरिष्करे पटु- 

मोचित्योपचारे परिनिष्ठितं परीक्षध्वम्‌। 
पाठटशालावातायनमध्ये मञ्जुमूर्त्या स्थित- 

मध्येतृषु, भृत्येष्वपि मृदुलमुदीक्षध्वम्‌ 

शान्तिकरीं मुद्रामाप्य विबुधकरीन्द्रसमं 

राजगुरुचन्द्रदत्तचौधरीं निरीक्षध्वम्‌॥ ६४॥ 
आ-आप्य । विबुधेषु करीन्द्रसमम्‌, एेरावतसमं वा । चोधरीति मैथिल-जातीयोपाधिः ॥६४॥ 
माध्यन्दिनिशाखामाप्य काश्यां समधीत्य श्रुतिं 

व्युत्पत्तिप्रकाश्यामथ विद्यामधिगत्य ताम्‌ 
सदसि घनान्तवेदपाठी पुनः श्रौतविधा- 

वग्रिचयनान्तक्रियाकुशलोऽवधार्यताम्‌। 
जयपुरराजकीयशालावेदपाठकोऽयं 

शिरसि विशालां दधदुष्णीषिकामिष्यताम्‌ 
व्यञ्जन्नात्ममानं वैद्यसंमेलने षोडशोऽथ 

गोडशेगणेशशास्त्री वैदिको विभाव्यताम्‌ ॥ ६५ ॥ 


आ-आप्य अवलम्ब्य । व्युत्पत्त्या प्रकाश्या विद्या. व्याकरणकाव्य कोषादिः । जयपुरे जायमाने 
षोडशे वैद्यसम्मेलने (प्रारम्भे) वेदोक्तमद्गलं कर्तु प्रार्थितो गोडशेमहोदय :-' ईदृश्यां सार्वजनिकसभायां 
वेदश्रवणाऽनधिकारिणो यवनादयोपि तिष्टन्ति । अत एव वेदमर्यादाभिज्ञस्य वैदिकस्य मे नेदं कर्तव्यम्‌ ' 
इति सविनयं प्रत्याख्यत्‌। अयमासीत्पूर्व संस्कृतकालेजस्य यजुर्वेदप्रधानाध्यापकः। इदानीमेतस्थाने 
वेदाचार्यः शिवप्रतापमहोदयः पाठयति ॥ ६५॥ 


अध्यापकमुच्यराजकीयाङ्गलविद्यालये 
भाषामेतदीयामाप्य सिद्धं सभ्यसंचये 
सरलसरलसाधुसंस्कृतसुशिक्षापर- 
मविरलगाम्भीर्याभिमानमुन्रताशटाये। 
हेलयैव कवितागवीनां मूर्धनि केलिपरं 
सूरिसमुद्रूलितसभासु भान्तमुक्तये 
सामाजिकशोधकरणाय मण्डलान्तः स्थितं 
व्याकरणाचार्यसूर्यनारायणाख्यं श्रये ॥ ६६ ॥ 


उच्च राजकीयाङ्गलविद्यालयः ' महाराजा कोलेज ' । एतदीयाम्‌ आङ्गलभाषाम्‌। सरलसरलेति. 
संस्कृतशिक्षायां सारल्यपक्षपातिनम्‌ ' सरलसंस्कृतशिक्षक ' विधातारं च । उन्नते निजस्याशये अविरलः 
अनल्पः गाम्भीर्यस्याभिमानो यस्य तम्‌। कवितागव्यः कवितागिरः। किञ्च वराक्यः कविताः गोसदृश्यो 
दीनाः, अत एव तन्मूर्ध्नि यः कोपि केलिकरो भवति । विद्रत्पूरितसभासु उक्तये व्याख्यानाय भान्तम्‌ 
शोभमानम्‌। सामाजिकेति. पूर्वमयं ' समाजसुधारकमण्डलस्य' मन्त्री आसीत्‌ ॥ ६६॥ 

न्यायशास्त्रशेलेभ्योऽथ भारईनाथमेथिलेभ्योऽ- 

धीततर्कतन्तरं नीतमन््र प्रसमीक्षध्वम्‌ 
तत्तत्कालिकेभ्यो राजतन्त्रपरिचालकेभ्यो 

गाढव्यावहाराप्प्राप्तलाभमभिवीक्षध्वम्‌। 
व्यङ्ख्यवाग्रसिकमानुकूल्ये मित्रगोष्ठीप्रियं 

स्वल्पप्रातिकूल्ये रक्तवदनं परीक्षध्वम्‌ 
बद्धसुहद्द्रावं भूरि वैयाकरणानां गणे 

नैयायिक वर्य तं कन्हैयालालमीक्षध्वम्‌॥ ६७॥ 
शेलेभ्यः शेलवत्‌ अविचलेभ्यः। नैयायिकप्रवराणामेतेषां विषये प्रोक्तं जयपुरविलासे- 

"यो जागदीशीं सगदाधरीं विद्नैयायिको मैथलविप्रपुङ्कवः। 
प्रियाद्रयीलालितपादपड्कजः स भायिनाथोऽस्ति सभासभाजितः ॥' 

स्वल्पेऽपि प्रातिकूल्ये सति क्रोधोदयेन रक्तवदनता भवतीति परीक्षध्वम्‌॥६७॥ 
लब्धाचार्यगौरवो यो ज्योतिषेऽप्यमन्दीभवन्‌ 

पत्रादिषु दर्शनीयहिन्दीलेखमर्माऽ्यम्‌ 
सर्वविधसाहित्यानुरागी लघुलेखपटु- 

मित्रमण्डलीषु मिलन्मर्मस्पर्शिनर्माऽयम्‌। 
चक्रोष्णीषधारी भाति गुरुतां दधानोऽधुना 

प्राप्तराजविद्यालयाध्यापकत्वकर्माऽयम्‌ 
वार्ताप्रोटिभावाद्धूरिवेदी परामृश्यतां च 

दृश्यतां द्विवेदी गिरिजाप्रसादशर्माऽयम्‌॥ ६८ ॥ 
पत्रादिषु सरस्वती-माधुरी-आदिमासिकपत्रादिषु। सर्वविधं संस्कृत-हिन्दी-बङ्गला- 


अग्रेजीमयम्‌। नर्म हासपरिहासः। गुरुताम्‌ उभयथा, शरीरेण अध्यापनेन च । यो भूरिवेदी स द्विवेदी 
कथमिति विरोधः, बहुज्ञो यो ' द्विवेदी 'त्यवरङ्क इति तत्परिहारः ॥ ६८ ॥ 


सर्वविधपुस्तकसंग्राहकस्य यस्य गृहे 
परितोऽप्युदस्य पत्रराशिमुपलालय 
आगन्तुकलोकेभ्यः प्रदर्शयितुर्यन्रगृहं 
गेह एव यस्य मुद्रायन्त्रमुपभालय। 

तं हव्बुलगारकुतुकस्थमनुपालय 
" काव्यमाला 'संपादनगीतगुणगाथमिमं 
पण्डितकेदारनाथमचिरात्निभालय॥ ६९॥ 


यदि किञ्चित्पुस्तकं पत्रं वा तव जिघृक्षितं तर्हि गृहे परितोपि विकोर्णं पत्रराशिम्‌ उदस्य 
इतस्ततः प्रक्षिप्यं उपलालय अन्वेषय । यन््रगृहं राजकीयज्योतिर्यन््रशाला ' ओंब्‌जरवेटरी ', अन्यत्किज्चिन्न 
बोध्यम्‌ । मुद्रायन््रम्‌ 'पण्डितप्रेस ' । हब्बुलगारं त्वस्मदविदितः कश्चित्पदार्थोऽस्ति, यस्य सहयोगेन 
पुष्टदर्पणोपरि मन्दाघाते कृते वृष्टिर्भवतीति महोदयस्याऽस्य कौतुकास्पदं विज्ञानम्‌ ॥ ६९ ॥ 


फलितोपसन्ना मतिरस्ति तव ज्यौतिषे चे- 
जगत्नाथज्योतिषिवरिष्ठमुपढौकय 
ज्योतिषे गृही ताचार्यपदमुपनीताऽऽगमं 
राजभाषाविन्ञमेतत्सूनुमनुमोदय। 
राजकोयशालां दर्छनोपलक्ये गच्छसि चे - 
दुत्तरदिक्छष्षये तर्हिं दृशमुपरोपय 
आयसशलाकान्तिके मत्तगजतुल्यस्थितं 
दुर्गादत्तगणकवरेनद्रमवलोकय ॥ ७०॥ 


फलितोपसन्ना फलितज्योतिषानुगामिनी । उपटढोकय अनुगच्छ । उपनीतागमम्‌ अधीतशास्त्रम्‌। 
राजभाषा अंग्रेजी । एतत्सूनुम्‌, एतस्य श्रीजगन्नाथज्यौतिषिवरिष्टस्य पुत्रम्‌। अनुमोदय अभिनन्द । 
राजकोयशाला संस्कृतपाटशाला । उत्तरदिशः प्रकोष्ठं तदस्ति यस्मिन्‌ साम्प्रतं पुस्तकालयोस्ति । तत्रैव 
लोहशलाकावेष्टितस्य महावातायनस्य सविधे महोदयस्यास्य पूर्वमासनमासीत्‌। अत एव आलानस्य 
सविधे मत्तकुजञ्जरवदास्थितम्‌॥ ७०॥ 


श्रीमत्कृष्णशास्तिमहाभागाज्ज्ञातसाहित्यं हि 

मुन्शिप्रवरेण नित्यं मुदितमपेक्षेथाः 
वत्तावुन्नतत्वेपि च वस्त्रादयुत्रतत्वे सदा 

भूरिसरलत्वेन प्रवृत्तं सुपरीक्षेथाः। 
आलङ्कारिकत्वेपि च वेषेद्धितसाम्यवशाद्‌ 

वाक्यसंनिवेशोऽपि च स्थौल्यगुणं वीक्षेथाः 
नस्यभराऽऽधारीकृतनासिकानिकटतटं 

काव्यशास्त्रपारीणं बिहारीलालमीक्चेथाः ॥ ७९॥ 


138 मञ्ञुनाथग्रन्थावलिः 


मुन्धिप्रवरः स्वगीयो रामप्रतापमहोदयस्तत्प्रतिवेशी । वृत्तावुत्नतत्वेपि संस्कृतकालेजे अध्यापकानां 
मासिकवृत्तौ उन्नतिर्जाता किन्तु असौ वस्त्रादीनाम्‌ उन्नतिविषये सरलतया प्रवृत्तोऽभवत्‌ अर्थात्‌ न 
चकार । हन्त जीवितदशायामुपनिबद्धः सोयं सुहत्परिहासः स्वर्गं गते तस्मिन्प्रकाश्यत इति खेदः ॥७१॥ 
गणितविभागे यथा भूरिपरिणद्धमतिं 
फलितविभागे तथा विज्ञतमं जानीथाः 
जाग्रज्ज्जौतिषागमनिविष्टमतेरस्य मुखा- 
दद्धुतविशिष्टशतश्ोकानुपगृह्णीथाः। 
उज्नयिनी-देहलीप्रभृतियन््रशालासखं 
वाद्ध॑केऽप्यखण्डगतिशक्तिमिमं मन्वीथाः 
राजकीययन्त्र्ालातन्त्रपरिभावनाय 
श्रीगोकुलचनद्रभावनाय नमस्कुर्वीथाः॥ ७२॥ 
यन्त्रशालाः जयपुरराजकीयज्योतिषयन्त्रशालाः, तत्सखं तासां जीर्णतोद्धारकर्तारमित्यर्थः। सखम्‌ 
अखम्‌ इति प्रासः। अखण्डा गतिशक्तिः यातायातसामर्थ्यं यस्य । तन््रपरिभावनाय प्रबन्धपरिचालकाय, 
ज्योतिषयन्त्रशालाया ज्यौतिषिकायेत्यर्थः। भावन" इति ' गौड ब्राह्मणानामवरङ्कः। ! भावनाय ' इति 
चतुर्थीं तु ' नमस्कुर्मो नृसिंहाये" तिवत्‌ ॥७२॥ 
* संग्रहः * 
महोदयस्यास्य जन्म १९०९ तमविक्रमवर्षस्य शिवरात्रिदिनेऽभवत्‌। एपि हि प्रथमप्रथमं 
जयपुरराज्यान्तगति सवाईमाधवपुरे राजकीयप्राथमिकविद्यालयेऽध्यापनमकरोत्‌। ततो मथुरायाः 
प्रसिद्धश्रेष्ठिमनीरामस्यायं प्रधानज्यौतिषिकोऽभवत्‌। अनन्तरमेतस्य ज्यौतिषपटिष्ठतामवगत्य 
जयपुरनरेशेनास्मै १९५५ वि. वर्षे ज्योतिषयन्त्रालये ज्यौतिषिकपदमदीयत। एष हि यथा गणिते 
तथा फलितज्योतिषेऽपि स्फुरत्प्रतिभोऽभवत्‌। ' पञ्चाङ्गशोधनसमित्या' मोहमय्यामस्मै भूयसी 
प्रतिष्ठा ' विद्याभूषण ' इत्युपाधिश्चादायि । एष ज्यौतिषयन्त्रशोधनादिकार्येषु नितरामनुभवी समभूत्‌। 
विश्वविश्रुतेन सवाई-श्रीजयसिंहमहाराजेन जयपुरे दिय्यां, काश्याम्‌, उज्नयिन्यां च ज्योतिषयन्त्र- 
शाला निरमीयन्त। तासां जीर्णोद्धारः अनेनैव महाभागेन पुनरक्रियत । उव्नयिनी-यन््रकार्यात्संतुष्टन 
गवालियरनरेशेनाऽस्मै सुमहत्पारितोषिकमभिनन्दनपपत्रं चादीयत । शेखावारीप्रान्ते फतहपुरनगरेऽपि 
रामप्रतापचमडियामहोदयेन स्वोपवने ज्यौतिषयन्त्राणि कानिचिदस्थाप्यन्त। तेषामपि स्थापना 
भावनमहोदयस्य हस्तेनैवाऽभवत्‌। 


अनेन महाभागेन-पञ्चाङ्गकल्पवह्ी -ग्रहलाघवसारिणीमेलापकसारणी-आदयो 
ज्योतिषनिबन्धा निरमीयन्त। बालबोधनामकं प्रारम्भिकहिन्दीशिक्षकं प्राणायि। मिथ्याज्ञान- 
विडम्बनप्रहसनस्य पूर्तिः संशोधनं चाकारि। एतलिखितो ! भारतीयवेधपथप्रदर्शक' नामको 
हिन्दीग्रन्थः स्मरणीयोऽस्ति, यस्मिन्‌ ज्यौतिषयन्त्ारा वेधप्रकारस्तद्विषयकं विज्ञानं च प्रदर्शित- 

मस्ति। अनेन सहैव ' ताराविलास ' नामको नक्षत्रविद्याग्रन्थोपि मुद्रितोस्ति। एष महोदयः सरल- 
स्वभावः साहित्ये च परमसहदयः समभूत्‌ । संस्कृतस्य हिन्दयाश्च चमत्कृतमनोरञ्जककवितानां 
तु भाण्डागार एवासीत्‌। सरलतमो धन्यश्चायं ७६ वर्षवयस्कः सन्‌ १९८४ तमे वि. वर्षे 
लोकान्तरमगात्‌। परलोकप्रयाणमप्यस्याश्चर्यजनकमेवासीत्‌। एष हि शिवरात्रयामेव जन्म लेभे, 
शिवरात्रिदिन एव च कैलाशवास्यभवत्‌। 


संस्कृतसरस्वतीप्रविष्ठोपि रसातिशया- 
दिंग्लिशपयस्वतीनिविष्ठोऽसौ निरीयते 
गोडब्राह्मणेषु ' बावलया ' प्रसिद्धियुक्तोऽप्येष 
विद्याग्रहणे तु सावधानो व्यवसीयते। 
लक्ष्मणपुरस्थराजकीयाङ्गलविद्यालये- 
ध्यापनं प्रणीयाऽधुना सुस्थमवस्थीयते 
पूर्व न्यायशास्त्री भवन्‌ एम.ए. पदजुष्टस्ततो 
वबद्रीनाथशास्त्री सप्रशंसं संनिधीयते ॥ ७३॥ 
यः एकस्यां नद्यां प्रविष्टः, सः अन्यनदीतः कथं निर्गच्छ त्‌। परमयं संस्कृतसरस्वती- 
प्रविष्टोऽपि विद्याध्ययने तथा रसाविष्टोऽ भूद्‌ यथा तदनुषद्केण ईग्लिशसरस्वतीप्रविष्टः सन्‌ निरीयते 
निर्गच्छति । चतुर्थचरणे स्पष्टीकृतमेतत्‌।* बाबव्क्या प्रमत्तः (जयपुरीयहिन्दी) , गौडब्राह्मणानामवरङ्कश्च । 
लक्ष्मणपुरम्‌ लखनऊ ॥ ७३ ॥ 


छप्प.-- धीरभावमयमुक्तिनिकरमधिसभमुपयुञ्जन्‌। 
संततसुजनसभासु साधुसहभावं युञ्जन्‌ ॥ 
मुद्रायन्त्रयुतोऽपि शिथिलतन््रं मुहुरञ्चन्‌। 
चतुरतया तु धनस्य मूलमन्त्रं न विमुञ्चन्‌ ॥ 
रामसभासंयोजनात्प्रकृतधर्ममहछो जयति। 
सपदि तु जपमालां करे बालचनद्रशास्त्री नयति ॥ ७४॥ 
धीरभावमयम्‌ धीरस्वरयुक्तम्‌। अधिसभं सभामध्ये । मुद्रायन््रं बालचन्द्रयन्रालयः' । शिथिलतन्रं 
मुहुः गच्छन्‌, वारंबारं तत्प्रबन्धे प्राचीनगतिमनुसरन्नित्यर्थ:। प्रकृतधर्ममल्ः सत्यो धर्मवीरः ॥ ७४॥ 
* संग्रहः * 
१९१२ तमस्य विक्रमवर्षस्य पौषशुक्लचतुर्थ्यां श्रीमतो जन्माऽभवत्‌। श्रीमता हि 
भारतप्रसिद्धगुरूपनामकश्रीजीवनाथमेथिलेभ्यस्तथा तर्कमूर्तिश्रीभाईनाथमहाभागेभ्यश्च न्यायशा- 
स्त्राध्ययनमक्रियत। यस्मिन्समये श्रीमतो यौवनमासीत्तस्मिन्नेव समये भारते आर्यसमाजस्यापि 

प्रसृतिरभवत्‌। प्रसङ्गतश्च आर्यसमाजस्य प्रवर्तकः स्वामी श्रीदयानन्दमहोदयो जयपुरं प्रापत्‌। 
धार्मिकजनतायां मा किञ्चन शेथिल्यं भूदिति विचारेण धार्मिकविदुषां साहाय्याच्छीमता 
"रामसभायाः' स्थापनाऽकारि, सदाचारमार्तण्डनामकं मासिकपत्रं च हिन्द्यां प्राकाश्यत। 
अतिसफलतापूर्वकं सेयं सभा बहूनि वर्षाणि जयपुरे धर्मप्रचारमकरोत्‌। धार्मिकविषयेषु 
व्याख्यानादिनापि श्रीमता भूयसी धर्मसेवा कीर्तिश्चातुला समपादि । 


एष हि महोदयः खेतडीनरेशस्य अन्यान्येषां च कतिचित्सामन्तानां मन्त्रदो गुरुरासीत्‌। 
सर्वतः पूर्व श्रीमतैव १९०३ तमे वि. वर्षे प्रजापक्षान्मुद्रणालयस्थापना जयपुरेऽकारि। एष हि 
महाभागो गौडजातिपरिष्कारेऽपि भूयांसं भागमग्रहीत्‌। जातौ कुरीतिनिवारणस्य यानि यानि 
कार्याण्यभवन्‌ तेषु तेषु श्रीमत एव प्रधानं हस्तावलम्बोभवत्‌। सोयं धार्मिकमह्लः श्रीमान्‌ 
श्रावणशुक्लद्रादश्यां (१९९१ वि. वर्षे) धर्मसेवायाः प्रसिद्धं पन्थानं प्रदर्श्य वैकुण्ठवास्यभवत्‌। 
एतस्य पं. हरिश्ननद्रशर्मा बी. ए. एल. एल. बी., प॑. मोतीलालशास्त्री (शतपथब्राह्यणादि- 
भाषान्तरकर्ता) इति पुत्र्यमस्ति यद्धि पितुः कोर्तिमुज्वलामेव कुर्यात्‌। 


सर्वदा प्रसन्नमुखमुद्रादर्शनीयतमं 
वार्तारसविद्रावितरोगिरोगमीश्चेथाः 
जयपुरराज्यपूर्वसामन्तप्रदत्तभूरि- 
भूमिमपि सरलनिसर्ग प्रसमीक्षेथाः। 
रामानुजसम्प्रदायसारं वहदस्य गृहं 
विद्युच्यमत्कारं भेषजागारं परीक्षेथाः 
रुचिरचिकित्सयेनमाबालप्रसिद्धनाम- 
श्यामलालराजवैद्यमोलिमभिवीक्षेथाः ॥ ७५॥ 


सामन्तैः प्रदत्ता भूरिभूमिः यस्मै, तादृशमपि सरलस्वभावम्‌। रामानुजेति. - साम्प्रदायिकशेली- 
चित्रादियुक्तं मन्दिरं वहद्‌ गृहम्‌। चिकित्सया आबालं प्रसिद्धं नाम यस्य, ईदृशम्‌ एनम्‌। एतस्य 
महोदयस्यजीवनवृत्तादिकं तु ' आयुर्वदाङ्क ' द्रष्टव्यम्‌ ॥ ७५॥ 


आयुर्वेदतन्रे प्राप्य मान्यमिहाचार्यपदं 

कार्यनेपुणीं यो बहिर्रान्त्वा परिचीय ताम्‌ 
नव्यरीतिभव्यभेषजालयमुदजञ्चत्रिह 

दीर्घरोगदावदृढाऽऽघाती संनिधीयताम्‌। 
अर्थेऽवदधानः कषेमेन््रोक्तिचञ्चरीको भृशं 

जोषं प्राप्य भूरिवैखरीकोऽसौ समीयताम्‌ 

ओषधालयैकनिलयत्वाच्यास्चर्यः सदा 
्रीदुर्गप्रसादवेद्यवर्यः परिचीयताम्‌॥ ७६ ॥ 


बहिः हरिद्रार-देहल्यादिषु। तां नैपुणीम्‌। उदज्चन्‌ उद्घाटयन्‌। दीर्घरोगरूपो यो दावः 
(अनलः) तस्य दृढतया प्रतीकारकर्ता, प्रसिद्धश्च वयस्येषु तथा। क्षेमेनद्रोक्तिः समयमातृकादिः तत्र 
भ्रमरः। जोषं प्रीतिम्‌, भाषाप्रसिद्धाम्‌, उत्तेजनां वा भूरिवैखरीकः सोत्तेजनोत्साहबहुवक्रताकः। निलयः 


स्थानम्‌ ॥ ७६ ॥ 

सवै.-- चरकादिपुराणभिषड्निगमे भृशमेतमुपेतमतिं हयवगच्छत 
गुरुदत्तसमस्तभिषग्विभवं नृपवंशचिकित्सकमच्छलमृच्छत। 
सरलस्मितभाषिणमृब्धमिमं गुणिगायकगीतिगुणानपि पृच्छत 
तनुशोषक-रुक्परिशोषपटुं ननु नन्दकिशोरभिषङ्मणिमिच्छत ॥७७॥ 
चरक-सुश्रुतसंहितादिर्यः प्राचीनो भिषड्निगमः वैद्यकशास्तरं तस्मिन्‌। एतम्‌ भृशम्‌ उपेतमतिं 


अनुगतबुद्धिम्‌। गुरुणा स्वामिमहाभागेन समर्पितसकलवैद्यकतत््वम्‌। अच्छलं यथा स्यात्तथा गच्छत । 
ऋद्धं धनशालिनम्‌ इमं गुणिनां गायकानां गीतिवैशिष्ट्यमपि पृच्छत, संगीततत्त्वज्ञमित्यर्थः । तनुशोषिका 


या रुक्‌ तस्याः निर्मूलनपटुम्‌ ॥ ७७॥ 
सो.-- योयं युगलकिशोरनामा एम्‌. ए. पदवहः। 
अनुजः सोऽस्य किशोर-वयसैव हि विनयोज्वलः ॥ ७८ ॥ 
अस्य नन्दकिशोरवैद्यस्य । अयं संप्रति राजकोयसंस्कृतपाटशालानां निरीक्षकः ॥७८ ॥ 
क.-- व्याकरणाचार्यतया व्याकुर्वन्‌ सुरल्नमिव 
सूत्रवृत्तिसाधनिकासाधनेऽद्वितीयताम्‌ 
शुद्धतया यत्किञ्चिन्मुखाग्रगतमुच्यारयन्‌ 
धारयत्निजाऽधिकृतकार्ये माननीयताम्‌। 


मञ्जुनाथ पण्डितेषु पञ्चरङ्कहस्तिसमो 
रक्तहस्तिमन्दिरसमीपे परिचीयताम्‌ 


प्रख्यापितप्रश्रवरपण्डितसमाजोन्मेष 
एष हि मदनमहाराजोऽमन्दमीयताम्‌॥ ७९॥ 
सुषठ रतं यथा प्रोयमानस्य सूत्रस्य व्यापारसाधनिकासाधने अर्थात्‌ सूत्रगुम्फनसौकर्ये अनुपमतां 
प्रकटयति, तथा पाणिनीयव्याकरणस्य सूत्राणां वृत्तीनां साधनिकानाम्‌ (सिद्धिप्रक्रियाणाम्‌) च साधने 
सम्पादने अनुपमतं प्रकययन्‌ (मदनमहाराजः) । निजाधिकृतेति अध्यापनादिस्वाधिकारकार्यं प्रामाणिकतां 
धारयन्‌ । पञ्चरङ्गहस्तीति. - पञ्चरद्गशालिजयपुर-राजपताकाचिहितो हस्ती यथा सर्वेषुत्नतो भवति, 

तथा सर्वपण्डितेषूतुद्घ : । रक्तहस्तिमन्दिरं "लाल हाथी मन्दिर' एतत्निवासस्थलम्‌ । प्रश्रवरः ' प्रश्रोरा' 
इति गुर्जरजातिभेदः। मदनाचार्यमहाभागः ईयताम्‌ उपगम्यताम्‌॥ ७९॥ 


जयपुरराजकीयपाटश्ञालामध्यागतो 

व्याकरणाध्यापनतो नन्दति गतच्छलम्‌ 
सायं पुनः कालीमन्दिरान्तर्मोनमुद्रासने 

सेवते गरुडमुद्रं प्रत्यहमचञ्चलम्‌। 
पञ्चकेशवैभवात्प्रपञ्चयन्‌ स्वतान्त्िकतां 

नानाविधवार्तारसं यो ऽञ्चति निरज्चलम्‌ 
मानसोपनीतचन्द्रशोखर-मधीतचन्द्र- 

शोखर-मभीत चन्द्ररोखरमनर्गलम्‌॥ ८०॥ 
शालाम्‌ अध्यागतः प्राप्तः । कालीमन्दिरान्तः, तस्मिन्समये मन्रगुरोस्तत्रैवाधिष्ठानात्‌। मोनमुद्रासने 

स्थितः। निरज्चलं निरवसानम्‌ अञ्चति अनुसरति। मानसे उपनीतः चन्द्रशेखरः शिवो येन । अधीतः 


चन्द्रात्‌ ( चन्द्रदत्तमहोदयात्‌) शेखरो येन । ईदृशं चन्द्रशेखरनामानं विद्वांसम्‌ अनर्गलं निप्प्रतिरोधम्‌ 
अभीत अभिगच्छत ॥ ८०॥ 


सो.-- अपि नववयसि विराम-विद्या-विनय-विवेकभृत्‌। 
रञ्जयते जयराम-दासः स्वामिसमाजगः॥ ८९॥ 


नववयसि अपि। विरामः विषयेभ्य उपरामः। रञ्जयते गुणैः सर्वाननुरक्तौकरोति । लक्ष्मीराम- 
स्वामिमहोदयानामुत्तराधिकारी सोयं संप्रति संस्कृतकालेजे आयुर्वेदद्वितीया-ध्यापकः ॥८१॥ 


दो.-- धन्वन्तरिभेषजभवनभव्यभिषकवप्रवराय। 
स्पृहय सुकृतसेवाय शुभमति-मुकुन्ददेवाय ॥ ८२॥ 
सुकृतं सेवतेऽसौ सुकृतसेवः । निम्बार्कसंप्रदायानुगतधर्मकार्याण्यनुतिष्ठतीत्यर्थः ॥ ८२ ॥ 
सो.-- चन्दनचर्चितभालमालम्बितहयरश्मिकम्‌। 
गोपीनाथमिहाऽलमालक्षय भिषजां वरम्‌॥८२॥ 


आलम्बिता: हयस्य रश्मयः प्रग्रहाः (रास) येन, अग्रासनमारुह्य स्वयमेव हयशकरटि 
चालयन्तमित्यर्थः। राजवेद्यश्यामलालमहाभागानां भ्रातृव्यः खाण्डलविप्रवरः सोयं वैद्यके प्रसिद्धः ॥८३॥ 


क.-- चिरमजमेरुराजकीयाङ्कलविद्यालयेऽ- 
ध्यापननियुक्तो युक्तियुक्तोयं विमृश्यताम्‌ 
वैयाकरणोपि चित्रमादधाति रात्रिन्दिवं 
मीमांसां प्रतन्वत्नर्थसंग्रहसुजुष्यताम्‌। 

तत्रैवातिसक्तो जातु जयपुरमागतोऽपि 
पण्डितसमाजे याति बहुलसदृश्यताम्‌ 
व्यञ्जितविभवदत्तगौरवाभिमानभरो 
नूनं भवदत्तनामसूरिवरो दृश्यताम्‌॥ ८४॥ 
युक्तिर्मितव्ययिता, तद्युक्तः। यः वैयाकरणः सः* अर्थसंग्रहस्य' लौगाशषिकृतग्रन्थस्य सुजुष्यताम्‌ 
उपगम्यतां कुर्वन्‌ रात्रिं दिवं मीमांसां । (तन्नामक शास्त्रम्‌) कथम्‌ आदधाति ? इति चित्रम्‌ विरोधः। 
धनसंग्रहप्रीयमाणतां धारयन्‌ अहर्निशं तद्विषयिकां मीमांसामेव ( विचारम्‌) धारयतीति तत्परिहारः। 


तत्रैव अर्थसंग्रह एव । व्यज्जितः धनवैभवदत्तस्य गौरवस्य (शरीरिकस्य प्रतिष्ठाकृतस्य चेत्युभयविधस्य) 
अभिमानभरो येन ॥ ८४॥ 


कुहचन रम्यस्थले मोदकरगोष्ठीमाप्य 
विविधविनोदपूर्णवार्तां हदि नीयताम्‌ 
शनैः शनैः कालक्रमसंचितोऽर्थकोष इव 
निकटगतोऽस्य गुप्तकोषोपि प्रतीयताम्‌। 
विजयां निषेव्य नवव्याडीव प्रचण्डवचा 
रेवाड़ीपुरेऽयं चिरात्पाठयत्नभीयताम्‌ 
प्रायः प्रभविष्णुदत्तसुरुचिरयित्तवहो- 
ऽवश्यं विष्णुदत्तपण्डितोयं परिचीयताम्‌॥ ८५॥ 


मोदकरी सुहदगोष्ठी, मोदकचिहेन भोजनगोष्ठी च । गुप्तकोषः एतन्निर्मितो बृहत्‌ त्रैमासिककोषः 
यो बहुवर्षेष्वतिक्रान्तेष्वपि न प्रकाशितः, अत एव गुप्तः प्रचण्डवचाः दुर्धर्षवचनः। नवव्याडीति. - 
संग्रहकर्ता मन्ये अभिनवो व्याडी एव समागतः। अभि ईयताम्‌ अभिगम्यताम्‌। प्रभविष्णुना ईश्वरेण 
दत्तं निश्छलं चित्तं वहति सः॥ ८५॥ 


सो.-- न्यायालयाऽनुबन्धि-धर्मविषयनिर्णयकरः। 
भाति निर्भरानन्दि - लालचनद्रमैथिलवरः ॥ ८६ ॥ 
" अदालत दीवानी ' स्थानस्य धर्मशास्त्री ( व्यवस्थाकरः) ॥ ८६॥ 
क.-- जानुदध्नमेकमङ्करक्षकं विधाय तनौ 
शिरसि निधाय चायमुष्णीषं युगन्धरम्‌ 
साक्षात्सुराचार्य इति प्रणतिप्रतीक्षयैव 
नमति न पण्डितान्‌, निरीक्षते तु निर्भरम्‌। 

 बादरमहल ' वरणेन मन्तरमूर्तिः स्वयं 
नाऽऽदरमुपैति मार्मिकेषु प्रमदोत्तरम्‌ 
ओजायितकार्यष्वपि यो ्ावुकमूषसमः 
सेव्यतां स ओड्धावशभूषणो निरन्तरम्‌ ॥ ८७॥ 
जानुदघ्नं जानुपर्यन्तम्‌ अत्युच्चमित्यर्थः। अङ्घरक्षकम्‌ “अंगरखी ' वस्त्रम्‌। युगन्धरम्‌ 
युगयुगान्तरस्य तैलचिक्षणमतिप्राचीनमित्यर्थः। अयं साक्षात्‌ सुराणां आचार्यः, न तु सुरायाम्‌। अत एव 
अन्यपण्डितकृतायाः प्रणते; प्रतीक्षामेव करोति न तु पण्डितान्‌ स्वयं नमति । एवं स्थितावपि अन्यदिङ्मुखो 
भवति इति न, अपि तु अप्रणमन्नेव तान्‌ निर्भरं निरीक्षते । ' बादरमहल ' स्थानकृतेन राजकीयजपदुर्गापाठ- 
वरणेन । अत एव मार्मिकिष्वपि पण्डितेषु हर्षपूर्वकम्‌ आदरभावं न उपैति । ओजायितं वीरता । ्ावुकमूषः 
“ज्ञा मूसा' आत्मगोपने प्रसिद्धः ॥ ८७॥ 
उ.-- वेदाचार्यकपदमयन्‌ वित्सु विनयमयमभिनयन्‌। 
काश्यामध्यापनकरो विजयचनद्रवैदिकवरः ॥ ८८ ॥ 
 वेदाचार्य ' इति उपाधिम्‌ अयन्‌ प्राप्रुवन्‌। वित्सु पण्डितेषु। काशीराजकौयविद्यालये 
वेदाध्यापकः। हन्त सोयं स्वल्पवयस्येव दिवमारूढ इति खेदः॥ ८८॥ 
छष्प.-- हिन्दीसंस्कृतपद्ययोजनेऽमन्दीभूतम्‌ 
अधिसभमेतच्छावणे च निःस्पन्दीभूतम्‌। 
प्राक्तनवैयाकरणकेसरित्वं कलयन्तम्‌ 
आङ्कलविद्यालये धनिकबालान्विनयन्तम्‌। 
शुघयामि कृतिहेतवे सर्वजनश्राघाकरम्‌। 
सरभसमनद्रध्वनिधरं विजयचन्द्रपण्डितवरम्‌॥ ८९ ॥ 
अधिसभम्‌ सभायाम्‌ एतेषां पद्यानां श्रावणार्थं निःस्पन्दीभूतं सुस्थिरम्‌। धनिकबालान्‌ 
सामन्तकुमारान्‌ विनयन्तं शिक्षयन्तम्‌, ' नोबिलस्कूलपण्डितम्‌' । कृतिहेतवे स्वकार्य-सिद्धयर्थम्‌॥८९ ॥ 
राजकीयविद्यालयमध्ये काव्यशास्त्रमध्येजयते यः। 
विविधोपायसमाहतलक्ष्मीर्लक्ष्मीनाथवुधो ह्यवसेयः॥ ९०॥ 
अभ्येजयते अध्यापनेन प्रभासयतीत्यर्थः। “एज्‌ दीप्तौ । विविधोपायैः अध्यापन-ज्यौतिष- 
कर्मकाण्डमहानसप्रन्धादिभिः अर्जितलक्ष्मीकः। पं. लक्ष्मीनाथशास्त्री दाधीचः। अवसेयः ज्ञातव्यः॥ ९०॥ 


क.-- शास्त्रिपदधारी काव्य-साहित्यागमे श्रमेण 
प्राप्ताचार्यचिह्वः पुनर्व्याकृतिमधीत्य ताम्‌ 
शुष्यन्मुखमण्डलस्य यस्य भ्रुवोर्मध्ये शोण- 
शोभनस्त्रिकोणतिग्मतिलकः प्रतीयताम्‌ 

चित्ते महामहाराष्टभावनया भव्यीभवन्‌ 
प्रावेशिकपाठने परिश्रमी प्रणीयताम्‌ 


यो धर्माधिकारिपदचिदह्धितो विभाति सदा 
गोपीनाथशर्मा साधुकर्मा सोऽयमीयताम्‌॥ ९१९॥ 
व्याकृति व्याकरणशास्त्रम्‌। तिग्मः तीक्ष्णाग्रभागः। पं. गोपीनाथ धर्माधिकारी ईयतां 
प्राप्यताम्‌ ॥९९१॥ 
दो.-- नेया दृङ्‌ नैयायिके नन्दकिशोरे नाम। 
यस्तर्काध्यापकपदं संप्रति समधिजगाम ॥ ९२॥ 
दृष्ट्नेतव्या। संस्कृतकालेजे तर्कशास्त्रस्य द्वितीयाध्यापकपदम्‌॥ ९२॥ 
बहुकालादध्यापयन्‌ अधिसंस्कृतविद्यालयम्‌। 
प्रवेशिकागणितोच्चयम्‌ रामचन्द्रविद्रानयम्‌॥ ९३॥ 
प्रवेशिकायां प्रधानगणिताध्यापको ज्यौतिषशास्त्री प॑. श्रीरामचन्द्रमहोदयः॥ ९३ ॥ 
भ्रातृवरमन्नालालगणकमवाप्य सह 
संपन्नाऽचिरप्रसिद्िमखिलसुधीचये 
सदाचारविद्यालय-कन्यापाठशालाधिपं 
व्यापारादिसंपादितसंपदमुदञ्चये। 
एका गृहकार्यायाऽपराऽथ शिक्षाकार्यायेति 
सर्वदाऽस्य भार्याद्वयमुचितं प्रतर्कये 
लोकहितकारिसभाकार्याणाममन्दमति- 
मिह शिवनन्दशर्मपण्डितमुदीरये ॥ ९४॥ 


अखिलपण्डितसमूहे संजातशीघ्प्रसिद्धिम्‌। अनेन हि व्यापारिणामार्थिकसहाय्यं प्राप्य 
 चतुर्भुजमन्दिर 'स्थः सदाचारविद्यालयोऽस्थाप्यत । ततः स्वदत्तभवने ' सरस्वती-कन्या-विद्यालयः' 
स्थापितः। अधुना च 'शिवरामछात्रालयनाम्रा प्रारम्भिकशिक्षालयः स्थापितः । उदज्चये अभिगच्छामि । 


लोकहितकारीति. - यथा हि बहूनि दिनानि यावत्‌ ' सनातन-धर्ममण्डल,स्य मन्तरिताकार्य साभिनिवेश- 


मक्रियत। उदीरये वर्णयामि ॥ ९४॥ 
उ.-- प्रहरिवदास्थितविप्रतति-पहरिह वरणे योजयति। 


उहरिमारुतिस्थानपति-लहरिगणकवर उल्छसति ॥ ९५ ॥ 
राजान्तःपुरादिषु वरणप्राप्त्यर्थं प्रहरि (यामिक) वत्‌ गृहे अवस्थितां ब्राह्मणमण्डलीम्‌। 
अहः एकदिनं यावत्‌ वरणे स्थापयति। डहरिमारुतिः ' उहर के बालाजी ' ॥ ९५ ॥ 


उ.-- 


च्.== 

पञ्चाङ्कं यो मुद्रयति, समये सुमनसि संदिशति। 


केवलगणकसुकुलमवति, स हि नारायण उ्छसति ॥ ९६॥ 


सुमनसि दिशति पण्डिते ददाति। अन्योपि निजपञ्चाङ्घं पूर्वं गोपयति, ततः समयोपरि 
सुन्दरमानसे कस्मिंश्चित्‌ समर्पयति ॥ ९६॥ 


क.-- कैशोरे कवित्वबजीमाप्य कृतिमाकलयन्‌ 
लोकसाधुवादैः कृतिमानी सुकवीयते 
साहित्यं समाप्य शास्त्रिपदवीप्रलब्धावेव 
सिद्धिस्तव-वाणीलहरीषु व्यवसीयते। 
नानाविधोपाधिभेररुदरप्रशस्तिकरो 
गर्वभरोन्नद्धो गुणजात्या गुरौ गीयते 
नामावलदाधीचेषु नैपुणनिहितनामा 
सूरिर्दरिनारायणनामा सोऽयमीयते ॥ ९७॥ 


कृतिं कविताम्‌। सिद्धिस्तव- वाणीलहरीप्रभृतिरचनासु व्यवसीयते व्याप्रियते । नानाविधोपाधि- 
समूहैः 'कविभूषण आशुकवि महोपाध्याय ' प्रभृतिभिः (उपलक्षितः) । ' उदयप्रशस्ति ' नामककाव्यनिर्माता। 
गुरौ गुरुविषयेपि गुणजात्या गर्वभरोन्नद्धः कथ्यते । ' नामावल ' इति दाधीचानां गोत्रावरङ्क:॥ ९७॥ 


सो.-- यस्य मनसि घनघोर-यत्नो वसति यश्ञाःकृते। 
नन्दति नन्दकिशोरनामा नामावलवरः ॥ ९८ ॥ 


साहित्याचार्य पं. नन्दकिशोरशर्मां दाधीचः, यो हि वृत्तिं प्रदाय गवेषणाकार्यशिक्षार्थं 
जयपुरशिक्षाविभागेन काश्यां प्रहितः। अयं महाभागः सम्प्रति राजकौयसंस्कृतपाठशालायां साहित्यद्विती- 
याध्यापकः संजातः॥ ९८ ॥ 


क.-- पूर्वं भारतीसर्वस्वमद्खीकृत्य, रत्नाकरे, 
जयपुरवस्तुसद्धी कुम्भजमुनीयते 

शब्दोच्यारणेषु बहिरङ्गीकृतरेफगणो 
भद्खशरृषभङ्खीदत्तचित्तोऽसो समीयते। 

पिङ्कलादधिकमेष डिङ्कलानुरागी, सभा- 
मङ्गलाय पाण्डवीयस्यन्दन उदीर्यते 

कार्यसाधनाऽभिधमबाधवनमालोडय- 
न्माधवमहोदयोऽयमारात्परिचीयते ॥ ९९॥ 

" भारतीसर्वस्व' नाग्रो हिन्दीमासिकपत्रस्य प्रकाशनमारब्धमासीत्‌। जयपुरवस्त्विति.- 
जयपुरवस्तुप्रचारकार्यालयं विशालवीथ्यां संस्थाप्य व्यापारः प्रारब्धोऽभूत्‌ । रत्नाकरे ( संस्कृतरत्राकरे ) 
अगस्त्यायते, सोत्साहमद्गीकृत्य तं प्रलोपयामासेत्यर्थः। भङ्शुषस्य भद्धी यथा-मदरसा, मदर-सा 
मातृवत्‌ पोषकः इत्यादि। समीयते संप्राप्यते ब्रजभाषासाहित्यं “पिङ्गल '' नाम्ना, राजस्थानीय 
"चारण 'भाषासाहित्यं च 'डिद्गल ' नाम्ना प्रथितम्‌। सभासु मङ्गलाचरणे " श्रीयदुनन्दन पापनिकन्दन 
पाण्डवस्यन्दन हांकन हारे "इत्यादि सवैयाछन्दः प्रायोऽधिकमाकर्ण्यते स्म । स्वकार्यसाधनरूपम्‌ अबाधं 
वनं गाहमानः। माधवः (वसन्तः) वनं गाहमानो भवति। साध. बाध. माध. इति प्रासाः ' आरादूर- 
समीपयोः' उभयथापि ॥९९॥ 

सो.-- कतिसमृदधि-पदशुद्धि-सिदधिषु पटुमनुविद्ि यम्‌। 
बुद्धिषु को निरुणद्धि वृद्धिचन््रवरविद्छियम्‌॥ ९१००॥ 
कार्यकौशलम्‌ शब्दानां साधुत्वम्‌, तेषां सिद्धिः साधनप्रक्रिया, एतेषु व्याकृतिकार्येषु य॑ 
(वृद्धिचन्दरम्‌) पटुम्‌ अनुविद्ध जानीहि । बुद्धिविषयेषु वृद्धिचन्द्राख्यस्य वर-विदः (श्रष्ठविदुषः) 
धियं को निरुणद्धि? ‹ विद्धियम्‌' यमकः । व्याकरणधर्मशास्त्राचार्य पं. वृद्धिचन्द्रशर्मा ॥१००॥ 
श्रीमधुसूदनदत्त-वैदिकविज्ञानोदये। 
साशं दृशमुपदत्त मोतीलालमहोदये ॥१०९॥ 


विद्यावाचस्पतिश्रीमधुसूदनशर्ममैथिलैरुपदिष्टः वैदिकविज्ञानस्योदयो यस्मै । साशम्‌ आशया 
सहितं यथा तथा, एतत्सकाशात्‌ वैदिकवि्ञानप्रचारस्य भूयसी आशेति भावः। शतपथत्राह्यणादिभाषान्तरकर्ता 
बालचन्द्रमुद्रायन्त्रालयाध्यक्षः प॑. मोतीलालशास्त्री ॥ १०१॥ 


क.-- यस्य हि पितामहोऽगदंकारेषु कीर्तिमधा- 
त्काव्यकला-लङ्करेषु चाऽगादुपश्यौक्यताम्‌ 
भद्खरससेवकोऽपि गङ्खाधरस्तातो यस्य 
वैदुष्याऽनुषद्काद्ययौ सद्भिरुपटढौक्यताम्‌। 
मञ्जुनाथ्ञकटिनिधानतोऽतिहानिं गतो 
विग्रहं विधाय वंशरतोऽयात्खलभोग्यताम्‌ 
परिहरणीयेष्वपि पर-हरिभावाऽऽकुलो 
नरहरिभटुः सैष सादरं विलोक्यताम्‌॥ १०२॥ 
पितामहः श्रीकृष्णरामभट महोदय अगदंकारेषु वैद्येषु उपढौक्यताम्‌ अनुसरणीयताम्‌। गृहे 
घोटकशकस्यादिस्थापनप्रभृतिभिर्व्ययबहुलकार्ये : । मज्जुनाथस्य शकरटिरति त्वर्थ नोचितः। वंशतः 
स्ववंशजैः सह कलहं विधाय गृहभेदसंतोषिणां खलानामुपभोग्यताम्‌ अयात्‌। गृहे कलहप्रवर्तकतया 


सर्वस्वभक्षकतया च परिहरणीयेषु दूरतस्त्यक्तव्येष्वपि वाक्छौल-' कामदार ' प्रभृतिषु अयम्‌ अपरः 
हरिः (भगवान्‌) ' इति आदरभावा-ऽऽकुलः॥१०२॥ 

दो.-- धनविलासविन्मतिबलात्कृतिलालित्यमुपेति। 
चित्रकलालवलास्यधृक्‌ कलाधरः समुदेति ॥ १०३॥ 
कृतिलालित्यम्‌ दोहादिकवितामाधुर्यम्‌। कलाधरः कलाधरभटुमहोदयः। अन्यः कलाधरोपि 
चन्द्रोऽपि चित्रं यथा तथा कलानां लास्यधृग्‌ सन्‌ उदेति। किञ्च तस्मिन्सयमये धनविलासविदां 
कामिनां मतिबलात्‌ कामकलनालालित्यं प्राप्यते ॥ १०३॥ 
क.-- बहुलं प्रजासु कर्मपाटवं विवृण्वन्नेव 
क्रमोऽयं राजकीयकार्यगो निरीक्ष्यताम्‌ 
कर्मकाण्डकूटस्थले कौशलेन जल्पन्‌ वच- 
श्रातुरीबलेन लब्धकीर्तिः प्रसमीक्ष्यताम्‌। 
कर्मकाण्डतुल्यमेव नर्मकाण्डवेदी भृशं 
प्रासङ्किकवार्तापटुः प्रचुरं परीक्ष्यताम्‌ 
अधुनोपलभ्यमानवैदिकसच्यूडामणिः 
सोयं बत बच्चूलालचौबे चिरमीक्ष्यताम्‌॥ ९०४॥ 
कर्मपाटवं याजमानिककार्यकौशलम्‌ । नर्म परिहासः। उपलभ्यमानेषु वैदिकेषु सन्‌ ॥१०४॥ 
सो.-- साहित्योत्नतिदायि-हिन्दीविद्यालयधरे । 
गौरवमतिमुपयाहि गौरीलालकवी श्वरे ॥ १०५॥ 
हिन्दीविद्यालयः'कविमण्डल- हिन्दीसाहित्यपाठशाला ', तत्परिचालके। कान्यकुन्नवंशप्रसूतो 
जयपुरराजकीयकवीश्चराणामन्यतमः सोयं महाभागो निःस्वार्थभावेन हिन्दीसाहित्यपाठशालाया अध्याप- 
कत्वमन्यान्यच्ानुषङ्किकं तत्कार्यं निरुह्य तामेतां पाठशालां बहूनि वर्षाणि यावत्साफल्यपूर्वकं परिचाल- 
यामास। अस्यां पाठशालायामधीत्य, ' हिन्दीसाहित्य-संमेलन ' परिचालिताः प्रवरपरीक्षाश्च समुत्तीर्य 
बहवः स्नातका हिन्दीसाहित्यधुरां धरन्ति । हन्त सोयमकाण्ड एव लोकान्तरमुपययो । ॥१०५॥ 
दो.-- कविवरपदाकरकुलजमसहजकविता यस्य। 
गणय गिराधरकविमिमं कविगणने विन्यस्य ॥ १०६॥ 
गोविन्दरावेतिख्यातनामकस्तैलङ्गभूसुरोऽयम्‌॥ १०६॥ 
सो.-- यत्पाठः पुनरायमिश्रो भाति फलोदयात्‌। 
सोयं सुन्दररायमिश्रो मञ्जुमना लसति ॥ ९०७॥ 
येन कृतो वाल्मीकिरामायणादेर्वरणपूर्वकः पाठः आयेन धनागमेन मिश्रः। अयं हि पारिश्रमिकं 


धनं नियतीकृत्य पाठपुण्येन लोकानां कार्याणि साधयामास ॥ १०७॥ 
नैः नैः नैः 


उद्यानवीथी 


* रामनिवासः * 

साङ्कानेरगोपुरसमीपवर्तिद्रारदेश- 

मुहछङ्येममातुरचिकित्सालयमीक्षेथाः 
“मेयो मूर्तिमालोक्यैव जन्तुशालानिकटपथा- 

द्र्तुलविज्ञालां बेण्डवेदि प्रसमीक्षेथाः। 
मञ्जुनाथ नानाविधविटपिनिरुद्धरवि- 

रश्मिपुञ्जमेतं लताकुञ्जमभिवीक्षेथाः 
वाञ्छसि सुखेन यदि संतापोपराममये 

* श्रीरामनिवास ' नामपौराऽऽराममीक्षेथाः॥ ९॥ 


साद्गानेरगोपुरसमीपस्थं द्वारम्‌ उदन्य । एतेन इत आरभ्यैव तदर्शनक्रमः सूच्यते । वायसराय 
लोड मेयोमहोदयस्य स्मारकरूपे स्वर्गीयमहाराजाधिराजश्रीरामसिंहदेवेन "मेयो होँस्पिटिल' नाम्ना 
आङ्गलचिकित्सानुसारी सोयमातुरालयो निर्मापितः। अत्र हि नागरिका विना मूल्यमेव चिकित्सां 
लभन्ते। भारतवर्षीयप्रसिद्धातुरालयेषु परिगणितेऽस्मिन्‌ सुयोग्याः सिविलसर्जना एव प्रधाना भवन्ति। 
अनेके च डाक्टरास्तदायत्ता नियतचिकित्सां कुर्वन्ति। अत्र हि दूरदूरतो नेत्र-त्रणादिरोगिणः समायान्ति। 
प्रतिवर्षं परोलक्षमुद्राव्ययो भवति । चिकित्सालयः आतुरनिवासश्चत्युभय- संबद्धः सोयम्‌! वर्तुलां वृत्ताकारं 
विशालां च बेण्डवाद्यवेदिं ' बेण्ड स्टैण्ड ' । अये! यदि संतापोपरामं वाञ्छसि ॥ १॥ 


* जन्तुशाला * 

केसरसटावान्‌ हरिरेकतोऽयमुद्गर्जति 

मृग-शश़-कौशादिकमन्यतोऽपदिश्यताम्‌ 
कद्क-कलहंस-कोक-बक-जलकुक्टादेः 

संमुखे कपोत शुक-लावादिकमिष्यताम्‌। 
गर्तगतभहूकान्तिकेऽसावुष्पक्षी भाति 

नानाजातिजन्तुसहसंस्थितिर्विमृश्यताम्‌ 
लम्बलोहजालाच्छन्नजन्तुगृहमाला, पुरः 

सेयं राजकीयपशुश्ाला परिदूश्यताम्‌॥ २॥ 

अपदिश्यतां दर्शनाय व्यवहियताम्‌ । गर्तगतो यो भट्टुकः ऋक्षः तस्य समीपे, उष्पक्षी ' शुतरमुर्ग :', 
अनेन रयोः स्थानसंनिवेशो दर्शितः। नानाजातीयानां शुक लावक- तित्तिरादीनामेकपञ्ज स्थितिर्जन्तुस्वभा- 
वालोचकानां विशेषकोतुकावहेति सूच्यते । दीर्घेण लोहजालेन परिवृता जन्तूनां गृहमाला यस्यां सा॥ २॥ 


* ठेलबर्टभवनम्‌ 'एेलबर्टं होल ' * 

सूर्याचनद्रमोभ्यां परिपालितमिवोपरितो 

जेपुरनरेशेरग्रतोऽधिष्ठितमीयताम्‌ 
उपरिविलम्बि-विद्युदर्तिशतदन्तुरितं 

काचमणिदीपाधारयुगलमुदीक्ष्यताम्‌। 
श्रीमद्रामसिंहमहाराजेनेलबर्ट कृते 

निर्मापितमादर्शोऽयं शिल्पिकृतेवीक्ष्यताम्‌ 
हंहो प्रतिवत्सरं परीक्ष्यमाणबालमिदं 

विज्ञदविशालमेलबर्टहालमीक्ष्यताम्‌॥ ३॥ 


एलवर्टभवनस्य उपरिभागे एकतः सूर्यस्य अपरतश्चनदरस्य रथाधिष्ठितं चित्रं काचाच्छन्नजालि- 
कायामालोक्यते, तत्रोतप्रक्षा । दवाराग्रभागे च-महाराजपृथ्वीराजमारभ्य अर्वाचीन -स्वर्गीयमहाराजश्रीमाध- 
वसिंहदेवपर्यान्तानां जयपुरराजानां विशालचित्राणि सन्ति, अतस्तदधिष्ठितमिदम्‌ ईयतां प्राप्यतमाम्‌। 
विद्युदर्तिशतैः दन्तुरितम्‌ उन्नतदन्तशोभितम्‌। दीपाधारयुगलं ' ज्ञाड !्रयम्‌। महामूल्यं महाविशालं चेदं 
शिल्पकलाभृतं लोकानां विस्मापकमस्ति। इदं शिल्पिनां कृतेः रचनायाः आदर्शभूतम्‌। परीक्ष्यमाणाः 
बाला यस्मिन्‌ तत्‌। प्रतिवर्षं परीक्षाभवन (11112101 (211) रूपे व्यवहतिः सूच्यते। 


एतिहासिकवृत्तम्‌-- प्रजानामानन्दार्थम्‌ ' एलबरट एड्वड प्रिंस आप्‌ वेल्स ' महोदयस्य 
स्मरणार्थं च स्वर्गीयमहाराजश्रीरामसिंहदेवेन तदिदं निर्मापयितुमारब्धम्‌। ६ फरवरी सन्‌ १९७६ 
समये प्रिसं आप्‌ वेल्समहोदयेन निजहस्तद्राराऽस्य शिलान्यासः कृतः स्वर्गीयमहाराजश्रीमाधव- 
सिंहदेवस्य समये तदिदं पूर्णतया निर्मितमभूत्‌ । ' एड्वड ब्राडफोई' महोदयेन (एजेन्ट गवर्नर- 
जनरल राजपूताना) २१ फर्वरी सन्‌ १८८७ समये स्वहस्तेनोदघाटितम्‌। अस्य निमणि ४९४८५४४) 
रूप्यकाणां व्ययः समभूत्‌॥ ३॥ 


विचित्रवस्तुभवन्‌ ( म्यूजियम ) 
रोचितचतुर्दिक्‌ चतुर्गुल्मटिकागुल्मवृता 

मर्मरकृताऽसौ चारुचूडा परिलोक्यताम्‌ 
मर्मरगवाक्ष-जाल-कडुहरश्रेणिभूता 

शिल्पिकृता पञ्चतलपदुक्तिरुपश्यक्यताम्‌। 

मञ्जुनाथ नीचैस्तले बौद्धकालचित्रच्छटा- 
रुचिरपटावृतेऽत्र दृष्टिरुपढौक्यताम्‌ 
विभवविलसोदयात्स्वर्गपरिहासोद्यतं 
श्रीरामनिवासोद्यानहरम्यमवलोक्यताम्‌॥ ४॥ 

शीर्षदेशमारभ्य वर्णनमिदम्‌। रोचिताः शोभिताः चतुर्दशो येन ईदृशेन चतुःसंख्याकेन 
गुल्मिकागुल्मेन (गुम्बज-बुर्ज-छतरी ) वृता मर्मरपाषाणनिर्मिता चूडा शिरोभागः। कटहर: * कटहरा' । 
पञ्चतलानां खण्डानां पङ्क्तिः समृह : उपशुौक्यतां शुष्यताम्‌। बौद्ध-कालिकचित्रच्छटया रुचिरे, पटैः 
आस्तरण-जवनिकादिरूपैः आवृते। 

एेतिहासिकवृत्तम्‌ - स्वर्गीयमहाराजश्रीरामसिंहदेवेन फतहसिंहराोढस्य मनित्वे १८७६ 
तमे चिष्टाब्दे तदिदं निर्मापयितुमारव्धं स्वर्गीयमहाराजश्रीमाधवसिंहदेवेन च कान्तिचन्द्रवन्द्योपा- 
ध्यायस्य मन्रित्वे १८८७ तमे खिष्टाब्दे च तदिदं पूरितम्‌। एतद्धवनस्य निमणि ५१००३६) 
रूप्यकाणां व्ययोऽ भवत्‌ । वस्तूनि तु पृथक्‌ समगृह्यन्त यानि अनन्तमुद्रामूल्यानि सन्ति। भवनस्य 
निर्माणं कर्नल एस्‌. एस. जेकबमहोदयस्य निरीक्षणे मीर तजम्मुल हुसेनस्य प्रबन्धे समभूत्‌। 
लालारामबख्श-शङ्करलाल-छोरीलालादिभिश्चित्र-शिल्पिभिः चन्दर तारादिभिश्चित्रकारेशचाप्यत्र 
निजशिल्पं प्रकरितमस्ति। दर्शनीयवस्तूनां संग्रहस्तु लेफिटिनैटकर्नल टी. एच्‌ हेंडलीमहोदयस्य 
निरीक्षणेऽभवत्‌। अस्य कार्यारम्भः सन्‌ १८८१ वर्षे, उद्घाटनं च १८८७ वर्षस्य फर्वरीमासे 
समभूत्‌ । श्रूयते यत्‌ तस्मिन्काले नवनिर्मिते कोसिलभवने नानादिग्देशागतैः समृद्धव्यापारिभिः 
"मीना बाजार नाम्ना नानाविधानि विविधदेशीयानि च शिल्पवस्तूनि प्रसारितान्यासन्‌। अतिबुद्धिमता 
यशस्विना च महाराजेन श्रीमाधवसिंहदेवेन तानि सर्वाणि राजकोषतः क्रौतानि। एतान्येव च 
वस्तूनि “म्यूजियम ' भवने प्रतिष्ठाप्य कार्यारम्भः कृतो योहि सांप्रतमत्युत्नतिं गतः। एतद्धवनं 
विश्चविदितेषु शिल्पस्मारकगृहेषु परिगण्यते। भूमण्डलस्य चतुर्दशाश्र्येषु तदेतद्धवनमपि 
ससंमानमाख्यायते लोकैः । विचित्रवस्तुसंग्रहालयश्चायं भारतीयेषु एतेषु (म्यूजियम) अन्यतमः। 
अस्य हि दर्शनीयसामग्री शिल्प-इतिहास-शिक्षा-अर्थशास्त्र-इति चतुर्षु विभागेषु वगींकृता। 
याहि सम्प्रति भूयस्तरामुत्नतिं वृद्धिं च गमिता । अस्येतिहासो ' राजवीथ्यां माधवसिंहमहाराजस्य 
जीवनचरिते "पि द्रष्टव्यः॥४॥ 


कुहचन नानाविधधातुवरशिल्पभृतं 
कुहचिदनल्पशिलाशिल्पमुपभाल्यताम्‌ 
कुत्रचिदनेकदेश-भूषा-वेष-मर्त्यवृन्द- 
मोषधिविशेष-जीवजातमधिपाल्यताम्‌। 
क्तापि चैतिहासिकमनुष्य-मुद्रा-मूर्ति-युतं 
क्रचिदुचितं नु चित्रजातमुपलाल्यताम्‌ 

विश्चमिव विष्वग्विधिविरचनचित्रवृतं 


विविधविचित्रवस्तुवेश्म विनिभाल्यताम्‌॥ ५॥ 
रोप्य-ताग्र-पित्तलादिधातूनां वरेण शिल्पेन मूर्ति-पात्रादिरूपेण भृतम्‌। शिलाशिल्पं पाषाणस्य 
मूर्ति-गृहादिकलारूपम्‌। नानादेशीयानां भूषण-वेष-विन्यास-मनुष्याणां वृन्दम्‌। अधिपाल्यतां दृश्यतामिति 
यावत्‌। विष्वक्‌ समन्ततः विधिविरचनस्य विधातुः सृष्टिरचनायाः चि्रर्ृतं विश्चं जगत्‌ । सर्वदृष््या, 
चित्रैः जगति आश्चर्यभूतैर्वा पदार्थरवृतम्‌॥ ५॥ 


क्रीडाक्षेत्राणि 
'क्रिकेट' धावित्वाऽपरेण क्षिप्तमेतद्विकिटान्तरतो 
लकुटाहतं चोच्छलत्खे गेन्दुकमीक्षयताम्‌ 
“टेनिस ' मध्ये जालमालम्न्याऽथ जालकाष्पदटिकया 
गेन्दुकमाहन्यमानमेतत्सुपरीक्ष्यताम्‌। 


"फुटबाल ' देशक्रीडाजातमिव पादघातमाहत्येत- 
दितस्ततः क्षिप्तं पादकन्दुकं समीक्ष्यताम्‌ 
पूर्वतनक्रीडानां प्रसह्य कण्ठपीड़ाकरं 
नानाविधमेतच्छिशुक्रीड़ागृहं वीक्ष्यताम्‌॥ ६॥ 
अपरेण ' बोलर' इति ख्यातेन धावित्वा कषिप्तम्‌। *विकिट' उभयप्रान्ते रोपितं यष्ित्रिकम्‌। 
लकुटेन ' बैट ' इति ख्यातेन आहतम्‌ अत एव खे उच्छलत्‌। जालकाष्ठपट्िका "टेनिस ' क्रौडायाः 
रेकट। क्रौडाजातं क्रीडा समूहः। पादघातं पदेन हत्वा, णमुल्‌। पदेन आहत्य इतस्ततः क्षिपं 
देशीयक्रडावृन्दमिव स्थितं पादकन्दुकं  फुटबाल' दृश्यताम्‌। आभिः क्रीडाभिः कबड़ीपालादिप्राचीन- 
क्रडानां निर्वासनेन तासां कण्ठपीडा कृतेत्याशयः॥६ ॥ 


* बेण्ड ' वाद्यम्‌ * 

नानाविधपुष्पभेरर्नत्रे परितरप्यं भृशं 

शाद्रलहरित-हारि.क्ेत्रे परिघर्ण्यताम्‌ 
शिमलागृहेऽन्तर््रीष्पविद्रावणमारचय्य 

श्रावणसुभाद्रपदसुषमा निर्वण्यताम्‌। 
सरलसोपानपथमारूह्याऽथ दक्षिणेन 

मञ्जुनाथ वाग्भिर्जलकुण्डमुपवर्ण्यताम्‌ 
सायं सोमसौम्ययोः समन्तादवबध्येक्षणं 

लेण्डवेदिमध्ये बेण्डवाद्यमिहाकर्ण्यताम्‌॥ ७॥ 

शाद्रलेन हरितदूर्वापटेन हरिते हारिणि सुन्दर कषत्रे ' फील्ड ' । घूरण्यतां परिभ्रम्यताम्‌। श्रावण- 
भाद्रपदमासयोः सुषमा शोभा। अनेन-जलयन्त्र-साहाय्येन परितो भवन्ती वर्षा सूच्यते। अत एव 
"सावन-भादवा' इति नाग्राऽस्य स्थानस्य लोके ख्यातिः। दक्षिणेन मेयो हास्पिरलद्रारतः प्रविश्य 
पशुशालामुछद्भ प्रत्यड्मुखमागच्छत : पुरुषस्य कृते दक्षिणदिशि । सौम्यो बुधवारः। ईक्षणम्‌ अवबध्य 
दर्शनव्यापारं त्यक्त्वा। नेत्रे निमील्य वा अनेन "लय!^शून्यस्य आङ्गलसंगीतस्य क्रमः सूचितो यो 
ह्यस्मिन्‌ वाद्ये उपादीयते। लयमाधुर्यमन्विष्यता संगीतमार्मिकेण तदिदं वाद्यम्‌ असदह्यतया नेत्रे निमील्य 
यथाकथंचिदाकर्ण्यत इत्यर्थः ॥७॥ 


* मानप्रकाश ' सीनेमाभवनम्‌ ' * 
सवै.-- बहुदूरत एव मिलत्प्रमदेर्निनदैर्जनमानसमोदमुदीक्षे। 
निकटे त्विह रामनिवासतटे चपला-रुचिरुत्प्रकटेति परीक्चे ॥ 
स्फुटवाग्भिरुदज्चितचित्रपटेः प्रकटेव हि नाटयकलेति समीक्षे । 
नवकौतुकिनामभिलाषहुताशविकाशकमानप्रकाङमपीक्षे ॥८ ॥ 


मिलन्‌ प्रमदः (हर्षः) येषु अर्थात्‌ हर्षोत्पादकेः निनदैः गीतिस्वनैः दूरत एव जनानां मोदं 
पश्यामि। चपलारुचिः ( विद्युत्प्रकाशः) उत्प्रकटा अत्युन्रततया दूरतो दृश्या । स्फुटा मनुष्यवाक्‌ येषु 
तेः उदज्चितैः, चलद्धिः चित्रपटैर्नारकोया लीलाऽविकलं प्रदर्श्यत इति भावः। अपि ईक्षे। 
" मानप्रकाश'चित्रभवनमपि पश्यामीत्यर्थः ॥ ८ ॥ 


* नवनिर्मितः कालेजपरिसरः * 
स्वस्वविषयेषु भूरिनिपुणो विपश्चिद्गणो- 

ऽध्यापयति च्छात्रान्‌ यत्र हर्म्यतले निस्तुले 
विन्ञानोपयोगिबहुमूल्यवस्तुजालेनेह 

वैन्ञानिकशालेयं विभाति नित्यनिर्मले। 
क्रीडन्ति हि छात्रा यत्र सायन्तनकाले पुरः 

प्राङ्कणान्तराले दिव्यटर्वाहरितस्थले 
मानमहीपालेनोपवेशितो विशाले स्थले 

राजकीयकालेजोऽयमालेख्यो मनस्तले ॥ ९॥ 


विपश्चिद्गणः विद्रत्समृहः। निस्तुले अनुपमे ' सुन्दरे ' । नित्यनिर्मले कालेजे वैज्ञानिकशाला 
" लेबोरेटरी ' बहुमूल्यवस्तुसमूहेन विभाति । राजकीयकालेजः ' महाराजास्‌ कालेज ', मनस्तले आलेख्यः 
अङ्कनीयः॥ ९॥ 

* फतह टीवा ' तोपध्वनिः' * 
गगनमवाप्य गाढगन्धवदहाद्रेणीभवन्‌ 
लाढमवगृणों गिरिश्रेणीमभिगम्य ताम्‌ 
ध्वनितो दिगन्तेषु यातो गिरिगह्रेषु 
मिलितो रवेण विहगानां परिशराम्यताम्‌। 
मारुतमदहिम्रा घनवृक्षमण्डलीषु मिलन्‌ 
कर्णशष्कुलीषु किरन्‌ मोदं परिभाम्यताम्‌ 
क्लीबानभिधुन्वन्‌ फतेटीलामध्यदेशोऽधुना 
क्षीवायितः सोयं तोभनिर्घोषो निशम्यताम्‌ ॥ १०॥ 
गाढगन्धवहात्‌ प्रबलवायोर्वशात्‌ वेणीभवन्‌ वेणीरूपेण उपरि गच्छन्नित्यर्थः। गिरित्रणो प्रतिध्वनिना 
बाढम्‌ अवगृर्णः गुज्जितः। घनासु निबिडासु वृक्षमण्डलीषु। परिश्राम्यतां श्रमजीविनाम्‌, पूर्वं हि 
मध्याहव तोपध्वनिश्रवणेत्तरं तेभ्यः अवकाशोऽदीयत । क्षीबायितः मत्त इव सर्वतः प्रसरन्‌। तुभ्यते 
अनेनेति तोभः ' णभ तुभ' हिंसायाम्‌ ॥ १०॥ 
श्रीमानगुल्मटिका ( 'स्टेच्यू-सरकिल' ) 
दक्षिणतो यस्य मानसैन्योपनिवेशो भाति 
नव्योपनिवेशो यस्य चोत्तरतो वीक्ष्यताम्‌। 
पश्चिमतश्चोमूपतिसदनं समीक्ष्य, ततो 
ह्यामुखतो भव्यभेषजायतनमीक्ष्यताम्‌। 
चत्वारो विशालपथाश्चञ्चन्ति हि चतुर्दिक्षु 
यस्य मञ्जुता च महत्ता च सुपरीक्ष्यताम्‌ 
मानमह्यमानसरमिरजाप्रसाद्यमान- 
मानभूरिमान' मानगुल्मट ' मुद्रीक्ष्यताम्‌॥ 


मानसेन्योपनिवेशः 'मानगाई '। नव्योपनिवेशः ` न्यूकौलोनी ' [प्राचीन गन्दी-मोरीसमीप- 
वर्तिनवीनसंनिवेशः]। भव्यभेषजा.-- "लेडी विलङ्खडन हस्पिटल '। मानमह्यमान. - मानेन 
श्रीमन्मानसिंहनरपालेन मह्यमानः सत्क्रियमाणो यो मिरजा इस्माइलमहोदयस्तेन प्रसाध्यमानम्‌ 
अलंक्रियमाणम्‌। मानभूरि.-- मानेन दैर्ध्यायामादि-परिमाणेन बहुमानम्‌ (अधिकसमादरम्‌ 
भूरिकृतादरमित्यर्थः) । 

"मानगाड' 
“रामो द्यान 'सदेशविनिवेशितपुरु परिसरम्‌ । 
" मानसैन्यविनिवेश' मभिनिवेातो व्रज सखे ॥ 


"रामबाग' समीपे स्थितः पुरुः (भूयान्‌, विशालः) परिसरो यस्य तम्‌। ' मानसैन्यसंनिवेशः' 
[“मानगाई' ] अभिनिवेशतः (आग्रहेण उत्साहेन) । 


“हास्पिटल' 

नासा-नेत्र-कर्ण-दन्तरोगाणां चिकित्सां यत्र 

रोगिणः पृथक्‌ पृथग्‌ विभागणशोऽवकोकेरन्‌ 
विस्फोटकगुल्माश्मरीदीर्घरोगिणोऽपि यत्र 

चित्रं शस्त्रकर्मणा सुशान्तिमुपटढोकेरन्‌। 
आतुरनिवासमथ "एक्सरे ' विभासमितो 

वस्तूनां परीक्षणविलासमुपश्ुकेरन्‌ 
वैद्यकचिकित्साक्रमे येषां विचिकित्सा भवे- 

न्रूतनचिकित्सालयमेते परिलोकेरन्‌॥ ९॥ 


अवलोकेरन्‌ प्रप्युः। ' कुकु वृक ' आदाने । उपदोकेरन्‌प्राप्रुयुः। वस्तुपरीक्षाविलासः ' लैबोरेटरी' । 
उपश्रौकेरन्‌ ुधेरन्‌। 


* मोतीदुंगरी * 
सोंगानेरगोपुरमतीत्य दक्षिणायां दिशि 
पक्षिरवरम्योद्यानपद्द्रतिरुूदीक्ष्यताम्‌ 
मध्ये मञ्जुवाटिकासु पौरजनगोष्ठीसुखं 
गायद्भूरिविम्बोष्ठीकदम्बकमपीक्ष्यताम्‌। 
मञ्जुनाथ, भङ्काधर्णमाननयनानामिदं 
चूर्णमादिभव्यभूरिभोजनं समीक्ष्यताम्‌ 
दधती पुरस्ताद्‌ गणनाथनाम ज्योती रहो 
रम्याराममज्जु ' मोतीडूगरी ' निरीक्ष्यताम्‌॥ ९१॥ 


पक्षिरवेण रम्याणाम्‌ उद्यानानां पङ्क्तिः। भद्खापानेन घुर्णमाने नयने येषां (जनानाम्‌) । चूर्णमा 
“-चूरमा ' “चूर ' । पुरस्ताद्‌ गणनाथ (गणेश) नामकं ज्योतिः रहः दधती । रम्यारामैः मञ्जुः॥ ११॥ 


156 मञ्ञुनाथग्रन्थावलिः 
* टीबेश्वर * 
भ्रमणरसक्षीवेषु टीबेश्वरभूरपि सुखा। 
भङ्काऽऽश्रयिजीवेषु जीवातुर्जलमुत्तमम्‌॥ ९१२॥ 
भद्लासेविनो जीवाः उत्तमं जलमेव जीवनोषधं मत्वा एवंविधेष्वपि स्थानेषु अनुरज्यन्तीत्यर्थः ॥ १२॥ 
* द्ालाना * 
प्रावृषि प्रफुलकच्छकेतककुसुममिदं 
चक्रे जलबन्धान्मुदं नन्दनाऽवहेलकम्‌ 
निर्यजलनिद्धरे ननन्द यत्र चोपवने 
गोष्ठीगतमिन्दुमुखीवृन्दमतिवेलकम्‌। 
मञ्जुनाथ भाग्यवैभवेन वनमेतदभू- 
द्धग्रहुमभूमो भ्रमद्धूयिष्ठक्रमेलकम्‌ 
बालानामिदानीं पूर्वकालानां कथेयमभू- 
ज्छ्मालानाधरणिजातमञ्जुतममेलकम्‌॥ ९३॥ 


नन्दनवनस्यापि तिरस्कारकमिदमुपवनं पूर्वं 'जलबन्ध' कारणान्मुदं चक्रे । अतिवेलं भृशम्‌। 
उपवनमपि शुष्कबालुकामयत्वादुष्टगम्यं वनमभूदित्यर्थः। ज्ञालानास्थाने जातं वनसोमवारमेलकं 
साम्प्रतिकानां बालानां कृते इतिहासकथेवाभूदित्याशयः॥ १३॥ 


* रामबाग * 

कलितकपाटतुङ्तोरणवितानयुता 

विततविटद्कवरवातायनजालेयम्‌ 
पुष्पितिपलाशिभिः प्रशस्तपवनेन सुखा 

विद्युदीपदर्शनीयचारु चन्द्रशालेयम्‌। 
मञ्जुनाथ नानाविधवास्तुशिल्पकोौशलेन 

प्राघुणिकीभूतभूरितोषितनृपालेयम्‌ 
श्रीमन्मानसिंहमहीपालेनोपनीतोन्नति- 

रारामान्तराले रामबागहर्म्यमालेयम्‌॥ १४॥ 


वितताः विरङ्का वराणि वातायनानि जालिकाश्च यस्यां सा। विर: कपोतपालिकासाम्यात्‌ 
तुङ्गतमो देशः, " किरीटवेदिकाविङ्कपीटोषलुटितारुणाङ्गुलि" इति बाणः। चन्द्रशालाः शिरोगृहाः। 
वास्तुशिल्पं भवन-निर्माणकला । शिल्पकौशलेन-आगन्तुकोभूताः भूरि तोषिताः नृपालाः यया सा ॥ १४॥ 

* नगरसमीपस्थानि कतिचिदुद्यानानि * 
विहर विनायकास्थदेवीमुपगम्य सुखं 
पश्य स्नानसेवी बलदेवदुर्गरम्यताम्‌ 
किं धावसि दूरे चन्द्रशिखरे'हजारिवुज 
सेतु-रङ्ग-निरषु निर्भरं विरम्यताम्‌। 
मञ्जुनाथ ` वाटिकाहनूमान्‌' ' तातवाटिका "वा 
चन्दूवाटिका 'वा गानगोष्ठीकृते गम्यताम्‌ 
हरिते दिगन्ते स्थलचिन्तेयं नु किं तेऽभव- 
ज्यपुरनगरपुण्यपर्यन्तेषु रम्यताम्‌ ॥ १५॥ 


"विनायका "ग्रामस्था देवी । तदिदं मन्दिरं दर्शनीयवनशोभं सिंहाद्यधिष्ठितत्वात्साह- सिभिर्गम्यम्‌। 
बलदेवदुर्ग ("बुर्ज ') पुरातनघदटस्योपरिषटात्‌ पर्वतकूटे वर्तते। वर्षाकाले पूरितजल-टङ्कमिदं स्थानं 
स्नानाय वनशोभादर्शनाय चानुपमम्‌। ' चन्द्रशिखरं ' नाहरगदीयपर्वतस्यैकतमं शिखरम्‌। ' सेतुनिर्खराः', 
"पाज की खोल ', “रङ्गनिर्खराः', ' रंग को खोल ' इति प्रसिद्धाः । एतानि स्थानानि नाहरगढस्याधस्तात्‌। 
" वाटिकाहनूमान्‌' ` बाडी का बालाजी 'अजमेरीगोपुराद्‌ बहिः शाकश्षत्रान्तरतः। तातवाटिका * दादाबाडी ' 
मोतीदंगरीमार्गे । चन्दूवाटिका  चन्दू का बाग" आम्बेरस्य मार्गे । अत्र हि विशालं हर्म्यं सुन्दरं कुण्डं 
चेति गोष्ठयां सद्धीतप्रबन्धार्थं रम्यमभवत्सांप्रतं तु राजपरिकरप्रबन्धः। वर्षाकाले परितो दिगन्ते हरिते 
जाते जयपुरस्य चतुर्दिक्षवेव रम्यतमानि स्थानान्युपलभ्यन्ते । अतः केयं ते स्थलचिन्तेत्याशयः॥ १५॥ 


* चरणमन्दिरं गणेशगढं च * 

शैलशिखरऽस्मित्नीरनिररनिनदधरे 

सलिलभरेण सस्यसुषमामपेक्षेथाः 
दंशरकवृक्षेर्भृते भ्राम्यन्भूरि शेलपथे 

चरणचकासि हरिमन्दिरमिहेक्षेथाः। 
दूरदूरदृश्यान्यथ पश्यन्‌ गिरिशृद्कगतं 

नत्वा गणनाथमध्वखेदमप्युपेक्षेथाः 
लान्धवगणेगस्त्वं गणेश्चरचतुर्थ्याः पर 

गहन! गणेशगढृ'गौरवमवेक्षेथाः ॥ १६॥ 


दंशरकाः ' डांसस्या' इति ख्यातास्तेषा वृक्षर्भृते। भगवच्चरणाभ्यां चकास्ति शोभते तादृशं मन्दिरं 
"चरणमन्दिरम्‌ '। इदं स्थानं ' जयगढ ' दर्गसमीपस्थमिति न सर्वदा साधारणेर्गम्यं केवलं भाद्रशुक्लपञ्चम्यां 


158 मञ्ञुनाथग्रन्थावलिः 


(गणेशचतुर्थ्या द्वितीयदिने) मेलकदिने दर्शनीयम्‌। बान्धवगणे गच्छतीति बान्धवगणेगः तत्पुरुषे 
कृतीत्यलुक्‌ । संघीभूतैरेव तादृशं स्थानं गम्यते विनोदाय सिंहादिभयापनोदाय च । गणेशगढ्वर्णनम- 
स्मत्ूर्वजश्रीकृष्णभटुकविकलानिधीनां ' साहित्यवैभव स्य वंशवीथी ५६६ पृष द्रष्टव्यम्‌ ॥ १६॥ 


* लालदंगरी * 

पूर्वदिशि सूर्यदेवगोपुरमतीत्य ततो 

वामभागतोऽसौ वनमार्गः पर्यवेक्ष्यताम्‌ 
घनतमवबालुकासमुद्रमवरुह्य मनाक्‌ 

मध्येवनमेषा वृक्षवाटिका परीक्ष्यताम्‌। 
रामगढबन्धाऽऽनीतनीरयन्रशालापेश्य 

गणपतिमूर्तिः सुविशालाऽसौ समीक्ष्यताम्‌ 
धाराधरकाले दृश्यवैभवमयीयमद्य 

मृत्तिकामयीव लालदूंगरी निरीक्ष्यताम्‌॥ १७॥ 


जयपुरनगरस्य पूर्वदिशि \सूर्यपोल 'गोपुरम्‌ उद्छद्भ्य वामभागे। समीक्ष्यतामित्यनेन अपरभागे 
मोतीदुंगरीस्थाने यादृशी गणपतिमूर्तिस्तादृश्येव विशाला लालडंगरीस्थाने स्थापितेति द्रयोरालोचना 


सूच्यते। अद्य ग्रीष्मादिकालेषु ॥ १७॥ 
* गलता * 

जयपुरनगरपूर्वगोपुरमुपेत्य पुरा- 

शिल्पपरिपाटीकृता "घाटी ' स्यात्पुरोगता 
मध्ये गिरिसानुगतमुत्रतमुदेति दृशोः 

श्रीमद्धानुमन्दिरं हि यस्मै जनता नता। 
मञ्जुना कदम्बकुण्डनिकटगतेन यथा 

यन्ञवेदिकुण्डतटगाऽसौ सरणिर्गता 
मालवमहीव नक्तमालवनविच्छुरिता 

गालवमहर्षिमधुराश्रममही मता ॥ १८॥ 


पूर्वदिशो गोपुरम्‌ ' सूर्यपोल' । पुराशिल्पपरिपारी प्राचीनस्थापत्यप्रकारः। घारी पर्वतारोहमार्गः। 
नक्तमालः चिरबिल्ववृक्षः॥ १८ ॥ 

सवै.-- परितो गिरिराजिरुदञ्चयते परितोषमियं मरुता चलता 
नवनीपसमिद्धसुगन्धवहाऽप्यवनी बहु भाति विरूढलता। 
अयि मञ्जुलनाथ विभाति मनाक्‌ सरसी कृतसीकरशीतलता 
गिरिगहरगोमुखतो गलता सलिलेन सुखं कुरुते गलता ॥ १९॥ 


गिरिसमूहः चलता पवनेन परितोषं जनयति विरूढाः लताः यस्यां सा। नीपः कदम्बः। कृता 
जलसीकरेः शीतलता यया ईदृशी सरसी (सूर्यकुण्डः) । गलता पतता सलिलेन ॥ १९॥ 


* गलतामेलकः * 
क.-- कोविदकमठबन्धात्सिक्तजनखण्डेऽधुना 
स्वैरं सूर्यकुण्डे स्रानकौतुकमुदीक्षेथाः 

नीयचेर्बृहन्मन्दिरेषु भूरिभक्तवृन्दोच्चितं 

दर्शनीयहिन्दोलनसंभारं निरीक्चेथाः। 
कदलीकुलान्ताः किल केलिकुण्डमेतं सखे 

स्वच्छसुखसलिलसमिद्धमभिवीक्षेथाः 
हिन्दोलकमेलकेषु किं दोलितचित्तोऽस्यये 

गालवाश्रमेऽद्य सुखसंदोहं समीक्षेथा ॥ २०॥ 


कमटबन्धः--जले कुर्दनकालिकः कमठ ' इति ख्यातो बन्धविशेषः। सिक्ताः जन-खण्डाः 
यस्मिन्‌। कमठबन्धस्य एषैव प्रशंसा यावदुपरिभागात्‌ कूर्यते तावत्पर्यन्तं जलोच्छलनं भवेत्‌। अत एव 
अहमहमिकया कर्दनकोविदैर्घास्या गच्छन्तो जनसमूहाः सिच्यन्ते । केलिकुण्डः 'केल का कुण्ड '। 
अये दोलितचित्तः इतस्ततो भ्रान्तचित्तः किम्‌ असि । संदोहः संभारः ॥२०॥ 


वाणी-भारती-सरस्वतीत्याद्युपनामकानामस्मतपूर्वजश्रीद्रारकानाथ *कवीन्द्राणां 
गालवगीतम्‌ 

* छष्पय * 
“'निर्यत्निररनीरनिनदनृत्यन्मायुरे 
क्रचन कोकिलाकण्ठकुहूकलनिःस्वनपृरे । 
घनतरु लताविचित्रशिखरिसुन्दरकन्दरवति 
मृदुतरशाद्रललसितमृगीमृगशावकरुचिभृति। 
इति सरस्वती भणति स्फुटं गालवस्य नामाङ्धिते 
इह कस्य मनो नाश्रमपदे लग्नं मुक्तजनाश्रिते ॥ ९॥'! 

मायूरं मयूराणां समूह ः। कुहू इति कलो निःस्वनपूरो यस्मिन्‌ (आश्रमपदे) ॥ १॥ 
इह पर्वतदेशेषु वृक्षवीरुद्गुल्मेषु 
स्फुटबद्दधेषु सुमेषु फलेषु कलेषु दलेषु । 
स्वैरं नीरनदेषु विशेषस्थलवलयेषु 
स्थितिशालिषु गतिमत्सु पशुषु पक्षिषु मनुजेषु । 
प्रमप्रियाणि" वाणी" मुखादिति वचांसि श्रृणु संनिधौ 
श्रीरामनाम लिखितं श्रुतं सिन्धोरिव बन्धनविधौ ॥ २॥ 
यत्रोपक्रममेत्य कोकिलः कूजति चूते। 
तमनु कलापिकुलं नु गायति श्ष्माभृति पूते। 
परे पत्ररथगणा वाद्यञ्मङ्कृतिमथ सुवते 
गुणिनो मरुतः परं लतासु स्वस्ति ब्रुवते। 
श्रीराममहारसविलसितं शिक्षन्तः किमु तत्पराः 
तन्वन्ति रासमण्डलमधिस्तबकं स्तबकं मधुकराः ॥ २॥ 


सिन्धुसेतुबन्धने पाषाणेषु यथा रामनाम लिखितं तथाऽस्मिन्स्थाने पर्वतदेशदिषु लिखितमित्याशयः॥ २॥ 
पत्ररथाः पक्षिणः। ' स्तबकेषु स्तबकेषु अधि'-अव्ययीभावः। मधुकराः कोकिलगानादिना सह 
रासमण्डलमिव कुर्वन्ति ॥ ३॥ 


रोषादिव मा कृथा वृथा नयनद्रयमरूणम्‌ 
तद्रूपं तव वपुर्जातमित्युचे करुणम्‌। 
वाचंयमता शुभा तादृशो वाचः पक्षात्‌ 
अस्मन्मतमातिष्ठ हरित्वं भविता पक्षात्‌। 
किं कुहूकुहूकथने वरं कुरु चित्तं वैष्णवमखे 
उपदिशति शुकः पिकनिकरमिह रामनाम बद हे सखे ॥४॥ 
तादृश्या वाचः पक्षात्‌ (अपेक्षया) वाचंयमता शुभा पक्षात्‌ (मासार्द्धात्‌) ॥४॥ 
यन्दन्मकरन्दस्य बिन्दुभिश्वन्दनचर्चाम्‌ 
वृन्तक च्छपीक लितपुष्पमणिपुष्पैरर्चाम्‌ । 
निर्यन्निर्यासिन सुरभिधूपं  दधुरग्रा- 
-च्यम्पककोरकदीपमथो फलभोगमुदग्राः। 

मैलिन्दमजञ्जुगुज्जारवैः सामस्तोत्रं पर्वते 
पञ्चोपचारमिव रघुपतेरुरवस्तरवः कुर्वते ॥ ५॥ 
व्यासाश्रम इव शुकप्रचुरवचनामृतशाली 
वल्मीकाश्रम इव प्राप्तकुशलवपरिपाली। 
कौशिककाश्रम इव प्रणयिलक्ष्मणानुषङ्गी 
वाशिष्ठाश्रम इव स्वरसषशिष्टागमसङ्की । 
समरचतुराश्रमपूजाविधौ यत्र हरिः कुश्षिम्भरिः 
श्रीगालवाश्रम इति मतो वरीवत्तिं सर्वोपरि॥ ६॥ 


वृन्तकच्छपी, पुष्पवुक्षविशेषः। मेलिन्दैः मिलिन्द( भ्रमर) संबन्धिभिः। उरवः विशालाः तरवः ॥५॥ 
शुकादयः ग्रिष्टा:। समाः समानतया स्थिता ये ब्रह्मचार्याद्याश्रमाः तत्कृतपूजाविधो ॥६॥ 


शुकपिकचातकचटककोककलहंसचकोराः 
निजनिजभावभरेण  मनःकृतरामकिशोराः। 
परितो हरितो मिलत्सुधारससरितो रोधे 
क्रोडन्ति स्म सुखेन मग्रकरणा भृशबोधे। 
किमुताऽनुरागशीला जना रासरसामृतचुलुकिनः 
संततसमाधि-निर्बाधहरिचिन्तनधृततनुपुलकिनः ॥ ७॥ 
शिखरिणि यत्र विचित्रसानुमति सरः पवित्रम्‌ 
मणिनिबद्धनिःश्रेणि सुरभि शिशिरं मधुमित्रम्‌। 
गालवतपःप्रभावसदासमुदितपीयूषम्‌ 
पयोहारियोगीन्द्रकृष्णदासस्थितिभूषम्‌ । 
नक्षत्रतप्रतिफलमिलद्यस्य जलं जाने बुधाः! 
सुस््रातदेवरमणीपतद्धूषणमिति सन्नो मुधा॥८॥ 


मनसिकृतो (ध्यातः) रामरूपःकिशोरो यैस्ते । शुकादिपक्षिणः सरितो दिशाश्चैव यत्र ब्रह्मज्ञाने 
मग्रकरणाः तन्मयेन्द्रियाः, तत्राश्रमपदे जना हरिस्मरणपुलकिनः स्युः किमुत किमाश्चर्यम्‌ ॥७॥ 

कृष्णदास स्थितिरेव भूषा यस्य तत्‌। नक्षत्रप्रतिबिम्बयुक्तं यस्य जलं स्नोतोत्थितदेवरमणी- 
पतद्धुषणयुक्तमिति सत्‌ सत्यं, मुधा नो ॥ ८॥ 

सुकृतसमयमधिकृत्य समागतशिष्टनृदेवम्‌ 
स्नानदानजपहोममानितश्रीपतिदेवम्‌ । 
क्रणितरणितभणितेषु यस्य शल्दितमतिमधुरम्‌ 
नामध्वनिकलितं नु लक्ष्यते कलकलविधुरम्‌। 
नित्यं निसर्गनिर्गतजलं यत्र गोमुखं राजते 
केनापि कृता मालेव यत्परितः पदवी भ्राजते ॥ ९॥ 


समागताः शिष्टाः नृदेवाः राजानः यस्मिस्तत्‌। वाद्यादिशब्देषु सत्स्वपि यस्य गोमुखस्य शब्दितं 
कलकलरहितं नामध्वनियुक्तमिव लक्ष्यते । गोमुखस्य चतुर्दिक्षु मार्गः मालेव भ्राजते ॥९ ॥ 


गालवमन्दिरमहितमेरुवरभालवकलिता 
भित्तिसूत्रसंचरज्नानपदजनमणिललिता । 
अच्छाऽतुच्छसमुच्छलत्क जलसच्छविकिरणा 
प्राक्तनसुकृ तविपाकजातनवगुम्फाऽऽभरणा। 
केनापि निबद्धा पद्धतिर्गोमुखस्य मालेव या। 
मणिमध्यनायकप्रतिकृतिः सरोवरस्थिरतिशाया ॥१०॥ 
मन्दिरमतिसुन्दरं यत्र मन्द्रमनुकुरुते 
दर्पणमसृणशिलासु रुचिः प्रतिबिम्बं कुरुते। 
भित्तिषु विपिनविचित्रमहीरुहलतिकाललितम्‌ 
केकिकोककलविङ्कककु भकोकिलकुलकलितम्‌। 
तुदं विजेतुमुत्थितमेव प्रतिरवमिषतो गर्जयत्‌ 


दिवि मारुतधुतवसनाञ्चलैः कलिमागतमिवतर्जयत्‌॥९१॥ 


गालवमन्दिरमेव मेरुवरः मालायां सुमेरुस्तस्य भालवेन कान्तिलेशेन कलिता। जानपदा- 
जनपदवासिनो ये जनाः त एव मणयः तैः ललिता । उच्छलजलमेव मालायाः किरणाः । प्राक्तनसुकृतेन 
अस्या मालाया गुम्फो जातः। सरोवरस्थितिः नायकः-- मध्यमणिसदृशी। गालवमन्दिरं मालायाः 
सुमेरुः, सरोवरं च नीचैर्लम्बिततरलस्थानीयम्‌। सूत्र-मणि-किरण-सुगुम्फनादिभिश्च गोमुख्याः 
सविधस्थिताया उत्प्रक्षणमित्याशयः॥ १० ॥ यस्य मन्दिरस्य कान्तिः प्रतिबिम्बम्‌ उत्पादयति । कलिं 
विजेतुं तुङ्गतया उत्थितम्‌, अत एव गर्जत्‌ ध्वजैस्तर्जयच्च ॥ ११॥ 


उरसि यस्य वनदाम, शिरसि शिखिपक्षापीडम्‌ 
अलिके गैरिकतिलकमीक्षते यः सवीडम्‌ 

मञ्जुलकर्णंतटाऽवलम्बिगुञ्जासरशोभी 
मकराकृतिकुण्डलविटङ्किकर्णस्थललोभी । 
पीतोत्तरीयकच्छांशुकः शूद्कवेणुवादनरतिः 
गोपालवेषधारी सदा यत्र विहारी रघुपतिः ॥९२॥ 

श्रीरामोपि गोपालवेषधारी सदा विहरति । एवं हरिरपि रामवेषधारी लसतीत्यग्रे सूक्तिः ॥ १२॥ 
हेमहीररवरजटितकिरीरप्रसृमरकान्तिः 
श्रुतिविटङ्किकुण्डलमरीचिभृतकुन्तलतान्तिः। 
कुसुमदामवक्षा ललामकञ्चुकपरिधानः 
कुपाशालिदूक्यालिकटाक्षच्छटा  दधानः। 
सुरतरुच्छायमणिवेदिकारल्रपीठमध्यम्भरिः। 
भुवि सकलसतां निर्वाणदो धनुर्बाणहस्तो हरिः ॥ १२३ ॥ 
रूपजलनिधौ कोकनदप्रसरः करचरणम्‌ 
चिकुरनिकरमपि वेदि तत्र शेवालस्फुरणम्‌। 
मुखमिन्दुर्नयनद्रयं नु मीनायितमस्मिन्‌ 
वचनममृतमधरो विरोचिकुरुविन्दममुष्मिन्‌। 
तत्रैव कौस्तुभो भानुमान्‌ किरतितरां परितः करान्‌ 
उदस्य तनुः कादम्बिनी वर्षति मधुरिमसीकरान्‌॥ १४॥ 


कुण्डलकिरणैः भृता केशान्तं तान्तिर्विस्तारो यस्य सः। दूकूपाल्याः कटाक्ष-च्छटाः ॥१२३॥ 
भगवतो लावण्यरूपे जलधौ करचरणं कोकनद (रक्तकमल) विस्तारः, चिकुरादयः शेवालादयः 
इति ॥ १४॥ 


व्यतिभाते सीतावरस्य चरणे नखललिते 
स्थिते वैरमवधूय किं नु पद्मे शशिकलिते। 
पुनरुद्धवति स्मरे विभौ सेवितुमभिजातम्‌ 
किं च तूणयुगलं नु पञ्चपञ्चेषुविभातम्‌। 
अथ सरस्वती भणति प्रियं भक्तभवाम्बुधितारणे 
स्थाने सदैव जानेतरां नौके सुखविस्तारणे ॥९५॥ 

नखललितयोः चरणयोः चन्द्रसहितयोः पदयोः संदेहः। अत एव वैरत्यागोत्प्रक्षणम्‌। एवमेव 
चरणयोः तृणयुगलसंदेहः । पञ्चाङ्गुलः पञ्चबाणस्थानीयाः । किञ्च भवाम्बुधितारणे इमे चरणे नौके 
जानामि इति स्थाने ॥ १५॥ 


* नया घाट * 

पर्यन्ते पलाशि-वरवल्छरी-वितानयुता 

मध्ये मञ्जुकञ्जा जललहरी प्रकाशते 
फुछल्ेलपारलाप्रसूनमकरन्दवहाः 

सन्ततममन्दगन्धवाहाः समुपासते। 
मञ्जुनाथ गायत्कञ्जनयनाविलासवशो 

निबिडनिकुञ्जमसौ लोको न जिहासते 
कान्ताजनविभ्रमविराजदुदकान्ता सेयं 

नौविनोदकान्ता ` नवघटु 'भूर्विभासते ॥ २९॥ 


पलाशिनो वृक्षाः। पाटलम्‌ "गुलाब ' । निबिडनिकुञ्जं न जिहासते न हातुमिच्छति, ' ओहाङ्‌ । 
ध्वनिना समागमलालसापि सूच्यते। विराजन्‌ उदकान्तः (जलतटम्‌) यस्याम्‌। नौविनोदेन कान्ता 
मनोहारिणी, सति राजपरिचये नौकारोहणसौकर्यं सूच्यते ॥ २१॥ 


* जलयन्त्राणि * 

पर्यन्ते बहुलतमवालुकासनाथमपि 

चित्रं वीरुदन्ते जलं स्रवति समन्ततः 
श्रावणसुमासि वनसोमवारदिव्यदिने 

दीव्यति हि दोलारूढयुवति समन्ततः। 
मञ्जुनाथ नीचैरवरुह्य प्य यन््रगृहं 

विस्मयावहं यद्‌ धृतिं धुवति समन्ततः 
अनलबलेन चलन्नलजलनालमिदं 

नव्यघाट 'मक्ष्णोर्मुदं सुवति समन्ततः ॥ २२॥ 


बालुकामये स्थानेपि जलसखवणं चित्रम्‌। वीरुदन्ते लतानामन्तिके । श्रावणस्य शोभने मासि, 
सुवृष्टियुक्तं इत्यर्थः। दोलारूढाः युवतयो यस्मिन्‌ तत्‌। यन््रगृहम्‌। "9/1. ‰/01८8' धृतिं धुवति 

कम्पयति । यन्त्रप्रभावं दृष्टवा जनश्चित्रितो भवेदित्यर्थः। अग्रिबलेन चलन्तः नलानां ' पाइप' जलनालाः 
यस्मिन्‌॥ २२॥ 


* ज्ाडइखण्डः रावलजलबन्धश्च * 

मार्गे मञ्जुमीलन्मधुमालतीसुगन्धयुत- 

रावलरचितजलबन्धमभिवीक्चेथाः 
निर्यजलकोलाहलकौतुकमुदीक्ष्य ततः 

समयं समीश्य नवनौविनोदमीयेथाः। 
मञ्जुनाथ पश्चिमेन सेनासंनिवेशतटे 

नीरनिकटेऽमुं नवप्राकारं प्रविन्देथाः 
खेलत्खण्डपरणशुपरीष्टय प्रयातं दिवः 

खण्डमिव मोदाज्छ्ाडखण्डमभिवन्देथाः ॥ २३॥ 


मीलन्त्यः उन्मीलन्त्यः (मालत्यः) । समयानुसारम्‌ (यावान्‌ समयो भवेत्‌) नौचालनविनोदम्‌ 
ईयेथाः प्राप्याः, ईङ्‌ गतौ । क्रोडतः खण्डपरशोः शिवस्य परीष्टये प्रतीक्षायै आगतं दिवः खण्डमिव 
स्थितम्‌ ॥ २३॥ 


* पुराना घाट * 

परितो हरितशस्यशालिशेलमाला भाति 

तदधो विशालाऽऽक्रीडसरणिर्विंभासते 
भ्रामयन्ती कुसुमवाटिकासु पादपानां तले 

शोभायामतुल्या जलकुल्या भूरि भ्राजते। 
मञ्जुनाथ चित्रं गिरेर चन्द्रशाला भान्ति 

कर्करशशिलानामद्क बालुका प्रकाशते 
विभ्रमविहारभूमिरिव भोः प्रकृतिदेव्या 

भाग्यैः सुखसेव्या घाटवसुधा विराजते ॥ २४॥ 


आक्र डानाम्‌ उद्यानानां सरणिः पङ्क्तिः। यदा हि ' लाना" जलबन्धः पूरितोऽभूत्तस्मिन्‌ समये 
प्राचीनघट्े आरामेषु वृक्षाणां तले भ्राम्यन्ती जलकुल्या भूरि शोभते स्म । पर्वतस्य अद्ध उत्सङ्गभागे 
शिरोगृहाः, शिलानां समीपे च बालुका प्राप्यते इत्येव चित्रम्‌। यः किल पर्वतमयः प्रदेशस्तत्र स्वर्णसदृशी 
कोमलबालुका दुर्लभा, यश्च बालुकाप्रदेशस्तत्र पाषाणाः अप्राप्याः। इह तु द्विविधमपि सौष्ठवं दृश्यते, 
अत एव प्रकृतिदेव्याः विलाससूचिका विहारभूमिः॥ २४॥ 

आरम्भादन्तपर्यन्तो घाटसंनिवेशः 
विशदशिलाऽवबद्धमुह्छङ्क्याऽवरोहपथं 
्रष्ठिनिर्मितोपवने मोदमधिविन्दामः 
पश्चाच्यूडसिंह-व्यास-रम्याराममुद्रीक्ष्याल- 
माज्ञया निरीक्ष्यान्‌ भूभृदारामातनिरिन्दामः। 
मञ्जुनाथ पौरन्दरमारामं निरीक्ष्य ततो 
जेनयैत्यशिल्पं वीक्ष्य चेतसाऽतिचन्दामः 
घाटगोपुरस्य पुरः प्राचीरं प्रलङ्य परं 
प्राचीनप्राञ्चले प्राचीनघाटमभिनन्दामः॥ २५॥ 
अवरोहपथः ' गणी '। शरष्ठिनिर्मिंतं माणिकचन्द्रस्योपवनम्‌। राजाज्ञया दर्शनीयाः विद्याधर- 
रुपनिवासाद्याः राज्ञः आरामः। निर्‌ इनद्रामः इदि परमेश्वर्यै "दष्टं समर्था भवाम इति यावत्‌। 
जेनचैत्यं 'नसिया'। चन्दामः प्रसीदामः, चदि आहवादे। प्राचीरं कोट: । प्राचीप्राञ्चले 
पूर्वदिग्भागे ॥२५॥ 
फुलछकुसुमासु लसदारामावलीषु यत्र 
रामा विहरन्ति गीतगोष्ठयां मोदमागता 
भूपतिनिवासोचितसौध-सुखसज्नायुता 
यद्रूपनिवासोद्यानमाला महदायता। 
मञ्जुनाथ निर्यजलवेणीविरहेण सेय- 
मद्याऽऽरामश्रेणी हन्त तान्तिं समुपागता 
नन्दनवनीव मोदजननी विलुधहदा- 
मन्यथा बभूव सेयमवनी सतां मता ॥ २६॥ 
मोदमागताः भूपतिनिवासेत्यत्र मध्ये विसर्गलोपो बोद्ध्यः। जलवेणी कुल्या । तान्तिं शोभाकार्श्यम्‌। 
अन्यथा जलवेणीसत्तायाम्‌। नन्दनवनी विबुधानां देवानां मोदजननी, इयमवनिः देवानां पण्डितानां 
च ॥२६॥ 
* घाट के बालाजी * 
वारिदधरेषु वल्गुवर्षावासरेषु सखे 
बालुकोत्करेषु हारि हारित्यं प्रतीयताम्‌ 
मञ्जुनाथ घाटस्योत्तरेण वनवीधथिपथे 
दर्नमनोरथेन यात्रा प्रविधीयताम्‌॥ 

पर्वतसमीपे पुरः प्राकारेण गूढतरे 
तुङ्मन्दिरेऽस्मिन्‌ साधुसोपाने ह्यभीयताम्‌ 
नूनं नेत्रराजीवेन वीक्ष्या वनराजी तर्हिं 
घाटोद्यानराजी बत बालाजी समीयताम्‌॥ २७॥ 


बालुकोत्करेषु बालुकास्तूपेषु ' टीबा' । नेत्रकमलेन यदि वनपंक्तिरदर्शनीया तर्हि घायेद्याने राजते 
तच्छीलः णिनिः, ' बालाजी 'हनुमान्‌ समीयताम्‌ उपगम्यताम्‌॥ २७॥ 


* प्रभातपुरीनिर्इरः * 

हरितमनोज्ञशस्यशाली गिरिरस्ति पुरः 

पुष्पितिकदम्बभूरुहालीयं विमृश्यताम्‌ 
उच्यैः शेलमोलितः प्रपातिगिरिनिर्रोऽसौ 

तत्सुतजलारयोऽसौ स्नानार्थ निविश्यताम्‌। 
मञ्जुनाथ धारावर्षिधाराधरकालेऽधुना 

किमसि विषण्णमना जोषं नोपविश्यताम्‌ 
अम्बरनगरमार्गमध्यादुपयातपथा 

सुप्रभातमायेच्येत्प्रभातपुरी दृश्यताम्‌॥ २८ ॥ 


तस्मात्‌ गिरिनिर्रत्सुतस्य जलस्य आशयः हदः। असौ निर्खरः असौ जलाशय इति प्रत्यक्षमङ्गुल्या 
निर्देशः। किमिति खिन्नचित्तः असि 2? उत्तिष्ठ, जोषं तृष्णीं न स्थीयताम्‌ । अम्बरमार्गात्‌ उपयातः पन्थाः 
यस्याः सा। यदि सुप्रभातम्‌ आयत्‌ आगच्छेत्‌ तर्हि । स्थानस्या-लौकिकसौन्दर्यं व्यज्यते ॥ २८॥ 


* आम्बेर * 

अम्बरनगरपरिदर्शनमभीप्ससि चे- 

-च्येतो श्रुवगोपुरमतीत्य बहिर्गम्यताम्‌ 
मध्ये मानसागरमवेश््य जलसौधान्यपि 

कालमहादेव-गोविन्दोपवने रम्यताम्‌। 
मञ्जुनाथ घाटीमधिरु्य नूतनेन पथा 

देलरामशिल्पपरिपाटीयं निशाम्यताम्‌ 
अम्बरनरेश-राजसोधसुषमामयीह 

विपुलविभामयी शिलामयी प्रणम्यताम्‌॥ २९॥ 

हे चेतः! धुवगोपुरम्‌ ' ध्रुव पोल '। जलसौधानि ' जलमहल ' । देलरामशिल्पम्‌ ' दलारामस्य' 
आरामे । निशाम्यताम्‌ दृश्यताम्‌। राजसोधस्य शोभासर्वस्वभूता शिलामयी भगवती ॥२९॥ 

एेतिहासिकवृत्तम्‌-- शिलामयी मानसिंहममहाराजेन उडीसादेशादानीता । इयं हि गायत्याः 
अनेकपुरश्चरणानां केवलं सिद्धशिलैवासीत्‌ पूर्वम्‌। सेयं प्रतापादित्यस्य इष्टदेवताऽभूत्‌ । पश्चाच्च 
कायस्थराजं केदारं विजित्य आम्बेरनगरमानीय राजसौधेषु प्रतिष्ठापिता । महाराजमानसिंहस्योपरि 
भगवत्याः पूर्णानुग्रहोऽ भूत्‌, अत एव तदादेशानुसारमस्यां शिलायां महिषमर्हिन्या मूर्तिराम्बेरनगरे 
उत्कीर्णाऽभवत्‌। एषैव सिद्धमूर्तिराम्बेरराजभवेनषु प्रतिष्ठितास्ति, यस्या दर्शनार्थं वद्गादि- 
दूरदूरदेशतस्तदभक्ताः समायान्ति। एतस्याः पूजकाः वदङ्कदेशादानीताः सन्ति ये साम्प्रतं 
जयपुरीयाचाराः समभवन्‌। शिलामय्याः कृते प्रत्यहं जयपुरराजप्रबन्धतश्छागबलिर्दीयते, नवरत्रषु 
विशेषतः। प्रत्यक्षप्रभावाया अस्या मूर्तर्विषये बह्वयः किंवदन्त्यः प्रसिद्धाः सन्ति। एतस्याः 
स्तुतिपद्यं ' साहित्यवैभवस्य' छन्दोवीथी ३७२३ पष द्रष्टव्यम्‌ ॥ २९॥ 


* आम्बेरराजभवनानि * 

कारुकार्यरम्यं राजसभागृहमेक्ष्य ततः 

प्रथमं गणेशगुण्यगोपुरमुदजञ्चयेः 
जगज्यसोभाग्यादिमनम्दिराण्यवेश्षय ततो 

निजबहुरूपतामथेकतो निदर्शयेः। 
अन्तःपुरदेशे चन्द्र्ालाश्चारुचित्रश्ाला 

मजनगृहेषु जलजालान्यभिलोकयेः 
स्वर्गोपमालाभोचितामुतन्रतगवाक्षमाला- 


मम्बरनरेशह्म्यमालामवलोकयेः ॥ ३०॥ 


राजसभागृहम्‌ ' दीवाने आम ', एतद्धि देहलीसम्राजो राजसौधानुकारेण निरमीयतेति प्रसिद्धिः। 
गणेशगोपुरम्‌ ' गणेशपोल ' एतद्धि जयपुरनगरगप्रतिष्ठापकेन जयसिंहमहाराजेन निर्मापितम्‌ । जगन्मन्दिरम्‌, 
जयमन्दिरम्‌, सौभाग्यमन्दिरम्‌ एतदादिनामकानि । एकतः काचमणिमण्डिते मन्दिरे च निजस्य बहुरूपतां 
पश्येः, तत्र हि काचान्येवंरूपेण भित्तौ जटितानि सन्ति येष्वेकस्यैव पदार्थस्य युगपद्रहवः प्रतिबिम्बा 
दृश्यन्ते। जलजालानि जलवेण्या आगमनस्य तथा जालमार्गा निर्मिताः सन्ति येभ्यो निष्पतजलं 
प्रसृतपटाकारम्‌ चादर ' अद्धुतं विलोक्यते । किञ्च राजमहिषीणां पदप्रक्षालनकोतुकाय भुवि मर्मरपाषाणस्य 
सुन्दरनालिकास्तथा निर्मिताः सन्ति यासु श्यामपाषाणस्य लहरिरचना जलप्रवहणकाले अद्धुतैवालोक्यते। 
उन्नता उत्कृष्टा गवाक्षमाला  ज्ञरोखे' यस्यां सा। विशालविशालेषु वातायनेषु एकस्मिन्नेवातिव्यायते 
बहुमूल्यमर्मरपाषाणे तथा जालशिल्पं दर्शितमस्ति यद्धि शिल्पमार्मिकानपि चित्रयते ॥ ३०॥ 

दूरादबलोकय पताकामिवाऽऽलोकगृहं 

द्वारं वैरिलोकदुर्निरीक्ष्यं सुसमीक्ष्यताम्‌ 
निशितशतघ्रीशतस्थानान्यवगच्छ पुरः 

प्राकारे नियच्छ दृशं शिल्पं सुपरीक्ष्यताम्‌। 
लक्षावधिसैन्यजलसौकर्याय सन्‌ योऽगोपि 

रत्नाकरसागरोऽपि भाग्ये सति वीक्ष्यताम्‌ 
दुर्दान्तेर्दिंषद्धिरपि दुर्ग टृढ-दीर्घतया 

ध्वस्तवैरिवर्गं जयदुर्ग प्रसमीश््यताम्‌॥ २९॥ 


आलोकगृहम्‌-- एतद्धि दुर्गस्याग्रतस्तुद्घे स्थाने तथोन्नतं निर्मितमस्ति यथा अस्मिन्‌ प्रकाशे प्रज्वालिते 
पर्वतस्याधस्तादूरदूरपर्यन्तं प्रकाशो भवेद्येन समवेतस्य सैन्यस्यान्धकारक्लेशो न स्यात्‌। वैरिलोकदुर्निरीक्षयम्‌, 
एतदूद्रारपर्यन्तं वैरिणामागमनमेव दु ःसंभवं मध्य एव विजितानां तेषां पलायनात्‌। किञ्च अस्य दुर्गस्य 
प्राचीरे द्वारं तथा शिल्पेन निर्मितं यथा पर्वतोपरि स्थितस्याप्यस्य सर्वः प्राकारो दूरतो दृश्यते, न तु 
द्वारम्‌। शतप्री' तोभः' । दुर्गे यदि सेन्यसंग्रह आवश्यको भवेत्तर्हि तस्य जलसौकर्याय 'रलाकर सागर ' 
नामको जलबन्धो निर्मितोस्ति, यो हि विशेषावसरं विना न केनचिद्‌ दष्टं शक्यते। एष सागरो गुरोः 
राकरपौण्डरीकस्य नाग्रा जयसिंहमहाराजेन प्रसेधितः। दुर्ग दुःखेन गन्तुं शक्यम्‌। एतद्धि दुर्ग प्राचीनेन 
मानसिंहमहाराजेन, "मिर्जाराजा ' जयसिंहदेवेन चाधिकाशंतो निर्मापितम्‌। जयपुरनगरप्रतिष्ठापकेन 
सवाईजयसिंह- महाराजेन चेदं सर्वाङ्गतया पूर्णीकृतम्‌। अस्य निर्माणारम्भः षोडशशताब्द्याम्‌ पूर्तिश्च 
अष्टादशशतान्द्यामासीत्‌॥ २१॥ 


* आम्बेरस्य कतिचित्स्थानानां क्रमशो दर्शनम्‌ * 

दादुद्रारमालोक्यैव न्यायालयपारश्ात्तित- 

“श्छीलाबाय 'वाराह्यादिदेशः स्यर्शनीयस्ते 
जगति शिरोमणिमवेक्षय महन्मन्दिरं तत्‌ 

श्रीमन्नरसिंहोऽप्यम्बिके्ो मर्शनीयस्ते। 
मञ्जुनाथ नृत्यन्नरमुण्डे स्नानकालावधि 

पत्नामियाकुण्डे धर्मखेदः कर्शनीयस्ते 
धर्मेपि हि भूरिवहत्पाथोरवरम्यस्ततो 

गीतगुणगाथो हर्षनाथो दर्शनीयस्ते ॥ ३२॥ 

न्यायालयः" निजामत तहसील ' ।' छीलाबाय ' चातुर्मास्ये पूरितातिस्वच्छजला । गभीरतमा वापिका । 
"वाराही देवी ', अत्र हि शिशुमातरः शिशूनां शीतलाद्यारोग्यार्थ यात्रां कुर्वन्ति । आदिपदेन " बटुकभैरव- 
दादू का भैरवादयो बुध्यन्ताम्‌'। शिल्पेन जगति शिरोमणिस्थानीयं * जगतशिरोमणि' इति ख्यातं 
विष्णुमन्दिरम्‌। इदं हि मानसिंहमहाराजस्य ज्येष्ठपुत्रश्रीजगत्सिंहस्य स्मरणार्थं वि. सं. १६७७ तमे 
तन्मातुरादेशान्निरमीयत । नरसिंहमन्दिरं प्राचीनराजहर्म्याणां सविधे वर्तते, अत्र प्रातरष्टवादनपर्यन्तमेव 
देव-दर्शनं कर्तुं शक्यम्‌। अम्बिकेशः अतिप्रतः शिवः। इदं मन्दिरं भूमेरधस्तादर्तते, चातुर्मास्ये जलपूरितं 
भवति । सरानकालपर्यन्तं मेलकावसरेषु नृत्यन्ति तरतां जनानां मुण्डानि यस्मिन्‌ सः। तरणसमये उपरितः 
पश्यद्धिर्मस्तक-मात्रमेवावलोक्यते। पाथोरवरम्यः जलकलकलमनोहरः। हर्षनाथभैरवमन्दिरे 
"रलाकरसागरस्य' कुल्या सर्वदा प्रवहति ॥ ३२॥ 


* भूतेश्वरः * 

हर्षनाथभेरवविभूतिमनुभूय तत- 

स्तत्तरेण पर्वतचरेण पथाऽभीयेथाः 
शेलशिखरस्थगोप्यगोपुरमतीत्य ततो 

हरितघनेषु दूरविपिनेषु लीयेथाः। 
हरितवनान्ते साधु सोपानं समधिरुह्य 

सानन्दं शिवेन शान्तशमलो विधीयेथाः 
पूर्व पुरुहूतेन प्रभूते वारि वृष्ट ततो 

जीमूतेऽथ भूते भूरि भूतेश्चरमीयेथाः ॥ ३३॥ 


हर्षनाथस्योत्तरतः। अभीयेथाः अभिगच्छ । मारगँ शेलशिखरोपरि राजप्रन्धात्‌ गोप्यं गोपुरं लभ्यते । 
शान्तशमलः शान्तपापः। पूर्वम्‌ इन्द्रेण प्रचुरे वारि जले वृष्ट, तदनन्तरमपि जीमूते मेघे भूते जाते सति। 
प्रचुरवारिवर्षया स्थाने स्थाने जलनिर्घराश्च वनहरितता च, मेघाडम्बरेण आतपरक्षा प्राकृतशोभा च। 
एतादृशमेव स्थानमिदम्‌। अत्र हि राजानुमतिपत्रं विना न गन्तुं शक्यम्‌॥ ३३॥ 


प्रसद्धेन जयपुरराज्यान्तर्गतानामन्यस्थानानामपि वर्णनम्‌ 
जमुआ रामगढ़ ( बन्ध ) 

दूरदूरवर्तिशेलमालाप्रतिरोधनेन 

विस्तृतिं विशालां वीक्ष्य विस्मितो विधीयेथाः 
वर्षासमये तु घनघोरवारिवर्षामाप्य 

पयसः प्रकर्षात्पूरवृद्धिं प्रसमीक्षेथाः। 
तटनिकटे च जगदम्बामवलोक्य, निशि 

केसरिकदम्बानां निनादेनापचीयेथाः 

तिसृषु दिशाषु शेलसन्धावम्बुसंधानेन 
रामगढ्जातजलबन्धान्मुदमीयेथाः ॥ ३४ ॥ 


जलबन्धस्य विस्तृतिम्‌। तिसृषु दिक्षु पर्वताः, एकतस्तु जयपुरराज्यनिर्मापिता वेला, इत्यनुमीयतां 
महाविस्तारः। घना निबिडा घोरा च वर्षा । सिंहसमूहानां नादेन अपचीयेथाः भयात्‌ दुर्बलो भवेः। 
शेलसंधो पर्वतानां मध्यावकाशे, जलप्रतिरोधनेन । ' कर्नल जेकब' निर्मापितः सोऽयं जलबन्धस्तथा 
कौशलेन रचितो यथा वारिवृद्धौ उपरितो जलनिर्गमेऽपि नास्य भङ्गभयम्‌। अयं तथा विशालो यथाऽस्य 
भद्ध सति भरतपुरराज्यस्याऽलवरस्य च विनाशो भवेदत एव एतत्कृते जयपुरस्य दायित्वम्‌। अस्य 
कुल्याभिर्बहुक्रोशपर्यन्तं कृषिसेकः समभूत्‌। सांप्रतं तु विद्युद्यन्त्रह्ारा जयपुरनगरे जलनलप्रबन्धः 
कृतोस्ति। अस्मिन्‌ हि पञ्चाश्छक्षम्योप्यधिक-मुद्राणां व्ययः समभूत्‌। लाई इरविनमहोदयेनाऽ- 
स्योद्घाटनम-क्रियत ॥३४॥ 


* सवाई माधवपुरम्‌ * 

गोपुरसमीपे तुङ्कमन्दिरमुपेत्य ततो 

भेरवादिदर्शनतो भरितो भवेः सुखे 
जयनगरानुकारिणीषु राजरथ्यास्वहो 

चिनुहि चतष्परीक्रमं च बत संमुखे । 
नानाफलपुष्पशाखिशालिन्यामुपत्यकायां 

सावधानमेया न चेदेया मृगराण्मुखे 
धावद्धूमधोरणीप्रधानस्थितिधामधरे 

माधवपुरेऽस्मिन्रयिरेण विचरेः सखे ॥ २५॥ 


पूर्वगोपुरस्य समीप एव हस्तिद्रयाधिष्ठिततोरणमतितुद्खं भरवमन्दिरं तत्समीपे च गोपालादिमन्दिर- 
मस्ति। अत्र हि राजपथानां निर्माणं जयपुरवत्‌ वर्तते, तथेव च ' चौपड 'क्रमः। उपत्यकायां पर्वतासन्नभूम्यां 
सावधानम्‌ एयाः (आ इयाः आगच्छेः), न चेत्‌ मृगाधिपतिमुखे एयाः। संभावनायां लिङ्‌। धावन्त्याः 
धूमशकय्याः प्रधानं यत्स्थितिस्थानम्‌ ( जंक्शन्‌ स्टेशन) तद्धारके । इदं नगरं सवाईजयसिंहमहाराजस्य 
पुत्रेण श्रीमाधवसिंहदेवेनावासितम्‌। महाराषटान्‌ विजित्य पूर्व रणस्तम्भवरदुर्गमधिकृतं तत्समीपे च- 
१८१२ तमे विक्रमवर्षे इदं नगरं प्रतिष्ठापितम्‌ ॥३५॥ 


* रणथंभोरदुर्गम्‌ * 
छप्पय-- माधवपुरपश्चिममहिभृति मानसमुपढौकय 
रणस्तम्भवरदुर्गसर्गमद्‌ भुतमवलोकय। 
यत्र॒ तड़ागद्वितयतटे पशुपतिरधिराजति 
तत्सविधे हम्मीरवीरमस्तकमुदभ्राजति। 

अतिनिविडशेलमालावृते गणपतिमानम दिनमुखे। 


हम्मीरवीरलीलासखे दुरगेस्मिन्‌ विहरेः सखे ॥ ३६॥ 


पञ्चिमपर्वते मानसम्‌ उपटढौकय प्रेरय । दुर्गसृष्टौ अद्धुतता सेयं यन्महाविशालमपि तदिदं दुर्ग 
समीपागमनं विना दूरतो न कैश्चिद्‌ दृश्यम्‌ । दुर्गस्थस्तु पुरुषो बहुक्रोशान्तरितमपि पश्यति । दुर्गस्य 
परितः पर्वतवेष्टनानि सन्ति । तडागद्वितयम्‌ ' जौरा, भरा ' । दिनमुखे प्रातः। पश्चाद्‌ गणपतिदर्शनसौरकर्य 
न भवेत्‌। 

एतिहासिकवृत्तम्‌-- हम्मीरः सम्राटपृथ्वीराजवंशजः। अस्य पिता जयत्रसिंहोऽ भृत्‌ । पृथ्वीराजे 
दिवंगते तत्पुत्रो गोविन्दो दिल्यी-अजमेरादीनां राजाऽभवत्‌। एष हि पृथ्वीराजभरात्रा राज्यादपवाहितः 
सन्‌ रणस्तम्भवरदुर्ग न्यवात्सीत्‌। अस्यैव वंशे जयत्रसिंह आसीत्‌ यस्य पुत्रो महावीरो हम्मीरोऽभूत्‌। 
अनेन भूयांसि युद्धानि विजितानि। अस्य प्रशंसामयानि प्रसिद्धानि बहूनि काव्यानि । अस्य 
दुर्गस्योपरि जलालुदीनस्य अलाउद्ीनस्य च भयंकराक्रमणान्यभूवन्‌। अन्ते १३५८ तमे विक्रमवर्ष 
हम्मीरो वीरलीलां प्राप, रणस्तम्भवरदु्गे च खिलजीसम्राजोधिकारः समभूत्‌। अस्मिन्‌ दुर्गे 
कियत्कालपर्यन्तं उदयपुरराजस्य बुंदीराजस्य चाष्यधिकारः समभूत्‌। किन्तु, अकबरसम्राजः 
समये तेन विजित्य तदिदं दि्टीसाम्राज्ये संनिवेशितम्‌। पुरश्च ओरद्गजेबोत्तरं यदा दिल्लीसाम्राज्यं 
शिथिलमभूत्तदा दुर्गोपरि महाराषटराणामाक्रमणान्यभवन्‌। एतस्मिन्‌ समये शिथिलेन दिह्टीसाम्राज्येन 
महाराष्टानपसारयितुं जयपुरराज आज्ञप्तः सप्तानां सेनापतीनामाधिपत्ये जयपुरस्य सैन्यं दुर्गाभिमुखं 
प्रतस्थे। भयङ्करयुद्धोत्तरं महाराष्रान्‌ पराजित्य जयपुरराज्येन स्वाधिकारः कृतः। आसीत्तस्मिन्‌ 
समये जयसिंहमहाराजाधिराजस्य द्वितीयः पत्रः श्रीमाधवसिंहदेबो जयपुरराज्यस्य स्वामी ॥ ३६॥ 


शेखावाटी 

खेलच्यण्डवेगमरुहछहरीतरङ्गायिता 

स्वर्णरुचिरङ्ा बालुकाऽसौ परिमृश्यताम्‌ 
वारिणे तपस्यत्निव कानने निरुद्धकरो 

मार्गे चित्ररूपो दुर्गकूपोयं विमृश्यताम्‌ । 
मञ्जुनाथ नानाविधनामभिर्विंशाला मनाक्‌ 

्रष्ठिस्थापिताऽसौ पाठशालाततिरिष्यताम्‌ 
श्रेषठिगणलक्ष्मीलवलेखालालितापि मिलन्‌- 

मरूरुचिरेखा शेखावाटी परिदृश्यताम्‌॥ २७॥ 


चण्डवेगो यो मरुत्‌ (पवनः) तद्छहरीभिः तरङ्गायिता तर ङ्गाकारयुक्ता, सुवर्णकान्ति-सदृशरङ्गा 
बालुका । ग्राममार्गेषु- दुर्गसद्शाः अत्युत्नतवेदिकः, चतुर्दिक्षु रचितचतुर्गुल्मः अत एव विचित्राकारः, 
चतुर्हस्तानुत्थाप्य वारिणे जलाय (जलप्राप्त्यर्थम्‌) तपश्चर्या कुर्वन्निव कूपः। उन्नतवेदिकायां दूरतो 

दश्याश्चत्वारः स्तम्भास्तथा प्रतीयन्ते यथा हस्तानुत्थाप्य अभिसूर्य स्थितः कूपो दुर्लभजलप्राप््यर्थ 
तपश्चर्यां करोतीत्याशयः। साधारणेन एक-मात्रेणाध्यापकेनाश्रितापि ‹ वेद-वेदाङ्ग-पाठटशाला' 
इत्यादिभिराडम्बरयुकतैर्नामभिर्विंशाला । कलिकत्तादिप्रदेशेषु धनमुपार्जितवतः श्रे्ठिगणस्य लक्ष्मीलवलेखया 
(धनलेशसरण्या) लालिता शोभितापि वास्तवे मिलन्ती मरुदेशस्य रुचिरेखा ( कान्तिलिखा) यस्याम्‌। 
श्रेष्ठिनां धनवैभवतो मण्डितापि प्रकृतिनियमानुसारं शुष्कायां मरुभूम्यामियमधिविष्टेत्याशयः॥ २७॥ 


दो.-- कियदिव वीरा सा धरा यद्रणिजोऽप्यधिशान्ति। 
दूरादपि भूपरिसरान्नीत्वा श्रियमायान्ति॥ ३८ ॥ 


अन्यत्र देशेषु क्षत्रियादयो वीराः दूरदेशेभ्यो युद्धादिद्रारा श्रियं नीत्वा ( विजित्य) आयान्ति । अत्र 
तु हीनबलत्वेन ख्याता वणिजः अपि, अधिशान्ति युद्धादिकं विना शान्त्यैव, वर्मादिदूरदूरभूप्रदेशात्‌ 
त्रियं गृहीत्वा आयान्ति। अत एव इयं भूमिः कियद्वीरा स्यादित्यनुमीयताम्‌॥३८ ॥ 


अभिनन्दनवीथी 


चित्रचत्वरः 
सो.-- चारु चिकीर्षसि “चित्र-चत्वर' चयनं चित्त! चेत्‌। 
चरणं चित्रचरित्र - चित्रणचतुरं चिन्तयेः॥ १॥ 
विचित्रस्य चित्रणे (प्रत्यक्षप्रकटने) चतुरम्‌॥ १॥ 
* शिबिकाबन्धः * 

भास्वद्वशावतंसङ्कुणगणगणनाऽतीतमातङ्कतद्ं 

सापत्सापलपङ्क्तौ सकलकविकलाविश्रमास्थानभूमिम्‌। 
सक्षेमं पालयन्तं विपुलजयपुरीमुलछसद्धूरिभोगां 

साधून्‌ संमोदयन्तं हयवदनहरिर्मानसिंहं विपुष्यात्‌॥ २॥ 


गुणगण.-- गुणगणस्य गणनम्‌ अतीतम्‌, अगणनीयगुणमित्यर्थः। सापत्‌.-- सापदाम्‌ 
आपत्तियुक्तानां सापत्नानां (शत्रूणाम्‌, सपत्न एव सापत्नः, प्रज्ञाद्यण्‌) पङ्क्तौ आतद्धौत्तङ्कनकरम्‌, 
आतङ्कदायकमिति यावत्‌ ॥ २॥ 


* चक्रबन्धः * 
यद्राज्याऽवनिमावसन्‌ कलयते संमोदसोख्यं जनः 
यश्चायं गुणपुञ्जमञ्जुलतमः संमोदते निर्भरम्‌। 
स श्रीमाननवद्यनीतिललितैः प्रीणात्यलं सुत्रतै- 
स्तैस्तैरायतगेयकीर्तिसरसैर्नः सत्पुरं चेष्टितैः ॥३॥ 


स श्रीमान्‌ (मानसिंहदेवः) अनवद्या निर्दोषया नीत्या ललितैः, सुभुध्येन व्रतेन नियमेन युक्तैः 
आयतया (सर्वत्र विस्तृतया) गेयया च कीर्त्या सरसैः, तैस्तैः चेष्टितैः (सत्कार्ये) नः अस्माकं जयपुरं 
प्रसादयति । पूर्वद्धिं स्पष्टम्‌ ॥ ३॥ 


* अष्टकोणवबन्धः * 
लोकानां भव्यदानाय यज्ञानां प्रसवाय च। 
समिद्धधनपूर्णश्रीर्भासते मानभूपतिः॥ ४॥ 

अपि भूमौ च नाके च यः सदा गणनाऽतिगः। 
विभवायतधर्मिष्ठः स नः पूरयते श्रियम्‌॥ ५॥ 


समिद्ध-- समिद्धेन दीपिशालिना धनेन पूर्णा शोभा यस्य सः॥ ४॥ 


गणनातिगः लोकगणनामतिक्रान्तः, अनुपम इति यावत्‌। विभवा.-- विभवेन आयतः महान्‌, 
धर्मिष्ठश्च। सः (माननरेनद्रः) नः श्रियं पूरयति ॥ ५॥ 


* छत्रबन्धः * 
मानसिंहमहीपालः माननीयगुणोज्ज्वलः। 
वाहयन्धरणीभारं वामगुण्यो जयेच्चिरम्‌॥ ६॥ 
धरणीभरं वाहयन्‌ परिचालयन्‌। वामगुण्यः वामानां विरुद्धानामपि कृते प्रशस्तगुणयुक्तः ॥६॥ 


* चापरवबन्धः * 
यः प्रजारञ्जनोन्माननवकीर्तिसुधालयः। 
नभस्तततमोमोकोन्नतचम्दिरसद्यशाः ॥७॥ 


न कोन्मो मोतततभः, नतदूक्विवाग्वजा । 
तस्य नीतिलसच्छास्तितन्त्रस्य मतिरस्ति या।८ ॥ 
तद्वेभवभरा शास्ति तन्त्रस्य पमतिरस्तिया ॥ 


यः (भूपतिः) प्रजारञ्जकः (अस्ति), तथा उत्कृष्टमानायाः नवकौर्तिरूपायाः सुधायाः आलयः 
(अस्ति) तथा नभसि (आकाशे) ततः विस्तृतः, तमोमोके अन्धकारविनाशे उन्नतश्च, यश्चन्दिरः 
( चन्द्रः) तद्रत्‌ सत्‌ यशो यस्य सः॥ ७॥ 

किञ्च-- (सः) कोन्मः न? कवत्‌ विरच्चिवत्‌ उत्कृष्टा मा लक्ष्मीर्यस्य तादृशः नास्ति? अपि 
त्ववश्यमस्तीति काक्वा अर्थः। किञ्च-- मया लक्ष्या ऊता (मता), तता (विस्तृता) च भा 
(कान्तिः) यस्य तादृशः सोस्ति। नतदृशां कवीनां वाक्‌ तस्य (राज्ञः) वशा। तस्य राज्ञो महिमानमालक्ष्य 
कवयो नतदृशः सन्तः प्रभावातिशयेन स्ववाचं तद्रशां कुर्वन्तीत्याशयः। नीतिलसच्छासनतन्तरस्य तस्य 
(राज्ञः) या तन्त्रस्य (प्रजानियमनस्य) मतिः तद्रैभवयुक्ता, अस्तिया (*अस्ति' परलोकादिकमिति 
विश्वासं यातीति) आस्तिकविश्वासयुक्ता मतिः शास्त्रमतिरेव शास्ति प्रजाः पालयति । राष्शासनबुदधरवैभवं 
सहकारिरूपेण सह आदाय तस्य धार्मिकमतिरेव प्रजाः शास्तीत्यर्थः। तस्य शासने रटशासननुद्धूया 
आस्तिकतामतिर्न अभिभूता, प्रत्युत आस्तिकतामतिरेव शासने प्रधानम्‌ । राषटशासनबुद्धिस्तु उपकरणभूता 
इत्याशयः ॥ ८॥ 


* खड्गबन्धः * 
सारः सर्वक्षितीशानां सम्पत्सौ भाग्यभाजनम्‌। 
नन्दयेद्रसुधामेतां मानसिंहनुपोऽञ्जसा ॥ ९॥ 

साऽऽटोपाऽरिकुलध्वंसी दु्धर्षः क्षात्रतेजसा। 
साडम्बराऽसिविलसदोर्दण्डो नृपसिन्धुरः ॥ १०॥ 


साटोपं सदर्पं यदरिकुलं तस्य नाशकः। सोपकरणः साटोपो वा यः असिः, तेन विलसन्‌ 
भुजदण्डो यस्य सः। नृपसिन्धुरो राजश्रष्ठः ॥ ९-१०॥ 


* धनुर्बन्धः * 
दाक्षिण्यपुण्यविभवो विद्रत्कुमुदचन्द्रमाः। 
माराऽभिरामो जयतान्मानसिंहनृपः सदा ॥१९९॥ 
माराभि.-- कामवद्‌ अभिरामः। चन्द्रमाः माराभिराम इत्यत्र विसर्गलोपो बोध्यः॥११॥ 
* शरबन्धः * 
कच्छवाहकुलोत्तंसो दिगन्तविततप्रभः। 
तेजसा सादिताऽरातिः सुचिरं रजञ्जयत्विलाम्‌॥ १२॥ 
तेजोबलेनैव सादिताः नाशिताः अरातयः (शत्रवः) येन सः। इलां पृथिवीम्‌ ॥१२॥ 
* शक्तिबन्धः * 
जयपत्तनमू््धन्य धन्य दत्ताऽऽश्रिताऽभय।। 
यज भक्ताऽरर्तिंहं शौरिममरेन्द्रसमप्रभ।।१२३॥ 
भक्तर्तिहं शोरिम्‌ (विष्णुम्‌) यज पूजय ॥ १३॥ 
* गोमूत्रिकाबन्धः * 
राजन्‌ जयपुरीनाथ प्रजासापेक्षकार्यकृत्‌। 
राकाब्जविपुलोच्नाहा प्रशंसा रक्षणेऽर्यमन्‌। ॥ ९४॥ 


प्रजासापे.- प्रजानाम्‌ अपेक्षासहितानि (प्रजानुमतानि) कार्याणि करोति सः। रक्षणे अर्यमन्‌ 
सूर्यस्य । रक्षाकार्ये ते प्रशंसा (कर्तः) राकाचनद्रवत्‌ विपुलोत्कर्षा ॥१४॥ 


* हारवबन्धः * 
सदाशिवस्स्वयं धत्ते यदभेदपभागतः। 
सदा शिवमयं द्राक्‌ ते प्रदत्तादभभागतः॥ १५॥ 


स्वयं सदाशिवः (शम्भुः) अभागतः भागं विना निःशेषमिति यावत्‌, यस्य (तव, मानभूपस्य) 
अभेदं धत्ते धारयति। लोकपूज्यतायां शिवादभित्नस्त्वमित्यर्थः। अभ्रभा-गतः कण्ठे मेघकान्तियुक्तः 
अयम्‌ (शिवः) सदा सर्वदा ज्ञटिति ते तुभ्यं शिवं मङ्गलं प्रदत्तात्‌ देयात्‌॥ १५॥ 

* अषएटदलकमलबन्धः * 

समस्तसामन्तसमर्हणीयः 

असीमशौर्योत्तरनीतिश्ाली । 
कवीन्द्रसंगीतयशःप्रशस्तिः 

प्रमोदतां संततमेष देवः ॥ १६॥ 

असीमशोर्यम्‌ उत्तरं प्रधानं यस्यामेवंविध-नीतिशाली ॥ १६॥ 
* "लाकेट'बन्धः * 

सोभाग्यभृतराज्यश्रीः श्रीमानमरराडिव। 
बन्धः सुमनसां नूनं नन्दतान्मानराडसौ ॥ ९७॥ 


सौभाग्येन युता राज्यलक्ष्मर्यस्य सः। अमरराट्‌ (इन्द्रः) सुमनसां देवानां वन्द्यः, अयं तु सुमनसां 
साधुचेतसां वन्द्यः। अत एव इन्द्रसदृशः असौ मानराजो नन्दतात्‌। चित्रकाव्ये विसर्गादीनां भेदो न 
परिगण्यत इति राज्यश्री: श्रीमानिति विसर्गाभावः समाधेयः ॥१७॥ 


* श्रीफलबन्धः * 
राकेशसुन्दरमुखः सुधोपमवचश्चयः। 
यः सताममृतं सूते यद्गुणज्ञा वसुन्धरा ॥ ९८ ॥ 


चन्द्रवत्सुन्दरमुखः, सुधोपमो वचनसमृहो यस्य सः। यः सज्नानाम्‌ अक्षय्यं सुखमुत्पादयति। 
स जयपुरेदद्रो जयत्विति प्रकरणा्छभ्यमेव ॥ १८ ॥ 


भाषासमकम्‌ 


"हिन्दी" 
[अर्थात्‌ हिन्दीभाषामयमपि पद्यं संस्कृतबद्धं भवति] 

दो.-- हे शङ्कर आनन्द कर सदा सु मङ्कल चार। 
मानसिंह भूपाल के अव कर जय जय कार॥ १९॥ 


हिन्दीभाषायां स्पष्ट एवार्थः। संस्कृते तु आनन्दं करोति तत्सम्बुद्धौ हे आनन्दकारक ! सदा 
सुङ्लं चारयति प्रजासु विस्तारयति तादृश! । अवकर ! अवो (रक्षको) करौ यस्य तत्सम्बुद्धौ, स्वहस्ताभ्यां 
लोकस्य रक्षाकारकेत्यर्थः। हे शङ्कर! मानसिंहभूपालके जयकार त्वं जय । मानसिंह भूपतौ विजयं 
सृजन्नेव त्वं सर्वोत्कर्षेण वर्तस्वेत्यर्थः॥ १९॥ 


जय जयपुरधरणीधनी दारद भय कर दूर। 
सदा छत्रछाया तले प्रजा सु सुख भर पूर ॥२०॥ 


संस्कृतम्‌-- दारदभयकरदूर ! विषभयकारकान्‌ दूरयति तत्सम्बुद्धौ , प्रजाऽनिष्ट- कारकेभ्यो 
रक्षकेत्यर्थः । ' दारदो वत्सनाभश्च 'त्यमरः। निजच्छत्रच्छायायास्तले प्रजासु सुखभरं पूरयति तत्सम्बुद्धौ । 
जयपुरधरण्याः स्वामी त्वं जय ॥ २०॥ 


जयपुरधरणी धरण हित, जय जय मान महेन्द्र । 
सकल नरनि चित कामा पूरण कर मनुजेन्द्र ॥ २१॥ 


संस्कृतम्‌-- जयपुरधरण्या धरणे हितकारक । सकलनरनिचितकामनापूरणकर ! सकलनः 
निचितानां कामनानां पूरणकारक ! मनुजेन्द्र हे मानमहेनद्र ! त्वं जय जय ॥२१॥ 


* जयपुरीयहिन्दी * 
विघ्न हरण मङ्कल करण, नमो नमो गणराज। 
अव वाञ्छा पूरण करो, देवो बुद्धि दराज ॥ २२॥ 


संस्कृतम्‌-- (बुद्धिदानां राजा तत्सम्बुद्धौ, बुद्धिदायकेषु देवेषु श्रेष्ठतमेत्यर्थः) वाज्छापूरणकारकः 
देवस्त्वम्‌ अव, श्रीमन्तं मानसिंहदेवं रकषत्यर्थः। अन्यत्स्पष्टमेव ॥२२॥ 

* भाषाचित्रम्‌ * 
[अग्रतः पृष्ठतो वा पठनेन यत्र भाषान्तरवाक्यं निःसरति ।] 
* विवाहकालिकं हिन्दीचित्रम्‌ * 
अग्रतः 
श्रीमद्धानुवंशवैजयन्ती भासतेऽसौ पुरो 
मानमुन्नरयन्ती कच्छवाहानां कुलक्रमे 
नव्यसुमहार्हवरवसनविभासिनोऽमी 
भूपा भूषयन्ति सभामग्रूया मानसंभ्मे। 
पण्डिताः प्रगल्भन्ते कवित्वे मञ्जुनाथगिरा 
कीर्तिस्ते दिगन्ते भातु भूयो जगत्संक्रमे 
जयपुरराजमान मानमहाराजमणे। 
यशसा विराजसे विवाहोत्सवसंगमे ॥ २३॥ 


कुलक्रमे वंशपरम्परायाम्‌ कच्छवाहानां तद्रंशीयराजपुत्राणां संमानम्‌ उन्नयन्ती उच्चैः कुर्वती असौ 
भानुवंशस्य वैजयन्ती [पञ्चरङ्गध्वजः] भासते। मानसंभ्रमे मानमर्यादायाम्‌, अग्रूयाः श्रेष्ठाः भूपाः 
सभां भूषयन्ति। जगत्संक्रमणे [ कल्पान्तेऽपि] ते कौर्तिर्भातु। अत्र हि अग्रिमाक्षराणां पठनेन "श्रीमानभूप 
की जय" इति वाक्यं सिध्यति ॥२३॥ 


* उर्दूचित्रम्‌ * 
[अग्रतः पृष्ठतश्चापि पठनेन यत्र उर्दूपद्यखण्डो निःसरति] 

चैत्रे मासि मोदन्ते मृगाङ्क वीक्ष्य यद्वत्ररा 

नन्दति तथेव त्वयि वीर! सुप्रजा प्रजा 
जैत्रीयं विभाति भूमिभव्रीं सुर-धनु-विप्र- 

पुञ्जपरिपालनोपकत्री भवतो भुजा। 
रञ्जयसे मर्त्यान्मञ्जुनाथ निजनीतिक्रमे 

मेदिनीयमामोदं दधाति त्वयि नीरुजा 
रज्ज्यल्लोकलोचनचकोरकृते चन्द्रविम्ब 

हे नृप तवावलम्बमर्हति महाऽब्धिजा ॥ २४॥ 

सुप्रजा सुसन्ततियुक्ता प्रजा । देव-गो-ब्राह्मणसमृहस्य रक्षणे उपकर्त्री, भूमिभारधारिणी ते जैत्री 
भुजा भाति । भुजः स्त्रीलिङ्घेऽपि -"अथो भुजा । द्वयोर्बाहौ करे ॥' इति मेदिनी । रज्यतां लोकलोचन- 
चकोराणां कृते चन्द्रविम्बसदृश। हे नृप। महाब्धिजा लक्ष्मीः, तवाऽवलम्बनस्य योग्या । त्वं तस्यै 
अवलम्बं ददासीति योग्यमेवेत्याशयः। अत्र हि अग्राऽक्षराणां अन्त्यवर्णानां च योगेन ' चैन जेपुरमें रहे 
राजा प्रजा मेँ जा ब जा (“ स्थाने-स्थाने ') इति उर्दूपद्यखण्डो निःसरति ॥ २४॥ 
* सांकेतिकभाषाचित्रम्‌ * 
दो.-- जन्तयपुन्तुररन्तसारन्तमणे टन्तक्ष। 
अन्तयि चिन्तिरमिन्तिमान्मन्तनुजात्रन्तक्ष ॥ २५॥ 
लोकाः मध्ये, ! न्त, "द्र ' इत्यादिवर्णान्संमिश्य सांकेतिकभाषां सुहद्धिर्व्यवहरन्ति। तदनुसारम्‌- 
- 'जयपुररसारमणे दक्ष! अयि चिरमिमान्मनुजान्‌ रक्षेति" वाक्यं संपद्यते| ।२५॥ 
* बहुभाषामिश्रणचित्रम्‌ * 
[' जौहरीबाजार'स्थले नानादेशीयजनाः दशहरद्वितीयदिनभावि' सलक ' मेलकं 
विलोकयन्तः संलपन्ति।] 
क.-- ओह लुक दैट एलिफेन्ट इज कमिङ्क हियर' 
“ जर्क बलरक्रं अस्प मानिन्दे परिन्द ये तमाम' 
“एड दिके एसो हेरो की बहार पोश्ाकेर' 
"किंमत कुबेरनी करी छै जरा जूओ आम।' 
"वाह वा सरस सहनाई ये सुनो तो सही 
कांड खयी जाय यां चिरागच्यां को भार्यो काम' 
"महाराजां चे भाऊ बन्धु आले हे पहा मित्र' 
'मानमहीपाले मड्स्ु दृष्टिदीयतांतमाम्‌' ॥२६॥ 


अष्टभाषामयेऽस्मिन्‌ तत्तदेशीयानां स्वभावरुचिः सूचितेति सृक्ष्ममालोचनीयम्‌। अंग्रेजमहोदयो 
ब्रूते ~ 01 100६ । 18 [लुका 15 (71118 [ल ©' अयि पश्य, स हस्ती इत एवाऽऽगच्छन्नस्ति।' 
पञ्चरङ्गध्वजयुतं हस्तिनं विलोकयत द्रीपान्तरवासिनस्तदर्शनात्कोतुकं प्रतीयते । उर्दूभाषामुल्छपन्‌ ' पर्थियन' 
पण्डितः कश्चिन्माहम्मद आह-- "जर्क बर्क..' ' सुवर्णमयाः सर्वेऽपीमे अश्वाः गमने पकषिसदशाः।' 
अनेन हि धनचाकचक्यलोलुपता अश्चगुणवेदिता च व्यज्यते । वाङ्गमहाशयो भाषते-- *एड्‌ दिके.' इत 
एहि, पश्य,वस्त्राणां कोदृशी शोभा। एतेन वद्धीयानां स्वाभाविको वस्त्रं पारिपास्य ' रुचिः परिचीयते । 
धनवैभवं विलोकयन्विस्मितो गुर्जरदेशीयः कथयति-- किंमत कुबेरनी ~ ' कुबेरस्यापि मूल्यं कूतम्‌, 
इतस्तु किञ्चित्‌ पश्य !'। अनेन गुर्जराणां धनव्यापाररुचिः सूच्यते । व्रजवासी जल्पति-- * वाह वा 
सरस.'-- ' साधु साधु! सरसं सहनायीवाद्यं तु शृणु तावत्‌। अनेन हि सर्वत्रापि रसिकतां प्रकाशयतो 
व्रजवासिनः सहजसुभगेरक्षरैः कवितानुकूलं हदयं परिज्ञायते । जयपुरीयः संलपति ' कांई खई जाय ' 
"किंवा कथ्यताम्‌, एतेषां दीपाधारवाहिनां विषमं कार्यम्‌ ' । पूर्व हि राजपरिचारका द्विशृङ्गकान्दीपाधारान्‌ 

(दुसंखा') आदाय अग्रतश्चलन्ति स्म, येषामुभयतो बद्धा लेखा रुचिरा प्रतीयते स्म । कदाचिदतिनिकटमा- 
गतानां दर्शकानामपसारणकार्यमप्यनेन अग्न्याधारेण विधीयते स्म। तादृशमेव व्यतिकरं 
प्रत्यक्षमात्मोपर्यनुभवतो जयपुरीयनागरिकस्य सेयमुक्तिरिति प्रायो बहुत्र व्यग्रता, व्याकुलता वाभिव्यज्यते । 
महाराष्ूमहोदयो व्याहरति ' महाराजाचे.' नरेन्द्रस्य भ्रातृबान्धवाः आगताः, पश्य मित्र!, अनेन 
स्वाभाविकवाक्येन मरहटुबन्धूनां प्रेमप्रवणता प्रतीयते । ' मानमहीपाले.'-- अनेन तु सर्वमवमुच्य 
तत्तवोपरि दृष्टिः संस्कृतभाषाप्रणयिनः प्रकटीभवतीत्यलं विज्ञेषु ॥ २६॥ 


* भाषाद्रयचित्रम्‌ * 
कीर्तिपटलस्य यस्य सा काचन लक्ष्मीरभाति 
राकापतिरीक्ष्यते यदग्रे पुरुपिण्याकी 
तादूगसौ गीयतेऽद्य राजसम्पदायां यतो 
यस्य तुलनायां नैैनीयते न वै नाकी। 
मञ्जुनाथ यस्य यशो गीतिमुपवर्णयितुं 
त्वमपि विभासि देशभाषासूक्तिसम्पाको 
“^तेज तुद ताजा बीर विक्रमके बाजा बजे 
राजा हू नजर कर मानमहाराजा की ।।'' २७॥ 
पुरुपिण्याकौ अत्यन्तं खलयुक्तः। निःसार इत्यर्थः । 'तिलकल्के च पिण्याकः! अमरः। 
राजवैभवे असौ (मानमहाराजः) ताद्ग्गीयते यस्य तुलनायां नाकौ (इन्द्रः) अपि न नीयते । हे 
मञ्जुनाथ ! यस्य यशो वर्णयितुं त्वमपि देशभाषासूक्तिषु सम्पाको परिपाकयुक्त :( अर्थात्‌ 
प्रोढ:) भासि। का सा देशभाषा, तामाह--““ तेज तुङ्घ.' ' तेजोयुक्तानि तारस्वराणि वा, उन्नतानि 


नवीनानि यस्य नेशस्य वीरपराक्रमस्य वाद्यानि ध्वनन्ति। सीकरखेतरी प्रभृतीनां राजानोऽपि 
यस्य महाराजस्य राजसभायामुपायनमुपहरन्ति ॥2७॥ 


* वर्णपरिवर्तनचित्रम्‌ * 
[अर्थात्‌ एकस्य वर्णस्य स्थाने वर्णान्तरस्थापने यत्रार्थान्तरचमत्कारः संपद्यते ।] 

लास्यलीलाभाजनं भृतश्रीर्बलकषीं सदा 

नुनं नव्यवाहननिविष्ठोऽसौ सुखायते। 
मीननयनोऽथ मन्यमानो वरणीयधनो 

वाहाऽऽकुलगेहो मतस्नेहो जनैः ख्यायते। 
मञ्खुनाथ तावद्रण्यतेऽसौ तव वैरिगणो 

यावन्मुखभागे हेतिसङ्धो न विभाव्यते 

श्रीमन्मानमेदिनीश! पश्यामोऽर्थविकलमिमं 
सकलपदादौ हेतियोगो यदि जायते ॥२८. ॥ 
हे श्रीमन्मानमेदिनीश। मुखभागे संमुखतः यावत्तव हेतीनां शस्त्राणां सङ्गः न दृश्यते, तावत्तव 
वैरिगणः--' लास्यलीलाभाजनम्‌' (नृत्यादिदर्शनपात्रम्‌) भृतश्रीः, (संभृता शोभा लक्ष्मीर्वा यस्य), 
बलकर्षी (सैन्यं कर्षति सह नयति तच्छीलः), नव्येषु अश्च रथादिवाहनेषु निविष्टः, सुखकारको 
भवति। तथा मीननयनः, लोकैः मन्यमानः, वरणीयं गुणिजनद्रारा प्रापणीयं धनं यस्य सः, वाहैः 
संकुलं गेहं यस्य, मतस्नेहः (जनैः आदृतः स्नेहो यस्य सः) च ख्यायते।' यदि तु सकलपदादौ 
सकलानां शत्रूणां पदादौ चरणाद्यङ्खेषु, हेतियोगः शस्त्रसम्बन्धः जायते, तर्हि तव इमम्‌ वैरिगणम्‌ अर्थन 
पुरुषार्थन विकलं रहितं पश्यामः। तव शस्तरस्पर्शे जात एव सर्वेपि वैरिणो निरर्थकाः (मृतप्रायाः) 
भवन्तीत्याशयः। वास्तवे तु सकलानां कृतसमासानां पदानाम्‌ आदौ “ह ' इतिवर्णस्य सद्धौ यावत्न 
दूश्यते तावदेव ' लास्यलीलाभाजनम्‌ ' इत्यादिरूपेण तव वैरिगणः वर्ण्यते । यदि तु सकलसमस्तपदानाम्‌ 
आदौ !ह' इतिवर्णस्य योगः जायते तर्हि पूर्वेण वाच्यार्थेन विकलं पश्यामः। अर्थात्‌ आदौ !ह' 
कारपरिवर्तनेन अर्थान्तरमेव संपद्यते यथा-- ' हास्यलीलाभाजनम्‌ जनानाम्‌ (उपहासपात्रम्‌ ), हतश्री ः, 
हलकषीं (राज्यच्युतत्वात्‌ हलकर्षणेन जीवनशीलः) , अत एव असौ हव्यवाहननिविष्ट एव अग्निसात्कृत 
एव सुखं लभते, पूर्वमनुभूतराज्यसुखत्वादस्य मरण एव सुखं भवेदित्याशयः। हीननयनः, हन्यमानः, 
वनं गतः वनेचयदिद्वारा हरणीयधनः, हाहाकाराऽऽकुलगेहः, अत एव जनैः हतस््रेहः असौ ख्यायते ॥२८॥ 
* मकारादिचित्रम्‌ * 
मत्तारातिकुलस्य मानहरणो मित्रार्तिचिन्ताहरो 
मीलन्मानिजनाय मुक्तविभवो मूर्दधाभिषिक्ताऽग्रणीः। 
मेधावन्मनुजेषु मेत्ररुचिरो मोधेतरश्रीसखो 
मोवींभून्महिपेषु मंजुमहिमोन्मः स्यात्स मानप्रभुः ॥२९॥ 
मत्तस्य वैरिकुलस्य मानहारकः, मित्राणाम्‌ आर्तिचिन्ताया हारकः, मीलते दैन्यं गच्छते मानिजनाय 
दत्तवैभवः, बुद्धिमत्पुरुषेषु मेत्रेण८ मित्रभावेन ) रुचिरः, अमोघाया; श्रियाः सखा, मोर्वीभृत्सु( धनुर्धारकेषु) 
राजसु मञ्जुमहिप्ना श्रष्ठमाहात्म्येन उन्मः उत्कृष्टलक्ष्मीकः सः(प्रसिद्धः) मानसिंह प्रभुः स्यात्‌। प्रार्थनायां 
लिङ्‌ ॥२९॥ 
* बहिर्लापिका * 
[प्रश्रस्योत्तरं पद्यतो बहिर्भूतमेवेत्यर्थः] 
दो.-- संबोधय संमानमथ कः स्वामी विपिनेषु। 
जयपुरमण्डलमविति कस्तिलिकः क्षितिपालेषु॥ ३०॥ 
संमानं संबोधय, अर्थात्‌ मानस्य किं सम्बोधनम्‌? उत्तरम्‌  मान'! । विपिनेषु कः स्वामी? 


उत्तरम्‌-- ` सिंहः" । क्षितिपालेषु तिलकायितः कः जयपुरमण्डलम्‌ अवति? संमिलितमुत्तरम्‌-- 
" मानसिंह :' ॥ ३०॥ 

* अन्तर्लापिका * 
[ प्रश्रस्योत्तरं पद्यान्तर्गतम्‌] 
सिंहमाह मुग्धा नु किम्‌, मनुजैः क्र रतिरभाजि। 
क्त मुदमयति जयपुरधरा, ' मानसिंहनरराजि ' ॥३९॥ 
मुग्धा नायिका हस्तादिषु स्पृशन्तं सिंहम्‌ किम्‌ आह? उत्तरम्‌-- "मा" न' सिंह ! (हे सिंह! मा 
स्पृश, न खेदयेत्यादि) । प्रजाजनैः क्र प्रीतिः अभाजि(अकारि? उत्तरम्‌-* नरराजि') ॥३१॥ 
* द्रादशराशिचित्रम्‌ * 
मेषयुद्धमङ्णेषु, भूरिभारवाही वृषो, 
मिथुनं तवैव, रथं कर्कोऽञ्चति सोत्सवम्‌ 
सिंहस्यापि विक्रमं विहंसि, पुरे कन्याः शतं 
न्यायतुला द्वारे, याति वृश्चिकः पराभवम्‌। 
किं बहुना हस्ते धनुर्मकरोस्ति कुण्डलेषु 
कुम्भो जलवाही, मीनमीक्षे तव दूक्स्तवं 
स्फीतयश्ोराशिसुप्रकाशिगुणवश्यतया 
भाषितमिदं ते राशिवलयेन वैभवम्‌॥२३२॥ 
तव अद्घनेषु "आतिश प्रभृति-पशुयुद्धक्रौडाक्षेत्रेषु मेषाणां युद्धम्‌" (भाति) । मिथुनं तवैव, 
त्वमेव श्रीश्रीमत्या महाराल्याः सहकारेण मिथुनीभूतोऽ सीत्यर्थः। तव रथं कर्कः (-शेतोश्चः) वहति। 
"पष्य: स्थौरी सितः कर्कः' अमरः। मृगयाक्रौडायां सिंहस्यापि पराक्रमं पराकरोषि । राशिचक्र एकैव 
कन्या (राशिः), भवतः पुरे शतं कन्य इत्याशयः। भवतो द्वारे न्यायस्य तुला, भवतः शासने विवदमानानां 
जनानां सुसमीशषितो न्यायो भवतीत्याशयः। वृश्चिकः (तत्सदृशो दुष्ट :) तिरस्कारं गच्छति । मीनं तव 
दृशोः स्तुतिकारकं वीक्षे । स्तौतीति स्तवः, दृशोः स्तवः दूक्स्तवः, पचाद्यच्‌। विशदेन यशोराशिना 
सुप्रकाशिनो ये गुणाः तद्रशीभूततया, राशिबलयेन एवं ते प्रभुत्वं सूचितम्‌, अर्थात्‌ राशिचक्रमपि 
तवानुगामि सदनुवर्तत इत्याशयः। क्रमशो मेषवृषादिराशयः सूचिता इति रतावली ॥३२॥ 
* षड़तवः * 
हेमन्तागमोऽस्ति मदमत्तमलिकाभरेषु 
क्षेमं तावदस्तं कीर्तिंशिशिरेऽरिकञ्जानाम्‌ 
सूरिसहकारकुले वीक्ष्यते वसन्तोदयो 
दश्यते दुरन्तो ग्रीष्मगरिमाऽज्ञगुञ्चानाम्‌। 
मञ्युनाथ वैरिवधूवीक्षणेषु वर्षाऽऽगमो 


लसति सहर्षा शरत्कारुकाशकुञ्चानां 

सपदि समस्तानृतूनेवमिह तृष्िखामि 
मध्येऽहं महीन्द्रमानसिंहयटःपुञ्जानाम्‌॥३३॥ 

मदोन्मत्ता जना एव मद्िकावृक्षसमूहाः तेषु तव यशःपुञ्चाः हेमन्तर्तुविकाससदृशाः। हेमन्ते यथा 
मद्िका म्लायन्ति तथा तव यशः श्रुत्वा मदमत्ता भयेन स्वाविनयं त्यजन्तीत्याशयः। कौर्तिरूपे शिशिरर्तौ 
वैरिरूप-कमलानां क्षेमम्‌ अस्तम्‌। शिशिर्तौँ कमलानीव, तव कर्त्या अरयः प्राप्तपराभवाः क्लेशं 
लभन्त इत्याशयः। अज्ञरूपाणां गुञ्चावृक्षाणां दुरन्तो ग्रीष्ममहिमा दृश्यते । ग्रीष्मे यथा गुञ्चाः शुष्यन्ति 
तथा मूढास्तिरस्क्रियन्ते । वैरिवधूनेत्रषुप्रावृडागमः, दयितविरहाकुलास्ताः सर्वदा रुदन्तीयर्त्थः। कारवः 
कृतिशीलाः शिल्पिनस्तद्रूपाणां काशगुल्मानां शरत्‌, भवतः सकाशात्प्राप्तपारितोषिकाः कर्मचतुराः 
प्रफु्लन्तीत्यर्थः। इह तु--एवं यशःपुञ्चमध्ये षडपि ऋतून्समर्थयामीत्याशयः॥ ३३ ॥ 


* द्वादशमासाः * 
चैत्ररथचारावमी आरामे विभान्ति द्रुमा 
वैशाखाऽवनम्रा अपि ज्येष्ठा गुणं जानताम्‌ 
आषाढोपपन्ना मुनयोऽपि यश्टःश्रावणाय 
भाद्रपदे भान्तो यान्ति चाश्चिनोपमानताम्‌। 
कार्तिकसमस्य ते भयेन मार्गमीयुश्चलाः 
पौषकमलाकरा इवाऽगुः खला म्लानतां 
माघे भानुभास इव मन्दाः संयदन्ते द्विषो 
वीक्षन्तेऽनिशं ते फुहछफाल्गुनसमानताम्‌॥ २४॥ 
वै (निश्चयेन) शाखावनम्रा अपि गुणाभिनज्नलोकानां कृते ज्येष्ठाः (प्रशस्ताः) अमी द्रुमाः, 
चैत्ररथवत्‌ कुबेरारामवत्‌ चारौ सुन्दरे तवाऽऽरामे भान्ति। पलाशदण्डेन युक्ताः मुनयोऽपि, भद्राणामिदं 
भाद्रम्‌, भद्रलोकसंबन्धिनि पदे (सिंहासन इत्यर्थः) भान्तः सन्तः प्रख्यातस्य तव यशसः श्रावणाय 
शुभ्रवस्त्रावृतत्वात्‌ आश्िनसमानतां यान्ति। श्ैतवसनधारिणो मुनयोऽपि त्वामागत्य तव प्रशस्तिं 
गृणन्तीत्याशयः। चपला राजानः गुहसमानवीरस्य तव भयेन मार्ग सन्मार्गम्‌ ईयुः अनुससुः। पौषमासे 
कमलषण्डा इव खला म्लानताम्‌ अगुः प्रापुः। माघमासे या भानोः भासः(द्युतयः) तथा मन्दीभूताः 
वैरिणः, संयदन्ते (समरान्ते) नवपराक्रमस्य फाल्गुनस्य अर्जुनस्य समानतां ते वीक्षन्ते । सदा युद्धे 
त्वामर्जुनवत्राक्रमिणं वैरिणो जानन्तीत्याशयः॥२४।। 
* सप्त वाराः * 
श्रीमानयमादित्यो विभाति तव वंशधरो 
नित्योदितसोमसोदरास्ते कीर्तयोऽच्न्ते 
मङ्गलमनोज्ञास्तव सर्वविधयोऽमी बुधा- 


स्तुलितवृहस्पतयो नित्यमुपतिष्ठनते । 


गोविन्दवैभवम्‌ 185 
मञ्ुनाथ कविमण्डिता ते सभाभूमिर्भाति 
शानिवदशनिहताः शत्रवोऽद्य वेपन्ते 
अन्योन्यं विभज्यमान-सेवाऽवसरास्त्वाममी 


सप्ताऽपि च वासराः सरागमभिषेवन्ते ॥३५॥ 


अयम्‌ आदित्यः तव वंशप्रवर्तकः। नित्योदितसोमस्य( चन्द्रस्य) सोदरः समानास्ते कीर्तयः अच्चन्ते 
परितः प्रसरन्ति । प्रसद्धिन्द्रः क्षयमपि गच्छति, परं नित्याभ्युदय-शालिनश्चन्द्रस्य समानास्त्वत्कीर्तय 
इत्याशयः। तव सर्वविधयः (सर्वकार्याणि) मङ्गलेन अभ्युदयेन मनोज्ञाः, तव सर्वकार्येषु स्वत एव 
मङ्कलं भवतीत्यर्थः । बृहस्पतिसमानाः अमी पण्डितास्त्वां नित्यं संगच्छन्ते । यथा शनिग्रहेण हतास्तथा 
अशनिनापि(इन्द्रवञ्रेणापि) आहतास्ते शत्रवो भयात्कम्पन्ते। एवं परस्परं त्वत्सेवावसरं विभज्य, 
आदित्यसोमाद्याः सप्तापि वासरास्त्वां सेवन्ते । कविः शुक्रोपि ॥३५॥ 


* लोकः * 
आदित्यस्तव कोर्त्यतां कुलगुरुः, सोमोपमानं यशो 
भूमौ भातु, सदैव मङ्लमयी मूर्तिस्तवाऽऽलोक्यताम्‌। 
स्तौतु त्वां बुधमण्डली, गुरुजनस्त्वामाशिषा मण्डयेत्‌ 
श्रीमन्मानवटक्र! शुक्रमपि ते शत्रौ शानिर्जायताम्‌॥२६ ॥ 
ते शुक्रं शौर्यम्‌, शत्रौ शनिः (शनिवद्‌ भयङ्करम्‌) भवतु ॥३६॥ 
* अलङ्काराः * 
उपमाविचित्रचारुचूडामणिचित्रा, ए्लेष- 
कुण्डलविचित्रा, हेतुहारमियमीयते 
ललितललन्तिका प्रतीपपत्रपाश्यासुखा 
रूपककेयूरमल्पमूर्मिकाऽप्युदीयते। 
काव्यलिङ्ककङ्कणनिरुक्तियुक्तिकाञ्चीयुता 
सारहंसको विनोक्तिनुपुरोऽपि नीयते 
दीव्यदलङ्कर्भूरिञ्नङ्कारितदेहलता 
सेयं सूक्तिसुन्दरी त्वदङ्काऽऽगममीहते ॥३७॥ 


उपमाऽलङ्कारविचित्राऽलङ्कारावेव चारुचूडामणिस्थानीयौ ताभ्यां चित्रा आश्चर्य-कारिणी । इयं 
( सूक्तिसुन्दरी) हेत्वलङ्काररूपं हारमीयते प्राप्रोति । प्रतीपालङ्कार एव पत्रपाश्या (ललारभूषणम्‌) तया 
सुखकारिणी । रूपकरूपं केयूरम्‌, अल्पालंकार एव ऊर्मिका (अङ्गुलीयकम्‌) उदीयते । काव्यलिङ्गं 
कङ्कणः, निरुक्तियुक्त्यलङ्कार काञ्ची एताभ्यां युता। सारालङ्कारो हंसकः पादकटकः। दीव्यद्धिरेभिलङ्कः 

्ङ्कारयुक्ता देहलता यस्याः सा इयं सूक्तिसुन्दरी भवदङ्काऽ ऽश्रयं वाज्छति। कविताऽधुना भवतः 
अङ्कागताऽस्ति, इदानीं तत्सभाजनं त्वदधीनमिति सूच्येते ॥३७॥ 
* श्लोकः * 
दृष्टान्तस्त्वमिलाभृतां परिकरस्ते प्रत्यनीकाऽपहः 
सारो वाचि, विकस्वरास्तव गुणाः, कस्ते प्रतीपो भवेत्‌। 
उक्छसो मनसि, प्रहर्षणगुणाद्रक्रोक्तिरस्तं गता 
नानाऽलङ्कृतिसार भास्करकुलाऽलङ्कार जीव्याश्चिरम्‌॥ ३८ ॥ 
त्वम्‌ इलाभृतां (राज्ञाम्‌) दृष्टान्तभूतः। ते परिकरः (परिजनः) शत्रुनाशकः। प्रहर्षणगुणात्‌ 
सदाप्रसन्नतारूपाद्‌ गुणात्‌, वक्रभाषणं त्वयि नास्त्येव । नानाविधभूषणानां सारभूत ! (अर्थात्‌ भूषणनामपि 
भूषक) । पक्षे दृष्टान्तादयोलङ्काराः सूच्यन्त एवेति मुद्रा ॥३८ ॥ 
* छन्दांसि * 
श्रीस्ते पञ्चचामरमरुद्धिर्मदलेखाऽऽवहा 
लक्ष्मीरतिलेखा तव हस्ते लोकनीयेयम्‌ 
पृथ्वी त्वपराजिता जयाय ते रथोद्धताऽद्य 
चित्रं स्वागताय संप्रहर्षिणी त्वदीयेयम्‌। 
आर्याणां मनोरमा नरेन्द्र गुणगीतिरहो 
चित्रा वैरिलोकेष्विन्द्रवज्रायिता जातेयं 
वंशस्थाऽदङ्कशालिनी सुवृत्तपरिपालिनी ते 
कीर्तिर्जयमालिनी मनःसु माननीयेयम्‌॥। ३९।। 
तव श्रीः(लक्ष्मीः शोभा वा) पञ्च-चामराणां पवनैः, मदचिह्धारिणी । त्वं चामरपवनैः प्रमदितचित्तो 
भासीत्याशयः। तव हस्ते राजलक्ष्म्या: रतेः प्रीतेः लेखा (रेखा) दर्शनीया, तव हस्ते तथा सौभाग्यरेखास्ति 
यथा-- राजलक्ष्मीस्त्वां प्रतीत्येव सदानुसरति। तव जयाय८(विजययात्रायै ) रथद्रारा उद्घृष्ट, अपराजिता 
अन्येन राज्ञा न विजिता, त्वदीया इयं पृथिवी, तव स्वागतविधानार्थ प्रहर्षयुक्तास्तीति चित्रम्‌ । हे नरेन्द्र । 
तव गुणगीतिः आर्यजनानां मनोरञ्चिकाऽपि वैरिषु इन्द्रवञ्रसदृशी पीडाकारिणी जाता इति इयं 
गुणगीतिर्विचित्राऽस्ति। अत एव वंशस्थेन अङ्केन (चिहेन पञ्चरङ्ध्वजादिना) शोभमाना सद्वत्तपालिका 
विजयमालाधारिणी ते कीर्तिः सज्जनानां मनसि संमाननीया । अत्र हि क्रमशः श्री-पञ्चचामर-मदलेखा 
लक्ष्मी-रतिलेखा-पृथ्वी-अपराजिता-जयकरी-रथोद्धता-चित्र-स्वागता-प्रहर्षिणी -आर्या- मनोरमा 
नरेन्द्र-गीति-चित्रा-इन्द्रवज्रा- वंशस्थ-शालिनी- कीर्ति- मालिनी छन्दांसि नामतः सूचितानि भवन्ति। 
बहूनि वृत्तरतराकरे, बहूनि च छन्दःप्रभाकरे (हिन्दीग्रन्थे) द्रष्टव्यानि ॥३९ ॥ 

* इ्लोकः * 
मन्दाक्रान्तामव तव यशःशालिनीं वीर पृथ्वी- 
मायोत्नेयां प्रथयतु भवान्‌ भानुवंशस्थगीतिम्‌। 
विद्युन्मालाललितभवने श्रीर्जयस््रग्धरा स्ता- 
त्कामक्रीडा तव रिपुगणेष्विन्द्रवज्ायिताऽस्तु ॥४० ॥ 
हे वीर! साम्प्रतं मन्दजनैराक्रान्ताम्‌ तव यशःशोभमानाम्‌ इमां पृथ्वीम्‌ (जयपुरवसुन्धराम्‌) अव 
मन्दान्‌ बहिनिःसार्य॒रक्ष। भानुवंशस्थां यशोगीतिं भवान्‌ आर्यजनवर्दधनीयां विदधातु । 
विद्युदीपमालाभिर्ललिते भवद्धवने राजलक्ष्मीः विजयमाल्यधारिणी भवतु । तव कामकेलिः रिपुगणेषु 
इन्द्रवज्रमिव पीडाऽऽवहास्तु ॥४०॥ 
* सिंहावलोकनम्‌ * 
मीयन्तां मधुद्रवेण वाचो मानभूमिपते- 
नीतिनैपुणेन परिपन्थिनो विनीयन्ताम्‌ 
नीयन्तां समस्तसुखसौभगं विनीताः प्रजाः 
कीर्तयो दिगन्तेषु निर्भरं निधीयन्ताम्‌। 
धीयन्तां प्रजामनःसु मुद्राः शुभकार्यशतै- 
धर्मविपरीताः क्रूरकृतयो विगीयन्तां 
गीयन्तां शुभाशिषो गृहे गृहेऽद्य मञ्ुनाथ 
मानमेदिनीन्द्रगृहे संपदः समीयन्ताम्‌॥४१॥ 
मानभूपालस्य वाचः कषौद्रद्रवेण उपमिता भवन्त्वित्याशी :। नीतिनैपुणेन प्रतिकूला अपि विनीताः 
क्रियन्ताम्‌। आज्ञाकारिण्य इमा जयपुरप्रजाः सुखसौभाग्यं अनु (भवता) प्राप्यन्ताम्‌। शुभकार्यशतद्रारा 
प्रजामानसेषु निजप्रभावस्य मुद्राः अङ्कयन्ताम्‌ । तथाविधानि प्रजाहितावह कार्याणि क्रियन्तां येहि प्रजानां 
मनसि भवतः प्रभावस्य मुद्रा अङ्किता भवेदित्याशयः। क्रूराः कृतयः (प्रजानामुत्पीडककार्याणि) 
विगीयन्तां मनसः अपसार्यन्ताम्‌। अत एव ' मानभूपस्य गृहे संपत्तयः समेताः (संगताः) भवन्तु इति 
शुभाशिषः प्रजानां गृहे गृहेऽद्य गीयन्ताम्‌। एवं सत्कार्यैः सुप्रसन्ना; प्रजाः गृहे गृहे भवतः संपदभिवृद्धेराशिषः 
प्रददत्विति कवयितुराशी : ॥४१॥ 


* नीतिनिवेदनम्‌ * 


* सोरठा * 
जयपुरनगरनरेश भानुवंशवारिधिविधो।। 
अवधारय सनिवेशमेतां सुजननिवेदनाम्‌॥४२॥ 
सनिवेशम्‌ अभिनिवेशपूर्वकम्‌ अवधानपुरस्सरमित्यर्थः॥४२॥ 


क.-- भारतविभासमानश्रीमन्मानभूमिभुजा 
कीर्तिवहछरीयं परिगोपिता निषिच्य ताम्‌ 
विद्यास्वनुरागवता तदनु विवर््धिताऽसौ 
जयसिंहभूमिभृता पुष्प्यन्तीं विविच्य ताम्‌। 
गुणिजनतोषकेण श्रीमद्रामभूमिपेन 
मञ्खुनाऽथ माधवेन पुष्टाऽसौ विविच्यतां 
भानुवंश्यभूमिपतिकुञ्चर महीप मान 


सेयं भवताऽद्य दानवारिणा निषिच्यताम्‌।।४३॥ 


भारतवर्षे सर्वत्र विभासमानेन (प्रख्यातेन) श्रीमता मानसिंहभूपालेन (प्रथमेन) तां ( मानसिंह- 
कालिककीर्तिवलयर्याः हदये स्मरणेन परोक्षनिर्देशः) अथवा तां मूलकन्दलीं (जड) निषिच्य, इयं 
(अस्मिन्‌ समये वर्तमानेति समक्षनिर्देशः) कीर्तिरूपा वल्ली परिगोपिता रक्षिता। तदनु तदनन्तरम्‌, 
विद्यासु अनुरागवता सवाईजयसिंहदेवेन (द्वितीयेन) तां पूर्वोक्तां कीर्तिवह्छरीं पुष्यन्तीं विकसन्तीं 
विविच्य जात्वा असौ कौर्तिवह्लरी वर्द्धिता । श्रीमजयसिंहदेवस्य प्रख्यातो विद्याऽनुरागः। अनेनैव हि 
स्थाने-स्थाने ज्यौतिषयन्त्रशालाः स्थापिताः सन्ति, या विस्मापयन्ते दर्शकान्विदुषः। तदनन्तरम्‌-- 
गुणिजनानां सन्तोषकेण श्रीमद्रामसिंहदेवेन (अर्वाचीनेन) । अथ पित्रा प्रतिष्ठापिताया राजपद्धतेः, गुणिजन- 
जीविकायाश्च यथावन्निर्वाहणात्‌ मञ्जुना अभिरूपेण( प्रशस्येन) श्रीमन्माधवसिंहदेवेन (अर्वाचीनेन) च 
असौ कोर्तिवह्ी पुष्टा (सुतरां वर्द्धिता), इति विविच्यतां विचार्यताम्‌ । तस्मात्‌ भानुवंश्यानां भूमिपतीनां 
मध्ये कुञ्चर श्रेष्ठ हे मानमहीप ! सा इयं कीर्तिवह्छरी अद्य भवता दानवारिणा मदजलेन निषिच्यताम्‌। 
कुञ्जरो मदजलेन निषिच्य स्वाभीष्टं वल्लीं यथा वर्द्धयति तथा भवता दानसामयिकेन अर्घ्यजलेन 
निषिच्य इयं कौर्तिवह्टी वर्ध्यताम्‌ इति माननरेन्रं प्रति दानौदार्य प्रार्थ्यते। किञ्च शब्दशक्तिमहिम्रा- 
* भवता दानवारिणा दानवानां दैत्यानाम्‌ अरिणा विष्णुरूपेण सता" निषिच्यतामयमर्थोपि ध्वन्यते । 
"समये समये आविर्भूय यथा हरिर्दृष्टन्दमयित्वा त्रिभुवनीरूपां कौर्तिलतां गोपायति, तथा दानवानामरिणा 
दुष्टदण्डकेन सता भवता, इयं कौर्तिवह्ी निषिच्यताम्‌।'' तथा च नेन्द्रस्य विष्णुसमानत्वं ध्वन्यते ॥४३॥ 

सर्वविधशोभाशालि जयपुरराज्यमहो 

पालितं पुराणैः प्राज्यमेतत्परिगीयते 
श्रीमद्धानुवंशोप्यद्य यावद्धाविभूपवेरे- 

्लम्भितप्रशंसोऽस्तीति केन न वा स्तूयते। 
मञ्ुनाथ राज्यस्याऽस्य जातः कर्णधारो भवान्‌ 

भानुकुलाऽऽधारोऽप्यद्य भवति निरूप्यते 
जयपुरराषएस्याऽ्टचत्वारिशक्षदूा- 

मेकमात्रलक्ष्यमसि श्रीमन्मानभूपते ।॥४४॥ 


प्राचीनैः राजभिः पालितं जयपुरराज्यमिदं शिल्प-कलादिद्रारा मनुष्यकृतशोभया, गिरि-निर्खर- 
बालुकाप्रान्तरादिबहुलतया प्राकृतिकशोभया च भूषितं प्राज्यं सुसम्पन्नं च परिगण्यते । भानुवंशोप्ययम्‌ 
अद्ययावत्संजाते : राजवर: प्रापितप्रशंसः। एतदवधिसंजाते  नपिर्भानुवंशस्य प्रशंसैव प्रचारितेति सर्वैरेव 
स्तुतिः क्रियते । निरूप्यते दृश्यते । राज्यनिवासि- चतुर्विंशतिलक्षसंख्याकलोकानाम्‌ अष्टचत्वारिश्छसंख्यानां 
नेत्राणां त्वमेव एकमात्रं लक्ष्यमसि । निजोत्नतिनिमित्ते सर्वाः प्रजास्त्वामेव साभिलाषमीक्षन्ते इत्यर्थः ॥४४॥ 


राज्याऽनुग्रहेण नलयन्त्राजलमाप्यतेऽद्य 

मार्गमार्गमध्ये दीपपडङ्क्ति्दीप्यते भृशम्‌ 
प्रान्ते प्रान्त एव शिक्षासत्रमुपपन्नमस्ति 

यत्र निर्निरोधमेषा शिक्षां लभतेऽनिशम्‌। 
एवमनपायां भवदीयच्छत्रच्छायां प्राप्य 

भूयोऽप्युन्नतीनामद्य सैषा वहते तृषं 
हंहो भूपतीनामीश! सेयं त्वदधीना प्रजा 

तव भुजदण्डोपरि दीना दधते दृरम्‌॥४५॥ 


अग्रे यद्धवेत्तदस्तु, परम्‌ अद्य ( वर्तमानसमये) राजतन्त्रस्यानुग्रहेण जलयन््रेभ्यो जलं प्राप्यते । 
राजद्रव्येणेव प्रत्येकमार्गस्य मध्ये विद्युदीपपङिक्त : प्रकाशते । प्रान्ते प्रान्ते राज्यस्य प्रायो बहुषु स्थानेषु 
शिक्षायाः सत्रम्‌ ' सदावर्तः' उपपन्नं सुलभम्‌। सत््रपदेन शुल्कं विनैव राज्ञा विद्यालयेषु शिक्षा 
प्रचारितेति शुल्कपक्षपातिषु राज्याधिकारिकतिपयेषु पूर्वतनराजानामोदार्यनियमः सूच्यते । एषा(प्रजा) । 
अनिशमिति ' हिन्दीसाहित्य-रात्रिपाठशाला ' प्रमुखविद्यालयेषु रात्रिशिक्षापि प्रचारिते'ति सूचितम्‌। 
अनपायाम्‌ हानिभयरहितां त्वत्कृतां रक्षं प्राप्य इदानीम्‌ इतोऽधिकानामु्नतीनां तृष्णां धारयति । जल- 
आलोक-शिक्षादीनां निःशुल्क प्रापिरूपा उन्नतिस्तु पूर्वत एवास्ति, इदानीं श्रीमता निजराज्यप्रामेरुपलक्षय 
का नवीना अस्याः प्रजाया उन्नतिः क्रियते इति उन्नतिविषये त्वत्सापेक्षिणी अत एव दीना प्रजा तव 

भुजदण्डोपरि दशं दधते स्थापयति "दध धारणे'। भवान्‌ हि सीकर-खेतरीप्रभृति-राजपदाङ्भित- 
सामन्तानामीशः। अत एव अतिसमृद्धस्य तव प्रजानामुन्नतिकार्ये द्रव्यविनियोगः सुकर एवेति स्वत एव 
भवता विचार्य समयोचिता उन्नतिः कार्या । राजभक्ता जयपुरप्रजा तु प्राप्याधिकारबलं प्रदर्श्य न 
किञ्चित्प्रार्थयितुमर्हति, तदेव ' दीना ' इत्यनेन ध्वनितम्‌। अन्यथा अस्मिन्समये अन्यान्यदेशेषु प्रजा तु 
राज्ञां सकाशाद्रलेन निजमधिकारं लिप्सते इति तां नीतिं प्रति जयपुरप्रजाया उपेक्षा च सूचिता ॥४५॥ 


नानाविधकाम्यकरजालात्परिमोचिताऽऽसी- 

्निजनरपालादुन्नताऽसौ सुकृतैरहो 
निःशुल्कोषधालयादिसंस्थाभिः सुरक्षिता च 

निःशुल्कं सुशिक्षिता च साधुशिक्षितैरहो। 
हंहो जयपत्तनपुरन्दर।! धुरं दधत- 

स्त्वत्पुरोऽर्थयन्ते बुधा विनयशतैरहो 
पूर्वतोऽनुभूतभूरिभव्या भवदीया प्रजा 

न व्याजेन वज्च्या भवेन्नव्याधिकृतैरहो ॥४६ ॥ 


पूर्वैर्जयपुरराजैः नानाविधात्‌ काम्यात्‌ (स्वेच्छया योजितात्‌) करजालात्‌ ('टैक्स' समूहात्‌) इयं 
प्रजा रक्षिता । सुकृतेः (सोभाग्यवशात्‌) निजात्‌ नरपालादेव चेयमुत्नरता अभूत्‌। शुल्करहिताभिः ओषधालय- 
“ हस्पिरल '-“म्युनिसिपिलरी ' प्रभृतिभिः संस्थाभिः इयं प्रजा पालिता, निःशुल्कम्‌ उत्तमशिक्षणेः 
शिक्षिता च। हे नरेन्द्र! जयपुरराज्यभारं गृहीतवतः तव पुरस्तात्‌ इमे बुधाः (बुद्धियुक्ताः, अत एवैषां 
विनीता प्रार्थना नोपश्षयेति) शतविनयपूर्वकं प्रार्थयन्ते-- “ त्वत्कृपया, पूर्वकालादारभ्य अनुभूतनानाकल्याणा 
सेयं प्रजा नवीनतया अस्या आन्तरिकोमावश्यकतामजानद्धिर्नवीनै: पदाधिकारिभिः केनापि मिषेण न 
प्रतारणीया भवेत्‌! ' ॥४६ ॥ 


भूरिलक्षमुद्राभिरन्यवेशि विद्युदस्मिन्पुरे 

“गेस' रुचिरेखां बहुमूल्यामपनीय ताम्‌ 
लक्षव्ययैः कृष्णश्लक्ष्णपृष्ठा कृता राजपथा 

राजगृहा रङ्कादिभिनींता रमणीयताम्‌। 
किन्तु कृपानाथ! बहिर्दर्शनीयसौन्दर्याऽपि 

सेयं पुरी त्वन्तर्या तसारा परिचीयतां 
शिल्पपरिष्कारं विना व्यापाराऽधिकारं विना 

राजधनाऽऽधारं विना पारं कथमीयताम्‌॥ ।४७॥ 


बहुमूल्यां ' गैस ' प्रकाशपङिक्तम्‌ उत्पाय्य, बहुलक्षमुद्राणां व्ययेन विद्युत्‌ (६1011011) न्यवेशि 
स्थापिता। लक्ष लक्षमुद्राणां व्ययैः राजमार्गाः कृष्णवर्णा मसृणपूृष्ठाश्च कृताः। नवीनशिल्पचातुर्यमप्रदर्श्य 

केवलं रङ्गादिभिः उपरितनसंस्कारेः राजगृहा रमणीयतां नीताः। बहिस्तो दृश्यसौन्दर्याऽपि अन्तभगि तु 
सेयं पुरी धनवृद्धि विना गतसाराऽस्तीति परिज्ञायताम्‌। पूर्वं यद्धि श्रेष्ठिनां व्यापारकार्य प्रसृतमासीत्तस्य 
राजकौयद्रव्यस्य साहाय्यं विना प्रजेयं निजनिर्वाहविषये कथं वा पारमीयताम्‌ पारंगता भवतु, ईङ्‌ 
गतौ ॥४७॥ 


श्रीमन्तं समेत्य भूरि मोदते विनीता प्रजा 
धार्मिकं भवन्तं वीक्ष्य विज्ञः कुरुते स्तुतिम्‌ 
शिक्षापथदीक्षितो भवानपि च राज्यं प्राप्य 
जाने यत्सभाज्यं कर्म कुर्वन्‌ लभते द्युतिम्‌। 
मुञ्ुनाथ किं जल्पामि नीतिसारविन्ञो भवान्‌ 
वारं वारमेतत्कितु यातु भवतः स्मृतिं 
तव भुजदण्डोपर्यखण्डोदयशालिन्विभो, 
जयपुरभव्यभूमिखण्डो वहते धृतिम्‌॥४८॥ 


यदि भवान्‌ धार्मिको भवेत्तर्हि श्रीमन्तं, धर्मस्य राजनीतेश्च विज्ञो जनः स्तुतिं कुर्यात्‌। अहमपि 
चैतज्जाने यत्‌ प्रा्तशिक्षो राज्यं प्राप्य भवान्‌ स्वत एव सज्ननैः सभाज्यं (अनुमोदनीयम्‌) कर्म कुर्वन्‌ 
कीर्तिं लभते। भवतः स्मृतिं यातु, भवान्‌ सदा स्मरतु इत्यर्थः। किं तदाह--““ हे अखण्डाभ्युदयशालिन्‌। 
तव भुजदण्डोपरि भव्योयं जयपुरखण्डो धर्यं धारयति "| भारवहनक्षमेण निजकरेण त्वमेव रक्षा 
समयोचिताभ्युदयदानादिकं च करिष्यसीति धेयदिव सोयं मोनमास्ते इत्याशयः ॥४८ ॥ 


जीविकामनाप्य जना नूतनप्रबन्धोदये 

यान्ति दीनबन्धो! दूरे क्रोशकसहस््राणाम्‌ 
मासि मासि मोदन्ते विदेशाऽऽगता मुद्राशतै- 

मासिकमलभ्यं किन्तु दीनैर्दशमुद्राणाम्‌। 
किं कुर्युः कृपानिधान ! धान्यं सुमहर्घमभू- 

द्याति बहिर्भूरि ततो निद्रां विद्धि विद्राणां 
यावन्न भवेयुरभिधार्याः शिल्पकार्यालया- 

स्तावदपसार्यां कथं दुर्दशा दरिद्राणाम्‌ ॥४९॥ 


नवीनप्रबन्धे जीविकाम्‌ न आ- आप्य (अप्राप्य) नराः क्रोशसहस्राणां दूरे यान्ति। विदेशेभ्य 
आगताः पदाधिकारिणस्तु मुद्राशतैः (अपरिमितमुद्राभिः) प्रतिमासं मोदन्ते । धान्यं भूरिपरिमाणे बहिर्देशेषु 
याति, ततः( तस्मादेव दुःखात्‌) निद्रां विद्राणां पलायितां विद्धि । अभिधार्याः स्थापनीयाः ॥४९ ॥ 

* छप्पय * 

निजकार्येष्वधिकारिजनात्सहकारमलब्ध्वा । 

कृषिकाः कृषिकार्यं त्यजन्ति विनिकारं लब्ध्वा ॥ 
जन्मभूमिमवमुच्य वेतनाद्यान्ि विदेशो । 

प्रचुरकृषिक्षेत्राणि वन्ध्यतां विदधति शेषे ॥ 
अयि धरणिधुरन्धर! धरणिरियमेति सरणिमेतां हि चेत्‌। 

कथमृद्धिरयेन्नृपकोषजा पुनः प्रजापि च किं पचेत्‌॥५०॥ 


निजकार्येषु कृषिकार्येषु ' नाजिम तहसीलदार ' प्रभृतिपदाधिकारिगणात्‌ सहयोगम्‌ (सहायताम्‌ 
कृषिकार्ये सौकर्यप्रापिरूपाम्‌) अलब्ध्वा, प्रत्युत तिरस्कारं प्राप्य कर्षकाः कृषिं त्यजन्ति । वेतनात्‌ वेतनं 
प्राप्य । ततश्च शेषे परिणामे प्रचुरकृषियोग्यानि क्षत्राणि वन्ध्यताम्‌ अकृषताम्‌ ( बंजर") धारयन्ति । इयं 
धरणिः शनैः शनैरेतामेव सरणिं ( बन्ध्यतारूपाम्‌) चेत्‌ एति, तर्हि राजकोषजा ऋद्धिः कथमयेत्‌? कृषिं 
विना कोषस्थापनोचितं द्रव्यं कथमागच्छेत्‌? कृषिं विना दीना प्रजापि किं पक्त्वा भुद्धीतेत्याशयः॥५०॥ 


* धर्मपालनविषये निवेदनम्‌ * 


क.-- भारतमेवाहुर्बृधा आद्यसभ्यताया गुरु 
तस्योत्कृष्टता या मोलिमान्या सा महीयसाम्‌ 
कोटिलीयश्स्त्रगतनीतिरेतदीया देव! 


दर्पादर्चनीया ह्यपि पाश्चातत्यस्थवीयसाम्‌। 
भानुवंशभूषण,! भवन्तं भूरि भाषे किमु 
भारतीयरीतिः सुप्रकाशोयं गरीयसाम्‌ 
सर्वोपि हि साचीकृताऽसूयमुपयाची भवे- 
त्प्राचीनप्रथायाः परिपालनपरीयसाम्‌॥ ५९॥ 
तस्य भारतस्य या उत्कृष्टता सा न तिरोहिता, अपि तु अतिशयेन महतामपि जनानां शिरसा 
वन्दनीया। एतस्य प्रत्यक्ष प्रमाणं निर्दिशति-- हे देव ! कौटिलीयाऽर्थशास्त्रगता एतदभारतसंबन्धिनी 
राजनीतिः पाश्चात्यानामपि गुरु-पुरुषाणां गर्वपूर्वकं सत्करणीया । अत एव प्राचीनप्रथायाः पालनचतुराणां 
नृपाणामग्रे सर्वोपि जनः (देशवासी वैदेशिकश्च) तिरोहिताऽसूयम्‌ (असूयां त्यक्त्वा) उपचायी भवेत्‌ 
आनुगत्यप्रा्थीं भवेदित्यर्थः ॥ ५१॥ 
किं नाऽभवन्भारतीयभूमो भूरिभूपाला हि 
कीर्तिं विना कालात्स्मृतिर्येषां मार्गणीयेयम्‌ 
कीर्तिः किल कच्छकुलजानां धर्मकृत्यैरेव 


पौरपरिस्तुत्यैरिति वार्ता द्रढनीयेयम्‌। 

किं बहुना श्रीमद्रामसिंह-माधवेन्द्रमुखै- 
रखिलसुखैश्चरितैः ख्यातिरर्जनीयेयं 
हंहो भानुवंश्यभूप। सूरिसुविचार्यः शुभ- 
कार्यैः कला कच्छकुलकीर्तिः कलनीयेयम्‌॥ ५२॥' 
भारतभूमो बहवो भूमिपालाः अभवन्‌ परं कर्ति विना येषां भूपानां स्मृतिः 
कालवशादिदानीमन्वेषणीयैव। इतिहासेषु येषां कोर्तिः प्रख्यायते, त एव सर्वै: स्मर्यन्ते अन्येषां तु 
स्मृतिः कालगर्भ विलीनेत्याशयः। सा कीर्तिस्तु कच्छवंशप्रसूतानां रां पौरजनद्रारा स्तवनीयेर्ार्मिककारयैरेव 
भवतीत्येषा वार्ता दृदीकरणीया। बहुना प्रमाणेन किम्‌? श्रीरामसिंहमाधवसिंहप्रमुखेः (अस्यामेव 
शताब्द्यां प्र्यातैः) राजभिः सकलप्रजासुखकारकैः धर्माचरणैरेव इयं ख्यातिः अर्जनीया अभूत्‌। अत 
एव अस्मिन्नेव भानुवंशे प्रसूत हे भूप! सूरिभिरपि मननीयैः सुविचार्य कृतैरित्यर्थः । शुभकारयैः कच्छवंशस्य 
कीर्तिः कला मनोहारिणी कर्तव्या ॥ ५२॥ 
* प्राक्तननीतिनिर्वाहार्थं निवेदनम्‌ * 
येषां पूर्वपूरुषा नुपार्थ जहु्जी वनानि 
राषटमङ्कलार्थे भवेत्तन्मतिर्न नेया किम्‌ 2 
दूरदूरदेशान्‌ जातिवेषान्परिहाय पुनः? 
प्रतननरेशानाश्रिता ये तेऽद्य हेयाः किम्‌ ? 
सुप्रसिद्धग्रन्थान्स्वामिनाम्रा निर्मिमाणैर्यैश्च 
कच्छकुलकौर्तिः कृता नाऽद्य जगद्गेया किम्‌ ? 
हंहो जयनगरनिवेशनौकाकर्णधार! 
तेषामधिकारमनु धारणा न धेया किम्‌ ? ॥ ५२३॥ 
येषां सामन्तानां पूर्वजाः राजनिमित्तं निजजीवितानि त्यक्तवन्तः, मोलानां तेषां संमतिः रष्टस्य 
मङ्गलार्थं किं न नेतव्या भवेत्‌? अपि तु राजकार्यँ तेषां संमतिरवश्यं ग्राह्या। ये च दक्षिण- 
कान्यकुन्जादिदूरदूरदेशान्‌, निजजातिस्वीकृतवेषां च त्यक्त्वा प्राक्तननरेशान्‌ आश्रितवन्तस्ते हि राज्याश्रिताः 
पुरुषाः अस्मिन्‌ युगे किं हेयाः? निजजात्यां प्रतिषिद्धं भूप्रतिग्रहादिकं ये गृहीतवन्तः, जयपुरराज्यस्य 
प्राक्तननीतेरनुसारेण सर्वेपि राजपरिगृहीतं वेषं भाषाञ्चैव स्वीकृत्य राज्यहितकार्येषु एकभाषा एकवेषाश्च 
सन्तस्तदेशाभिमानिनो भवेयुरिति) यैर्निजजातीयताभिमानं त्यक्त्वा निजस्वाम्याश्रयाऽभिमानः 
सबहुमानमद्धीकृतः, ते चिरन्तनाश्रिताः साम्प्रतं कथं वा त्यागमर्हन्तीत्याशयः। येश्च राजाश्रितेर्निजाश्रयस्य 
जयपुरनरेन््रस्य नाम्रा सुप्रसिद्धान्‌ ग्रन्थाननिर्माय तस्य कीर्तिः जगद्गेया किं न कृता? अपि तु जगत्प्रसिद्धा 
कृता। अत एव जयनगरसंनिवेशरूपाया नौकायाः संचालक हे मानभूप ! तेषां चिरन्तनाश्रितानां लोकानाम्‌ 
अधिकारं प्रति किं धारणा न स्थापयितव्या? अपि त्ववश्यमवधानं दातव्यम्‌ ॥ ५३ ॥ 

* प्रजार्थं निवेदनम्‌ * 

दैवोत्पातदस्युदुःख-दुर्भिक्षाद्युपद्रवेभ्यो 

राष्रोपप्लवेभ्योऽप्यसौ त्राता खलु खेलया 
यूरोपीययुद्धे प्रजालोकान्माधवेशोऽप्यवन्‌ 

कोषाददौ द्रव्यं दययैव समुद्रेलया । 
मञ्खुनाथ नन्देत्ननु राजा प्रजासम्पदेव 

शोभा कैव राज्ञां प्रजाशून्ययाऽनयेलया? 
पूर्वतः प्रजातपरिपालनप्रमोदां प्रजा- 

मेवं प्रजानाथ! किं प्रजानास्यवहेलया ।। ५४॥ 


महामारीप्रभृतिदेवोत्पातेभ्यः, देशोपरि लुण्टकादीनामाक्रमणादिदस्युदुःखेभ्यः, दुर्भिक्षाद्युपद्रवेभ्यः 
राज्योतक्रान्तिप्रभृतिभ्यो रा्रोपद्रवेभ्यश्च असौ प्रजा पूर्वतनैर्जयपुरेद्र क्रोडयैव (न तु क्लेशं मत्वा) 
रक्षिता । अस्मिन्‌ यूरोपीयमहासमरे भारतसम्राजः साहाय्यप्रार्थनायां सैनिकसमृद्धूयर्थ निजप्रजालोकानदत्वा, 
उद्वेलितया दयया निजकोषाद्रहुलं द्रव्यमेव माधवसिंहदेवो ददौ, न तु दयापरवशः प्रजालोकान्परेषयामास । 
राजा प्रजानां सम्पदा समृद्धया एव नन्देत्‌। प्रजाशून्यया अनया इलया पृथिव्या राज्ञां कौदृशी शोभा? 
अत एव पूर्वकालात्‌ संजातः परिपालनस्य प्रमोदो यस्यास्तामिमां जयपुरप्रजामेवं साधारण्येन किं 
परिचिनोषि। अपितु पूर्वजातभूपालानां समये सम्यगनुभूतपालनसुखामिमां प्रजां विशेषरूपेण परिजानीहि । 
यतस्त्वं हि सर्वस्याः प्रजाया नाथः। अत एव सावधानः सर्वदा इमां परिपालयेति प्रार्थना ॥ ५४॥ 


आसीद्धानुवंशो भूमिभर्तां रघुवीरमणिः 
स्मर्ता चरितानि यस्य लोको याति धन्यताम्‌ 
अन्येऽप्यत्र विख्याताः सुवं भूरि जाता नृपाः 
साक्षी नो यदंशेऽद्येतिहास एव मन्यताम्‌। 
मुञ्खुनाथ मध्ये मानसिंहः स बभूव नृपो 
यः शत्रूनपोह्य भारतेऽयासीदनन्यतां 
तस्मिन्नेव वंशो लब्धराज्यो भासि भूपमणे। 
भवसि सभाज्यो यथा सर्वैस्तथा तन्यताम्‌ ॥ ५५ ॥ 


भानुवंशे रघुवीरमणिः श्रीरामो भूमिभर्ता आसीत्‌ यस्य चरितानि स्मर्ता (चरितानां स्मारकः, 
तृन्‌) जनो धन्यतां याति। अन्येपि बहवो नृपा अस्मिन्वंशे जाताः, यदंशे (यस्य प्रामाण्यांशे) अयं 
भारतेतिहास एव नः अस्माकं साक्षी । मोगलसम्राजां समये श्रीमानसिंहो नृपः स आसीद्‌ यः पठानान्‌ 
अपोह्य निर्वास्य भारते अनन्यतां (नास्ति अन्यः समानो यस्य, असाधारणताम्‌) ययो । अत एव 
सर्वेजनिर्यथा त्वं प्रशंसनीयो भवसि तथैव तन्यतां, किं विशेषप्रार्थनया।। ५५॥ 

कच्छकुलस्य तदा कृतिता जनता यदि निर्भरमुतन्रतिमेयात्‌ 
दानमपास्य न यूथपतिर्नृपतिश्च लसेत्किल केवलगेयात्‌। 
नीतिमिमां परिचिन्त्य चलेरखिलेशहरिः करूणां त्वयि धेयात्‌ 


मानसमर्थयमानमिदं भुवि माननृपो बहुमानमुपेयात्‌॥५६ ॥ 


जनता यदि प्रचुरं यथा स्यात्तथा उन्नतिम्‌ एयात्‌ (आ-इयात्‌ प्राप्नुयात्‌), कच्छकुलस्य 
कच्छवंशजातस्य भूपसमूहस्य तदा कृतिता कुशलता । दानं मदम्‌ वितरणं च अपास्य केवलात्‌ गेयात्‌ 
कीर्तिगानात्‌ यूथपतिः कुञ्जरो नृपतिश्च न शोभेत। चले: व्यवहरे: (लिङ्‌) । अखिलेशः सकलस्य 
स्वामी हरिः। (यतो हि) इदं मे मानसम्‌ एतत्‌ प्रार्थयमानम्‌ अस्तियद्धूमो माननरेनद्रो बहुमानं प्रापतुयादिति। 
लोकस्य सकाशात्‌ भवतः संमानकामनयैव सेयमुपर्युक्ता नीति-प्रार्थना मया निवेदितेति भावः॥ ५६॥ 


श्रीमन्मानमदीन्द्रमण्डनमणे ! भूम्यङ्णे ते यशो 

माधुर्य हरिदन्तेषु विलसन्नूनं बसन्तेऽप्यगात्‌। 
तन्मार्गन्ति मृणालिनीषु मधुपाः काङ्क्षन्ति केलीशुका- 

स्तद्गायन्ति कलाकलापकुशलाः प्रोद्यत्कलं कोकिलाः ॥ 


इह भूमौ सर्वदिगन्तरेषु यस्ते यशोमधुरिमा प्रसृतः स एव वसन्तेपि संक्रान्तो यद्रशात्‌ 
कमलिन्यादिषु मधुपादयस्तन्माधुर्यमद्याप्यन्विष्यन्तीति भावः प्रोद्यन्‌ विलसन्‌ कलो गम्भीरमधुरः 
स्वरो यस्मिन्‌ तथा॥ 


* आशीर्वादाः * 


श्रीलगणनायकतो भातु गणनायकता 

सकलसहायकता श्रीपतेरुदीयताम्‌ 
पारिंजातपादपादुदेतु कामपूरकता 

पावकता सेयं पुनः पावकात्प्रणीयताम्‌। 
मञ्खुनाथ नित्यं महामहिमा महेन्द्रादथ 

चन्द्राह्छेकलोचनचमत्कृतिरभीयतां 
निर्जरनिकरदत्तसद्गुणसमूहधर- 

जयपुरनगरनरनाथो मुदमीयताम्‌॥ ५७ ॥ 


श्रीमद्गणेशात्‌ गणस्य (समाजस्य) नायकता भातु । श्रीपतेः विष्णोः सकाशात्‌। पावकाद्‌ 
वहेः पवित्रीकारकता। महेन्द्रात्‌ शक्रात्‌। अभीयताम्‌ आगच्छतु । पूर्वोक्तप्रकारेण- 
गणेशविष्णुप्रभृतिदेवसमूहदत्तानां समाजनेतृत्वादिगुणसमूहानां धारको जयपुरेनद्रो मोदम्‌ प्राप्नोतु । 
छन्दोऽनुरोधाद्धाषाप्रसिद्धं ' जेपुर' इति नाम पाद्यं ततश्च छन्दसि नाक्षरवृद्धि ॥५७॥ 


श्रीमद्धानुवंशवरवारिधिरगाधतमो 
महसा समिध्यमानसुषमोऽभ्युदयताम्‌ 
श्रीमतः समन्तात्सुखशासनमिहोपलभ्य 
संपदमनन्तां सर्वजनता कलयताम्‌। 
मञ्खुनाथ शिक्षाऽऽगमदीक्षितेन देवेनाऽद्य 
शिक्षणविभागोऽनिशमुत्रतिं रचयतां 
माननीयराजोचितसदगुणविराजमान- 
श्रीमन्मानसिंहवीरतिलको विजयताम्‌ ॥ ५८ ॥ 


महसा क्षत्रियोचिततेजसा समिध्यमानसुषमः वर्दमानशोभः, अगाधतमो वंशगतगौरवेण अतिगभीरः 
भानुवंशरूपः श्रेष्ठो वारिधिः अभ्युदयं गच्छतु । श्रीमतः (माननरेन्द्रस्य) । शिक्षितेन मानसिंहदेवेन 
(कारणभूतेन) शिक्षाविभागः प्रतिदिनमुत्नतिं यातु ॥ ५८ ॥ 

जुम्भतां जनेषु जयपत्तनविकासिविभा 

भानुवेशभासा भूमिरेषा सुविश्रम्भताम्‌ 
श्रम्भतां विरोधलोकलक्ष्मीर्मानभूमिवपते, 

भूरिविभवस्ते सतां यायादवलम्बताम्‌। 
लम्बतां प्रजासु गुणमाला तव भूपमणे । 

धर्माचरणेषु भवत्प्रीतिः प्रतिजम्भताम्‌ 
जम्भतां जगत्सु जयलक्ष्मीस्तव पुण्यफला 

काम्यकला कीर्तिः किञ्च भूरि समुज्नुम्भताम्‌ ॥ ५९ ॥ 


जयपुरस्य प्रसरणशीला विभा लोकेषु जृम्भतां वरदधताम्‌। भानुवंशस्य भासा कीर्त्या भूमिः सुविश्रम्भतां 
विश्वसितु । विरोधिलोकानां लक्ष्मीः श्रम्भतां प्रतिहता भवतु । 'श्रम्भु प्रमादे । प्रतिजम्भतां प्रवर्दताम्‌। 
पुण्यं पवित्रं फलं परिणामो यस्याः ईदृशी जयलक्ष्मीः जम्भतां वर्दताम्‌। काम्या कामयितुं योग्या, कला 
मनोहारिणी च ॥ ५९ ॥ 


* सवैया ( दुर्मिल )* 

हरहाससुधासितयद्यशसा 

वसुधा परितो भरिताऽतिमदा 
अपि भानुकुलोज्ज्वलकल्पलता 

हरिता यमवाप्य न भाति कदा। 
लत मञ्खुलनाथमनोघटना 

प्रमना यमवेक्षय न माति मुदा 
मतिमानवनीन्द्रगुणैर्युतिमा- 

निह माननृपः सुखमेतु सदा ॥ ६० ॥ 


यम्‌ अवाप्य हरिता (नवीभूता) भानुकुलकल्पलता कदा न भाति, अपि तु सर्वदेव भातीत्यर्थः। 
यम्‌ (माननृपम्‌) अवेक्ष्य प्रमनाः हषटमानसा मञ्जुनाथस्य मनःकल्पना, मुदा आत्मनि न माति। 
अवनीन्द्रगुणेः राजोचितगुणैर्युतिशाली ॥ ६०।। 


का.-- श्रीमन्मानमेदिनीपुरन्दरमधिपमाप्य 
यातु महिमानमिह सुजनसमाजोऽयम्‌ 

भाविनि प्रकर्षमये समये प्रमोदयता- 
जयपुररत्नगर्भा सहयुवराजोऽयम्‌। 
मञ्जुनाथ शिक्षापथगौरवं विभावयता 
देवेनाऽभ्युदेतु शिक्षायज्ञगोऽनुयाजोऽयं 
रञ्चजयतज्ननतामथोत्नतिमुदूर्जयता- 
ज्जयतान्महीन्द्रमानसिंहमहाराजोऽयम्‌॥ ६१९ ॥ 


श्रीमन्मानसिंहरूपं मेदिनीपुरन्दरम्‌ ( भूमीन्दरम्‌) अधिपं प्राप्य । अभ्युदयशालिनी भाविनि समये 
युवराजसहितः अयं जयपुरवसुन्धरां प्रमोदयतात्‌। अग्रे कुमारो जायतां सोऽपि च श्रीमदग्र एव 
योवराज्योचितो भवत्वित्याशीर्वादः। ' प्रकृत्याशिषी ' ति सहस्य प्रकृतिभावः। शिक्षाया गौरवं विचारयता 
भवता (कारणभूतेन), शिक्षायज्ञसंबन्धी अनुयाजः (शिक्षाऽभिवृद्धिरूपः) अभ्युदयं गच्छतु। अयं 
मानसिंहमहाराजः जनतां रञ्जयतात्‌, तस्या उन्नतिम्‌ उत्‌ (अत्यन्तम्‌) ऊर्ज्जयतात्‌ वर्दयतात्‌--अत एव 
मानमहाराजः अयं जयतात्‌ ॥६१॥ 


* श्लोकः * 
श्रीमद्धास्करवंशवारिधिसमुह्छसाय कीर्तिच्छटा- 
विन्यासाय, सतां मनःकुमुदिनीसंपद्विकासाय च। 
उद्धासाय विशुद्धनीतिसरणेः संविद्विलासाय नः 
श्रीमान्मानमहीन्द्रशारदशशी शश्वत्समुजम्भताम्‌॥ ६२॥ 


शशिनः समुल्ुम्भणं वारिधेरुल्यसाय, अस्य शशिनः पूर्णोपचयस्तु भानुवंशरूपस्य सागरस्याभिवृद्धये 
इत्यादि । कौर्तिरूपायाः छटायाः( कान्तेः) स्थापनाय । नः अस्माकं संविदः ्क्षायाः प्रतिभाया इतियावत्‌। 
विलासाय ॥ ६२॥ 


श्रीश्रीमानयमिह मानमेदिनीन््रो 
गोपाय्याजयपुरमण्डलं चिराय। 

किं चेयं रविकुलकीर्तिकल्पवही 
संभूयादमितफलप्रहर्षिणी नः ॥ ६३॥ 


रविकुलस्य कौर्तिरूपा कल्पवह्ली, अमितेन फलेन नः प्रहर्षकारिणी भूयात्‌। छन्दश्च तन्नामकमिति 
मुद्रा ॥ ६३॥ 

सोह्छसप्रसृमरसदगुणैकसिन्धोः 
श्रीश्रीमजजयनगराऽधिराजमोलेः। 
सोत्नाहामनुदिनमुत्नतिं समन्ता- 
दाशास्ते मतिरतुलप्रहर्षिणीयम्‌॥ ६४॥ 


सोह्लासं यथातथा प्रसरणशलिनां सद्गुणानां सागरायितस्य श्रीजयनगराधिराजश्रष्ठस्य ( मानभूपस्य) 
वास्तविकाऽभ्युदयसहितां समन्तात्‌ ( सर्वेषु विषयेषु) उन्नतिम्‌ इयं नः अतिहर्षशालिनी मतिराशास्ते ॥६४॥ 


श्रीमद्धानुकु लस्य भूषणसमो भाग्यायितो भृभृतां 
दिक्छान्तामुखमण्डनायितलसत्कीर्तिप्रभाभासुरः। 

विभ्राजज्यपत्तनाऽवनिमुदे राकासुधादीधितिः 
श्रीमान्मानमहीन्द्रमण्डनमणिः शश्वद्विजेजीयताम्‌॥६५ ॥ 


भूभृतां राज्ञां भागधेयसदृशः, नरपतीनां महद्धागधेयं यत्तेषु श्रीमान्माननरेनद्रोपि परिगण्यत इत्याशयः। 
दिक्तान्तायाः मुखमंडनसदृश्या कोर्तिप्रभया भासुरः, राजमानायाः जयपुरवसुन्धरायाः आनन्दाय 
पूर्णिमाचन्द्ररूपः, मानाभिधो महीन्द्राणां मण्डनमणिः अतिशयेन विजयताम्‌ ॥ ६५ ॥ 


लक्ष्मीरुन्मदमेतु कच्छकुलभूसौरभ्यसंभारिणी 

भूमेर्जाद्यमपास्य भातु भुवने नित्यं प्रतापस्तव । 
मोदन्तां जनतालतास्तव यशोज्योत्स्ना भ्रमेद्‌ भूतले 

श्रीमन्माननरेन्द्र! ते गुणगणैर्भूयाद्वसन्तः सदा ॥ ६६॥ 


वास्तववसन्ते सौरभसंभारिणी लक्ष्मीरुन्माद्यति। ते गुणगणेः कच्छकुलजानां कोर्तिसोरभ्यसंभारिणी 
राजलक्ष्मी: उत्कर्षं यातु । वसन्ते शत्यं निरस्य तापो भुवने भाति । एवमत्रापि पृथिव्याः जडतां (उचित- 
शिक्षणद्रारा) अपास्य तव प्रतापो भातु। एवमादिभिस्ते गुणगणैः सदा वसन्तो भवतु लोके शोभा- 
प्रसारकत्वात्‌ ॥ ६६ ॥ 


श्रीमत्समस्तगुणगौरवगुम्फितश्री- 

वीराग्रणीर्विजयतां जयपत्तनेशः। 
यद्भूरिभीमभुजदण्डपराक्रमेण 

प्राप्ताऽभया प्रमदमावहते प्रजेयम्‌॥ ६७॥ 


भयदायिनां कृते भूरिभीमस्य यद्धुजदण्डस्य पराक्रमेण प्राप्ताऽभया जयपुरप्रजा आनन्दं 
धारयति ॥६७॥ 

श्रीमद्धानुकुले सुकीर्तिकृतिमान्‌ मर्मस्थले नीतिमान्‌ 
विद्यायां मतिमान्‌ कलासु रतिमान्‌ पूर्वक्रमे प्रीतिमान्‌। 
धात्रीधूर्भरधारणेऽथ धृतिमान्‌ धर्मोत्क्रमे भीतिमान्‌ 
श्रीमान्‌ मानमहीपतिः सहसुतः संजायतां स्वस्तिमान्‌ ॥ ६८ ॥ 


सुकर्तिकृतिमान्‌ सुकीर्तिसंपादिका या कृतिस्तद्रान्‌। मर्मस्थले अतिसावधानतास्थाने । पूर्वक्रमे 
प्राचीनपद्धत्याम्‌। धर्मो््रमे धर्मस्य लंघने ॥ ६८ ॥ 


राज्यश्रीर्विततेयमस्तु महिते वंशोऽत्र भासां पते- 

्लक्ष्मीलाभवते सदाऽस्तु भवते स््रेहः सतां संगते । 
प्रीतिः पूर्वजसंमते मुनिमते निर्धतशङ्कास्तु ते 

श्रीमन्मानमहीपते तव सुते लक्ष्मीपतेः स्यादया ॥ ६९॥ 


भासां पतेः सूर्यस्य महिते पूज्ये वंशे अत्र अस्मिन्‌। भवते तुभ्यं त्वां तोषयितुमित्यर्थः, 
क्रियार्थोपपदस्येति चतुर्थी । सतां संगते मत्याम्‌ । पूर्वजानाम्‌ अभिमते मुनिमते ऋषिप्रतिपादिते राजधर्मे । 
निर्धूतशङ्का निःशङ्का ॥ ६९॥ 


श्रीमद्भास्करवंशवैभवकरे साद्गुण्यरतनाकरे 
दृष्टया दूरितदुर्नयव्यतिकरे विद्रत्प्रतिष्ठाकरे। 
नीत्या निर्जितनिष्ुरारिनिकरे दानाय राजत्करे 
श्रीमन्ममानसुधाकरे विजयतां लोकस्य नेत्रोत्सवः ॥ ७०॥ 
प्रतिष्ठायाः करे कारके । राजन्‌ शोभमानः करो हस्तो यस्य ॥७०॥ 
पृथ्वी भातु रथोद्धता तव सदा सुस्वागतोपस्थिता 
वाणीयं प्रमिताक्षराऽथ रुचिरा मूर्तिर्जयस््रगधरा। 
आर्याणां प्रमदाय वंशलतिका ते पुष्पिताग्रा भवेत्‌ 
श्रीमन्मानमहीप शत्रुषु भवेच्छार्दूलविक्रीडितम्‌॥ ७९॥ 


रथेन उद्धता क्षुण्णा । सुस्वागताय उपस्थिता (पृथ्वी ) । जयसखग्धरा रुचिरा ते मूर्तिर्भातु। अत्र 
क्रमशः-- पृथ्वी-रथोद्धता-स्वागता-उपस्थिता-प्रमिताक्षरा-रुचिरा-खग्धरा-आर्या-प्रमदा- वंशस्थ. 
पुष्पिताग्रा-शार्दूलविक्रौडितच्छन्दसां सूचना ॥ ७१॥ 

वीराणां द्युमणिः सुधेर्यधरणिद्धंषिद्धिपानां सृणि- 
दैन्यापत्तरणिः परार्थघटनाचातुर्यचिन्तामणिः। 
सत्संपत्सरणिर्विवेकविपणिर्मानिीन्द्रचूडामणिः 


श्रीमान्मानमदहीन्द्रमण्डनमणिर्विभ्राजतां भूतले ॥ ७२॥ 


दयुमणिः सूर्यः। सृणिः अङ्कुशः। दारिद्रियापत्तरूपायाः सरितः तरणिरनौका । परार्थसाधन चातुर्य 
चिन्तामणिः॥ ७२॥ 


सुविमलदिनकरकुलजलधिविशदशरत्कुमुदेश । 

जयनगरीनायक नमय मत्तान्माननरेश! ॥७३॥ 
दिनकरकुलरूपस्य जलधेः कृते शरच्चन्द्र ! माननरेश अभिमानमत्तान्‌ नमय ॥ ७३॥ 

कच्छवंशावरवारिरुह विलसत्सुदिनदिनेश। 

मानसिंह नृपकुलतिलक जय जयपुरपरमेश ॥ ७४॥ 


कच्छवंशरूपं यद्‌ वरं वारिरुहं तस्य कृते विलसतः सुदिनस्य (न तु मेघच्छन्नदिनस्य) दिनेश 
सूर्य !॥ ७४॥ 


* बरवे * 
मिहिरवंशमणिमण्डन तुलितमहेनद्र । 
प्रकृतीश्चिरमनुरञ्जय जयनगरन्द्र ।॥७५ ॥ 
सूर्यवंशस्य शोभायै मणिमंडनसदृश! ॥ ७५॥ 
क०-- हंहो भानुवंशभानु-श्रीमन्मानभूमिपते। 
स्यूता संस्कृतेन स्तुतिभारती मदीयेयम्‌ 
नव्ययुगवैभवान्न भायात्तव चेतसि चे- 
त्तदपि न खेदश्चित्तरचना स्वकीयेयम्‌। 
किन्तु नरनाथ बहोः कालान्मञ्ुनाथकुले 
भास्करकुलेशनृपकीर्तिः कवनीयेयं 
तस्मादेव नूनं नरदेव! दिव्यदेवगिरा- 
ऽप्याशीर्वादमाधादेवमुक्तिरस्मदीयेयम्‌॥ ७६॥ 

भानुवंशस्य प्रकाशकरत्वाद्‌ भानुरूप हे मानभूपते! संस्कृतभाषया स्यूता संग्रथिता इयं 
ते स्तुतिवाणी नव्ययुगस्य वैभवात्‌ तव चेतसि चेत्‌ न रोचते, तदापि खेदः न। यतः इयम्‌ 
चित्तस्य स्वकया रचना । चेतसस्तरद्गेण स्वत इयं रचना जाता । अत एव कस्यापि तोषो भवतु 
मा वा भूदित्याशयः। किन्तु हे नरनाथ! मङ्घुनाथस्य कुले बहोः कालादारभ्य भास्करकुलस्य 
ईशा ये नृपास्तेषां कीर्तिः इयं कवनीयाऽभूत्‌ । मञ्ुनाथकुलस्य पूर्वजैः श्रीकृष्णभदट- द्रारकानाथ- 
जगदीशादिभिः सूर्यवंशीयराजानां श्रीजयसिंहदेवादीनां कौर्तिः कवितया निबद्धेत्याशयः। तस्मादेव 
कारणात्‌ हे नरदेव । इयम्‌ अस्मदीया उक्तिः दिव्यया देवगिरा (संस्कृतया) अपि एवम्‌ 
(पूर्वोक्तप्रकारेण) आशीर्वादम्‌ आधादेव अस्थापयदेव । पूर्वजरीत्यनुसारं भानुवंशीयस्य भवतः 
आशीर्वादरूपेण कोर्तिः संस्कृतभाषयाऽपि कर्तव्यानुरोधेन न्यवबध्नामित्याशयः। "देव ' पदस्य 
चतुर्वारं चतुर्धा निर्वाहः प्रक्ष्यः॥ ७६॥ 

9.9. 
विनय-प्रस्तावना 
सो- मन्दीभवदरविन्दमिन्दीवरबन्दीकरम्‌। 
वन्देमहि गोविन्दचरणममन्दीकृतसुखम्‌।।१।। 


मन्दीभवत्‌ अरविन्दं यस्मात्‌, कमलविडम्बकमित्याशयः। इन्दीवरस्य नीलकमलस्य अपि 
बन्दीकरं विजेतारम्‌।।१।। 


क.- पूर्वार्जिंतपुण्यैर्यां कवित्वकला प्राप्ता, हन्त 

विज्ञानां विवरद्ितवान्‌ विषयरुचिं तया 
नृपनगरादिकं निबश्चन्नभिविश्य तया 

हर्यमिव दर्शितवान्‌ मूर्तिमदिदंतया। 
मञ्युनाथ नानाविधकाव्यगुणैर्भव्या भवे- 

न्नव्यापि च सूक्ततिर्हरिहीना यदि, किं तया? 
साम्प्रतमवेहि देवि वाणीयदयां विधेहि 

वाणीमद्य पूतां करवाणीश्चरचिन्तया ।।२।। 


तया कवित्वकलया विज्ञानां विषयेषु रुचिं प्रीतिं वर्द्धितिवान्‌ विषयाभिमुखीं प्राबल्येन 
प्रवर्तितवान्‌। किच्च अहम्‌ अभिविश्य अभिनिवेश- (आग्रह-) पुरस्सरं नृपः, नगरम्‌, एतदादिकं 
वर्णयन्‌ इदन्तया इदमस्तीतिरूपेण तेषां मूर्तिमत्‌ दृश्यं दर्शितवान्‌, प्रत्यक्षां तेषां मूर्तिमिव अक्षरेषु 
निबद्धवानित्यर्थः। हे वाणि! इयतीं दयां विधेहि यत्‌ अद्य ईश्वरचिन्तया स्वीयां वाणीं पवित्रां 
करवाणि । प्रार्थनायां लोट्‌।।२।। 


रूपककिरीटपरिणामपत्रपाञ्यायुतां 
काव्यलिङ्ककर्णिकाढ्यचूडामणिकोपमाम्‌ 
उत्प्रक्षावतंसतुल्ययोगितातरणिभृतां 
तदगुणतरलहेतुहारतो मनोरमाम्‌ 
गो. वै. १- 

शलेषकरकद्धणविरोधवलयानुगुणां 
परिकरकाञ्चीसारनूपुरसुखक्रमाम्‌ 
मानस, मुकुन्दचरणारविन्दलग्नामये 
मोनमभिनन्दयस्व सूक्तिसुन्दरीमिमाम्‌।।३।। 
रूपकालङ्कार एव किरीटम्‌, परिणामालङ्कार एव पत्रपाश्या ललाटभूषणम्‌, ' बँक" इति 
व्रजभाषायां प्रसिद्धम्‌। ताभ्यां युक्ताम्‌। काव्यलिङ्गरूपकर्णिकया तालपत्रेण आढ्यां च, चूडामणिः 
उपमा यस्याः उपमारूपचूडामणिकाम्‌ इत्याशयः, तां चेति समस्तयोः कर्मधारयः। रत्प्रक्षेव अवतंसः 
कर्णपूरः, तुल्ययोगितैव तरणिः, कर्णभूषा ' तरोना" इति भाषायां प्रसिद्धः। ताभ्यां भृताम्‌ । तदगुणालंकार 
एव तरलः मध्यमणिः यस्मित्नेवंविधेन हेत्वलंकाररूपेण हारेण मनोरमाम्‌। श्लेष एव करयोः कड्कणस्थानीयः 
विरोधालंकारश्च बलयानुगुणः वबलयसदशः यस्याः ताम्‌। परिकररूपया काञ्च्या, सारालंकाररूपेण 
नूपुरेण च सुखकारकः क्रमो यस्यास्ताम्‌। अये मानस ! इमाम्‌ एवं प्रकरेण अलंकृताम्‌ सूक्तिरूपां 
सुन्दरीं मुकु न्दचरणारविन्दलग्नाम्‌ मौनं तूष्णीम्‌ अभिनन्दयस्व। अलंकृ तापि सूक्तिर्यदि 
भगवच्वरणारविन्दलमग्रा भवेत्‌ तदैवाभिनन्दनयोग्या, नान्यथेत्याशयः।।२ ।। 
सदनसमाजसुहत्सम्बन्धिषु दत्तं पुरा 
श्रीपतिपदान्ञे मनोवित्तं विभजेऽधुना 
मानसमिदं मे नृपश्रीनये निविष्टमभूत्‌ 
प्रीणये तदेतत्‌ प्रभुपादपद्कजेऽधुना । 
लालसालवेन धनिकालयेषु लीनोऽभवं 
निर्वृतिविहीनो गरुडध्वजं यजेऽधुना 
धनिककुविन्दं प्राप्य कीदशमविन्दं सुखं 
पावनपदारविन्दं गोविन्दं भजेऽधुना।।४।। 
पूर्वं हि मनोरूपं वित्तं सदनसमाजादिषु विभक्तमासीत्‌, अधुना तत्‌ श्रीपतिचरणकमले 
विभजामि * विभाग ' पदेन, अन्यत्र मनोयोगेऽपि शनैः शनैर्भगवदनुरागः प्रवर्तितः शनैः शनैर्भगवद्विषयकं 
भावं पुष्णातीति क्रमः सूचितः। इदं मे मनः पूर्वं नृपश्रीः राजलक्ष्मीः तस्याः नये नीतौ मार्गे इति 
यावत्‌, राजलक्ष्म्या: संग्रहे वा निविष्टमासीत्‌। अधुना तदेतत्‌ मनः प्रभुचरणकमले प्रीणयामि । धनिकरूपं 
कुविन्दं कोलिकम्‌ प्राप्य न किञ्चित्सुखम्‌ अविन्दं प्रा८वम्‌, अत एवाधुना गोविन्दं भजे ।। 


चेतसा विचिन्तयामि चारुचित्रशालां चिरात्‌ 
पीलुपर्णशालां बहु मानये व्रजेऽधुना 
भावितवान्‌ भूरि नृपनिष्कुटेषु शीतलतां 
शीतलतां वीक्षे दुमे यमुनाङ्जेऽधुना। 

सूक्तिभिः समर्थितवान्‌ नानास्थले लोभात्युरा 
शोभां लुवे कालिन्दीप्रतीरनीरजेऽधुना 
धनिककुविन्दं प्राप्य कीदशमविन्दं सुखं 
पावनपदारविन्दं गोविन्दं भजेऽधुना ।॥५।। 
चिरकालात्‌ चेतसा चित्रशालां चिन्तयामि, अधुना त्रजे पीलुवृक्षाणां पर्णकुटीं बहुमानेन 
पश्यामि। बहुमूल्यां चित्रिताटालिकां त्यक्त्वा अधुना व्रजस्थितां पर्णकुटीं साधु मन्ये इत्याशयः। 
एवमग्रेऽपि । राजां गृहारमेषु शीतलां लतां बहुतरमालोचितवान्‌, इदानीं यमुनामध्यरूढे द्रुमे वृक्षे शत्यं 
पश्यामि । निष्कुटस्थितलतापक्षया यमुनाजातो वृक्षः शान्तदायकत्वात्‌ अधिकं शीतलः प्रतीयते इत्याशयः। 
लोभवशात्‌ अन्येषु नानास्थलेषु पूर्वं निजसूक्तिभिः शोभां साधितवान्‌, इदानीं यमुनातीरगते नीरजे 
कमले शोभां वदामि ।।५।। 


कोऽप्ययं कुबेर इति कृपणमपीडितवान्‌ 
पीडितवान्‌ सत्यमिति हदि विलजेऽधुना 
ललितलुलितलापैर्लालसालवान्धोऽभवं 
वाग्विभवं नैक्षिषीति दोषमाभजेऽधुना। 
काव्यगवीगुम्फं पुरा पड्किलिमकार्ष हन्त 
तं किल पुनामि पयसीशपादजेऽधुना 
धनिककुविन्दं प्राप्य कीदशमविन्दं सुखं 
पावनपदारविन्दं गोविन्दं भजेऽधुना ।।६।। 
कृपणमपि पुरुषम्‌ ' अयं कोऽपि कुबेरः" इति अयं ईडितवान्‌ श्लाधितवान्‌। अतएव अहं 
सत्यं पीडितवान्‌, मया सत्यस्य हिंसा कृतेति अधुना हदि विलज्ञे । ' ओलजी ओलस्‌जी  व्रीडायाम्‌। 
कविताकरणे ललितलुलितेत्यादिभिः लपिर्वचनैः उपलक्षितः अहं लालसाया लेशेनापि अन्धः अभवम्‌, 
वाग्देव्याः वैभवम्‌ अहं न अद्राक्षम्‌ इत्यधुना दोषं स्वीकरोमि । अतएव वाण्या वैभवस्य दुरुपयोगं 
कुर्वन्‌ लालसान्धोऽहं काव्यवाणीगुम्फं मलिनमकार्षम्‌, अद्य तं गुम्फम्‌ ईशपादजे पयसि विष्णुचरणजले 
गोविन्दगुणगीतिगङ्खायाम्‌ पुनामि ।।६ ।। 
मनसि निपीङ्यसे प्रभूतपरितापाकुलो 
दुर्जनप्रलापा अपि बाधन्ते मनागिमे 
धावसि धनाढ्यगृहे कामं कणयाची भवन्‌ 
लालसापिश्ाचीजातपातकपचेलिमे। 
हंहो सुखवाज्छाव्यग्र। शंसतोऽपि शान्तिपथं 
कथय कथं न वचः कर्णयोः करोषि मे 

भृगमपमानदुःखदावानलदह्यमान 


मानस, मुकुन्दपदमानसमुपेहि मे।।७।। 


लालसापिशाचीसकाशाज्जातं यत्पातकं तेन पचेलिमे लालसापातकपरिपाकोन्मुखे धनाठ्यगृहे 
सुखवाञ्छाव्यग्र हे मानस! शान्तिपथं शंसतः सूचयतः अपि मे वचः कर्णयोः कथं न करोषि इति 
कथय । अपमानस्य दुःखरूपेण दावानलेन दह्यमान हे मम मानस! मुकुन्दचरणरूपं मानससरोवसम्‌ 
उपेहि उपगच्छ। दह्यमानस्य यथा मानससरोवरं सुखाकरं तथा गोविन्दचरणरूपं सरः इत्यर्थः| ७।। 


क्षिपसि सुभाषितानि सूरिजनश्रव्याण्यहो 

द्रव्यार्जनलालसोऽनभिजञेष्वधरोत्तरम्‌ 
भूमिगृहारामार्थषु रात्रिंदिवमादिण्डसे 

मण्डयसे हन्त विमतान्यपि निरुत्तरम्‌। 
उपरि तु मञ्जुनाथ साधुतां समर्थयसे 

किमिति कदर्थयसेऽधीतं शास्त्रविस्तरम्‌ 
सूनुसुखसद्योच्छयाऽऽच्छदय न छदोदशं 

गोविन्दाद्धिपदो मनो मोदय निरन्तरम्‌।।८ ।। 


अर्जनलालसः त्वं सूरिजनश्राव्याणि सुभाषितानि अनभिनज्ञेषु क्षिपसि । अनभिन्ञेषु 
मर्मस्पृक्‌सूक्तिश्रावणं केवलं इतस्ततः प्रक्षेपणमेवेति “क्षिप्‌” धातुना व्यज्यते । विरुद्धानि मतान्यपि 
निरुत्तरम्‌ उत्तरम्‌ अप्रदायैव समर्थयसे । सुतादीनामिच्छया ईदृशं कपटं न आच्छदय गोपय ।।८।। 


यस्यास्तीरसीमनि विभाति भूरिशान्तिः कापि 
लभ्यतेऽथ विश्रान्तिर्यदन्तर्विधुतापदम्‌ 
स्पर्शतोऽपि यस्याः परिपूताः पुरुपापिनोऽपि 
पृर्णपरितापिनोऽपि याताः सुखसम्पदम्‌। 
पावनपरमहंसाः प्रीता यत्पुलिनपथे 
पुण्यवन्नराणां या ह्युपेयते परं पदम्‌ 
किं क्रन्दामि मन्दतया, विन्दामि न केन मनाग्‌ 
गोविन्दाङ्किकञ्चमधुमन्दाकिनीमुन्मदम्‌।।९ । । 
यस्याः अङ्प्रिकञ्चमधुमन्दाकिन्याः तीरे कापि (अनिर्वचनीया) । यदन्तः यस्या मन्दाकिन्याः 
अन्तः विधुतापदं दूरीकृतापत्ति यथा स्यात्तथा विश्रामो लभ्यते। हंसा योगिनो मरालाश्च । या हि 


मन्दाकिनीं पुण्यवतां नराणां परमं पदम्‌ उपेयते स्वीक्रियते । तां गोविन्दचरणकमलजां मकरन्दमन्दाकिनीम्‌ 
उन्मदम्‌ उत्‌ उच्यैः मदः हर्षो यस्मिंस्तथा किमिति न विन्दामि?।।९।। 

(२) 
मानस-निवेदना 
दीव्यत्स्वपि दिग्गजेषु निःस्यन्दो य आसीत्सदा 
शोलमिमं दोष्णा यो दधार व्रजभीनुदम्‌ 
यस्य पदपद्धेरुहमञ्चुमकरन्दो बत 
भूरिभक्तवृन्दोन्मदमादधात्यरुतुदम्‌। 
भक्तजनानन्दो यो हि हिन्दोलाधिरोहसुखैः 
काङ्कुति कलिन्दोद्धवतटिनीतटेऽम्बुदम्‌ 
मानसमिलिन्दोचितचारुचरणारविन्दो 
गोविन्दो हसन्मुखारविन्दो दिटातान्मुदम्‌।।९०।। 
यः गोवर्द्धनशेलः दिग्गजेषु दीव्यत्स्वपि ऋ्रौडत्स्वपि निःस्पन्द आसीत्‌, व्रजभीनुदं 
व्रजभयदूरीकारकम्‌ इमं गोवर्द्धनशैलं यः दोष्णा भुजेन दधार। यस्य गोविन्दस्य पदकमलमकरन्दः 
अरुंतुदं मर्मस्पर्शिं यथा स्यात्तथा भूरिभक्तवृन्दानाम्‌ उन्मदं हर्षम्‌ आदधाति । भक्तजनान्‌ आनन्दयति यः 


सः, हिन्दोलाधिरोहणसुखकारणेन । सुखेरिति हेतौ तृतीया। कालिन्दीतटे अम्बुदं काङ्ति। यः कृष्णो 
दोलाधिरोहणसुखार्थ यमुनातटे मेघं वाञ्छति, मेधे वर्षत्येव तस्यानन्द इत्याशयः।।१०।। 


यत्पदपयोजमधुकिन्दोर्माधुरीभिः सद्धं 
मिन्दोरपि साधुसुधास्यन्दो न धरेत माम्‌ 
येन पुरा पापिनोऽपनीता भवबन्धोषिता 
दीनमिमं दोषैरेष किं वा प्रहरेत माम्‌। 
मन्दोऽस्ययि मज्ञुनाथ किं दोलितचित्तो भासि 
स्वच्छन्दोऽवगच्छन्निदं लोके विहरेत माम्‌ 
सर्वसुखसंदोहोपचायिचरणारविन्दो 
गोविन्दो गभीरभवसिन्धोरुद्धरेत माम्‌।।११।। 


यस्य गोविन्दस्य पदकमलमधुबिन्दोः माधुर्ये; सह इन्दोः सुधास्यन्दोऽपि माम्‌ शोभाम्‌ न 
धरेत्‌ पदकमलस्य एकस्य मधुबिन्दोर्माधुर्येण सार्द्ध चन्द्रसुधानिर्इरस्यापि साम्यं नास्तीत्याशयः। येन 
पूर्वम्‌ भववबन्धपतिताः पापिनः अपनीता उद्भूताः, एषः अयं गोविन्दः दोषैः दोषकारणेन किं मां दीनं 
प्रहरेत्‌ ताडयेत्‌? अपि तु नेत्याशयः। हे मञ्जुनाथ ! त्वं मन्दः किं संशयितचित्तोऽसि? अहं तु इदम्‌ 
अवगच्छन्‌ लोके स्वच्छन्दः सन्‌ अत्यन्तं विहरामि किं जानन्‌, तदाह- सर्वसुख-समूहस्य उपचायकं 
वरदधकं चरणारविन्दं यस्य सः गोविन्दः गभीरात्‌ भवसागरात्‌ माम्‌ उद्धरेत ।।११।। 

गौणं गृणन्‌ गोविन्दस्य गुम्फितगुणानुवाद- 
मन्यग्राम्यगीतान्येव गायसि गुरुस्वरे 
साधुस्वरमाधुरीमुपायसि पिक स्वरेषु 
वेणुरवे विष्णोर्न तां विन्दसि विकस्वरे। 
मञ्ुनाथ मधुरमुदीक्ष्य मोदमानो यासि 
दृष्टिं न ददासि मुदा जातु जगदीश्वर 
साधारणसौख्यकृते मा धावस्व मूढ! मुधा 
राधारमणङ्किकञ्जमाधारीकुरुष्व २े।।९२।। 
गुम्फितं कवितया निबद्धं गोविन्दस्य गुणानुवादं गौणं यथा स्यात्तथा गृणन्‌ गायन्‌ त्वम्‌ 
अन्यानि ग्राम्यगीतान्येव नायिकानगरवर्णनादीनि गुरुस्वररे महति स्वरे गायसि । कोकिलस्वरेषु उत्तमस्वरस्य 
माधुर्यम्‌ उपायसि (लभसे जानासि वा) । विकस्वर विकासशालिनि कृष्णस्य वंशीरवे तां माधुरीं न 
विन्दसि । मधुरं किञ्चिदपि वस्तु वीक्ष्य प्रसन्नस्त्वं तत्समीपे यासि, जगदीश्वर (यो हि माधुर्याणां परा 
काष्ठा) तस्मिन्‌ दृष्टिं न ददासि ।।१२।। 
मोदमयमञ्ुलतामेवमवलोक्य यस्य 
मेदुरमृगाट्धमञ्जिमानमप्यपासीथाः 
उन्मीलन्महोत्पलेषु मूढ! मधु मार्गसि किम्‌ 
मेदिन्याममुष्यां माधुरीं तां न प्रशासीथाः। 
मञ्ुनाथ माधुरीविमुग्धो महीमादिण्डसे 
मोहकमरीचिकायामधुनाप्युदासीथाः 
माधुरीमभीप्ससि यदीह मञ्िमाधुरीण 
मानस! मुकुन्दमुखमाधुरीमुपासीथाः।।९३।। 
यस्य मुखस्य मोदमयीं मञ्ुलतां वीक्ष्य सान्द्रस्निग्धस्य चन्द्रस्य सुन्दस्तामपि अपासीथाः 
दूरीकुर्याः। हे मूढ ! फुल्लमहाकमलेषु मकरन्दं किं मार्गसि अन्विष्यसि? अस्यां पृथिव्यां ताम्‌ मुखगताम्‌ 
माधुरीं न प्रशासीथाः न प्रशंसितुं प्राप्नुयाः। आदिण्डसे निष्फलं भ्रमसि । मोहकमरीचिकाविषये 
अधुनापि उदासीथाः तरस्थो भवेः। मञ्जिमविषये आ समन्तात्‌ धुरीण श्रेष्ठ हे मानस ! यदि माधुरीं 
वाज्छसि तर्हि मुकुन्दमुखमाधुरीं सेवेथाः ।।१२३।। 
दीपितदिनादौ दलदिन्दीवरशोभाहारि 
प्रणयिपुलिन्दी-जनजीवनमवेक्ष्यताम्‌ 
अमरविमार्गणीयमञज्ुमकरन्दभेरे- 
मुनिमधुपानां मनोमोहकमुदीक्ष्यताम्‌। 

सविधमुपागतानां पूर्णपरितापहरं 
दुर्मदेरदुरापमिति सपदि समीक्ष्यताम्‌ 
विन्दसि किमन्यन्मम मानसमिलिन्द मनाक्‌ 
श्रीगोविन्दचारुचरणारविन्दमीक्ष्यताम्‌।।१४।। 


यत्‌ चरणारविन्दम्‌ दीपितदिनादौ दीपिते मेघावरणादिशुन्यतया प्रकाशशालिनि दिनस्य मुखभागे 
दलतः इन्दीवरस्य शोभाहारि। प्रणयिनः पुलिन्दीजनस्य गोपीजनस्य यत्‌ जीवनभूतम्‌ अवेक्ष्यतां 
विचार्यताम्‌ । अमरररपि प्रापुमन्वेषणीयैः मकरन्दसंदोहेः। यत्‌ चरणरूपमरविन्दं समीपागतानां पूर्णतापहरम्‌, 
दुम्दिः अभिमानिभिः च दुर्लभमिति विचार्यताम्‌ ।।१४।। 


कुहनाकराले किल कृच्छ्कलिकाले नृणां 
भक्तिर्मक्तिदात्री व्रजपाले निगमर्चैयम्‌ 
जानतोऽपि चैतज्जडलुद्धर्जनिजीर्णाभव- 
ज्जातु न विजीर्णा किन्तु जाठरी मदर्चयम्‌। 
भारति! भवद्विभूतितः स्याद्धावना मे मनाक्‌ 
येन यदुनायकमनोज्ञमूर्तिमर्चेयम्‌ 
चेतसि चरेच्च चिन्ताचक्राणि विमुच्य वाणि 
चारुचक्रपाणिचरणारविन्दचर्चैयम्‌।।१५।। 


कुहनया कपटेन कराले कृच्छऽस्मिन्‌ कलिकाले, व्रजपाले कृष्णे भक्तिः नृणां मुक्तिदात्री 
इति इयं निगमस्य ऋचा वेदवाक्यम्‌। एतज्जानतोऽपि जडनुद्धर्मे जनिः जीर्णा जन्म गतप्रायम्‌। किन्तु 
जाठरी जठरसम्बन्धिनी मम अर्चा इयं न विजीर्णा । हे सरस्वति! भवद्रभवादेव मे, किंचिद्विचारो भवेत्‌ 
येनाहं भगवन्मूर्तिम्‌ पूजयेयम्‌। किंच हे वाणि ! चिन्तायाः चक्राणि आवर्तान्‌ विहाय मे चेतसि 
भगवच्वरणारविन्दचर्चा इयं चरेत्‌ ।।१५।। 


नन्दादिव्रजौकसामभूत्‌ स नूतनानन्दाय 

पूतनां निमश्चन्‌ यो हि वक्षसि निषद्य ताम्‌ 
कंसं ध्वंसमानीयाथ येन शिशुपालोऽकारि 

कालोदरगामी पुरा योऽगात्पारिषद्यताम्‌। 
मुरमवमश्चता व्यपोथि येन भौमासुरः 

कौमारमहारि नृपकन्यानां विविद्यताम्‌ 
दर्पितदनुजवधूवीक्षणेषु वर्षागमो 

गोविन्दो ममाद्य मनोहर्षायोपपद्यताम्‌।।१६।। 

यः गोविन्दः पूतनाया वक्षसि निषद्य स्थित्वा तां पूतनाम्‌ निमथ्रन्‌ संहरन्‌ नन्दादिव्रजवासिनां 
पूर्वतो नूतनहर्षायाभूत्‌। पुरा यः शिशुपालः शापतः पूर्व स्वस्य पारिषदताम्‌ अगात्‌ सः येन गोविन्देन 
मूत्यूदरशायी कृतः, इति विविद्यताम्‌ ज्ञायताम्‌ । भोमासुसन्दीकृतानां नृपकन्यानां येन कोमारं दूरीकृतम्‌ 
ताः परिणीतवानित्यर्थः। दर्पः संजातो येषां तेषां दनुजानां वधूलोचनेषु प्रावृट्ूसदशः, पतिविरहे 
निरन्तरमश्रुवर्षाकारकत्वात्‌। ।१६।। 


मूर्धनि मनोज्ञमणिमञ्ुलमुकुटधारी 
कुन्तलकलापमनोहारी मुखपद्धतौ 
चञ्चलानुकारी कटिदेशो भाति पीतपटो 
मोदमुपयाति गोपनारीजनसंहतौ । 
मञ्ुनाथ दारुणदवौघपरिहारी सतां 
भक्तजनमानसविहारी साधुसंगतौ 
मनसि मुनीनामपि मन्दमन्दचारी चिरात्‌ 
सोऽयं सुखकारी मे मुरारी रमतां मतौ ।।९७।। 


मनोः सुन्दैः मणिभिर्मञ्जुलं मुकुटं धास्यति सः मुखपद्धतौ मुखदेशे कुन्तलसमूहेन मनोहरः। 
चञ्चलानुकारी विदयुत्सदशः। सज्जनानां दारुणदुःखसमूहं परिहरति तच्छीलः। साधुसंगतौ सत्सद्धे सति 
भक्तजनानां मानसे विहरति तच्छीलः। मुनीनामपि मनसि चिरात्‌ अतियत्नोत्तरम्‌ मन्दमन्दचारी शनैः 
शनैर्हदये प्राप्तव्यः स मुरारिः मे बुद्धो रमताम्‌ प्रसन्नतया विहरतु । ' मुरारिः समताम्‌" अत्र रेफलोपदीर्घौ 
बोध्यो ।।१७।। 


मुक्तामणिमण्डितमुकुटमधिमोलि भाति 

श्रियमुपयाति कर्णकुण्डलमनायतम्‌ 
कण्ठे हीरहारावलिराविन्दति शोभामहो 

सुषमावहोऽयं भाति पीतपटोऽव्याहतम्‌। 
मञ्खुनाथ मञ्ुमिमां मूर्तिमवलोकयतो 

हदि समुदेति परितोषः कोऽप्यनाहतम्‌ 
मन्देतरशोभाशालिसुखदपदारविन्दे 

राधिकागोविन्दे मनो रमतामनारतम्‌।।९८।। 


मुक्तामणिभिः मण्डितं मुकुटं मोलौ भाति। अनायतं नातिदीर्घ कुण्डलम्‌। सुषमावहः 
शोभाकारकः पीतपटः अव्याहतम्‌ अवारितं यथा स्यात्तथा, बाढमिति यावत्‌ भाति। अवलोकयतः मम 
परितोषः अनाहतं निरन्तरं यथा स्यात्तथा उदेति । मन्देतर (अमन्द) शोभाशालिनी सुखदे पदारविन्दे 
यस्य तस्मिन्‌ । श्रीराधिकायुक्ते गोविन्दे ।।१८ ।। 

(३) 
रूप-माधुरी 
आशिखानखम्‌ 
विलुलितकुन्तलेषु मुकुटमुदेति मुदे 
सा काचिन्मुखश्रीर्वहेद्राकापतेरल्पताम्‌ 
कण्ठे बनमाला करणमध्ये कर्णपूरं भाति 
केयूरं दधाति भुजे शोभावधूतल्पताम्‌। 
पीताम्बर्ोभिनी निवीता रलकाञ्ची किञ्च 
पदयोरुदीता नूपुरश्रीर्यात्यनल्पताम्‌ 
मनसि मनोभुवोऽपि पूर्णपरिक्षोभावहा 
श्रीगोविन्दशोभा मनोलोभायोपकल्पताम्‌।।१९।। 


मुदे आनन्दाय मुकुटम्‌ उदेति शोभते। राकापतेश्चन्द्रस्यापि अल्पतां न्यूनतां वहेत्‌। भुजे 
केयूरम्‌ अङ्गदः शोभारूपायाः वध्वाः पर्यङ्कतां दधाति । शोभाया निवास इत्यर्थः । पीताम्बरोपरिशोभिनी 
रत्नमण्डिता काञ्ची निवीता धारिता। पदयोः उदीता उद्धूता (“ईङ्‌ गतौ! क्तः) नूपुरशोभा अनल्पताम्‌ 
अधिकताम्‌ याति। सौन्दर्यातिशयात्‌ कामदेवस्यापि क्षोभकारिणी गोविन्दशोभा।।१९।। 


हंस इव कञ्च हीरहंसको विभाति पदे 

विद्युदद्युतिशंसकोऽथ पीतपटो वीक्ष्यताम्‌ 
वक्षसि विशाला वनमाला मञ्ञु राजतेऽथ 

रत्नरुचिजालावहं कुण्डलमुदीक्ष्यताम्‌। 
रोलम्बावलीव भाति बाढमलकावलीय- 

मुपरि महार्हमणिमुकुटमपीक्ष्यताम्‌ 
सौभगेन साकं सतां सर्वसुखसाधा सदा 

राधारमणस्य रूपमाधुरी निरीक्ष्यताम्‌।।२०।। 


कमले यथा हंसस्तथा चरणे हीरकनिर्मितः पादकटको भाति। तदुपरि विद्युत्कान्तिसूचकः। 
रत्नरुचिजालावहम्‌ रत्नानां कान्तिसमूहस्य धारकम्‌। रोलम्बो भ्रमरः। सौभाग्येन सह सज्जनानां 
सर्वसुखसाधिका सर्वसुखानां साधः साधनं यया सा।।२०।। 


गो.वे. २- 

(४) 
मनःप्रबोधना 
मन्ये महिमानं यस्य गोवर्छधनधारणेन 
सव्रीड मघोनि नमतीह नतापीडेऽहम्‌ 
पापिनोऽपि पूताः पुरा लब्ध्वा क्षणच्छायां यस्य 
यायां किं न शान्तिं हदि प्राप्तपूर्णपीडऽहम्‌। 
शुक इव गीर्णगिरा राजपदरूढोन्मदान्‌ 
मूढो वर्धयामि कियद्‌ गूढो गृहनीडेऽहम्‌। 
मानसमिलिन्दमोदिमञ्चुमकरन्दवहं 
श्रीगोविन्दसुन्दरपदारविन्दमीडेऽहम्‌।।२१।। 
गोवर्दनगिरिधारणेन सव्रीड सलज्जे अतएव नतापीड नग्रमुकुटे मघोनि इन्द्रे इह नमति सति 
अहं यस्य चरणारविन्दस्य महिमानं मन्ये जानामि । यस्य चरणस्य क्षणं छायां लब्ध्वा पापिनोऽपि 
पूताः। अतः प्राप्तपूर्णा पीडा येन ईहशे हदये अहं शान्तिं किं न यायाम्‌- अपि त्ववश्यं शान्तिं 
प्राप्नुयाम्‌ । गृहरूपे नीडे गूढः निलीनः मूढोऽहं शुक इव गीर्णया अभिभूतया वाण्या राजपदरूढान्‌ 
अतएव उन्मादान्‌ जनान्‌ कियद्‌ उत्कर्षयामि। मानसरूपभ्रमरस्य मोदकं मङ्ख मकरन्दं वहति तादशं 
गोविन्दस्य पदारविन्दम्‌ ईड स्तवीमि ।।२१।। 


साधनबलेन या विमुक्तेर्जिंहाजल्पनास्ति 

कष्टकरकल्पना करालेऽस्मिन्‌ कलौ कासौ? 
भूरिभवबन्धविनिकन्दनस्य शक्तिरहो 

नीतबहुयुपे यागरूपेऽप्यप्रभौ कासौ? 
मञ्खुनाथ दूरमन्यसाधनानि मुञ्चे: सखे 

चेतनाद्य संचेतति ते प्रमावनौ कासौ? 
पारं भवसिन्धोरनिबन्धनेन नूनं नये- 

न्नन्दनन्दनेति नामनिष्कीर्तननौकासौ ।।२२।। 


सत्कर्मादिसाधनबलेन मोक्षस्य या जिह्या कुटिला जल्पना कथनम्‌ अस्ति, कराले अस्मिन्‌ 
कलौ असौ कष्टकरकल्पना का? कलिकाले इयं कष्टकल्पना अकिंचित्करीत्यर्थः। नीतबहुयूपे 
बहुतरयज्ञस्तम्भसहिते अपि अप्रभो भववबन्धच्छेदनासमर्थे यागरूपे असौ खद्धे बहुजन्मबन्धच्छेदनस्य 
का शक्तिः? अपि तु न काचित्‌। यज्ञरूपः खद्धो भववन्धच्छेदे अशक्त इत्याशयः। प्रमावनो यथार्थज्ञानस्य 
भूमिभूते ते तव असौ प्राणे अद्य का चेतना बुद्धिः संचेतति? ' यथार्थज्ञानभूमौ ते आत्मनि 
ज्ञानादिभिस्यसाधनैर्मुक्तिभवेत्‌' इति केयं बुद्धिजतित्याशयः। नन्दनन्दनेत्यादि नामसंकौर्तनरूपा नौका 
अप्रतिबन्धेन भवसिन्धोः पारं नयेत्‌।।२२।। 

मञ्ुनाथ पार्थिवपुरादिकं प्रशंसस्येव 

निर्भरनृशंस! निम्ननामान्यपि नित्यं शंस 
केशव कलिन्दजाविहारिन्‌ कृष्ण केलिकन्द 

कैटभनिकन्द बलकीलितकरालकंस। 
वासुदेव वृन्दावनवासिन्‌ वनमालिन्‌ विधो 

वेणुवाद्यशालिन्‌ विश्वरूप वृष्णिजावतंस 
मारवदमन्द मुरलीधर मुराभिकन्द 

माधव मुकुन्द मुनिमानसमनोज्ञहंस ।।२३।। 


केलिकन्द आनन्दकन्देत्यर्थः। विधो विष्णो ! वृष्णिजावतंस यादवेषु भूषणायित । मारवदमन्द 
कामदेववत्‌ सुन्दर। मुनिमानसरूपस्य मानसस्य सरोवरस्य हंस ।।२३।। 


माधुर्यातिमुग्धमुनिमानसमिलिन्दे यत्र 
मोदमधिविन्देदिन्दिरापि लग्रलालसम्‌ 
साभिलाषमाश्रितममन्दमकरन्देच्छया 
वृन्दारकवृन्देनापि यस्य पदसारसम्‌। 
मञ्युनाथ जीवसि जनानां स्तुतिनिन्दे गृण- 
चुत्तरं तु किं देक्ष्यसि देवाग्रे ससाहसम्‌ 
गोविन्दे गिरापतिगवेष्यचरणारविन्दे 
मन्युमील्यमानमभिनन्देन्मम मानसम्‌।।२४।। 


यत्र पादसारसे लग्ना लालसा यस्मिन्‌ कर्मणि साभिलाषम्‌, इन्दिरा लक्ष्मीः अपि मोदं 
प्रापुयात्‌। सारसम्‌ कमलम्‌ । देवाग्रे भगवत्समक्षम्‌ (अन्ते) साहसमवलम्न्य किमुत्तरं देक्ष्यसि दास्यसि? 
मन्युना दुःखेन मील्यमानं दूयमानं मानसम्‌ अभिनन्देत्‌ हष्येत्‌।।२४।। 


(५) 
सौन्दर्य -सुषमा 
( भुकुटी ) 
यस्याः क्चषणवल्गनेन गोपीनिवहाय निजे 
चापे शाररोपी स्मरोऽसूयेद्‌ गृहराजते 
यस्याः किंचिदञ्चनेन वञ्चितहत्पद्धेरुहा 
लेभे शर्म पर्यद्धेऽपि रुक्मिणी न राजते। 

शाक्तं भुवो मञ्ञुनाथ मोहिनीमुदीरयामि 

मोहिनीस्वरूपे मृडो मुह्येद्‌ व्रजराज! ते 
मानिनीसमाजमोलिमुकुटीकृतान्ञा हर! 

शरुकु टीच्छलेन कामसुकुटी विराजते ।।२५।। 


यस्याः भुकुर्याः क्षणं वल्गनेन चलनेन गृहराजते गृहे शोभमानाय (शत्रन्तस्य चतुर्थी) 
गोपीनिवहाय स्वचापे शररोपी शरसंधायकः स्मरः असूयेत्‌ कुप्येत्‌ ( करुधद्रुहेति चतुर्थीं ) । अञ्जनेन 
चलनेन । राजते रजतनिर्मिते पर्यद्के। हे मञ्जुनाथ ते भ्रुकुस्याः शक्तं मोहनशीलां वदामि, यतः हे 
व्रजराज ! ते मोहिनीस्वरूपे मृडः शिवः मुदयेत्‌। मोहिनीरूपे त्वदभरुकुटिचलनेन शिवोऽपि मोहितस्ततस्ते 
भ्रुवः शक्तं मोहनशीलां बदामीत्याशयः। मानयुक्तानामपि महिलानां समाजेन मौलेः मुकुटवद्‌ भूषणीकृता 
आज्ञा यस्याः सा, कामस्य सु सुभगा कुटी निवासस्थानम्‌। ' राजते" पदस्य चतुर्धा निर्वाहः प्क््यः।।२५।। 


( लोचने ) 
मध्यगमिलिन्दमपि मन्दीभवेत्‌ कुन्दमिह 
दीनमिदमिन्दीवरमुपमां न विन्दते 
लज्जितमिव मज्जति पयस्सु मीनयुग्ममहो 
हीनकान्ति खञ्जनमिथुनमवकन्दते। 
दनुजकुलानि विकलानि ययोः शोणरुचा 
कोणमप्यवाप्य ययोर्मुक्तिरपि वन्दते 
मञ्ुमृगरोचनेऽप्यलभ्यरुचिरोचनेन 
लोचने कुरद्मदमोचने मुकुन्द ते।।२६।। 
मध्यगतो मिलिन्दो यस्य ईहशमपि कुन्दपुष्पं ययोर्लोचनयोरगरे मन्दीभवेत्‌। धतं कुन्दं मध्ये 
भ्रमरश्च कनीनिकास्थानीयः, तथापि इदं नेत्रागरे पराजितं भवतीत्याशयः। इन्दीवरमपि उपमां साम्यम्‌ न 
लभते अवकन्दते पराजितत्वात्करन्दति । क्रोधवशात्‌ ययोः (नेत्रयोः) शोणकान्त्या दैत्यकुलानि व्याकुलानि 
भवन्ति । ययो्नत्रयो : कोणपाते मुक्तिरपि मनुष्यं चन्दते । भगवत्कृपापाङ्खेन मुक्तिरपि मनुष्यस्य वशगा 


भवतीत्याशयः। श्यामवर्णे मृगरोचने कस्तूर्याम्‌ अपि अलभ्यया रुच्या कान्त्या रोचनेन शोभया। 
मृगरोचनतोऽप्यधिकश्यामशोभाकारणात्‌ हरिणगर्वमोचने ते लोचने ।।२६।। 


( वंशीरवः ) 
निर्भरं निशम्य गृहे प्रणयिपुलिन्दीगणो 
मन्दीकृतमोहो जहौ कान्तादिककामनाम्‌ 
यं श्रुत्वैव कालिन्दीयकच्छे व्रजधेनवोऽपि 
निःस्पृहं नियच्छेयुः स्वभोज्यादिकभावनाम्‌। 

मञ्युनाथ मू्च्छनासनाथो व्यश्रुवानो व्योमि 
यो वै वनमालिन्‌ वितनोति सुखसाधनाम्‌ 
नाथ! तदयं ज्ञीलितहर्षस्तव वं्ीरवो 
निभृतनिरंशीकुरुतान्मे भववासनाम्‌।।२७।। 
यं रवं निशम्य गोपीगणो निजवल्लभादिकामनां त्यक्तवान्‌। स्वभोज्यादेः तृण-भक्षण- 
जलपानादेः भावनां नियच्छेयुः निरुन्ध्युः । मूर्च्छनाभिः स्वरसंतानविशेषेः सनाथः व्यश्नुवानः व्याप्नुवन्‌ 


यः रवः शीलितः (लोकानां) हर्ष: प्रमोदनम्‌ येन सः। निभृतं यथा यथा निरंशीकुरुतात्‌ 
निःशेषीकुरुतात्‌।।२७।। 


(६) 
आशंसा 

भक्तभविकाय व्रजभूमौ यो विहारमयन्‌ 

दीनानुज्जहार स हि कृष्णः केलिकारी मे 
यो वै गोपावानवति स्म दीप्तदावानला- 

च्विन्तयेत्स किं न भवचिन्तां चित्तचारी मे? 
मञ्युनाथ कस्माद्‌ विमनायसे विमूढतया 

दैन्यमवयाति स हि गोवर्दधनधारी मे 
नीरदानुहारी पापपुञ्जपरिहारी वृन्दा- 

विपिनविहारी स हि भूयाद्‌ भयहारी मे।।२८॥।। 


भक्तानां भविकाय कल्याणाय विहारम्‌ अयन्‌ गच्छन्‌, विहरन्निति यावत्‌। मे कलिकारी 
आनन्दकारी गोपशावान्‌ गोपबालाकान्‌। स चित्तचारी नित्यं मनसि वसन्नपि मे भवजनितचिन्तां किं न 
चिन्तयेत्‌? अपि त्ववश्यं विचारयेदित्यर्थः। अवयाति जानाति । नीरदम्‌ अनुहरति अनुकरोति सः।।२८।। 


गोवत्सापहारात्स स्वयं भूमनि दार्द्यमयन्‌ 

लज्जितः स्वयम्भूरप्यपप्तत्‌ पदसारसे 
साश्चाल्लोकलक्ष्मीः पादसंवाहनशीलाभव- 

च्छेषोपरि यस्मिन्‌ स्वापलीलालवलालसे। 
मञ्ुनाथ लीलयैव नन्दाङ्कनचारी यो हि 

कल्मषापहारी नृणां कौर्तनकथारसे 
स्वेच्छयावतंसीकृतचारुबर्हिपिच्छो मम 

कसकुलध्वंसी सोऽनिशं सीदतु मानसे।।२९।। 

गोवत्सानामपहरणात्‌ (हेतोः) भूमनि महत्त्वे स्वयं ढतां गच्छन्‌ अत एवं लज्जितः स्वयम्भूः 
ब्रह्मापि यस्य पदसारसे पदकमले अपप्तत्‌ पपात्‌। यस्मिन्‌ ( कृष्णे) शेषस्योपरि स्वापलीलालवलालसे 
शयनेच्छंशवशीभूते सति लोकलक्ष्मीः पादसंवाहनशीला अभवत्‌। कीर्तनकथारसे कौर्तनकथाया आनन्दे 
भवति सति यः नृणां कल्मषापहारकः। सीदतु तिष्ठतु ।।२९।। 


(७) 
कारुण्यम्‌ 

गाढोन्मदगोत्रभिदो गर्वं गञ्जयिष्यन्‌ भवान्‌ 

ग्रावपतिगोवर्छधनमग्रहीत्र किंतमाम्‌ 
गोकुलानि गोपान्‌ गजगामिनीश्च गोपितवान्‌ 

गालितवान्‌ गीर्वाणेशगौरवगतिं समाम्‌। 
गोपायसि गाढमनुग्राही गजराजं गुरो। 

गृ्रगुहगणिकास्वपीह गाहसे क्षमाम्‌ 
गहनगभीरभवगर्तगृह्यमाणमिमं 

श्रीगोविन्द! गीतगुणगरिमन्न गहं माम्‌।।२३०।। 


अत्यन्तोन्मदस्य गोत्रभिदः इन्द्रस्य । ग्रावपतिं गिरिराजं गोवर्दनं भवान्‌ किंतमाम्‌ किम्‌ न 
अग्रहीत्‌? अपि त्ववश्यमग्रहीदित्यर्थः। गजगामिनी: गोपस्त्रियः। गीवणिशस्य इन्द्रस्य समां सर्वां 
गौरवगतिं गोरवसरणिम्‌ गालितवान्‌ ध्वस्तवान्‌ गलधातोर्णिजन्तात्‌ क्तवतुः । गाढमनुग्राही सुभृशं दयाकारी 
गहनेन कलिलतया दुर्निर्गमेन गभीरेण च भवगतेन गृह्यमाणं निगडितम्‌ इमं माम्‌। गीतं गुणगरिमा 
यस्य तत्संबुद्धौ, हे गोविन्द ! मां न गर्ह निन्द, किंतु दयया उद्धरत्यर्थः।।३०॥।। 


माधव मुकुन्द मधुसूदन मुरारे हरे 

दामोदर देव दनुजारे न जहाहि माम्‌ 
कौर्तिसुताकान्त कंसकालियविमर्दिन्‌ कृष्ण 

कैटभनिकन्दिन्‌ कमलापतेऽनुयाहि माम्‌। 
गोपीनाथ गोकुलेश गौर गरुडध्वज हे 

श्रीगोविन्द गोवद्धनधारिन्नवयाहि माम्‌ 
पीताम्बर पदानाभ पूतनानुकम्पिन्‌ प्रभो 

पुण्डरीकनेत्र भवभोगात्‌ परिपाहि माम्‌।।३१।। 
माम्‌ अवयाहि जानीहि।।३१।। 

वृन्दावनमेत्य नित्यनन्दाद्धनवासी यो हि 

भूरिभक्तवृन्दानामसाधयत्‌ सहायताम्‌ 
गोपप्रमदालिं दीप्तमदनामपास्य ययौ 

कालिन्दीतटेऽस्याः परिचेतुं बीतमायताम्‌। 
मञ्खुनाथ नित्यं मुनिमानिनामलभ्योऽप्यभुद्‌- 

यो वै सुखलभ्यो भूरिभक्त्या गुणं गायताम्‌ 
नीलजलदालीसममञ्ुमूर्तिशाली सदा 

सोऽयं वनमाली प्रतिपाली मम जायताम्‌।।३२।। 


नित्यं नन्दाद्ने नन्दगृहे वसति तच्छीलः। कालिन्दीतटे उदीप्तकामां गोपप्रमदालिं गोपीमण्डलीम्‌ 
अपास्य विहाय अस्याः गोपीमण्डल्याः वीतमायतां निष्कटपतां परिचेतुं परीक्षितुं ययौ अन्तर्दधो । 
आत्मानं मुनिं मन्यमानानां साधकानां नित्यम्‌ अलभ्योऽपि यः भक्त्या गुणं गायतां भक्तानां सुखलभ्यः 
अभूत्‌ प्रतिपाली प्रतिपालकः, पातेर्णिनिः।।३२।। 


नीरधौ निमज्जन्तं जुगोप गजराजं यो हि 

येन गुहराजं प्रति दत्ता हग्‌ विमायिनी 
करुणा कृताभून्महामलिनेऽप्यजामिलेऽपि 

गृध्रे दुरिताविलेऽपि यत्कृपा ह्युपायिनी । 
पूतनापि पूता पुण्यकणिकापि नासीद्यत्र 

गणिकापि क्लृप्ता कापि दैवतातिश्ायिनी 
निस्सहायनिर्बलनिरीहजनाधारे मम 

देवकीकुमारे रतिरास्तामनपायिनी ।।३३।। 


विमायिनी निष्कपय दक्‌ कृपादष्टिः। दुरितैः आविले मलिने गृध्रेऽपि, यस्य कृपा हि 
उपायिनी उपगन्त्री । दैवतातिशायिनी देवेभ्योऽपि उत्कृष्टा । क्लृप्ता कृता। अनपायिनी अव्यया रतिः 
प्रीतिः अस्तु ।।३३।। 


(८) 
जीवन-सन्ध्या 
ज्ञानमक्षराणां किंचिदासीदयया ते पुरा 
जीवनप्रभाते यतो ज्योतिरुद्धवेद्‌ विभो, 
तदनु कवित्वकला प्रौदिरग्रन्थनिर्माणादि 
यस्मात्साधुसम्मानादि सर्वं सम्भवेद्विभो, 

साम्प्रतं त्वजानन्नुपरामसमयं मे जनाः 
किं पे लोकरञ्चनादिदम्भेः सम्भवेद्धिभो। 
केवलं पदाब्जे तव नित्यमिदं संध्यायामि 
जीवनस्य संध्या मम वन्ध्या न भवेद्विभो ।।२४।। 


जीवनस्य प्रभाते आरम्भे यतो ज्योतिः प्रकाशः कर्तव्याकर्तव्यबोधः उद्धवेत्‌ तादृशम्‌ अक्षराणां 
ज्ञानं ते कृपयाभवत्‌। यस्मात्‌ काव्यकलाप्रौढताग्रन्थनिर्माणादिकर्तव्यात्‌। जना मे उपरामस्य कार्यविश्रमस्य 
समयमजानन्‌। अहं कदाचिन्न जाने किंतु जना मां कार्यतो विश्रामस्य योग्यमजानन्‌। लोकरद्चनादिखूपैर्म्भेः 
पाखण्डैः। संध्यायामि ध्यानं कृत्वा निवेदयामि ।।३४।। 


(९) 
मनः-प्रमोदः 
दीनोद्धारहेतोयों हि भूमिमभ्युपेतोऽभवत्‌ 
तस्यैव च चेतो वद दीनान्‌ वर्जयेत किम्‌? 
येन परिपूताः पुरा विमुखविरोधिनोऽपि 
दीनोद्धरणोऽपि स कटोरतां श्रयेत किम्‌? 
आपामरमेष पर्यचायि कृपासिन्धुरिति 
सोऽयं दीनबन्धुरिति विरुदं हरेत किम्‌? 
कर्मपराधीनां मम दृष्ट्वापि च दीनां दशां 
दीनानां दयालुर्मयि दीने न दयेत किम्‌।।३५।। 
तस्यैव दीनोद्धारकस्य चेतः किं दीनान्‌ वर्जयेत दूरीकुर्यात्‌ न कुर्यादित्यर्थः । विमुखविरोधिनः 
अजामिलपूतनादयः। एषः कृपायाः सिन्धुरिति आपामरं पर्यचायि परिचितः। विरुद्धं निजमहिमानम्‌ 
हरेत त्यजेत्किम्‌, अपि तु न त्यजेत्‌। कर्मपराधीनां कर्मणां कारणात्परतन्त्राम्‌, दीनां दशाम्‌ । दीने मयि 
किंन दयेत? अपि तु अवश्यं दया कुर्यात्‌ ।।३५।। 
नित्यं निगमागमनिरूपितस्वरूपमपि 
वाचं न स्पृशन्तं मनोनीतं श्रयसे न किम्‌? 
लीलयैव लोकसृष्टिमाविर्भावयन्तं पुन- 
स्तामेतां भरन्तं संहरन्तं बुध्यसे न किम्‌। 
गूढं विलसन्तं हढभक्त्यानुसरन्तं स्वयं 
दिव्यद्युतिमन्तं तं ह्यनन्तं कवसे न किम्‌ 
सकलचराचरादिचक्रं चालयन्तं चिरा- 
-च्येतसि चरन्तं भगवन्तं भजसे न किम्‌।।३६।। 

वेदादिभिर्वर्णितमपि वाचं न स्पृशन्तं बागगोचरम्‌। मनोनीतं मनोद्रार ध्यातम्‌। तामेतां सृष्टम्‌। 
सर्वत्र गूढं वर्तमानमपि भक्तिबलात्‌ स्वयं भक्ताननुसरन्तम्‌। कवसे कविताभिर्वर्णयसि | ।३६।। 


पर्य पयःपान एव पूतना प्रयाता दिवं 

धातापि च पात्रीकृतो विस्मयप्रतोदानाम्‌ 
कालियफणालिरुपयाता यस्य नृत्यपदं 

जाता यमुनापि खनिर्नित्यं निर्विषोदानाम्‌।२ 
दावानलपाताः यो हि पाता गोपगोष्ठगवां 

विपिने विधाता वेणुवादनविनोदानाम्‌ 
पुलिने पुलिन्दीनां. प्रसादसंविधाता स हि 

रासरद्राताः सम्प्रदाता मे प्रमोदानाम्‌।।३७।। 


१. वत्सादीन्‌ हरन्‌ ब्रह्मापि नानाविस्मयरूपाणां प्रतोदानां तीक्ष्णलोहाग्रचालनदण्डानाम्‌ 
( हार्दिकपीडाजननात्‌) पात्रीकृतः। २. यमुना निर्विषाणां जलानां खनिः आकरः जाता । ३. पानकर्ता। 
४. रक्षकः । ५. आभीरयोषितां प्रसादस्य प्रसन्नतायाः संविधानकर्ता । ६. रासक्रीडाया: रद्गस्थलस्य राता 
लोके प्रख्यापकः।।३७।। 


घोरसड्टेषु परिपाता यो निरीहनृणां 

सम्मुखेऽभियाता हेलयैव दुष्टदुर्हदाम्‌ 
लोकपरित्राता दीर्घदेत्यदुरुपद्रवेभ्यो 

दाता दीनदुर्गतेभ्यो लक्ष्मीणां निरापदाम्‌। 
भुवनभरेऽस्मिन्‌ नित्यनिर्मातावतारान्‌' बहून्‌ 

ध्याता दीनदुःखान्यभिवीक्ष्य धरां निर्मदाम्‌ 
धाता धर्मसेतोः संविधाता जगत्नाटकस्य 

विश्वेषां विधाता मे निधाता सर्वसम्पदाम्‌।।३८ ।। 


१. दुष्टानां क्रूरहदयानां च सम्मुखे निर्भयमाक्रमिता। २. अवतारान्‌ निर्माता, अवताराणां 
कर्ता, तन्‌। २. दीनां धरां वीक्ष्य दीनजनानां दुःखानि ध्याता, दुःखानां विचारकः तृन्‌।।३८।। 


गो.वे.२- 

(९०) 
सान्त्वना 
( देवघनाश्चरी ) 
कुत्रचन कर्मसु प्रवृत्तिमनुमोदयसे" 
क्रचन निवृत्तिमुपदिशसि मनसि मनसि 
रात्रिंदिवं गेहधनधान्यसुखलिप्सापरः 
सर्वं जगन्मिथ्येति प्रगल्भसे वचसि वचसि। 
मञ्जुनाथ जाने तव शास्त्रकथाकन्थामिमां 
चेतयसे किं मां स्वयं मुह्यसि रहसि रहसि 
नूनमवधानं देहि संदेहे न मज्ज मनाक्‌ 
गोविन्दे निरस्तसर्वसंदेहो भवसि भवसि ।।३९।। 


१. अहरहः संध्यामुपासीत, कुर्वन्नेवेह कर्माणि जिजीविषेच्छतं समाः इत्यादिना । २. कर्माणि 
बन्धकराणि अतएव तेभ्यो निवर्तेत इति मनसि मनसि प्रत्येकजनस्य मनसि उपदिशसि । अहर्निशं 
स्वयं गृहादिसुखलालसोऽपि, आदितः जगदिदं मिथ्येति प्रत्येकवचने प्रगल्भसे धार्ष्ट्यं दर्शयसि 
रहसि रहसि प्रत्येकगुह्यस्थले स्वयं मुग्धो भवसि, मां च चेतयसे प्रबोधयसि। गोविन्दं प्राप्य ते 
सर्वेऽपि संदेहा निरस्ताः स्युः। निरस्तसन्देहो भवसि, पुनर्भवसि इति दा्यसूचनाय ।।३९।। 


(९९) 
प्रार्थना 
जानीमस्तमेतमिति वेदज्ञा विदन्ति हदा 
यज्ञाः स्वस्य घोषयन्ति यत्प्राप्तावुपायताम्‌ 
सोऽस्माभिर्निबोध्य इति वेदान्तिप्रगल्भगिरो 
यान्ति मुदं योगिनो वदन्तो यदभिज्ञताम्‌। 
यत्प्राप्तर्वहन्ति मदं तन्तरमन्रसक्ता बुधाः 
किंतु सर्वमेतन्मुधा यस्य विनोदारताम्‌ 
सर्वजगन्मोहनैकमायामन्त्रशाली महा- 
नद्धुतेन्द्रजाली वनमाली प्रतिभासताम्‌।।४०।। 


“तमेतं भगवन्तं वयं जानीमः' इति वेदज्ञा हदयेन जानन्ति, वस्तुतस्तु नैवमित्यर्थः। यज्ञाः 
यस्य भगवतः प्राप्तौ स्वस्य उपायतां घोषयन्ति, यजञेर्भगवान्‌ लभ्य इति । वेदान्तिनां प्रगल्भाः साहसपूर्णाः 
गिरः, न तेऽपि बुध्यन्ते । यस्य ब्रह्मणः अभिन्ञतां ज्ञातृताम्‌। यस्य उदारतां दयालुतां विना उपर्युक्तं सर्वे 

मुधा। स एव स्वयं यदा कृपां दर्शयति तदेव वेदादिभिरपि गम्यः यमेवैष वृणुते तेन लभ्यः'। 
अस्माभिर्ञातः, अस्माभिर्लब्ध इति सर्वजगतां मोहने एकः अद्वितीयो मायामन्त्रसम्पन्नः । प्रतिभासतां 
नः प्रकाशताम्‌।४०।। 


प्रेमविवशो यो न विषेहे हन्त दीनां दशां 

नन्दप्रभृतीनां सुतस्नेहात्‌ स्मरतां सदा 
दीनपालकेन बत येन विनिवर्तितानि 

सर्वसंकटानि भक्तिभावाद्‌ भजतां सदा। 
यो वै रघुवंश लोकरक्षणाय रमे पुरा 

सोऽद्य धृतक्षेमे हदये मे वर्ततां सदा 
लाणीकृतरोषदश्ा द्राणीकृतदैत्यगणो 

वाणीविसरे मे चक्रपाणी रमतां सदा।।४९।। 


पुत्रस्नेहात्‌ स्मरतां नन्दप्रभृतीनां दीनां दशाम्‌। धृतं क्षेमं कल्याणं येन ईदृशे मम हदये । 
बाणत्वेन प्रयुक्तया कोपदृष्ट्या, पलायितीकृताः द्राविता इत्यर्थः दैत्यगणाः येन सः। चक्रपार्णिमे 
वाणीविसरे वाचां प्रवाहे रमताम्‌। चक्रपाणिः रमताम्‌, रेफलोपदीरघो । ४१।। 


भूमिवलयं तं दुष्टदेत्यैर्भारवन्तं वीक्ष्य 

लोकेऽवतरन्तं शक्तिमन्तं शीलयामहे 
शकटं हरन्तं पावयन्तं पूतनां तामथ 

दावागिं पिबन्तं बलवन्तं चिन्तयामहे। 
कालियफणासु नृत्यवन्तं विहरन्तं वने 

कंसमुद्धरन्तं केशवं तं कामयामहे 
सर्वतो लसन्तं विलसन्तं व्रजगोपिकासु 

पीताम्बरवन्तं भगवन्तं भावयामहे।।४२।। 
शीलयामहे, सेवामहे । पावयन्तं पवित्रां कुर्वन्तम्‌। भावयामहे निरन्तरं ध्यायामः। ४२।। 
दूरीकृतदानवेषु मानवेषु जन्माभवत्‌ 

तत्रापि च जातिः श्ान्तिशीलछ्रणा प्रभो! 
विद्याविपुलेऽस्मिन्‌ राजमान्यकुले मान्यताभूद्‌ 

यत्र नाश्रयेत दप्षृष्टिररूणा प्रभो । 

सर्वविधं सौख्यं यथा लोकिकं मे दत्तं तथा 
पारलौकिकं च त्वया कल्पतरुणा प्रभो 
कोऽन्यो मयि तन्यात्सदा स्तन्यावधि रक्षाकृपां 
वत्सलताजन्या तव धन्या करुणा प्रभो ।।४३ ।। 


दानवा हिंसकाः पुरुषाः, मानवाः किल बुद्धिमाहात्म्याद्‌ हिंसकपुरुषेभ्यो रक्षिताः शान्तिः 
शुचिचस्तं च शरणं यस्याः ईहशी जातिर््राह्मणाख्या । मदवशात्‌ अरुणा हता गर्विता दष्ट्यत्र न पतेत्‌, 
माननीयताकारणात्‌ अधिकारिणामपि मदगर्विंता दृष्टिर्न पतेदित्याशयः। स्तन्यावधि 
स्तनदुग्धपानमारभ्य । [४२ ।। 


(३) 
भगवान्‌ हयग्रीवः 
( अनद्शेखरः ) 
क्रियापरेषु शासनेष्वियाय यन्मतिर्भमं 
भियाढ्ययापि वादिनां धिया न संब्रियामहे 
न या विवेक वर्त्मनि प्रयाति गर्वसंश्रया 
तयापि भूभुजां श्रिया न विक्रियां भजामहे। 
श्रयाय तत्त्वसम्पदां चयाय चारुसंविदां 
भयाय भूरिदुर्धियां दयालुमाद्रियामहे 
जयाय जिह्यवादिनां नयाय निहवस्पुशां 
दयादश्ां समीहया हयाननं श्रयामहे।।४४।। 


बन्धककर्ममात्रबोधकेषु शास्त्रेषु येषां वादिनाम्‌ मतिर्भमम्‌ इयाय प्राप । भयशालिन्या वादिनां 
तया बुद्धयापि न संत्रियामहे संवृता आच्छादिता न भवामः। गर्वयुक्ता या भूभुजां राज्ञाम्‌ श्रीः 
विवेकमागँ न याति तयापि विकारं न प्राप्नुमः। तत््वभूतानां विज्ञानादिसम्पदाम्‌। आश्रयणाय । चारुसंविदाम्‌ 
उत्तमानां बुद्धीनां चयाय संचयनाय । दयालुम्‌ हयाननम्‌। जिह्यानां कुरिलानां वादिनाम्‌ । निहवस्पृशां 
सत्यापलापपराणां नयाय नीतिबोधनाय ।४४।। 


नूनमुदयन्ते रसनिर्भरमनोज्ञा गिरो 
विमुखविरोधिनो निरीक्ष्य स्वयमेजन्ते 
कीर्तिमावहन्ते काव्यकोविदकवीनां गणे 
तेषामङ्गणेषु सर्वसम्पदः समेधन्ते । 

नानानिगमागमनिबद्धनित्यवाङ्मयजं 

जगति भजन्ते ज्ञानशेवधिमनन्तं ते 
लोकेऽस्मिल्लभन्ते ते हि नित्यनिरुपाख्यं यशो 

हयवदनाख्यं ब्रह्म येऽनिशं निषेवन्ते ।(४५।। 


रसनिर्भरः रसपरपूर्णाः मनोज्ञाश्च । स्वयम्‌ एजन्ते कम्पते । नित्यवाङ्मयम्‌ वेदाः । शेवधिर्निधिः। 
नित्यं निरुपाख्यं निरूपमम्‌।।४५।। 


उन्मीलत्प्रसन्रमुखमुद्यन्मणिसदान्तरे 
पदासनासीनमृजुकायतमाशासेऽहम्‌ 
हस्तेष्वक्षमालाज्ञानमुद्रापुस्तकानि तमो- 
विद्रावकशद्मावहन्तमनायासेऽहम्‌। 
निगमविलासावनिं नासापुटनिःश्वसिते- 
्यत्पन्रखभासा साधुसूरिषु समासेऽहम्‌ 
वाचामधिपेन समासेव्यपादपद्धरुह- 
मुक्तीनां विकासे हयवदनमुपासेऽहम्‌।।४६।। 


उद्यतः प्रकाशमानस्य मणिसदमनः रतगृहस्यान्तरे पद्ासनेन आसीनम्‌। ऋ जुकः सरल 
आयतश्च तम्‌, ध्यानमुद्रायां मेरुदण्डस्य ऋ जुस्थापनात्‌। ईदृशं हयास्यम्‌ आशास्यत्वेन अभिप्रैमि। 
तमसो दूरीकारकं शङ्कं च धारयन्तम्‌। अनायासे सहजाभिलाषेण सर्व साधयन्तमित्याशयः। 
श्वासपवनैर्वेदस्योत्पादकम्‌। यत्पादनखकान्त्या ( कृपया) पण्डितेषु अहं समासे (तिष्ठामि ) ।४६।। 


(९३) 
श्रीधन्वन्तरिः 

प्रत्यक्षं विभाति पाणिपद्धेरुहे यस्य सुधा 

सोऽयं वसुधायाः किं न रोगराशिशोषी स्यात्‌ 
चक्रादिकचिह्वाश्चतुर्बाहून्निदधानो ह्यसौ 

दानोचितचारु चतुर्व्गपरिपोषी स्यात्‌। 
मञ्खुनाथ नित्यं निर्जराणाममरत्वकरो 

दुरितहरोऽसौ मानवीयामयमोषी स्यात्‌ 
रोगाम्बुधिमग्ने जने तन्वंस्तरितुल्यदयां 

धन्वन्तरिष नृणां नन्वन्तरतोषी स्यात्‌।।४७।। 

दानाय उचितो यः चतुर्वर्गः धर्मादिपुरुषार्थचतुष्टयम्‌ तस्य परिपोषकरः। चतुर्बाहुधारकोऽसौ 
भगवानवश्यं चतुर्वर्गपरिपोषकरः स्यादित्याशयः। मानवीयाः मानवसम्बन्धिनो ये आमया आधयो 
व्याधयश्च तेषां मोषकः हारकः । रुजापीडितं लोकं दयां कृत्वा नौकावत्‌ रोगाम्बुधेस्तारयत्नित्यर्थः। ननु 
निश्चयेन अन्तः करणसंतोषकः। [४७ ।। 


विषयविलासैः सर्वमायुर्मे व्यतीतं हन्त 
तदपि न भीतं मां नु किं मर्षयसे मुधा 
भोगेष्वपि भग्रो भूरि कायिककदर्यतया 
मायिकमरीचिकाभिः किं मोहयसे मुधा। 
दीननाथ जाने दयां दर्शयसि दीनजने 
सर्वतोऽपि हीनजने किं तर्कयसे मुधा 
नो चेत्‌ प्रभवामि भवच्यरणावलम्बनाय 
विषयविडम्बनाय किं जीवयसे मुधा ।(४८ ।। 
मां किं मर्षयसे, अनुकम्पावशात्‌ मे अपचारान्‌ किं सहसे इत्याशयः। कायिककदर्यतया 
शारीरिकदुर्बलतया। सर्वेभ्योऽपि हीने मयि दयाप्रकाशनसमये किं मुधा तर्कनां करोषि? त्वं प्रभुः, 
अतएव त्वच्चरणावलम्बने मे शक्तिर्यदि न स्यात्तर्हि विषयाणां विडम्बनायै मां मा जीवय । समापय मे 
जीवनकालम्‌।।४८ ।। 
निविडघनौधर्व्याप्िमेतद्‌ व्योम सर्वतोऽपि 
वहति समन्ततोऽपि वात्या पांसुपीनेयम्‌ 
अस्तमुपयातो मन्दभाग्यैर्मम भास्करोऽपि 
ह्यते न दूरतोऽपि वेला जललीनेयम्‌। 
जानन्नपि किं पश्यसि निस्सम्भरमं दीननाथ 
तरला तिमिं पश्य नाविकविहीनेयम्‌ 
दीनस्यास्य कालरजनौ का गतिरन्या भवेद्‌ 
भवसलिलौका जीर्णनौका त्वदधीनेयम्‌।।४९।। 
घनौधैः मेघघराभिः। पांसुपीना धूलिव्याप्ता। जललीना वेला, जलतरङ्गान्तर्हितं तटं न दश्यते 
इत्याशयः। कालरात्रौ मम का दशा भवेत्‌? अतएव भवसलिलम्‌ ओकः यस्याः भवार्णवपतिता इयं 
जीर्णा नौका भवदधीना | ४९।। 
कुत्रचित्निरुक्तो नाथ! नित्यनिराकारो भवान्‌ 
साकारोऽथ कुत्रचिद्‌ गृहीतो वाक्यविस्तरे 
कुत्रचित्तरस्थः क्ताप्यजल्यि जगत्कर्ता भवान्‌ 
कुत्रचिदगम्यः क्रचिद्‌ गम्यश्चित्तमन्दिरे। 

नूनं वेदवाणीष्वपि दार्यं करवाणि कथं 

दुर्धराणि वाक्यान्यपि केन त्वयि संचरे 
अर्वाचामुदेतु बत का चालीकशक्तिस्त्वयि 

प्राचामपि प्राचामुच्यवाचामप्यगोचरे।॥५०।। 


कुत्रचित्‌ कस्मिंश्चन वेदवाक्ये निरुक्तो निरूपितः। कुत्रचिद्‌ वाक्यसमृहे साकारो गृहीतः। 
सांख्यादिषु तरस्थः उदासीनतया क्रियाशून्यः अजल्पि । अगम्यः अबोध्यः। भक्तिभावनया चित्तमन्दिे 
ग्राह्यः। वेदवाक्यान्यपि दुर्धरणि दुःखेन ग्रहीतुम्‌ बोद्धुम्‌ शक्यानि। अतएव केन उपायेन भवन्तं 
प्राप्नोमि। समस्तृतीयायुक्तादित्यात्मनेपदम्‌। प्राचामपि प्राचां पुरातनानामपि पुरातनानां (महर्षीणाम्‌) 
उदारवाणीनामगोचरे त्वयि अर्वाचाम्‌ एतत्कालिकपुरुषाणां का वा आलीका शक्तिः उदेतु? त्वां बोद्धुं न 
कापि नवीनानां शक्तिरित्याशयः।॥५०।। 


रात्रिन्दिवं दारुणदुरन्तचिन्तयाहं वृतो 

भुवने भमामि कोऽपि दैन्यं न्यक्तरोतु किम्‌? 
जानन्नपि नित्यं कर्मबन्धे गूढमापतामि 

मूढमनुजस्य कोऽपि दुःखं विधुनोतु किम्‌? 
सर्वमहं मानसेन सत्यमिदं जाने नाथ 

किंतु भवानेवास्योत्तरं मे वितनोतु किम्‌ 
शरणागतोऽपि यदि गुरुणाऽऽमयेन धृतः 

करुणानिधान! तव करुणा करोतु किम्‌२।।५९।। 


मम दैन्यं कोऽपि किं न्यक्ररोतु दूरीकरोतु। किन्तु वक्ष्यमाणस्य प्रश्नस्य भवानेव मे किमुत्तरं 
दद्यात्‌? स चायं प्रश्रो यत्‌- !शरणा..' । गुरुणा आमयेन सांसारिकरोगेण।।५१।। 


(९४) 
देन्यनिवेदनम्‌ 

विपिने निपत्य भृशं भ्रान्तो मन्दमायारतो 

दूरदूरतोऽपि सुखच्छाया न निभाल्यते 
हेलयावकृष्टो बाढमिन्दियैरितस्ततोऽयं 

धावन्‌ व्यथितोऽपि पुनः पशुरिव काल्यते। 
नियतिनियोगात्‌ कर्मभोगाननुभावयसे 

चालयसे जीवजगत्‌ प्रभुतां प्रपाल्य ते 
किंतु किणस्कन्धो भववबन्धोषितो जीर्णवृषो 

ब्रूहि दीनबन्धो! कर्मचक्रे कियच्याल्यते।॥५२।। 

विपिने भवाटव्याम्‌ मन्दा दुष्ट या माया अविद्या तद्रतः अयं जीर्णवृषो भृशं भ्रान्तः 
भ्रमणदुःखमनुभूतवान्‌। निभाल्यते दश्यते । धावनेन व्यथायुक्तोऽपि यज्ञियपशुरिव पुनः काल्यते प्ररयते । 
हे दीनबन्धो ! त्वं नियतेः अदृष्टस्य अनुरोधात्‌ यस्य जीवस्य यादक्‌ अदृष्टं तद्रशात्‌ ते प्रभुतां स्वामित्वं 
प्रपाल्य पालयन्‌ इदं जीवजगत्‌ परिचालयसे । प्रभुस्त्वं यस्य जीवस्य यादग्‌ अदृष्टं तदनुसारं 
तत्तत्कर्मभोगाननुभावयन्‌ सर्वमिदं जीवजातं परिचालयसीत्यर्थः। एवं च जगच्चक्रे भ्रमणं यद्यपि 
स्वाभाविकं तथापि- भारवहनजाताः किणाः क्षतचिह्वानि स्कन्धे यस्य, भवबन्धे च पतितः सोऽयं 
वृद्धो वृषभः चक्रे कियत्‌ परिचाल्यते । वृद्धत्वान्मुमूरषो : अस्य चक्रभ्रमणे अधुना का शक्तिः, अतएव 
दयावशात्‌ सोऽयं विमोचनीय एवेत्याशयः।॥५२।। 
प्रत्यक्षं प्रवृत्तिर्बत शास््रविपरीते पथि 
जानीते जनोऽयं मम कुटिलकुकार्यताम्‌ 
गृढं दुश्चरामि भग्रविश्रम्भो जनेषु विभो, 
सोऽयं मम दम्भो नाथ मनसि विचार्यताम्‌। 
पातकनिकेतने न चास्ति गुणगन्धो मयि 
निस्सहायबन्धो! कथमाशा हदि धार्यताम्‌ 
कियन्महापापी पूर्वपापिनामपेक्षयेति 
पातकपरीक्षयैव तार्यते चेत्‌ तार्यताम्‌।॥५२३।। 
कुटिलतां कुकार्यतां च । भग्रविश्चासोऽहं जनेषु गुपं यथा तथा दुराचरणं करोमि सोऽयं दम्भः 
उपरितः साधुताडम्बरः मनसि नाथेनैव भवता विचार्यताम्‌ उद्धारयोग्यता सर्वथापि नास्तीत्याशयः। 
पूर्वोद्धूतानां पापिनामपेक्षया अयं कियत्परिमाणपातकशाली इति पातकपरीक्षाकोतुकेनैव यदि त्वं मां 
तारयसि तर्हि तार्यतामयं जनः अन्यथा नास्ति मे सर्वथा तादृशी योग्यतेत्याशयः।॥५३।। 
सेवकस्तवेति कथं वक्तु प्रभवामिः विभो, 
शरणं तवेति वचो वक्तु क्र कपालो मे 
दीनदुर्गतोऽहमिति किं वाच्यं दयानिधये 
त्वन्नामाश्रयोऽहमिति वक्तु नाद्य कालो मे। 
पापः केन साहसेन याचे दयाभिक्षामहं 
“रक्षाजामिलादिवत्‌ "“ प्रवक्तुं किमु भालो मे 
किमिव निवेदयामि लब्धुं ते दयार्द्रहशं 
तदिदं त्वमेव दरं दर्शय दयालो! मे।॥५४।। 
१. भवत्सेवायोग्यत्वाभावात्‌। २. शरणागतियोग्यभाग्याभावात्‌। ३. दयासागरः प्रार्थनां विनैव सर्वं जानीयात्‌ । ४. 
तव नामस्मरणमेव मे आश्रय इति विमुखस्य मे वक्तु नाद्य कालः, अग्रे स्याच्चेदन्या वार्ता। ५. 


' अजामिलादिपूर्वपातकिवत्‌ मामपि रक्ष' इति कथयितुं किमु में भालः भाग्यम्‌? तथाविधयोग्यताभावान्नास्ति 
ताहग्‌ भाग्यमित्याशयः। ६. किञ्चित्‌।॥५४।। 

मनसि कदाचिन्नात्मचिन्ता पदमादधाति 

शास्त्रं नोपयाति नित्यनिर्भरमगाधि माम्‌ 
कुर्वे मन्दकर्मा कथं शास्त्रोदितकर्माण्यहं 

भ्रंशयति भक्तेरपि लोकप्रेम बाधि माम्‌। 
किमधिकमीरयामि मङ्कु मन्त्रजापेष्वपि 

स्थिरता दुरापेयं दुनोति द्रवदाधि माम्‌ 
नाथमवलोके लुप्तसाधनबलोऽपि केन 

नूनं नरलोकेऽखिललोके श्वर! शाधि माम्‌।॥५५।। 


आत्मचिन्तनं न मनसि तिष्ठति। नित्यगहनम्‌, अगाधि दुर्ग्राह्यं शास्त्रं मां प्रति न प्राप्नोति। 
अगाधि इति स्थायि-हारि-इतिवत्केवलात्‌ णिनिः। बाधि बाधकं लौकिकं प्रेम भक्तेः सकाशादपि मां 
भ्रंशयति निपातयति । मन््रजपसमयेऽपि दुरापा दुर्लभा इयं मनःस्थिरता द्रवन्‌ आधिः मानसव्यथा 
यस्मिन्‌ कर्मणि यथा स्यात्तथा मां दुनोति पीडयति। मन्त्रजपेष्वपि मनःस्थिरता न, तस्मिन्‌ समये 
नानाविधा मानसव्यथाश्चेतसि यातायातं कुर्वन्तीति मे मनःक्लेशः। एवं च आत्मचिन्तादीनां 
भवदर्शनसाधनानां बलं मे लुपतम्‌। ततश्च केनोपायेन नाथ त्वामवलोके इति त्वमेव मामनुशाधि ।॥५५।। 


विषयविलासैरविप्रलभ्य पथि लुण्टठितोऽस्मि 

कुण्ठितोऽस्मि काम्यकर्मबन्धेलोँभलीनोऽयम्‌ 
अश्रान्तं भ्रमामि नावयामि रागवश्यतया 

किं पश्यसि भूरि भवमार्गो मे नवीनोऽयम्‌। 
नाथ! तवास्मीति बत यो हि सकृदुच्याययेत्‌ 

तं वै तास्येयमिति भावस्तावकीनोऽयम्‌ 
किं पुनः पराङ्मुखोऽसि पङ्ुपरधीनोपरि 

सर्वोपायहीनो द्वारि दुस्सीदति दीनोऽयम्‌।॥५६।। 


विप्रलभ्य प्रतार्थं मार्गे चलन्नहं लुण्ठितः अपहतः, सर्व सुकृतमपहतमित्याशयः। लोभलीनः 
अयमहं काम्यैः कर्मबन्धैः कुण्ठित मूखींकृतः। नावयामि भ्रमन्नपि संसारभ्रमिं नावगच्छमि । भवमार्गोऽयं 
मे भूरि नवीनः। भावः अभिप्रायः। दुस्सीदति दुःखेन सीदति ।।५६।। 


यद्यपि धनस्य लोभलालसां परित्यजामि 
भुवने भजामि शान्तिशीलनेऽद्वितीयताम्‌ 

किन्तु हदि चिन्तयामि चारुचित्रबन्धेरिह 

कविताप्रबन्धर्मार्मिकेषु महनीयताम्‌। 
इत्थमहोरात्रं यशोलिप्सालवलीनस्यास्य 

दीनस्यार्थनाऽसौ नाथ सफला विधीयताम्‌ 
चारुचमत्कुर्वन्नवकाव्यकलोल्लासनाय 

कीर्तिवासनापि तवोपासनासु लीयताम्‌।॥५७।। 


शान्तिपरिशीलनेऽयमद्वितीय इति कीर्तिं भजामि। धनलोभं परित्यज्यापि- चारर्विचित्रश्च 
बन्धः गुम्फः येषु एवं विधैः काव्यप्रबन्धैः कवितामर्म्ञेषु पूजनीयतां हदि चिन्तयामि। ततश्च 
यशोलिप्सालवमात्रेऽपि लीनस्य अस्य दीनस्य मम प्रार्थना एवं सफला क्रियतां यत्‌ काव्यकलाया 
उल्लासनाय या कीर्तर्वासना सा तवाराधनासु सम्मिलतु । अर्थात्‌ तवोपासनापरेषु काव्यनिर्माणिष्वेव मे 
कीर्तिलालसा पूर्यतामित्याशयः।॥५७।। 


अविदितयामं याति फल्गुकृतौ कालो मम 

किमिह कृपालो! विस्तरेण वर्णयामि ते 
भूपभवनेषु भृरमाशापाशबद्धो यामि 

मार्गयामि मानं महिमानं विस्मरामि ते। 
विषमभवेऽस्मिन्‌ भवेद्धाग्यं किं तदेतदपि 

देव दीनदुर्गतदयालो,! दर्शयामि ते 
भवदवलोकनादुदीर्णधनस्नेहं येन 

पुलकितदेहं चरणेऽहं विलुठामि ते।॥५८.।। 


फल्गुकृतो निर्थककार्ये । मानं सम्मानं मार्गयामि अन्विष्यामि, इतस्ततः सम्मानप्राप्तये पर्ययमि, 
किन्तु वास्तवगौरवप्रापतरुपायं ते महिमानं माहात्म्यं गुणगानं विस्मरामि । हे दीनदद्धिषु दयालो । विषमसंसारे 
किं मे एतदपि भाग्यं भवेत्‌, अहं त्वां दर्शयामि । किं तद्‌ भाग्यमित्याह, येन यद्धाग्यकारणाद्‌ उद्रूलितस्नेहं 
तथा पुलकितदेहं ते चरणे अहं विलुठामि । ५८ ।। 


रात्रिन्दिवं देहधनधामसुखलिप्सापरो 
यत्कार्यं करोमि किल तत्ते किमावेद्यताम्‌ 
तर्कणां तनोमि तन्तरमन्त्रोदितकर्तव्येषु 
निभूतमकर्तव्येषु साधयाम्यभेद्यताम्‌। 
गो. वै. ४- 

नैः शनैरित्थं सञ्चितानि दुरितानि मया 
तदिह दयाय स्वयं स्वामी किमु खेद्यताम्‌ 
सोऽहं सङ्कचामि पुण्यपुञ्जपरमात्मान्तिके 
पुञ्चीभूतपाप्मा कथमात्मा मे निवेद्यताम्‌।॥५९।। 
तत्कार्य ते किम्‌ आवेद्यतां, निरर्थककार्यनिवेदनं व्यर्थमेवेत्यर्थः। अकर्तव्येषु सांसारिककार्येषु 
अभेद्यतां सत्यतां समर्थयामि, बुद्धिकल्पनाबलेन । तत्‌ तस्माद्‌ इह अस्मिन्‌ स्वहस्तोपार्जितभवसङ्कटे 
दयायै दयां दर्शयितुम्‌ स्वयं स्वाम्येन न तु कश्चन तत्सेवकोऽपि किमु खेद्यतां खेदं प्राप्यताम्‌? स्वामिने 
परिश्रमदानं नोचितमित्यर्थः। पुण्यपुञ्चरूपस्य परमात्मनः समीपे रशीभूतपातकः मे आत्मा कथं निवेद्यताम्‌, 
आत्मनिवेदनेऽपि मत्साहसं नास्तीत्याशयः।॥५९।। 


शाय्योत्थायमेव धनिकालयेषु धावं धाव- 
मनिशमशान्तिमेव निर्भरमिहादधे 
चक्षुषोः समक्षमहमुत्थानं निपातं नृणां 
नित्यमवलोके बत लोके दूरदुर्विधे। 
अहह तथापि साधुसङ्गकथाहीनं वृथा- 
यलेर्विनिलीनं ग्रहे लोभलालसाभिधे 
सर्वतो निरुद्धगतिमभितो विरुद्धकृति- 
मुद्धतमवुद्धिमिममुद्धर दयानिधे ।।६०।। 
शय्यातः उत्थायैव (वीप्सायां णमुल्‌) । आदधे धारयामि । दूरदुर्विधे-दूरम्‌ अत्यन्तं दुर्विधा 
दुर्दशा यस्य तस्मिन्‌। लोभलिप्सारूपे ग्रहे आग्रह अभिनिवेशे लीनं लग्नम्‌। निरुद्धा गतिः प्रसारो 
यस्य । विरुद्धा धर्मसदाचारादिभ्यो विपरीता कृतिः कार्य यस्य । उद्धतम्‌ अबुद्धिम्‌।।६०।। 


(९५) 
छायावादः 

वाति विश्चतोऽपि घोरनिर्घोषी प्रचण्डमरुद्‌ 

भूरिरयरोषी वर्धंतेऽब्धिरुत्तरोत्तरम्‌ 
यातो रविरस्तं कालजलदावलिप्तं वियद्‌ 

गुप्तं गमनीयव््मं लुप्तं धेर्यमान्तरम्‌। 
पर्वतवितुङ्ाः सङ्ग्रसन्तेऽमी तरङ्खाः पुनः 

पोतं निरुद्योतं भयाद्‌ भ्रमति निरन्तरम्‌ 
सम्प्रति भवन्तमेकमाधारं प्रधारयामि 

हंहो कर्णधार! तव धारय भुजे भरम्‌।।६९।। 

पश्चिमादिदेशेभ्यः प्रचारकोलाहलमुखरं विज्ञानं तथा प्रसृतं येन हि दृढश्रद्धालूनामपि 
हदयमितस्ततो बलाद्विक्षिप्यते । अब्धिः.- सर्वतो निमज्जकाः सांसारिकप्रपन्चा उत्तरोत्तर वृद्धयुन्मुखाः। 
यातो रवि.- मार्ग॑प्रकाशका गुरवः शाख्राणि च मत्कृते लुप्तप्रायाणि। सर्वतोऽन्धकारः। 
आत्मकल्याणमार्गच्छननः। अतएव निराशस्य हदयस्य धैर्यं तिरोहितम्‌। पर्व.- महामहान्तो लोभनीयविषया 
मामाकर्षन्ति। इतो मत्समीपे अज्ञानदूरीकारको न कश्चित्प्रबोधः। अतएव किंकर्तव्यविमूढतया इतस्ततो 
भ्रमामि । सम्प्रति ममोद्धारभारो भवदायत्त एव ।।६१।। 


( ९६) 
सप्तवाराः 
नित्यं रविवारे रवितनयातटस्थो लसे- 
-च्यारुचन्द्रवारे बर्हिचन्द्रकचकासी भातु 
भूरि भोमवारे भवेद्‌ भोमासुरहारी सखा 
लद्धं बुधवारे बलभद्रानुजो मेऽनुयातु। 
गाढं गुणयामि गुरुवारे गोपगोपीपतिं 
श्यामः शुक्रवारे शौरिष शनिवारे पातु 
संसारे ह्यपारे भ्रमत्रेतदेव याचे प्रभो 
ध्यानं ते मुरारे! सप्तवारेष्वपि मा जहातु ।।६२।। 


वर्हिचन्द्रकाः मयूरपिच्छाग्रभागाः, तैः चकासी शोभमानः । गुणयामि गुणकौर्तनद्रारा भजामि । 
वारंवारं कीर्तयामि वा।।६२।। 


( ९७) 
द्वादशमासाः 

चैत्रे चित्रचर्यो वरवैशाखे विशाखासखो 

ज्येष्ठे जलक्रीडो भृरमाषाढे चलन्‌ वनाय 
श्रावणे तु हिन्दोलानुलासी भ्रमन्‌ भाद्रपदे 

ह्याश्चिने च चन्दरिकाचकासी चित्तरञ्जनाय। 
कार्तिके सुरासबन्धी मार्गे मृगनाभिगन्धी 

पौषे पुष्टिवश्यो व्रजन्‌ माघे व्रतिकावनाय 
फाल्गुनेऽनुरज्यन्‌ रद्होलिकाविलासे हरि 

द्वादशसु मासेष्वस्तु दासेऽप्सितपूरणाय ।।६३ ।। 

चित्रचर्यः वसन्तवैभवादद्धुतचरित्रः। विशाखा श्रीराधिकायाः सखी । चन्दरिकाचकासी 
शरच्न्द्रिकाया शोभमानः। सुरासम्बन्धी शोभनां रासक्रीडां बध्नाति करोति। मृगनाभिः कस्तूरी 
तद्गन्धशाली । पुष्टिविशः पुष्टिः अनुग्रहभक्तिः तद्रश्यः। । व्रतिकावनाय माघव्रतधारिणीनां व्रजकुमारीणां 
मनोरथपूरणाय ।।६३।। 


(९८ ) 
षड़तवः 
सरसवसन्ते फुल्लमल्लिकाविलासी गुरु- 
ग्रीष्मे यमुनाम्भःकेलिभासी हदयेऽनुयातु 
प्रावृषि कदम्बमाल्यहारी रमणीषु लसन्‌ 
शरदि सुरम्यरासकारी प्रमदं दधातु । 
हेमन्तेऽथ गोष्ठान्तर्हसन्तीमुपसेवमानो 
शिशिरे दधानोऽमन्दकुन्दस्रजमुत्पृणातु 
वृन्दावनमञ्ुलनिकुङ्जपुञ्जचारी चिरं 
सर्वर्तुषु सोऽयं सुखकारी गिरिधारी पातु ।।६४।। 


हसन्ती शीतनिवारणाय अद्खारधानिका, वखविशेषः तूलभृता ' मिर्जई', हसन्ती गोपिका 
वा। उत्पृणातु प्रीणयतु ।।६४।। 


(९९) 
नामसङ्कीर्तनम्‌ 

कृष्णं कीर्तयामि व्रजवल्लभं विभावयामि 

गोविन्दं गृणामि नन्दसूनुं नन्दयाम्यहम्‌ 
श्रीपतिं श्रयामि चक्रपाणिं चिन्तयामि चिरं 

पदयापतिं पूजयामि शौरिं शीलयाम्यहम्‌। 
यज्ञेशं यजामि वर्णयामि गिरा विश्वपतिं 

मानयामि माधवं रमेशं राधयाम्यहम्‌ 
भूतिदं भजामि भूतभावनं निभालयामि 

भक्तेशं भणामि भगवन्तं भावयाम्यहम्‌।।६५।। 
गृणामि गायामीत्यर्थः। शीलयामि मननविषयीकरोमि। निभालयामि पश्यामि ।।६५।। 

(२०) 
नवधा भक्तिः 
श्रीपतेः श्रृणोमि गुणान्‌ कृष्णकथां कर्तयामि 
सीतापतेः स्मेरमुखं सस्पृहं स्मराम्यहम्‌ 
सेवे पादपट्धरुहं देवेन्द्रावलेपहनः 
काममेतदेवेच्छमि शौरिमर्चयाम्यहम्‌। 
वन्दे नन्दसूनुमभिनन्देयं च दास्यं तस्य 
सीरभूत्सखास्तु निजमात्मानं ददाम्यहम्‌ 
देत्यानामराते! मम भाग्यसुप्रभाते भवे- 
न्नं नवधा ते भक्तिरिति वस्याम्यहम्‌।।६६।। 
स्मेरं मन्दहासयुक्तं मुखम्‌ । देवेन्द्रस्य शक्रस्य अवलेपं गर्व हन्ति तस्य (क्तिप्‌) । सीरभृत्‌ 
हलधारी बलभद्रः मे सखा अस्तु, ततश्च अनुजे श्रीकृष्णे स्वत एव सख्यं भवेदेवेति तात्पर्यम्‌। 
दैत्यानाम्‌ अराते शत्रो ! वरयामि वरं याचामि । अत्र श्रवणं कीर्तनं विष्णो 'रित्यादिर्नवधा भक्तिः क्रमेण 
सूचितेति रत्नावली ।।६६।। 
(२१) 
विश्वात्मा 
सूरये सत्निविश्य भूरि भुवनानि भासयसे 
पाताले प्रविश्य सर्वलोकानवष्टम्भसे 
दशसु दिशासु दिव्यभूतिभिर्विभासितमां 
भूमिमिमां विश्वम्भर सर्वदावलम्बसे। 
स्तूयसेऽथ सर्वैरिह सर्वस्थलशायी विभो! 
नूनं जलश्ञायीति त्वमेव किल कीर्तयसे 
दृश्यसे यतो यतोऽपि तत्त्वतस्ततस्ततोऽपि 
सर्वतोऽपि सर्वात्मा त्वमेव समवेश्च्यसे ।।६७।। 


सूर्यै.- ' ध्येयः सदा सवितृमण्डलमध्यवर्ती नारायणः सरसिजासनसन्निविष्टः इति ।' अवष्टम्भसे 
अवष्टम्भकशक्तिरूपेण सर्वान्‌ लोकान्‌ धारयसि । दिव्यभूतिभिः.- ये लोकपाला इन्द्रादयस्ते सर्वेऽपि 
तवैवांशकलारूपा विभूतयः। भूमिम्‌ अवलम्बसे विश्वभरणसामर्थ्यशाली त्वमेव भूम्यै अवलम्बनं 
ददासीत्यर्थः। सर्वस्थल.- जले विष्णुः स्थले विष्णुर्विष्णुः पर्वतमस्तके ' इत्यादिना । जलशायी 
विश्वरूपो मुकुन्दः" इत्यमरः ।।६७।। 

त्वामेवाभितोषयति सोऽयं शिवसेवी जनो 

देवीसेवकेऽपि दयां तामेवावलम्बसे 
नूनं नरसिंहहयग्रीवदत्तवेट्धटादि- 

नामभिः प्रकीर्तयतस्त्वं वै परित्रायसे। 
नानाविधयागेर्यजतोऽपि फलैः पूरयसे 

करूणार्सेन तापसेऽपि सदा दयसे 
भावनानुसारं साधकेच्छपरिपूर्तिकरो 

नानानाममूर्तिधरो भक्ताननुकम्पसे।।६८.।। 


शिवोपासनातत्परो जनः त्वामेव परितोषयति । यां कृपां कृष्णोपासके धारयसि, तामेव दयां 
देवी (शक्ति) सेवकेऽपि अवलम्बसे स्वीकरोषि। दत्तः दत्तात्रेयः। वेद्कुटपदेन 
दक्षिणापथप्रसिद्धविदुलरद्वेशादयोऽन्यान्येऽपि भगवद्विग्रहाः सूच्यन्ते । नरसिंहप्रभृतिनामजपेन (करणभूतेन) 
त्वामेव कीर्तयतः तवैव कौर्तनकारकान्‌ भक्तान्‌ त्वमेव रक्षसि । यजतः यागद्वारा भवदुपासकान्‌ अपि। 
फलैः- अभीष्टफलप्रदानेन पूरितान्‌ कृतार्थान्‌ करोषि । तापसे तपश्चर्याकारकेऽपि दयसे दयां करोषि। 
भावनानुसारमिति.- साधकः स्वभावनानुसारं यादृशेर्नामभिः यां मूर्ति ध्यायति त्वं तादृशमूर्तिधर एव 
सन्‌ तस्येच्छापरिपूर्तिं कृत्वा भक्तेषु दयां करोषीत्यर्थः।।६८ ।। 


(२२) 
श्यामघन-प्रार्थना 

वियति विजुम्भमाणविद्युच्छटाविस्फुरितां 

श्यामघटामाविष्कृत्य धीरतां न धर्षय मे 
घोरघोरगर्जनेन तर्जयन्‌ वियोगिजनान्‌ 

विरहविव्छंनेन मा मा मनस्तर्षय मे। 
मन्दमन्दबिन्दुक्रमधीरिर्यमुनान्तचरः 

शिशिरसमीरेरिह तप्तं वपुः स्पर्शय मे 
दर्शयसि काममविरामदुःखमेव कथं 

हंहो घन श्याम! घनश्याममिह दर्शय मे।।६९।। 


आकाशे विजृम्भमाणया परितो विवर्द्धमानया विद्युच्छटया ( तडित्कान्त्या) विस्फुरितां 
चमत्कुर्वतीं श्यामघयाम्‌। मम धैर्य न विलोपय । मम मनः मा तर्षय तृष्णा (उत्कण्ठा ) -तुरं मा कुरु। 
मन्दमन्दो यो बिन्दुनिपतनस्य क्रमः तेन धीरैः। विन्दवो मन्दमन्देन क्रमेण निपतन्तीति पवनानां धीरता 
सूच्यते इत्याशयः । यमुनासमीपचारिभिः शीतलपवनैः मम वपुः स्पर्शय, यतो हि तद्‌ विरहतापात्संतपम्‌। 
समीराः वपुः स्पृशन्ति, तान्‌ घनः प्रेरयति इति घनः समीरैः वपुः स्पर्शयति इति णिच्‌। तस्य लोये 

मध्यमपुरुषस्यैकवचनम्‌। हे श्याम मेघ ! अविरामं दुःखमेव कथं दर्शयसि हन्त घनवत्‌ श्यामं श्रीकृष्णमपि 
तु मह्यं दर्शयं । तमपि उत्कण्ठयित्वा मम समीपागमनार्थ प्रेरयेत्यर्थः ।।६९।। 
(२३) 
संसाराद्‌ वैराग्यम्‌ 
क. आसंस्तेऽपि पार्थिवाः पृथिव्यां बलभारभृतो 
व्याप्ते स्म येषामनुभावतो भयं न किम्‌? 
श्रेष्ठिनो वदान्या भूरिजाता लोकमान्याः पुन- 
याता रूपालिनो धरायामुदयं न किम्‌? 
मञ्ुनाथ पुंसां हन्त कोऽयमभिमानोऽधुना 
नश्वरे शरीरे वेत्सि विधिसमयं न किम्‌? 
आयाता धरायामद्ययावद्‌ भूरिसंख्या नरा- 
स्ते किल धरायामेव याता विलयं न किम्‌?।।७०।। 
येषाम्‌ अनुभावतः प्रभावात्‌ भयं किं न व्याप्नुते स्म, अपि तु लोकेषु भयं व्याप्तमभूत्‌, 
बलभारधारकाः पार्थिवाः राजानः तेऽपि पृथिव्यामासन्‌। वदान्याः दानशीलाः । लोकैः मान्याः विद्वांसः 


(धरायाम्‌) भूरि जाताः। रूपशालिनः पुरुषाश्च धरायाम्‌ उदयं किं न याताः? अपितु बहव उत्प्नाः। 
विधेः (विधातुः दैवस्य) समयं मर्यादां किं न जानासि? विलयं विलोपम्‌।।७०।। 
बाल्यादेव विषयमरीचिकासु संरमसे 
पाल्याभूत्‌ प्रणाली कर्मगहनाऽप्यमुष्य ते 
दारा धनधामपरिवारास्तव बन्धकरा 
हन्त तदमीभिस्तव समयो विमुष्यते। 
मञ्खुनाथ मन्ये उपदेशास्तव स्वं वृथा 
यद्‌ वै कामलाभलवलेशात्‌ परितुष्यते 
कामनामजस्रमयि! धेहि सखे! तावत्‌ सुखं 
रामनाम सत्य मिति यावन्न विघुष्यते।।७९१।। 
विषयरूपासु मरीचिकासु (मृगतृष्णासु) रमसे। तदुपरि नानाविधैः कर्मभिः गहना 
(बन्धनकारिणी ) प्रणाली (इयं लोकपद्धतिः) अमुष्य (अस्य) ते (तव) पालनीया अभूत्‌। 
विषयासक्तस्तु आसीः एव, तदुपरि कर्मभिर्बन्धकरः प्रवृत्तिमार्गः सेवनीयोऽभूदित्याशयः। अमीभिः 
एतैः तव समयः विमुष्यते अपदहियते याप्यते यस्मात्‌ त्वया कामनालाभस्य लवलेशात्‌ लवस्यापि 
लेशात्‌ संतुष्यते। हे सखे! कामनां त्वं तावत्कालं धेहि धारय यावत्‌ तव शववाहिभिः "रामनाम 
सत्यम्‌' इति न विघुष्यते। ततश्च स्वल्पसमयार्थं कामनाभिः किमिति कदर्थितो भवसि इति गृढं 
सूच्यते ।७१।। 

(२४) 
शनैः एनैर्भगवति रतिः 

कुटिलकुतर्कभरकर्कञनिशितशर 

निर्दय! भवसि यदि हृदयविदारी मे 
दुर्भरकुटुम्बभरजर्जरशरीरभृतो- 

ऽप्यहह निरर्थमसि तात! तापकारी मे। 
मञ्युनाथ नापरो विलोक्यते नृलोकतले 

तापं यो विलोपयन्‌ भवेद्धि भयहारी मे 
केवलमखिललोकचित्तान्तरचारी सैष 

लर्हिपक्षधारी ननु तर्हि पक्षधारी मे।।७२।। 


हे निर्दय ! कुटिलकुतर्कसमूहरूपैः कर्कशैः निशितैः तीक्ष्णे: बाणैः यदि मम हदयविदारको 
भवसि । दुःखेन पूरयितुं शक्येन कुटुम्बभारेण जर्जरशरीरधारकस्य । शरीरं बिभर्तीति क्तिप्‌, ततः षष्ठी । 
अपि मे यदि व्यर्थमेव संतापदायकोऽसि। तर्हि मनुष्यलोके अन्यः कोऽपि न दृश्यते यो मे संतापं 
दूरीकुर्वन्‌ सन्‌ मम सर्वविधभयहारको भवेत्‌। लोकानां हृदयान्तःस्थितः अन्तर्यामी स एव मयूरपिच्छधारी 
एव केवलं मम पक्षपोषकोऽस्ति। ' सोऽचि लोप' इति सुलोपात्‌ ' सैष" इति।७२।। 


सेवसे रसेन किमु सम्पदभिमानिनोऽमून्‌ 

स्वामी किल निखिलनृलोकभयहारी मे 
भ्रमसि विलासिनीविलासरसलालसया 

नन्दति हदन्तरेऽत्र नन्दधेनुचारी मे। 
मञ्ुनाथ नाथसि किमन्यमयि! दीनगिरा 

सकलसुराधिपतिरस्ति सुखकारी मे 
शरणमुपेषि यदि धरणिधुरीणमये 

लर्हिपक्षधारी ननु तर्हिं पक्षधारी मे।।७२३।। 


सम्पत्तेः अभिमानयुक्तान्‌ अमून्‌ इमान्‌ लोकान्‌ आनन्देन प्रेम्णा किं सेवसे? सकलमनुष्यलोकानां 
भयहारकः हरिः मम स्वामी । विलासरसस्य लालसया इच्छया मम हृदन्तरे हदयमध्यभागे नन्दराजस्य 
धेनुचारकः श्रीकृष्णः नन्दति क्रीडति । हे मञ्खुनाथ! अन्धं पुरुषं दीनवाण्यां किं नाथसि याचसि? 
सकलदेवेशः भगवान्‌ मम सुखकारकः। त्वं यदि धरणेः पृथिव्याः भारधारकं राजादिकम्‌ आश्रयसि 
तर्हि ।।७२।। 

(२५) 
भगवतः कारूण्यप्रार्थना 
विषयविलासलवलालसमिदं मे मनो 
मीलति प्रमोदं नाथ! नैतन्नयसे न किम्‌? 
दारुणदुरन्ता पश्य चिन्ता परिपीडयते 
सन्तापितमेनं दीनमलमवसे न किम्‌। 
मञ्खुनाथ किं वा बहुविकलविलापशते- 
्मञ्ुना हगन्तेनानुकम्पामयसे न किम्‌? 
गिरिवरधारण समस्तसुखकारण हे 
दीनदुःखदारण दयालो दयसे न किम्‌।।७४।। 
विषयविलासानां लेशेऽपि लालसायुक्तं मम मनः सम्प्रति मीलति खेदान्मुकुलितं भवति, 
एतत्‌ मनः प्रमोदं किं न नयसे ? सन्तापितम्‌ एनं दीनं माम्‌ अलं यथा स्यात्‌ तथा किं न अवसे रक्षसि? 
बहुविकलताजनितैः विलापशतैः किं फलम्‌? मञ्ुना कृपामधुरेण हगन्तेन नेत्रकोणेन दयां किं न 
करोषि? समस्तसुखानां कारणहेतुभूत | ७४।। 
लोकाः कलयन्ति वैरमनिशमहेतु मया 
श्ोकाकुलमेतं मुधा रुजसि दयानिधे! 
रोगदिग्धदेहो नाहमाविन्दामि विषयसुखं 
मुक्त्वा दुःखगेहोषितं व्रजसि दयानिधे । 
पश्यसि न मञ्ञुनाथ किं वा मम दीनदशां 
मादशां सुखाशां बत भजसि दयानिधे! 
चिन्ताव्याधिवेदनाः समन्ताद्‌ व्यथयन्ति विभो, 
कि तावहयार्हमिमं त्यजसि दयानिधे ।।७५।। 
लोकाः मया सह अनिशं सर्वदा अहेतु निष्कारणं वैरं कुर्वन्ति। अतएव शोकव्याकुलम्‌ एतम्‌ 
माम्‌ व्यर्थं रुजसि पीडयसि । रोगैः व्याप्त-शरीरः विषयसुखमपि नाहं प्राप्नोमि । दुःखरूपे गेहे स्थाने 
उषितं पतितं मां त्यक्त्वा व्रजसि? दयानिधेस्तव दुःखपतितस्य मम त्यागो नोचित इत्यर्थः। मादृशाम्‌ 
(क्रिप्‌) लोकानां सुखविषयामाशां त्वमेव भजसि । मत्सदशलोकानां सुखस्याशा त्वदधीनैवेत्याशयः। 
दयानिधे इत्यनेन दयासागरस्य दयनीयजनपरित्यागो नोचित इति सूच्यते। चिन्ताव्याधिवेदना येन 
क्रमेण चतुर्थचरणे प्रोक्ता तेनैव क्रमेण तासां वर्णनमित्यालोचनीयम्‌। लोकाः वैरं कलयन्तीति प्रथमे 
चिन्ता। रोगकारणात्सुखं नाप्नोमीति व्याधिः, मम दीनदशां किमिति न पश्यसीत्यादिना वेदना । इति 
यथासंख्यमपि सूचितम्‌।।७५।। 


गो. वे. ५- 

(२६) 
श्रीशिवः 
अयि भुवनानां सकलानामभयङ्कूर हे 
करूणां कुरुष्व मयि श्र जगत्पते 
नानाविधतापपरितापितं तु दीनतमं 
विभवविहीनमिममुद्धर जगत्यते। 
वैभवं ते मञ्ुनाथ वाचामपि दुरेभवं 
नश्वरं न याचाप्यविनश्चर जगत्पते 
विषमयमेतहुरितामयमखिलमेव 
शमय शशाद्भशोभिशोखर जगत्पते ।।७६।। 

सकलानां लोकानाम्‌ अभयं करोति तच्छील ! विभवेन धनसम्पत्यादिना, पुण्यवैभवेन च 
हीनम्‌, इमम्‌ माम्‌। हे मङ्खुनाथ (शिव!) ते वैभवं महिमा वाचामपि दूरेभवम्‌, वागपि तत्र प्रापतं न 
प्रभवतीत्याशयः। अथवा मञ्युनाथस्यास्य वाचां दूरगतम्‌। एष मञ्ुनाथस्ते महिमानं न वक्तुं शक्नोति । 
अविनश्वर अव्यय शाश्वत अहं भवत्सकाशात्‌ नश्वरं सांसारिकं पुत्रकलत्रादिकं न याचे । किं वाञ्छसि, 
तदाह “हे चन्द्रशेखर ! विषवत्‌ अतिभयङ्करम्‌ एतं दुरितरूपम्‌ विषयेभ्यो जातं कश्मलरूपम्‌ आमयं 
रोगम्‌ अखिलमेव शमय दूरीकुरु । ७६ ।।' 

(२७) 
शङ्करात्कारुण्यप्रार्थना 
केन पथा यापि तद्धि जाने बत नाद्यावधि 
हे गिरिजाजाने! सानुकम्पमुपयाहि माम्‌ 
त्वयि दयमाने दीनलोकोऽपि प्रयाति सुख- 
मेतावता ज्ञानेनैव हष्टमवयाहि माम्‌। 
किं मे निवेदयाम्यवस्थां त्रिपुरान्तक ते 
तापयते दुःखं हन्त गुरु परिणाहि माम्‌ 
विषयविलासरसरङ्खाकुलं नित्यमेव 
दुरितानुषङ्कादयि गङ्खाधर! पाहि माम्‌।।७७।। 

"केन मार्गेण गच्छामि" तद्धि अद्यावधि न जाने। सानुकम्पं सदयम्‌ उपयाहि मम 
रक्षणार्थमागच्छेत्याशयः। हष्टं प्रसन्नम्‌ अवयाहि जानीहि । गुरु गभीरम्‌, परिणाहि विशालं दुःखं मां 
तापयते पीडयति। परिणाहो विशालता। विषयाणां विलासरसरङ्गैः आकुलं व्यग्रमतिं मां दुरितस्य 
अनुषङ्खात्‌ पातकसम्बन्धात्‌ पाहि रक्त ।७७।। 

कर्पूरावदाते सर्वसुषमानुयाते यस्य 

वपुषि बिभति नागराजिराभरणताम्‌ 
तरुणशाद्भशोभमाननिटिलस्य यस्य 

कण्ठे क्षवेडचिहं याति मृगमदसमताम्‌। 
रञ्जने समस्तभुवनानामपि ताण्डवेन 

पापपुञ्धभञ्जने जनानामभिनमताम्‌ 
जाह्वीतरद्गचयसंगतकपर्हधरे 

मानसमनङ्कदर्पदमनेऽभिरमताम्‌।॥७८।। 


सुषमानुयाते सर्वशोभानुगते । निरिलो भालः कष्वेडचिदहं विषचिह्म्‌। ताण्डवेन समस्तभुवनानां 
रञ्जने प्रीणके । तरङ्गचयेन तरङ्गसमूहेन संगतो मिलितो यः कपर्दः, तद्धारके । ७८ ।। 


(२८) 
सरस्वती 
करुणावलोकलेशमञ्जसाधिगम्य जना 
महन्ते महीपैः कृतमानना निरन्तरम्‌ 
शारदशशाड्शोभिसुघरटितदेहलता 
जडतां निहन्ति यार्थसाधना निरन्तरम्‌। 
मञ्लुनाथ वीणागुणरणननियुक्तकरा 
तिमिरहरा या कमलासना निरन्तरम्‌ 
विद्रदवतंसपरिशंसितगभीरगुणा 
शंसतु शुभानि हंसवाहना निरन्तरम्‌।।७९।। 


करुणादष्टिलिवम्‌, अञ्जसा शीघ्रम्‌। सुघटिता शोभनाकारा देहलता यस्याः सा। अर्थसाधिका। 
वीणागुणानां तन्त्रीणां रणने वादने नियुक्तौ करौ यस्याः। शुभानि शंसतु सूचयतु ददातु ।७९।। 


(३९) 
चरणम्‌ 
यस्य हि रजोऽधिभालमालिम्पन्ति देवा अपि 
के वा वयमस्य महिमानं श्लाधितास्महे 
यस्य स्मृतिमात्रतोऽवबुद्धभूरिभावा वयं 
कविताकलायां न हि जातुचिदुदास्महे। 

मञ्ुनाथ कुण्डलिकलितम्ञुमञ्जीरक- 
मेतत्सूक्तिसञ्जीवकमाराधयितास्महे 
इन्दीवरशोभाभरहरणमुदूढभूरि 
करुणमुदारं चारुचरणमुपास्महे।॥८०।। 
यस्य चरणस्य रजः धूलिम्‌। अधिभालं भाले ललाटे। अस्य चरणस्य माहात्म्यं वयं के 
श्लाधितास्महे, किं प्रशंसिष्याम इत्यर्थः। अवनुद्धभूरिभावाः जागृतनवनवभावाः। कवित्वशिल्पे 
कदाचिदपि न उदास्महे, न उदासीना भवामः। कुण्डलिभिः कलिता मञ्जवः मनोहराः मञ्जीरः नूपुराः 
यस्मिन्‌ सूक्तौनां संजीवकम्‌ जीवनदायकम्‌। उदूढाधारि भूरिकरुणा येन तत्‌। उदारं वरदाने वदान्यम्‌, 
दानशीलं चरणम्‌।८०।। 
(३०) 
आम्बेरे विराजमाना शिलामयी 
अम्बरधराधिपतिपूज्यपादपदङ्कुरुहा 
तुद शैलश्रङ्धे स्थिता राजहरम्यधामिनी 
चिबुकनिषण्णहारिहीरकविमण्डिता या 
भूषणैर्विभाति मेघगेव दिव्यदामिनी । 
मञ्ुनाथ मानमहीपालमनोवाज्छितदा 
चेतसि चकास्ति भावुकानां भवभामिनी 
नूनं नरदेवीयति यस्याः पदसेवी पुमान्‌ 
सेयं शिलादेवी भातु मे वीक्षणगामिनी ।।८१।। 
अम्बरधराधिपतिः आम्बेरमहाराजः। राजहर्म्याणि धाम यस्याः सा तथा च 
आम्बेरराजहर्म्यमालायाः प्रमुखभागे स्थितेति सूच्यते । चिबुके निषण्णो यो मनोहारी हीरकः तेन विभूषिता। 
मेघगेव दिव्य.- श्यामशिलामय्या यस्याः शरीरे स्वर्णहीरकादिभूषणानि दामिनी ( विद्युत्‌) इव विराजन्ते 
इति भावः। मानमहीपाल.- वर्त॑मानमहाराजस्य मनोरथपूरिका, तथा इतिहासप्रसिद्धस्य 
परक्तनमानसिंहमहाराजस्य वरदा तत्‌ प्रतिष्ठापिता च सेयमिति सूच्यते। यस्याः पदसेवी पुरुषः नरदेवीयति 
नरदेवं राजानमिव आत्मानमाचरति, धराधीशायते इत्याशयः ।।८१।। 
(२३९) 
अन्तसमये भगवतः प्रार्थना 
लीना देहशक्तिरपि हीना सुखवासना मे 
तनुरनधीना नाथ! कियदिव नीयताम्‌ 
चक्षुषोरुपैति घनतिमिरमिवाद्य नाथ 
श्रवसोरपैति शक्तिरलमवधीयताम्‌। 

मञ्जुना त्वदङ्धरिकञ्जलम्बनेन मज्ञुनाथ 

धृतिरुपयाति हदि करुणा विधीयताम्‌ 
एतस्मिन्नरमन्दपुण्यसमयेऽरविन्द- 

समलोचन, मुकुन्द! नेत्रगोचर उदीयताम्‌।।८२।। 


अस्मिन्‌ समये देहशक्तिः लीना नष्य । मम सुखवाज्छपि हीना नष्ट । सुखेष्वपि मे मनो न 
गच्छति । सम्प्रति एषा तनुः शरीरम्‌ अनधीना, मम वशे नास्ति । यथाहं वाञ्छामि तथा ममाङ्गानि कार्य 
न कुर्वन्तीति भावः। अतएव एषा तनुः कियत्पर्यन्तं नीयताम्‌, बलाद्‌ आकृष्यताम्‌ तदेवाह- चक्षुषोः 
नेत्रयोर्मध्ये घनं तिमिरमिव अन्धकारः उपैति। श्रवसो: कर्णयोः शक्तिः अपैति गच्छति । अलं यथा 
स्यात्तथा अवधीयताम्‌। इदानीं मम गमने विलम्बो नास्ति। अतएव सावधानं स्थीयतामित्याशयः। हे 
मञ्जुनाथ । मञ्जुना सवपिक्षया उत्कृष्टेन त्वच्चरणारविन्दाश्रयणेन हदि धृतिः धैर्यम्‌ उपयाति । सुखादीनां 
वाञ्छा गता। शरीरशक्तिरपि क्रमशो मां त्यजति । इदानीं केवलं त्वच्चरणध्यानेनैव शान्तिर्भवति अतएव 
करुणा क्रियताम्‌। का सा दया? तदाह- हे अरविन्दसमलोचन ! मुकुन्द ! एतस्मिन्‌ अमन्दे पुण्यसमये 
मम नेत्रयोः समक्षे उदीयताम्‌ आगम्यताम्‌“ त्वया आगम्यताम्‌ इत्यनेन अहं तु उत्रमणसमयनिकरत्वात्‌ 
लुप्तष्टन सम्यक्‌ द्रष्टुं शक्नोमि । अतएव श्रीमतैव यथाहं पश्यामि तथा मददशोर्गोचरे आगम्यताम्‌ 
इति आत्मव्यापारं त्यक्त्वा भगवदालम्बनामात्रमभिव्यज्यते । पुण्यसमयोऽप्यस्मादधिकः कीटशो भविष्यति, 
यन्मम आत्मनः उत्क्रमणं भवति अहं च त्वां दिदृक्षुः सम्बन्धिभिर्भूमो अवतारितः, निःस्पन्दं पतितोऽस्मि। 
अतएव केवलं त्वदर्शनमात्रेणैव ममोद्धारः। एवंविधादनुग्रहसमयादन्यः पुण्यसमयः को भवेत्‌? 
"कमललोचन ' इत्युक्त्या "मम दृष्टिस्तु लुप्ता, किंतु आयतलोचनस्त्वं तु मामवश्यं द्रक्ष्यसीति ' भावो 
ध्वन्यते ।।८२।। 


(३२) 
शान्तरसः 

भूमिः स््रस्तरोऽस्ति महदम्बरं वितानमिद- 

मेता मदयन्ति दिश्ञा नन्दितनिश्ाकराः 
पर इव कोऽपि न प्रतीयतेऽद्य पर्यन्तेऽपि 

हश्यन्ते प्रमोदकराः सकलचराचराः। 
मञ्जुनाथ चित्तमपि प्रीयते प्रसादोदया- 

दन्तः प्रवहन्ति पुनरात्मरसनिर्राः 
निर्भरप्रमोदानात्मजन्याननुशीलयतो 

ध्यानधियानन्या यान्तु धन्या मम वासराः।।८३।। 


स्रस्तरः आस्तरणम्‌। इदम्‌ अम्बरम्‌ आकाशम्‌ महद्‌ वितानम्‌ चंदोवेति भाषायां प्रसिद्धम्‌ । 
नन्दितः पूर्ण इति यावत्‌ निशाकरः चन्द्रो यासु ताः । सूर्यस्याप्युपलक्षणमेतत्‌। एताः दिशः। ' दिशाः' 

अत्र भागुरेराप्‌। मदयन्ति हर्षयन्ति। कोऽपि जनः पर इव न प्रतीयते । सर्वेष्वात्मबुद्धिजतित्याशयः। 
प्रसादस्य नैर्मल्यस्य, आत्मगतायाः प्रसन्नतायाः वा उदयात्‌ चित्तं प्रसन्नं भवति । अन्तः हदये आत्मनो 
रसस्य आनन्दस्य निर्जराः प्रवहन्ति। अतएव आत्मजन्यान्‌ आत्मनि उद्धूतान्‌ निर्भरप्रमोदान्‌ 
अनिर्वचनीयानन्दान्‌ अनुशीलयतः अनुभवतः मम । ध्यानधिया अनन्याः विचारे कृते नास्ति कोऽप्यन्यो 
येषु तादशाः। परमार्थविचारेण द्वैतबुद्धिर्यत्र तिरोधीयते तादशाः। अतएव धन्याः अभिनन्दनीयाः मम 
दिवसाः गच्छन्तु । पूर्णचन्द्रप्रकाशे प्राकृतिकदहश्यावलो कनेन आत्मानन्दमग्नस्य योगिनः 
कस्यचिदुक्तिः ।।८३।। 


(३३ ) 
कालस्य कुटिलता 

पारमुपनीता पूर्वपद्धतिः प्रवीणैरद्य 

चलिता चतुर्दिंङ्‌ नवेली निरुपेहितम्‌ 
आडम्बरमात्रं वंशमर्यादामवैति जनो 

वादायैव सम्प्रदायवृत्तमधुनेरितम्‌। 
मञ्युनाथ मीलति मनस्वी निजमानसेऽद्य 

कस्मै कथयेत निजवृत्तमिदमेधितम्‌ 
खेलत्खलजाले बत वर्तमानकाले कलौ 

भद्रजनभाले भूतभर्तः! किमालेखितम्‌?।।८४।। 


चतुरैरपि नवैः पूर्वरीतिः पारं नीता, दूरीकृतेत्यर्थः। समन्ताद्‌ नवीना परिपाटी निरुपाधि 
निर्नियोधं प्रचलिता । ईरितं कथितं वैष्णवशैवादिसम्प्रदायानां वृत्तं विवादायैव । मानी जनः निजमनस्येव 
मीलति विषादं गच्छति । एधितं वृद्धिं गतं दीर्घमिति यावत्‌ निजं वृत्तान्तं कस्मै कथयेत? कः प्रतीकारं 
कुर्यात्‌? खेलन्तः प्रमोदमानाः खलसमूहा यत्र तस्मिन्‌। भद्रलोकानां ललाटे वेधसो हस्तेन किमिदं 
लेखितम्‌? भवान्‌ हि भूतानां प्राणिनां भर्ता, अतएव प्रार्थ्यते ।८४।। 


धार्मिका धियन्ते बत वैदिका विलीयन्तेऽथ 

ऋन्दन्ते कुलीनाः क्रचित्कोणे कृतवेपितम्‌ 
दातारो दरिद्रा दुःखदग्धा दयावन्तो जना 

वेपन्ते विनीता बुधा बध्यन्ते सहेलितम्‌। 
साधवः सदुःखाः पुण्यवन्तो दम्भवन्तोऽभवन्‌ 

मञ्खुनाथ मार्मिकाः प्रयान्ति परिदेवितम्‌ 
खेलत्खलजाले बत वर्तमानकाले कलौ 

भद्रजनभाले भूतभर्तः किमालेखितम्‌?।।८५।। 

ध्रियन्ते निगृह्यन्ते । विलीयन्ते न्यूना भवन्ति। कस्मिन्नपि कोणे कृतकम्पं यथा स्यात्तथा 
कुलीनाः करन्दन्ति। सहेलितं सतिरस्कारम्‌, बध्यन्ते बद्धाः क्रियन्ते पुण्यं कुर्वन्तो जनाः दाम्भिकाः 
परिगण्यन्ते । मार्मिकाः म्मविदिनः तत्वपरीक्षकाः परिदेवनं प्रयान्ति, विलपन्तीत्यर्थः।।८६।। 


भूरिधनराशिं विना विद्या दुर्लभेवाधुना 

तत्रापि च विज्ञानं विनाद्य कियच्छिक्षितम्‌? 
लब्धभूरिविद्योऽपि च विन्दते न सद्यो धनं 

यस्माद्‌ धनवद्धिर्लाभवर्त्म समावेष्टितम्‌। 
एवं भूरिचिन्ताभिर्व्यतीतपुरुषायुषस्य 

नूनमस्य भाग्ये सुखं कियदवरेखितम्‌? 
खेलत्खलजाले बत वर्तमानकाले कलौ 

भद्रजनभाले भूतभर्तः! किमालेखितम्‌?।।८६।। 


वैदेशिकभाषाबहुला वर्तमानकालिकौ विद्या बहुतररव्यव्ययं विना दुर्लभैव । शिक्षायामपि 
विज्ञानं (* साइन्स') विना अद्य शिक्षा कियती? न किमपीत्यर्थः । ' साइन्स '-पठनमेव सम्प्रति उत्तमशिक्षा। 
साइन्सादिविद्यासमुपा्जनेऽपि शिक्षितः स्वल्पकाले एव धनं न विन्दति प्राप्नोति। यस्माद्‌ ये हि 
धनवन्तः तैर्लाभस्य मार्गं आक्रान्तः । वैदेशिका अन्ये च ये प्रचुरधनस्वामिनः, तैर्व्यापारादीनां द्वाराणि 
रुद्धानि । तेषां प्रति स्पर्द्धायां द्रवयार्जनस्य मार्गे व्यापायदो सफलता सुतरां कठिनेत्याशयः। पूर्वं शिक्षणचिन्ता, 
तदनन्तरं परीक्षोत्तरणचिन्ता, तदनन्तरं द्रव्यार्जनचिन्ता, एवमादिभिर्भूरिचिन्ताभिर्व्यतिगमितसमग्रायुषः 
अस्य (जनस्य) भाग्ये सुखं कियद्‌ अवररेखितम्‌ रेखाद्वारा अङ्कितम्‌? न किंचिदपीत्यर्थः।।८६ ।। 


(३) 
शिक्षापरिपाटी 

बाल्यादेव भूरि भूरि पुस्तकानि घोषन्तोऽपि 

शिक्षायां न संतोषं सृजन्ति जना मीयताम्‌ 
पूर्वजपरिचयाय पाठ्यमितिहासाद्यपि 

देश्ञभाषां त्यक्त्वा हूणभाषया ह्यधीयताम्‌। 
सर्वमेतत्‌ सोद्वापि च भम्यतां लुभुक्षावशा- 

च्छिक्षाफलमाध्यात्मिकशान्तिः क्रोपनीयताम्‌? 
मन्दतममाटीकितविद्यावृक्षवाटीसुखा 

वर्तमानशिक्षापरिपाटीयं निपीयताम्‌।।८७।। 


शिक्षाविषये संतोषं न सृजन्ति नाधिगच्छन्ति, मीयताम्‌ अनुमीयतामित्यर्थः । पूर्वजानां पस्वियाय 
पठनीयम्‌ इतिहास-भूगोलाद्यपि । हूणभाषा अग्रेजी-भाषा । एतं शिक्षापरिश्रमं सहित्वापि वेतनकार्यस्यालाभे 

वुभुक्षापरवशैर्भ्रम्यताम्‌। ततश्च शिक्षायाः फलं या आध्यात्मिकी शान्तिः सा क्त प्राप्यताम्‌? शिक्षाप्राप्तावपि 
शिक्षायाः फलभूता आत्मनः शान्तिस्तु न प्राप्तेत्याशयः। अतिमन्दम्‌ (अतिन्यूनं यथा स्यात्तथा) 
आरीकितं प्राप्तं विद्यारूपायाः वृक्षवाय्याः (उपवनस्य) सुखं यथा । निपीयतां परिशील्यताम्‌।।८७।। 


(३५) 
वर्तमाना स्त्रीशिक्षा 

अन्यदीयदेश्नारीशिक्षामनुकृत्य निज- 

नारीभ्योऽपि दापयन्ति वैदेशिकशिक्षितम्‌ 
शिक्षिताश्च पारितपरीश्चिताश्च नार्य इमाः 

सोल्लुण्ठं त्यजन्ति गृहकार्यमसमीक्षितम्‌। 
पूर्व किल पारतन्त्यमासीत्‌ स्वस्य देश एव 

साम्प्रतं स्वगेहेऽपि च पारतन्त्यमीक्षितम्‌ 
नूतनयुगेऽस्मिन्‌ नवशिक्षितनराणामद्य 

नारीशिक्षणेऽपि ननु नूतनत्वमीक्षितम्‌।।८८।। 


इग्लैदाद्यन्यदेशस्य नारीशिक्षाया अनुकरणेन निजनारीभ्योऽपि आङ्ग्लभाषामयीं वैदेशिक 
शिक्षां दापयन्ति। पारितं समापितम्‌ उत्तीर्णम्‌ परीक्षितं परीक्षा याभिः परीक्षोत्तीर्णाः ता इमाः नार्यः, 
सावहेलनम्‌ असमीक्षितम्‌ पूर्वापरम्‌ अविचार्यैव गृहकार्यं त्यजन्ति। एवं स्थितौ पूर्व स्वदेशे एव 
अस्माकं परतन्त्रता आसीत्‌। साम्प्रतं स्वगृहेऽपि परतन्त्रता ईक्षिता वाज्छिता । खरीभिः स्वगृहकार्ये त्यक्ते 
वयं कर्मकराणां भृत्यानां वशगा भविष्याम इति भोजनाच्छादनविषयेऽपि स्पष्टं परतन्त्रता 
भवेदित्याशयः।।८८।। 


वेत्रदण्डमादायाद्य वाच्ीलत्वमेति वधू 

राजकर्मचारितां च सेयमाप्यतेतमाम्‌ 
सुन्दरीसमाजेनाद्य स्वीयदलं संगृह्याथ 

राजगृहद्रारे बलात्‌ स्वत्वमीप्स्यतेतमाम्‌। 
मञ्जुनाथ साम्प्रतं तु सैनिकत्वमाप्य सैव 

शस्त्रास्त्रैः सुसज्जा समरार्थं नहयतेतमाम्‌ 
या वै गृहलक्ष्मीः पुरा मामण्डीति गेहमिदं 

साम्प्रतं तु सैव रणचण्डी चित््यतेतमाम्‌।।८९।। 


वाक्ौलतासूचकं वेत्रदण्डं हस्ते आदाय वधूः नारी वाक्रौलत्वं प्राप्नोति। ("अदालत 
प्रभृतिशासनविभागे) सेयं नारी रजकर्मचारितां प्राप्यते (णिजन्तात्कर्मणि) । स्वीयं दलं संगृह्य संघटितं 

कृत्वा पुरुषवर्गसमानं स्वस्य स्त्वम्‌ अधिकारः याच्यते । युद्धार्थं न्यतेतमाम्‌ अतिशयेन वद्धपरिकरा 
भवतीत्यर्थः। पुरा पूर्वम्‌ गृहं मामण्डीति अतिशयेन मण्डयति स्म सैव अस्माभिः रणचण्डीरूपे 
चित्रिता क्रियते । मामण्डीति ' मडि' धातोः णिज्विकल्पे यङ्लुगन्तस्य रूपम्‌। ' पुरि लुङ्‌ चास्मै ' इति 
पुरायोगे लद्‌।॥८९।। 
षट्पदी ( छप्पय ) 

पत्नी प्रियतममाप्य वन्दनं वचसा कुरुते। 

पतिसुहत्स॒ संयत्सु क रो न्मर्ह नमातनुते ।। 

पतिर्व्यलीके कृते क्षमाशब्दं बत वर्हति। 

पतिवस्तुनि दत्ते च धन्यवादानियमर्हति।। 

अद्धद्धिनीति गौरवपदं प्राणसमेति च सम्पदम्‌। 

युक्त्यापहत्य ददते नराः कृत्रिमोपचारापदम्‌।।९०।। 


पत्नी प्रियतमं आसम्मुखे आप्य वचनेन ' गुडमोर्निङ्ख, नमस्ते ' इत्यादिना वन्दनं करोति। 
पत्युः सुहत्सु सम्मिलत्सु तैः सह करमर्दनम्‌ (*शेकहैण्ड') आतनोति करोति । किंचिद्‌ अप्रिये कृते 
सति पतिः क्षमस्व ' इति क्षमाशब्दम्‌ उच्चारयति । इयं पत्नी भूमौ पतिते पतिवस्तुनि उत्थाप्य समर्पिते 
सति धन्यवादान्‌ (थैक्स) अर्हति । प्रियतमस्य पत्नी ' अद्धद्धिनी ' इति गौरवस्य पदम्‌, प्राणैः समा 
दयिता इति वाज्छनीयां सम्पत्तिं युक्त्या चातुर्येण अपहत्य पुरुषाः स्त्रीभ्यः कृत्रिमोपचार (बाह्यशिष्यचार) 
रूपाम्‌ आपत्ति ददते समर्पयन्ति। सम्पत्तिम्‌ अपहत्य आपत्तिप्रदानेऽपि स्त्रीणां प्रसन्नता पुरुषाणां 
युक्तिकोशलमेवेत्यर्थ; । परिवृत्तिः ।।९०।। 


(३६) 
श्रीमहालक्ष्मीः 

यस्याः करुणालवेन जगति जघन्यो जनो 

लोके धन्यधन्यो भाति परितः परीक्ष्यताम्‌ 
किं बहुना दैत्यदलनाय देवनायकोऽपि 

यत्कृपा प्रतीच्छतीति कोऽपि कृती वीक्षताम्‌। 
सर्वविधसौख्यसर्वसम्पत्समवापनाय 

सपदि समीपगता दीपाली प्रतीक्ष्यताम्‌ 
क्लेशनिकुरम्बादिह सम्बाधेत किं वा भयं 

लक्ष्मीर्जगदम्बा कृपालम्बात्क्षणमीक्षताम्‌।। 


करुणालवेन दयालेशेन । जघन्यो नीचः, धन्यधन्यः श्रेष्ठादपि श्रेष्ठतरः। प्रतीच्छति प्रतीक्षते 
इति प्रत्येकः कृती शिक्षितः देववृत्तान्तेषु पश्यतु। समवापनाय प्राप्तये । क्लेशनिकु रम्बात्‌ 

नानाविधदुःखसमृहात्‌ किं भयं कौटशं भयं बाधां कुर्यात्‌? श्रीलक्ष्मीः कृपालम्बाद्‌ दीनेषु कृपाम्‌ 
अद्खीकृत्य क्षणकालार्थं वीक्षताम्‌। लक्ष्म्याः कृपादृष्टौ जातायां क्लेशसमृहात्‌ किंचिदपि भयं न 
भवतीत्यर्थः।। 


दो.- सदा संनिधिं विदधती भूरि भारतं पातु। 
महितमहालक्ष्मर्मुदं सुखसम्पदं ददातु ।। 
सर्वदा सामीप्यं दधती, सर्वदेव समीपे निवसन्तीत्यर्थः। महिता सरवै: पूजिता ।। 
(३७ ) 
सवैयास्तबकः 
ललितं ललनासु निभालयत- 
स्त्वरितं हि शिरः पलितं पुरु मे 
न दधामि पदे तव हृत्‌ प्रमदेन 
तदेतदहो दुरितं गुरु मे। 
करुणं तव वीक्ष्य तु देव मनाक्‌ 
समुदेति हि धैर्यमुरस्युरु मे 
मुनिमानसमोदविवर्धन हे 
मुरमर्दन मोहमपाकुरु मे।।९।। 


स्त्रीषु ललितं विलासविशेषम्‌ निभालयतः पश्यतः मे शिरः पुरु अधिकं यथा तथा पलितं 
जरया श्वेतमभवत्‌। तव पदे प्रमदेन हर्षेण हत्‌ हदयं न दधामि। उरसि उरु बहु धर्यम्‌।।९।। 


सुचिरात्‌ तव तल्पतलोपगतं 

परिलोकय देव दशा जितकुन्द! 
भवदाश्रितमेतमपास्यसि किं 

प्रविधास्यसि किं प्रचलन्मुचुकुन्द । 
किमु वच्मि मुखान्न वशोऽसि हिमे 

परमत्यलसोऽसि करे धृततुन्द। 
न विनिन्द्य दीनदयालुपदं 

भवदङ्धितले नय नाथ मुकुन्द ।।२।। 


तव तल्पस्य शयनमञ्चस्य तले नीचैः उपगतं प्रार्थनार्थमागतं माम्‌। दृष्ट्या, श्वेततायां जितं 
कुन्दपुष्पं येन तत्सम्बुद्धौ । भवदाश्रितम्‌ एतं माम्‌ किम्‌ अपास्यसि, त्यजसि त्यागो नोचित इत्यर्थः। 
प्रचलन्‌ मुचुकुन्दः तत्नामको राजा यस्मात्ते तत्सम्बुद्धौ । मायया मुचुकुन्दोऽपि त्वया विचालितः, 

अतएव त्वत्तो बहुकालं शयनमेव स वृतवान्‌ । एवं प्रभावशालिन्‌! त्वं किं विधास्यसि? मद्विषये का ते 
चिकौर्षत्यर्थः। अहं मुखात्‌ किं कथयामि, त्वं मे वशः वशीभूतः नासि । अवशत्वादहं तुभ्यं मुखागतमपि 
न वदामि। परं करे धृतः तुन्दः फुल्लमुदरम्‌ येन तत्सम्बुद्धौ । त्वमत्यन्तमलसोऽसि। ममोद्धारर्थं 
विचारमेव कुर्वस्त्वमत्यलसोऽसि । उपालम्भं वदन्नपि प्रकटं निषिध्यतीत्याक्षेपालङ्कारः।।२।। 


९. उपजातिः 

धनजायाजनेषु निलीनमिमं 

तव मायाविमोहै्न चालय माम्‌ 
भववन्धातनिवर्त्यं निरीहतमं 

त्वदमन्दद्ा त्वधिलालय माम्‌। 
करुणामवकर्ण्य ते दीनजने 

शारणागतमेतं प्रपालय माम्‌ 
विषयेषु रतिर्बत बधिका मे 

ननु राधिकाकान्त! निभालय माम्‌।।३।। 
त्वदमन्ददशा तव कृपाहष्ट्या तु अधिलालय आह्मदय । दीनजने ते तव करूणाम्‌ आकर्ण्य ।।३ ।। 
वरवाग्‌ वितता ललिते लुलिते 

पलितेन शिरः सिततामनुयाति 
नृपनागरनैगमनेतृनये 

बत येन कृता कृतिता प्रतिभाति। 
यदि मञ्ुलनाथ मतिर्न गता 

जगतामधिपे तदपार्थकताति 
परिशोचय तं बत यस्य दशो- 

त्रजराजकिशोरविभा न विभाति।।४।। 


वरवाक्‌ श्रेष्ठा वाणी ललिते लुलिते शृद्खाखप्रधानकाव्ये एव वितता व्याप्ता । नागराः पौराः। 
नैगमाः वणिजः। नेतारः प्रजाप्रमुखाः, एतेषां नये नीतौ यत्कृता कृतिता चातुरी भाति। जगतामधिपे 
ईश्वरे यदि मतिर्न गता, तत्‌ तदा अति अपार्थकता निरर्थकता । यस्य नेत्रयोः श्रीकृष्णस्य विभा शोभा न 
भाति, तं जनं परिशोचय।।४।। 
वनवीथिषु यो विहरन्‌ व्यदधाद्‌ 
व्रजवासिमुदं वसुधाभरहारी 
कटुकालियमौलिषु केलिमय- 


ज्रभवद्रमयन्‌ यमुनातटचारी । 

भयपुञ्जहरः स निकुञ्जविहारी 
परिमार्ज्यं मतिं मम मोहरतां 


निजगोचरतां गमयेद्‌ गिरिधारी ।॥५।। 


कालियसर्पमस्तकेषु नृत्यकेलिं कुर्वन्‌ यमुनातस्चारी यः लोकान्‌ मोदयन्‌ अभवत्‌। धातुसम्बन्धे 
प्रत्ययाः' इति भूते शतु । मोहलग्नां मे मतिं परिशोध्य गिरिधारी मां निजगोचरतां गमयेत्‌ स्वकोयतां 
नयेदित्यर्थः।।५।। 


येन पुरा प्रतिपत्तिपरा वनवहिभरादविता पशुपाली 
यो हि विपत्तिगते समभूद्‌ द्विरदे दययैव पुरा प्रतिपाली । 
वीक्ष्य हरेश्चरितानि मनागिह मञ्खुलनाथ उपाश्रयशाली 
पड्कजिनीसदशा स दृशा मम हीनदशां विमृशद्रनमाली ।।६।। 


प्रतिपत्तिः शरणागतिः। पशुपानां गोपानामाली पङ्क्तिः दावानलाद्‌ अविता रक्षिता । द्विरदे 
गजे, प्रतिपाली प्रतिपालकः। उपाश्रयशाली आश्रयग्राहीत्यर्थः।।६ ।। 


मायिकमोहमरीचिकया मथितं लघु मां व्यथितं परितर्पय 

देव दयामृतपूर्णहशा दुतमेतदहो दुरितं त्वपदर्पय। 
मञ्खुलनाथमनाथमिमं निकटे तव नाथ मनागुपसर्पय 

रद्धजनस्य कलङ्कृहरं पदपङ्कजमेतदशङ्धतिमर्पय । ।७ ।। 


मायाजनितमोहसम्बन्धिन्या मृगतृष्णया मथितं व्याकुलीकृतं मां लघु शीघ्रं परितर्पयं संतोषय। 
दुरितं तु अपदर्पय विगतगर्व कुरु, दमयेत्यर्थ:। उपसर्पय प्रापय । रङ्ुजनस्य दीनजनस्य 
सर्वविधकलङ्कहरम्‌। ।७।। 


गणिकागुहगृध्रगजादिषु किं 

कलिता न कृपा वद्‌ हप्यदपोहन 
किमु दुर्बलदुष्कृतिदीनजनान्‌ 

विजहासि वदेरयि दोहददोहन । 
अयि मञ्ुलनाथ चिरान्मृगये 

तदये मम मानसतो ह्यवरोह न 
मयि सम्प्रति ते तरुणानव्जसखीं 

करुणादृश्मर्पय मन्मथमोहन ।।८ ।। 

दप्यतां गर्व कुर्वतां जनानाम्‌ अपोहन बहिष्कारक ! त्वं वद । दोहद-दोहन कामपूरक ! किमु 
दुर्बल -दुष्कृत्यादीन्‌ विजहासि? अपि तु न विजहासि । तर्हिं मामेव किं त्यजसीत्याशयः। मृगये 
अन्विष्यामि। न अवरोह न गच्छ।।८।। 


मूर्धनि मञ्ुमयूरशिखा श्रवसोः किल कुण्डलयुग्ममुदञ्चतु 
वक्षसि ते वनमाल्यमुदेतु मुखे मुरलीसुषमा परिचञ्चतु। 
काञ्चिरुदञ्चतु पीतपटे मणिनपुरमङ्प्रितटे बत मुञ्चतु 
मानसमन्दिरमध्यमियं तव मञ्खुलमूर्तिरहर्निशमञ्चतु।।९।। 
मयूरशिखा मयूरपिच्छम्‌। चञ्चतु दीप्यताम्‌। अङ्घ्रितटे नूपुरं मुञ्चतु स्थापयतु ।।९ ।। 
मम बन्धुगणो विमुखत्वमयातत्वमपीह दयामय चच्चसि किम्‌ 
विषयैर्जननावधिवञश्चितमेनमहो त्वमपि प्रिय वञ्चसि किम्‌। 
भृरमन्तिकमन्तकरोऽयमुपेत्य रुजामकरोच्चिरमञ्चसि किम्‌ 
अमुना श्वसनेन वपुर्व्यधुनादधुना यदुनायक मुञ्चसि किम्‌।।१०।। 
चञ्चसि त्यक्त्वा गच्छसि । अन्तकरः कालः अन्तिकमेत्य भृशं रुजां पीडाम्‌ अकरोद्‌ इदानीं 


चिरं विलम्बं किम्‌ अञ्चसि अवलम्बसे। अयमन्तकरः अमुना श्वासेन में शरीरं व्यधुनात्‌ 
अकम्पयत्‌।।१०।। 


रसवद्रचना रचना रचना विगुणा रचना त्वरुचिन्यसना 

भुवनाधिपतेः पदसंकलना कलनास्ति परा जगदुज्जसना। 
प्रभुसदगुणसंघटना घटना त्वपरा घटना जनताहसना 

इतरा रसना विफलव्यसना हरिनामधना रसना रसना ।।९१।। 


रसवन्ति वचनानि यस्याम्‌ ईदृशी रचना कविता रचनापदवाच्या । पदसंकलना चरणाश्रयणं 
कलना (क्रिया)- पदवाच्या। जगतः उन्जसना पीडयित्री। जनताहसना जनताया हसनं यस्याः 
सकाशाद्‌ । हरिनामस्मरणमेव धनं यस्याः ईदृशी रसना जिह्वा ।।११।। 


बहुदुर्मददैत्यगणैर्दलितं सततं भुवनं परिपासितमाम्‌ 
नयनिर्बलनिस्सहनिस्स्वजनस्य निहंसि सदा विपदामसमाम्‌। 
ननु वेदि न वेत्सि ममाकुलतां मदमोहभृतां निदधासि रमाम्‌ 
अपि चर्चितचन्दन कंसनिकन्दन हे यदुनन्दन नन्दय माम्‌।।९२।। 


नयनिर्ब.- नये नीत्यां निर्बलः, अतएव निस्सहो यो निर्धनजनः तस्य असमाम्‌ असाधारणीं 
विपदां विपत्तिम्‌ (भागुरेरप्‌) । त्वं मम आकुलतां न वेत्सि इति वेद्वि, यतो मदमोहपूर्णां ( जडधनरूपां ) 
लक्ष्मीं वक्षसि निदधासि । लक्ष्मीयुक्ता मदेन मोहेन च दीनानां व्याकुलतां न परिजानन्ति।। 

भववबन्धकरेषु रमे नितरां चपलं मे मनश्चपलालवलेहि 

न च साधुजनेषु निलीनं क्रचिन्मम दीनं वचोऽप्यधमे बत ' देहि'। 
सुकृतस्य लवोऽपि न संधियते चरिते मम नाथ न दष्टं निधेहि 

क्त विज्ञालो ममास्ति कपालो मुकुन्द तथापि दयालो दयां प्रविधेहि।।१२३।। 


चपला. चपलाया लक्ष्या लवं लेहि सतुष्णमनुधावति तच्छीलम्‌। मम मनः साधुजनेषु 
क्रचिदपि न लीनम्‌। अधमेऽपि ' बत देहि' इति मम दीनं वचः। क्र विशालः सुकृताद्यभावान्मम 
विशालः कपालः अर्थात्‌ विशिष्टं भागधेयम्‌ क्रास्ति।।१३।। 


२. मत्तगयंद ( मालती ) इंदव 
जन्मनि नेह कृतं सुकृतं 
दुरितानि तु दीनमिमं दमयन्ते 
दुर्गुणदुर्गमवेत्य हि मां 
परिवृत्तधियः सुधियस्तृणयन्ते। 
नाथ! न पश्यसि किं नु? जना 
त्रत मञ्ुलनाथमनाथमयन्ते 
देहि सशोकशिश्लोरवने 
व्रजराजकिशोर! कटाक्चषकणं ते।।९४।। 
मया इह अस्मिन्‌ जन्मनि सुकृतम्‌ न कृतम्‌ । पापानि दीनम्‌ इमम्‌ मां दमयन्ते अभिभवन्ति। 
दुर्गणानां दोषाणां दुर्ग दढरक्षास्थानम्‌ अवेत्य ज्ञात्वा, परिवृत्ता मत्सकाशाद्‌ विमुखीभूता धी: बुद्धिः येषां 
ते सुधियः सज्जनाः मां तृणवत्‌ तिरस्कारयोग्यम्‌ कुर्वन्ति तत्करोतीति णिच्‌ । "दुर्ग ' पदेन-दुर्गे यथा 
निर्भयं निवसन्ति तथा मयि पातकानि दृढतया निवसन्तीति दोषातिशयो ध्वन्यते। हे नाथकिंत्वंन 
पश्यसि? यत्‌ जनाः माम्‌ मञ्ुनाथम्‌ अनाथम्‌ अयन्ते जानन्ति। अरक्षितं ज्ञात्वां पीडयन्तीत्यर्थः। 
सशोकस्य अस्य शिशोः बालकस्य मम अवने रक्षणे दृष्टेः लवमपि देहि।।१४।। 
३. चकोर 
दुर्भरदम्भभृतं सुतमां बत मामिह सूरिषु को न निनिन्द 
भूरि भयेन विरोमितमामयि मञ्जुलनाथ! दयां मयि विन्द्‌ । 
दुर्भगदीनदरि्रिकृते प्रथिता तव वत्सलता यदुनन्द! 
निन्दसि किं ननु नन्दय मां मतिमन्दमिमं दययैव मुकुन्द ।।९५।। 
सुतमाम्‌ अत्यन्तम्‌ ' सु' इत्यव्ययात्तमप्‌। दुर्भरेण दम्भेन भृतम्‌ माम्‌ पण्डितेषु को वा न 
निनिन्द अपि तु सर्वेऽपि। भयवशाद्‌ अहम्‌ अतितमां रोदिमि । हे मञ्जुनाथ हरे! मयि दयां विन्द भज, 

कुरु । दुर्भाग्यनिर्धनदीनानां कृते तव वात्सल्यं प्रसिद्धम्‌ । यदून्‌ नन्दयति तत्सम्बुद्धो । मन्दमतिम्‌ इमं मां 
किं निन्दसि? हे मुकुन्द । दयाद्वारा मां नन्दय सुखितं कुरु । पुण्यबलं बुद्ध्यादिकं वा मत्सविधे नास्ति। 
तव दयामेवालम्ब्य सुखितो भवितुमिच्छमीति निस्साधनतां सूचयित्वा भगवदनुग्रहः प्रार्थ्यते ।।१५।। 


४. मुक्तहरा 
दशोरुपगच्छति मे तिमिरं बधिरं श्रुतियुग्ममिहायसि नैव 

ानैरपगच्छति चेतनता भवतारण! सम्प्रति धावसि नैव? 
क्षणादपि देव! तनुर्निपतेदधुना तु विहातुमिहा्हसि नैव 

अये मम संविरतेः समयेऽपि हि नाथ! नयेन निभालसि नैव ।।९६।। 


अन्तसमये भगवतः प्रार्थना-मम दशोः नेत्रयोः अन्धकारः आगच्छति । मम कर्णद्रयं बधिरं 
(जातम्‌) इति न अयसि जानासि; हे भवात्‌ तारक ! अस्मिन्‌ करुणसमयेऽपि उद्धारार्थ न धावसि। 
अधुना तु मां त्यक्तुं न अर्हसि । मम संविरतेः उपरामस्य, लोकान्तरगमनस्य समये अपि दयानुकूलेन 
न्यायेन मां न निभालयसि पश्यसि? ' भाल' धातुरभ्वादिः (आकृतिगणः) ।।१६।। 


५. सुन्दरी ( मल्ली, सुखदानी ) 
निजनिर्भरणे निरतः सकलो विकलोपरि केन दयाऽऽचरणीया 
न च धर्ममधर्ममवैति जनो धनिलोकमनोऽनुगता धरणीया। 
न सनातनरीतिषु रज्यति कोऽपि कथं नु जनैद्विंजताऽऽदरणीया 
अधुना बत मञ्ुलनाथहिते भवता यदुनाथ! कृपा करणीया ।।१७।। 


निजस्य परिपूरणे तत्परः। विकलस्य पीडितस्योपरि दया केन करणीया? न केनापि क्रियते। 
अवैति जानाति। केवलं धनिलोकानां मनसः अनुगामिता अनुसरणम्‌ स्वीकरणीया । रज्यति अनुरक्तो 
भवति। तदा जनैर्मम ब्राह्मणता कथमादरणीया? द्विज इतिनुद्धया न कोऽप्यादरं कुर्यादित्यर्थः ।।१७।। 


६. अरविन्द 

अयि देव विलोकय दीनदशां 

विवशां विवहामि तनूमवधेहि 
तव दर्शनलालसया ह्यनया 

हृदि धर्यमुदेति सुधालवलेहि। 
भवदागमनोत्कलिकासु मनो 

वितनोति मनोरथकोटिमवेहि 
अरविन्दविलोचन नाथ मुकुन्द्‌। 

विनन्दय मानसमाकुलमेहि।।९८ ।। 

अवशां तनूम्‌ शरीरम्‌ धारयामि, इति अवधेहि । किंतु तव दर्शनं शीघ्रं भविष्यतीति लालसया 
अमृतलेशचुम्बि धैर्य भवति। भवतः आगमनविषये नानाविधा उत्कण्ठा भवन्ति, तद्विषये मम मनः 
एवम्‌ एवम्‌ करिष्यामीति अनन्तान्‌ मनोरथान्‌ करोति, इति जानीहि । आगमनस्य विचार एव सेयं दशा, 
त्वल्लाभे तु कावस्था भवेदित्युत्कण्ठातिशयो ध्वन्यते । हे मुकुन्द एहि मानसमानन्दितं कुरु ।।१८ ।। 


७. लवङ्गलता 
प्रातःकाले भगवत्स्मरणम्‌ 
विहायसि निर्मलरोचिरुदेति, 
निरेति तमः प्रशमः पदमृच्छति 
पुरंदरदिक्प्रमदावदनं 
नवरागघनं सुषमामभिगच्छति। 
जगत्स्वपि जागृतिरेति मनागपि 
मञ्युलनाथमनो मुदमिच्छति 
उषा भुवनेश्वरभावपुषा 
वपुषा प्रमदं विदुषामभियच्छति।।९९।। 
आकाशे स्वच्छं रोचिः तेजः उदेति, तमः निर्गच्छति, (स्वभावत एव प्रातः) शान्तिः पदम्‌ 
स्थानम्‌ ऋ च्छति प्राप्नोति करोति । पूर्वदिग्रूपाया वध्वाः मुखम्‌ उषारागेण नवरागयुक्तं सत्‌ शोभां 
गच्छति । "जागृतिः" एति भवति, इति लोकव्यवहारानुसारम्‌, अन्यथा ' जागर्ति: ' इति स्यात्‌। मङ्खुनाथस्यापि 
मनः मोदं वाञ्छति सेयं उषा प्रातःकालः जगदीश्वरम्‌ प्रति भावम्‌ भक्तिम्‌ पुष्णाति ईशेन स्वशरीरेण 
विदुषाम्‌ तत्त्वज्ञानां भक्तानाम्‌ प्रमोदं ददाति। “उषा ' इति वैदिकः शब्दोऽपि साहित्ये प्रयुज्यते । 
प्रातःकालो भगवन्तं प्रति भावनामाकर्षतीति सूच्यते ।।१९।। 


८. सुख ( किशोर, कुन्दलता ) 

परिकर्षति कामकषायभरो 

विकरोति मदो मयि मानसमीरय 
सुखवासनया ह्यनया परितो- 

ऽधरितोऽस्मि न नाथ मनागवधीरय । 
वद केन यथा परियामि विभो 

भवभोगतृषं तरसा बत तीरय 
अयि भो भवतारण दुःखविदारण। 

जीवितधारणरीतिमुदीरय।।२०।। 

कामवासनासमूहः मां स्वाभिमुखम्‌ आकर्षति । मदो मयि विकारमुत्पादयति । हे विभो मयि 
मद्विषये भवच्चित्तं प्रेय । सुखप्राप्तेः वासनया समन्ततः अधरीकृतोऽस्मि तिरस्कृतोऽस्मि, अतएव 
तिरस्कृतं मां त्वं न तिरस्कुरु। तरसा शीघ्रम्‌ मम भवभोगतुष्णां तीरय समापय । अतएव परितः 
व्याकुलोऽहं जीवितं कथं धारयेयम्‌ इति रीतिं त्वमेव उपदिश।। 


९. वाम ( मञ्जरी, मकरन्द, माधवी ) 
पार्वतीतः प्रार्थना 

नदन्ति गृहे मददन्तिघटा 

विसृजन्ति जनोपरि दानपयोदम्‌ 
भरन्ति गुणैर्भुवनानि मनाग्‌ 

विहरन्ति मनोक्ञवनेष्वनुगोदम्‌। 
वहन्ति मनोरमकाव्यकलां 

तव दासजना जनयन्ति विनोदम्‌ 
त्वदन्तिकतो हि जयन्ति शिवे, 

घटयन्ति समस्तमियन्ति समोदम्‌।।२१।। 


गृहे मदयुक्तानां दन्तिनाम्‌ हस्तिनाम्‌ घयः समूहाः। नादं कुर्वन्ति । ते लोकानामुपरि दानरूपं 
मेघं वर्षन्ति । निजगुणैः भुवनानि पूरयन्ति। गोदाम्‌ अनु गोदावरीनदीतटे मनोत्ञेषु वनेषु विहरन्ति। 
(गोदावरीतट प्राकृतसोन्दर्यार्थ प्रसिद्धम्‌ ।) तव दासजनाः काव्यकलाद्रारा लोकानां मनोविनोदं कुर्वन्ति । 
त्वत्सकाशाद्‌ इयन्ति एतावन्ति राजत्वकवित्वादीनि घटयन्ति सम्पादयन्ति ।।२१।। 


९०. किरीट 
श्रीगङ्कातः प्रार्थना 

जन्मनि जातु कृतं न हितं मम 

देवगणो दुरितं किमपोहतु 
जाहवि! कं शरणं परियामि 

ममोद्धरणं किल कः परिशोचतु। 
दीनमुपायविहीनमिमं 

दयया परिगृह्य गिरं मम बोधतु 
देहविमोकदिने भुवनेश्वरि! 

गात्रमिदं पुलिने तव लोठतु।।२२।। 


गोविन्दवैभवम्‌ 253 


आत्मनः परेषां च हितं न कृतम्‌। देवगणो मम पातकं किमिति दूरीकरोतु? न कुर्यात्‌ । हे 
गङ्गे । ममोद्धारस्य कस्य हदये चिन्तास्ति? न कस्यापि । साधनहीनम्‌ इमं दीनं दयाद्रारा स्वीकृत्य मम 
वाणीम्‌ प्रार्थनाम्‌ भवती एव शृणोतु । का सा प्रार्थना? हे  भुवनाधी श्वरि गङ्क ! देहत्यागदिने मम इदं 
शरीरं तव तटसैकते लोठतु' ।२२।। 


९९. अरसात 

पातकपुञ्जमपोहयितुं भुवि 

याभिययौ व्यपदिश्य भगीरथम्‌ 
खेलदवारितवीचिघटा च 

जटासु जगाम निमीलितमन्मथम्‌। 
मञ्चुलनाथ! न शोच मना- 

गधुनापि पुनाति भवादशमुदव्यथम्‌ 
देवधुनी तव सा विधुनीत 

मनोमधुनीतमलीकमनोरथम्‌।।२३।। 


लोकानां पातकसमूहम्‌ अपोहीयितु दूरीकर्तुं भगीरथं व्यपदिश्य भगीरथं नृपं निमित्तीकृत्य या 
भुवि अवततार। खेलन्ती अवारिता (अप्रतिरुद्धा) तरङ्गवय यस्याः ईदृशी या गङ्खा निमीलितमन्मथं 
संहतकामदेवं शिवं जरासु जानामुपरि जगाम प्राप । त्वं शोकं मा कुरु, अधुनापि सा गङ्गा भवादशम्‌ 
उद्व्यथम्‌ उत्‌ उच्चैः अधिका व्यथा यस्य तादृशं जनं पवित्रीकरोति। सा देवनदी मनोमधुना नीतम्‌ 
नमः कल्पितम्‌ मधु मनोमोदकमितिवत्‌ यत्‌ अलीकसुखम्‌ तेन नीतम्‌ सम्पादितम्‌ मिथ्याभिलाषम्‌ 
विधुनीत अपनयेत्‌। मनःकल्पितसांसारिकमधुरमनोरथस्य वशात्‌ त्वं विषयेषु निबद्धो भवसि । गङ्खा 
तमेव ते विषयाभिलाषं दूरीकुर्यादित्याशयः।।२३।। 


९२. दुर्मिल 
जननावधि लौकिकसंघरना- 
गतचित्तमनामयहीनमिमम्‌ 
सदनावनिवित्तयशोललना- 
दिसमानयनानिशलीनमिमम्‌। 
अपि मञ्ुलनाथ! दयाविधिना 
कुरु ते चरणाभिमुखीनमिमम्‌ 
अधुना दवदुःखघनाकुलितं 
यदुनाथ! सनाथय दीनमिमम्‌।।२४।। 

जननावधि जन्मन आरभ्यैव लोकस्य कार्यपरम्परासु गतं चित्तं यस्य । अतएव अनामयहीनम्‌ 
आमयाभावेन रोगाद्युपद्रवाभावेन रहितम्‌ आमयसहितमिति यावत । गृह-भूमि-धन-कीर्ति-स्त्री- प्रभृतीनां 
संग्रहे नित्यरतम्‌। दव (वनवहि) वत्‌ यद्‌ दुःखघनं दुःखसम्भारः तेन व्याकुलितम्‌ इमं दीनं सनाथय 
सर्वापद्भ्यो रक्षेति भावः।।२४।। 





(३८ ) 
अश्चधाटी 
संदाहिनित्यपरनिन्दादिपापकृतिकन्दाधिरोपमुपयन्‌ 
किं दानलोभलवसंदानितो भ्रमसि मन्दालयेषु नितराम्‌। 
त्वं दास्यमेत्य मुनिवृन्दार्चनीयमघबन्धात्ययाय भज भो 
मन्दारमञ्ुमकरन्दालिमेदुरमुकुन्दाङ्किकञ्चमनिशम्‌।।९।। 
संदाहिनां हदयदाहकराणां परनिन्दादिपापकार्याणां यः कन्दः मूलम्‌ तस्यारोपणम्‌ उपयन्‌ 
कुर्वन्‌ । संदानितो बद्धः । अघबन्धात्ययाय पापबन्धनदूरीकरणाय । मन्दार.- पारिजातस्य मञ्र्या मकर्दालिः 
मकरन्दराशिः तया मेदुरम्‌ सान्द्रस्िग्धम्‌ अङ्घरिकमलम्‌ भज ।।१।। 
भालानतावपि करालास्यमन्नमहिपालाग्रयमेनमयसे 
कालातिपातिमदहालावमत्तधनपालालयेषु विचरन्‌। 
बालायितोऽसि बुधमालार्चितोऽपि न ममालापमुत्सृज सखे 
व्यालालिकेऽपि रुचिजालावभासिव्रजपालाङ्धमर्चय चिरम्‌ ।२।। 
भाला. मस्तकनमनेऽपि करालमुखम्‌ एनम्‌ अज्ञम्‌ महीपाल्रष्ठम्‌ अयसे उपगच्छसि । 
काला.- कालक्षेपकाः, मदमद्योन अवमन्ता ये धनपालाः धनिनः। व्याला.- कालियसर्पस्य मस्तकेऽपि 
कान्तिसमूहेन अवभासिनम्‌ प्रकाशिनम्‌ श्रीकृष्णस्य चरणम्‌।।२।। 


भारीभवदभुवनचारीग्धदुःखविनिवारी व्रजावनिपतिः 
पारीन्द्रदन्तपरिदारीन्द्रगर्वपरिहारी हरेत विपदम्‌। 
नारीजनेन परिवारी दिवाकरकुमारीतटे मुदमयन्‌ 
हारीन्द्रनीलरुचिहारी गरिष्टगिरिधारी धिनोतु सततम्‌।।३।। 


भारी.- भारायितं यद्‌ भुवनचारिणाम्‌ इद्धं प्रवृद्धं दुःखं तस्य निवारकः। पारी.- पारीन्द्रो 
हस्ती (कुवलयापीडः) तस्य दन्तविदारकः। हारी. हारी (मनोहारी) य इन्द्रनीलः तस्य रुचिं हरति 
विडम्बयति । धिनोतु प्रीणयतु।।२।। 


आयासहेतुसुतजायाधनादिदुरुपायाय धावसि चिरं 
कायावशोषिहढदायाददुःखमवसायान्तरे तु तुदसे। 

आयाहि सर्वमपहायावसादमयि! मायाप्ररोहणहरः 
पायादशोषदुरपायादसौ जलधिजाया धवोऽनवरतम्‌।।४।। 

आया.- धनादीनां दुरुपायाय दुष्येपायार्थम्‌। अवसायपर्यन्ते ज्ञात्वा । तुदसे व्यथसे । आयाहि. 
अयि सर्वम्‌ अवसादं दुःखम्‌ अपहाय आयाहि। माया.- मायायाः प्ररोहणम्‌ अभिवृद्धिं हरति। जल.- 
जलधिजायाः लक्ष्याः धवः पतिः।४।। 


अंसावरोहितनृशंसावलीविहितशंसाप्रसारमुदितो 
हंसावदातभवनं साधयस्यतिरिरंसापहिसितमनाः। 
त्वं सारशुन्यपरहिंसापरेष्वथ च किं साभिमानमयसे 
संसारसारमिह संसाधयस्व किल कंसारिपादकमलम्‌।।५।। 


अंसा.- स्कन्धे स्थापिताः अत्यादरभाजनानि इत्याशयः। येन नृशंसास्तद्विहिता शंसा प्रशंसा । 
रिरंसा.- रन्तुमिच्छया बलाद्धिंसितम्‌ अर्थात्‌ हीनीकृतम्‌ मनो यस्य, ईदशस्त्वम्‌। परहिंसातत्परेषु दुष्टेषु 
साभिमानम्‌ किम्‌ अयसे गच्छसि ।।५।। 


श्ालीनवंशरुचिशालीष्टगोपवनितालीमयन्‌ प्रणयतो 
यालीकलोकपरिणालीमपास्य चिरमालीयताङ्किकिमले। 
कालीभवत्कुटिलकालीयपन्नगफणालीषु नर्तनपटु- 
स्तालीवने विपिनपालीप्रमोदिवनमाली मुदं दिशतु मे।।६।। 


शालीने विनम्र वंशे रुचिशालिनी इष्टा च या गोपवनितानाम्‌ आली पङ्क्तिः तां प्रणयतः 
प्रेम्णा अयन्‌ प्राप्नुवन्‌। या वनिताली अलीकां लोकप्रणालीम्‌ अपास्य चिरम्‌ चरणकमले आलीयत 
लीनाभवत्‌। काली.- कालरूपेण परिणमन्‌ यः कुटिलकालियसर्पस्तस्य फणापङ्क्तिषु । विपिन.- 
विपिनं वनं पालयन्ति ता विपिनपाल्यः ताभिः प्रमोदते तच्छीलो वनमाली ।।६।। 


संतापहेतुधनसंतानलाभसुखसंतानलोलुपमना 

हिन्तालतालतरु कुन्तावृतासु हरिदन्ताटवीषु रमसे । 
अन्तावसायिगृहचिन्ताशतस्य तव हन्तारमाश्रयसि क? 

किं तावदीप्ससिदुरन्ताढ्यमेहि हरिचिन्तामणिं श्रय सखे ।।७।। 


धनादीनां लाभस्य यः सुखसंतानः सुखपरम्परा तस्यां लोलुपचित्तः । हिन्ता.- हिन्तालादयस्तरव 
एव कुन्ता भल्लास्तैः आवृतासु। हरिद.- दिगन्ताटवीषु दूरपर्यन्तव्यापतेषु वनेषु । अन्ता.- अन्ते अवसीयते 
समाप्यते तादृशस्य तव गृहचिन्ताशतस्य । हन्तारं नाशकम्‌ कम्‌ आश्रयसे? कोऽपि ते गृहचिन्तानिवारको 
नास्तीत्यर्थः । दुरन्ता.-दुर्तम्‌ भयंकरम्‌ आढ्यं धनिनं किम्‌ ईप्ससि वाज्छसि । हरिरूपं चिन्तामणिं श्रय ।।७।। 


आताग्रम्ुमणिवातायनस्थमनुयाता भवान्‌ नरपतिं 

धातापि यत्र नुतिधाता भवेत्तमनुयातास्म्यहं व्रजपतिम्‌। 
आतापहेतुरवपातादिकृद्यदि तु दाता तवास्ति नृपति- 

भ्राता बलस्य परिपाता व्रजस्य मम दाता शिवस्य स भवेत्‌। ८ ।। 

भवान्‌.- भवान्‌ नरपतिम्‌ अनुयाता (तृन्‌), तर्हि यत्र विधातापि स्तुतिस्थापकः ईदृशं 
व्रजपतिमहमनुयातास्मि अनुयास्यामि (लुट्‌) । अवपाता.- क्रोधे सति अधः पातादिं करोति। बलस्य 
बलभद्रस्य ।।८।। 


छन्दातिवर्तिजननिन्दापरो ह्यहममन्दाभियोगनिरतः 

ऋन्दामि नित्यमघवृन्दाधिपत्यमुपयन्‌ दास्यदुःखितमनाः। 
नन्दालये ध्चुवमलिन्दान्तरस्थितमिलिन्दायितं जनहितं 

विन्दामि नूनमरविन्दायताक्षमिह वृन्दावनेशमनिशम्‌।।९।। 


छन्दातिवर्तिनो निजाभिप्रायबहिर्भूतस्य जनस्य निन्दापरः अहम्‌ अमन्दे तीव्रे अभियोगे 
निरतः। अघ.- पापराशेः आधिपत्यं स्वामित्वं प्रापतुवन्‌ दासभावदुःखितः ऋन्दामि। अलिन्दा- 
द्वाप्रकोष्ठकान्तरस्थितमिलिन्द (भ्रमर) सदशम्‌।।९।। 


(३९) 
नारायणनर्कुटकम्‌ 
जय जलधिप्रसूतकमलामुखलालसहक्‌ 
जय जलजाभिजात चरणानतभक्ततते। 
जय जडजद्मादिजननस्थितिसंहतिकृत्‌ 
जय जनतापहारक जगन्महनीय हरे।।१।। 


कमलामुखे लालसा साभिलाषा टक्‌ यस्य तत्सम्बुद्धो । जलजवत्‌ अभिजातो सुन्दरो यौ 
चरणौ तयोरानता भक्तततिर्यस्य ।।१।। 


कति कति वा न घोरपुरुपातकिनो भवता 
दयित दयावशोन भवसागरतो ह्यविताः। 
इममतिदीनमङ्क मतिहीनतमं रहयन्‌ 
कथमु दधासि नाथ करुणावरुणालयताम्‌।।२ ।। 
घोराः पुष्कलपातकयुक्ताः। अङ्ख सम्बोधने। अतिदीनम्‌, मति.- मत्या अत्यन्तं हीनम्‌ इमं 
माम्‌ रहयन्‌ दूरे कुर्वन्‌।।२।। 
सततमलीकलोभलवमोहमरीचिकया 


गुरुगहने भ्रमामि भवभीमवने विमनाः। 
प्रदिश दयावतार तव पादतलोपगते 
दलदरुणाम्बुजाततरुणां करुणार्द्रहम्‌।।२३।। 

अलीको यो लोभलवः तेन, मोहमरीचिकया च । अथवा लोभलवश्च मोहश्च तयोर्मुगतृष्णिकया, 
गुरो गहने भवरूपे भीमे वने विमनाः सन्‌ भ्रमामि । दलद.- दलत्‌ विकसत्‌ यत्‌ अरुणम्‌ अम्बुजातम्‌ 
कमलम्‌ तद्वत्‌ तरुणां नवीनाम्‌ तव करूणाद्रां दशं पादपतिते मयि प्रदिश देहि।।३।। 


भ्रमिमुपगत्य भूरि भवभीमवने गहने 
चिरमियमद्ययावदुपयातवती विपदम्‌ । 
रतिमुपगच्छतान्मतिरशान्तिशताकुलिता 
मम यमुनातटीतरुविहारपटीयसि सा।।४।। 


इयम्‌ मम मतिः भवरूपे गहने भीमे (भयंकरे) वने भूरि भ्रमम्‌ भ्रमणम्‌ उपगत्य अद्ययावत्‌ 
(अद्यपर्यन्तम्‌) चिरं विपदम्‌ नानाविधजन्मादिविडम्बनाम्‌ उपयातवती प्राप्तवती । अशान्तिशतेन आकुलिता 
सेयं मतिः यमुनातटवर्तिवनविहारपटुतमे श्रीकृष्णे रतिं लभताम्‌। खिन्नस्य वनविहारनिपुणे रतिलाभः 
समुचित एवेत्याशयः।।४।। 


पुरूपरितापतान्तजनतागुरुतापहते 

य इह ततान तारणधृतामवतारधुराम्‌। 
व्रजवनिताहिताय नवरासभूतां वरिता 

भुवि भवतान्मदीयकवितास्वविता स हरिः।॥५।। 


पुरु (पुष्कल) परितापेन तान्ता खिन्ना या जनता तस्या गुरुपरितापस्य हते हरणाय, भावे 
क्रिप्‌। यः हरिः तारणाय लोकानामुद्धाराय धृताम्‌ अवतारधुराम्‌ अवताररूपं भारम्‌ ततान दधारेति 
यावत्‌। रासभृतां रसविलासिनां वरिता वरः। हरिः मम कवितासु अविता सर्वविधरक्षायां जागरूको 
भूयादित्याशंसा ।।५।। 


किमु कुटिलायेषु बत फल्गुफलस्पृहया 

सततमनाहतोऽपि परिधावसि धर्षितधीः। 
परिहर पड्किलि पथि पदोपगमप्रसरं 

परिचर मञ्ुनाथ! यदुनाथपदाम्बुरुहम्‌। ।६ ।। 


निस्सारस्य फलस्य वाज्छया अनाहतः अतएव धर्षितधीः कुण्ठीकृतबुद्धिः सकपटचित्तेषु 
किं धावसि? पदोप.- पादक्षेपम्‌।।६।। 


मुनिमनसामगम्यगुणगीतिगतिर्नितरां 
व्रजजनजीवनाय इयाय धरावलये । 
मनसि मनोरथप्रचिततापशताकुलिते 
जलभूृतनीलनीरदतनुः स हरिर्विहरेत्‌।॥७।। 

मुनिमनसामपि अगम्या अबोध्या गुणा गीतयः यशांसि गतयः चिकीर्षामार्गश्च यस्य। 
मनोर.- नानाभिलषैः संचितं यत्‌ तापशतं तेन आकुलिते। तापाकुलस्य सजलजलदविहारेण स्वाभाविकमेव 
सुखमित्याशयः।।७।। 


भुवमवगम्य भूरितरपापभराकुलिता- 
मवितुमवातरद्‌ य इह दीनदयाविवशः। 
निविडनृशंसकं समदहिंसन केलिधरो 
मयि स कृपामपारभवपारकरः कुरुतात्‌।।८ ।। 
दीनेषु दयापखशो यः अवितुं दीनान्‌ रक्षितुम्‌ अवातसत्‌। अपारभव.- अपारस्य भवस्य पारे 
करोति स मयि कृपां कुरुतात्‌।।८।। 
(४०) 
चतुष्पदीचयनम्‌ 
( मदनविजयः ) 
शिरसि बर्हिचन्द्रकचयशोभी । विलुलितकुन्तललोचनलो भी । । 
श्रवसि मिलन्मणिकुण्डलधारी। चिबुक चुम्बिहीरकरुचिहारी ।।९।। 
उरसि मालतीदामसु गन्धे । मिलन्मञ्ञुगुञ्जाचयवन्धे ।। 
सितद्‌ कू लमावृ तमहमूहे । नै शतुहिनमिव कु सुमसमूहे।।२।। 
श्रोणिपिहितपीताम्बरशोभा। मनसि मुनेरपि विलुलितलोभा ।। 
पदनलिने मणिनुपुरनादी । स्मरमाहयातुमिवानक वादी ।।३ ।। 
शरदि पूर्णशशधररुचिशाली । प्रपदचुम्बिलम्बितवनमाली ।। 
जयति हरिर्नवरासविहारी। मुदितमनो जगर्वपरिहारी ।।४।। 
मदनमनोहारी हरिन वनटवरवेषेण । 
जयति कलानिधिमपि जयन्मुखसुषमालेशोन ।।५।। 
चन्द्रकचयः पिच्छग्रभागसमूहः। विलुलितैः कुन्तलैर्लोचने लोभयति तच्छीलः। हीरकरुच्या 
(कान्त्या) मनोहारी ।।१।। गुञ्चाचयस्य बन्धो यस्मिन्‌ उरसि । उरसि आवृतं दुकूलं कुसुमसमृहे नैशम्‌ 
निशासम्बन्धि तुहिनं नीहारमिव अहम्‌ ऊदे उत्प्रेक्षे ।।२।। श्रोणौ कस्याम्‌ । विलुलित (कृत) लोभा। 
निजप्रभावं दर्शयितुं मदनम्‌ आह्वातुं आनकं दुन्दुभिं वादयति तच्छीलः, नुपूरनादो नास्ति मदनाह्ानाय 
दुन्दुभिघोषः सोऽयमित्याशयः।।३।। प्रपदं पादाग्रभागः।।४।। 
सुरभिकुसुमशोखरपरिराजी । कर्णकलितकुण्डलविभ्राजी ।। 
कनककलितकेयूरविभासी । मध्यमिलितमाणिक्यचकासी ।। 
मधुरमुखो मणिकुण्डलभासा। नवमणिना विभ्राजति नासा ।। 
कम्बुकण्ठराजन्मणिदामा। वदनविजितशारदशशिधामा ।।७।। 

कनकवलयशोभिनि मणिबन्धे । रत्नविभा नयनानि निरुन्धे ।। 
पीतपटे मणिरटाना रम्या। सांध्यनभसि तारालिरदम्या ।। 
जङ्घायुगलमुदञ्चति ललितम्‌ । नूनमनिन्धयनीलमणिकलितम्‌।। 
युवतिमनोहररूपविभासी । राजति मुररिपुरतुलविलासी ।। 
मधुरमण्डनेनामुना यमुनापुलिनमुपेत्य । 
वेणुं ध्वनयन्‌ सस्मितं जयति हरिर्मुदमेत्य ।।१०।। 


शेखरेण शिरोभूषणेन राजति तच्छीलः। केयूराभ्यां भुजभूषणाभ्यां विभासते । मध्ये केयूरयोर्मध्ये 
जटितं यन्माणिक्यं तेन चकास्ति।।६ ।। कुण्डलयोर्भासा कान्त्या । कम्बुसदशे कण्ठे राजत्‌ मणिदाम 
रत्नखक्‌ यस्य । धाम तेजः। ७ ।। मणिबन्धे प्रकोष्ठे । निरुन्धे चाकचक्यमुत्पादयति । तारलिः तारकपङ्क्तिः, 
पीतपटे मणिकाञ्ची सांध्यगगने पीततया तारकपङ्क्तिखिित्याशयः।।८।। नीलं जद्कायुगं नूनं ( मन्ये) 
नीलमणिनिर्मितमित्यर्थः।।।९ ।। अमुना सुभगवेषेण (उपलक्षितः) मुदं हर्षम्‌ एत्य प्राप्य वेणुं वादयन्‌।।१०।। 


मुरली स्वरलहरी प्रचरन्ती । युवतिनिके तमगान्मदयन्ती। 

श्रवसि जगौ प्रियतमसंदेशम्‌। जनयन्ती हदि मदनावेम्‌।। 

गृहकार्याणि विमुच्य सहेलम्‌। ययुर्गोपिका हरिमनुवेलम्‌।। 

अपदविहितभूषणविन्यासा । सरभसमचलद्युवतिसभा सा।। 

श्रोणितटे दधती मणिहारम्‌। उरसि दधौ काञ्चीमविचारम्‌।। 

भुजयोः कापि नूपुरे निदधौ । पदयुगले केयुरे विदधौ ।। 

काचिदुत्तरीयं परिदधती । शिरसि शाटिकां निदधौ युवती ।। 

एवं प्रणयसम्भमाधीना। युवतिमण्डली हरिमनुलीना । । 

पप्रच्छागमहेतुममृतगिरा रमयन्‌ हरिः। 

ता विहारमभ्येतुमैच्छन्‌ हच्छयमोहिताः।।१५।। 

प्रचरन्ती गगने भ्रामयन्ती । निकेतं निवासम्‌। मदयन्ती गोपिका मत्ताः कुर्वती ।।११।। 
अनुवेलम्‌ शीघ्रमिति यावत्‌। अपदे अस्थाने विहिती भूषणविन्यासो यया । युवतीनां सभा मण्डली ।।१२।। 
अविचारम्‌ अविचार्यवेत्यर्थः।।१३।। उत्तरीयमुपरिवस्त्रम्‌, परिदधती शाटिकास्थाने धारयन्ती । हरिमनु 


हरिसमीपे, लीना प्रापेत्यर्थः।।१४।। अमृतगिरा अमृतमधुरया वाण्या, रमयन्‌ प्रीणयन्‌ । हच्छयमोहिताः 
मदनवशीकृताः ताः गोप्यः विहारं रतिक्रीडम्‌ अभ्येतुं प्रापुमैच्छन्‌ रसविलासमर्थितवत्य इत्यर्थः| ।१५।। 


प्रणयमहेतुमयन्‌ वनमाली । तोषमियेष वेणुरवशाली ।। 
राकापतिरम्बरमधिभेजे। अमृतमयैः किरणैः परिरेजे ।। 


गो.वै.८ 

विमलपुलिनमतुलां द्युतिमागात्‌। चन्द्रचूर्णचयरचितमिवाभात्‌।। 
विकचकुमुदिनी निर्भरगन्धी। ववौ मारुतो मानसबन्धी ।। 
मधुरमालतीसुरभिसमीपे। युवतिमनसि मदनोऽनुदिदीपे ।। 
तास्त्रिलोकसुन्दरधृतकामाः। हरिसमीपमीयुव्र॑ंजवामाः।। 
वशीकारिविभ्रम्तश्ाली । रमणमोदमाधाद्‌ वनमाली ।। 
मनसि मनोजभावसंरब्धा । प्रतिवनिता दयिताय विलुब्धा। 
हरिरतुलां रतिमात्मगां रमणीनामनुमाय। 
महिलामण्डलमध्यगो रमणविनोदमियाय।।२०।। 
अहेतुम्‌ अकारणं स्वाभाविकमित्याशयः। तासां प्रणयम्‌ अयन्‌ जानन्‌! तोषम्‌ इयेष तासां 
गोपीनां प्रसन्नतामवाञ्छत्‌। रकापतिः पूर्णिमाचन्द्रः आकाशमधिरुरोह ।।१६।। चमत्कुव्द्रेणुकणशालि 
पुलिनम्‌ असंख्यचन्द्राणां चूर्णचयेन क्षोदराशिना निर्मितमिव अभात्‌ भाति स्म।।१७।। मालतीसुरभेः 
घ्राणतर्पणगन्धस्य समीपे मालतीसौरभमाघ्रायेत्यर्थः। त्रिलोकसुन्दरी हरौ धृतः कामोऽभिलाषो 
याभिः।।१८।। रमणमोदं रमणं कृत्वा प्रमोदम्‌ आधात्‌ चकार। मनोजभावेन कामविकारेण संरब्धा 


संरम्भशालिनी प्रत्येकवनिता दयितार्थं विलुब्धा उत्कठिता ।।१९।। रमणीनां आत्म (स्व) गतां प्रीतिं 
ज्ञात्वा । रमणविनोदम्‌ इयाय चक्रे इत्याशयः ।।२०।। 


त्रिभुवनमोहनमहिमानयने । मानसमोदमदिशतां नयने ।। 
रतिविलासकामालसलीला। मदयामास मोदमदश्ीला।। 
नाभिनितम्बनीविपरिधर्षीं । रमयामास रमणिगणहर्षीं ।। 
भुजपरिरम्भनर्मपरिहासा। रसिकसभा रेमे सविलासा।। 
अधरकपोलनाभिकु चदे । स्पृशन्‌ मोहयति मदनावेशे ।। 
एवं युवतिघटा रममाणा । प्रबभौ प्रियसङ्काद्‌ धृतमाना ।। 
मनसि मनसिजः स्वं बहु मेने। हरिरिह हसन्‌ खर्वमातेने ।। 
महिलानां रमयन्नभिमानम्‌। स्वीचकार हरिरन्तर्धानम्‌।। 
सहसा हरिमन्तर्हितं वीक्ष्य रमणविरहेण। 
विकला व्रजवनिता वनेऽन्वैष्यन्‌ प्रियमचिरेण।।२५।। 


त्रिभुवनमोहकं महिमानम्‌ आनयतः, त्रिभुवनवशीकरणप्रभावसम्पन्ने इत्यर्थः । रतिविलासेन 
या कामालसा (कामालसानां वा) लीला। मोदः मदः (मत्तता) च शीलं स्वभावो यस्याः सा।।२१।। 
परिधर्षीं परिमर्दकः। भुजपरिरम्भः नर्मणा परिहासश्च यस्याः सा। रसिकानां गोप्यादीनां सभा 
मण्डली ।।२२।। प्रियस्य (श्रीकृष्णस्य) सङ्गाद्‌ धारिताभिमाना।।२३ ।। स्वम्‌ आत्मानम्‌ बहु मेने, 
मया हरिं रमणीनां विलासवशंवदं कृत्वा विजयो लब्धः इति गर्व चकारेत्यर्थः। हसन्‌ हरिः तं कामम्‌ 

खर्व विनतम्‌ आतेने चकार। (अतएव) श्रीकृष्णं निजवशगं मन्वानां महिलानां गर्व परिहरन्‌।।२४।। 
रमणस्य (प्रेष्ठस्य) विरहेण विकलाः अन्वैष्यन्‌ अन्विष्यन्ति स्म ।।२५।। 


वञ्ुलविपिनवीथिवनकुञ्चे । वापीविटपिवाटिकापुञ्धे ।। 
वंशगुल्मवानीरनिकाये। विविधवह्िवीरुत्समुदाये ।।२६।। 
विचरन्त्यो व्रजवनिताः कामम्‌ । प्रियं व्ययेषुरनिशमभिरामम्‌।। 
कुटजकुन्दकुरुविन्दमगच्छन्‌। निचुलनीपनीवारमपृच्छन्‌।।२७।। 
एवं हरिपरिदर्शनकामा। युवतिराजिरभ्मदविरामा।। 
हदयदयितमनवाप्य विषण्णा । यमुनारोधसि निभूतनिषण्णा । (२८ ।। 
व्रजवामाततिरन्तरधामा। हरिचरितान्यनुचक्रे क्षामा।। 
अन्ते दीपितदारुणविरहा। सुस्वरमरुदन्निर्भरमसहा ।।२९।। 
स्वगतहदयतां योषितां विहूलतां विरहेण ।। 
तासां वीक्ष्य हरिर्हसन्नाविरभूदयिरेण ।।३०।। 


वञ्जुलविपिनम्‌ अशोकवनम्‌। वनकुञ्चे इत्यादि समाहारे क्लीबमेकवचनं च । वानीरनिकाये 
वेतसपुञ्चे। वीरुत्‌ प्रतानिनी (दीर्घविस्तारयुक्ता) लता।।२६।। व्यचैषु: अन्वैषयन्‌। 
कुटजकुन्देत्यादिद्रन््योः ' विभाषा वृक्षमृग.' इत्यादिना एकवद्भावः ।।२७।। अविरामा नास्ति विश्रामो 
यस्याः ईदशी अभ्रमत्‌। निभृते एकान्ते स्थिता ।।२८।। अन्तरे हदयाभ्यन्तरे धाम हरर्निवासो यस्याः। 
क्षामा विरहकृ शा । हरिचरितानि अनुचक्रे एका गोपी कृष्णभूमिकामधारयत्‌ अन्या पूतना 
समवर्तिष्टेत्यादिलीला अनुचक्ररित्यर्थः। निर्भरम्‌ अत्यन्तं असहा विरहासहिष्णुः।।२९।। योषितां 
व्रजस्त्रीणां स्वगतहदयतां हरिसमर्पितचित्तताम्‌।।३०।। 


हृदयदयितमागतमवपश्यन्‌। गोपीराशिरुदस्थाद्धष्यन्‌।। 
कापि हरभुंजमंसे निदधौ । कापि तदङ्कमुरोजे विदधौ ।।३९।। 
हक्पथतो हरिमन्तर्दधती । कापि पुलकिताप्रीयत सुदती ।। 
सत्यं प्रणयमेवमनुरुन्धन्‌। मदनदर्पशममेवं विन्दन्‌।।३२।। 
प्रीतो हरिरारेभे रासम्‌। अन्योन्याहतबाहुविलासम्‌।। 
गोपीयुगमध्ये हरिरासीत्‌। हरियुगले गोपी समभासीत्‌।।३३।। 
गोपीकरमादाद्‌ गिरिधारी। गिरिधरकरमवहद्‌ व्रजनारी ।। 
एवं व्रजपतिगोपीमाला । पुलिनेऽस्मिन्‌ विजहार वि्ञाला।।३४।। 
अनुपमशोभावैभवं रमणीरासविलासि।। 
व्रजजनताजीवननिधेर्जयति जगत्‌त्रयभासि।।३५।। 

हृष्यन्‌ हष्टः सन्‌ उदस्थात्‌ उदतिष्ठत्‌।।३१।। दक्पथतो हरिम्‌ अन्तः दधती नयनयोमर्गिण 
हदयाभ्यन्तरे हरिं स्थापयन्ती कापि सुदती अगप्रीयत। एवं प्रणयम्‌ अनुरुन्धन्‌ प्रणयस्यानुरोधं रक्षन्‌। 
मदनस्य गर्वशमनम्‌ एवं प्रापुवन्‌ मदनविजयमेवं कुर्वन्नित्याशयः।।३२।। आहतो बाहुविलासो यस्मिन्‌, 
अन्योन्याबद्धभुजमित्यर्थः। समभासीत्‌ सम्‌ अभासीत्‌ अशोभत ।।३३।। व्रजजनजीवनधनस्य हरे 
रमणीनां रासे विलसति तच्छीलं अनुपमं शोभावैभवं जयतीति समाप्िमङ्गलम्‌।।३५।। 


(४९) 

' कुण्डलिया '-खण्डः 
वाणीगुणमिममर्थये येन यदुपतिं स्तौमि। 
चरणनलिनसेवापरो हेवाकादभिनौमि।। 
हेवाकादभिनौमि सर्वतः सुकृ तमुदयते। 
व्रजपतिलीलाशीलनेन लोको मुदमयते ।। 
एतदेव याचामि देव विनिबध्नन्‌ पाणी । 
भवच्यरणगुणवर्णनेन रमतां मम वाणी ।।१।। 


वाण्या गुणम्‌ इममेव अर्थये प्रार्थये यद्दरारा भगवन्तं स्तौमि । हेवाकात्‌ अभिलाषातिशयात्‌। 
व्रजप.- व्रजनायकस्य श्रीकृष्णस्य लीलानां परिशीलनेन पुनः पुनगनिन श्रवणेन च प्रेमिजनो मोदम्‌ 
अयते प्राप्नोति। पाणी विनिबध्रन्‌ प्रार्थनाञ्जलिं कुर्वन्‌।।९।। 


मधुसूदनपदपङ्कजे रज्यच्चिन्मधुपस्य । 
देवा अपि सेवां दधति भूरिभाग्यविभवस्य ।। 
भूरिभाग्यविभवस्य यस्य हरिनामसनाथा । 
रसना रसनालीव सदा प्रवहद्‌गुणगाथा ।। 
चरणकमलपतितोऽस्मि पश्य हे कंसनिषूदन । 
तदिह देहि तव सदयदशं मय्यपि मधुसूदन ।।२।। 


रज्यच्ि.- अनुरज्यन्‌ चेतनारूपो मधुकरो यस्य तादृशस्य बहुभाग्यवैभवस्य पुरुषस्य देवा 
अपि सेवां कुर्वन्ति। रसस्य आस्वाद्यस्य आनन्दस्य नालिकेव सर्वदा प्रवहन्ती भगवतो गुणगाथा 
यस्याम्‌ हरिनामसनाथायाम्‌ आनन्दस्य नालिकायामिव यस्यां जिह्वायां भगवतो गुणसंकथा सर्वदा 
प्रवहति इत्याशयः। इह एतस्मिन्‌ मयि अपि यथा पूर्वचरणे कथितं माहात्म्यमाविर्भवति तथा सदयां 
दृष्टिं देहि।।२॥। 


गोवर्दधनधारी सकलसुरसुखकारी भाति। 
यः किल रासक्रीडया रवितनयामनुयाति ।। 

रवितनयामनुयाति कोटिकामद्युतिाली। 
व्रजवनिताह्वानाय रणद्रणुर्बनमाली ।। 
भक्तभीतिहरणाय सदा व्रजविपिनविहारी। 
कर्णे कलयतु दीनगिरं गोवर्दधनधारी ।।३।। 


रासक्रोडायाः हेतुना यमुनामनुगच्छति । आह्वानाय रणन्‌ शब्दं कुर्वन्‌ वेणुः वंशीवाद्यम्‌ यस्य 
सः। दीनानां दीनां वा गिरम्‌ वाणीम्‌ कर्णे करोतु शृणोतु इत्यर्थः| ।२।। 


कालिन्दीपुलिने पथिक! तरुणतमालमुपेदहि। 
शिरसि यस्य बही लसति, तदनु शुकं टशि देहि।। 
तदनु शुकं हशि देहि, कपोतस्तदधो राजति। 
कुसुमराशिरस्यान्तिके हि सुभृशं विभ्राजति।। 
विद्युद्‌ द्युतिमुपयाति हंसमुखरे नवनलिने। 
मञ्ुनाथ नय मानसं नु कालिन्दीपुलिने।।।। 


तरुणतमालम्‌ अर्थात्‌ श्रीकृष्णम्‌ शरणं गच्छ। बही बर्हिपक्षयुक्तं मुकुटम्‌। दशि हृष्ये शुकं 
देहि, नासिकां पश्य। तस्य अधः, कपोतः कपोतसदशसंस्थानः कण्ठः। अस्य कण्ठस्य समीपे 
कुसुमरशिः कुसुमगुम्फिता बनमाला । हंसाभ्यां मुखे शब्दायमाने नवनलिने हीरकनिर्मिताभ्यां हंसकाभ्यां 
चरणवलयाभ्यां सशब्दे कमलसदशे चरणयुगले । विद्युत्‌ विद्युतसदशः पीतपटः कान्तिं याति । अतएव 
एतादक्शोभादर्शनाय मानसं यमुनातटे नय । । रूपकातिशयोक्तिः । ४।। 


जय जलभृतनवनीरधर सुन्दर नन्दकुमार। 
कालिन्दीतटनिकटभुवि विरचितरासविहार।। 
विरचितरासविहार मारसुषमामदहारक । 
व्रजवनिताशतमोहनाय नानातनुधारक ।। 
चपलाशतपरिवृतश्यामघनशतशो भामय । 
वृन्दावनवसुधाविनोदिलीलाधर जय जय।।५।। 


जलेन भृतः पूर्णः नीरधरः मेघः। मारः कामदेवः। अनन्तगो पिकानां मोहनाय 
स्वयमप्यनेकमूर्तिधारक । अतएव प्रत्येकगोप्याः सविधे एकैकः कृष्णः। नानामूर्तिधारणेन विद्युच्छतपरिवृतं 
यत्‌ श्यामघनानां शतं तच्छोभामय । विनोदिनी या लीला ।।५।। 


तव्रजनायकनयनाञ्चलं न्यञ्चति चेद्‌ विभवेन ।। 
भूरिभयानक भवविपद्‌ विलयमुपैति पलेन ।। 

विलयमुपैति पलेन रश्मिरोधकघनतिमिरम्‌। 
भाग्यभानुरभिभाति याति शोकानां शिबिरम्‌।। 
दुष्टदेत्यदलदलन देवगणमङ्कलदायक । 
कोटिकोटिकन्दर्परुचिर जय जय व्रजनायक ।।६ ।। 


भाग्यवैभवेन हर्नयनाञ्चलं यदि न्यञ्चति मदुपरि पतति । तिमिरं दौर्भाग्यरूपम्‌, अज्ञानरूपम्‌ 
वा। शिबिरं समूहः ।।६ ।। 


रूपमुग्धा गोपी 
वनमाली विहरति वने जलदाली जटिलास्ति। 
याति चांशुमाली शमं चपला नभसि चकास्ति।। 
चपला नभसि चकास्ति कास्ति तव नारी निकटे। 
को मार्गं तव बोधयेत मागे ऽस्मिन्‌ विकटे।। 
यदवधि नन्दात्मजोऽलोकि मुरलीरवशाली । 
तदवधि संदानिता नैति वृन्दावनमाली।।७।। 


जलदानाम्‌ आली घय । अंशुमाली सूर्यः शमम्‌ अस्तं याति। का नारी सहायिका । अन्यस्या 
निजसख्या वृत्तान्तं सूचयित्वा सखी परिबोधयति यत्‌ तया मे प्रियसख्या मुरलीवादनशाली हरिः 
यदवधि अलोकि दृष्टः तदवधि संदानिता प्रेमपाशबद्धा सा आली वृन्दावनं नैति, अपितु गृहं विहाय 
नन्दसूनोरनुसारेण वनादनं विचरतीत्यर्थः। ।७।। 


(४२) 
षट्पद्‌ ( छप्पय )- पटलम्‌ 
जयति जलधिपरिरचितशेषशय्योपरिशायी । 
नाभिनलिननिस्सरच्यतुर्मुखनुतिपरिचायी || 
कमलाकरकमलाभिजातसंवाहनशाली । 
कोस्तुभमणिविभ्राजदुरसि विलुटद्रनमाली । । 
यः प्रणमदमरमुकुटच्छटानीराजितचरणो लसति। 
सहि सकललोकविलसितविभो विभूर्विश्चरूपो जयति ।।९।। 


चतुर्मुखस्य नुतिं स्तुतिं परिचिनोति स्वीकरोतीति यावत्‌। कमलायाः करकमलाभ्यां संजातं 
यत्संवाहनं पदसंवाहनम्‌। विभ्राजमाने उरसि विलुटन्ती वनमाला यस्य । सकलेषु लोकेषु विलसिता 
विभा कान्तिर्यस्य । भगवत्कलां विना लोकानां स्थितिरेव न।।१।। 

जय जलजासनविहितरम्यसामस्तुतिभासिन्‌। 
जय जलनिधिजाहृदयवसतिवैकुण्ठविलासिन्‌।। 
जय जलजोपमचरणचञ्चरीकायितमुनिचय। 
जय जलजायितनयननास्यनिष्पाद्यजगत्रय ।। 
जय जलधरनिभनीलरुचिरोचितमञ्ुलमूर्तिधर। 
जय जडजङ्मविश्चचर दामो द्र दै तेयहर।।२।। 


कमलासनेन ब्रह्मणा विहिता या साम्ना सामवेदेन स्तुतिः। सागरकन्यका ( लक्ष्मी) 
हदयनिवासी चासौ वैकुण्ठविलासी चेति कर्मं धारयः। कमलसदशस्य नयनस्य नास्येन इ्खितेन 
निष्पाद्य प्रादुर्भावनीयं जगत््रयं यस्य । नीलरुच्या रोचिता प्रकाशिता या मञ्जुला मूर्तिः। जड जङ्घमे च 
विश्वस्मिन्‌ संसारे चरति।।२।। 


चिन्तामणिचयरचितचारुपीटस्थितचरणे । 
कलकौस्तुभमणिकिरणकर्बुरितदिव्याभरणे ।। 
प्रणतलोकपालप्रतीक्ष्यकरुणार्द्रविलोके । 
शिवविरच्िदे वाधिदे वविरचितविश्लो के ।। 
जयविजयपारिषदपाणिना पिहितपुरंदरगतिजवे। 
मम मानस, मुदितमुपेयतामस्मिन्‌ मुरजिति माधवे।।३।। 


चिन्तामणीनां चयेन राशिना रचितं यत्‌ चारुपीठं चरणस्थापनार्थ चतुष्किका तत्र स्थितौ चरणौ 
यस्य तस्मिन्‌। कलः सुन्दरः । किरणैः कर्बुरितानि चित्रीकृतानि दिव्याभरणानि यस्य तस्मिन्‌। लोकपालैः 
प्रतीक्षणीयः करुणया आर्द्र; विलोकः दष्टिपातो यस्य । शिवश्च विरञ्चिश्चेति यो देवानामधिदेवो ताभ्यामपि 
विरचितो विश्लोकः स्तुतिः यस्य । पिहितः अवरुद्धः पुरंदरस्य इन्द्रस्यापि गतेर्वेगो यत्र। इन्द्रोऽपि 
पारिषदाक्ञयैव अन्तर्गन्तुं शक्नोति । अन्यथा तु सोऽपि द्वरे एव रुद्धगतिर्भवतीत्यर्थः। मुरविजेतरि माधवे 
मुदितं प्रमोदः उपेयतां प्राप्यताम्‌। अनुभूयतामिति यावत्‌।।३ ।। 


हस्तमेकमुन्नयन्‌ गहनगिरिराजो द्धरणे । 
कटितटमपरं करं नयन्ृत्यायोत्तरणे ।। 
मञ्खुलगुञ्चामाल्यमुरसि विलुलितमावहते। 
मूर्द्धनि मणिमयमुकुटमाविनम्रं यो धरते।। 
नृत्यचलच्यरणं सकलभक्ताभयकरणं व्रजे । 
वनमालाभरणं सदा गोवरद्धनधरणं भजे।।४।। 


गहनो विशालः । नृत्याय नृत्यं कर्तुम्‌ उत्तरणे रङ्घस्थलावतरणे अपरं करं कटितटम्‌ ( करितटे) 
नयन्‌। आविनम्रं अभिमुखभागे ईषद्विनतम्‌ ' श्रीनाथ ' मूर्रध्यानम्‌।४।। 

निस्साधनशरणेन येन॒ मर्यादा वितता। 
दुर्विनीतदुर्दान्तदलान्निजजनततिरविता ॥ 
कौरवकुलमभिभूय पाण्डुसुतविपदपनीता। 
भारतनाटकसूत्रकृता भुवि नीता गीता।। 
निजवचनं विगणय्य निजभक्तवचनमविलङ्कखयन्‌। 
जयति पार्थसारथिरयं निखिलदुर्जनान्‌ निर्जयन्‌।॥५।। 


वितता सर्वतः प्रसारिता । दुर्दन्तदलात्‌ भक्तजनमण्डली अविता रक्षिता। नाटकसूत्रधारेण 
येन भुवि नीता, अनेन गीताया दिव्यत्वं ध्वन्यते । निजवच.- अतएव शस््राग्रहणस्य निजां प्रतिज्ञामुल्लद््य 
निजभक्तस्य भीष्मस्य वचनं (अहं समरे हरिणा शस्त्रं ग्राहयिष्यामि) अविलद्भयन्‌ सत्यीकुर्वन्‌ 
पार्थसारथिः श्रीकृष्णः। ५ ।। 


सकलसूरिरसनावनीषु बत या परिखेलति। 
भक्तिभावमधिगम्य सुजनसम्मुखमुद्धेलति ।। 
यत्प्रसङ्तोऽप्याशु कलुषनिचया विनिरस्याः। 
परमहंसहर्षाय संनिकर्षावनिरस्याः।। 
मञ्खुनाथमानसमिदं जपति निर्भरं गामिमाम्‌। 
अवगाहे गोविन्दगुणगानगहनगङ्खामिमाम्‌।।६।। 


भक्तिभावमुपगम्य सुजनानां सम्मुखे उद्रेलति वर्द्धते, गङ्खापि जातिविशेषस्य गानकोर्तनादिना 
उद्रेलतीति प्रसिद्धम्‌। यत्प्रसङ्घमात्रेण पापसमहाः। दूरीकार्याः भवन्ति। अस्याः गङ्गायाः समीपभूमिः 
हंसानां योगिनां मरालानां च हर्षाय । इदं मे मनः इमां गाम्‌ एतद्रचनम्‌ रटति। किं तत्‌? आह- 
गोविन्दगुणगानरूपां गभीरं पूर्वोक्तां गङ्खामवगाहे स्नानार्थ विलोडयामि ।।६।। 


(४२) 
"रवै '- विलासः 
स किल कलानिधिरुूदितो व्रजविभवाय। 
लो चनगो चरमयतां मत्प्रमदाय।।९।। 
वृन्दावनघनवीथीविहरणशालि । 
व्रजभूभाग्यं भवतान्मम परिपालि।।२।। 
त्रिभुवनजनक जनार्दन जय जगदी । 
जय करुणावरुणालय देवाधीड।।३।। 

व्रजवैभवाय उदितः अवतीर्णः कलानिधिः श्रीकृष्णचन्द्रः। व्रजभुवो भाग्यं भागधेयं 
(श्रीकृष्णः) ।।१-२३।। 


संस्कृत-हिन्दीभाषासमकम्‌ 
कोटिकामसमसुन्दर नन्दकिशोर। 
जय जय श्रीराधामुखचन्द्रचकोर।।४।। 
जय वृषभानुकिशोरीनयनानन्द। 
जय विह्लब्रजवनितालीलाकंद्‌। ५ ।। 
जय जय जगदानन्दन नन्दकुमार। 
भववाधाहर राधाप्राणाधार।।६।। 


व्रजवनितानां या लीलाः तासां कन्द मूलकारण! | ५ ।। भव-बाधाहरेति कृष्णसम्बोधनम्‌। 
अथवा भवबाधाहरा या राधा तस्याः प्राणाधार ।।६।। 


संकीर्तन-प्रार्थनम्‌ 
कालियकेशिनिषुदन कं सनिकन्द । 
कोटिकामकमनीयक यदुकुलकंद।।७।। 
गरुडगामिगोवर््धंनगिरिवरधार । 
गोगोपीगणगोपक गोष्ठाधार।।८ ।। 
माधव मधुमुरमर्दन मञ्ञुमुकुन्द । 
मुखमुरलीधर मनसिजमाननिकन्द ।।९।। 
चरितचकितचतुराननगापितगीत । 
वाणीपरिवृढवाणीविभवातीत ।।९०।। 
पुण्डरीकपुरुलोचन पुरुष पुराण! । 
पदानाभ पीताम्बर पदाप्राण!।।१९।। 


कमनीय एव कमनीयकः स्वार्थे कन्‌।।७।। गरुडगामी चासौ गोवर्दधनाख्यगिरेर्धारकश्चेति 
कर्मधारयः। गणस्य गोपकः गोप्ता।।८।। मुखे मुरल्याः धारक ।।९।। नवीनवत्साविष्करणलीलया 
चकितो यश्चतुराननः ब्रह्मा तेन गापितानि गीतानि येन सः। वाण्याः परिवृढस्य अधिपतेः बृहस्पतेः या 
वाणी तस्या विभवमपि अतीत, वाग्विभवातीतेत्यर्थः।।१०।। पुण्डरीकवत्‌ पुरुणी विशाले लोचने 
यस्य तत्सम्बुद्धिः।।११।। 


गो.वै.९ 

शोभा 
माधवमूर््धनि मुकुटं द्युतिमुपयाति। 
तरुणतमाले तिष्ठन्‌ शिखीव भाति।।९२।। 
चिकुरकलापे चञ्चत्कु ण्डलभास्ति। 
नक्षत्रं ननु नीले नभसि चकास्ति।।१३।। 
करकमले हरिमुरली मञ्खु ननाद। 
कूजन्निव पिकपोतोऽम्बुरुहि ससाद ।।९४।। 
मौक्तिकमाला विलसति वक्षसि भूरि। 
नूनं नीलनभोऽङ्कणमुडुभिरपरि।।९५।। 


श्यामवर्णस्य श्रीकृष्णस्य मस्तके मयूरपिच्छानां मुकुरं मयूर इव भातीत्यर्थः।।१२।। चञ्चत्‌. 
चमत्कुर्वतः कुण्डलस्य भा कान्तिः अस्ति।।१३।। हस्तकमले शब्दायमाना मुरली तथा शोभते यथा 
कूजन्‌ कोकिल-शावकः अम्बुरुहे ससाद (निषसाद, तस्थौ) ।।१४।। उडुभिः नक्षत्रैः । श्यामवर्णे 
वक्षःस्थले मुक्तासमूहस्तारकासमूह इव राजतीत्यर्थः।।१५॥।। 


मुरली 
मुरलीधर तव मुरली करलीनापि। 
चिर तरलीकुरुतेऽधरलीढापि ।।९६।। 
अयि मोहन तव मुरलीस्वरलीनापि। 
दीना सा गतिहीना तापमवापि।।९७।। 
सखि वृन्दावनवसतेर्दूरमपेदहि। 
गच्छसि यदि हरिमुरली श्रवसि न देहि।।९८।। 
नगरा सा श्रुतिलग्रा रतिमपहन्ति। 
येन॒ हि गृहधनसुजना दूरमयन्ति।।१९।। 


करे लीना लग्ना, अधरेण लीढा आस्वादितापि गोपीजनान्‌ तरलान्‌ ( चञ्चलान्‌) कुरुते इति 
चित्रम्‌ । दूरे स्थितायाः, अन्येन पीताया अपि लोकानां विहलीकरणमाश्र्यमित्यर्थः।।१६ । । मुरलीस्वर.- 
तव मुरलीस्वरमात्रेणापि सा निश्चला जाता, संतापं च प्रापिता । तव साक्षात्सम्बन्धे तु न जाने तस्याः का 
दशा स्यादित्याशयः।।१७।। वृन्दावनस्य निवासाद्‌ दूरमपसर । श्रवसि न देहि कर्णे मा कुरु ।।१८।। 
नम्रा निर्लज्जा सा कर्णयोर्लग्रा सती रतिं सांसारिकनिर्वृतिं नाशयति, येन च गृहादीनां विरहो भवति। 
भगवदेकाश्रयो भवतीति ध्वनिः।।१९।। 

कारुण्यप्रार्थना 
नन्दतनय विनयं मे किं न श्ृणोषि। 
कर्णे करुणाक्रन्दं किं न करोषि।।२०।। 
दीनान्‌ दीनानाथोऽपि यदि जहाति। 
तव विरुदे विश्वासं कोऽभ्युपयाति।।२९।। 
करुणां करुणाजलधे सपदि विधेदहि। 
आशोणं दृक्ोणं मयि विनिधेहि।।२२।। 
क्षणमपि करूणाकोणाद्‌ यदि वीक्येत। 
तर्हिं नाथ मम भाग्यं सुपरीक्ष्येत।।२२३।। 


करुणा.- करुणाजनकम्‌ आक्रन्दम्‌ विलापम्‌।।२०।। दीनानां आ (समन्तात्‌) नाथम्‌ इति 
भाषाप्रसिद्धं नाम। विरुदे दीनोद्धारकेत्यादिस्तुतौ।।२१।। आशोणम्‌ ईषदरुणम्‌।।२२।। मम भाग्यं 
सुपरीक्ष्येत, तव दृष्टिकोणपाते एव अहं ब्रह्मादीनामपि प्रशंसनीयो भवेयमिति मम भाग्यपरीक्षां 


कुर्वित्यर्थः ।२३।। 


भ्रमिभृतभूरिभयानकभवपतितस्य । 
तव पदतरणिः शरणं जगति जनस्य ।।२४।। 
तव पदसरसिजसेवाहेवाकेन। 
धियतामरतिरनल्पा मम हदयेन ।।२५।। 
स्वामिनि सर्वसमर्थे किं ध्वनयामि। 
दीनः साधनहीनस्त्विति निगदामि।।२६।। 
पापाकीर्णं जीर्ण न मामुपेहि। 
चरणरेणुकणमात्रात्‌ कृपां विधेहि।।२७।। 


भ्रमिभिः आवतैर्भृतो यो भवः संसारसागरः तन्निपतितस्य । चरणरूपा तरणिः नौका ।।२४।। 
मम हदयेन तव पदकमलस्य या सेवा तस्या हेवाकेन ओत्कण्ठ्येन करणभूतेन, हेतुना वा अरतिः 
अनिर्वृति: भ्रियताम्‌। अहं तव चरणसेवां विना विहलस्तिष्ठेयं तथा मह्यं भक्तिं वितरेति प्रार्थना। 
“हेवाक ' उत्कण्ठातिशयः ' प्रियप्रणयहेवाकि यतो मानवतीमनः'- (कथासरित्सागरः) ।।२५।। 
स्वामिनि.- त्वं सर्वसमर्थः स्वामी, अतएव त्वयि किं व्यञ्जयामि। अहं दीनः, तदुपरि साधनैर्हीन इति 
तु वदामि।।२६।। पापा.- पापिनो जराजीर्णस्य च मम सविधे आगमनपरिश्रमस्य नावश्यकता, 
पदधूलेः कणमात्र प्रदाय कृपां कुर्वित्यर्थः ।।२७।। 

त्रस्तः सकलनिरस्तस्तावदुपैमि। 
कृपालोकलवलाभे कस्य बिभेमि?।।२८।। 
कं स्मरामि कं यामि च कं विनयामि। 
नाथ त्वमेव बोधय, किं कलयामि?।।२९।। 
त्वां विहाय विगतेरमे त्राता कोऽस्ति। 
दीननाथ दीनानां दाता कोऽस्ति?।।३०।। 
चेद्‌ विचिनोषि चरतं नाथ मतोऽस्मि। 
विरूदं तव परिपालय शरणमितोऽस्मि।।२९।। 
करुणादहक्‌ तव तरुणाम्भोजसमैव। 
शीतलयति भवतप्तान्‌ या सहसैव ।।३२।। 


सकलैः देवादिभिर्निरस्तः तिरस्कृतः अतएव त्रस्तः सन्‌ त्वामुपैमि तव सविधे आगतोऽस्मि। 
तव कृपापूर्णो य आलोकः दृष्टिपातः तस्य लाभे सति अहं कस्माद्‌ बिभेमि? न कस्माच्विदपि 
भयस्यावश्यकतेत्यर्थः।।२८ ।। विनयामि अनुनयामि।।२९।। विगते: गतिरहितस्य ।।३०।। यदि मे 
चस्तरिम्‌ अन्विष्यसि तर्हिं हे नाथ अहं मृतः, पापिनो मे पुण्यं चचिं नास्तीत्याशयः। तव विरुदम्‌ 
 अधमोद्धारक ' इति। शरणम्‌ इतः प्राप्तोऽस्मि ।।३१।। तरुणं प्रफुल्लं यद अम्भोजं तत्समाना, अतएव 
भवतप्तान्‌ जनान्‌ सद्य एव शीतलीकरोति।।३२।। 


स्वोद्धारप्रार्थने युक्तिः 
ग्राहाद्‌ गजपतिरक्षा भवेत्‌ कृतैव । 
नूनमजामिलगुस्तिः कृता त्वयैव।।३२३।। 
गणिकागृश्रगुहादिस्त्वया ह्यगोपि। 
कु गतिव्रातस्त्रातः स्यादपरोऽपि।।३४।। 
किंतु नाथ चेत्‌ क्षाम्यसि किमपि वदामि । 
पूर्वां गाथां जीर्णामिह जानामि।।३५।। 
प्रत्यक्षं हि परोक्षात्‌ प्रबलमुशन्ति। 
प्राक्तनविभवान्नूत्नं मधुरमयन्ति।।३६।। 
तद्‌ यदि यदुकुलमण्डन,! मामवितासि। 
अधमो द्धारकविरुदं भूषयितासि ।।२७।। 


गजपतिरक्षा अवश्यं कृतैव, यद्यपि मया न दृष्ट तथापि शब्दप्रामाण्यात्सा सत्येव । अजामिलस्य 
गुप्तिः गोपनम्‌।।२३३।। कुगतीनां कुत्सितगतियुक्तजनानां व्रातः समूहः ।।३४।। पूर्वा.- पुरातनी सा 

कथा जीर्णां जातेति जानामि ।।३५।। प्रत्यक्षम्‌ .- ग्राहादीनां रक्षणं परोक्षम्‌। ततश्च परोक्षात्‌ प्रत्यक्षमेव 
प्रबलं उशन्ति वाञ्छन्ति जानन्ति । ग्राहादीनां रक्षारूपं ते वैभवं पुरातनम्‌, प्राचीनवैभवापेक्षया नवीनं 
वैभवमधिकप्रियं भवति ।।२६।। ततश्च यदि त्वं माम्‌ रक्षिष्यसि तर्हि निजविरुदं न केवलं सत्यापयिष्यसि 
अपि तु पूर्वतोऽप्यधिकप्रमाणितत्वादलंकृतं करिष्यसीत्याशयः।।३७।। 
मनः प्रबोधनम्‌ 
हदये हरिपद पङ्कजमङ्कय तात । 
विफलं किमिति कलङ्कसि रद्कसि वाथ ।।३८।। 
भूरि भ्रमसि भवार्णववीचिवशोन। 
हरिचरणाम्बुजनौ कां किं श्रयसे न।।३९।। 
कितव कियत्‌ कटुकृतिभिः कौर्तिरपोषि। 
हरिपरिचरणे रचनां किं न करोषि।।४०।। 
तात! निष्फलं किमिति जनसमाजस्य कलङ्क इव भवसि, किमिति च र इव दीन 
इवाचरसि। हृदये भगवच्वरणकमलमुद्रां धारय । कलङ्कसीत्यादि आचारे क्रिप्‌।। वीचीनां वशेन 
वशीभावेन।।३८-३९।। सांसारिकोभिः कट्वीभिः कृतिभिः कियतकौर्तिः अपोषि उपार्जिता न 
किंचिदपीत्यर्थः। भगवदाराधने वागर्चनां किं न प्रवर्तयसि ।।४०।। 
भगवन्महिमा 
येऽमी लोकपतीनां पदमुपयन्ति। 
ते तव हग्विभवानां लवा जयन्ति ।।४१।। 
वैज्ञानिकबलदप्तान्यतिविभवानि । 
पश्यसि पश्चिमराष्टाण्याजिगतानि ।।४२।। 
विलयनशीला तेऽसौ भरूलीलास्ति। 
नाथ भवद्विभवागरे कोऽत्र चकास्ति ।।४३।। 
येऽमी साधकाः इन्द्रादिलोकपालानां पदं प्राप्नुवन्ति ते तव दृष्टिवैभवानां लेशा: । दष्टिलवयप्राप्त्यैव 
दिव्यविभूतिः सुलभेत्याशयः।४१।। अस्मिन्‌ समये वेक्ञानिकबलगर्विष्ठानि भूखिभवानि जर्मनी- 
रशिया- इंगलैण्डादि पाश्चात्यराष्ट्यणि आजि (युद्ध) - गतानि यत्पश्यसि, असौ लोकानां प्रलयकरणशीला 
तव भ्रूलीला। तव भ्रुकुटिः सम्प्रत्येषां विलयं वाज्छतीत्यत एवैते अभिमानमनत्ता युद्ध्यन्ते इत्यर्थः। 
१९४१-४२-४२ तम खिष्टीयवत्सरेषु प्रचलतो यूरोप (जर्मनी) युद्धस्य तदिदं स्मरणम्‌।।४२-४२।। 
यशोदां प्रति गोप्युपालम्भः 
नन्दगृहिणि! निजतनयः किमिदमबोधि । 
अमुना यमुनारोधसि सरणिररोधि।।४४।। 
निजपुत्रः किमिदं शिक्षितो यत्‌ अमुना यमुनातटे मार्ग एवावरुद्धः। ।४४।। 

द्वादमासीः 
मागे मुररिपुमुरली मानमुदस्य। 
मङ्क्षु मोदमङ्करयति मनसि न कस्य । ४५ ।। 
पौषे शीतलपवना जवना वान्ति। 
मोहनमालिङ्न्त्यो मुदमुपयान्ति।।४६।। 
माघमासि यमुनायामुषसि निमज्ज्य । 
महिला मधुरिपुमवृणन्‌ भृशमनुरज्य ।।४७।। 
फाल्गुन फलयसि कामान्‌ व्रजवामासु। 
कलयति होलाखेलां हरिरेतासु ।।४८ ।। 
चैत्रे चित्रं चन्द्रो निशि समुदेति। 
सखि सोऽयं व्रजचन्द्रोऽनिशमुदमेति ।५९।। 
वैशाखेऽत्र विशाखे! सीदसि केन । 
किं न मोदमुपयाया व्रजरसिकेन।।५०।। 
ज्येष्ठे प्रेष्ठमुखेन्दुं शि विनिधाय । 
गोपी ग्रीष्मं मेने मनसि तृणाय ।॥५९।। 
जनयति मुहुरभिलाषानाषाढोऽपि। 
आशां पूरयतान्नवजलदः कोऽपि।॥५२।। 
श्रावण। जगदानन्दति हिन्दोलेन। 
किं दोलयसि मनो मे हरिविरहेण ।॥५३।। 
भाद्र भूमिर्हरिताम्बुभृतानेन । 
स्यान्मे हद भूर्हरिता हरितानेन ।॥५४।। 
आश्चिनमासि हिमांशुर्नभसि विभातु। 
मम तु श्यामसुधांशुरमुदमुपयातु ।।५५।। 
कार्तिक दीपालीयं व्यालीयेत। 
मम हदि यदि वनमाली नालीयेत ।।५६।। 


" दामोदरद्रादशमासी ' । द्वादशमासानां समाहारः। 

द्वादशामासी महतां महिता याति। 
हरिचरितामृतसरिता यत्र पुनाति।॥५७।। 


मार्गे आग्रहायणमासे, अध्वनि इत्यपि ध्वनिः। मानिनीनां मानम्‌ उदस्य दूरीकृत्य ।४५।। 
जवनाः जव (वेग) युक्ताः। मोहनसंयोगिन्यो नायिकाः प्रसीदन्ति, विरदिण्यश्च विषीदन्तीत्याशयः। ४६।। 
व्रजमहिला अनुरक्ता भूत्वा माघस्नानफलत्वेन श्रीकृष्णमेव वृण्वन्ति स्म ।।४७।। हे फाल्गुन ! व्रजनारीणां 
कामान्‌ त्वं सफलान्‌ करोषि यद्‌ हरिः एतासु व्रजनारीषु होलिकाक्रीडां करोति ।।४८।। विशाखा. 
एतत्नाम्नी राधासखी । व्रजस्यैकमात्ररसिकेन श्रीकृष्णेन मोदं आनन्दम्‌ किं न प्राप्नोषि ?।।५०।। 
आषाढमासः उत्कण्ठावशान्‌ नानामनोरथान्‌ जनयति, किंतु मम आशां नवीनो जलदः श्रीकृष्णः 
पूर्यात्‌।।५२।। जगदानन्द. जगत्‌ हिन्दोलाक्रीडया आनन्दति आनन्दितं भवति।।५३।। इयं भूः 
अनेन अम्बुभृता मेघेन हरिता हरितवर्णा, मम हदयभूमिस्तु हरः तानेन वंशीस्वरलहर्या हरिता प्रफुल्ला 
स्यात्‌। मम तु.- मम तु मनसि श्यामरूपश्वदद्रो मोदताम्‌ ।॥५५।। मम हदये यदि वनमाली न आलीयेत 
लीनो भवेत्‌ माम्‌ न आलिङ्खेत्‌। तर्हि कार्तिकमासस्य दीपावली व्यालीयेत व्यालीव आचरेत्‌, सर्पिणीव 
मां हदये पीडयेदित्यर्थः।॥५६ । । महतां पुण्यकृताम्‌ द्वादशमासी (द्वादशमासाः) महिता अभिनन्दनीया 
सती व्यत्येति, यत्र हरिचर्त्रिनदी पवित्रयति । ॥५७।। 


(४) 
दोह्य संदोहः 
भीमभवाम्बुधिपरिगते यदि ते दया विभाति। 
जगज्जीव जीवनतरिस्तर्हिं पारमुपयाति।।९।। 
त्रिविधतापतपनच्छटा विकटा चेदुदयेत। 
पीतपटा श्यामलघटा तत्संक टाद्धरेत ।।२।। 
जगति पापपीनोऽपि किं दीनो व्यपदिश्येत? । 
दीनदयालो! तव दया कथमु मयाऽऽमृश्येत।।२।। 
भवगहने पवनेरिते दहने ऽयं निपतामि। 
अवने मे करूुणावने कं भुवने कलयामि।।४।। 
उदरकृते यदि जडमते! धियते नटचर्यापि। 
वयसि गते हरिहरकृते किं ह्यते नामापि?।।५।। 
जननावधि जननायकानभिसरसे रभसेन । 
सपदि जगन्नायकमिमं किं नाश्रयसि रसेन?।।६।। 
न खलु फल्गु घटनापरो भटनागरमाधेहि। 
अलं मृढ! नटनाशातै न टनागरमादे हि। ।७।। 

अघतरुणा गुरुणाऽऽवृतं भवांस्तु मां नेक्षेत। 
करुणामय, तरुणापि ते करुणा किमुपेक्षेत?।।८।। 
भवाम्बुधिगते (मयि) । जगत्‌ जीवयतीति जगज्जीवः तत्सम्बुद्धिः। जीवनरूपा तरिः 

नौका।।१।। त्रिविधतापरूपः तपनः सूर्यः तस्यच्छा दीपिः (आतपः) । श्यामलघया (श्रीकृष्णः) 
सूर्यातपहरणे मेघघया प्रसिद्धा ।।२।। यः पीनो जनः स दीन इति कथं व्यपदिश्येत (व्यवहियेत) । 
आमृश्येत स्पृश्येत (प्राप्येत) ।।३ ।। पवनेन ईसिते प्रेरिते (प्रवर्द्धते) । अयमहम्‌। हे करुणायाः अवने 
भूमे । अवने रक्षणे तदर्थ कं कलयामि अन्विष्यामि ।।४।। हरेः हरस्य च कृते नामापि हियते नाममात्रमपि 
परिहियते, भगवतो नामजपोऽपि न क्रियते?।।५।। जननायकान्‌ समाजनेतुन्‌ राजादीन्‌।।६।। फल्गु. 
निरर्थकसंघटनातत्परः। भटेषु नागरं चतुरं राजादिकं न खलु आधेहि स्वामित्वे स्थापय । नटानां नागरं 
श्रीकृष्णम्‌। ७ ।। गुरुणा महता अघ (पाप)- रूपेण तरुणा आच्छादितम्‌। भवान्‌ पुराणपुरुषः, दृष्यै 
मन्दता सम्भाव्यते किंतु तरुणा नववयस्का (सर्वदा उद्धारे अनलसा) करुणापि किम्‌ उपेक्षेत? अपितु 
नोपेक्षेत । नववयस्काया दृष्टिः प्रबला भवति।।८ ।। 


क्रूरकुकृतिकलुषाशयान्‌ कुसूतिपरानपि पासि। 

करुणावरुणालय! कथं माशमहह जहासि ।।९।। 

उन्मङ्‌ क्तु विवलन्नतलभवजलधौ मज्जामि। 

नाथ! पुरा प्रोद्धूतगजं भुजं तमिह मृगयामि ।।९०।। 

जीवयसे जडजङ्कमानधमानुद्धरसीह। 

विरुदमिदं किमु नाविदं? सविधं नैषि निरीह! ।।९९।। 

नहि भुक्तिं मुक्तिं न खलु यदुनायक! याचामि। 

भक्तिं तव पदसरसिजे देहि शरणमुपयामि।।९२।। 

कः शमयति मम वेदनां कः कलयति हद्गामि। 

नाथ! त्वं कथयाधुना कथया कं व्यथयामि ।।९३।। 

भीमभवाम्बुधिमातरन्मा संशयमायाहि। 

सलिलोपरि तारितशिलं हयविलम्बितमुपयाहि।।९४।। 

करितो गुरुता नास्ति मे गिरितो गुरुता नैव। 

गिरिधर तेन भुजेन मे भुजमुद्रह दययैव ।।१५।। 

कुकृतयः- कुत्सिता कृतिर्येषां ते। कुसृतिपरान्‌ कुमार्गलग्नान्‌।।९।। उन्मङ्क्तुं विवलन्‌ 

बहिर्निस्सरतुं विचेष्टमानः। अतले अगाधे । प्रोद्घृतः गजेन्द्रो येन तम्‌।।९०।। हदगामि हृद्गतं दुःखम्‌। 
एवमसाध्यपरिस्थितौ आत्मकथया कं व्यथयामीति त्वं कथय ।।१३।। भवसागरतरणे संशयं मा कुर्याः 
येन पर्वतशिला अपि तारितास्तस्य मनुष्यतारणं किं कठिनम्‌।।१४।। गिरिधर ! येन गिरिरपि धारितः स 
त्वम्‌ ।।१५।। 


गो. वे. १०- 

विहारिविनयवर्णिका 
निन्दतु जगदिह कु टिलतामेतां जह्यां नाथ। 
सरलमनसि निवसन्‌ व्यथां बहेस्त्रिभद्गी नाथ! ।।९६।। 
जगत्‌ कामं निन्दतु, अथ अथापि एतां कुटिलतां न जयां त्यजेयम्‌। यतः यदि मे मनसि 
कुटिलता न स्यात्‌, सरलता शुद्धचित्तता अवक्रता च स्यात्‌ तर्हि त्रिषु स्थानेषु भङ्ग ( वक्रता) शाली त्वं 
तत्र निवसन्‌ व्यथां वहेः प्राप्नुयाः। अवक्रे स्थाने अधिकरणे वक्रं वस्तु कथं पदं दध्यात्‌? अवक्रे कोषे 
वक्रः खड्गो न तिष्ठतीति प्रसिद्धम्‌। दोषस्यापि गुणत्वकल्पनाल्लेशालंकारो वाच्यः। कुटिलतया 
सर्वैस्त्यक्तस्य दीनदयालुतया त्वमेव नाथः, इत्यादिर्व्यथङ्खयः।।१६ ।। 
करौ कुबत जग, कुटिलता तजौ न, दीनदयाल । 
दुखी होहुगे सरल हिय बसत, त्रिभंगी लाल ।।१६।। 
कस्य दुर्गतेर्बन्धुरसि को भवता समतारि?। 
मुधा भ्रमसि यदुवर! मुदा मिथ्याविरुदमधारि।।९७।। 
दुःखा गतिर्यस्य ईहशस्य कस्य दीनस्य त्वं बन्धुः? कः पातको भवता अतारि उद्भूतः हे 
यदुवर! ' अहं दीनबन्धुः पतितोद्धरणः' इति कीर्तिं भावयन्‌ मुदा मोदेन मुधैव भ्रमसि । इदं विरुद्ध 
मिथ्यैव त्वया अधारि। "ये पूर्वं भवता तारितास्ते न वास्तवे दीनाः न वस्तुतः पातकिनः। अहं सत्यो 
दीनः पातको च। अतएव विरुद्ध सत्यीकरणाय ममोद्धार आवश्यकः" इत्यादिर्व्यङ्खयोऽर्थ: ।।१७।। 
बंधु भये का दीन के, को तास्यो, यदुराय। 
तूठे तूठे फिर हो, जठ बिरद कहाय (बुलाय) ।।१७।। 
दीनसे कियदाहयं न॒ हरेऽवितुमागामि। 
जगदीशोऽपि जगदगुरुर्जगद्वायुनाऽऽक्रामि ।।९८ ।। 
दीनतापूर्णे स्वरे कियत्‌ त्वाम्‌ आह्यम्‌, तथापि माम्‌ अवितुं भवता न आगामि मम सहायो 
भवितुं भवान्‌ न आगतः। जगतो गुरुः, जगतः स्वामी भवानपि जगतो वायुना प्रभावेण आक्रान्तः। 
“गुरोः प्रभावः शिष्ये, स्वामिनश्च सेवके भवति ' किन्तु इतो विपरीतमजनीति मन्दभाग्यस्य मेऽदृष्टम्‌। 


परं भवान्‌ शरणागतेभ्योऽ भयदानप्रतिज्ञाशाली ' सकृदेव प्रपन्नाय तवास्मीति च याचते । अभयं सर्वभूतेभ्यो 
ददाम्येतद्‌ व्रतं मम।।' अतएव सर्वसमर्थस्य ते नैवं स्यादित्यादि व्य्ख्यम्‌।।१८।। 


कब कौ टेरत दीन रट, होत न स्याम सहाय। 

तुमह लागी जगत गुरु, जग नायक, जग बाय ।।१८ || 
प्रत्ययमिह यदि यदुपतिः सम्पदमृतेऽपि पाति। 
तर््यतामवगुणभृतां को मनसाप्युपयाति।।१९।। 


सम्पदम्‌ धनसम्पत्तिम्‌ ऋ ते विनापि यदि यदुपतिर्मे प्रत्ययं प्रतीतिं विश्वासं रक्षति तर्हि 
अवगुणपूर्णा सम्पत्तिं मनसापि को ध्यायेत्‌, न कोऽपि। भाषाकिंवदन्ती, न संस्कृते प्रसिद्धा। 

सम्पत्तेरावश्यकता संसारे प्रत्ययस्थापनाय । यदि मे प्रत्ययं भगवान्िर्वाहयेत्‌ तर्हि सम्पत्तेः काऽऽवश्यकता। 
अकिंचनसहायको भगवान्‌ सर्वभावेन मे रक्षक इत्यादि व्यङ्खयम्‌।।१९।। 
तौ अनेक ओगुन भरिहि चाहे याहि बलाय। 
जो पति संपति हू विना जदुपति राखे जाय।।१९।। 
मादृशदुर्मुखविमुखतोऽप्यभिमुखतामाधाय। 
निजकुकृतैः संकुचितमिह संकोचयसि चिराय ।।२०।। 
निजकुकृत्यः पूर्वमेव संकुचितम्‌ लज्जितम्‌ माम्‌ अनया रीत्या चिराय अत्यधिकं संकोचयसि 
यत्‌ मादृशे दुर्मुखे पापकलङ्कवशाददर्शनीयमुखे तदुपर्यपि नित्यं विमुखे भवन्तं प्रति अननुकूले अपि 
अभिमुखतामनुकूलताम्‌ आदधासि अभिमुखतामाधाय संकोचयसि इति छन्दोबन्धाद्‌ भङ्खयन्तरम्‌। 
विमुखतः इति सार्वविभक्तिकस्तसिः। भक्त्यादिगुणानां का कथा, ये विमुखाः सन्ति तानपि त्वमुद्धरसीति 
धन्या ते दीनदयालुतेत्यादि व्यङ्खयम्‌।।२०।। 
निज करनी सकुचेहि कत सकुचावत इहि चाल । 
मोहू से नित विमुख त्यौ सनमुख रहि गोपाल ।।२०।। 
निजनिजमतलग्रा वृथा न कलकलं कलयन्तु । 
सर्वैः सेव्यः स यदुपतिरेकस्त इति विदन्तु ।।२९।। 
नानामत (सम्प्रदाय)- वादिनो व्यर्थं कलकलं कुर्वन्ति, येन केनापि प्रकारेण सर्वेषामपि 
सम्प्रदायानामेको व्रजराजकिशोर एव सेवनीयः इति ते जानन्तु ।। ' भगवान्‌ रुचिभेदेन 
नानाभावनाभिरुपासमानानपि उद्धरतीत्यादि ' व्यद्धम्‌।।२१।। 


अपने-अपने मत लगे बादि मचावत सोर। 
ज्यों त्यों सब कौ सेडइबो एकै नंदकिसोर।।२१।। 
यत्नशते विहितेऽपि कः कलयतु पृथगुपपाद्य । 
मोहनरूपमिलन्मनोऽभूज्जललवणमिवाद्य ।।२२।। 
अनन्तयत्नैरपि “इदं लवणम्‌ ' इति उपपाद्य (उपपत्तिं दत्वा) पृथक्‌ कः कलयतु? न कोऽपि 
समर्थः। मोहनस्य भगवतः रूपे मिलित्वा मे मनः अद्य जलगतं लवणिमिव अभवत्‌। जले मिश्रितं 
तद्रूपतां गतं लवणं यथा पृथक्‌ कर्तुं न शक्यते तथा मोहनशक्तिशालिनो भगवतो लावण्ये मिलित्वा 


मनोऽपि लवणगतिमगात्‌। लावण्ये मिलितस्य लवणगतिः स्वभावसिद्धैव । मोहनस्य रूपेण मे मनो 
मिलित्वा तद्रूपमभूत्‌, कथं पृथक्तर्तुं शक्येत ' इत्यर्थः (विहारिरत्नाकरः) ।।२२।। 


कौनेहूं कोरिक जतन अन कटि काटे कौन। 

मौ मन मोहनरूप मिलि पानी मै कौ लौन।।२२।। 
धर मालाक्षेपणिमिमां न परमुपायमवेहि। 

संतर भवसागरमिमं हरिगुणतरिमादेहि।।२३।। 

जपमालारूपां क्षेपणीं ' नौकादण्डः क्षेपणी स्यात्‌" धर गृहाण, अपरमुपायं न जानीहि। 
हरिगुणगानरूपां तरिं नौकाम्‌ आदेहि अवलम्नस्व ।।२३।। 
पतवारी माला पकरि, ओर न कल्लू उपाउ। 
तरि संसार पयोधि कौ, हरि नावैँ करि नाउ।।२३।। 
जगतो बोधयिता हरिनां वाबुध्यते जातु । 
हा हश्यते जगदियं टक्‌ किं दशमुपयातु ।।२४।। 
न अवाबुध्यत न अज्ञायत । यया दशा चक्षुषा जगद्‌ दृश्यते इयं सा दक्‌ किं दृष्टिमुपयातु? 
अपितु न दृश्यत इत्यर्थ; ।।२४।। 
जगत जनायो जिहिं सकल सो हरि जाने नाहिं। 
ज्यों ओंखिन सब देखिये, ओंँखि न देखी जाहि ।।२४।। 
प्रलयकारि ववृषुर्भुशं घना नभसि समवेत्य । 
गिरिं करेऽधाद्‌ गिरिधरो हरन्‌ हरर्मदमेत्य ।।२५।। 
प्रलयकारि यथा स्यात्तथा। एत्य गोकुलवासिनां साम्मुख्यमुपेत्य हरेः इन्द्रस्य मदं हरन्‌ 
गिरिम्‌ अधात्‌ अधरत्‌।।२५।। 
प्रलय करन बरषन लगे जुरि जलधर इक साथ। 
सुरपति गरन हस्यौ हरषि गिरिधर गिरि धरि हाथ ।।२५।। 
मोहमिहावह मोहने घनश्याममीक्षस्व । 
विहर निकुञ्चविहारिणा गिरिधरमुरसि धरस्व ।।२६।। 
यदि ते मोहम्‌ ममत्वं स्नेहम्‌ कर्तुमिच्छा तर्हि मोहने श्रीकृष्णे ( मोहन इति भक्तकविपद्धत्या 
श्रीकृष्णे योगरूढम्‌) आवह कुरु (अन्ये पदार्थाः पर्यन्ते वैरस्योत्पादका बन्धकाश्च, मोहनस्तु सर्वदा 
मोहन इति व्यङ्ग्यम्‌) । यदि सतृष्णदशनेच्छा तर्हिं घनवच्छ्यामं श्रीकृष्णमीक्षस्व, [ दर्शनसुखकरतया 
प्रसिद्धो मेघः, तद्रत्‌ कृष्णोऽपि सर्वेषां सुखकराणां मोलिभूतः] । निकुञ्जविहारशीलस्य नित्यो विहारः 
कदापि नोपराममेतीति तात्पर्यम्‌। गिरिधरो हि निजध्यायकस्य सर्वात्मना निर्वाहकः, येन हि गिरिं करे 


धृत्वा समग्रा व्रजवासिनो महेन्द्रकोपाद्‌ रक्षिता इति तात्पर्यम्‌ सर्वानपि मानसेन्दरियाभिलाषान्‌ भगवत्येव 
समर्पय, अनन्यचेतसा लीयस्वेति चरमं व्यङ्ख्यम्‌।।२६।। 


मन मोहन सों मोह करि, तू घनस्याम निहारि। 

कु जविहारी सौं बिहरि, गिरिधारी उर धारि।।२६।। 
स्वल्पगुणैस्तुष्यति पुरा प्रकृतिः सा हि समापि। 
अद्यश्वस्तनदानिता नाथ धृता भवतापि।।२७।। 


भवान्‌ पुरा स्वल्पैरपि गुणेरतुष्यत्‌, पुरायोगे लट्‌। सा प्रकृतिः स्वभावः समाप्ता कृता व्यस्मारि 
त्यक्ता। अद्यश्चस्तनाः अद्य वा श्रो वा भवाः ये दातारस्तेषां भावः भवतापि धृतः। पूर्व भवान्‌ 

दीनदयालुतया यत्किचिंदगुणैरेव भक्तेषु कृपामकरोत्‌, अधुना बहुगुणशालित्वेऽपि कालविलम्बं करोषि 
ततश्च कृपाकरणाय बहुगुणशाल्यहमस्मीति निभृतं व्यज्यते । नाथ ' इति सम्बोधनेन ! जगत्स्वामिनस्ते 
गुणानभिलक्ष्य कृपाकरणं नोचितम्‌। एतद्धि वणिजामिव वस्तुपरिवर्तनम्‌, यद्धि अन्ये देवा अपि 
कुर्वन्ति। किन्तु भवान्‌ निस्साधनेऽप्यनुग्रहं करोतीत्यादि ।' गृढं सूच्यते ।।२७।। 


थोरेहीं गुन रीञ्चते, बिसराई बह बानि। 
तुमह कान्ह मनौ भए आज काल्हि के दानि।।२७।। 
लक्षसहस्रण्यर्जयतु कोटिं कोऽपि दधातु। 
सम्पत्तिर्मम यदुपतिर्हैरन्‌ विपत्तिं भातु ।।२८।। 
लक्षाणि च सहस्राणि च । दधातु गृहे स्थापयतु । विपत्तिपरिहाराय लोका धनसंग्रहं कुर्वन्ति 
किंतु तद्धनं सान्तम्‌, चोरादिभिर्हार्य च । किन्तु मम सम्पत्तिभूतो हरिर्नित्यः सदा मे आपत्तिहरणे 
सन्जश्च। कष्टसंगृहीतो निधिरिव मे हरिः प्रेमास्पदमित्यादि ध्वन्यते ।।२८।। 
कोऊ कोटिक संग्रहो, कोऊ लाख हजार । 
मो संपति जदुपति सदा विपति बिदारनहार।।२८।। 
मोहनमूतेर्यदुपतेरद्धतगतिराभाति । 
मनसि वसति तदपि स जगति प्रतिविम्बितमुपयाति।।२९।। 
मोहिनी मूर्तिर्यस्य तस्य । मनसि वसन्नपि स जगति प्रतिबिम्बनमुपयाति, जगद्र्तिषु सर्वेषु 
पदार्थेषु निजप्रतिविम्बं दर्शयति। यः पदार्थः कस्यचिदन्तः प्रविष्यो भवति तस्य प्रतिबिम्बो बहिर्न 
प्रतिफलति, किंतु मानसस्य अन्तर्निवसतोऽपि हरेः प्रतिविम्बो बहिः सर्वस्मिन्नपि जगति पतति, 
इत्येव अद्भुता गतिः। मोहनमूर्तिरितिपदेन हरेस्तथा मोहिनी शक्तिर्यस्याः हदयस्यान्तः स्थापनेन मानसं 
तथा मोहितं भवति यथा सर्वं जगत्‌ श्यामसुन्दरमयमवलोकयति । तन्मयो भूत्वा भक्तो जगद्रन्धाद्विमुक्तो 
भवतीत्यादि व्यज्यते।।२९।। 
मोहन मूरति स्याम कौ अति अद्भुत गति जोड्‌। 
बसत सुचित अंतर तऊ प्रतिविंलित जग होड ।।२९।। 
भवसागरमिममुत्तरन्‌ को हि पारमुपयाति। 
स्त्रीछविदायाग्राहिणी मध्य एव गृह्णाति ।।२३०।। 
सिंहिकानाम्नी काचिद्‌ राक्षसी आत्मन उपरि गच्छतो यस्य कस्यचित्पक्ष्यादेः प्रतिबिम्बं 
छायाम्‌ आदाय तद्द्रीरेव तं पदार्थमाकृष्य भक्षयति स्म, या हि रामावतारे समुद्रं तरता हनुमता समापि। 
स्रियाः शोभा भवसागरमुत्तरन्तं मध्य एव गृह्णाति, ततश्च यो हि हनूमानिव संयतेन्द्ियो बलवांश्च भवेत्‌ 
स एव तां पराजित्य पारगामी भवतीति सूच्यते । ' छविदछायाग्राहिणी ' । अत्र तुगागमो भाषानुरोधान्न 
कृतः। ' आगमशाखमनित्यमिति' वा व्याकरणानन्यभक्तैः शरणीकरणीयम्‌।।२०।। 
या भव पारावार कों उर्लंधि पार को जाय। 
तिय छवि छयाग्राहिनी ग्रहै बीचहीं आय ।।३०॥। 

प्रलयरोपिकोपावृतं पुरुहूतं प्रलुलोप। 
गोगोपीगोपालकान्‌ गिरिधर एव जुगोप।।३१।। 


प्रलयं रोपयति करोति ईदृशेन क्रोधेन आवृतम्‌ लुलोप लुप्तमकरोत्‌, पराजित्य द्रावयामास । 
तौदादिकाल्लुम्पतेर्लिट्‌। गिरिसदशं दुरुद्धरं धृत्वापि रक्षेति ' गिरिधर! पदेन सूच्यते। ततश्च भक्तवत्सलः 
सर्वसमर्थश्च स एव सर्वात्मना सेव्य इति चरमं ध्वन्यते ।।३१।। 


लोपे कोपे इन्द्र लौं रोपे प्रलय अकाल। 

गिरिधारी राखे सबं गो, गोपी, गोपाल ।।३१।। 
नायमन्यसमयः सपदि तं नाविकमन्विष्य। 
सागरपारं योऽनयत्‌ प्रस्तरतरो निवेश्य।।३२।। 


अन्यः साधारणः अयं समयो नास्ति, अधुना भवसागरपारगमनाय तं कर्णधारमन्विष्य गवेषय, 
यो रामावतार पाषाणरूपायां तरौ नौकायां निवेश्य वानरभल्लूकादीन्‌ सागरपारमनयत्‌।।३२।। 


यह विरियाः नहिं ओर कौ तू करियाः वह सोधि। 
पाहन नाव चढाइ जिहिं कोने पार पयोधि ।।३२।। 
येन पतितततिरुदतस््धरूदि तदेव कलयाथ। 
मम हि गुणागुणगणमिमं गणय न गोपीनाथ ।।३३।। 
हदि कलितेन येन वस्तुना (दयारूपेण) पतितानां ततिः समूहः उदतरद्‌ भवसागरमुदलद्खयत्‌, 
अथ तदेव हदि कलय कुरु। यदि गुणावगुणानां गणनां करिष्यसि तर्हि अवगुणपूर्णस्य ममोद्धारोऽ सम्भवः, 
किंतु दयामेव मनसि स्थापयेर्यद्रशात्पूर्वमधुना च पातकिनामुद्धारोऽभवद्धवेच्च । ' गोपीनाथ ' पदेन 


व्रजवासिनो यथा सर्वापद्यो रक्षणपूर्व दयया सर्वथा उद्धूतास्तथाहमपि वाज्छामीति ध्वन्यते । "इमम्‌! 
इत्यनेन प्रत्यक्षो मेऽवगुणराशिरिति सूच्यते ।।३३।। 


कौजे चित सोई, तरे जिहिं पतितन के साथ। 
मेरे गुण ओगुन गननि गनौ न गोपीनाथ।।३३।। 
यत्र यत्र तिष्ठन्‌ हरिः सुभगशिरोमणिरैक्षि। 
गतेऽपि तस्मिन्‌ स्थलमिदं हं हरत्‌ समवैक्षि ।।३४।। 
यस्मिन्‌ यस्मिन्‌ स्थाने तिष्ठन्‌ हरिः एेक्षि ईक्षितः (ईक्षतेः कर्मणि लुङ्‌) । सुभगानां 
सुन्दरणां शिरोमणिः। तस्मिन्‌ ( हरो) मथुरां गतेऽपि । तत्‌ स्थानं क्षणकालाय दृष्टिम्‌ आकर्षत्‌ समवेक्षि 


विलोकितम्‌। हरेः सुभगतामाहात्म्यात्तस्य स्थितिस्थलमपि तथा रमणीयं भवति यथा तदर्शनाय स्वतो 
दष्टिराकृष्टय भवति ।।३४।। 


१. बिरिया=नार। (बिहारीरत्नाकर) । २. करिया=कर्ण (नौकादण्ड, अतएव नौकाचालक कर्णधार) । उसका 
धारण करने वाला ' केवट" भी करिया। 

जहाँ जहो टादौ लख्यौ स्याम सुभग सिरमौर। 
बिनहूं उन छिन गहि रहत गनि अजौ वह ठौर।।३४।। 
वारसहस््रण्ययि हरे! विनतिमिमां कलयेय। 
यथा तथा बत निर्वहन्‌ राजसभां सेवेय ।।३५।। 


सहस्रवारान्‌ इमां विनतिं नम्रतापूर्विकां प्रार्थनां करोमि यद्‌ येन केनापि प्रकारेण भवतो 
राजसभायां ( दस्बर) निर्वाहं कुर्वन्‌ पतितः स्यां न तु ततो बहिर्भूतः। नाहं मुक्तं दिव्यलोकादिकं वा 
वाञ्छामि किंतु भवतश्चरणतलपतित एव सर्वदा स्याम्‌, कामं मे पातकविचारेण भवतोऽनुग्रहस्य 
पूर्णत्वाभावादादरोऽनादरो वा भवेदिति तात्पर्यम्‌ ।।३५।। 
हरि! कौजति विनती यहै तुम सौं बार हजार। 
जिहिं तिहि भति स्यो रहौ पस्यौ रहौ दरवार।।३५।। 
सो- त्यज तीर्थान्यनुरागमय हरिराधातनुरुचो। 
प्रतिपदमयति प्रयाग इह व्रजकेलिनिकु ञ्जपथि ।।३६।। 
तीर्थानि त्यज, हरिरधयोस्तनुरुचौ शरीरकान्त्याम्‌ अनुरागम्‌ अय प्राप्नुहि (कुरू) । ययोः 
( हरिरधिकयोः) व्रजस्य केलि (बिहार) - निकुञ्चानां पथि मार्गे प्रतिपदम्‌ (प्रत्येकचरणे) प्रयागतीर्थम्‌ 
अयति प्राप्नोति (भवति) । अन्यतीर्थोपगमनस्य परिश्रमं मुधा किं कुरुषे, श्रीकृष्णराधिकयोः श्रीअङ्खानां 
कान्त्यामेव अनुरज्य, राधाकृष्णावेव सेवस्वेत्यर्थः। व्रजभूमो निकुञ्जकेल्याः समये ययोः प्रतिपदविन्यासे 
तीर्थराजः प्रयागः स्वयमुपगच्छति । श्रीकृष्णराधिकयोर्ध्यानपूर्वकमनुरागे कृते व्रजस्य प्रत्येकपदे 
प्रयागराजोपगमनस्य फलं प्राप्यते, किं मुधा एकैकतीर्थसेवनश्रमेणेति सूच्यते । किञ्च-हरेश्छविः श्यामा 
सा यमुना, राधाया गौराच्छविर्गङ्का । तयोरनुरागश्च मध्ये सरस्वती (कविसमये अनुरागस्य सरस्वत्याश्च 
रक्तवर्णत्वात्‌) । ततश्च प्रयागस्य त्रिवेणी स्वयमेषा उपस्थिता, किं मुधा तत्र तत्र चरणचङ्क्रमणश्रमेणेति 
गूं ध्वन्यते । ३६ ।। 
तजि तीरथ हरि राधिका तन दूति कर अनुराग। 
जिहिं ब्रज केलि निकुञ्च मग पग पग होत प्रयाग ।।३६।। 
दो.- हत्स्नानागारं वहे तापत्रयात्‌ प्रताप्य। 
इदमुपेत्य कुहचिद्धरिः स्विद्यति पुलकमवाप्य ।।२३७।। 
आध्यात्मिकाधिदैविकाधिभोतिकेति तापत्रयात्‌ प्रताप्य इदं हृदयरूपं स्नानागारं वहे रक्षामि। 
( हरेरगमनाय मया सज्जीकृतम्‌) । यदि कदाचिद्‌ हरिः इतः समुपगच्छेततर्हि इदं स्नानागारं खेत्य प्राप्य 
उष्णतावशात्‌ पुलकं रोमाञ्चं प्राप्य कदाचिद्‌ हरिः स्विद्यति (' पसीजे '- हिन्दी) अर्थात्‌ मयि करुणार्द्रौ 
भवेत्‌। अतिकटोरपुरुषस्य स्वेदनेन ' पसीजना', शिथिलीभावः मृदु भावो लक्ष्यते भाषायाम्‌ । तदनुसारेण- 
"मम हदयं पूर्णतया नानासंतापैः संतपतम्‌, अत एव यवनसम्राजां स्नानागारे (" हम्माम") इव कदाचिद्धरिथित्‌ 
प्रविशेत्‌ (अर्थात्‌ यदि मम ध्यानवशाच्चेतसि संचरेत्‌) तर्हि तप्तस्य मे दीनतां दष्ट्वा कदाचिन्मयि 
करुणा्द्रः सन्‌ ममोद्धारं कुर्यादिति गृढं ध्वन्यते ।।३७।। 

मै तपाय त्रयताप सौ राख्यौ हियौ हमाम। 
मति कनरहंक आये यँ पुलकि पसीजँ स्याम ।।३७।। 
समयात्‌ प्रकृतिविपर्यये कः शीलं न जहाति। 
करुणां करुणाकृज्जहौ कुमतिकलावुपयाति।।३८ ।। 


समयात्‌ समयस्य परिवर्तनेन प्रकृतेः स्वभावस्य परिवर्तने सति कः पुरुषो निजमाचरणं न 
त्यजति। (यतः) कुत्सितमतिशालिनि कलिकाले उपयाति आगच्छति सति करुणाकरो हरिरपि करुणां 
जहौ तत्याज । हरिः सर्वदा करुणाकर इति प्रथितः, किंतु साम्प्रतं मम दुर्दशां दृष्ट्वापि न मय्यनुकम्पां 
करोति। अतएव कलिसमयवशाद्‌ हरेरपि स्वभावपरिवर्तनं जातमित्यर्थः। अनेनोपालम्भेन “हे हरे। 
नाहमधिकं कालविलम्बं सहे साम्प्रतं निजदयास्वभावादयैव मयि करणीयेति ' ध्वन्यते ।।३८ ।।' 


समे पलट पलै प्रकृति, को न तजे निज चाल । 
भौ अकरुन करुना करौ इहि कपूत कलिकाल।।३८।। 
यथा भवेयं स्यां तथा नाथ निजाचरितेन । 
अतिकदठिनं मम तारणं किं गोपाल हठेन ।।३९।। 


हे नाथ! निजेनाचरितेन अहं यथा भवितुं योग्यः स्यां तथा भविष्यामि। निजाचरितानां 
शुभाशुभं फलमहं स्वयं भोक्ष्ये इत्यर्थः। मम तारणम्‌ उद्धरणम्‌ (कर्मबन्धनाद्विमोक्षः) अतिकठिनम्‌। 
अतएव मम तारणे हठं मा कुरु [मम पातकानि तादृशानि येषामग्रे पूर्वपातकिनां पातकानि अतिसामान्यानि। 
अतएव तत्तारणमात्राभ्यासिनो भवतः सकाशान्मम तारणमहं दुष्करं मन्ये प्रणयभाजनं श्रीमानस्मिन्‌ 
कर्मणि महान्तं श्रममनुभवेदित्यपि मम नेच्छा । ततश्च यदि मे तारणेच्छा तर्हि महापातकिनो ममोद्धारे 
महदवधेयमिति ध्वन्यते ] ।।३९।। 


ज्यौ हैदौ, त्यौ होउगौ हौं हरि अपनी चाल। 

हठ न करौ, अति कठिन है मो तारिबो गुपाल।।३९।। 
भूरि कृतज्ञो नाथ मम सम्यक्‌ सुदृशाकारि। 
भवता भवतारण! कृतिर्यन्मम सृक्ष्ममधारि।।४०।। 


हे भवतारण हे संसारोद्धारक ! मम कृतिः ममाचरणं यद्‌ यदि भवता सृक्ष्मतया अधारि 
अवधारितं दृष्टम्‌, तर्हि हे नाथ! भवता मम सुदशा सम्यक्‌ अकारि! ममोद्धारः सम्यग्‌ व्यधायि इति 
काकुः। एतत्परिश्रमार्थम्‌ अहं भवतः कृतज्ञः कृतज्ञतया भवतो निर्मज्छनतामगाम्‌। [गैं तुम्हारी 
बलिहारी गया! इति हिंदीशेली ] । सेयं विपरीतलक्षणा ।* यदि भवता ममाचरणं दष्ट तर्हि तस्यातिहीनतया 
मम अतिदुर्दशा भवताकारि' इति लक्ष्योऽर्थः। यदि ममोद्धरणमभीष्टं तर्हिं ममाचरणोपरि दष्ट देया, 
` भवतारण ' विरूदेन भवता दयावशादेवमेवोद्धारः कर्तव्य इति व्यद््यम्‌।।४०।। 


तौ बलियै, भलियै बनी, नागर नंदकिसोर। 
जो तुम नीक कै लख्यौ मो करनी कौ ओर।४०।। 

सो.- देहि नाथ मे मुक्तिमधमसमूहे यामदाः। 

बन्धे चेदनुरक्तिरथ बधान ते गुणगणैः।।४१।। 

हे सर्वसमर्थं (अधमोद्धारक) ! यथा अनेकेभ्योऽधमेभ्यः पूर्वम्‌ अदाः दत्तवान्‌ तां मुक्तिं 

मह्यमपि देहि। चेत्‌ मम बन्धने एव भवतः संतोषस्तर्हि ते गुणगणेर्बधान । सगुणस्वरूपस्योपासनायां 
मां योजयेत्यर्थः। [ बन्धने गुणस्य (ख्ज्वाः) अपेक्षा अतएव ते गुणेर्मा बद्धं कुरु इति श्लेषोऽपि ] ।४१।। 
मोहू दीजै मोष, ज्यौँ अनेक अधमन दियो। 
जो बधं ही तोष, तौ बोधौ अपने गुनन।।४१।। 
दो.- स्प््रा बद्धा त्वयि च मयि कोऽभिजयेदधुनाथ । 

निजनिजविरुदनिवाहने द्वावपि निरतौ नाथ।।४२।। 


हे नाथ! त्वयि मयि च (तव मम च मध्ये) स्पर्धां बद्धा ददी भूता । अथ, अधुना दृश्यताम्‌, 
को जयेत्‌, द्वयोर्मध्ये को विजयशाली भवति । निजनिजविरुदस्य निजनिजपूर्वप्रशस्तेः लज्जानिवहि 
त्वम्‌ अहं चेति द्वावपि तत्परो । मम विरुदं पतितः अधमः इत्यादि। अतएवाहं निजनामरकषार्थं 
पतितकर्तव्यानि न त्यजेयम्‌। भवतो विरुदं ' पतितपावनः' इति, अतएव भवानपि मम पातकानि 
संनाश्य मां पावयितु प्रयतेथाः। अतएवाधुना द्रष्टव्यम्‌- पराजिततया पातकादहं विरतो भवामि, अथवा 
दुष्करमिति कृत्वा ममोद्धरणाद्धवान्‌ उपरतो भवतीति। यदि सत्यो भवान्‌ पतितोद्धारक स्तर्हि 
पूर्णपातकिनोऽपि ममोद्धारः कर्तव्य एवेति व्यङ्खयम्‌।।४२।। 
मोहि तुम्हें बाढी बहस, को जीतै जदुराज। 
अपने अपने बिरद कौ दुहू निबाहन लाज ।४२।। 
(४५) 
सोरटासमुदयः 
काव्यकल्पनाकारु कृपयतु मयि तेजः किमपि। 
मनसि चकासतु चारु चरणसरोरुहरेणवः।।१।। 
व्रजजगतीजीवातुरातुरहदयरसायनम्‌ । 
मम हि शर्म निर्मातु मातुलहदि शूलं किमपि।।२।। 
यादवकु लावतंस विबुधवंशवारिधिविधो । 
मुनिजनमानसहंस कंसनिकन्दन पाहि माम्‌।।३।। 
सुहृदो मेऽपसरन्तु सन्तु सुखं विमुखाः परे। 
किंतु नाथ न हरन्तु गन्तुकाममेता दशः।४।। 
कामं मां क्लि्नन्तु भवतापाः पापानुगाः। 
अङ्के मां कलयन्तु पद्धेरुहसरसा दशः ।।५।। 

यच्छसि यदुवर यर्हि गर्हितगुहसदशेऽपि शम्‌। 

दीने दिशसि न तर्हिं बर्हिपक्षधारिन्‌ दशम्‌२।।६।। 
स्वैरमिदं मे देहि देहिषु दूषितमपि पदम्‌। 
एकमिदं प्रविधेहि धेहि दयादृष्टेलं वम्‌ ।।७।। 
अधमतमेषु निषीद सीदति किं ते मानसम्‌। 
मञ्जुनाथ न विषीद यदि सिध्यति पत्युः कृपा ।।८ ।। 
जिह्वायां तव नाम चरणरेणुरूषितमुरः। 
वसतिरपि व्रजधाम धन्यानामन्ते भवति।।९।। 
कपटैर्जन्म जगाम, कामपि सुकृतिं न कृतवान्‌। 
कित्वन्ते तव नाम जपति जिह्वया जय्यसो ।।९०।। 


काव्यकल्पनायां कारुशिल्पि तेजः सरस्वती । कृपयतु कृपां करोतु १ ।। जीवातुर्जी वनोषधम्‌। 
मातुलः कंसः।।२।। विबुधा देवास्तेषां वंशोन्नायक ! || । । गन्तुकामं परलोकं गन्तुमिच्छन्तम्‌ मुमूर्षुम्‌ 
एतास्तव दशः न परिहर्तु ।।४।। पद्करुहवत्‌ सुभगाः भगवतो दृष्टयः।।५।। यर्हि यदा गुहो व्याधराजः। 
तर्हि दीने न दिशसि? अपि त्ववश्यं दिशसि, काकुः ।।६ ।। पदं स्थानं (जन्म) ।।७।। मानसं किं 
सीदति खिद्यते, खेदो न योग्यः। यदि स्वामिनो दया भवति ।।८ ।। रूषितं लिप्तम्‌।।९।। अन्ते चेत्तव 
नाम जयति असौ जयी ।।१०।। 


भ्रान्तं भवविगमाय न श्रान्तं क्षणमेकमपि। 
यान्तं त्वदुपगमाय तान्तं किं विरुजसि विभो।।९९।। 
निगमगेयगुणधाम कामकोटिलज्जकवदन । 
मञ्खुलमेघश्याम मामपनय पथतोऽपनय।।९२।। 
वाचं विनियच्छामि कामं भ्रामय मां भवे। 
किंतु यत्र गच्छमि तत्र नाथ ते स्यामहम्‌।।१२३।। 
सोऽयं सुचिरायाथ कथमुत्पथगामी भवेत्‌। 
अन्तर्यामी नाथ! लब्धः स्वामी चेद्‌ भवान्‌।।९४।। 
दुर्गतदुःखनिकन्द कन्दति मन्दोऽयं चिरात्‌। 
किं दयसे न मुकुन्द कुन्दविनिन्दिकया दशा ।।९५।। 
गोपगृहेभ्यो येन नीतं नवनीतं पुरा। 
तेन चित्रचरितेन भुवि नीता गीताद्धुतम्‌।।१६।। 

भवस्य संसारस्य विगमाय निवृत्तये । त्वदुपगमाय त्वत्प्रा्तये यान्तं गच्छन्तम्‌, तान्तं छिन्नम्‌ 
(इमं दीनम्‌) किं विरुजसि (दर्शनमदत्वा किं पीडयसि) ।।११।। कोटिः कोटिसंख्या । अपनयपथतः 
दुर्नीतिमार्गात्‌।।१२।। विनियच्छामि रुणध्मि, किंचिदपि न वदामीत्यर्थः।।१३।। सोऽयं (ते 
भक्तः) ।।१४।। कन्दति क्रन्दति, दशा किं न दयसे दष्टिदानद्वारा दयां किं न करोषि?।।१५।। भुवि 
नयनेन गीताया दिव्यत्वम्‌।।१६ । । मधुरिम्णो माधुर्यस्य लवं लेढि (आस्वादयति) तच्छीलम्‌।।१७।। 
अन्ते तव नामस्मरणं धन्यानां भाग्यवतामेव धृतिधाम धैर्याधायकं भवतीत्यर्थः ।।१८ ।। मयि मां प्रति 

यदि मधुरिमलवलेहि मञ्जुनाथ मानसमिदम्‌। 
तर्हिं दृशं विनिधेहि मधुसूदन मुखपद्धजे ।।९७।। 
सत्सङ्गो ह्यविराममखिलकामनानां लयः। 
धन्यानां धृतिधाम तव नामस्मृतिरन्तिमा ।।९८ ।। 
मयि साम्मुख्यसमेतमेतदेव दयतां भवान्‌। 
मरणे मम विहरेत चेतसि ते चरणे रतिः।।१९।। 


सम्मुखतां कृत्वा (मदनुकूलो भूत्वेत्यर्थः) ।।१९।। 


गो. वै. ११- 


कस्य सविधमुपयामि यामिकजनविनियन्ितः। 
कस्य सदसि याचामि वाचा दुर्गतदीनया।।२०।। 
दुर्दिंवसेषु दयेत को दारुणदुरिताविले। 
कस्य सदयमुदयेत दीनदुःखदमनो द्यमः।।२१९।। 
निस्साधननिकृतेषु केन कारुणिकता कृता । 
जात्यादिभिरधमेषु कस्य सुधावृष्टिर्भवति।।२२।। 
लभते कस्य द्वारि परितापी पापी शमम्‌। 
अभयसत्रमाधारि केन सर्वजगतः कृ ते।।२३।। 
पद्भयां कोऽभिससार ग्राहग्रस्तं गजपतिम्‌। 
लज्जां कोऽभिजहार दुपदसुताया नृपसदसि ।।२४।। 
आयुः समं समाप्य भुवि नीतो वीतोऽसुभिः। 
यन्नामामृतमाप्य चिरममरीभवति श्रुवम्‌।।२५।। 
नहि जहाति यो जातु जगति जिहागानपि जनान्‌। 
स ममोद्धारी भातु बर्हिपक्षधारी सदा।।२६।। 

गरुडध्वज गोविन्द गोपीजनजीवननिधे। 
मधुमुरहरण मुकुन्द माधव मुरलीधर हरे।।२७।। 
दनुजदर्पपरिहार दामोदर दुर्जनदमन। 
राधाप्राणाधार पीताम्बर नीरजनयन।।२८।। 
कविकलया कलयामि यामिह रचनामञ्जरीम्‌। 
तामेतां निदधामि दामोदरपदपङ्कजे ।।२९।। 


यामिकजनैः द्वारपालैः विनियन्त्रितः अवरुद्धः अहं राजादेः कस्य समीपं गच्छामि? राजादेः 
समीपे गमनस्यैवावसरो न भवतीत्याशयः। दुर्गता दुरवस्थापन्ना (गद्गदा) ।।२०।। दुर्दिवसेषु 
संकटदिनेषु । दारुणैः प्रचण्डपापैः आविले मलिने (पापिनि जने) ।।२१।। निस्साधनाश्च निकृताः 
तिरस्कृताः च । जात्यादि. गणिका-गुहगृध्रादिषु ।।२२।। शमं शान्तिम्‌। अभयसत्रम्‌- ' सकृदेव प्रपन्नाय 
तवास्मीति च याचते। अभयं सर्वभूतेभ्यो ददाम्येतद्‌ व्रतं मम! ।।२३ । । अभिजहार हियमाणां प्रत्याजहार 
(परावर्तयामास) ।।२७।। समं सर्वम्‌। असुभिः प्राणैः वीतः रहितः (मृतः) ।।२५।। जिह्यगान्‌ 
वक्रगामिनः ( पूतनाशिशुपालादीन्‌) ।।२६।। दनुज.- दर्पं परिहरतीति दर्पपरिहारः (अण्‌) ।।२८।। 


(४५) 
अमृतध्वनिः 

नन्दन्‌ नन्दनिके तने विन्दन्नखिलसुखानि। 

नन्दयतान्नन्दात्मजो भिन्दन्‌ दनुजकुलानि।। 

भिन्दन्‌ दनुजनिवृन्दं नगमुपखिन्दन्‌ नखरे। 

छिन्दन्‌ भवभयमिन्दन्‌ जगति विरुन्धन्‌ समरे।। 

स्पन्दद्‌भ्रमरममन्ददरुमभवचन्दच्यन्दन । 

चन्द्रद्युतिमपि निन्दद्वदन विनन्दन्नन्दन ।।९।। 
दनुजनि (दैत्य) वृन्दं भिन्दन्‌ नाशयन्‌। नखरे नगं पर्वतम्‌ उपखिन्दन्‌ परिघन्‌ आघदट्रयन्निति यावत्‌, 
"खिद परिघाते ' तुदादिः। जगति इन्दन्‌ परमसमर्थो भवन्‌, "इदि परभेशर्ये ' । समरे (द्रोहिणः) विरुन्धन्‌ 
आक्रामन्‌ । स्पन्दन्तः सोगन्ध्यवशात्‌ किंचिच्चलन्तः भ्रमरा यस्मिन्नेवं यथा स्यात्‌ तथा अमन्दद्रुमभवः 
अतएव चन्दन्‌ आह्ादयन्‌ चन्दनः अङ्खरागो यस्य, तत्सम्बुद्धौ । ' स्पदि किं चिच्चलने' 
अनुदात्े्वाद्विकल्पेनात्मनेपदम्‌। विनन्दन्तः मोदमानाः नन्दनाः सूनवो यस्य तत्सम्बुद्धो ।।१।। 

नृत्यन्मुरहरमनुसरत्नारीनूपुरनादि । 

रासमध्यमासीत्‌ तदा गुञ्जन्मुरजह्ादि ।। 

गुञ्जन्मुरजमुदञ्चन्निनदमस्चन्रवरति । 

पुष्यन्मदमतितुष्यन्‌ हरिविदुष्यन्‌ विहरति ।। 

चञ्चन्नयनमुदञ्चत्करुणममुञ्चन्निह चर। 
नित्यं विहर न भृत्यं परिहर नृत्यन्मुरहर।।२।। 


गुञ्जन्‌ प्रतिध्वनि प्रसारयन्‌ मुरजो यस्मिन्‌ यथा स्यात्‌ तथा । उदञ्जन्‌ उच्र्व्यक्तौभवन्‌ निनदो 
यस्मिन्‌ यथा स्यात्‌ तथा। अखञ्जन्ती न खञ्जा गतिविकला भवन्ती नवरतिर्यस्मिन्‌ यथा तथा । पुष्यन्‌ 
मदः प्रमदो यस्मिन्‌ यथा स्यात्‌ तथा, अतितुष्यन्‌ हरिः अविदुष्यन्‌ कावैकृत्यमनुपगच्छन्‌ 
(मदनविजयित्वात्‌) विहरति। चञ्चन्ती वात्सल्यवशाद्‌ भक्तेषु गतिशीले नयने यस्मिन्‌ यथा स्यात्‌ 
तथा । उदञ्चत्करुणम्‌ उदञ्चन्ती प्रस्फुरन्ती करूणा यस्मिन्‌ यथा स्यात्‌ तथा) भक्तं (माम्‌) अमुञ्न्‌ दूरे 
न कुर्वन्‌ इह रासे चर। अन्यत्‌ स्पष्टम्‌।।२।। 


(४६) 
हरिगीतिकादिछन्दः संदर्भः 
हरिगीतिका 

वृन्दारकानतमोलिगतमन्दारवनगन्धावहा 

मज्जन्मनुजवृन्दाय या सायुज्यसुखसंधावहा । 
मन्दाय मे मन्दारवन्मन्दान्यसुखपरिपाकिनी 

वन्दारुभववबन्धापहा गोविन्दपदमन्दाकिनी ।।९।। 
देवानाम्‌ आनतमौलिगतानां मन्दारपुष्पाणां श्रेष्टगन्धं धारयति सा । स्नानं कुर्वते जनसमूहाय 


भगवतः सायुज्यसुखसंधानकारिणी । प्रणमतां भवबन्धच्छेदिनी गोविन्दचरणरूपा स्वर्गङ्गा । मूढाय 
मह्यं कल्पवृक्षवत्‌ अमन्दसुखपरिपाकयुक्ता (भवतु) ।।१।। 


मरहटा 
अयि दीनदुःखहर सकलसौख्यकर दयया दशमिह देहि 
करुणावरुणालय जनितजनाभय सपदि सदयमवधेदहि। 
पदपङ्कजसदानि संनतसद्धिनि पतितमेतमवयाहि 
अयि दीननाथ तव मञ्युनाथमिममुग्धर न किल जहाहि।।२।। 


अस्मिन्‌ दीने दयया दृष्टं देहि। जनितं जनानां भक्तानाम्‌ अभयं येन तत्सम्बुद्धौ । सपदि 
शीघ्रम्‌, अवधेहि अवहितो भव । सामान्यपातकौ नास्मि, अतएव अवहितः सनुद्धारे प्रवर्तस्व । 
महापातकित्वं ध्वन्यते । संनताना प्रणतानां सङ्खिनि सहायके तव पदपङ्कजरूपे गृहे पतितम्‌ एतं ( माम्‌) 
अवयाहि जानीहि । उद्धर, न जहाहि (त्यज) ।।२।। 


चवपैया 
अयि सुखलवलालस प्रियसख मानस 
मम मतिरिह यदि नेया। 

तर्लमभिरामे कोलितकामे 
रामे मतिरुपधेया।। 
यत्राहितचापे दनुजदुरापे 
देवा दर्पमविन्दन्‌। 
ते कुपितकपीशा नद्धनदीशा 
रावणविभवमभिन्दन्‌।।३।। 


मम सम्मतिर्यदि ग्राह्या तर्टिं अलं सुन्दरे, अतएव नियन्ितकामदेवे रामचन्द्रे बुद्धिः योजनीया । 
दनुजः दैत्यैः पराक्रमद्वारा दुष्प्रापे यस्मिन्‌ देवा दर्पम्‌ अगच्छन्‌ । रामशोर्ये देवानां गर्व आसीदित्यर्थः। 
नद्धः सेतुना बद्धः नदीशः समुद्रो यैस्ते कुपिताः कपीशाः वानरश्रेष्ठाः रावणोत्कर्षम्‌ अचूर्णयन्‌।।३।। 


प्रि 
श्रीकृष्णचन्द्र व्रजपतिकि्ोर 
राधामुखेन्दुचञ्चलचकोर। 
अयि सकलसूरिगुणनीयगाथ 
मम मनसि सर्वदा विहर नाथ।।४।। 


राधामुखचन्द्राग्रे चकोर! सकलसूरिभिः कविभिः गुणनीया आवर्तनीया कथा यस्य 
तत्सम्बुद्धौ । ।४।। 


खेलत्कलिन्दजाकूलगामि 

गोविन्दचरणनलिनं नमामि। 
मकरन्दविन्दुमधिगम्य यस्य 

मुदमेति मनो मुनिमधुकरस्य ।॥५।। 


कलिन्दजायाः यमुनायाः कूलगतं चरणकमलम्‌। यन्मकरन्दस्य बिन्दुमपि प्राप्य मुनिरूपस्य 
भ्रमरस्य मानसम्‌ आनन्दति।५।। 


उल्लाना 
सकलजगज्जीवननिधे! 
मयि विधेहि करुणां विधे! । 
चरणतले पतितं सुतं 


न किमवसे दयया दुतम्‌।।६ ।। 
सकलजगतां जीवननिधिरूप ! हे विधायक भगवन्‌! | ।६ ।। 

( ४७) गीतिगोपुरम्‌ 
प्रभातगीतिः * 
विनयमयत मानसेन नन्दगोपबाले। 
विनयमयत. ।।९।। 
चपलारुचिडम्बरेण परिहितपी ताम्बरेण । 
वपुषा घनसुन्दरेण नन्दितव्रजबाले ।।२।। विनय. ।। 
कुण्डलमिह गण्डलम्बि चञ्चति चपलाविडम्बि। 
क मलो पमचरणचुम्बिलम्बितवनमाले ।।३।। विनय. ।। 
उरसि कुसुममादधाति शिरसि मुकुटमाविभाति। 
यमुनापुलिनानि याति तिलकार्चितभाले ।।४।। विनय. ।। 
दानवकुलमिदमगाहि येनाहितततिरदाहि। 
प्रणयं मनसानुयाहि तस्मिन्‌ व्रजपाले ।।५।। विनय. ।। 
डति कृष्णोऽनुरहसि राधामुखमुग्धमनसि। 
कालियफणनृत्यसदसि यमुनार्पिंतताले ।।६।। विनय. ।। 
पृथिवीभरभर्जनाय दुर्मदनृपतजनाय। 
पाण्डवहितसर्जनाय कौरवकु लकाले ।।७।। विनय. ।। 
दुर्मदमदमीलनाय निजपणपरिशीलनाय। 
कल्किनि कटुकौलनाय करधृतकरवाले ।।८।। विनय. ।। 
निगमागमगीतगाथ देहि दशं दीननाथ । 
दययो धर मञ्खुनाथमस्मिन्‌ भवजाले ।।९।। विनय. ।। 


विनयं नम्रां (भाषानुसारं सादप्रार्थनाम्‌) अयत कुरुत इत्यर्थः।।१।। चपला (विद्युद्‌) 
वत्‌ रुचिडम्बरः कान्तिसमृहो यस्य ईहशेन परिहितेन धारितेन पीताम्बरेण, तथा घन (मेघ) सुन्दरेण 
वपुषा च आनन्द्रिता व्रजबाला (स्रिय) न ईदृशे (नन्दगो पबाले ) ।।२।। चपलाविडम्बि 
विदयुत्तिरस्कारकम्‌। चरणचुम्बिनी लम्बिता वनमाला यस्य तस्मिन्‌।।३।। यः कुसुमम्‌ आदधाति 
धारयति। यः यमुनापुलिनानि याति तस्मिन्‌ अथवा याति गमनं कुर्वति (शतृ) तस्मिन्‌।।४।। येन 
दानवकुलम्‌ अगाहि अमाथि (अनाशि) कर्मणि लुङ्‌ ।।५ । । अनुरहसि एकान्ते ्रौडति क्रीडनं कुर्वति 
कृष्णे । कालियफणानामुपरि नृत्यस्य यत्‌ सदः सभा तस्मिन्‌ यमुनया अर्पितास्ताला यस्मै, 


* प्रभाती ' प्रभृतिशैल्या बहुभिः प्रकारैरस्या गानम्‌ " दुमुक चलत रामचंद्र बाजत पैजनिया ' इत्यादिवत्‌। 

कालियदमनसमये तटपाषाणशिलासु यो जलस्यास्फालनशब्दः तद्धि नृत्यसमये हरिप्रियया यमुनया 
तालदानं कृतमित्याशयः।।६।। दुर्मदानां मदस्य मीलनाय मुद्रणाय (लोपाय), निजप्रणस्व (यदा 
यदा धर्मग्लानये दुष्टा विजृम्भन्ते तदाहं धर्मरक्षां करोमीति) रक्षणाय तथा कटूनां (लोकाऽहितकारिणां 
नृपाणाम्‌) कीलनाय दमनाय करधृतकरवाले कल्किनि कल्किरूपधारिणि नन्दगोपबाले ।।८।। 


देशमल्लार-रागेण 


जय जय गणनायक वरदायक, 
जय जय. ।।९।। 
दुःखहरण सुखकरण गणाधिप, जय जय सिद्िविधायक ।। 
जय. जय.।।२।। 
प्रथमनमस्कृत सकलसुरैरपि शरणापन्नसहायक ।। 
जय जय.।॥३।। 
लम्बोदर शिखिवाहनसोदर! निजजनणशुभपरिचायक ।। 
जय जय. ।।४।। 
सिन्धुरबदन सदन सम्पत्तेः सिद्छिसुखामृतपायक ।। 
जय जय. ।॥५।। 
एकदन्तं विपदन्तविधायक विघ्नविहिंसनसायक ।। 
जय जय. ।।६।। 
मञ्जुनाथमिममाशु सनाथय, सकरुण सिद्धविनायक ।। 
जय जय.।॥७।। 


शिखिवाहनस्य स्वामिकार्तिकियस्य सहोदरभ्रातः! निज (भक्त) जनेभ्यः शुभपर्चियदायक ! 
सिन्धुर (गज) वदन! सिद्धिनाम्न्याः प्रियतमायाः सुखरूपस्यामृतस्य पायक । विघ्रानां विहिंसने 
दूरीकरणे सायक बाणसदश !। 


दादरा 
मम दैन्यं न जानासि नाथ किमु मुहुरावेदये। 
पराधीन्यं न जानासि नाथ किमु मुहुरावेदये ।।९।। 
भवत्पदाल्जमुपादे यमस्ति भक्तानाम्‌। 
न॒ किंचिदन्यदितो रोचतेऽनुरक्तानाम्‌।। 
क्षयिष्णु नाकसुखं भाति बुदधिरिक्तानाम्‌। 
त्वमेव दिव्यनिधिः स्नेहरसासिक्तानाम्‌।। 
अयि कुत्राधुना यासि नाथ! किमु मुहुरावे.।।२।। 

अजामिलादिमहापापिनो दिवं याताः। 
त्वया प्रभूतदयासागरेण निध्याताः।। 
इतः परेऽपि किमन्ये प्रभो! न विख्याताः। 
त्वेह ये करुणापात्रतामुपायाताः।। 
अपि मामेव हातासि नाथ! किमु मुहुरावे.।॥३।। 
भ्रमामि भूरि भृतो भावनाभिमानेऽहम्‌। 
न जातु मोदमये त्वद्गुणानुगानेऽहम्‌।। 
भवन्तमेव विभो रक्षकं विजानेऽहम्‌। 
ऋते भवन्तमवन्तं परं न जानेऽहम्‌।। 
वद किं मे विधातासि नाथ? किमु मुहुरावेद.।।४।। 
भवन्निकेतमहं नाथ समागच्छमि। 
पदाम्बुजस्य तले मस्तकं नियच्छमि।। 
कृपाकटाक्षलवं नाथ किचिदिच्छमि। 
कदा लभेय तमित्याकुलं विपृच्छमि ।। 
श्रृणु वाक्यानि मे मञ्ञुनाथ! किमु मुहुरावे. ।॥५ ।। 


परस्य आधीन्यं अधीनतां [न जानासि] वारं वारं किम्‌-निवेदयामि । त्वया निध्याताः 
विलोकिताः तव ये दयापात्रतामुपायाताः, ईदृशाः किम्‌ एभ्यः अजामिलादिभ्यः अन्ये न विख्याताः? 
अपितु बहवः। हे नाथ! किं मामेव हातासि त्यक्तासि (त्यक्ष्यसि, भविष्यति लुट्‌) 2 भावनायाः 
अभिमाने भृतः भ्रमामि । त्वद्गुणगाने मोदं न अये न प्राप्नोमि । परमेवं मम स्पष्टे दोषेऽपि भवन्तमेव 
रक्षकं जानामि। भवन्तम्‌ ऋते (विना) परं अन्यं अवन्तं रक्षन्तम्‌ (रक्षकम्‌) न जाने । हे नाथ! मे किं 
विधातासि कर्तासि (करिष्यसि), वद ।।४।। निगच्छामि स्थापयामि । तं ( कृपालवम्‌) कदा लभेय 
(प्राप्नुयाम्‌) इति आकुलं यथा तथा पृच्छामि ।॥५।। 


लावनी 


रासलीलायां मदनविजयः 
जयति जगदानन्दनकारी। माधवो मनसिजमदहारी ।। 
गोपिकाजनजीवनधारी। सकलनिजभक्तभीतिहारी ।। 
निखिलजगदालम्बनकारी। जयति हरिरुन्मदपरिहारी ।।९।। 
जयति जगदानन्दनकारी। माधवो मनसिजमदहारी ।। 

व्रजवामाकामानसौ पूरयितुं विजहार। 
तदिह दिव्ययमुनातटे रन्तुं मनश्चकार।। 
कारणं विना प्रणयकारी । माधवो मनसि. ।।२।। 
शरदि वियदासीदतिविमलम्‌। चकाशे शशधररुचिरमलम्‌।। 
कुमुदकरमुकुलितनवकमलम्‌। लसति कालिन्दीकूलमलम्‌।। 
शशधरकरनिकररियं रजनी शुशुभे भूरि। 
परितः प्रमदभररिदं सकलं भुवनमपूरि।। 
पूरितः प्रमदेर्गिरिधारी। माधवो.।।३।। 
गोपिकाकामान्‌ पूरयितुम्‌। मनोभवदर्प दूरयितुम्‌ ।। 
रसे हृदयानि विनोदयितुम्‌। वेणुमारेभे वादयितुम्‌।। 
मञ्खुमुरलिकानादमिममुपगतमात्मगृहेषु । 
संनिशम्य गोपीगणो गतवान्‌ वनकुञ्चेषु । । 
येषु रेमे स मनोहारी। माधवो.।।४।। 
इह हि गोपीषु सपरिहासम्‌। ततो व्यातेने स हि रासम्‌।। 
विदित्वा मनसिजमदवासम्‌। तिरोऽभूत्सोऽयं सविलासम्‌।। 
हरिमवीक्ष्य वामा इमाः कामाकुलमनसो हि। 
तरु वीथीषु विचिन्वते दर्पो दूरमरोहि।। 
मोहितः कुसुमचापधारी। माधवो. ।॥५।। 
तदनु हरिविरहाकुलहदया। दगम्बुजपूरितबाष्पचया ।। 
वधूततिरुज्डितहरिविचया। प्रतेपे निहितहरिप्रणया।। 
हरिचरितानुकरणपरा भृशमनुरागभरेण । 
व्रजवनिता दयितानुगां जगुः कीर्तिमचिरेण ।। 
येन॒ हरिरुदयति भयहारी। माधवो. ।।६।। 
अहह निजभक्तदयाशाली । आविरासीदिह वनमाली ।। 
प्रसन्ना रेमे प्रमदाली। पुलककुलकलितगण्डपाली ।। 
मनसिजमदमर्हनमिमं मुररिपुमयसि न केन। 
रात्रिंदिवमिममनुभजेर्मञ्जुनाथ हदयेन ।। 
येन स हि दुष्कृतविनिवारी। माधवो. ।।७।। 

रासलीलाव्याजेन स्मरस्य गर्वो योऽपकृतस्तत्कथा भागवतस्थानुसंधेया । निखिलस्य जगतः 
आलम्बनकारी आश्रयदाता। उन्मदान्‌ जनान्‌ परिहरति दमयति तच्छीलः। अनेन गर्वितस्य कामस्य 
अग्रे भावी पराजयः सूच्यते ।।१।। निष्कारणं स्वार्थं विना प्रणयकारी ।।२।। रसलीलासमये विरोधिनः 
कामस्य पूर्णोदीपनसामग्री शरदाविर्भावादिकं वण्यते- अमलं यथा तथा शशधरस्य रुचिः कान्तिश्चकाशे। 
कुमुदस्य चन्द्रस्य करर्मुकुलितानि नवकमलानि यस्मिन्नीदशं कालिन्दीकूलम्‌ अलं यथा तथा लसति। 
प्रमदो हर्षः।।३ । । रसे आत्मलीलास्से भक्तानां हृदयानि विनोदयितुं सुखयितुम्‌। अनेन । भगवदवतारस्य 
भक्तो द्धारः प्रयोजनं सूचितम्‌।४।। व्यातेने चकार। राससमये प्रणयासक्तं हरिमनुमाय मनसिजस्य 
मदनिवासो गर्वोदयो जातः, तं विदित्वा हरिस्तिरोऽभूत्‌ अन्तर्हितोऽभवत्‌। तरुवीथीषु वामाः खियः 
हरिं विचिन्वते । दर्पः दूरम्‌ अरोहि, स्थापितः, गर्वो दूरीकृत इत्यर्थः। रोहयतेः कर्मणि लुङ्‌ । एतं हरेः 
प्रभावं दष्ट्वा कुसुमचापधारी कामः मोहितः।॥५।। उज्ज्ितः त्यक्तः हरर्विचयः अन्वेषणम्‌ यया सा, 
हरप्रणयासक्ता वधूततिः (गोपीमण्डली ) प्रतेपे, किमित्यस्माभिर्गर्वो विहित इत्यनुतापं चक्रे । दयितस्य 
श्रीकृष्णस्य अनुगतां तत्सम्बन्धिनीम्‌ कीर्तिं जगुः (भगवद्गुणगानं चक्रुः) ।।६ ।। प्रमदानाम्‌ आलिः 
पङ्क्तिः। केन न अयसि किमिति शरणं न गच्छसि? हे मञ्युनाथ ! इमं श्रीकृष्णं हदयेन अनुभजेः, 
स्मर, सेवस्व ।।७।। 
नाटकीयगीतिः 
नटवर गिरिधर जगदभिराम मामपि तारयस्व हे।। नटवर.।। 
शारदशीतकिरणसुन्दरमुख 
नयनयुगलजनितानतजनसुख। 
चरणशरणगतभक्तदुरितमिह वारयस्व ह | । नटवर्‌. ।। 
प्राणाधार मुनिनुतचार जनिसुखसार 
कलिमलहार हतभूभार गुणकूपार मङ्लकार। 
दुरितकृदपि तव सेवक इत्यवधारयस्व हे।। नटवर.।।२।। 
शरत्कालिकः शीतकिरणः चन्द्रः, तद्त्‌ सुन्दरमुख! नयनयुगलेन जनितं प्रणतानां जनानां 
सुखं येन (कृष्णेन) तत्सम्बोधनम्‌।। मुनिभिः नुतः स्तुतः चारः चरितं यस्य तत्सम्बुद्धौ । जनेः 
जन्मनः सुखस्य सारभूत! हतो भूमेर्भायो येन । गुणानां कूपार सागर! ।। 
वैवाहिक गीतिवत्‌ * 
जयति नवरासविहारी। अहो भक्तजनदुरितनिवारी ।। 
असुरनिकरपरिपीड्यमानवसुधाभरहारी रे।। जयति नव. ।।९।। 
बलसूदनमदनिदमनकारी। कालियसर्पदर्पपरिहारी ।। 


सुरपतिपीडितनिजजनपालनगिरिवरधारी रे।। जयति नव. ।।२।। 
* ‹ कुष्ण कूं गावै गारी ।' हँ सखी बरसानेवारी ।। इति गीतिवत्‌। 

सुरभितनववनमालाधारी । ललितलुलितनवकुन्तलभारी ।। 
स्मरशरपरवशहदयनवव्रजनार्यभिसारी रे।। जयति नव.।।३।। 
यमुनाविपुलपुलिनसंचारी । नानाविधनवकोौतुककारी ।। 
चरणकमलमकरन्दमञ्ञुमथुरावनचारी रे।। जयति नव.।।४।। 


बलसूदनस्य इन्द्रस्य मददमनकारी । सुरपतिना इन्द्रेण पीडितानां निजजनानां पालनार्थं गिरिवरस्य 
धारकः।।२।। विलुलितः मृदुः कुन्तल (केश) भारो यस्य ।।३।। मकरन्देन मञ्जुनि मनोहरे मथुरावने 
मधुवने चरति तच्छीलः। ' मञ्जु-मथुरा' आभ्यां कर्तु्नाममुद्रापि।।४।। 


देशमल्लाररागेण 

जय जय नन्दतनय करुणामय। जय जय.।। 

निजजनदुरितनिकरपरिभञ्न! भवभयमाशु विनाशय ।।९।। 
यमुनाकू लक दम्बविलम्बितहिन्दो लनमुदिताशाय ।।२।। 
व्रजवनितावृतगो पकि शो रीभूषितललितलतालय ।।३ ।। 
सरसरसितजलदालिगलितजलबिन्दुजनितमदनोदय ।।४।। 
चपलाचलितचकितनववनितालिङ्कनसंजनिताभय।।५।। 
तव चरणाहितनिखिलमनोरथमञ्ुनाथमपि मानय ।।६।। 


कदम्बवृक्षे लम्बितेन हिन्दोलनेन मुदिताशय प्रसन्नचित्त।।२।। गोपकिशोर्या श्रीराधया भूषितः 
लतालयः कुञ्जगृहं यस्य तत्सम्बुद्धौ ।।३।। सरसं रसितं गर्जितं यस्याः, ईदश्याः जलदाल्याः मेघमालायाः 
गलितैर्जलविन्दुभिर्जनितः कामोदयो यस्य ।।४।। चपलायाः विद्युतः चलनेन चकितानां वनितानाम्‌ 
आलिङ्खने संजनितम्‌ अभयं येन ।॥५।। 


नाटकीयगीतिः 
जय जय जगदीश मुरारे! जय करुणाकर कंसारे।। 
भवता कलिता नरलीला । वसुधाभरविशमनशीला । 
चिरसदय  सतामुग्धारे। ।। जय जय. ।।९।। 
व्रजगोपवधृष्वविकारम्‌। रासं कृतवानसि सारम्‌। 
अयि जितदुर्मद दनुजारे! ।। जय जय.।।२।। 
स्वामिन्‌ न च याचे नाकम्‌। दिव्याभिस्तनुभिः साकम्‌। 
मम॒ शरणं भव संसारे। ।। जय. जय०।।३।। 


वसुधाभारस्य दूरीकरणशीला नरलीला भवता कलिता कृता। अतएव सताम्‌ उद्धार 
चिरकालात्सदय ! ।।१।। गोपवधूषु अविकारं मदनविकाररहितं यथा स्यात्‌ तथा। जिताः दुर्मदाः मत्ताः 

कंसादयो येन तत्सम्बुद्धौ ।।२।। नाकं स्वर्गम्‌। दिव्याभिः तनुभिः अमरयोनिभिः साकं सह, अर्थात्‌ 
देवेषु जन्मापि न याचे ।।३।। 


नाटकीयगीतिः 
जयति दुरितहारी लसदगिरिधारी । जयति. ।। 
मञ्जुवदन कुञ्सदन कञ्चचरण रञ्जयन्‌ जनम्‌। 
जयति दुरितहारी लसद्‌ गिरिधारी ।।९।। 
त्वयाद्य हर्षिताः स्वसेवकाः कृताः। 
खलास्तु धर्षिता मदिताश्च देवताः।।२।। 
जय जय देव । 
लोचनचन्दिर कौशलमन्दिर मन्मथसुन्दर नीतिनिधे। 
जय जय भयहर धर्मधुरन्धर करुणाकर कृतविबुधविधे। 
विबुधेश! शुभवेष!! मृदुकेश!!! जयति दुरितहारी।।३।। 
अयि कसनिकन्दन निकटमेहि। 
तव॒ करुणादृशमिह मयि निधेहि।। 
गोपवधूचेतोहारी। जयति दुरितहारी लसदगिरिधारी ।।४।। 


कुञ्चः सदनं विहारगृहं यस्य तत्सम्बुद्धो ।।१।। मदिताः हर्षिताः कृताः।।२।। कृताः विबुधानां 


देवानां विधयः (रक्षाकार्याणि) येन तत्सम्बुद्धौ ।।३ ।। 


मरुप्रसिद्ध ' मंड ' रागेण 
जय जय राधिकापते। 
जय नटनागर सौभगसागर हे रमापते।। 
योजितयोगसमाधयो मुनयो यामुपयान्ति। 
त्वद्भक्तास्त्वत्सेवया तां पदवीमनुयान्ति।। जय.।।९।। 
कण्टकसंकुलमपि यदा काननमिदमुपयासि। 
मम हृदयावनिमिह पुनर्नागर! किमिति जहासि ।। जय. ।।२।। 
हप्यत्सुरपतिमद भरं हतवानसि रभसेन । 
त्वं शरणं करुणानिधे। कलितोऽनेन जनेन ।। जय.।।२३।। 

कालियफणधरशिरसि यद्वितरसि लयसंचारि। 
तदिह चरणसरसीरुहं शरणं दुरितनिवारि।। जय.।।४।। 


यदा कण्टकाकीर्णं वनमेव अटसि तदा कोमलां हदयभूमिं किमिति जहासि त्यजसि इति 
चातुर्यसूचकेन नागरपदेनाक्षिप्यते ।।२।। ' लय ' पूर्वकं संचरति तच्छीलम्‌। दुरितं निवारयति तच्छीलं 
च।।४।। 


उर्दूभाषाचत्वरः 
(गजल ' ) 
(९) 
नन्दनन्दन हे मुकुन्द मनोऽरविन्दमुपेहि मे। 
एतदभ्युदितानुरागमिलन्मरन्दमवेहि मे।।९।। 
कण्टकाकुलितानि यासि वनानि गोपरिचारणे । 
कंजलोचन कोमलं क्षणमेव मानसमेहि मे।।२।। 
घूर्ण मानमनारतं धनटु मदेषु जनेष्वलम्‌। 
मानसं विमनायते बत लालसालवलेहि मे।।२।। 
मन्यसे करपल्लवं कमलालयाकरकीलितम्‌। 
त्वत्पदाम्बुजमेव मोलितटे ततो विनिधेहि मे।।४।। 
आगमेषु च शासनेषु मतान्तरेषु निरन्तरम्‌ । 
मोहितोऽस्मि परिभ्रमन्नधुना समक्षमुदेहि मे ।॥५।। 
मायया परिमुह्य सम्प्रति संततं विचराम्यहम्‌। 
सान्त्वनं तु दयावतार दयादृैव विधेहि मे।।६ ।। 
मञ्ुनाथनिवेदनं क्षणमात्रमेव निशम्यताम्‌। 
किंचिदञ्चितलोचनं करूणादशं तव देहि मे।।७।। 


मम मनोरूपम्‌ अरविन्दम्‌ उपेहि, कमलमेतदासनरूपेण ते ददामीत्यर्थः। एतत्‌ मनः-कमलम्‌ 
अभ्युदितो योऽनुरागः स एव मिलन्‌ मकरन्दो यस्मिन्‌ तादृशम्‌ अवेहि जानीहि । त्वत्प्ेम्णा समकरन्दमिदं 
जानीहि ।।९।। यदा कण्टकयुक्तानि वनानि यासि तदा कोमलं मे मानसं क्षणकालार्थमेव समागच्छ ।।२।। 
घूर्णमानं भ्रमत्‌। लालसालवं लेढि आस्वादयति तच्छीलम्‌। सदा लालसाव्याकुलमित्यर्थः।।३।। 
करपल्लवं लक्ष्याः करेण अवरुद्धं मन्यसे तर्हि मे मस्तके ते पदकमलमेव निधेहि।४।। आगमेषु 
वेदादिषु, शासनेषु वेदान्तादिशास्त्रेषु, मतान्तरेषु सम्प्रदायेषु । उदेहि उत्‌+आ+इहि।५।। किंचित्‌ 
अच्चितलोचनं (प्रहितनयनं यथा स्यात्‌ तथा) ।।७।। 


296 मञ्ुनाथग्रनथावलिः 
(२) 

भगवन्‌! दयाहगेषा मयि दीयतां दयालो, 

अधुनावहेलना मे न विधीयतां दयालो ।।९।। 

सुकृतीति को न पायात्पुरुषं सुरोऽपरोऽपि। 

अयमद्य पापकारी परिचीयतां दयालो ।।२।। 

करितो न पीनकायो गिरितो गुरून चाहम्‌। 

दुरितोपरोधतो मे न निलीयतां दयालो ।।३।। 

कति तारिता भवेयुर्भवतापराधिनोऽलम्‌। 

अपि दीनदुष्कृतोऽयं न विहीयतां दयालो ।।४।। 

विषयाटवीषु बाढं भ्रमितोऽतिदुःखितोऽहम्‌। 

अयि नाथ! वेदना मे व्यपनीयतां दयालो ।॥५।। 

अहमस्मि सार्वभोमो निखिलाघकारस्काणाम्‌। 

भवताद्य भूरि भूमन्नरवधीयतां दयालो ।।६ ।। 

भ्रमता भृशं भवेऽस्मत्रयि नाथ! वीक्षितोऽसि। 

अधुना तु मे समीपान्न निलीयतां दयालो ।।७।। 

कृपया ममावनाय व्यवसीयतामुताहो। 

करुणार्णवेति नाम व्यपनीयतां दयालो ।।८ ।। 

निगमैस्तवावबोधे कियदङ्क गीयते स्म। 

अयि मज्ञुनाथवाचा कति गीयतां दयालो । ।९।। 

एषा सुप्रसिद्धा ते दयाहक्‌ मयि दीयताम्‌।।१।। अपरः त्वदन्यः कः सुरः अपि ' सुकृती ' 

(अयं पुण्यवान्‌) इति विचार्य पुरुषं न पायात्‌? अपितु पुण्यवन्तं सर्वं एव देवगणो रक्षेत्‌ परं हे 
दयालो ! अयं मादृशः पापकारी अद्य पर्चीयताम्‌। पुण्यवतामुद्धारस्तु कृत एव, किंतु अद्य अस्य 
पापिनोऽपि परिचयः प्राप्यताम्‌।।२।। करितः गजेन्द्रात्‌ पीनशरीरो नास्मि। गिरितः गोवरदधनपर्वताद्‌ 
गुरुश्च नाहम्‌। अतएव मे पापोपरोधकारणात्‌ न निलीयतां ।।३।। विहीयतां त्यज्यताम्‌।।४।। भूमन्‌ 


पृथिवीनाथ !।।६ ।। मम रक्षणाय व्यवसीयतां निश्चयः क्रियताम्‌, उताहो आहोस्वित्‌ करुणार्णवेति 
दयासागरेति नाम दूरीक्रियताम्‌।।८।। तव बोधार्थ निगमैर्वेदादिभिः कियद्‌ गीतम्‌।।९।। 


(३) 
व्रजराज गोकुलेन्दो जय कौर्तिजाहगिन्दो! । 
परिपाहि दीनलोकानपि सर्वसौख्यसिन्धो ।।९।। 


गोविन्दवैभवम्‌ 297 
भवदाश्रयं दधाना वयमद्य मो दमानाः। 
करुणावलोकलेशं वितराशु दीनबन्धो ।॥२।। 
किमु सर्वसंकटेभ्यो यमुनातटे तदानीम्‌। 
व्रजवासिनोऽविता नो? वद दैत्यवृन्दकन्दो ।।३।। 
वसुधासुधानिधीशो करुणामहो दधीशो । 
त्वयि को न वानुरज्येद्‌ गुणरम्यरत्नसिन्धो ।।४।। 
तव माययाधिरूढो मूढो भ्रमामि कामम्‌। 
अधरीकरोषि किं मामपि विश्चवृत्तविन्दो । ॥५।। 
सुदिनं समीयतां मे बहुभाग्यमीयतां मे। 
भव लोचनातिथिस्त्वं व्रजभूमिभालविन्दो ! ।।६ ।। 
विजहासि लोकलोभाद्धरिपादपदाशो भाम्‌। 
अयि मज्ञुनाथ धिक्‌ त्वामपयाहि ब्रह्मबन्धो ।।७।। 


कौर्तिजायाः राधिकायाः (राधामातुः कौर्तिरिति नाम) दशोः इन्दुरूप !।।१।। व्रजवासिनः 
न अविताः (रक्षिताः) इति काकुः। अपि त्ववश्यं रक्षिताः। दैत्यवृन्दानां कन्दो शोषक ।|।३ ।। 
वसुधायाः सुधानिधीशे चन्द्रे, करुणायाः महोदधीशे महासागरे त्वयि । ४।। विश्वस्य वृत्तान्तं विन्दति 
(प्राप्नोति, जानाति) तत्सम्बुद्धौ, हे अन्तर्यामिन्‌ मां किम्‌ अधरीकरोषि धिक्करोषि ।।५।। मम सुदिनं 
समीयतां प्राप्नोतु, महाभाग्यम्‌ ईयताम्‌ आगच्छतु (“ईङ्‌ ' गतौ) । हे ब्रजभूमेर्भालविन्दु (तिलक) - 
सहश ! त्वं लोचनातिधिर्भव। तव लोचनातिधित्वं मम सुदिनप्रािः, महाभाग्यं चेत्याशयः।।६।। हे 
ब्रह्मबन्धो ब्राह्मणाधम ! अपयाहि दूरं गच्छ ।।७।। 


(४) 
अये पदोऽङ्प्रिपदो मे मनः स्यात्‌। 
भवत्पादाग्रलगरोऽयं जनः स्यात्‌।।९।। 
त्वदग्रे दृश्यते देवोऽपि याचन्‌। 
कियत्कीटायितोऽयं निर्धनः स्यात्‌।।२।। 
कथं विन्देय पदो! ते प्रसादम्‌। 
न चन्द्रं लब्धुमीश्ो वामनः स्यात्‌।।३।। 
न वित्तैः शक्नुते शक्रोऽपि लब्धुम्‌। 
कुतस्तोषाय दीनोऽकिंचनः स्यात्‌।।४।। 

कृ पाक्‌ कोणतस्तुष्येन्मनो मे। 

न किं वा चातकप्रीत्यै घनः स्यात्‌।।५।। 

भजेद्‌ बीजं स्वहत्पदान्तरे यः। 

स वै पदालये! पदासनः स्यात्‌।।६ ।। 

कथं वै मज्ञुनाथं नेक्षसे त्वम्‌? 

दयादृष्टिं विना सिच्िर्न नः स्यात्‌।।७।। 
हे पदयो लक्ष्मि! तव अङ्प्रिपदो चरणकमले मे मनः स्यात्‌।।१९।। 


भवत्याः अग्रे देवोऽपि याचमानो दश्यते तर्हि मादशः कौ ययितः कियत्‌ (क्रियाविशेषणम्‌) स्यात्‌।।२।। 
अकिंचनः सर्वथा निर्धनः।।४।। यः जनः भवद्बीजम्‌ श्रीम्‌ इति स्वहदयकमलान्तरे भजेत्‌ जपेत्‌ स 
पद्मासनः ब्रह्मा भवेत्‌।।६ ।। 


(५) 
नन्दसूनो! किं विधूनोष्यद्य माम्‌। 
दीनमेनं मुञ्से हा किंतमाम्‌।।९।। 
श्रीपतेस्ते का भवेहीने दया। 
स्व॑दोत्सङ्खे निधत्से यद्‌ रमाम्‌।।२।। 
राजभोगान्‌ न्यस्य शाकैः प्रीयसे। 
कोन विन्ते ते कृपां भिन्नक्रमाम्‌।।३।। 
किं विपृच्छस्यद्य मे वाचालताम्‌। 
कल्पये वाचं विदां वाचंयमाम्‌।।४।। 
त्वन्मुखागरे दश्यते दीनः शशी । 
चेतसा कश्चिन्तयेच्यन्द्रोपमाम्‌ ।॥५ ।। 
तावकानां त्वत्स्मृतौ या जायते । 
मूर्च्छनां मन्येय तां संवित्समाम्‌।।६।। 
मञ्ुनाथप्राथ॑ने चेन्नेक्षसे। 
निःस्पृहो याचामि कस्माद्‌ वा क्षमाम्‌।।७।। 


विधूनोषि दुःखं ददासीत्याशयः। किंतमाम्‌ किमर्थम्‌।।१९।। निधत्से धारयसि ।।२।। 
दुर्योधनस्य राजभोगान्‌ अपास्य विदुरस्य शकैः प्रसन्नो भवसि, अतएव ते कृपां लोकतो भिन्नमार्गा को 
न विन्ते विचारयति ।।३।। अद्य मे वाचालतां किं पृच्छसि, विदुषां वाणीं वाचंयमां भाषणाद्विरताम्‌ 

कुर्वे । [४।। चन्द्रस्य उपमाम्‌ (सादृश्यम्‌) ।॥५।। त्वदीयानां भक्तानां विरहावस्थायां तव स्मरणे या 
मूर्च्छा भवति तां चेतना-सदशीं जाने ।।६ ।।प्रार्थनायामपि त्वं न पश्यसि, तर्हि अहमपि मानवशात्तरस्थो 
भवामि । कस्मात्‌ कारणात्‌ त्वत्तः क्षमां याचे ।७।। 


(६) 
भो विभो दयाहगियं दीनदुर्बले देया। 
वेदना ममाद्य घना देव दूरमाधेया।।१।। 
साम्प्रतं विधो वामे रक्षकोऽस्तिको वा मे? 
याचना मदीयेयं मानसे न किं नेया ?।।२।। 
दोषमेक्ष्य देवा मे दूरतोऽद्य धावन्ते। 
दीननाथ हन्त दया किं त्वयापि नोपेया?।।३।। 
त्वत्कृपामुपाश्रयतां चेद्‌ गुणा गवेष्यन्ते। 
दीनबन्धुता तव किं नाथ मादशैर्गे या ।।४।। 
शीघ्रता प्रसिद्धा ते दीनदुःखदाहार्थम्‌। 
मन्दता मदर्थमहो नाथ नाद्य निर्मेया।।५।। 
भ्रामयेदजस्रमियं सर्वतो ऽद्य संसारे। 
दैवदुर्लिपिर्निंहिता मामकीनभाले या।।६।। 
द्रोहमोहमानमदा मामहो विबाधन्ते। 
एकतोऽयमेकोऽहम्‌, सा च वाहिनी जेया ।।७।। 
मायिकप्रपञ्चेऽस्मिन्‌ नाथ नद्धनेत्रोऽहम्‌। 
तावकी कया विधया रूपमाधुरी पेया।।८।। 
ह्यते दया यदि नो दीनहीनलोकेऽस्मिन्‌। 
विश्रुता तदा भवता दीनबन्धुता हेया ।।९।। 
कर्ममोहितोऽद्य भृशं कीदशं नु नृत्यामि। 
मञ्ुनाथनाय्येऽस्मिन्‌ दीननाथ ग्‌ देया ।।१०।। 


घना निबिडा मे वेदना दूरमाधेया दूरीकर्तव्या ।।१।। विधौ विधातरि वामे प्रतिकूले ।।२।। 
मम दोषम्‌ आ ईक्ष्य । किं त्वयापि दया न उपेया अवलम्बितव्या? अपि त्ववश्यं कर्तव्या ।।२।। तव 
कृपाम्‌ अवलम्बमानानां दीनानां यदि गुणाः अन्विष्यन्ते तर्हि तव दीनबन्धुता कस्माद्‌ गेया ।४।। 
दुःखदाहार्थ दुःखानां नाशार्थम्‌ । मन्दता न निर्मेया कर्तव्या । ५ । | एकस्मिन्‌ पक्षे एकः अहम्‌, अग्रतस्तु 
द्रोहमोहादीनां सेना जेतव्या ।।७।। मायाप्रपन्चे निरुद्धनेत्रः अहम्‌, आभ्यां नेत्राभ्यां तव रूपमाधुर्यं केन 

विधिना साभिलाषमास्वाद्यम्‌।।८ ।। कर्मवशाद्‌ नानाप्रकरैश्चेष्यं करोमि अस्मिन्‌ नाय्ये कृपादृष्टिः 
कर्तव्या।।१०॥। 

(७) 
कीर्तये कालिन्द मातस्त्वामहम्‌। 
शङ्धितः शरणं पुरः प्रायामहम्‌।।९।। 
त्वं हि चेदवधीरयस्ययि देवि माम्‌। 
कं परं शरणं सुरं यायामहम्‌।।२।। 
त्वत्तरङ्धैः सङ्कमद्धे चेद दहे। 
भृतिमत्त्रिदिवावनौ भायामहम्‌।।३।। 
निर्मलं यदि ते जलं मौलौ वहे। 
संतरेयं त्वत्पतेर्मांयामहम्‌।।४।। 
पातक! प्रोत्सर्पं दूरम्‌, नैषि चेत्‌। 
मज्जये कालिन्दिधारायामहम्‌ ।।५।। 
गोपने यमुने! न मे समुपेक्ष्यताम्‌। 
पीडितः पतितोऽस्मि मृत्स्नायामहम्‌।।६ ।। 
मानुमासीर्म्॑नाथं निर्बलम्‌। 
त्वत्तटे प्रायां तरु च्छायामहम्‌ ।।७।। 


(पापैः) शङ्कितः सन्‌ त्वां शरणं प्रायाम्‌ आयासिषम्‌ (आगतः) ।।१९।। चेत्‌ अवधीरयसि 
तिरस्करोषि।।२।। यदि तव तद्ैः अद्ध संगमं प्राप्नोमि तर्हि वेभववत्यां देवभूमौ स्वर्गे अहं भायां 
शोभितो भवेयम्‌।।३।। त्वत्पतेः श्रीकृष्णस्य ।।४।। हे पातक ! मत्सकाशाद्‌ दूरमपसर्प! यदि दूरं न 
एषि (गच्छसि) तर्हिं त्वां कालिन्दीधारायां मज्जयामि ब्रोडयामि ।॥५। । गोपने रक्षणे न उपेक्षा क्रियताम्‌। 
मृत्स्नायां मृत्तिकायाम्‌।।६ ।। निर्बलं मा अनुमासीः मा जानीहि । तव तटे तरूणां छायाम्‌ अहं प्रायाम्‌ 


आगमम्‌ । त्वत्तयगमनेन निर्बलता गता, अहमात्मबलसम्पन्नो जातः।।७।। 


गो. वे. १३ 


(८) 
भूतेश भवत्पादयुगं भूरि भजेयम्‌ । 
हे भर्ग! भवन्मूर्तिमवबन्धाय यजेयम्‌।।९।। 
विन्दामि महादुःखमहं मोहमहाब्धौ । 
आख्याहि दयानीरनिधे! कुत्र व्रजेयम्‌।।२।। 

दीयेत दयाष्टिलवो मह्यमयं चेत्‌। 
कुर्वीत कथं नाम मनोमोहमजेयम्‌।।३।। 
पुत्रादिपरीवारजनेविंत्तमुपात्तम्‌। 
हा हन्त! मनोदुःखमिदं कं विभजेयम्‌।।४।। 
दीनेषु दयावञ्यमपश्यं न सुरं तम्‌। 
हे नाथ भवातद्कूविभङ्य भजे यम्‌।॥५।। 
त्वन्मौलिगता देवधुनी पापमपोहेत्‌। 
चेतः परितापं व्यपनीयान्नगजेयम्‌।।६ ।। 
विन्दामि पदाम्भोजयुगं ते शरणं चेत्‌। 
मन्ये न तदा देव! मनोमोहमजेयम्‌।।७।। 
त्वं देहि दयादृष्टिमये मञ्ुलनाथे । 


वाञ्खद्य महेशान मनाङ्‌ मानसजेयम्‌। ।८ ।। 


अबन्धाय मोक्षाय भवन्मूर्तिं यजेयं पूजयेयम्‌।।१।। इयम्‌ अजा माया मनोमोहं कथं 
कुर्वीत ।।२ । । परिवारजैर्मम धनम्‌ उपात्तं विभक्तम्‌ । किंतु इदं मनसो दुःखं कस्मै विभक्तं कुर्याम्‌२।।४।। 
दयाया वश्यं वशीभूतं तं सुरं न अपश्यं यं भवदुःखदूरीकरणाय अहं भजे ।५।। इयं नगजा पार्वती 
चित्तस्य संतापं व्यपनीयात्‌ दूरीक्रियात्‌ इति आशिष्यते ।।६।। मनसो मोहं मूढताम्‌ अजेयं न जेतुं 
शक्यम्‌ न मन्ये, अपि तु मया स जेयो भवेत्‌।।७।। मानसजा इयं वाञ्छा ।।८ ।। 


92. 
भारती मे भवाय बो भूयात्‌। 
मानसे मे सुखानि सा सूयात्‌।।९।। 
शोमुषीं मे विशोध्य विज्ञानैः। 
मानसं मे विमोहमालूयात्‌।।२।। 
किं विशङ्कं करोषि चेतो मे। 
त्वामियं देवता गिरां पूयात्‌।।३।। 
लालसासौ ममाद्य चित्तस्था । 
शारदा मे प्रमोदमाहूयात्‌।।४।। 
शारदासौ सरो जपीटस्था। 
मानसं मे प्रमादमाधूयात्‌।।५।। 

त्वं कृपां चेत्‌ करोषि मात्म । 
नो कृतान्ताद्‌ बिभेमि सासूयात्‌।।६ ।। 
मौनमेया न मञ्ुनाथेऽस्मिन्‌। 
गीतिभिस्त्वां परस्तु कः स्तूयात्‌।।७।। 


भारती सरस्वती । भवाय कल्याणाय ।।१।। शेमुषीं बुद्धिम्‌। आ लूयात्‌ छिद्यात्‌ (इति 
आशीः) ।।२।। गिरां देवता सरस्वती पूयात्‌ पवित्रं क्रियात्‌ इत्याशीः।।३।। प्रमोदम्‌ आहूयात्‌ (प्रमोदस्य 
आहानं क्रियात्‌), प्रमोदमानयेदित्याशयः। ४।। सासूयात्‌ असूयासहितात्‌ यमात्‌।।६ । | मौनं न आ+इयाः, 
मा गच्छेः।।७।। 


(१०) 

दया तवेह मामये मुकुन्द! नन्दयेन्न किम्‌? 
पदारविन्दमेतकन्मनो मिलिन्दयेन्न किम्‌।।९।। 
कथं तरामि यन्त्रणां दुरन्तचिन्तयानया। 
निपीडितस्य मोहनो मनोऽभिनन्दयेन्न किम्‌।।२।। 
भुवो ऽतिभारमुद्धरन्‌ जहार यः सदापदम्‌। 
विमोहमेष माययाधिकं निकन्दयेन्न किम्‌।।३।। 
भृशं भ्रमामि वासनावशोऽविशोच्य दुर्नयम्‌ 
भवदया तु दुर्गतेर्गतिं विमन्दयेन्न किम्‌।।४।। 
भवान्‌ हि तापहारको न वारको ममापदाम्‌। 

इयं ममावधीरणा प्रभोऽद्य निन्दयेन्न किम्‌।॥५।। 
दयालवोऽपि लीलया त्वया चिकीर््यतेऽपि चेत्‌। 
अखर्व गवं तत्परैन॑रैः प्रवन्दयेन्न किम्‌।।६।। 
वचोऽद्य मज्ञुनाथ ते न चेत्प्ररोचते विदाम्‌। 
चराचरेशचेतसोऽपि चारु चन्दयेन्न किम्‌।।७।। 


अये मुकुन्द ! तव दया मामिह किं न नन्दयेत्‌, अपि त्ववश्यमानन्दयेत्‌। एतकद्‌ एतत्‌ ते 
पदारविन्दं किं मां मिलिन्दं भ्रमरं न कुर्यात्‌? तत्करोतीति णिच्‌।।१९।। ‹ यन्त्रणा कथं तरामि' अनया 
चिन्तया पीडितस्य मे मनः मोहनः (श्रीकृष्णः) किं न अभिनन्दयेत्‌२।।२।। सताम्‌ आपदम्‌, सदा 
आपदं वा मायया अधिकौभूतं मोहं किं न निकन्दयेत्‌ नाशयेत्‌।।३।। दुर्नयं दुर्नीतिम्‌ अविशोच्य 
अविचार्य । दुर्गतेः गतिं मां प्रति आगमनस्य शक्तं किं मन्दां न कुर्यात्‌?।।४।। तापहारकोऽपि भवान्‌ 
मम आपदां वारकः निवारकः न जातः, इति इयं मम अवधीरणा तिरस्कारः किं भवन्तं लोके न निन्दितं 

कुर्यात्‌ ?।।५।। त्वया चेत्‌ लीलयैव दयाया लेशः चिकौर््यते कर्तुम्‌ इष्यते, तर्हि गर्वितनरः तेषां दवाय 
किं मां वन्दनीयं न ककुर्यात्‌२।।६।। ते वचः विदुषां न रोचते चेत्‌, तर्हिं चराचरनायकस्य चेतसः अपि 
चित्तमपि, (कर्मत्वेनाविवक्षया षष्ठी) किं न चन्दयेत्‌ आहादयेत्‌? अपि त्ववश्यं प्रमोदयेत्‌ ।।७।।) 


अयि चित्त! चिरेण विचिन्तयतोऽपि च चञ्चलता न गता न गता। 
अपि नाम निरन्तरयत्न्टातैस्तव निष्ठुरता न गता न गता।।९।। 
कियदिच्छसि निर्भरशान्तिसुखं न नियच्छसि पादमथाभिमुखम्‌। 
अयि गच्छसि साधुपथाद्विमुखं तव निष्करियता न गता न गता।।२।। 
क्षणमेव विमुह्यसि वामहशा, न फलं परिपश्यसि दूरहा। 
विमृशामि सखे! यदि तत्वह, तव कामुकता न गता न गता।।३।। 
न हि साधुजनैः सह संरमसे, न फलं विमलं त्वमिहावहसे । 
चपलाय सखे यशसे यतसे, तव दुर्मदता न गता न गता।।४।। 
अभिनन्दसि शास्त्रगतं न मतम्‌, न हि विन्दसि संततमात्महितम्‌। 
बत निन्दसि लोकमतं विमतम्‌, तव मत्सरता न गता न गता।॥५।। 
न हि दीनजनान्‌ परितोषयसे, बहु घोषयसे निजदानरुचिम्‌। 
अयि चित्त सखे तव लोलुपतानृतकीर्तिवितानगता न गता।।६ ।। 
भगवद्गुणगीतिषु नाद्वियसे, हियसे मधुगायकगीतिगणे। 
जरसा विरसापि तवोत्सुकता मधुरस्वरतानगता न गता।॥७।। 
तव विस्वरगीतिमिहार्पयसे न विलोकयसे विविधान्‌ विबुधान्‌। 
अधुनापि च मञ्ुलनाथ मनाक्‌ तव दुर्मुखता न गता न गता।॥८ ।। 


अयि चित्त! चिरकालाद्‌ विचारं कुर्वतः अपि तव चपलता न गता न गता (न गतेति 
द्विरुक्त्या निश्चयातिशयः सूच्यते । एवमग्रेऽपि) ।।९।। शान्तेः सुखं तु कियद्‌ वाञ्छसि, किंतु तदर्थम्‌ 
अभिमुखं पादं न स्थापयसि, अर्थात्‌ यत्नकरणार्थम्‌ अग्रे न चलसि । निष्करियता अकर्मण्यता।।२।। 
वामहशा वामलोचनया सविया क्षणे एव मुग्धो भवसि ।।३।। चपलाय अस्थिराय कियत्कालं स्थायिने 
यशसे । दुर्मदता मत्तता ।४।। विमतं तव प्रतिकूलं लोकमतं त्वं निन्दसि। तव मात्सर्यम्‌।॥५।। 
दानरुचिं दानशीलताम्‌ घोषयसे लोकेषु प्रख्यापयसि। अनृतो मिथ्या यः कोर्तिवितानः यशः कलापः 
तत्सम्बन्धिनी ते लोलुपता न गता। अतियत्नेऽपि ते कृत्रिमकौर्तिलालसा न यातेत्याशयः।।६।। 
नाद्वियसे न आदरं करोषि। मधुरे गायकानां गीतिगणे हियसे आकृष्यसे । वृद्धावस्थया विरसीकृतापि, 
मथुरो यः स्वरसंतानः तद्गता तव उत्सुकता उत्कण्ठा न गता । ७ । । विस्वरां विरूपस्वरयुक्ताम्‌ गीतिम्‌ 
अर्पयसे निवेदयसि ।।८।। 

(९२) 
अये पदालये ! मातर्दयातः पाहि दीनं माम्‌। 
क्षणं वीक्षस्व संसारेऽद्य निस्सारे निलीनं माम्‌।।९।। 
तवालम्बादहं बालोऽधुना लोकं सुखं मन्ये । 
त्वमे वो पेक्षसे क स्मादकस्माद्धैर्यहीनं माम्‌।।२।। 
अनन्तैट्‌ खसं वतेँ निकामं खिन्नचित्तो ऽहम्‌ । 
दशं सौख्यस्पृजणं मातर्दिशन्ती पाह्यधीनं माम्‌।।३।। 
न जानन्मार्गमेतं ते दुरन्तेऽस्मिन्‌ भवेऽथराम्यम्‌। 
इदानीं त्वदयाधारे नयागारे नवीनं माम्‌।।४।। 
भवाब्धौ निर्भरासदङ्स्तरङ्ैरांन्तवान्‌ बाढम्‌। 
न जाले पातयेमांतविंदित्वा मुढमीनं माम्‌।॥५।। 
नृपाः प्राप्याधिकारं ते निकारं वित्सु विन्दन्ते। 
न कुवींथाः कृपाम्भोधे! कलौ कस्याप्यधीनं माम्‌।।६।। 
सुसूक्ष्मं जीवने मातर्न मे पुण्यं परीक्षेथाः। 
निरीक्षेथाः क्षणं मातः प्रपुष्यत्यापपीनं माम्‌।।७।। 
अनन्तेऽस्मिन्‌ विधानेऽहं न जाने तथ्यमीमांसाम्‌। 
त्वमेवाख्याहि कर्तव्यं कृपाब्धे मामकीनं माम्‌।॥८ ।। 
न लज्जेयं भवेत्‌ किं ते? निमज्जेन्मञ्ुनाथश्चेत्‌। 
अये मातर्नयेथास्त्वत्पदान्जे तावकीनं माम्‌।।९।। 


दुःखसंवर्तेः दुःखपूरस्य उपप्लवैः। सौख्यस्पृशं सोख्यस्पर्शिनीम्‌, सुखदामित्यर्थः। अधीनं 
मां पाहि।।२।। तव मार्गं न जानन्‌ अस्मिन्‌ भवे संसारे अभ्रमम्‌। इदानीं तव दयाया आधारो यत्र ईदृशे 
अर्थात्‌ त्वदयया प्राप्ये आगारे गृहे नवीनं मां नय । नवीनो हि मार्गं न जानीयात्‌, अतएव त्वमेव मां 
त्वत्कृपालभ्ये स्थाने प्रापयेत्याशयः।।४।। निर्भरः आसङ्गः आश्लेषो येषाम्‌ अर्थात्‌ अतिनिबिडेः 
तरद्गैः। मां मूढं मीनं विदित्वा जाले न पातयेः।।५।। नृपाः तव लक्ष्याः अधिकारं प्राप्य विद्वत्सु 
निकारं तिरस्कारं विन्दन्ते दर्शयन्ति। ६ ।। मम जीवने अतिसूक्ष्ममपि पुण्यं न परीक्षेथाः । सृक्ष्मवस्तुदर्शने 
तव क्लेशो भवेत्‌। अतएव पुष्यद्धिः पीनैः पातकैः पीनं पुष्टं मां निरीक्षेथाः। तव दष्टिदाने च 
ममोद्धारः।।७।। इदं कर्तव्यम्‌, इदं कर्तव्यम्‌, इति अनन्ते विधिप्रपन्चे अहं तथ्यमीमांसां सत्यनिर्णयं न 
जाने। मामकोनं मदीयं कर्तव्यं त्वमेव आज्ञापय ।।८।। तावकोनः त्वदीय इति ख्यातः मञ्जुनाथो यदि 


भवसागरे निमज्जेत्‌ तर्हिं ते लज्जा किं न भवेत्‌?।।९।। 

(९३) 
दोहाच्छन्दोभिरपि सेयं गीतिः प्रसिद्धा 
अये पद्मालये! मातर्दयातः पाहि दीनं माम्‌। 
क्षणं वीक्षस्व संसारेऽद्य निस्सारे निलीनं माम्‌।।१।। 
मुरधेन्दीवरसुन्दरे नयने सिन्धुक्ुमारि। 
यदि धत्से दारिद्रयमपि तत्र न चान्तिकचारि।। 
गलत्कणयाचनालीनं विजीनं पाहि दीनं माम्‌।।२।। 
हप्यद्‌ धनपतिदुर्वचननिचयनचिरनिर्वेदि । 
मम मानसमिदमिन्दिरे! बत बहुतरपरिखेदि ।। 
त्वमेवाख्याहि पन्थानं भवारण्याध्वनीनं माम्‌।।३।। 
तव पदसरसिजरजसि यदि मानसमिदमुपयाति। 
सततमितरचिन्तनमपि प्रायः सपदि न भाति।। 
अये मथुरापतेः कान्ते! त्वमन्ते पाहि दीनं माम्‌।।४।। 


तत्र दार्यं समीपचारि समीपगतमपि न भवति । विजीनम्‌, क्षतावस्थं वृद्धमिति यावत्‌।।२।। 


दृश्यन्त गर्विष्ठाः ये धनिकाः तेषां दुर्वचननिचयेन नचिरं तत्कालं वैराग्ययुक्तम्‌। नचिरेत्यत्र नशब्देन 
समासः, न तु नञ्‌।।३।। तर्हि इतरेषां देवधनिकादीनां चिन्तनमपि न भाति।।४।। 


(९४) 
भो विभो! मम मानसे सा मञ्खुमूर्तिरुदेतु ते। 
दीनदुःखनिबर्हणी या सा दया समुदेतु ते।।९।। 
हन्त मे भ्रमसंततं हदयं विषीदति संततम्‌। 
किंचिदञ्चतु लोचनं मयि मीलिताखिलहेतु ते।।२।। 
आश्रयोऽसि निरश्रयाणामुच्छयोऽसि सुसम्पदाम्‌। 
आलयोऽसि हि संविदामवदानमन्तरमेतु ते।।३।। 
दुस्तरं भवसागरं समवाप्य मज्जति मानसम्‌। 
पारमेतदुपेयतामुपयत्‌ पदाम्बुजसेतु ते।।४।। 
तारिता भवता भवेयुरजामिलप्रमुखाः सुखम्‌। 
पातकी बत ताहोऽहमियं दयापि बिभेतु ते। ५ ।। 

ज्ञानमस्ति न मे, समेति न चापि कापि विचारणा । 
संदधामि पदावलम्बनमंहसो जयकेतु ते।।६।। 
न स्मरत्यथ नो नमस्यति नो गृणाति न सेवते। 
हे दयाम्बुनिधे! तदेषा भावना न समेतु ते।।७।। 
स्थानमेक मुदीर्यसे सुरभारतीसेवाजुषाम्‌। 
मञ्जुनाथनिवेदनं बत संनिधौ समुदेतु ते।।८।। 


मम मानसे सा प्रसिद्धा ते मञ्जु (मनोहर) मूर्तिः उदेतु । ते मानसे च दीनदुःखनाशिनां दया 
उदेतु । निबर्हणीति लेखनी-रमणीत्यादिवत्‌।।१९।। भ्रमेण संततं व्याप्तम्‌। मीलिताखिलहेतु 
कारणापेक्षाशून्यम्‌ (स्वाभाविकदयात एव) ते लोचनं मयि किंचित्‌ अञ्चतु उपयातु ।।२।। सम्पत्तीनां 
त्वम्‌ उच्छ्रयः पराकाष्ठा असि । संविदा ज्ञानानाम्‌ आलयः स्थानम्‌। ते अवदानं बलं मे अन्तरं मानसं 
प्राप्नोतु ।।२।। उपयत्‌ प्रापुवत्‌ ते पदाम्बुजमेव सेतुर्यस्मै तद्‌ एतद्‌ मानसं (मम) भवसागरपारम्‌ 
उपेयतां प्राप्नोतु ।।४।। अंहसः पापस्य विजये केतु (ध्वज) सदशम्‌।।६।। नो गृणाति (गायति 
गुणान्‌) । एष विचारोऽपि मा आगच्छतु । ।७ । । संस्कृतसेविनां त्वमेव एकं स्थानम्‌ उदीर्यसे प्रोच्यसे ।।८।। 


(१५) 
अयि व्रजराज। मुञ्चसे किं माम्‌?। 
पदपतितं न वीक्षसे किं माम्‌।।९।। 
अवति शिशुं दयालुरन्योऽपि। 
भवपतितं निरीक्षसे किं माम्‌।।२।। 
तव भुवने दयालुता ख्याता। 
अपि दुरितैरुपेक्षसे किं माम्‌।।३।। 
सुबहु मयास्ति वेदना सोढा। 
भवगहनैः परीक्षसे किं माम्‌।।४।। 
यदि पवोऽपि तारिता भवता। 
न यदुपतेऽवलम्बसे किं माम्‌।।५।। 
एकटय मे सुमञ्ञुमृर्तिं ते। 
नयनसुखान्निवर्हसे किं माम्‌।।६।। 
चरणसरोजमञ्घलामोदैः । 
प्रमदयसे न मानसे किं माम्‌।।७।। 

अधमतमोऽपि मद्चुनाथोऽयम्‌। 
त्वदनुचरं न मन्यसे किं माम्‌।।८।। 


अन्यः मागे गच्छन्‌ तरस्थोऽपि शिशुं रक्षति। मां केवलं निरीक्षसे, किमिति न त्रायसे 
इत्याशयः।।२।। भवगहनैः संसारजालैः।।४।। पशवः गजेन्द्र-व्रजगवीप्रभृतयः। ५ ।। निवर्हसे 
वञ्चयसि ।।६।। मानसे मां किमिति न प्रमोदयसे ।।७।। मां किं त्वं विदीर्णहदयं वाञ्छसि? मम 
हदयस्फोटदशा संनिहितेत्याशयः। ८ ।। मञ्जु: (सुन्दरः, त्वम्‌) नाथो यस्य, तथा च त्वतूस्वामिकोऽहं 
त्वहयायोग्यः।।९ ।। 


(९६) 
"गजेन्द्रमोश्चः' 
हे गजेन्द्रदयानिधे।! गुणवारिधे! दरूतमीयताम्‌। 
विजहासि किं करुणाम्बुधे! सविधेऽद्य नाथ समीयताम्‌।।९।। 
गजराज एष मनोहरे विजहार दिन्यसरोवरे। 
सह संस्फु रत्प्रमदच्छटां करिणीघटामुपनीय ताम्‌।।२।। 
करकीणं पङ्कजरेणुभिः स करेणुभिर्विंहरंश्चिरम्‌। 
हृदमध्यमेष गतो ह्यभूदनुभूय तद्रमणीयताम्‌।।३।। 
पयसीह कोऽपि दुर्धरो मकरोऽङ्घ्रमस्य समाक्षिपत्‌ 
अथ तौ महामकरद्धिपौ दधतुर्मिंथो दमनीयताम्‌।।४।। 
मकरो महाप्रबलो जले स बलेन दन्तिनिमाहरत्‌। 
करुणां दशामुपगच्छता करिणाथ किं नु विधीयताम्‌?।।५।। 
सुहदोऽथ भीतहदोऽद्रवन्‌ करिणीषु किंकरणीयता। 
अवशोऽधुना भृशगददो द्विरदो दधौ भवदीयताम्‌।।६ ।। 
हदि चिन्तयंश्चरणोत्यलं कमलं करेण विनिक्षिपन्‌। 
करुणं जुहाव जगत्पते! त्वरितेन नाथ समीयताम्‌।।७।। 
अयि नाथ! यामि जलान्तरे मकरेण निर्मथितोऽन्तरे। 
अयि हे परेश! करेण मे ह्यवलम्बनं प्रतिदीयताम्‌ ।८।। 
गजपुङ्वस्य सवेदनं करुणं निशम्य निवेदनम्‌ । 
निजलोकतस्त्वरितोऽभ्यया द्विरदेऽवयान्‌ दयनीयताम्‌।।९।। 
अयि नाथ! सम्प्रति पश्य मां विषमामवेहि द्ञामिमाम्‌। 
पतितस्य किं नु भवार्णवे करलम्बनं न विधीयताम्‌।।९०।। 

मथितोऽस्मि वासनयाऽनया व्यथितोऽस्मि नाथ निरन्तरम्‌। 
अधुना तु कंजरुचिस्पृशा करुणादृशा परिचीयताम्‌।।९९।। 
अयि दीनमेनमवेर्हरे! बत मञ्खुनाथशिरो ऽन्तरे। 
करपल्लवस्तु न चेत्‌ क्षणं पदपल्लवोऽपि निधीयताम्‌।।१२।। 
गजेन्द्रोपरि दयायाः सागर! ईयताम्‌ आगम्यताम्‌।।१।। संस्फुरन्ती प्रमदच्छय हर्षच्छविः 
यस्याः तादृशीं करिणीघयं करेणुसमूहं सह संनीय ।।२।। करेण शुण्डया कीर्णाः क्षिप्ताः पद्कजपरागा 
याभिः। तस्य हृदस्य रमणीयतामनुभूय ।।३ । । गजस्य दमनीयः अभिभवनीयः मकरः, मकरेण दमनीयो 
गज इति मिथो दमनीयताम्‌।।४।। आहरत्‌ आकर्षत्‌। ॥५।। किं करणीयं यासां तद्भावः किंकर्तव्यता 
विमूढता । भवदीयतां पूर्वजन्मनो भवदीयभक्तताम्‌, शरणागतिमित्यर्थः।।६ । । सवेदनं वेदनासहितम्‌। 
द्विरदे गजे दयायोग्यताम्‌ अवयान्‌ जानन्‌ अभ्ययाः आगतोऽ भूः । ।९ । । करेण आलम्बनं न विधीयताम्‌? 
अपितु अवश्यं क्रियताम्‌।।१०।। विषयवासनया । कंजरुचिस्पृशा कमलशोभाधारिण्या दृष्ट्या ।।११।। 


दीनम्‌ एनं मञ्ुनाथम्‌ अवेः रक्षेः। शिरसः अन्तरे मस्तकस्योपरि।।१२।। 


गो. वै. १४ 


( ९७) 
भूयात्‌ प्रभोऽधुना तु दया दीनदुर्जने। 
किं वा विलम्बसे मम सौभाग्यसर्जने ।।९।। 
नानाविधेन धेर्यमहो तापसंचयैः। 
दलयो दयानिधान भृशं भूरिभर्जने ।।२।। 
पञ्याग्रतोऽयमेति यमो मां विकर्षयन्‌। 
हा हन्त! याति धर्यमिदं तीव्रतर्जने ।।३।। 
संतोषमाप्य चित्तमिदं शान्तिमेतु मे। 
संतापितो भ्रमामि सदा सम्पदर्जने।।४।। 
श्राम्यामि मूढ एष महाघोरसंकटे। 
कस्मादुपेक्षसेऽद्य ममोन्मार्ग वर्जने ।।५।। 
वीक्षस्व दीन एष कियत्‌ न्दते चिरात्‌। 
कस्माच्छणोषि नाथ विपद्घोरगर्जने ।।६ ।। 
संतापितस्य दीनदशां किं न वीक्षसे। 
यातासि किं प्रसादमसूनां विसर्जने?।।७।। 
हे नाथ! मञ्ुनाथमिमं न्यक्ररोषि किम्‌। 
सैषोऽस्ति चक्र वर्तिसमो दुष्टदुर्जने ।।८।। 


गोविन्दवैभवम्‌ 309 


दीने सत्यपि दुर्जने (मयि) ।।१।। सांसारिकेऽस्मिन्‌ संतापजनितभर्जने दह्ये दग्धो 
भवामि ।।२।। मम उन्मार्गाद्‌ वर्जने निवारणे कस्मात्‌ उपेक्षां करोषि?।।५।। मम विपत्तीनां घोरं गर्जनं 
भवति, तस्य कोलाहले मम क्रन्दनं कस्मात्‌ शृणुयाः इत्याशयः।।६ ।। मम असूनां प्राणानाम्‌ विसर्जने 
निर्गमने एव किं प्रसत्नतां यातासि यास्यसि ?।।७।। दुष्ट दुर्जने च लोके अयं चक्रवर्तिसदशः (महापापी), 
अतएव चक्रवर्तिनस्तिरस्कारो नोचितः।।८।। 


(९८) 
अये कामये नाथ किचिदह ते। 
क्षणं देहि दीनेऽनुकम्पालवं ते।।९।। 
अहो मे बहोः कालतो लालसेयम्‌। 
कदाऽऽलोकयेयं पदाम्भोरुहं ते।।२।। 
क्षणं वीश्ष्यतां नाथ दीना दशा मे। 
धरायां विलोठामि हा सम्मुखं ते।।२।। 
न किं वैद्य! संवीक्षसे रुग्णमेतम्‌। 
वराकश्चिरादागतोऽयं गृहं ते।।४।। 
चिरं चिन्तया किं तयाहं न दूये। 
प्रभो! हन्ति या दीनमेनं जनं ते।।५।। 
प्रभो भासि सर्वस्य चित्तान्तराले। 
किमालेखये दुःखमेतच्िरं ते ।।६।। 
बलं धर्मकर्मादि केषांचन स्यात्‌। 
अलं केवलं मेऽनुकम्पाबलं ते।।७।। 
यमाद्‌ दुर्यमाद्‌ रक्षणं दूरमास्ताम्‌। 
प्रभो! प्रार्थयेऽदहं क्षणं वीक्षणं ते।।८।। 
कथं वा हरेऽहं हरे! मन्दकर्मां । 
सरोजप्रभामोचनं लोचनं ते।।९।। 
लभेताञ्जसा मूढचेता नु माहक्‌ ? 
लभन्ते बुधाः संविदन्ते पदं ते।।९०।। 
अहं पातकी ख्यातकौर्तिर्जनानाम्‌। 
परं किं दयाब्धेर्दयायाल्लयं ते।।९१।। 

प्रभुः पातकान्येक्ष्य चित्रायितोऽभूत्‌। 
अये मञ्ुनाथ,! प्रभावो ह्ययं ते।।९२।। 
लालसा इयम्‌।।२।। हे वैद्य (हे भगवन्‌) एवं रुग्णं (माम्‌) ।४।। एतद्‌ दुःखं ते किम्‌ 
आलेखयेयं सूचयेयम्‌ इत्याशयः। आलेखये इति णिजन्तादात्मनेपदे लट्‌ उत्तमपुरुषेकवचनम्‌।।६।। 
दुष्करो यमः (यमनं दमनम्‌) यस्य तस्माद्‌ यमात्‌।८।। हे हरे ! मन्दकर्मा अहं ते लोचनं कथं हरे 
(मदभिमुखं कथमाकर्षयेयम्‌) ।।९ ।। मूढो मादशस्ते पदम्‌ अञ्जसा सहजम्‌ नु किम्‌ लभेत? नैवेत्यर्थः। 
बुधाः संविदन्ते तत्तवज्ञानस्यान्ते ते पदं लभन्ते ।।१०।। अहं प्रसिद्धः पातकी अस्मि, परं दयासागरस्य 
ते दया किं लयम्‌ अयात्‌ याता? अपि तु न लुप्ता ।।११। । प्रभुस्ते पातकानि दृष्ट्वा चकितोऽभूत्‌, अयं 
ते प्रभावः। धन्योऽसि।।९२।। 
(3९1 

मानुगृह्णासि न किं पासि विभो दीनं माम्‌?। 

किं न जानन्नपि जानासि विभो दीनं माम्‌।।९।। 

पश्य मे दीनदशामद्य दयालो! किं चित्‌। 

किं प्रगल्भोऽपि न पुष्णासि विभो दीनं माम्‌।।२।। 

क्म॑बन्धेन निबद्धोऽस्मि महामृढोऽहम्‌। 

किं पुन्मोँहतो बध्चासि विभो दीनं माम्‌।।३।। 

नावलम्बं ददसे किं विलम्बं कुरुषे। 

किं न कारुण्यतो गृह्णासि विभो दीनं माम्‌।।४।। 

हन्त॒ संतापयुतो भूरि रमे संसारे। 

किं मुधा मायया मश्चासि विभो दीनं माम्‌।॥५।। 

कोऽसि कुत्रासि कथं लभ्यसेऽदहं नो जाने। 

तत्त्वमिदं किं न समाख्यासि विभो दीनं माम्‌।।६।। 

दर्शनं नो ददसरे वैषयिकैर्मोहयसे। 

मूढमालक्षय विमुष्णासि विभो दीनं माम्‌।।७।। 

पादमुद्राङ्नतो मौलिमिमं मुद्रय मे। 

किं विमोहेन विमृद्नासि विभो दीनं माम्‌।।८।। 

मूर्तिमेतां मधुरां किं न हरे दर्शयसे। 

दीननाथोऽपि न किं यासि विभो दीनं माम्‌।।९।। 

ज्ञानशून्योऽपि चिरादद्य गुणान्‌ गायति ते। 

मञ्ुनाथोऽपि, न विजहासि विभो दीनं माम्‌।।९०।। 

किं न अनुगृह्णासि अनुग्रहं करोषि? किं न पासि। सर्वज्ञतया सर्वं जानन्नपि मांकिंन 
जानासि ।१।। प्रगल्भश्चतुरः।।२।। ददसे ' दद दाने ' । गृह्णासि स्वीकरोषि ।।४।। संतापयुक्तोऽपि संसारे 
रमे सुखमनुभवामि।५।। वैषयिकः विषयसम्बन्धिभिः प्रपञ्चै:। विमुष्णासि वञ्चयसि ।।७।। तव 
चरणं संस्थाप्य तच्चहेन मे मस्तकं चिहितं कुरु । विमृद्नासि मर्दयसि।।८ ।। किं न यासि रक्षणार्थं मां 
किं नोपगच्छसि?।।९ ।। मञ्ुनाथश्चिराद्‌ ज्ञानशुन्योऽपि अद्य ते गुणान्‌ गायति । अत एव दयालुस्त्वमपि 
तं न त्यजसि ।।१०॥।। 


(२०) 
भवाटवी 

अहो कं वाऽऽश्रयेयं दीनबन्धो । 
स्वदुःखं कं वदेयं दीनबन्धो | ।।९।। 
महाघोरे घनेऽहं काननेऽस्मिन्‌। 

वद त्वं कं भजेयं दीनबन्धो ! ।।२।। 
वनागिः सर्वतो मे संवृतोऽयम्‌। 
अहो कुत्र द्रवेयं दीनबन्धो ?।।३।। 
पथि श्रान्तो नितान्तोत्पीडितोऽहम्‌। 
कथं शान्तिं वहेयं दीनबन्धो ।।४।। 
प्रभो! भाम्यामि दिङ्मूढोऽतिवेलम्‌। 
कथं मार्गं जुषेयं दीनबन्धो | ।।५ ।। 
अहो वन्यद्विपो मामेति हन्तुम्‌ । 
वटेऽस्मिन्नापटेयं दीनबन्धो ! ।।६।। 
दुतं शाखां प्रगृह्याऽऽलम्बितोऽहम्‌। 
परं कू पस्तलेऽयं दीनबन्धो ।।७।। 
अधः कूपो द्विपोऽयं सम्मुखे मे। 
कथं शाखां त्यजेयं दीनबन्धो! ।।८ ।। 
परं क्षौद्रस्य वृक्षाद्‌ बिन्दवो मे। 
मुखे ह्यायान्त्यमेयं दीनबन्धो ।।९।। 
इमां शाखामपीमौ मूषकौ द्रौ । 
लुनीतः किं चरेयं दीनबन्धो ।।९०।। 

क्त भो गच्छमि कुर्वे किं प्रभो मे। 
त्वमे वाख्याह्युपे यं दीनबन्धो ।।९१९।। 
विहाय त्वां कमन्यं मञ्खुनाथम्‌। 
वटे ऽस्मिन्नारटेयं दीनबन्धो ! ।।१२।। 


घने परस्परं वृक्षाणामाश्लेषेण निविडे ।।२।। पथि श्रान्तः मार्ग-चलनेन खिन्नः ४।। पूर्वादयो 
दिशः का इति दिगृभ्रमान्मोहयुक्तः। अतिवलं निरन्तरम्‌ । जुषेयं प्राप्नुयाम्‌।।५।। वटवृक्षे आपटेयम्‌ 
आगच्छेयम्‌।।६ ।। शीघ्रं शाखां गृहीत्वा लम्बितः । वृक्षस्य अधस्तात्‌ कूपः।।७।। परं कूपहस्तिभयात्‌ 
वृक्षशाखां कथं त्यजेयम्‌?२।।८।। परं वरवृक्षे ' मधुचक्र सुतस्य क्षौद्रस्य मधुनः बिन्दवो मम मुखे 
अमेयं अपरिमितं यथा स्यात्‌ तथा आयान्ति इति लोभः।।९।। उपरि दशनेन ज्ञातं यद्‌ अवलम्बिताम्‌ 
इमां शाखां शुक्लकृष्णौ द्रौ मूषको निरन्तरं छिन्तः। दार्ष्यन्ति के तु जीवस्य आयुः कालरूपां शाखां 
दिनरत्रिरूपौ शुक्लकृष्णौ द्रौ मूषकौ अनवरतं कर्तयतः।।१०।। उपेयम्‌ उपगन्तव्यं शरणं त्वमेव 
आख्याहि ।॥११।। मञ्चं त्वां नाथं विहाय जीवनरूपेऽस्मिन्‌ वटवृक्षे कम्‌ आरटेयम्‌ आहयेयम्‌।।१२।। 


(२९) 
भ्रमन्तं भूरि संसारे मुरारे! पाहि दीनं माम्‌। 
पदान्जे ते विलोठन्तं दुतं संयाहि दीनं माम्‌।।९।। 
मुहुः क्लिश्राति चिन्तासौ समन्तादाकुली भूतम्‌ 
ततोऽपि व्रीडयत्येषा महत््वाशा हि दीनं माम्‌।।२।। 
न दूये दुर्जनालापैः पराभूये न संतापैः। 
चिरायोपेक्षणं ते बाधते संदाहि दीनं माम्‌।।३।। 
न भाग्यं तादृशं यत्‌ ते विलोके रूपसौभाग्यम्‌। 
धिनोति ध्यानसौख्यं ते सुधासंवादि दीनं माम्‌।।४।। 
न दैन्याद्‌ दूयते चित्तं न वित्तं स्तूयते भूरि। 
अधेर्यं किंतु संधत्ते सदा संनाहि दीनं माम्‌।॥५।। 
अविश्रान्तं प्रतीक्षातो नितान्तं श्रान्तचित्तोऽहम्‌। 
दयालो! दक्‌सुधासारैर्नवं निर्माहि दीनं माम्‌।।६।। 
श्रुतीनां भूरिभूतीनां विकल्ैर्दिग्विमूढोऽदहम्‌। 
कथंकारं विलोके त्वां मनागाख्याहि दीनं माम्‌।।७।। 
कृ पापीयूषलेश्ारथें प्रयस्यन्‌ दूयमानोऽहम्‌। 
निलीनं द्वारदेशे ते न प्रत्याख्याहि दीनं माम्‌।॥८।। 

दयामालम्ब्य ते भूमन्‌! सनाथो मञ्ुनाथोऽहम्‌। 
इदानीं त्वद्रशोऽहं पाहि मा वा पाहि दीनं माम्‌।।९।। 


संयाहि रक्षणार्थम्‌ आगच्छ ।।९।। व्रीडयति लज्जितं करोति ।।२।। पराभूय पराजितः (पराभूतः) 
भवामि। संदाहि हदयदाहकम्‌।।३।। सुधासंवाहि अमृतप्रवाहकं ते ध्यानसुखमेव मां धिनोति 
प्रीणयति।४।। वित्तं भूरि न स्तूयते न अभिनन्द्यते, वित्तार्थमेव बहुलं प्रयासो न क्रयत इत्याशयः। परं 
संनाहि सदा संनद्धं (सज्जम्‌) अधैर्य मां संधत्ते आश्रयति । त्वं मम कामवस्थां करिष्यसीति अधैर्य 
सदा मे तिष्ठतीति भावः।।५।। दृष्टिसुधावर्षणेन दीनं मां नवीनं कुरु, संसारभ्रमणपरिश्रमं छिन्धि, 
इत्याशयः।।६।। भूरिशाखानां वेदानां विकल्पैः ' केन मार्गेण गच्छेयम्‌" इति किंकर्तव्यविमूढः। (७ ।। 
प्रयस्यन्‌, प्रयासं कुर्वन्‌। न प्रत्याख्याहि निषेधं मा कुरु।।८ ।। 


(९८) 
दयालो! किमालोकसे निःस्पृहम्‌। 
चिरं व्याकुलो हन्त लोठाम्यहम्‌।।९।। 
न किं वीक्षसे नाथ! दीनाननम्‌। 
चिरं चिन्तया हन्त दैन्यावहम्‌।।२।। 
खररश्रुपुररनिरुद्दे दशौ । 
कथं नाम शोके विलोके त्वहम्‌।।३।। 
सुहत्‌-सूनु-सम्बन्धिनोऽप्यद्य माम्‌। 
विमुञ्चन्ति भूमौ गतं निस्सहम्‌।।४।। 
न कंचित्सहायं विलोके विभो, 
क्त भो दर्शयिष्यामि चित्ताग्रहम्‌।५।। 
मतेर्दीनबन्धो! न गन्धोऽस्ति मे। 
सदा मन्दकर्माणि कुर्वेऽन्वहम्‌।।६ ।। 
कथं पुण्यमन्वेषये जीवने। 
इदं दुष्कृ तानन्तदावेऽदहम्‌ ।।७।। 
इदानीं प्रभो मञ्लुनाथो धृतिम्‌। 
दयालो स्तवैवाद्य हस्ते ऽवहम्‌।।८ ।। 
निःस्पृहम्‌ तटस्थः सन्‌ किं पश्यसि, रक्षां किं न करोषि२।।१।। दैन्यावहम्‌ 


दीनतासूचकम्‌।।२।। खैः शोकवर्द्कत्वात्‌ निष्ठुरः ।।३ ।। निस्सहं स्पर्शमात्रस्यापि असहनम्‌, मुमूर्षुमिति 
यावत्‌।।४।। यदा कश्चित्‌ सहायक एव नास्ति तदा चित्तस्य आग्रहम्‌ अभिनिवेश कुत्र दर्शयिष्यामि? 

न कुत्रापीत्यर्थः।।५।। मम वुद्धर्लेशोऽपि नास्ति, अत एव बुद्धिशन्यः प्रतिदिनं मन्दकर्माणि करोमि ।।६।। 
इदं पुण्यं पापरूपे अनन्ते दावे वनाग्रौ अदहम्‌।।७।। इदानीं मञ्जुनाथोद्धारस्तव हस्ते एवास्ति ।।८।। 


(२३) 
हृहो मुकुन्द मामहो दीनं न पासि किम्‌?। 
दीनं दयानिधे तवाधीनं जहासि किम्‌?।।१।। 
आकण्ठमग्रमेनमहो मोहसरागरे। 
हित्वा दयावतार विदूरे प्रयासि किम्‌।।२।। 
बद्धोऽस्मि पूर्वमेव पुराकर्मबन्धनैः। 
तस्योपरि प्रभोऽद्य विमोहं ददासि किम्‌।।३।। 
श्रान्तो भ्रमामि भूरि विभो कर्मकानने। 
मायामरीचिकां पुनर्मूढे दधासि किम्‌।।४।। 
चित्तेन चिन्तयैव चिरादर्तिराचिता। 
प्रेमाम्मयेन नाथ न चेमां लुनासि किम्‌।॥५।। 
नेमां रुणत्सि मोहिनी मायास्ति सम्मुखे । 
कूपान्तिके ऽन्धमेनमपास्यापयासि किम्‌।।६।। 
चित्तान्तरे जनस्य निवासं करोषि चेत्‌। 
चित्तस्य वेदनां तदा मे नावयासि किम्‌।।७।। 
पश्याद्य दयादृष्टये द्वारे लुठामि ते। 
पश्यन्नपि प्रभोऽद्य न पश्यत्निवासि किम्‌।।८।। 
तापेन भूरि तापितो लोटठामि भूतले। 
हंहो दयानिधान! दयां नोपयासि किम्‌?।।९।। 
दीनोऽपि तावकोऽस्मि विहीनोऽपि साधनैः। 
मामद्य मञ्खुनाथ विमोहैः प्रमासि किम्‌।।९०।। 
मोहसागरे आकण्ठं मग्नम्‌ एनं मां हित्वा त्यक्त्वा ।।२।। पुराकर्म०-- पूर्व कृतानां कर्मणां 
बन्धै :।।३।। भ्रान्तो भ्रमामि कर्तव्येषु भ्रमयुक्तोऽहं कर्मवने भ्रमामि। मायारूपां मरीचिकां 
मृगतृष्णाम्‌।।४।। चित्तेन चिन्ताद्रारा चिरात्‌ अर्तिः पीडा संचिता, इमां प्रेमवर्षया किं न छिनत्सि । ५ ।। 
कूपसमीपे अन्धम्‌ एनं माम्‌ अपास्य त्यक्त्वा किमिति गच्छसि? माया कूपसदशीत्यर्थः।।६ । । अवयासि 


जानासि । ७ ।। साधनैः हीनः दीनः अपि अहं त्वदीयः अस्मि । विमोहे: मां किं प्रमासि? विमोहानुत्पाद्य 
तेषां द्वारा मां किं परीक्षसे ।।१०।। 

(२४) 
दोषं ददासि चेद्‌ विभो! चित्तं तदा व्यकारि किम्‌?। 
पुण्यं परीक्षसे प्रभो! बुद्धिर्न सा व्यतारि किम्‌?।।९।। 
जाने प्रभो! त्वदिच्छया लोकोऽखिलं विचेष्टते । 
हंहो दयानिधे तदा दोषो मम व्यचारि किम्‌।।२।। 
स्वामिन्‌! ममैनसामहो संख्यां कथं करिष्यसे? 
सेयं परार्द्धंपूरिणी पूर्वं प्रभो! ह्यकारि किम्‌।।३।। 
पूर्वं त्वजामिलादयस्त्रातास्त्वया दयावश्ात्‌। 
अस्मत्कृते दयानिधे! सेयं दया न्यवारि किम्‌।।४।। 
पापीति मां कथं त्यजेर्वांदं भजे दयानिधे! 
पृच्छम्यहम्‌-' पुरा त्वया पापी न वोदधारि किम्‌?'।।५।। 
माहं विटोषलम्पटो बाढं पटो! परीक्ष्यताम्‌। 
कितु प्रलोभनैः प्रभो! ज्ञानं मम त्वहारि किम्‌।।६।। 
स्वामी स मञ्लुनाथ ते स्तोकं न दोषमीक्षते। 
पुण्यैः प्रसन्नताथ चेद्‌ दानं दयानुसारि किम्‌?।।७।। 

“त्वं पापान्याचरसि" इति मह्यं त्वं दोषं ददासि, तर्हि हदि स्थितेन त्वया मम चित्तं किं 
व्यकारि विकृतं कृतम्‌। सा बुद्धिः पुण्यानुसारिणी किं न व्यतारि अदायि ?।।१।। मम दोषः किं 
व्यचारि कथं विचारितः।।२।। एनसां पापानाम्‌। सेयं संख्या परार्द्पूरिणी परादधपर्यन्ता किमिति 
अकारि? मम दोषाः परादधसंख्यातोऽप्यधिकाः, अतएव अग्रे संख्याभावात्‌ परिमाणं कथं 
भवेदित्याशयः।।२ । । न्यवारि निवारिता, त्यक्ता।४।। पापीति कृत्वा मां कथं त्यजसि? हे दयानिधे ! 
अस्मिन्‌ विषये वादं भजे करोमि, अतएव पृच्छामि- ' किं त्वया कर्चित्‌ पापी न उदधारि उद्धूतः । यदि 
पूर्वं पापी उद्धूतस्तर्हिं अहं किमर्थ त्यक्तो भवितुमर्हामि?।।५।। हे पये ! चतुर बाढं परीक्षा क्रियताम्‌ 
अहम्‌ अतिलम्पये लुब्धः नास्मि । प्रलोभनैः मम ज्ञानं तु अहारि । प्रलोभनानि दत्त्वा मम ज्ञानस्यापहरणं 
कृतम्‌। अत एव मम लम्परताप्रवृत्तिदर्शनम्‌।।६।। स स्वामी स्तोकमपि दोषं न ईक्षते। यतः यदि 


पुण्यैः प्रसन्नता तर्हिं दयानुसारि दानं किं जातम्‌। पुण्याभावेऽपि यदि कृपा भवेत्‌ तदैव 
दयादानमित्याशयः।।७।। 


(२५) 
हरे! संतरेद्‌ भाग्यनौ का ममेयम्‌। 
क्षणं क्षेपणी स्याद्‌ दया चेत्‌ तवेयम्‌।।९।। 
भवाव्धिस्तु कल्लोलमालाकुलोऽयम्‌। 
महाजर्जरा नाथ! नौका ममेयम्‌।।२।। 

ततोऽप्यद्य विद्योतते नैव भास्वान्‌ । 

घटा चोत्कटा व्योम्नि विस्पफरर्जितेयम्‌।।३।। 

न पश्यामि मार्गं निरु द्धोऽन्धकारे। 

विचारेण हीनातिदीना दशे यम्‌।।४।। 

महासागरे दुस्तरे वाति वायौ। 

मिमङ्‌ क्षुस्तरि्दो लते चञ्चलेयम्‌।।५।। 

भ्रमीणां भ्रमिर्भूरि भीतिं विधत्ते। 

न जाने कदानेन लीयेत सेयम्‌।।६।। 

इदानीं न मे शक्तिरस्याः प्रवाहे। 

क्षणादेव हे देव मग्नो भवेयम्‌।॥७।। 

न वीक्षेऽधुना त्वां विना रक्षकं मे। 

यदन्तःस्थितं त्वां कि मावेदयेयम्‌।।८।। 

इदानीं तु हे नाथ नेत्रे निबद्धे । 

निरु द्धेयमत्रेैव नौः, किं चरेयम्‌ ?।।९।। 

दृशा मञ्ञुनाथं क्षणं वीक्षसे चेत्‌। 

निमग्नोऽपि कामं हरे संतरेयम्‌।।१०।। 

क्षणार्थं तव दया यदि क्षेपणी नौकादण्डः स्यात्‌ तर्हिं मम भाग्यरूपा नौका संतरेत्‌।।१।। 

विस्फरर्जिता विजुम्भिता।।३ ।। विचारेण हीना, विचारमपि कर्तुं मे सामर्थ्य नास्ति।४।। मिमङ्क्ुः 
मज्जनाशङ्काग्रस्ता तरिर्दोलते आलोडिता भवति। आशङ्कायां सन्‌।॥५।। भ्रमीणां जलावर्तानाम्‌ भ्रमिः 


भ्रमणम्‌। अनेन (आवर्तभ्रमणेन ) न जाने सेयं तरिः कदा लीना भवेत्‌।।६ ।। चरेयं करोमि ।।९।। यदि 
तव दयाहष्टिभवित्‌ तर्हि तदिदं मे जलं निमज्जनं संतरणं भवेदित्याशयः।।१०।। 


(२६) 
उपेक्षयालं जहासि कालम्‌, दरुतं न किं पासि भो विभो माम्‌। 
सुधामये! कामयेऽनुकम्पां मुधावजानासि भो विभो माम्‌।।९।। 
तवावलम्बेन निर्भयोऽहम्‌, न वा विलम्बेन लाभमीक्षे। 
समन्ततो व्याधिसंततोऽहम्‌, कुतो न गृह्णासि भो विभो माम्‌।।२।। 
अयेऽवलोकस्व बन्धबाधाम्‌, ममापराधांस्तु मानुमासीः। 
दयाव्धिराकर्णितो मया त्वम्‌, कथं विमृदरासि भो विभो माम्‌।।३।। 

निरन्तरं बाधते विचिन्ता दुरन्तसंतापसंकुलं माम्‌। 
किरन्तमभ्रूणि दुःखदूनं कथं न पुष्णासि भो विभो माम्‌।।४।। 
त्रिलोक लक्ष्मीललाममूर्तिंर्विलोकनीयोऽसि लोकपालैः। 
अकिंचनं माययानया ते कथं नु मुष्णासि भो विभो माम्‌।॥५।। 
भ्रमन्ननेकासु भूमिकासु श्रमं कियन्नाथ धारये ऽहम्‌ । 
न पारये, हन्त पालयेथाः, कियद्‌ विमश्चासि भो विभो माम्‌।।६।। 
क्त यामि, किं वाऽऽचरामि, कौटग्‌ भवामि, कस्मै निवेदयामि । 
कथं विलोठामि ते पदान्ञे न किं त्वमाख्यासि भो विभो माम्‌।।७।। 
विशीर्यते देहसंधिवबन्धो , न दीनबन्धो ! सहे निवो टुम्‌ । 
न चेतना चेष्टतेऽधुना किं न वानुगृह्णासि भो विभो माम्‌।।८।। 
न कोऽपि मार्गावबोधको मे, भवत्निकेतं वदेत्‌ तु कोमे? 
व्यथाशतैराकुलं किलेमं वृथा निगृह्णासि भो विभो माम्‌।।९।। 
सुमञ्ुना ते गुणेन भूमन्‌! स मञ्खुनाथोऽद्य निर्भयोऽयम्‌। 
विना भवन्तं न वेदम्यवन्तम्‌, पुनर्न किं पासि भो विभो माम्‌।।९०।। 
उपेक्षां मा कुरु, कालं जहासि मे उद्धारकालं वृथेव यापयसि । ' अये हरे! अहम्‌ अनुकम्पां 
सुधाम्‌ दयारूपम्‌, अमृतम्‌ (व्यस्तरूपकम्‌) कामये वाञ्छामि । व्यर्थमेव माम्‌ अवजानासि 
तिरस्करोषि ।।१।। गृह्णासि स्वीकरोषि ।।२।। मम सांसारिकबन्धनानां बाधाम्‌ अवलोकस्व । मम 
अपराधानाम्‌ अनुमानं मा कुरु [' सांसारिकी इयती अस्य पीडा, अत एव अनेन पापानि अपि बहूनि 
कृतानि ' इति] । विमृद्नासि अपराधदण्डदाने मर्दयसि।।३।। पुष्णासि रक्षसीति यावत्‌। ४।। अकिंचनं 
दीनम्‌ मां मायया कथं मुष्णासि प्रतारयसि । लोकपालैरपि समये दर्शनीयस्य ते इदं नोचितमित्यर्थः। ।५।। 
अनेकासु भूमिकासु अनेकेषु जन्मसु इत्याशयः। परिश्रमं कियत्‌ ( क्रियाविशेषणम्‌) धारयामि ।।६ ।। 
अद्घानां संधिवन्धो विशीर्यते, मम देहो विशीर्णप्राय इत्याशयः। मम चेतना न चेष्टते, मम चैतन्यं 
नास्तीत्याशयः। किं न अनुगृह्णासि अनुग्रहं करोषि । ८ । । निगृह्णासि दमयसि ।।९।। गुणेन दयागुणेन । 
सः अयं मङ्खुनाथः। भवन्तं विना अन्यम्‌ अवन्तम्‌ रक्षकम्‌ न जानामि ।।९०।। 
(२७ ) 
अयि नाथ दयादृष्टिं तव देहि दयालो मे। 
विदधासि तिरस्कारं किल केन कृपालो मे।।९।। 
श्रान्तोऽस्मि भृशं भूमन्‌! भ्रमभूरिभवारण्ये। 
अधुना तु वनान्तेऽस्मिन्‌ भव नाथ! निभालो मे।।२।। 

मम मन्दकृ तिस्तोमो बत बीजमभूत्‌ पूर्वम्‌। 
कृतकर्मतरुः सोऽयम्‌, अधुना तु विशालो मे।।३।। 
अयि नाथ! गजेन्द्रेऽभूद्‌ भवदीयदया पूर्वम्‌। 
अधुना तु दयासिन्धो! वद केन करालो मे।।४।। 
लोठामि भृशां भूमौ दीनोऽयमहं त्वग्रे । 
निद्रासि कथंकारं ननु शेषटायालो ! मे।॥५।। 
विदधासि दयादृष्टिं यदि किंचिदपि स्वामिन्‌। 
न हि नाथ! भयं किंचित्‌ कलयेदपि कालो मे।।६ ।। 
यदि कष्टमये काले न करोषि करालम्बम्‌। 
तव भूरिकृपालोकैः किमकारि कपालो मे?।।७।। 
भृरमन्यजनप्रीत्यै सुरशाखिचयोऽप्यास्ताम्‌। 
व्रजभूमिभवो भूत्यै भवतात्स तमालो मे।।८ ।। 
अयि नाथ! न नाथेऽन्यत्‌, परमस्तु भवच्ित्ते। 
लत मञ्ुलनाथोऽयं चपलोऽपि च बालो मे।।९।। 
हे कृपालो ! मे तिरस्कारं केन विदधासि ।।१।। भ्रमबहुले भवरूपे अरण्ये । हे नाथ मे 
निभालः (निभालयतीति निभालः, निरीक्षकः) भव।।२।। मम मन्द (निषिद्ध) कर्मसमूहः पूर्व 
बीजरूपे अभूत्‌। अधुना मे कृतकर्मरूपः तरुः विशालो जातः। बीजरूपेण स्थितं मन्दकृत्यं विशालवृक्षरूपे 
परिणतमित्यर्थः।।३।। मे मदर्थं केन करालः क्रूरः असि।४।। अयमहं दीनस्तु भूमौ लुठामि, हे मम 
शेषशायिन्‌।! त्वं कथं निद्रासि? एवं कष्ट-करुणकाले निद्रा ते किं उचिता२।।५।। कालः साक्षात्‌ 
यमः अपि।।६ ।। यदि कष्टसमयेऽपि मम करावलम्बनं न करोषि, तर्हिं तव कृपाकयाक्षेः किम्‌। ७ ।। 
अन्यजनानां प्रीतये कल्पवृक्षसमूहः भवतु। मम तु भूत्यै (कल्याणाय) व्रजभूमिजातः तमालवृक्षः 
श्रीकृष्णः अस्तु, इति आशीः। रूपकातिशयोक्तिः।८।। नाथे आशासे, याचामि । मङ्घुनाथः चपलः 
अपि मे बालः शिशुः अस्ति इति भवच्वित्ते अस्तु ।।९।। 
(२८) 
नवप्रचलितगीतिः 
भयभीतमेनमालोक्य स मामविता भविता वनमाली मे। 
भृरामन्धकारिभवभीतिपथे सविता भविता वनमाली मे।।९।। 
श्राम्यामि भूरि संतापभृतो भुवनेषु नेह मिलितो ह्यविता। 


तप्तस्य भूरिकारुण्यसुधास्रविता भविता वनमाली मे।।२।। 

संसारघोरसंतापलेशलविता भविता वनमाली मे।।२३।। 
धनगर्वमत्तधनिकालयेषु लिप्साभरेण घनपड्भिलोऽस्मि। 
कारुण्यपूरपीयूषभरात्‌ पविता भविता वनमाली मे।।४।। 
यदि मञ्खुनाथसूक्तिर्न मता कविताप्रबन्धमाधुर्यविदाम्‌। 
कीर्तिप्रसारसौ भाग्यसारसविता भविता वनमाली मे।।५।। 


एनं मां भयभीतम्‌ आलोक्य सः दयालुत्वेन प्रसिद्धः वनमाली मे अविता रक्षकः भविता 
भविष्यति [अद्य न चेत्‌ तर्हिं मम दीनतामालोच्य श्वः अवश्यं रक्षको भविष्यतीति व्यञ्चनाय 
अनद्यतनभविष्यति लुट्‌] । अन्धकारयुक्ते भव (संसार) भयपूर्णँ मार्गे वनमाली मे सविता सूर्यः 
भविष्यति। भवमार्गे श्रीकृष्ण एव मम मार्गदर्शको भविष्यतीत्याशयः।।१९।। हि अविता रक्षकः। 
तप्तस्य मम कृते कारुण्यरूपायाः सुधायाः सविता सावकः, वर्षकः।।२ । । दैन्यचिन्ताजनकेन वाणीभरेण 
कस्य जनस्य पुरः अग्रे याचामि । संसारतापलेशस्य लविता छेदकः, नाशकः ।।३।। घनं यथा स्यात्‌ 
तथा पङ्किलः अतिकलुषः अस्मि। पविता पावकः, शोधकः।।४।। न मता न सम्मता तर्हिं वनमाली 
मे कोर्तिप्रसाररूपस्य सौभाग्यसारस्य सविता उत्पादकः भविता ।।५।। 


(८२९) 
भगवान्‌ शकरः 
अये गिरीन्द्रनन्दिनी! नन्दयस्व माम्‌। 
अये शशाङ्कोभिभाल।! पालयस्व माम्‌।।९।। 
जाता नितान्ततान्तता संतापितस्य मे। 
पीयुषपूरयो षतः संतो षयस्व माम्‌।।२।। 
याचे न चेतसा भवन्तमीहितान्तरम्‌ । 
दशा दयास्पृशा तु तत्‌ सम्भावयस्व माम्‌।।३।। 
यदा पशुर्विशाम्पते! भवताधिरु ह्यते । 
तदा पदाग्रदानतः सम्मानयस्व माम्‌।।४।। 
भवान्‌ भवानुकीर्तने ख्यातस्त्रिलोचनः। 
एकेन लोचनेन तु प्रनिभालयस्व माम्‌।॥५।। 
जाने भवन्तमद्विजाजाने! ममाश्रयम्‌। 
मामा निराशतां प्रदाः परिवारयस्व माम्‌।।६।। 


320 मञ्ञुनाथग्रन्थावलिः 


चित्तेन अहम्‌ ईहितान्तरम्‌ अन्यद्‌ ईहितं वाञ्छितम्‌ न याचे ।।२ । । पशुः नन्दीश्वरो वृषभः। ४ ।। 
हे भव! कौर्तनकथायां भवान्‌ त्रिलोचनः प्रसिद्धः । प्रनिभालयस्व विलोकय ।।५।। मह्यं निराशतां मा 
प्रदेहि मां निराशं मा कुरु, मां परिवारयस्व निजं परिवारं ' सेवकं ' कुरु ।।६ | 


(३०) 
अहो म्भो! भवेत्किं भो मैवा विलम्बोऽयम्‌?। 
समुद्धारेच्छया नूनं पुरारे! तेऽवलम्बो ऽयम्‌ ।।१९।। 
कियद्‌ श्राम्यामि भो भूमन्‌! भवेऽस्मिन्‌ भूरि भीतोऽहम्‌। 
अहो भूतेश! किं कुर्वे, भवाध्वा भूरिलम्बोऽयम्‌।।२।। 
मनो मोहाय जायन्ते जगद्रस्तुनि पर्यंन्ते। 
अहो मे लोलुपस्यागरे धृतोऽभूत्‌ किं करम्भोऽयम्‌।।२३।। 
बहिर्जानन्ति मां सन्तं हदन्तं के ऽपि नेश्चन्ते। 
अहो किं दर्शयेदगरे दुरन्तं दुष्टदम्भोऽयम्‌।।४।। 
विभो! वीक्षस्व चिन्तासौ न किं तावद्‌ दुरन्ता मे। 
अहो लग्रो हृदन्ते मे न कृन्तेत्‌ किं कलम्बोऽयम्‌।।५।। 
अहो भूतेश! भुक्तेभ्यो न भोगेभ्यो विरज्येऽहम्‌। 
कथं मुञ्चेन्मुखायातं तृषातों मिष्टमम्भोऽयम्‌।।६।। 
सुखं मोदेत मेदिन्यां सनाथो मञ्खुनाथोऽयम्‌। 
भवेद्‌ भूतेश! भावत्को दयालेशञोऽ *वलम्बोऽयम्‌।।७।। 
निश्चितं समुद्धारस्येच्छया अयं ते अवलम्बः आश्रयः कृतोऽभूत्‌ ।।१९।। भवस्य अध्वा मार्गः 
अतिदीर्घ; ।।२।। पर्यन्ते अवसाने मोहाय भवन्ति। करम्भो दधिमिश्रसक्तुः।।२।। हदन्तं हदयपर्यन्तम्‌। 
अयं दम्भः बाह्याडम्बरः किं दुरन्तम्‌ दुष्परिणामं दर्शयेत्‌।४।। हदन्ते लग्रः कलम्बः बाणः किं न 
कृन्तेत्‌। इयं चिन्ता बाणसदशीत्याशयः।॥५।। तृषार्तः मुखागतं मिष्टम्‌ अम्भः जलं कथं मुञ्चेत्‌ । ।६ ।। 
दयालेशः अवलम्बः बलं भवेत्‌। पाठान्तरे तु अद्य भवदीयः दयालेशो भवेत्‌ तर्हि मञ्जुनाथः सनाथः 
सन्‌ मोदेत ।।७।। 
(३९) 
वन्दामहे महेशपदाम्भोजमुज्ज्वलम्‌। 
सेवामहे महेशपदाम्भोजमुज्ज्वलम्‌।।९।। 
संतापितस्य तापहरं किंचिदस्ति चेत्‌। 
लुध्यामहे महेशपदाम्भोजमुज्ज्वलम्‌।।२।। 


* “द्य शम्भोऽयम्‌' इति पाठन्तरम्‌। 

लीयेत लाभलोभलवोऽप्यन्तरस्य चेत्‌। 
विन्दामहे महेशपदाम्भोजमुज्ज्वलम्‌।।३।। 
यायाद्‌ यमोऽपि मोनमहो नग्रमोलि चेत्‌। 
अर्चामहे महेशपदाम्भोजमुज्ज्वलम्‌।।४।। 
संसारसागरस्य महापोतमाततम्‌। 
शलाघामहे महेशपदाम्भोजमुज्ज्वलम्‌। ५ ।। 
एतावदेव देव! सदाभ्यर्थयामहे। 
पश्याम हे महेश! पदाम्भोजमुज्ज्वलम्‌।।६ ।। 
गर्वो्धुरं कदापि न याचामहे नरम्‌। 
याचामहे महेशपदाम्भोजमुज्ज्वलम्‌।॥७।। 
काव्येषु मञ्खुनाथ! न नः स्पर्धया फलम्‌। 
वीक्षामहे महेशपदाम्भोजमुज्ज्वलम्‌।।८ ।। 


तापहरं यदि किंचिदस्ति, तर्द तत्‌ शिवचरणकमलं बुध्यामहे जानीमः ।।२ । । यदि शिवचरणं 
विन्दामहे प्राप्नुमः तर्हि चित्तस्य लोभलेशः अपि लुप्येत ।।२।। नतमस्तकं यथा स्यात्‌ तथा यमोऽपि 
मोनं यायाद्‌ यदि वयं शिवचरणम्‌ अर्चामः।४।। आततं विस्तृतम्‌।॥५।। एतत्‌ अर्थयामहे याचामः 
यत्‌ हे महेश! ते पदाम्भोजं पश्याम (प्रार्थनायां लोट्‌) ।।६।। नरं (नरात्‌, अविवक्षायां द्वितीया) न 
याचामहे, अपि तु पदाम्भोजम्‌ पदकमलात्‌ अभीष्टं याचामः।।७।। 


(३२) 
हे गणेयगुणावधे करुणानिधे ह्यवधीयताम्‌। 
हष्टिरुज्ज्वलभारते तव भारते विनिधीयताम्‌।।९।। 
एष भूवलये विशोषविधोऽस्ति देशवरश्चिरात्‌। 
सर्वसभ्यसमाज एष विमाति यद्र मणीयताम्‌।।२।। 
किं नु कोऽपि निदर्शणयेद्‌ बत देशमीदशमुन्नतम्‌ । 
यस्य वाङ्‌ मयमावहेन्निगमागमैस्तुलनीयताम्‌।।३ ।। 
यत्र कुड्कुमकेसराः कलयन्ति कामपि सुच्छविम्‌। 
देश ईद ईक्ष्यते किमिहापरोऽपि विचीयताम्‌।।४।। 
रत्नराशिरलुण्ठि लुण्ठनतत्पर्बहुधा परैः। 
कितु साम्प्रतमप्यसौ वहते परं महनीयताम्‌।॥५।। 


322 


मञ्ुनाथग्रनथावलिः 


कू टनीतिनियन्त्रणैः परतन्त्रता नाभूद्‌ यदा। 
देश एष दधौ तदा तव देव! दुर्दमनीयताम्‌।।६।। 
अस्य खड्गतले बलेन परैः शिरो नमितं पुरा। 
काममद्य क ठोरनीतिपरैः परैर्ब॑त जीयताम्‌।।७।। 
किंतु सभ्यवराः! समेत्य भवद्िरेव विचार्यताम्‌। 
एकतामवलम्ब्य कार्यपथे यथावदुदीयताम्‌।।८ ।। 
वक्तृतां परिहाय सम्प्रति कर्तृतां कलयेम चेत्‌। 
उन्नतिः स्वयमावृणीत मनागिदं परिचीयताम्‌।।९।। 
निर्मले यमुनातटे निकटे कदम्बमहीरुहाम्‌। 
अत्र वै विहरन्‌ हरिर्विंदधे महाक मनीयताम्‌।।९०।। 
किंतु सैव विहारभूरपहारभूर्जनिताधुना। 
हेलयापि दयानिधान! दयाहगत्र विधीयताम्‌।।९१।। 
तावकीं करुणामुपेत्य न वेत्त्यसौ हदि वेदनाम्‌। 
धार्मिकेषु दयावता भवता द्रुतं समुदीयताम्‌।।१२।। 
गीयते निगमागमैर्गुणगौरवं तव सर्वदा। 
नाथ! सम्प्रति मञ्युनाथगिरा कियद्‌ बत गीयताम्‌।।९३।। 


गणनीयानां गुणानाम्‌ अवधि (पराकाष्ठा) सदश ! ' गणनीयं तु गणेयम्‌! इत्यमरः । उज्ज्वलायां 
भायां कान्तौ रते, सत्कार्यकरणेन कौर्तिसम्पादके इत्याशयः। तव भारते भवदीये भारते दृष्टिः 
स्थाप्यताम्‌।।१ । | विशेषविधः, नानाविधविशेषतानां कारणात्‌ सर्वेभ्यो विशिष्टः । विभाति जानाति ।।२।। 
कुङ्कुमस्य कश्मीरजस्य केसराः किञ्ल्काः। सुच्छविं शोभाम्‌।।४।। परैः अन्यदेशीयैः, अलुण्ठि 
लुण्ठिता । धनिकतया सत्करणीयताम्‌।।५।। हे देव ! तदा एष तव देशः दुर्दमनीयताम्‌ अजेयतां 
दधौ ।।६ ।। अद्य पैर्जीयताम्‌, अद्य वैदेशिका विजयशालिनो भवेयुः ।।७।।>८८८ वक्तृतां बचनव्यापारं 
प्रति कर्तृतां विहाय, कार्य प्रति कर्तृभावं चेत्‌ कलयामस्तर्हि उन्नतिः स्वयं वरणं कुर्यादित्याशयः।।९ ।। 
अपहारस्य विलुण्ठनस्य भूमिः।।११।। असौ देशः तावकं दयामुपेत्य हदये वेदनां न वेत्ति 


अनुभवति ।।१२।। 


कृपापीयूषलेशार्थं 


(३३) 


अये स्वामिन्‌! समायातो व्यथातो द्वारि दीनोऽयम्‌। 
पदाब्जे ते निलीनोऽयम्‌।।९१।। अये स्वामिन्‌. 
ङतं शाखा विलो क्यन्ते त्वमे वाख्याहि मार्गं ते। 
भवे भूयः परिभरान्तो ऽधुना श्रान्तो ऽध्वनीनोऽयम्‌।।२।। अये. 

दया दीनेषु ते ख्याता परिज्ञाता ममापीयम्‌। 

दयालो ! हन्त भालो मे तवेदानीमधीनोऽयम्‌।।३।। अये. 

नितान्तं चिन्तया खिन्नो रतिं नो जीवने प्रापम्‌। 

व्यथाभोगेऽपि नोत्तापी प्रभो पापी नवीनोऽयम्‌।।४।। अये. 

तवालोकेन लोकेऽस्मिन्‌ विलोके सुस्थितं सर्वम्‌। 

कि यज्जीवेज्जलाधीनो विना तोयेन मीनोऽयम्‌।।५।। अये. 

भवेदिन्द्र ऽनुयाता मे विधाताप्यर्घ्यदाता स्यात्‌ । 

क्षणं चेन्मन्यसे चित्तेऽतिदीनो मामकीनोऽयम्‌।।६।। अये. 

लघीयान्‌ कोऽपि पापी ते न चापीक्षापथं गच्छेत्‌। 

कथं न प्रेक्षणं यायात्‌ पुरस्तात्‌ पापपीनोऽयम्‌।॥७।। अये. 

प्रतीतिं कोऽपि किं यायाद्‌ दयायाः सागरे देवे। 

दयाले्ाय चेत्‌ ताम्ये तपस्वी तावकीनोऽयम्‌।।८ ।। अये. 

प्रभो काचिन्न चिन्ता स्यात्‌ समन्तात्‌ सम्पदं मन्ये। 

कृपापाङ्खोऽद्य ते स्वामिन्‌ भवेच्येत्‌ सम्मुखीनोऽयम्‌।।९।। अये. 

कृपालोकेन ते स्वामिन्‌ सनाथे मञ्ञुनाथेऽस्मिन्‌। 

न किं कौतूहलात्‌ कामं कृपां कुर्यात्‌ कुलीनोऽयम्‌।।९०।। अये. ।। 

व्यथातः व्यथायाः पीडायाः कारणात्‌।।१।। इयं दया ममापि परिज्ञाता। मम भालः 

भाग्यम्‌।।२।। जीवने रतिं सुखम्‌ न प्रापम्‌। व्यथानुभवेऽपि नोत्तापी न उद्विग्रः, अत एवायं पापी 
नवीनः।४।। अर्घ्यदाता आदरकर्ता इत्यर्थः "अयं मामकीनः।' इत्येव यदि क्षणकालार्थं निजचेतसि 
मह्यं स्थानं ददासि ।।६ । । लघुः पापी कदाचिद्‌ दृष्टिपथं न गच्छेत्‌, किंतु पापेन पीनः, सोऽपि पुरस्तात्‌ 
अग्रे एव तिष्ठन्‌ ते प्ेक्षणपथं न गच्छेत्‌? अपितु गच्छेदेव ।।७। । त्वदीयो जनो दयाया लेशार्थमपि चेत्‌ 


खिद्येत तर्हि ते दयासागसत्वं कथं प्रतीयेत इत्यर्थ: । ८ ।। त्वत्कृपाकरक्षेण सनाथे कुलीनजनः अवश्यं 
कृपां कुर्यादित्यर्थः ।॥१०।। 


(३४) 
गोविन्दमार्तबन्धुमिमं विन्दसे न किम्‌। 
पादारविन्दमस्य सखे! वन्दसे न किम्‌।।९।। गोविन्द. 
प्राप्यापि दीनदुःखहरं राधिकावरम्‌। 
संतप्यसे मुधैव रसे सेवसे न किम्‌।।२।। गो विन्द. 

दुर्दान्तदी्घ॑दुःखदवासौ भवाटवी। 
भूरि भरमन्निहापि सखे दूयसे न किम्‌।।३।। गोविन्द. 
खे लत्क लिन्दनन्दिनी तीरे त्रितापहम्‌। 
एतं तमालशालमिहालम्बसे न किम्‌।।४।। गो विन्द. 
संसारमतीसारमिमं प्राप्य पीड्यसे। 
एतस्य भङभेषजं निषेवसे न किम्‌।।५।। गो विन्द. 
ताम्यामि ते विलोकनाय नाथ निर्भरम्‌। 
अन्तःस्थितोऽपि भावमिमं बुध्यसे न किम्‌।।६।। गोविन्द. 
हा हन्त तवोपेक्षयैव मे सुदुर्दशा। 
प्राणात्ययेऽपि नाथ मम प्रीयसे न किम्‌।।७।। गोविन्द. 
दूरात्‌ प्रपन्नमार्तमिमं मां जहासि चेत्‌। 
नाथ! त्वमेव पश्य प्रणं लङ्खसे न किम्‌।।८।। गोविन्द. 
संसारतापतापितो लोठामि भूतले। 
संतापमुषा नाथ दशा वीक्षसे न किम्‌।।९।। गोविन्द. 
भीतिं भजामि भूरिभयाढ्ये भवाम्बुधौ । 
हे नाथ मञ्ञुनाथमिमं त्रायसे न किम्‌।।९०।। गोविन्दमार्त. ।। 


आर्तानां दुःखितानां बन्धुं सहायकम्‌। किं न विन्दसे प्राप्नोषि शरणं गच्छसि ।।१ ।। राधिकावरं 
श्रीकृष्णं प्राप्यापि मुधैव संतप्यसे, रसे भक्तिरसे (मग्रः सन्‌) किं न सेवसे ।।२।। दीर्घ दुःखमेव दवो 
वनाग्निर्यस्यां सा।।२।। तमालशालं (वृक्षम्‌) श्रीकृष्णं किं न आलम्बसे शरणं गच्छसि ।४।। संसाररूपम्‌ 
अतीसारं तन्नामकं रोगम्‌ । भद्धस्य नाशस्य भेषजम्‌ ओषधम्‌ श्रीकृष्णरूपम्‌। अतीसारस्य भेषजं ' भङ्गः" 
भद्धा, (मातुलानी) प्रसिद्धैवेत्यप्यर्थः। ।\ । | ताम्यामि दुःखितो भवामि ।।६ । । तव प्रणो "य: कोऽप्यार्तो 
मामुपगच्छेत्‌ तमहं रक्षेयम्‌ [ सकृदेव प्रपन्नाय तवास्मीति च याचते। अभयं सर्वभूतेभ्यो ददाम्येतद्‌ व्रतं 


मम।।] इति।।१०।। 


(३५) 
अयि नाथ कथं रुद्धा दीनेषु दया सेयम्‌। 
अपि किं सुधामयूखाल्लुप्येत सुधा सेयम्‌?।।९।। 
संसारघो रतापात्‌ तीव्र वितापितोऽहम्‌। 
अयि देव दयासिन्धो मम पश्य दज्ञा सेयम्‌।।२।। 

दुःखं भयं शुचं वा किं किं तवालपेयम्‌?। 
अयि नाथ नोपशाम्येद्‌ दुःखस्य कथा सेयम्‌?।।३।। 
हे नाथ नेत्रकोणो दासेऽपि दीयते चेत्‌। 
चित्तस्य चिराद्‌ रूढा मुच्येत पिपासेयम्‌।।४।। 
निस्साधनावलम्बं परिमुच्य ते पदान्जम्‌। 
दीनोऽद्य दीनबन्धो वद कुत्र यियासेयम्‌?।।५।। 
इयती कृपा विधेया दासेऽत्र मञ्खुनाथे। 
चरितामृतातिरिक्तं किंचिन्न पिपासेयम्‌।।६।। 


सुधामयूखात्‌ चन्द्रात्‌।।९ ।। पिपासा इयम्‌। ।४।। यियासेयं यातुमिच्छेयम्‌ सन्नन्ताल्लिङ्‌ ५ ।। 
पिपासेयं पातुमिच्छेयम्‌, लिङ्‌ ।।६ ।। 


(३६) 
कृपालो! कालकोौटिल्याद्‌ दया दीनेषु लुप्ता किम्‌। 
अजस्रं जाग्रती सेयं मदर्थायैव सुप्ता किम्‌।।९।। 
त्रिलोकौमण्डले भूमन्‌! दया ते विश्वविख्याता। 
महन्मे पातकं दृष्ट्वा घुणातो हन्त गुप्ता किम्‌।।२।। 
श्रुतं किं वा व्रतं किं वा हढामासक्तिमाधत्ते। 
समन्ताद्‌ बन्धमाधातुं मया बीजालिरुप्ता किम्‌।।३।। 
असंख्याः पापिनः पूर्व त्वयैवोत्तारिताः श्रीमन्‌। 
युगेऽस्मिन्‌ दीनसंतारे दया ते हन्त तृप्ता किम्‌।।४।। 
भवेऽस्मिन्‌ भ्राम्यता भुरि प्रतीतं किं सखे सौख्यम्‌ 
मतिरनांद्यापि निर्विण्णा ततस्तापोपतप्ता किम्‌।॥५।। 
शतांशस्यापि तुल्यो मे पुरा किं पातकी हष्टः। 
तदा साधारणो द्धाराद्‌ दया ते देव! हप्ता किम्‌।।६।। 
युगेऽस्मिन्‌ भारतीया गौः समन्तात्‌ पूरिता दुःखैः। 
दयालोस्ते दयादृष्टिं न कर्षेत्‌ तापतप्ता किम्‌।।७।। 
युगेऽमुष्मिन्‌ कदर्याणां समीपे कास्ति लाभाशा। 
अये मे चित्त! वृत्तिस्ते मुधा लोभोपलिप्ता किम्‌।।८।। 

प्रशस्तं मार्ग मुल्लङ्ख्य प्रयस्यन्त्युत्पथं गन्तुम्‌ । 
अमीषां नव्यनेतृणा मतिर्दै बेन शप्ता किम्‌।।९।। 
पुराणा एव दुर्दान्त न शेकुश्चेत्‌ सुखं लब्धुम्‌। 
तदा सम्पूर्णंवृद्धेषु प्रगल्भेताद्य नप्ता किम्‌।।१०।। 
न मग्रा श्रीपतिध्याने न लग्रा तद्गुणोद्‌ गाने । 
मतिस्ते मञ्लुनाथेयं मुधा मत्तावलिप्ता किम्‌।।९१।। 


कालस्य कलियुगस्य कौटिल्याद्‌ दौरात्म्यात्‌। सेयम्‌ दया मत्प्रयोजनसाधनायैव किं 
सुप्ा२।।१।। शाखज्ञानं किं स्यात्‌, व्रतनियमादिकं वा किं स्यात्‌ मम सांसारिकविषयेषु आसक्तिं 
स्थापयति । ततः किं बन्धनं कर्तुं मया बीजपङ्क्तेः वापः कृतः२।।३।। अस्मिन्‌ युगे दीनानामुद्धारात्‌ 
किं तृप्ता जाता?।।४।। किं सौख्यं प्रतीतम्‌, अनुभूतम्‌? अपि तु नानुभूतमित्यर्थः। अद्यापि ततः 
संसारात्‌ तापोपतप्ता सती मतिर्न निर्वेदं प्राप्ना?।।५।। साधारणानां सामान्यपातकिनाम्‌ उद्धारादेव दृप्ता 
गर्विता जाता?।।६।। गौ: भारतीया भूमिः। 'गौरिला कुम्भिनी क्षमा" इत्यमरः। गोपदेन 
दयायोग्यत्वातिशयः।।७।। लोभेन लिप्सया उपलिप्त व्याप्ता ।।८ । । शासनस्वीकारेऽपि सनातनधर्मिजनतां 
"हिन्दूकोडविल', ' अस्पृश्यानां मन्दरप्रवेशादि' कार्ये खेदयन्तीति- एेक्यं दूरीकर्तुं देवस्यैव 
सोऽयमभिशाप इत्यर्थः, प्रशस्तं मार्ग त्यक्त्वा उन्मार्गं गन्तुं प्रयासं कुर्वन्ति ।।९।। प्राचीना उच्छ्ुला 
वेनादयः यथामनीषितं स्वेच्छां साधयितुं चेत्‌ न प्राभवन्‌ तर्हिं (तदा) वृद्धानां पितामहादीनाम्‌ अग्रे 
नप्ता पौत्रः समर्थो भवेत्‌? पितामहादिषु असफलेषु सत्सु पौत्रः कथं सफलः स्यात्‌? अपि तु न 
इत्याशयः ।।१०।। तस्य श्रीपतेः गुणानां गाने अवलिप्ता गर्विता ।।११।। 
श्लोकाः 
(४८) 
दर्पान्धीकृ तचेतसोऽखिलजगज्जङ्खालदुस्साहसाः 
संरुन्धन्ति वसुन्धरामिह महादैत्याः प्रकृत्या खलाः। 
तेऽपि त्वदश्रुकुटीविलासविहताः क्षुभ्यन्ति पादानताः 
संसाराभयदानदक्षिण विभो गोविन्द तुभ्यं नमः।।९।। 
अखिलजगति जङ्कालम्‌ उत्कृष्टजङ्कायुक्तम्‌ दृदमित्यर्थः (लच्‌) दुस्साहसं येषां तेऽपि 
महादैत्याः भ्रूविलासविहताः अतएव चरणयोरानताः सन्तः क्षोभं गच्छन्ति ।।१।। 
संहप्यदहितिसुतदर्पधर्षिणी सद्‌- 
भक्तानाममृतरसप्रवर्षिणीयम्‌। 
गोविन्द्‌! रुकुटिलता प्रहर्षिणी ते 
सम्मोहं दिशतु दयाधिर्षिणी नः।।२।। 
नः अस्मदर्थे दयाभिमर्षिणी दयासंसर्गिणी ते भ्रूलता ।।२।। 


गोविन्दवैभवम्‌ 
प्रोल्लासाय दिवौकसां दितिसुतत्रासाय लीलाकथा- 
विन्यासाय समस्तभावुकमनस्संविद्विकासाय च। 
दिव्याभिस्तनुभिः सदावतरतः सम्बिभ्रतः काश्यपीं 
त्रैलोक्याधिपते! चिरं विजयते गोविन्द ते वैभवम्‌।।२।। 


मनसः संवित्‌ चेतना, तस्या उज्जुम्भणाय। तनुभिः मूर्तिभिः (एतद््रार एताभिः सह वा) । 
काश्यपीं पृथ्वीम्‌।।३।। 


विश्वं चैतदशोषमेव किमपि भ्रूवल्लरीवेल्लना- 


न्नानाधापि विचेष्टते विधिमुखैरदेवैः कृतप्रश्रयः। 
भक्तानामभयाय योऽवतरति प्रायो धरित्रीतले 


गोविन्दाय सदा समस्तजगदानन्दाय तुभ्यं नमः।।४।। 


यस्य किंचिद्‌ भ्रूलतासंचलनात्‌ अशेषमेव एतद्‌ विश्वं नानाप्रकारैः चेष्यं करोति। यः 
ब्रह्मादिभिर्ेवैः कृताश्रयः।।४।। 


यत्कोपाक्तहगञ्चलेन सुमहाहप्ताः सुरेशादय- 


श्र्या वैनयिकी पुरा रुचिरया रीत्या समध्यापिताः। 
तस्याग्रे तव वैभवस्तवभरप्रस्तावनासाहसं 

संत्यज्य क्षणमानमामि चरणे कणे गुणान्‌ वर्तये ।॥५।। 
यस्य तव कोपाक्तेन वप्रान्ते कर्त्रा महागर्विष्ठा इन्द्रादयः सुन्दरीत्या (न तु क्रोधप्रकाशनेन) 


विनयसम्बन्धिनीं चर्याम्‌ विनीतचर्यामिति यावत्‌ शिक्षिताः । तस्य तव अग्रे ते वैभवस्तुतिप्रपञ्चप्रस्तावनारूपं 
साहसं त्यक्त्वा तव चरणे आनतो भवामि तव गुणांश्च कर्णे आवर्तयामि । ५ ।। 


येनेदं जगदिच्छया विरचितं येनेदमापूरितं 
येनेदं रघुरामचनद्रसदशैभुपिः सनाथीकृतम्‌। 
लोकानां स्थितये सतां विधृतये योऽवातरत्‌ स स्वयं 


सत्सेवोचितपादपद्मविभवो देवो जगद्‌ रक्षतात्‌।।६ ।। 


येन देवेन भगवता रघुरामसदशेर्भूपालैर्जगत्‌ इदं सनाथीकृतं नाथवद्‌ विहितम्‌ । सतां विधृतये 
धारणाय यः स्वयमवातरत्‌ सः।।६।। 


दप्यद्धिरण्यकशिपोरुपकण्ठसीप्मि 


संदर्शितोग्रनखरप्रखरक्रमस्य। 
गोविन्द ते धृतवतो नरसिंहमूर्तिं 


तेजोमयं किमपि वैभवमाविरस्तु।।७।। 

उपकण्टसीम्ि कण्ठसमीपदेशे (उरसि) संदर्शितः प्रकाशितः उग्रनखानां प्रखरः क्रमः येन 
तस्य । नरसिंहरूपं धृतवतस्ते तेजोमयं वैभवं प्रकाशताम्‌।।७।। 


नितान्तं गूढानां निगमवचनानामनुगमं 

न मन्दोऽहं जाने बहुविधविधानेषु धृतधीः। 
चतुर्दिक्‌ चिन्ताभिर्व्यपगतसुखं यतविमुखं 

मनो मे गोविन्दे सकलसुखकन्देऽभिरमताम्‌।।८ ।। 
अनुगमं लक्ष्येषु समन्वयम्‌ । बहुविधविधानेषु नानाविधेषु विधिशास्त्रेषु धृतधीः दत्तमतिः।।८।। 
त्वदाधारादाप्ता किमपि कविता तत्परिचिया- 

दवाचां च प्राचां वचनरचना चाप्यनुकृता। 
अये मे वागृब्रहात्निदमनुनये त्वन्तसमये 

दयालुर्गोविन्दो धृतहगरविन्दो मयि भवेत्‌।।९।। 


अवाचां नवीनानाम्‌। अनुनये प्रार्थये । धृतदगरविन्दः अर्थात्‌ गोविन्दो मयि दयां कृत्वा 
दृष्टिलिशं दद्यादिति भावः।।९।। 


(४९) 
उपसंहारः 
संस्कृतभाषा 
ययैवादौ सृष्टा नरजगति सभ्यत्वसरणि- 
यदीयं साम्राज्यं क्रचन समये प्राज्यमभवत्‌। 
यतोऽमूः सम्भूता जगदुदरसूता नरगिरो 
गिरासौ गर्वाणी जयति वरवाणीपरिवृढा ।।९।। 


सभ्यत्वसरणिः सृष्य, सभ्यतामार्ग आविष्कृतः। जगदुदरसूताः जगन्मध्ये उत्पन्ना अमूः 
नरगिरो मानवानां भाषा यतो यस्याः सकाशादुत्पन्नाः।।१।। 


प्रशस्यायां यस्यां स किल समभूद्‌ दर्शनचयो 

न कस्यांचिद्‌ वाचि प्रभवति तुला यस्य जगति। 
सवित्री शास्त्राणामहह महयित्री मतिमतां 

सतामाविष्कर््रीं मनसि रमतां सा सुरगवी ।।२।। 

मतिमतां कोरिल्यार्थशाखादिप्रणेतृणां लोके सम्मानयित्री । नीत्याद्युपदेशेन सतां सज्जनानाम्‌ 
उत्पादयित्री ।।२।। 


पुरा ब्रह्मा यस्यां सविधि वरिवस्यामरचयत्‌ 

ततो दिव्यज्ञानैर्मुनिभिरभिधानेरपि नुता। 
पुराणोद्यद्व्यासोदितमतिविलासोत्सवभृता 

सुराणां सा भाषा मतिमदभिलाषान्‌ सफलयेत्‌।।३।। 


वरिवस्यां सामादिवेदैरुपासनामरचयत्‌। मुनिभिः कर्तृभिः अभिधानैः नानानामभि स्तुता। 
पुराणेषु उद्यन्तो ये व्यासोदिता मतिविलासाः तज्जन्यैरुत्सवेः पूर्णा ।।३ ।। 


यया लोके वेदाः परिकलितभेदाः प्रकटताः 
स्मृतीनां धात्री या प्रसवनकरी योपनिषदाम्‌। 
समस्तत्रेलोक्ये ह्युपदिरति याऽऽध्यात्मिकपथं 
स्फुरदिव्यज्योतिर्जगति जयतान्निर्जरगिरा ।।४।। 
परिकलितभेदाः ऋग्यजुरादिभेदसहिताः। या उपनिषदाम्‌।।४।। 
विराजद्वाणीनामनवधिकवीनां रचनया 
ययाकस्माद्विस्मापितमिदमहो शिक्षितजगत्‌। 
चमत्काराढ्यानां सरसवचसामादिजननी 
विनीयान्नः कामानधिकृतगवी संस्कृतगवी ।॥५ ।। 


विराजन्ती शोभमाना वाणी येषां तेषाम्‌। शिक्षितजगत्‌ सर्वेऽपि शिक्षिता लोका इत्यर्थः । 
अधिकृता सर्वभाषासु श्रेष्ठाधिकारधारिणी गैः भाषा ।॥५ ।। 


शुभार्थं शस्या या विबुधवरिवस्यासमुचिता 

प्रशस्याया यस्याः पदमपि सुखं सोति जगताम्‌। 
निधात्री धर्माणां सकलसुविधात्री दिविषदा- 

मियं शर्वाणीव स्फुरतु सुरवाणी मनसि मे।।६।। 


मङ्कलारम्भे ' सर्वमङ्गलमाङ्गल्येति ' शर्वाणी शस्या । परलोकादिषु शुभप्राप्त्यर्थं सुरवाण्यपि 
शस्या ।।६ ।। 

मोलिर्वेदोऽस्ति यस्या मुखमुपनिषदः कन्धरा धर्मशास्त्र 

वक्षो वेदान्तविद्या कलय कटितटं दर्शनानीतराणि। 
जङ्खान्ये शास््रसंघाश्चरणमथ नयो मण्डनं काव्यमेतत्‌ 

प्रत्यक्षं वीक्षसे चेत्‌ कथमहह मृता सा हिगीर्वाणवाणी ।।७।। 


इतराणि दर्शनानि कटितटं कलय । नयो नीतिशास्त्रं चरणम्‌ । प्रत्यक्षं मूर्तिदशनेऽपि वैदेशिकाः 
कथमिमां मृतभाषेति व्यपदिशन्तीत्याशयः।।७।। 


स्फुरन्निगमवाङ्मयेः स्फुटकिरीट्ोभावती 

पुराणरशनावती स्मृतिमनोज्ञमालावती । 
इयं मुनिमनीषिणां हदि सुखासने भास्वती 

समस्तसुषमावती सुरसरस्वती सेव्यताम्‌।।८ ।। 
निगमवाङ्मयैः वैदिकसाहित्येन। अष्यदशपुरणैः रशनावती । भास्वती देदीप्यमाना ।।८।। 
स्फुरन्निगमभास्वती वरविवेकिविद्त्कला- 

विलाससुषमावती सुमनसां सुखं तन्वती । 
सनातनसुनीतिभूद्धूदयमन्दिरे जाग्रती 

जयत्यमरभारती जगति सर्वधामोज्ज्वला।।९।। 


विद्रत्कलाविलासेन सुषमावती । सुनीतिभृतां विदुषां हदयमन्दिरे । सुमनसां देवानां पण्डितानां 
च। अमरभारती सरस्वती संस्कृतवाणी च ।।९।। 


चिरममरतां मर्त्यानां या तनोति निषेविता 

सकलजगतामीशेनापि स्फुटं मुकुटे धृता। 
जयति जगतीकल्याणार्थे हढं दधती व्रतं 

नवरसवती दिव्या स््रोतस्वती सुरभारती ।।९०।। 


दिव्या स्रोतस्वती गङ्खा। मर्त्यानाममरतासम्पादनादि उभयत्र समानम्‌। गङ्गा एकरसवती, 
सुरभारती तु शद्खारादिनवरसवतीति विशेषः।।१९०।। 


पदपरिगुम्फो वण्मेत्रीमनुयाति यत्र 

भाति जगज्जैत्री भावकल्पनकला तुरी 
दासा इव वाचमनुगच्छन्त्यनुप्रासा यत्र 

प्रमदविकासाद्‌ याति मानसीयमातुरी। 

गर्वाणीगुणैरेवात्र सूयते यःपटोऽपि 
शुष्कतार्किंकाणां तिरोगच्छति वेमा तुरी 
मानसमुपेतया यया चामृतमाचामन्ति 
वाचामुपगुम्फनाय सा चातुरी चातुरी।।९९।। 


भावानां या कल्पनकला सैव तुरी तूलिका लेखनीति यावत्‌। प्रमोदस्य विकासात्‌ इयं 
मानसी आतुरी मनसः आतुरता याति। गुणैः तन्तुभिः पटः सूयते उत्पाद्यते, इह तु जगत्प्रसिद्धैः 
संस्कृतभाषाया गुणैः यशःपटः सूयते। अतएव तार्किकाणां मते पटनिर्माणस्य साधनभूतास्तुरीवेमाद्या 
इह तिरोहिता भवन्ति। मानसमुपेतया यया चातुर्या अमृतमास्वादयन्ति ।।११।। 


तिमिरमपास्य ययैवादौ ज्ञानमाविष्कृतं 
श्ासनमुपाहितं ययैव विबुधोत्सवाय 
यस्याः सेवनेन कविलोका यान्त्यमरपदं 
यामिह वदन्ति प्रभवित्रीमात्मोधनाय। 
वासौ सर्वमङ्कला न केवलमिहैव लोके 
सेयं दिव्यलोकेष्वपि भूरिभव्यवैभवाय 
लोकद्रयकल्याणी शुभावहाथ शर्वाणीव 
सेयं सुरवाणी जनिं लेभे जगतः शिवाय।।९२।। 


शर्वाणी पार्वती इव सुरवाणी, ततश्च सर्वमुभयसमन्वयि । विबुधानां देवानां पंडितानां च 
उत्सवाय शासनं दुष्टान्‌ दमयित्वा लोकनियमनं यया भगवत्या कृतम्‌, शासनं शास्त्रं यया देववाण्या 
स्थापितम्‌। आत्मशोधनाय अन्तःकरणपावनाय। सर्वमङ्गला तन्नाम्नी भवगती, सर्वाणि मङ्गलानि 
यस्याः सकाशात्सा वाणी । स्पष्टमन्यत्‌ ।।१२।। 


पण्डितप्रशस्यपरिणद्धपदगुम्फवती 

चित्तचमत्कारिलसदर्थतो यशस्वती 
नृत्यद्रवाणीमणिनुपुरनिनादनिभा 

श्रवणमुपागतैव मह्यते महस्वती। 
मञ्युनाथ! मायामृगतृष्णामोहमूढानपि 

प्राणिनः पुनाति या हि पावनपयस्वती 


332 मञ्ुनाथग्रनथावलिः 
भासते सभासु समुल्लासितविलासरसा 
गोविन्दानुरागरसात्‌ सरसा सरस्वती ।।९३।। 


नृत्यद. सरस्वतीनूपुरनादवत्‌ मनोहरा या श्रुतमात्रैव अभिनन्द्यते । महस्वती तेजस्वती । मायारूपा 
या मृगतृष्णा तस्या मोहेन मूढानपि। वाणी गोविन्दप्रेमरसादेव सरसा सती सभासु प्रशस्या 
भवतीत्यर्थः ।।१३।। 


गीयतां गृहे गृहेऽद्य गुण्या गुणगीति्हर 

नित्यं नगरेषु प्राच्यसभ्यता ह्युदीयताम्‌ 
दीयतां जनेन पुण्यसेवायामजस््रं मनो 

धार्मिकजनोऽद्य विद्यावैभवे प्रचीयताम्‌। 
चीयतां चतुर्दिग्‌ धनधान्यधामलक्ष्मीरियं 

भूरि भारतीयं याः सर्वतो निधीयताम्‌ 
धीयतां मनस्सु देववाणी तत्त्वविज्ेनरेः 

काममनभिज्नैरियं जातु प्रविगीयताम्‌।।१४।। 


भारतस्य नगरेषु साम्प्रतं प्राच्यसभ्यता भारतीयसभ्यता उदीयताम्‌, संसर्गजा पाश्चात्यसभ्यता 
मा। प्राचीयतां वर्दताम्‌। भारतीयं भारतवर्षसम्बन्धि। निधीयतां स्थाप्यतां जनैः। कामं यथेच्छम्‌। 
विगीयतां निन्द्यताम्‌।।१४।। 


इह सकलभाषाजन्मदा का? भास्वती सुरभारती 

वद, वेदजननी का? जगत्योजस्वती सुरभारती । 
अनुपमसरससाहित्यधनिका का? सती सुरभारती 

वद, भारतानुगता भवेत्‌ का भारती? सुरभारती ।।९५।। 


यावन्मात्रभाषाणां जन्मदात्री का? (प्रश्रः) । सुरभारती (उत्तरम्‌) । एवमग्रेऽपि । साहित्येन 
धनिका का? भारतस्य अनुरूपा भाषा का? उत्तरम्‌- सुरभारती । यत इदं भारतम्‌, सा भारती ।।१५।। 


नित्यं निजसेवकानाममरपदं ददाति 
मानसं पुनाति या वै महितमहस्वती 
लोकसमुद्धारायैव यद्धाराप्रवाहो भाति 
पापपरिहारा्थे या प्रथितयशस्वती। 

आदिजननीति जनाद्‌ गौरवमुपेता या च 
विष्णुपदस्पर्णोचितपावनपयस्वती 
देशपरिपावनाय बाढमियमोजस्वती 
निर्जरसरस्वतीव निर्जरसरस्वती ।।१६।। 


निर्जरनदी गद्खा इव निर्जरसरस्वती संस्कृतभाषा । महितमहस्वती पूजनीयतेजःशालिनी । 
गङ्खाया धारायाः प्रवाहः, अमरवाण्या अविच्छिन्नः प्रसारः (सुव्यवस्थितत्वेन निस्संदेहतया 
मध्येऽवरोधाभावात्‌) दिव्यप्रभावतया आदिजननी (गङ्ख), भाषाणामुत्पादिका (संस्कृतभाषा) । गङ्खा 
विष्णुपदोद्धूतैव, संस्कृतभाषा अध्यात्मज्ञानप्रदतया भगवच्वरणप्रापिका । अन्यदुभयत्रापि स्पष्टम्‌ ।।१६ ।। 


वेदाः 

सर्गादौ निसर्गातस्वयमेव प्रादुरासन्‌ पुरा 

शब्दब्रह्मरूपा येऽभिरूपा विनिगद्यन्ताम्‌ 
मानवसमाजे यैः प्रबोधज्योतिराविष्कृतं 

सभ्यताप्रणालीं येनः जग्मुर्निरवद्यं ताम्‌। 
माहात्म्येन येषामार्यजातेर्मोलिरुत्रतोऽस्ति 

तन्मे विनयोऽस्ति बुधैरेते? प्रतिपद्यन्ताम्‌ 
दूरीकृतदारुणदुरन्तप रखेदा इमे 

वन्दनीयवेदा भवभेदायोपपद्यन्ताम्‌*।।९७।। 


१. सुन्दयः। २. ज्ञानज्योतिषा तां सभ्यतापद्धतिं निरवद्यं निर्दोषं यथा स्यात्‌ तथा जग्मुः 
(मानवाः) । ३. वेदाः प्रतिपद्यन्तां शरणीक्रियन्ताम्‌। ४. भवस्य संसरणस्य भङ्गाय ।।१७।। 


कल्पादौ स्फुरतां य एष जगतां जीवातवे जज्ञिवान्‌ 

भूतानां भविकायः यः प्रथितवास्तास्तान्‌ विधिप्रस्तवान्‌। 
विन्ञानोच्ययवानशेषशुभवान्‌ विद्याभिरुद्द्योतवान्‌ 

संवित्सोभगवान्‌ स वेदभगवान्‌ भूयः समुज्जम्भताम्‌।।१९८।। 
चञ्चन्तोऽतिचिरे" चतुर्मुखमुखाच्चित्रं चतुर्दिक्षु ये 

चातुर्वण्यमिदं चतुर्युगचये" संचारयन्तेऽन्वहम्‌ । 

चित्ते चिन्तयतां चतुर्भुजभुजावद्‌ः ये चतुर्वर्गदा 

वेदांस्तांश्चतुरो विचारचतुरो ना्चेत कश्चेतसा?।।९९।। 
यैरादौ भुवनेषु पावनतमं तज्ज्योतिराविष्कृतं 

यस्याग्र° स्वयमेव सर्वजगतां मूर्धा नतो जायते। 
सर्वस्योषधयः प्रबोधनिधयः पीयूषपाथोधय- 

स्ते वेदाः सकलाभिनन्द्यविधयः, प्रोद्यन्तु नः सिद्धयः*०।।२०।। 
मखे येषां मन््र्विधिविहित तन्ैर्नियमिताः९९ 

सुरेशाद्याः सर्वे त्वरितमुपतिष्ठन्त्यभिमुखम्‌। 
पुनन्तो विश्वानि प्रतिपदमवन्तो जगदिदं 

क्षमन्तां ते वेदा दुरितभयभेदाय* भवताम्‌।।२९।। 
छन्दः पादौ तु यस्याः, नयनमकलुषं ज्योतिषां , घ्राणमस्याः 

शिक्षा, कल्पस्तु हस्तौ, मुखमिदमुदितं विस्तृतं शब्दशास््रम्‌। 
यस्याः श्रोत्रं निरुक्तम्‌, त्रिभुवनमभवद्‌ भासितं यद्विभासा 

श्रीविष्णोर्वेदनाग्नी जयति विजयजस््रगधरा"२ मूर्तिरिषा ।।२२।। 


१. जीवनोषधाय जातवान्‌। २. प्राणिनां कल्याणाय यो विधिशाखाणां प्रस्तवान्‌ प्रकरणानि 


प्रथितवान्‌ प्र्यापितवान्‌। ३. विज्ञानसोभाग्यशाली । ४. ब्रह्मणो मुखानिस्सृत्य च्चन्तः प्रकाशमानाः। 
५. कृतयुगद्रापरादिषु ये चातुर्वर्ण्य ब्राह्मणक्षत्रियादिजातिसमुदायम्‌ संचारयन्ति प्रचारयन्ति। ६. चतुर्भुजस्य 
विष्णोः चतसः भुजाः यथा चिन्तयतां (स्मरणकर्तृणाम्‌) धर्मार्थादिपुरुषार्थचतुष्टयदास्तथा इमेऽ पीत्यर्थः। 
७. वैदिकविज्ञानज्योतिषः। ८. सागराः। ९. सकलैरभिनन्दनीयानि विधिशास्त्राणि येषां ते। १०. 
अस्माकं सिद्धिरूपा: प्रोद्यन्तु प्रकृष्टमुदयं लभन्ताम्‌।। ११. विधिविहितानि तन्त्राणि उपाया येषु तैः 
(मन्त्रैः) । १२. पापभयदूरीकरणाय क्षमन्तां समर्था भवन्तु ।। १३. विजयजां (विजयलब्धाम्‌) स्रजं 
धारयति विज्ञानविषये त्रिभुवने सर्वेषां विजेत्री ।।१९-२२।। 


दर्शनानि 
मानवसमाजे सत्यमार्गमुपादिक्षन्‌ यानि 
ज्योतिर्जननानि जनजीवने विमृश्यन्ताम्‌ 
मानुषातिशायिनो विचारान्‌ विमृशन्तो यत्र 
चित्रमुपयन्तो बुधा वैदेशिकाः स्पुश्यन्ताम्‌। 

आर्यसभ्यतायाः स्फुरद्विजयपताकासमा- 
न्यतुलितराकाभाणि परमं प्रकृष्यन्ताम्‌ 
तत्त्वानां विमर्शनानि गूढतलस्पर्शनानि 


पुण्यपरामर्शनानि दर्शनानि दश्यन्ताम्‌।।२३।। 


जनजीवने जनानां जीवनचर्यायां प्रकाशजनकानि । यत्र येषां दर्शनानां विषये मनुष्यबुद्धरतिशायिनः 
अलौकिकान्‌ विचारान्‌ विमृशन्तः विचारयन्तः चित्रमाशर्यमुपगच्छन्तः वैदेशिकाः मैक्समूलरादयो बुधाः 
पंडिताः स्पृश्यन्तां परिचीयन्ताम्‌। अतुलिता राकाया: पूर्णिमायाः भा इव भा येषां तानि । पुण्यः परामर्शो 
येषां तानि ।।२३।। 


प्रसङतः “काशी ' 

एकतः सभासु यत्र भाति सुरभारतीय- 

मन्यतस्तु सेयं सुरतटिनी विराजते 
एकतोऽन्नपूर्णाविश्चनाथवैभवं विभाति 

परतोऽथ यत्र विद्यावैभवं प्रकारते। 
चित्रं चिरकालादैतिहासिकमहत्त्वभृता 

विद्द्गणसंवृता जगत्सु निकषायते 
नूनमियमेकत्रैव राीकृतपुण्यत्रया 

विप्रैः सुप्रकाशीकृता काशी भूरि भासते।।२४।। 
निकषायते पाण्डित्यस्वर्णपरीक्षणाय निकष इवाचरति ।।२४।। 

प्रार्थना 

न्यस्यते न वल्गद्रर्णभैत्रीमृते किंचित्‌ पदं 

ज्योत्स्नाजालजेत्री यत्र कान्तिः कमनीयासौ 
प्रोल्लसद्विलासाः स्वयं सज्जन्त्यनुप्रासा यत्र 

चित्तसमुल्लासानुगा शैली मननीयासौ । 
श्रीगोविन्दचारुचरणारविन्दचर्चां वा- 

दर्चामधिगम्य माननीयर्महनीयासौ 
प्रस्फुरतप्रसादा सहकारमञ्ञुमञ्जरीव 

पुण्या पद्यपञ्चरी रसन्ने रसनीयासौ ।।२५।। 

यत्र पद्यपञ्चर्याम्‌ वर्णमेत्रीं विना किमपि पदं न न्यस्यते । ज्योत्स्नासमूहतोऽप्यधिका यत्र 
कान्तिः (प्रकाशः, प्रयुज्यमानपदेषु लोकोत्तरशोभारूपमौज्ज्वल्यं च) । गोविन्दचरणचर्चावशाद्‌ अस्यां 
पूज्यभावं प्राप्य महापुरुषैः इयं पञ्चरी आदरणीया । प्रस्फुर्‌ प्रसादः लोकोल्लासनम्‌ तन्नामकः काव्यगुणश्च 
यस्यामेवंविधा पद्यपञ्जरी (समूहः), आग्रमञ्चरीव रसनीया। रसन्ञेरित्यनेन आग्रमञ्चर्या यथा भ्रमरादयः 
केचिदेव रसवेदनाधिकारिणस्तथा अस्या अपि केचिद्विरला एव मार्मिका इति सूच्यते ।।२५।। 


श्लो. १. 


6 ~^ ० ~~ 

प्रकृतिपर्यवेक्षणम्‌ 

( सुजन-दुर्जनसङ्खीर्तनम्‌ ) 
वहते न क लद्भलकङ्खनं सहते न प्रतिपक्षसंक्षयम्‌। 
सुजनो विधुनोति तां श्रियं श़शशिनोऽप्येष नितान्तकान्तिमान्‌।।९।। 
परितः पिहितोऽपि दुर्जनैः सुजनस्तान्‌ स्वगुणैरनर्धयेत्‌। 
अपि निम्बकदम्बनिहुतः सक लांश्चन्दनयेद्ि चन्दनः ।।२।। 
न विमुञ्चति दुर्जनो निजामिह निर्हेतुक वैरकारिताम्‌। 
सुजनोऽपि च नो विमुञ्चते निजनिर्मायपरोपकारिताम्‌।।३।। 
सुजनो हि परीक्षणे विपत्प्रतिपन्नोऽपि तनोति पुण्यताम्‌ 
निकषे कषितं च निर्दयं कनकं काञ्चन भासमर्पयेत्‌।।४।। 
अधिकाधिकमुज्ज्वलं वहन्‌ ननु रूपं भवति प्रियः सताम्‌। 
मुकुरः किल भूतिमर्दितः सुजनो दुर्जनदुर्वचोऽर्दितः।॥५।। 
कटुकूटवचोनिपीडितः सुजनो दुर्नहनैः सुदुर्जनेः। 
न भिनत्ति निसर्गसौरभं घनघृष्टो हरिचन्दनो यथा ।।६।। 
प्रियमावहते हि विच्छलं सुजनो हन्त न लक्षितोऽपि सन्‌। 
मधुरं रसमुद्विरत्यसौ तिमिरेऽप्यारसिता हि शकं रा।।७।। 
परितः परितापितोऽपि सन्‌ सुजनो नोज्छति शीलमात्मनः। 
रुचिमावहते समुज्ज्वलां कमनीयः कनकाञ्चलो यथा।।८ ।। 
कलङ्कात्‌ अपवादात्‌ लद्भुनं तिरस्कारम्‌। प्रतिपक्षात्‌ शत्रोः संक्षयं हानिम्‌। 
चन्द्रपक्षे- प्रतिपक्षं प्रत्येकपक्षे संक्षयं कलाहानिम्‌। 
अनर्धयेत्‌ निर्दोषान्‌ कुर्यात्‌। 
काञ्चन भासम्‌-अनिर्वचनीयां कान्तिम्‌। सुवर्णपक्षे-सुवर्णकान्तिम्‌। 


दुर्नहनै ४ -दुर्दमि ४ 
रुचिम्‌-उत्तमामिच्छम्‌। कनकपक्षे-कान्तिम्‌। कनकाञ्चलः-कनकखण्डः। 

अपि दुर्जनजालकीलितः सुजनोऽनक्ति महतत्वमात्मनः। 
अशुचौ भवनेऽपि शारदः शशभृद्‌ व्यञ्जयते निजां रुचम्‌।।९।। 
परिताम्यति नो, न गर्हते, वहते नाऽपि रुषं, न बाधते। 
अपि दुर्जनटुर्विचेष्टितैः सुजनः स्वे हदये हृणीयते ।।१०।। 

(* वर्णिका ' रूपेण ब्रजभाषाप्रसिद्धेन ' कुण्डलिया ' छन्दसा) 

सज्जनमैत्री सन्ततं स््नेहभरं पुष्णाति। 

मशो वृद्धिमुपागता दोषानपि मुष्णाति ।। 

दोषानपि मुष्णाति निर्गुणे गुणमाधत्ते । 

निर्वेदं निर्वास्य मनसि सम्मोदं दत्ते। 

सत्कार्ये षुत्साहवरद्िनी जडताजैत्री । 

सेहसार-विश्रम्भसन्तता सज्जनमैत्री ।।९१९।। 

दुर्जनमैत्री पूर्वतः प्रीतिं प्रकटयतीव। 

स्वार्थविभङ्धे कुत्रचित्‌ स्नेहं विघटयतीव ।। 

सेहं विघटयतीव बहिः सद्धावं भजते। 

मुखमात्रे मधुरत्वमेति हदि कल्मषमयते ।। 

असमक्षो मित्रस्य गुह्यमपवादानेत्री। 

स्वार्थमात्रसाराऽस्ति सखेऽसौ दुर्जनमेत्री ।।९२।। 


अनक्ति- प्रकटयति । 
हृणीयते- लज्जते। 


समस्यापूर्तयः 


यत्‌ प्रशस्तिरपहस्तिताशुभा वस्तुतस्तुदति विश्चविस्तरम्‌। 
तत्समस्तशुभकर्मसु स्तुतं वस्तु हस्तिमुखमस्तु नः श्रियै ।।९।। 
न नरता भविता मुखवैकृतान्न हस्तापि च पुच्छविनाकृता। 
उभयतो विपरीतविचेष्टितो नरहरि हरिन नरः स्मृतः ।।२।। 
विक्राम्यन्नपि वीरेषु कू्‌टादुद्धिजतेः बली। 
दन्तिनामन्त्रहद्‌ यन्त्रमृगात्‌* सिंहः पलायते ।।३।। 
देशो गोवंशनाशस्य प्रचलेच्येदयं क्रमः। 
कालेन कियतापि स्यात्‌ तक्रं शक्रस्य दुर्लभम्‌।।४।। 
हिमपातेन वातेन शीते नीते प्रचण्डताम्‌। 
तिष्ठतां हर्म्यपृष्ठेऽस्मिन्‌ चित्रं चन्द्रायते रविः ।॥५।। 
विद्युददीपकृतोदद्योतं पोतं वीक्ष्य पयोनिधौ। 
विशोकैर्विविदे लोकैः समुद्रादग्रिरुत्थितः।।६।। 
प्रावृषि प्रेक्ष्यते प्रायो न चन्द्र॒ इति मन्महे। 
द्वादशस्वपि मासेषु तिथयो दश॒ पूर्णिमाः।।७।। 
मासद्रयवियोगे ते शशाद्धमुखि! वीक्षिताः। 
द्वादशस्वपि मासेषु तिथयो दश॒ पूर्णिमाः।।८।। 
ग्रीष्मावकाशमुल्लङ्व्यः यान्ति चन्द्राननां विना। 
द्वादशस्वपि मासेषु तिथयो दश॒ पूर्णिमाः।।९।। 


कूटम्‌ = (तप्रा(एरवल 

यन्त्रमृगात्‌ = ₹1€ रूपान्मृगात्‌। 

ग्रीष्मावकाशः= । अध्यापनकार्यात्‌ प्रवसतः, केवलं ग्रीष्मावकाशे स्वगृहात्‌ प्रत्यगच्छतः 
कस्यचिदुक्तिरियम्‌। 

देशो पूर्वां पत्नी, वृता युरोपेऽपरा, ततः किं स्यात्‌। 
पाल्यं पाणिनिवचनं, विप्रतिषेधे परं कार्यम्‌।।१०।। 
चिरस्य वैरी मम चन्दिरोऽसो सम्यग्‌ जितो भूमिकया तवैव । 
इति प्रसन्ना तरुणि! त्वदास्यचन्द्रोदये नृत्यति चक्रवाकी ।।१९।। 
निशम्य नूनं भवतोऽभियानं भूमीन्द्रधौरेय! विपक्षलक्ष्मीः। 
कथं न वित्रस्यतु? किं वराकी चन्द्रोदये नृत्यति चक्रवाकी ।।९२।। 
मान्यः समाजे न कथं महौजाः स्वामी दयानन्दमहोदयोऽयम्‌। 
येनार्पितः प्रोज्छ्ितपत्रलेखे सिन्दूरविन्दुर्विधवाललाटे।।९४।। 
करसरोरुहशायि-विपाण्डुरच्छविमुखेन्दुरलं बत निः श्चसन्‌। 
नयति धर्मदिनं विरही स हक्कुवलयं कलयन्‌ जलयन्त्रवत्‌।।९५।। 
आचञ्चत्सुमनोऽञ्ितस्यः विलसत्सुग्रीवमुन्मीलतो 

लोकानुत्सवकारिणो विभवतोलङ्कयसङ्कखशिनः। 
नित्यं पुण्यजनानुषद्धसुखिनो वोदुः सुनीलश्रियां 

श्रीरामस्य, दशाननस्य, कबरीभारस्य चैकः क्रमः ।।९६।। 
गद्खातीरे प्रहेष्यन्नपरिचितपुरस्थानकं कञ्चिदारात्‌ 

कश्चिद्‌ बी. ए.- पदाढ्यः ऋरमसममलिखन्मार्गगस्थानचित्रम्‌। 
तद्‌ दत्त्वा तस्य हस्ते रममिममभवद्‌ बोधयन्‌ मार्गमेनं 

सूच्यग्रे कूपषट्कं तदुपरि नगरी तत्र गङ्काप्रवाहः ।।९७।। 
अपि पिशुन! यथेच्छं चापलं दयेस्त्वं 

न किल तव कुचक्रे मादृशां धर्षणा स्यात्‌। 


` आर्यसमाजे' विधवानां विवाहो विहितः। 

श्रीरामस्य, दशाननस्य, कबरीभारस्य च पक्षे विशेषणानि श्लेषविधयाऽन्वयन्ते । श्रीरामः-चञ्चद्धिर्दवेरञ्चितः, 
सुग्रीवसखः, लोकानन्दकः, लङ्काया अभिषेणकः, सज्जनसेवितः, नल-नीलादिवानः शोभमानः । दशानन ः- 
कम्पमानेर्दवेर्भियाऽच्चितः, अनेकाभिरग्रीवाभिर्विलसन्‌ लोकानां खेदकरः, लङ्कापुरीसमीपस्थः, पुण्यजनैः 
(रक्षोभिः) अनुगतः, सुनीलादिपरिजनैः सेव्यः। कबरीभारः- सुन्दरः कुसुमैः शृद्खारितः ग्रीवायां विलसन्‌, 
उत्सवकरः विभवेन कायस्यालङ्कारकः सौोभाग्यशालिभिः सेव्यः, कृष्णवर्णशोभाधरः। 

मशकदश्शनमध्ये दन्तिनः सञ्चरन्ति।।९८.।। 
नृपतिभवनघूकैरेतकैर्जञ्जपूके - 

नवनयनिगृहीतान्‌ देशनेतृन्‌" निरीक्ष्य । 
सुचिरमुचितवक्ता वक्तुमीशीत नूनं 

मशकद्शनमध्ये दन्तिनः सञ्चरन्ति।।१९।।' 
गुरुभिरभिहतोऽपि प्रेमतो नाऽपटस्त्वं 

पठनसमयपेनं ऋरीडयाऽयापयस्त्वम्‌। 
पठितशिशुपरीक्षाऽऽसन्दिकाऽऽसादिनस्ते 

किमिह मुखविकाररद्य देन्यावतारः ।।२०।। 
घोरश्यामाङ्भासामथ दुरितकृतश्यामताऽऽधिक्यधाम्नां 

दैत्यानां देहवर्णप्रतिफलनमिलत्कज्जलश्यामलत्वैः। 
शत्रूणां पापकृष्णक्षतजकवलनान्नीतनैल्याद्‌ दुरन्तै- 

दन्तैर्जम्बृफलाभेः परिहरतु भयं पातु मां भद्रकाली ।।२९।। 
पिता पञ्चास्यो यं स्ववसुतनुभिः सार्छध॑मय चा- 

ऽऽष्ट धात्र्योऽथ भाता रसमितमुखो यं हि ददृशुः । 
यमेनं गङ्खा भैरवयुगलमेक्षन्त, तदयं 

गणेशो नः पायान्नवतिनयनेः पीवरतनुः ।।२२।। 
लां मार्दववानपि प्रणयवान्‌ लोके समाजग्मिवान्‌ 

न च्छायां क्षणमाप्तवानिह दिवा दीव्यन्‌ कलावानिव । 


भारतस्वातन्त्यसमरसमये वैदेशिकानां पिशुनै: कृतानामपचाराणां कारणाननिगडितान्‌ गान्धिप्रमुखान्‌ 
देशनेतनुदिश्य। 

यदा अहं बाल आसं, तदा मदीये जन्मस्थले तिरुवारूर्‌- नाम्नि जगन्नाथ इति युवा आन्धदेशादागतो 
वश्यवाक्‌ कविः प्रायोऽस्मद्गृह एव वसन्नासीत्‌। ' अष्यवधाने ' कुशलः स कदाचिदष्टावधानप्रदशने 
समस्यामेतामेव दत्तः, एतमेव चाशयमादाय पूरितवान्‌ श्लोकम्‌- ^“ सकलसुकरवाक्या देशसंरक्षणार्थ 
करधृतवरदीक्षा गान्धिमुख्या महान्तः। कुटिलहदयदहूणाधीशराज्याभिधाने मशकदशनमध्ये दन्तिनः 
सञ्चरन्ति '' इति ।। खो. वेङ्ट-राघवन्‌ महाभागैः रिप्पणी प्रकाशिता '“ संस्कृतप्रतिभा' ' या स्तस्मिन्नङ् 


तत्सम्पादकत्वेन यस्मिन्‌ ' समस्यासन्दोह' शीर्षकेण पद्यानीमानि प्रकाशमभजन्‌। 

रात्रौ निद्ितवान्‌ कथञ्चन सुखस्वप्नान्‌ हि यान्‌ दृष्टवान्‌ 

प्रातर्लोपितवानिमान्‌ कुहकवान्‌ भास्वान्नभस्वानिव ।।२३।। 
नव्ये युगेऽत्र परितः प्रसृते प्रजानां 

तन्त्रे विलोपितपुरातनराजतन््रे । 
हा हन्त भारतनभोऽङ्कणमध्यदेशे 

नक्षत्रराजिरिव राजति राजपद्धः ।।२४।। 
चित्रं चमत्कारकचारुचर्यश्चोलेन्दरचूडासु चरेच्चिराय। 

चिराच्चिसत्नैरपि चिन्त्यमानश्चकास्ति चेच्येतसि चन्द्रचूडः।।२५।। 
सभ्यैः सच्चितसौहदः सुकृतिनां सम्यक्‌ पदं सम्पदः 

सर्वेषामपि सांयुगीनसुधियां सद्यः समुत्साहदः। 
सान्द्रसिग्धसमासदः सुमनसां सिध्यत्स्वयंसंमदः 

सोऽयं संप्रति सेव्यतां सहदयैः सङ्कः सतां सोख्यदः।।२६।। 
सम्मृच्छ॑त्सहकारसौरभसुखः सोल्लाससौगन्धिकः 

शृङ्खारोत्सुकसुन्दरीसमुदये सज्जत्सिताम्भोरुहः। 
स्फूर्जत्सुन्दरसिन्दुवारसरलः सत्सल्लकौसर्जकः 

सेव्योऽसौ सुरभो स्रवत्सुमनसां सङ्खः सतां सोख्यदः।।२७।। 
नोपैषि कविभूपालान्वाचालान्बहु मन्यसे । 

न किं परीक्षसे राजन्‌ रतं रलं तृणं तृणम्‌।।२८।। 
यथोपकुरुतेऽनर्ध्य तथेवावसरेऽधमम्‌। 

तस्मात्सञ्चिनुयात्सर्व रत्नं रत्नं तृणं तृणम्‌।।२९।। 
वक्तुर्मञ्चोपरि परिगतान्‌ दीर्घदीरधर्निबन्धेः 

कालक्षेषून्‌ सदसि जनता मादृशान्‌ ऋरोतीयम्‌। 
ये तु स्िह्यत्सरसवचसो मानसं मोदयन्ते 

तेषां सूक्तीर्वदतु न पिपासन्ति सन्तः कियन्तः ।।३०।। 
गुणलवमुपयन्तस्तीव्रगर्वं वहन्तः 

स्वमनसि कवयन्तः सन्ति नो मादृशाः के। 

निरवधि गुणवन्तः प्रश्रयं दर्शयन्तः 

कविसदसि लसन्तः सन्ति सन्तः कियन्तः ।।३९।। 
मलयमारुतकम्पितमाधवीमधुसमाहतमन्मथविभ्रमा । 

अतितमामिह मूर्च्छति मानिनीष्वनुपमा सुषमा कुसुमाकरे।।३२।। 
पुष्यत्पद्माकरे भ्राम्यद्‌भमरोघसुखाकरे। 

नन्दत्सुधाकरे साधु सुषमा कुसुमाकरे।।२३।। 
व्रजकुलयुवतीनां मज्जतीनां व्रतान्ते 

तटगतपटभारं कृष्ण किं नीतवांस्त्वम्‌। 
निश्मय शिशिरेऽपि प्रक्षय पुंसो हियेयं 

प्रविङति जलमध्ये शीतभीता मृगाक्षी ।।३४।। 
अन्त्याक्षरीं समारभ्य दध्मः सूक्तिद्धरीं मिथः। 

एतदेव हि बालानामस्माकं* युद्धमुद्धतम्‌।।३५।। 
अन्यथा तु कथामात्रे वृथाकलहकारिणाम्‌। 

गुरुवाक्येष्वरालानांः बालानां युद्धमुद्धतम्‌।।३६।। 
नवे वयसि विस्तरादुदरदेवपूजापराः 

स्तुवन्ति परमादरादिह विदेशिभाषां नराः। 
अहो परिणते वयस्यपि शुभोचिते हन्त तै- 

न किं भुवनभास्वती सुरसरस्वती सेव्यताम्‌।।३७।। 
स्फुरन्निगमवाङ्मयैः स्फुट-किरीटशोभावती 

पुराणरशनावती स्मृतिमनोज्ञमालावती । 
इयं मुनिमनीषिणां हदि सुखासने भास्वती 

समस्तसुषमावती सुरसरस्वती सेव्यताम्‌।।३८।। 
पणान्‌ परिगणय्य ये तदनु सेवनं कुर्वते 

इयं भृतकपद्धतिर्भवतु भूपभाजाऽन्तिके । 


अध्ययनशीलानां बालानां युद्धमपि काव्यस्पर्धादिपूर्णं भवति। 
गुरुजनानां वाक्येषु अरालानां कोरिल्यं प्रदर्शयताम्‌। 

अये द्विजपुरन्दरः, न किल वेतनाऽऽशावशा- 

दियं तु जननीव नः सुरसरस्वती सेव्यताम्‌।।३९।। 
दिव्या वाक्‌ संस्कृताऽसौ गुणगणमहिता सभ्यतामूलभूता 

सेव्याऽसौ भारतीयेरिति बत शतधा संलपामः सभायाम्‌। 
क्षन्तव्यं किन्तु हन्त! स्वगृहशिशुजने पत्रलेखे कथाऽऽदौ 

तामेतां संलपन्तः सदसि वदत नः सन्ति सन्तः कियन्तः ।।४०।। 
जने जने तुष्यतु भारतीयं गृहे गृहे पुष्यतु भारतीयम्‌। 

विन्ञानमुन्मीलतु भारतीयं यशः पुनर्भ्ाजतु भारतीयम्‌।।४९।। 
रसेस्तर्पयित्वा मनो मोदयन्ती मिलन्मञ्ञुमाधुर्यमेदस्वतीव । 

अलङ्खरोभावती रम्यरीतिर्जगज्जाग्रती भास्वती भारतीयम्‌ ।४२।। 
निसर्गनिच्त्रिशमकाण्डकोपिनं खलं श्रुतर्यं विनिनीषते जनः। 

असंशयं तेन विधातुमिष्यते हुतारनश्चन्दनपट्शीतलः ।।४३।। 
सततविततदोरैर्व्यातता व्योमि पौरैरहह पतगिकाऽसोः वीक्ष्यतां वेश्मपुष्ठे। 

सकुतुकमलमेतदरक्षकैरेवमूचे भ्रमति गगनमध्ये कच्छपी पक्षहीना ।४४।। 
नेत्रे खञ्जनगञ्जनां मुखमिदं राकेन्दुसंहेषणां 

कण्ठः कम्बुविडम्बनां मृदुपदे पकेरुहोत्तर्जनाम्‌। 
अद्कखान्युन्मदमालतीमलिननं गात्रत्विषो यौवनं 

कुर्वाते कुरुते करोति कुरुतः कुर्वन्त्यलं कुर्वते । (४५ ।। 
शूलं मूलाद्विदिस्तात्सुखमुपनयताद्‌ विव्यताद्विद्विषो मे 

भद्रक्षेमप्रभावानिह दधतुतमां किल्विषं मे गृणीतात्‌। 
एश्वर्य संविधत्ताद्‌ भयमपदहतादित्थमीडे भजेऽहं 

शूली शम्भुः पिनाकी शिवभवपशुपाः शर्व ईशश्च भर्गः ।(४६ ।। 
श्रीकण्ठः कृत्तिवासाः प्रमथपतिरूमावल्लभो व्योमकेशो 

भूतेशो वामदेवः शिशुशशिमुकुटः शङ्करः शूलपाणिः । 


पत्रनिर्मित-'* पतङ्ा' ' ख्य (1<11€) - लेखनकं दोरकबद्धं वायुवेगादुड्डाय्य भारतीयाः ऋ्रीडन्ति। 
तामिमां पतगिकां निरीक्ष्योक्तिरियम्‌। 

सर्वज्ञो नीलकण्टस्तरिपुररिपुरहिरबध्य उग्रोऽष्टमूर्तिः 
शूली शम्भुः पिनाकी शिवभवपशुपाः शर्व ईशश्च भर्गः ।४७।। 
यैरविक्नेर्गुणगुम्फिता मधुमयी वाणी प्रमाणीकृता 
यैर्वा देशहिताय सम्प्रकटिता लोकेऽदभुता वीरता । 
तानेतानितिहास एव किमयं ल्ूतेऽन्तरात्माऽपि नो 
येऽन्ये विस्मृतिसागरे निपतिताः ते के? न जानीमहे।।४८ ।। 
त्वत्सेवितां भारति! भारते ऽस्मिन्नितो ऽधिका दीनदश्ापि का स्यात्‌। 
दुष्टानुपास्यापि यदेव लब्धं शाकाय वा स्याल्लवणाय वा स्यात्‌।।४९।। 
वैद्यन्द्र षण्मासमहान्तरेऽस्मिन्‌ न जातु जिह्मलवणेन लीढा। 
तदेव पथ्यं मम कथ्यतां यत्‌ शाकाय वा स्याल्लवणाय वा स्यात्‌।॥५०।। 
आस्यात्प्रवृत्ताखिलज्ास्त्रलास्या विदोऽपि काश्या न किमद्य हास्याः। 
येषामुपास्यापिः शटस्य दास्यात्‌ शाकाय वा स्याल्लवणाय वा स्यात्‌।॥५९।। 
जपानकचमूपतिर्लघुनिषङ्धिसिङ्कापुरे 
प्रचण्डबलविक्रमं ब्रिटिटसिंहमाहन्ति चेत्‌। 
तदेवमवपूरिताऽनवधृता समस्याऽप्यसौ 
करीरकुहरे करी परिलुनाति पञ्चाननम्‌।॥५२।। 
नवीनकालेऽप्यनवीतमानसो न हीनवृत्तिं प्रलयेऽपि शीलयेत्‌ । 
मनस्विनोऽसून्‌ ददते बताञ्जसा मलीमसामाददते न प्तिम्‌।।५२३।। 
निरन्तरं सन्तमसान्धमानसा न साधुमालोक वहं सहन्त्यहो । 
दिवोऽङ्गणद्योतकृते कलावते मलीमसाऽमा' ददते न पद्तिम्‌।॥५४।। 
माकन्देषु मिलन्मधुव्रतचयर्दत्तं मरन्दे मनो 
मूर्च्छन्तो मलयानिलाः प्रतिदिशं सन्तोषमातन्वते। 


षड्भिमसि रुग्णस्य शाकलवणादि भोक्त प्रतिषिद्धस्य रोगिणो याञ्चेयम्‌। 


विदुषामुपास्या संस्कृतभारती वेदेशिकदास्यकारणान्नाधुनाऽर्थकरी, संस्कृतविद्वांसोऽल्पवेतनभोगिन 
इति शोचमानस्य कवेरुदरारः। 


द्वितीयविश्वयुद्ध (ऽ€001 ४५/01 ५/8) समये सिंगापुररणाङ्गणे जापानीयसेन्यै : पराभूतानि 
त्रिटिश्‌- सैन्यानि श्रुत्वा निबद्धं पद्यमिदम्‌। 

मोदन्ते नलिनीषु मत्तमधुपाः गुञ्ां श्रयन्ते पिकाः 
शोभन्तेऽद्य लसल्लवङ्कलतिका वासन्तिका वासराः ।॥५५।। 
निरुन्धन्नाम्नायं सुजनसमुदायं परिहरन्‌ 
पदस्थानां पुंसां वचननिचयो वल्गति लुधान्‌। 
परं स्पष्टं दृष्टं भवति यदयं पञ्चरजुषां 
समक्षे सिंहानां शिव शिव शिवानां कलकलः ।॥५६।। 
यदुच्छिष्टं मुक्त्वा मनसि महदिष्टं सुखमगु- 
्यदीयच्छयायामनिशमिह या मोदमगमत्‌। 
मृगाधीरष्वेषु प्रचलितुमनीरेषु जरसा 
समक्षे सिंहानां शिव शिव शिवानां कलकलः ।॥५७।। 
त्वां व्योमेव जना विदन्ति विततं त्वय्यापतन्त्यापगा- 
स्त्वं रत्नाकरतां दधासि वसुधा त्वय्येव संलीयते। 
किन्तु श्रान्त-पिपासु-पान्थसविधे सर्वेयमुक्तिर्मुधा 
पाथोधिर्जलधिः पयोधिरूदधिर्वारान्निधिर्वारिधिः।॥५८।। 
समस्तभूमण्डलमण्डनायिताः श्रुतिस्मृतिग्रन्थगणा यतोऽभवन्‌। 
गिरां तु ताङ्‌ महिमा पुनर्भवे पुनभवेद्‌ भारत! पूर्ववत्‌ स नः।॥५९।। 
ननन्द या ह्यार्यवसुन्धरा पुरा मुकुन्दमेध्याङ्धिसरोजसम्पदा। 
प्रबन्धबन्दीकृतविक्रमामिमां स नन्दयेत्सम्प्रति नन्दनन्दनः ।।६०।। 
वासन्तिकी विकसिता हसिताम्बुजालिर्मल्ली मनस्विदलिता ललिता रसालाः। 
कूजन्त्यमी परभृताः, सुखिताऽद्य भूमिर्भूयाद्रसन्ततिलका जगतः शिवाय ।।६१।। 
किं वा केवलभारतेऽत्र! भुवनेऽप्युज्जम्भते देववाक्‌ 
ऋरीडन्तीं कविकौशलेषु पुरतः प्रत्यक्षमीक्षस्व ताम्‌। 
इत्थं सद्धदितोऽपि शद्धवदहो जल्पन्‌ मृतां भारतीं 
योद्धुं धावति यो, विरोद्धुमथ चेत्‌ कस्तं निरोद्धुं क्षमः।।६२।। 


१. मलिना अमा अमावास्या कलावते चन्द्राय मार्ग न ददाति। 

मोदन्तेऽम्बुजिनीषु मत्तमधुपाः स्वैरं रमन्ते पिकाः 

आलिद्धन्ति लतास्तरून्‌ प्रमुदिता माद्यन्त्यमी मारुताः । 
इत्युद्याति मदे सुधारक! सखे! रोग्दुंक्षमस्त्वं नरान्‌ 

बोग्धुं यस्तु मदो हदव सुशकः कस्तं निरोद्धुं क्षमः।।६२३।। 
कालेऽत्र कालेजसमाप्षशिक्षे : प्रतीक्ष्यते के बलपारणैव। 
हंहो, सदा स्वोदरपूरणार्थां कीत्यां कथं कल्पलतेव विद्या ।।६४।। 
कामान्प्रसूतेऽथ हिते नियुङ्क्ते सतां मते वर्तयते च नित्यम्‌। 
सुखं विधत्ते तनुते सुकीर्तिं मतेह सत्कल्पलतेव विद्या ।।६५।। 
अस्ति, स्तः, सन्त्युपमितिकृते भूतले सूपमानाः 

कन्दर्पोऽसौ , त्रिदशभिषजौ तौ च तेऽन्ये च देवाः। 
किन्तु क्षोणीतलमुपगते भूपते, त्वय्युदीते 

सोऽयं तौ ते त्वदुपमितये नास्ति न स्तो न सन्ति।।६६।। 
युरोपयुद्धे रणदुर्मदस्य का वा कथा जर्मनभूमिपस्य। 

विमानमारुह्य सुसज्जशस्त्रं स खे च केऽहन्‌ युगपन्रृशंसः।।६७।। 


जर्मनसेनापतयो द्वितीये विश्वयुद्धे खे (व्योम्नि), के (जले) च युगपद्‌ गतिशीलानां जलचारि- 


व्योमयानानां प्रयोगमकार्षुः, तद्गतशस्त्ैश्चा- घ्न्‌। 


